

يۈسۈپ ئىلياس (قازاقستان)

ئىغىر سىقلار

2

شېنجاڭ خەلق نەشرىياتى

يۈسۈپ ئىلياس (قازاقىستان)

ئۇغۇر ئىنقىلاپى

نەشرگە تەييارلىغۇچى : ئابدۇرۇسۇل ئۆمەر

(تارىخىي رومان)

2

شىنجاڭ خەلق نەشرىياتى

图书在版编目(CIP)数据

沉闷的年代.2; 维吾尔文/ (哈) 玉素甫·伊力亚斯著; 阿布都肉苏里·吾买尔改写。 — 乌鲁木齐: 新疆人民出版社, 2010.6
ISBN 978-7-228-13501-1

I.沉... II.①玉... ②阿... III.① 长篇小说 — 中国 — 当代 — 维吾尔语 (中国少数民族语言) IV.① I 247.5

中国版本图书馆 CIP 数据核字(2010)第118782号

责任编辑	阿扎提·阿里玛斯
责任校对	赛娜瓦尔, 再米拉
特约校对	万力·再顿
封面设计	买买提·诺比提
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	新疆新华印刷厂
经 销	新疆维吾尔自治区新华书店
开 本	880×1230毫米 1/32开本
印 张	23.375
版 次	2010年8月第1版
印 次	2010年8月第1次印刷
印 数	1—5000
定 价	62.00 元

مۇندەرىجە

بىرىنچى قىسىم

1 بىرىنچى باب
15 ئىككىنچى باب
31 ئۈچىنچى باب
45 تۆتىنچى باب
77 بەشىنچى باب
106 ئالتىنچى باب
127 يەتتىنچى باب
156 سەككىزىنچى باب
187 توققۇزىنچى باب

ئىككىنچى قىسىم

205 بىرىنچى باب
245 ئىككىنچى باب
278 ئۈچىنچى باب
308 تۆتىنچى باب

ئۈچىنچى قىسىم

352 بىرىنچى باب
378 ئىككىنچى باب
403 ئۈچىنچى باب

438	تۆتىنچى باب
463	بەشىنچى باب
480	ئالتىنچى باب
502	يەتتىنچى باب
519	سەككىزىنچى باب
539	توققۇزىنچى باب

تۆتىنچى قىسىم

567	بىرىنچى باب
591	ئىككىنچى باب
617	ئۈچىنچى باب
639	تۆتىنچى باب
650	بەشىنچى باب

بەشىنچى قىسىم

669	بىرىنچى باب
692	ئىككىنچى باب
701	ئۈچىنچى باب
704	تۆتىنچى باب
720	بەشىنچى باب
727	خاتىمە
745	مۇئەللىپتىن

تارىخ دېگىنىمىز، خەلقنىڭ ئۆتۈپۈشىنى ئەكسى ئەتكۈزۈپ بېرىدىغان،
بۈگۈنكى ھاياتنى چۈشەندۈرىدىغان ۋە كېلەچەك ھاياتقا
يول كۆرسىتىدىغان ئىلىمدۇر.

— مۇئەللىپتىن

بىرىنچى قىسىم

بىرىنچى باب

بەزىدە دىن ئىلمىنى سۈدەك سۈمۈرۈۋالغان ئۆلىما ئادەملەرمۇ
بېشىغا ئېغىر كۈلپەت چۈشكەندە تۈرلۈك ھېسسىياتلارغا
بېرىلىپ، روھىي چۈشكۈنلۈككە ئۇچراپ قالىدىكەن. ياقۇپ
خوجىمۇ ئاتىسى ئۆلگەندىن كېيىن خېلى ۋاقىتلارغىچە ئەنە
شۇنداق ھالەتنى بېشىدىن كەچۈردى. ئۇنىڭ نەزىرىچە، ئاتىسىنىڭ
ئۆلۈمى يۈرىكىنىڭ يېرىمىنى ئەكەتكەندەك، مەيۈس، پەرىشان
بولۇپ يۈردى. ئۇ ئىككى ئىشكى بار دەپ ئاتالغان بۇ پانىي
دۇنياغا «بىر يۈز يىگىرمە تۆت مىڭ پەيغەمبەر كەلگەنلىكىنى،
ئۇلارنىڭ ئۈچ يۈز ئون ئۈچ نەپىرى مۇرسەل، يەنى جىبرىئىل
(جەبرائىل) دېگەن پەرىشتە ۋەھىي ئەكەلگەن پەيغەمبەرلەر
ئىكەنلىكىنى، بۇلارنىڭ ئارىسىدا تۆت پەيغەمبەرنىڭ ئەۋزەل
پەيغەمبەرلەر ئىكەنلىكىنى، ھەزرىتى ھەقتائالانىڭ يەتتە
پەيغەمبەرگە بىر يۈز تۆت كىتاب ئەۋەتكەنلىكىنى، شىش
ئەلەيھىسسالامغا ئەللىك سەھىپە، ئىدرىس ئەلەيھىسسالامغا
ئوتتۇز كىتاب، ئىبراھىم ئەلەيھىسسالامغا يىگىرمە كىتاب
ئەۋەتكەنلىكىنى، «يەنە تەۋرات»نى مۇسا ئەلەيھىسسالامغا،
«ئىنجىل»نى ئەيسا ئەلەيھىسسالامغا، «زەبور»نى داۋۇد

ئەلەيھىسسالامغا، «قۇرئان»نى ھەزرىتى مۇھەممەد ئەلەيھىسسالامغا ئەۋەتكەنلىكىنى»^① ۋە شۇ ئۇلۇغ زاتلارنىڭمۇ ۋاقت - سائىتى كېلىپ پانىي دۇنيادىن باقىي دۇنياغا رەھلەت قىلغانلىقىنى؛ بۇلاردىن باشقا قانچە مۇڭلىغان پادىشاھ، خان ۋە سۇلتانلارنىڭ، سان - ساناقسىز بەندىلەرنىڭ ھەم رىزقى تۈگىگەندە باقىي دۇنياغا سەپەر قىلىدىغانلىقىنى بىلەتتى ۋە بۇ يورۇق ئالەمنى ئادەم بالىلىرى ئۈچۈن بىر ئىشىكىدىن كىرىپ يەنە بىر ئىشىكىدىن چىقىپ كېتىدىغان «كارۋان ساراي» دەپ چۈشەنەتتى. ئۇ ئاتىسىنىمۇ، ئۆزىنىمۇ ئەنە شۇنداق «كارۋان ساراي»دا تۇرۇۋاتقان ئادەملەر دەپ ھېسابلايتتى. بىراق، دانىيال خوجىنىڭ ئاغرىق كۆرىپىسىدە يېتىپ ئېيتقان سۆزلىرى ئۇنىڭ قەلبىگە مىختەك ئورۇنلىشىپ قالغانىدى.

— ئادەم بالىسىنىڭ ئۆمرى بىر نەرسىنى باغلاشقا يارمايدىغان قىسقا يىپقا ئوخشايدىكەن، بالام. مەن تېخى تۈنۈگۈنلا خان بولۇپ تەختتە ئولتۇرغاندەك قىلىۋىدىم. ھازىر ئويلاپ كۆرسەم ئون بەش يىلدەك ۋاقت ئۆتۈپ كېتىپتۇ، لېكىن پۇقرالار رازى بولغۇدەك بىرەر ئىش قىلماپتىمەن. ئوۋچىنىڭ قولىغا چۈشكەن ئارسلان قانچىلىك كۈچلۈك ۋە يۈرەكلىك بولسىمۇ، لېكىن ئۆزىنى ئەسر قىلىپ ئويناشقا ئۆگەنگەن خوجىسىنىڭ رايىچە بولغاندەك، مەنمۇ خۇددى شۇنداق بولدۇم — دە ... — دېگەندى ئۇ.

دانىيال خوجا ئۆلۈشتىن بىر كۈن ئىلگىرى ياقۇپ خوجا بىلەن يۈسۈپ خوجىنى يېنىغا چاقىرىپ:

— سىلەرگە يۈرىكىمنىڭ چوڭقۇر يېرىدە ساقلاپ يۈرگەن بىرنەچچە ئېغىز سۆزۈم بار، سىلەرنى ياراتقان ئاللاغا تاپشۇردۇم. قېرىنداشلىرىڭلارنى تەربىيەلەشنى ئەستىن چىقارماڭلار، خۇداپىتائالادىن غاپىل بولماڭلار ۋە شەرئى ھۆكۈمدىن باش

① «قىسسەسۇل ئەنبىيا» 15 - بەتتىن ئېلىندى.

تارتماڭلار. بىزگە پەيغەمبەر سەللەللاھۇ ئەلەيھى ۋەسسالامدىن ئېلىم مىراس قالغان، ئالتۇن - كۈمۈش قالغان ئەمەس. مەن بۇ جۇڭغارلارغا ئىنقىيات (بويىسۇنۇش) پەرمانىبەردارلىقتىن ئۆزىگە چارە تاپالمىدىم، ئۇلارغا ئادالەت تېغىنى سۈرەلمىدىم. نە چارە، شۇ ئارزۇ بىلەن ئاخىرەتكە كېتىۋاتىمەن. ئەمما، سىلەر بۇ ئارزۇنى ئەمەلگە ئاشۇرغايىسىلەر، — دېگەندى.

ياقۇپ خوجىنىڭ يادىغا ئاتىسىنىڭ ئاشۇ سۆزلىرى كەلسەلا، ۋۇجۇدى ئېغىرلىشىپ، ئولتۇرغان ئورنىدا ئۇزاققىن - ئۇزاق ئويلىنىپ كېتەتتى. بۇ چاغدا ئۇنىڭ كۆز ئالدىدىن ئاتىسىنىڭ بېشىدىن كەچكەن قىسمەتلەر، خانلىق تەختكە ئولتۇرغاندىن كېيىنكى ئىش - ھەرىكەتلىرى، ھۆكۈمدار جۇڭغار ئەمەلدارلىرى بىلەن بولغان مۇناسىۋەتلىرى ئارقىمۇئارقا تىزىلىپ ئۆتەتتى، بولۇپمۇ ئاتىسىنىڭ قەشقەرىيەگە خان بولۇش ئالدىدا قوبىدىن خۇنتەيجى چىۋاڭ رابدان^①نىڭ ئوردىسىغا ئۆزى بىلەن داندارنى ئەگەشتۈرۈپ كەلگەنلىكى ۋە خۇنتەيجىنى مەدىرە بايرىمىغا ئاپىرىپ مىڭلىغان جۇڭغارلارنىڭ ئالدىدا بۇتنىڭ ئاستىدىن ئۆتكۈزۈپ، بىر ئايلاق ئەركە^② ئىچىشكە مەجبۇر قىلغانلىقى، شۇ چاغدا روھىي ھالىتى ئاستىن - ئۈستۈن بولۇپ كەتكەن ئاتىسىنىڭ سۇنىڭ سوغۇقلۇقىغا قارىماي، ئاتىنىڭ ئىزىنى بويلاپ ئاقىدىغان ئېقىن سۇدا غۇسۇل قىلىپ: «ئەي ئۇلۇغ رەببىم! ماڭا ئوخشاش زالىمنىڭ زۇلمىغا گىرىپتار بولغان قۇلۇڭنىڭ گۇناھىنى مەغپىرەت قىلىپ، ئۇنىڭغا نۇسرەت بېرىش پەقەت ساڭىلا خاس پەزىلەتتۇر. سەن ھەممىگە قادىر. يوقنى بار، بارنى يوق قىلغۇچى ئۆزۈڭ» دەپ كۆز ياشلىرىنى تۆكۈپ ئاللاغا مۇناجات قىلغانلىقى ۋە ئۆزىنى كۆرۈپ: «تۈنۈگۈندىن بېرى توۋا ئۈستىگە توۋا قىلىش بىلەن بولۇۋاتىمەن، بالام ...» دېگەنلىرى؛

① چىۋاڭ رابدان — بەزى تارىخىي كىتابلاردا «سۇۋان رابدان» دەپمۇ ئېلىنغان.

② ئەركە — سۈتتىن ياسالغان موڭغۇل ھارنىقى.

كېيىن خۇنتەيجى ئۇلارنى ئاتا - ئانىسىدىن ئايرىپ گۆرۈلۈككە تۇتۇپ قالغاندا: «ھېچقانداق چۈشكۈنلۈككە بېرىلمەڭ، بالام، ھازىرچە سىزدىن ئايرىلىپ يىراققا كەتسەكمۇ، ئوي - خىيالىمىز سىلەردە بولىدۇ. ۋاقتىڭىزنى بوشقا ئۆتكۈزمەي مۇتالىئە قىلىڭ. مۇشۇنداق چاغلاردا ئالىم، پازىللارنىڭ كىتابلىرى مەدەت ۋە سەۋر بېرىدۇ...» دېگەن سۆزلىرى قۇلىقىدا جاراڭلىغاندەك بولاتتى.

«بىچارە ئاتام ئويلىغان ئىشلىرىنى، ئالدىغا قويغان مەقسەتلىرىنى رويابقا چىقىرالماي، تېشى پۈتۈن، ئىچى تۈتۈن بولۇپ، بۇ بىۋاپا دۇنيادىن ئۆتۈپتۇ - دە، - دەپ ئويلىدى ئۇ، - دېمىسىمۇ بۇ جوڭغار ھۆكۈمرانلىرىنىڭ كۈچ - قۇدرىتى بىزنىڭ ئەلدىن باشقا جايلارنىمۇ زىلزىلىگە كەلتۈرۈۋاتقان بۈگۈنكى كۈندە، ئۇلارغا قارشى تىغ كۆتۈرۈش تېخىمۇ خانىۋەيران بولۇشقا سەۋەبكار بولمامدۇ؟ پەيغەمبەر ئەلەيھىسسالاممۇ ئۆزىنىڭ ھەدىسلىرىدە «دۈشمىنىڭنى يېڭىشكە كۆرۈڭ يەتمىسە مادارا قىل، دېگەنغۇ، ئۇنىڭ ئۈستىگە ھازىر بىزنىڭ خەلقىمىز مەزھەپ تۈپەيلى تائىپىلەرگە بۆلۈنۈپ، بىر - بىرىگە نەپرەت بىلەن قارايدىغان بولۇپ قالغان. ئۇلار ئىتتىپاق بولۇشنىڭ ئورنىغا بىر - بىرىگە ھەسەت قىلىشىدۇ، ئاداۋەت تۇتۇشىدۇ. ئالىم - ئەللامىلىرىمىز، بەگ - ھاكىملىرىمىز خەلقىمىزنىڭ بېشىغا كەلگەن كۈلپەتلەرگە ئۆزلىرىنىڭ مەسئۇل ئىكەنلىكىنى ئۇنتۇپ قالغان. ئەلنىڭ تىنچلىقى دېگەن چۈشەنچىلەرنىڭ ئورنىنى مەزھەپلەر - سۈلۈكلەر كۈرىشى ئىگىلىۋالغان. توۋا، تىلىمۇ، خېتىمۇ، دىنىمۇ، ئۆرپ - ئادىتىمۇ، ياشاۋاتقان يېرىمۇ بىر بولغان خەلقنى تۈرلۈك مەزھەپلەرگە، پالانى يەرلىك، يۈكۈنى شەھەرلىك دەپ، شۈنچىلىك پاراكەندىچىلىك سالغان بارمۇ؟ خەلقىمىزنىڭ ۋۇجۇدىدىكى غۇرۇرنى، ۋەتەنپەرۋەرلىكىنى تۈنجۈقتۈرۈش، ئۇلارنىڭ پۇتلىرىغا مەھكۇملۇق كىشەنلىرىنى سېلىش - كەچۈرگىلى بولمايدىغان جىنايەتقۇ؟ ئەگەر

«ئىسھاقىيە، چىلەر (قارا تاغلىقلار) بىلەن «ئاق تاغلىق»لار بىر - بىرى بىلەن چىقىشالمىسا، بۇنىڭ ئۈچۈن ئۆزلىرى ئەيىبلىك ئەمەسمۇ؟ ئاۋام خەلق تە نېمە گۇناھ بار؟ ئۇلارنىڭ پۈتۈنغا سېلىنغان مەھكۇملۇق كىشەنلىرىنى ئېلىپ تاشلاش شۇ خەلق تە ئىگىدارچىلىق قىلىۋاتقان بىزدەك ئادەملەرنىڭ ۋەزىپىسى ئەمەسمۇ؟ بۇ ۋەزىپىنى قانداق قىلىپ ئادا قىلىش لازىم؟ قاچانغىچە خەلقىمىزنىڭ ۋۇجۇدىدىكى جاراھەتلەرنى شايى - ئەتلەسلەر بىلەن چۈمكەپ يۈرمىز؟» ياقۇپ خوجىنىڭ ئويى مۇشۇ سوئالغا كەلگەندە توختاپ قالدى. بۇ سوئالغا ياقۇپ خوجىلا ئەمەس، خوتەن، قەشقەر، ئاقسۇغا ئوخشاش شەھەرلەردە ئەمەل تۇتۇپ ھاكىم بولغان ئادەملەرمۇ جاۋاب بېرەلمەيتتى، ھەتتا بەزىلىرىنىڭ بېشىغا ئۇنداق سوئاللارمۇ كەلمەيتتى. ئۇلارنىڭ ئوي - خىيالى قانداق قىلىپ مەنسەپ - ئەمىلىنى ئۆستۈرۈش، قانداق قىلىپ جىقراق مال - دۇنيا توپلاشتىن ئىبارەت ئىدى. ئۇنىڭ ئوي - خىياللىرىنى ئىشك يېنىدا پەيدا بولغان يۈسۈپ خوجا بۆلۈۋەتتى.

— ئىلى تەرەپتىن چاپارمەن كەپتۇ، مېھمانلار كېلىۋاتسا كېرەك.

ياقۇپ خوجا دەرھال ئورنىدىن تۇرۇپ ئوردا تەرەپكە ماڭدى - دە:
— ئابدۇللا باقاۋۇل بارمۇ؟ — دەپ سورىدى قىزىل - كۆك خىشلار يېيىتىلغان يولدا كېتىۋېتىپ.
— بار، ماڭا شۇ ئادەم ئېيتتى.

ئۇلار ئوردا ھويلىسىغا يېقىنلاشقاندا، ئۆزلىرى تەرەپكە كېلىۋاتقان ئابدۇللا باقاۋۇل بىلەن نىياز بەگنى ئۇچراتتى.
— چاپارمەننىڭ گېپىگە قارىغاندا، — دېدى باقاۋۇل سالام - سەھەتتىن كېيىن، — كېلىۋاتقان مېھمانلارنىڭ بىرى خۇنتەيجى ئوردىسىدا تىلماچلىق قىلىدىغان موللا ئىبراھىم مەشھۇر، يەنە بىرەيلەن داندار دورغا دېگەن ئەمەلدار ۋە زەئىپىلىرى ئايشەم ئاغىچىلار ئوخشايدۇ.

— ئۇلار قاچان يېتىپ كېلىدىكەن؟

— چاپارمەننىڭ گېپىگە قارىغاندا، كۈن ئولتۇرغۇچە يېتىپ كەلگۈدەك.

ياقۇپ خوجا ئاسمانغا قارىدى. يۈزىنى نېپىز بۇلۇتلار قاپلىغان قۇياش غەرب تەرەپكە قىڭغىيىپ، دەرەخلەرنىڭ سايىسى ئۈزىراشقا باشلىغانىدى.

— دەرھال ئاتلارنى توقۇپ، مەپىلەرنى تەييارلاڭلار، — دېدى ياقۇپ خوجا.

— سىلىمۇ مېھمانلارنىڭ ئالدىغا چىقامدىلا؟ — دېدى نىياز بەگ.

— شۇنداق، — دېدى ياقۇپ خوجا.

— مېنىڭچە، سىلى چىقىمىسلا، ئاكا. سىلىنىڭ ئورۇنلىرىدا بىز نىياز بەگلەر بىلەن چىقىپ كۈتۈۋالايلى.

— يۈسۈپ خوجا توغرا دەيدۇ، — دېدى ئابدۇللا باقاۋۇل، — پەرماتقۇل ئىشاننىڭ گېپىگە قارىغاندا، ھازىر دانىيال خوجام رەھمەتلىكنىڭ قەدىپسەللاھۇ رۇھۇھۇل ئەزىز (ئاللاتائالا ئۇ كىشىنىڭ روھىنى مۇقەددەس قىلسۇن) مەكت تەرەپتىكى مۇرىتلىرىدىن بىر قانچىسى تەزىيەت ئېيتقىلى كېلەرمىش.

ياقۇپ خوجا رازىلىق بەردى. دېمىسىمۇ دانىيال خوجا ئالەمدىن ئۆتۈپ، ئارىدىن بىر ئايدىن ئوشۇق ۋاقىت ئۆتكەن بولسىمۇ، ھەر كۈنى دېگۈدەك تەزىيە بىلدۈرۈپ كېلىدىغان ئادەملەرنىڭ ئايىغى ئۈزۈلمەيۋاتاتتى. ئۇلارنىڭ بەزىلىرى كۇچا، ئەردەۋىل (ئاقسۇ)، بارچۇق، قەشقەر تەرەپلەردىن؛ بەزىلىرى خوتەن، لوپ، چەرچەن، چاقىلىق، ھەتتا تۇرپان تەرەپلەردىن كېلىشەتتى. بۇلار پىرلارنى — دىننىڭ چىرىغىنى ياندۇرغۇچىلار، ئۆز ئۆمرىنى بەندە مۇسۇلمانلارغا ئىمان يولىنى، ئىمان خىسلىتىنى، ئىمان رىئالىتىنى، ئىمان ساداسىنى بىلدۈرۈش، سىڭدۈرۈشكە ئاتىغانلار؛ غاپىل — باتىل بەندىلەرگە توغرا يول كۆرسەتكۈچىلەر. شۇڭا، «پىر رازى — خۇدا رازى» دەپ

چۈشىنىدىغان سوپى - دەرۋىشلەر ئىدى. بۇ ئادەملەر دانيال خوجىنىڭ مۇردىسى چىققان ئۆيگە ئۆزلىرى قول بەرگەن پىر - ئىشانلارنىڭ باشلامچىلىقىدا توپ - توپ، گۈرۈھ - گۈرۈھ بولۇپ كېلىشەتتى - دە، قىسقىغىنا قۇرئان تىلاۋەت قىلىپ قەبرىستانلىققا ماڭاتتى. شۇ ئارىلىقتا بەزى سوپى - دەرۋىشلەر دانيال خوجىنىڭ قوزۇقتا ئېسىقلىق تۇرغان پەرىجە - پەشمەتلىرىنىڭ ئېتەك - پەشلىرىنى كۆزلىرىگە سۈرتۈپمۇ - ۋالاتتى. قەبرىستانلىققا بارغاندىن كېيىن بولسا يەر ئۈستىدە تومپىيىپ تۇرغان تۇپراقنى ئوتتۇرىغا ئېلىپ، دانيال خوجىنىڭ روھىغا ئاتاپ قۇرئان تامام قىلىشاتتى. بەزىلىرى «تەۋەررۇك» قىلىش ئۈچۈن قەبرىنىڭ توپىسىدىن بىر چىمدىم ئېلىۋالاتتى ۋە ئۆيلىرىگە بارغاندا، بۇ توپىنى رەختنىڭ پۇرۇچىدىن پاسالغان تۇمارغا سېلىپ، بالىلىرىنىڭ ياكى نەۋرىلىرىنىڭ دىيانەتلىك مۇسۇلمان بولۇشى ئۈچۈن بوينىغا ئېسىپ قوياتتى.

دانيال خوجىنىڭ ئۆلۈمى مۇناسىۋىتى بىلەن كۆڭۈل ئېيتىپ كەلگەن ئادەملەرنىڭ كۆپچىلىكى «ئىسھاقىيە» مەزھىپىدىكى ئادەملەر ئىدى. ئارىلاپ - ئارىلاپ «ئىشقىيە» مەزھىپىدىكى ئادەملەرمۇ ئۇچراپ قالاتتى. بۇلارنىڭ بەزىلىرى «بۇ دېگەن ئۆلۈمغۇ، كەلگەنگە نېمە بولاتتى؟» دېگەن ئويغا كېلىپ قەدەم تەشرىپ قىلسا، بەزىلىرى «رەھمەتلىك دانيال خوجا سامساق سوپى ۋاپات بولغاندا، ئۇ ئادەمنى «ئىشقىيەچى» دېمەي، جىنازا نامىزىنى ئۆزى ئوقۇدىغۇ، ئالتۇنلۇقتىكى ئاكىسى شۇئەيب خوجىنىڭ قەبرىسى يېنىغا دەپنە قىلدۇردىغۇ» دەپ قەدەم تەشرىپ قىلاتتى.

ئىلى تەرەپتىن كېلىۋاتقان مېھمانلارنى كۈتۈۋېلىش ئۈچۈن يۈسۈپ خوجا باشلىق ئادەملەر دەرۋازىدىن چىقىشى بىلەن ياقۇپ خوجا ئوردىنىڭ ئالدىدىكى پېشايۋانغا كۆتۈرۈلدى. ئالدى تەرەپتىكى نامازشامگۈللىرى يامىشىپ ئۆسكەن بۇ جاي ھەم سالقىن، ھەم شاماللىق ئىدى.

«... موللا ئىبراھىم بۇ ئۇزۇن يوللاردا تازا جاپا تارتىپتۇ» دەپ ئويلىدى ياقۇپ خوجا. چۈنكى، جۇڭغار خۇنتەيجىسىنىڭ ئوردىسىدا ئوتتۇز يىلغا يېقىن تىلماچلىق قىلىپ كېلىۋاتقان بۇ ئادەمنىڭ يېشى ئاتمىشقا كىرمەيلا چاچ - ساقىلى ئاقىرىپ كەتكەنىدى. بۇنىڭدىن ئۈچ ئاي دەك ئىلگىرى دانىيال خوجىنىڭ ئاغرىقىنىڭ خېلى ئېغىرلىقىنى ۋە ئوغلى ياقۇپ خوجىنى كۆرۈش ئارزۇسىدا ئىكەنلىكىنى ئىزھار قىلىپ خۇنتەيجىگە يازغان خېتىنى تەرجىمە قىلىپ بەرگەندە، غالىدان سېرىن بىرھازاغىچە قاش - قاپىقىنى تۈرۈپ، ئاندىن يېنىدا ئولتۇرغان ساغا نويانغا: «ياقۇپ خوجىغا چاپارمەن ئەۋەتىڭلار، دەرھال يېتىپ كەلسۇن!» دەپ بۇيرۇق بەرگەندى. ئاندىن موللا ئىبراھىم مەشھۇرغا قاراپ: «سىز داندارغا ئېيتىڭ، ياقۇپ خوجىغا ھەم ھەمراھ، ھەم خىزمىتىنى قىلىدىغان ھىراۋۇللاردىن ئۈچ كىشىنى تەييارلىسۇن» دەپ كېلىپ، ساغا نويانغا: «يارۇغچى نويانغا بۇيرۇق بېرىڭ، ياقۇپ خوجىنىڭ ئائىلە تاۋابىئاتلىرىغا بېرىلىدىغان خىراجەتنى بىر ھەسسە كۆپەيتسۇن» دېگەندى.

ياقۇپ خوجا شۇ كۈننىڭ ئەتىسىلا خۇنتەيجىنىڭ ئوردىسىغا يېتىپ كەلدى. كېلىشى بىلەنلا ئۇنى ساغا نويان قوبۇل قىلىپ: «ئاتىڭىزنىڭ سالامەتلىكى ئانچە ياخشى ئەمەس ئوخشايدۇ، بۇنىڭدىن خەۋەر تاپقان ئۇلۇغ ئەمىرچىمىز سىزنىڭ يەكەنگە بېرىشىڭىزغا ئىجازەت بەردى» دېگەندى.

ساغا نوياننىڭ بۇ گېپى ياقۇپ خوجىنى مەڭدىتىپ قويدى. ئۇ بۇنداق چاغلاردا ئوردا سەلتەنەتتىگە لايىق «ئۇلۇغ ئەمىرچىمىزنىڭ ئۆمرى ئۇزۇن بولغاي» دېگەنگە ئوخشاش دەبدەبىلىك گەپلەردىن بىرەر سىنىمۇ ئېغىزىدىن چىقارماي ساغا نوياننىڭ ھۇزۇرىدىن پەرىشان ھالەتتە چىقتى - دە، موللا ئىبراھىم مەشھۇرنى ئىزدەشكە باشلىدى. ئۇ ئېتىنى يېتىلەپ موللا ئىبراھىم مەشھۇرنىڭ ئۆيىگە كەلدى - دە، ئىشىك ئالدىدا تاھارىتىنى يېڭىلاۋاتقان تىلماچنى كۆردى ۋە سالام - سەھەت قىلىشنىمۇ

ئۇنتۇپ:

— موللا ئىبراھىم ئاكا، ئاتام تىرىكمىدۇ؟ — دەپلا ئۆكسۈپ كەتتى.

— ئۇنداق گەپنى ھەرگىز ئېغىزلىرىدىن چىقارمىسىلا، خوجام، — دېدى ياقۇپ خوجىنىڭ پەرىشان ھالىتىنى كۆرۈپ پايىپتەك بولغان تىلماچ، — دانىيال خوجام قاتتىقراق زۇكامداپ قالغان بولسا كېرەك، — ئۇ ياقۇپ خوجىنى ئۆيىگە باشلاپ، — كېلىشلىرى ھازىرمۇ؟ — دەپ سورىدى.

— ياق. ئوردىغا بېرىپ ساغا نوپان بىلەن كۆرۈشۈپ كەلدىم. تىلماچ بۇ گەپتىن ياقۇپ خوجىنىڭ ئاخشام تۈن يېرىمىدا يولغا چىققانلىقىنى بىلدى — دە، تۈنۈگۈن ئوردىدا بولغىنىدا دانىيال خوجىدىن كەلگەن خەتنى غالدان سېرىنغا ئوقۇپ بەرگەنلىكىنى سۆزلەپ بەردى.

شۇنىڭدىن كېيىن ياقۇپ خوجىنىڭ كۆڭلى بىر ئاز ئەمىن تاپقان دەك بولۇپ، يەكەنگە مېڭىش تەرەددۇتىغا كىرىشىپ، چۈشتىن كېيىن داندار دورغا تەييارلىغان ھىراۋۇللارنىڭ ھەمراھلىقىدا يولغا چىققاندى. شۇ چاغدا موللا ئىبراھىم مەشھۇر:

— ئايشەم ئاغىچا بىلەن بالىلاردىن ئەنسىرىمىسىلە، خوجام. ئۇلارغا ئۆيىدىكىلەرنى ئەۋەتىپ ھالىدىن خەۋەر ئېلىپ تۇرىمەن، — دېگەندى.

يىگىرمە نەچچە يىللىق ئۆمرى جۇڭغارلارنىڭ قولىدا گۆرۈدە ئۆتكەن ياقۇپ خوجا يېشىنىڭ چوڭىيىپ قالغانلىقىغا، يولىنىڭ يىراقلىقىغا قارىماي بالىچاقىلىرىغا ھەم ھەمراھ، ھەم ئىگە بولۇپ يەكەنگە كېلىۋاتقان تىلماچنىڭ بۇ سەپىرىدىن تولمۇ خۇشال بولدى. ئۇ ئەمدى ئىلى تەرەپتىن كېلىۋاتقان بۇ مېھمانلارنى ئورۇنلاشتۇرۇش، ئۇلارنىڭ ئىززەت — ھۆرمىتىنى قىلىپ كۈتۈۋېلىش ھەققىدە ئويلاپ تۇراتتى.

— خوجا بالام، بۇ يەردە يالغۇز ئولتۇرۇپتېلىغۇ؟ — دېگەن

ئايال كىشىنىڭ ئاۋازى ئاڭلاندى. ياقۇپ خوجا ئورنىدىن تۇرۇپ پېشايۋاننىڭ گىرۋىكىگە كەلدى - دە، ئۈستىگە سۆسۈن رەڭ كىمخاتىن پەرەنجە ئارتقان، يۈزىگە تارتقان چۈمبەلنىڭ بىر تەرىپىنى قايرىپ ئېچىۋەتكەن ئوتتۇرا بوي، تولۇققىنا كەلگەن ئىززەت ئاغىچا بىلەن يەنە بىر ئوتتۇرا ياشلىق ئايالنى كۆردى - دە:

— ئەسسالامۇئەلەيكۇم! — دېدى قولىنى كۆكسىگە قويۇپ.

— ۋەئەلەيكۇم ئەسسالام! — دەپ ياقۇپ خوجىنىڭ سالىمىنى ئىلىك ئالغان ئىززەت ئاغىچىنىڭ ئاغزى ئېچىلىپ كەتتى، — ئۆيدە دۇنيادىن بىغەم ئولتۇرۇپ مۇنۇ خېنىمغا (ئۇ يېنىدىكى ئايالنى كۆرسەتتى): «ئاخشام چۈشۈمدە ئايشەم ئاغىچا قىزىمنى ناھايىتى ئوچۇق كۆردۈم، بىراق ئۇ ماڭا قارىمىغۇدەك. قۇچاقلاي دېسەم قۇچاقلامىغۇدەك...» دەپ سۆزلەپ بېرىۋاتسام، دادىلىرى (نىياز بەگىنى دېمەكچى) سىپاھلارنىڭ بىرىدىن: «بۈگۈن كەچتە ئايشەم ئاغىچا بالىلىرى بىلەن كېلىدىكەن، مەن شۇلارنى كۈتۈۋالغىلى ماڭدىم» دەپ ئېيتىپ بېرىپتۇ. بۇ گەپنى ئاڭلاپ ئولتۇرالايمەنمۇ؟ قورۇدىكى مەپكەشنى تېپىپ، ئۇنىڭ مەپكە ئات قوشۇپ يولغا چىقىشىغا تاقەت قىلالماي، كوچىدا كىرا قىلىپ يۈرگەن مەپكەشلەرنىڭ بىرىنى توختىتىپ شۇنىڭ مەپىسى بىلەن رېگىستانغىچە (ئوردا ئالدىدىكى مەيدانغىچە) كەلدۇق.

— قېنى، ئۆي تەرەپكە بېرىشىلا، — دېدى ياقۇپ خوجا قېيىنئانىسىنىڭ گېپىنى بۆلۈپ.

— سىلىمۇ ئايشەم ئاغىچىنى كۈتۈپ تۇرامدىلا، بالام، سىلىمۇ ماڭا ئوخشاش ئۇلارنى سېغىنىپ كېتىپتىلا - دە، — دېدى ئۇ. شۇ ئارىدا پېشايۋان يېنىدا يەردىن ئوچۇپ چىققاندەك پەيدا بولغان پەرماقتۇل ئىشاننىڭ «ئەسسالامۇئەلەيكۇم، خوجام!» دېگەن بوم ئاۋازى ئاڭلاندى.

بۇ ئاۋازنى ئاڭلاپ ئىززەت ئاغىچا دەرھال چۈمبەلنى چۈشۈرۈپ، ئۈرۈكۈگەن قېرى مېكىياندەك يېنىدىكى ئايال بىلەن باغ تەرەپكە ماڭدى.

— مەكىت تەرەپتىن كەلگەن مۇخلىسلىرىمىز ئۆزلىرىنى
كۈتۈپ تۇرىدۇ.

ياقۇپ خوجا بۇ گەپنى ئاڭلاپ پېشايۋاندىن چۈشتى - دە،
پەرمانقۇل ئىشان بىلەن قاتارلىشىپ ماڭدى.



ئادەتتە پادىشاھ، خان ۋە سۇلتانلارنىڭ بىرسى دۇنيادىن
ئۆتسە، ئۇلارنىڭ تەختىگە ئولتۇرۇش ئۈچۈن ۋارىسلىرىنىڭ
ئوتتۇرىسىدا كۈرەش باشلىنىدۇ. نەتىجىدە تالاي ئادەملەرنىڭ
قېنى تۆكۈلۈپ، يورۇق دۇنيا بىلەن خوشلىشىدۇ ياكى قاراڭغۇ
زىندانغا چۈشىدۇ. ئاخىرىدا يېڭىپ چىققىنى تەختكە ئولتۇرۇپ
ئۆز ھۆكۈمرانلىقىنى يۈرگۈزىدۇ.

كونا تارىخلارنى ۋاراقلىساق، مۇنداق ئىشلارنىڭ يۈز
بەرگەنلىكىنى كۆرىمىز. بىز ھۆرمەتلىك ئوقۇرمەنلەرنىڭ
دېققىتىنى كونا تارىخلارغا جەلپ قىلماي، بۇنىڭدىن بىرنەچچە
يىل ئىلگىرىكى جۇڭغارلارنىڭ خۇنتەيجىسى چىۋاڭ رابداننىڭ
ئۆلۈمى مۇناسىۋىتى بىلەن ئۇنىڭ ۋارىسلىرى ئوتتۇرىسىدا يۈز
بەرگەن تەخت تالاشلار ھەققىدە توختىلىپ ئۆتسەك كۇپايە بولار.

خۇنتەيجى چىۋاڭ رابدان تىرىك چېغىدىلا ئۆزىنىڭ
تاجۇتەختىنى چوڭ خانىش — كۈنكە دېگەن خوتۇنىدىن تۇغۇلغان
ئوغلى غالىدان سېرىنگە قالدۇرۇشنى نىيەت قىلغانىكەن. لېكىن،
ئۇنىڭ بۇ ئويىغا ئوتتۇراچى خانىشى دۆلەن كىزىك ئېدىل
(ۋولگا) دەرياسى بويىدىكى جۇڭغارلارنىڭ خانى ئايۇكەننىڭ قىزى
سەتەرجاپ ئىككىسى قوشۇلمايدۇ - دە، بۇ ئىككى خانىش
مەسلىھەتلىشىپ غالىدان سېرىنگە ئوغا بېرىپ ئولتۇرۇشكە
كېلىشىدۇ. لېكىن، ئۇلار بۇ ئىشنىڭ ئېپىنى كەلتۈرەلمەي ئېرى
چىۋاڭ رابدانغا ئوغا بەرمەك بولۇشىدۇ. بىراق، ئۇلارنىڭ بۇ ئىشى
بىلىنىپ قېلىپ، بۇ ئىككى توقال خانىشلار غالىدان سېرىن

تەرىپىدىن ئەتراپىدىكى ئادەملەر بىلەن قوشۇپ يوقىتىلىدۇ^①. قەشقەرىيەدە ئون بەش يىلدەك خان بولۇپ تەختتە ئولتۇرغان دانىيال خوجىنىڭ تەخت تالىشىدىغان ئوغۇللىرى يېتەرلىك بولسىمۇ، لېكىن ئۇلارنىڭ ھېچقايسىسى ئاتىسىنىڭ تەختىدە ئولتۇرۇپ ھۆكۈم يۈرگۈزۈشنى ئېغىزىدىن چىقارمىدى. بۇنداق بولغىنى ئۇلار ئاتىسىدىن قالغان تەختكە ئۆزلىرى ئەمەس، جۇڭغار خۇنتەيجىسى ئىگىدارچىلىق قىلىدىغانلىقىنى بىلەتتى، ئەمما ئوردا ئەركانلىرى بىلەن «قارا تاغلىق» خوجىلار ئارىسىدا ھەر خىل پەرەزلەر دانىيال خوجىنىڭ جەستى لەھەتكە چۈشمەي تۇرۇپلا باشلانغانىدى. «مېنىڭ پەرىزىمچە، خوجامنىڭ مۇقەددەس تەختىگە ياقۇپ خوجام ۋارىسلىق قىلىشى لازىم» دەپ ئويلايتتى ھوشۇر قازى. «ئەگەر ياقۇپ خوجا ئاتىسىنىڭ تەختىگە ئولتۇرسا، دانىيال خوجىدەك دىنىي ئىسلامنى «ئىسھاقىيە» سۈلۈكىنىڭ نۇقتىئىنەزىرى بىلەن نۇرلاندۇرالمىدۇ؟ جۇڭغارلار قولىدا ئۇزاق يىللار گۈرۈدە تۇرغان بۇ خوجىنىڭ ئىمانى سۈسلىشىپ كەتتىمۇ، كىم بىلىدۇ؟!» دەپ گۇمان قىلاتتى ئابدۇقادىر مۇپتى. غازى بەگ بولسا «دانىيال خوجام بىلەن بىللە «قارا تاغلىق»لارنىڭ ئامىتى كەتمەسە بولاتتىغۇ، ھېلىقى غالىدان سېرىن دېگەن خۇنتەيجى ئەمدى شەھەر سوراش نۆۋىتى «ئاق تاغلىق»لارغا كەلدى دەپ «ئىشقىيە» سۈلۈكىدىكى خوجىلارنىڭ بىرىنى تەختكە ئولتۇرغۇزمىسا بولاتتىغۇ» دەپ ئەندىشە قىلاتتى. نىياز بەگ بولسا «خۇدايىم جۇڭغار خۇنتەيجىسىگە ئىنساب بېرىپ ياقۇپ خوجامنى ئاتىسىنىڭ ئورنىغا خان قىلىپ بەلگىلىسە، ئەجەبمۇ ياخشى بولاتتى - دە. مېنىڭمۇ ئوردا ئەركانلىرى بىلەن پۇقرالار ئالدىدىكى ئابروۋىم ئۆسەتتى. قىزىم ئايشەم ئاغىچىمۇ بالىلىرى بىلەن چۆرىلىكتىن قۇتۇلۇپ، رەھمەتلىك دۇردۇن ئاغىچىغا ئوخشاش «مۆمىنلەرنىڭ ئانىسى» دېگەن شەرەپلىك ئاتاققا ئىگە

① جانىبەك تاۋاسار ئوغلى: «ئاتا - بوۋامدىن ئۆزۈمگىچە» دېگەن كىتابتىن ئېلىندى، ئالمۇتا، 1993 - يىلى نەشرى.

بولاتتى ...» دەپ تەمە قىلاتتى. قەشقەر ھاكىمى خۇش كېپەك دېگەن كىشى «تەخت دېگەن قۇشلار قونىدىغان دەرەخنىڭ شېخىغا ئوخشاش. بەزى قۇشلار بۇ شاختا ئولتۇرۇپ بۇلبۇل سېپاقى سايىرايدۇ، ئادەملەرگە ئارام بېرىدۇ. بەزىلىرى قاغىدەك قاقىلىدايدۇ، سېغىزخانەدەك شاراقلايدۇ. ھۇۋقۇش مىسالى ۋەھىمىلىك ئاۋاز چىقىرىدۇ. ياراتقان ئىگەم بۇ جۇڭغارنىڭ دىلىغا ئىنسابقا بېرىپ پۇقرالارنىڭ غېمىنى يەيدىغان بىر خوجىنى خان قىلسا بولاتتىغۇ» دەپ ئويلايتتى. ئابدۇللا باقاۋۇلىنىڭمۇ كۆڭلىگە پۈككەن نامزاتلىرى بار ئىدى. ئۇ «ئەگەر جۇڭغار خۇنتەيجىسى ياقۇپ خوجامنى گۈرۈلۈكتىن بوشاتسا، بۇ تەختكە شۇ ئادەم لايىق. دانيال خوجامنىڭ چوڭ بالىسى، ئۆزى ئوقۇمۇشلۇق ئادەم. ئەگەر بۇ خوجامنى گۈرۈلۈكتىن بوشاتمىسا، يۈسۈپ خوجام لايىق. بۇ خوجام جىگىرى بار. گەپ يورغىلىتىشنى بىلمەيدىغان، توغرا سۆزلۈك، دېگىنىنى قىلىدىغان ئادەم ...» دېگەنلەرنى خىيالىدىن ئۆتكۈزەتتى.

بۇلاردىن باشقا، دانيال خوجا ھايات ۋاقتىدا ئۇنىڭ مەخپىي ئىشلىرىنى تىۋىش چىقارماي ئورۇنلايدىغان پەرمانقۇل ئىشانىدەك ئىشانلار بىلەن چوڭ - كىچىك ئەمەلدارلارنىڭمۇ ئوي - پىكىرلىرى ئاساسەن مۇشۇنداق ئىدى. ئۇلار دانيال خوجا ئۆلۈپ ئىككى ئايغا يېقىن ۋاقىت ئۆتسىمۇ، مۇشۇنداق ئوي - پىكىرلەردىن خالىي بولالمايتتى ۋە بۇ ئويلىرىنى بىر - بىرى بىلەن ئورتاقلىشالماي، ئۆز يېغىدا ئۆزلىرى قورۇلۇپ يۈرۈشەتتى.

موللا ئىبراھىم مەشھۇر بىلەن داندار دورغىلار تۈنۈگۈنلا دانيال خوجىنىڭ ئۆيىگە كىرىپ بايان ئاغىچىغا ۋە ياقۇپ خوجا باشلىق غوجىزادىلەرگە تەزىيە بىلدۈرۈپ كۆڭۈل ئېيتقانىدى. بۈگۈن بولسا دانيال خوجا ۋاقتىدىكى چوڭ - كىچىك ھەممە ئوردا ئەركانلىرىنى سورۇنخانىغا يىغىپ مەجلىس ئۆتكۈزدى.

— ئۇلۇغ ئەمرچىمىز غالىدان سېرىن جانابلىرى ئىسلام

ئەھلىنىڭ پېشۋاسى، ھەرقايسى ئاڭلارنىڭ ھۆرمەتلىك ئادىمى بولغان دانىيال خوجانىڭ دۇنيادىن ئۆتكىنىگە سىلەرگە ئوخشاشلا مائەم لىباسىنى كىيىپ، بىرنەچچە كۈنگىچە مەيۈسلىنىپ يۈردى، — دەپ سۆز باشلىدى داندار دورغا، ئۇنىڭ سۆزىنى موللا ئىبراھىم تەرجىمە قىلىپ تۈردى، — مەرھۇم دانىيال خوجام ئۇلۇغ خۇنتەيجىمىز مەرھۇم چىۋاڭ رابداننىڭ يېقىن دوستى ئىدى. ئۇنىڭ ئوغلى جۇڭغارلارنىڭ بۈگۈنكى ئەمىرچىسى غالىدان سېرىنمۇ دانىيال خوجىنى: «دادام رەھمەتلىكنىڭ دوستى ئىدى» دەپ قەشقەرىيەنىڭ تەختىدە داۋاملىق ئولتۇرغۇزغانىدى، شۇنىڭدەك دانىيال خوجام رەھمەتلىك جۇڭغارلار ئوردىسىدىكى نۇرغۇنلىغان نوپان، دورغىلارنىڭ، تەيجىلەر بىلەن زاپسانلارنىڭ ياخشى كۆرىدىغان ئادىمى ئىدى. جۇڭغار ئوردىسىغا تېگىشلىك باج — خىراجىلارنى ئۆز ۋاقتىدا تاپشۇرۇپ تۇراتتى، — ئۇ مۇشۇنداق سۆزلەردىن كېيىن ئوردا ئەركانلىرىغا خۇنتەيجى باشلىق نوپانلارنىڭ دانىيال خوجا بىلەن قەشقەرىيە خانلىقىدا بىللە ئىشلىگەن ئادەملەرگە بۇنىڭدىن كېيىنمۇ ئىشىنىدىغانلىقىنى ئالاھىدە تەكىتلىدى. ئۇنىڭدىن كېيىن دۈڭلەك بۇلغارى قاپچۇققا سېلىنغان ئۇلۇغ ئەمىرچى غالىدان سېرىننىڭ يارلىقلىرىنى ئوقۇشقا باشلىدى. خۇنتەيجىنىڭ ئەۋەتكەن يارلىقىدا ياقۇپ خوجىنىڭ يەكەنگە، ئايۇپ خوجىنىڭ ئەرەۋىلىگە، يۈسۈپ خوجىنىڭ قەشقەرگە، ئابدۇللا خوجىنىڭ خوتەنگە خان قىلىپ تەيىنلەنگەنلىكى يېزىلغانىدى. سۈرۈنخاندا بىرھازاغىچە جىمجىتلىق ھۆكۈم سۈردى. ئوردا ئەركانلىرىدىن ھېچقايسىسىنىڭ ئوي — خىيالىغا كەلمىگەن بۇ تەيىنلەش ئۇلارنىڭ ھەممىسىنى دېگۈدەك تاڭ قالدۇرغانىدى.

«بۇ بىزنى بۆلۈپ پارچىلاشمۇ؟» دەپ پىچىرلىدى خۇنتەيجىنىڭ يارلىقىغا نارازى بولغان يۈسۈپ خوجا قېشىدا ئولتۇرغان ياقۇپ خوجىغا.

— سەۋر قىلىشنى ئۇنتۇماڭ ئۈكەم، — دېدى ئۇ. ئوردا

ئەركانلىرى بولسا ھامان سۈكۈتتە ئىدى.

— ئۇلۇغ ئەمرچىمىزنىڭ يارلىقى بىزنىڭ غېمىمىزنى قىلغانلىق بولۇپ ھېسابلىنىدۇ، — دېدى بىر چاغدا ياقۇپ خوجا ئورنىدىن تۇرۇپ، — بىز، يەنى قەشقەرىيەدىكى ئۇيغۇر مۇسۇلمانلىرى مەرھۇم ئاتىمىزنىڭ ۋاقتىدا جۇڭغار خانلىقىغا قانداق ئىتائەتتە بولساق، بۇنىڭدىن كېيىنمۇ شۇنداق ئىتائەتتە بولىمىز. تېڭىشلىك خىراجىلارنى بۇرۇنقىدەكلا ئۆز ۋاقتىدا تاپشۇرۇپ تۇرىمىز ۋە ئۇلۇغ ئەمرچىمىز غالدان سېرىن جانابلىرىنىڭ ئۇزۇن ئۆمۈر كۆرۈشىنى تىلەيمىز.

سورۇنخانىدىن «شۇنداق، شۇنداق» دېگەن ئاۋازلار ئاڭلاندى.

— ھازىر خانىدانلىقىمىزنىڭ ئىشلىرى ئالدىراش، — دېدى داندار دورغا، — شۇنىڭ ئۈچۈن مۇشۇ ھەپتىنىڭ ئىچىدە يۈسۈپ خوجىنى قەشقەرگە، ئۇنىڭدىن كېيىن ئايۇپ خوجىنى ئېلىپ ئەردەۋىلگە ماڭمەن. موللا ئىبراھىم مەشھۇر ئابدۇللا خوجىنى خوتەنگە ئاپىرىپ، ئۇ يەردىكى خەلقلەرگە ئۇلۇغ ئەمرچىمىزنىڭ يارلىقىنى يەتكۈزىدۇ، — ئۇ مەجلىس تۈگىدى دېگەندەك قىلىپ موللا ئىبراھىم مەشھۇرغا بېشى بىلەن شەرەت قىلدى — دە، سورۇنخانىدىن چىقىپ كەتتى. ئەنە شۇنىڭدىن كېيىنلا مۇيتى ئابدۇقادىر، غازى بەگ، نىياز بەگ قاتارلىق بىرقانچە ئادەملەر ئورۇنلىرىدىن تۇرۇپ ياقۇپ خوجىنى مۇبارەكباد قىلىشقا باشلىدى. بىرقانچىلىرى باشقا غوجىزادىلەرنىمۇ مۇبارەكلەشتى.

ئىككىنچى باب

داندار دورغىنىڭ قەشقەرگە ماڭىدىغان پىلانى بىرنەچچە كۈن كېچىكتى. ئۇ ئۆز شەنىگە بېرىلگەن زىياپەتتە قويۇلغان ئۈزۈم شارابىنى جىقراق ئىچىپ قويۇپ، بىرنەچچە كۈنگىچە ئۆزىگە كېلەلمىدى. بۇ ھال موللا ئىبراھىم مەشھۇرنىڭ دائىيىل خوجىنىڭ قەبرىگە بېرىپ زىيارەت قىلىشىغا، ياقۇپ خوجا

باشلىق غوجىزادىلەر بىلەن كەڭ - كۆشادە ئولتۇرۇپ سۆھبەت قىلىشىغا ئىمكانىيەت يارىتىپ بەردى.

— بىزنىڭ بۇ شەھىرىمىز كىچىككىنە بولغىنى بىلەن ھەممە نەرسىگە — غەلىلىگە، مېۋە — چېۋە ۋە مال — ۋارانغا پاراۋان، سۈيى مول، تېرىلغۇ يەرلىرى بىلەن يايلاق — قىشلاقلرى كەڭ شەھەردۇر، — دەپ گېپىنى داۋام قىلدى يۈسۈپ خوجا، — خەلقىمىز ئالىم — پازىللارنى ياخشى كۆرۈپ ھۆرمەت قىلىدۇ. بۇ يەردە «ئىسھاقىيە» سۈلۈكىنىڭ ئىشانلىرى بىلەن ئۇلارنىڭ مۇرىت — مۇخلىسلىرىمۇ يېتەرلىك. شەھىرىمىز كىچىك بولغىنىغا قارىماي، ئون ئالتە ئورۇندا خانىقا بار. ھەربىر خانىقادا ئاز دېگەندىمۇ يۈز، بولمىسا ئىككى — ئۈچ يۈزدىن «ئىسھاقىيە» سۈلۈكىدىكى سۈيى — ئاشىقلار ئۆزلىرى قول بەرگەن پىر — ئىشانلارنىڭ رەھبەرلىكىدە ھەق دىدارغا يېتىش ئۈچۈن رىيازەت چېكىشىدۇ، ئۆز ۋاقتىدا، يەنى سەئىدىيە خانلىقى ھۆكۈم سۈرگەن زامانلاردا ئەللىك بىر ئورۇندا مەكتەپ — مەدرىسە، ئۈچ يۈز ئەللىك يەردە ئېغىز سۈيى ئۈچۈن كولانغان كۆل، بەزى كوچىلاردا بىردىن، بەزىلىرىدە ئىككىدىن مەسچىتلەر بولغانىكەن. جۇڭغارلار ئىشغالىيەتتىگە دۇچار بولغاندىن كېيىن ئىلىم — مەرىپەت ئىشلىرى پۈتۈنلەي توختاپ قالغان.

— نېمىشقا؟ دانيال خوجام تەختتە ئولتۇرغان يىللاردا ئىلىم — مەرىپەت ئىشلىرىغا كۆڭۈل بۆلمىدىمۇ؟ — دەپ سورىدى موللا ئىبراھىم مەشھۇر.

— ئاتام رەھمەتلىكىنىڭ بۇ تەرەپتىكى نۇقتىلىرى بولسا، ئۇنى تۈزىتىش بىزنىڭ ۋەزىپىمىزدۇر، — دېدى ياقۇپ خوجا.

— ئاكىمنىڭ ئېيتقانلىرى ئارى راست. ئاتام رەھمەتلىكىنىڭ پىكىر — خىيالى جۇڭغار خانلىرى بىلەن مادارا — مۇرەسسە قىلىش بىلەنلا ئۆتتى. ئىلىم — مەرىپەت ئىشلىرىنى خىراجەتسىز يولغا قويۇش ئەسلا مۇمكىن ئەمەس

ئىدى. خىراج ئۇلۇغ خۇنتەيجىنىڭ گېلىدىن ئاشمىدى.
موللا ئىبراھىم مەشھۇر يۈسۈپ خوجىنىڭ گېپىنى
ماقۇللىغاندەك بېشىنى لىڭشىتتى. شۇ ئارىدا بۇلارنىڭ قېشىغا
ئابدۇللا باقاۋۇل كىرىپ ئالتۇنلۇققا — قەبرىستانلىققا بېرىش
ئۈچۈن مۇپتى ئابدۇقادىر، ھوشۇر قازى، نىياز بەگ ۋە غازى بەگ
قاتارلىق ئادەملەرنىڭ كەلگەنلىكىنى مەلۇم قىلدى.
— قېنى ئەمىسە، سۆھبىتىمىزنىڭ قالغىنىنى ئالتۇنلۇقتىن
كەلگەندە داۋام قىلايلىق، — دېدى ياقۇپ خوجا.



بۇ چاغدا ئوردىنىڭ ھەرەمخانىسىدىكى ئاغىچىلارمۇ
ئۆزلىرىگە خاس ئىشلار بىلەن مەشغۇل ئىدى. بۈگۈن دۇردۇن
ئاغىچىنىڭ ئۆيىگە ئورۇنلاشقان ئايشەم ئاغىچا ھاردۇقى
چىقىپ، ئۆزىنى قەپەستىن بوشانغان قۇشتەك يېنىك ھېس
قىلاتتى. ئۇ ياقۇپ خوجا بىلەن تۇرمۇش قۇرغاندىن بۇيانقى
ئۆمرىنىڭ جۇڭغارلار ئىشغال قىلىۋالغان ئىلى ۋادىسىدا ئالتە
ئاي قېشىنى تار ئۆتكەل دېگەن يەردە، ئالتە ئاي يازنى قايا دېگەن
يەردە ئۆتكۈزۈپ، بالىلىق، ياشلىق چاغلىرى ئۆتكەن يەكەن
شەھىرى بىر ئۆمۈر ئايرىلىپ قالغان قىممەتلىك نەرسىدەك
بولۇپ قالغانىدى. ئۇ بەزى چاغلاردا ئاتا - ئانا،
قېرىنداشلىرىنى، بىللە ئۆسكەن، بىللە يۈرگەن دوستلىرىنى
چۈشىدە كۆرۈپ قالسا، بىرنەچچە كۈنگىچە مەيۈسلىنىپ
يۈرەتتى، ھەتتا ئۆيىنىڭ ئىشىكىنى تاقىۋېلىپ پىغانى چىققۇچە
يىغلىۋالاتتى. بۇ جۇدالىق قېيىنئانىسى رەھمەتلىك دۇردۇن
ئاغىچا بىلەن نىسا بېگىملەر بار چاغلاردا ئانچە بىلىنمەپتىكەن.
ئۇلار كېتىپ ئارىدا ئۆتكەن كۈنلەرنىڭ ھەربىرى ئايدەك، ئايلار
بولسا يىلدەك بىلىنىپ كېتەتتى. توغرا، يېنىدا ئېرى — ياقۇپ
خوجا بىلەن ئوغلى سىدىق خوجا باشلىق بالىلىرى، ئۆيىنىڭ

غىزا - تاماقليرنى قىلىپ، كىر - قاتلىرىنى يۇيىدىغان ۋە بوش ۋاقتىدا ئۆزىنى تۈزەشكە ياردەملىشىدىغان مەتتاشە (كۈتكۈچى ئايال) مۇبارەك خېنىم بار. بىراق، ھەركىمنىڭ ئۆز دەردى ئۆزى بىلەن دېگەندەك، ئۇلارنىڭمۇ ئۆزىگە تۈشلۈك دەردى، ئۆزىگە تۈشلۈك ئىش - كۈشلىرى بار. ياقۇپ خوجا ئىككى كۈننىڭ بىرىدە دېگۈدەك يا خۇنتەيجىنىڭ ئوردىسىغا، يا باشقا جۇڭغار نوپانلىرىنىڭ ئۆيىگە كېتەتتى. ئۆيىدە بولغان كۈنلىرى ھەر تۈرلۈك كىتاب - رىساللەرنى ئوقۇشتىن باش كۆتۈرمەيتتى. ئۇلاردىن قولى بوشىسا، سىدىق خوجامغا دەرس ئۆتەتتى. باشقا بالىلىرى قورسىقى ئاچقاندا ئۆيگە كىرمىسە، كۆپرەك ئويۇنغا قىزىقىپ تالادىن كىرمەيتتى. مۇبارەك خېنىمنىڭ غىزا - تاماقتىن كېيىن قولى بىر ئاز بوشاپ قالاتتى. لېكىن، بۇ خوتۇننىڭمۇ دەردى ئۆزىگە يېتىپ ئاشاتتى. ئۇ بەزى كۈنلىرى مەكتەپ دېگەن يەردە قالغان تۆت ياشلىق بالىسىنى، بەزى كۈنلىرى «ئىشقىيە» چى بىر ئىشانغا مۇرىت بولۇپ، تەركىمدۇنيا بولۇپ كەتكەن ئېرىنى ئەسلەپ بىرنەچچە كۈنگىچە بۇرۇقتۇرما بولۇپ كېتەتتى. بەزى كۈنلىرى «كېتەر جاھاننىڭ كارى» دېگەندەك دىمىقىدا ناخشا ئېيتىپ ئايشەم ئاغىچىغا تەركىمدۇنيا بولۇپ كەتكەن ئېرى بىلەن بولغان ئەر - خوتۇنچىلىق مۇناسىۋەتلىرىنى سۆزلەپ كېتەتتى. سۆزلىگەندە گېيىنىڭ ئاخىرىنى «دۇنيادا ئۇنىڭدەك ئوغۇل بالا يوق دېسىلە جۇما، ئۇنىڭ بىر تال بۇرۇتى ھازىرقى ئەر خەلقىنىڭ ئونىغا تېتىيدۇ دېسىلە، بىزنىڭ مەكتەپتە خوتۇن خەق قىس بولغىنى بىلەن، ئەر خەق دېگەن ماڭدامدا بىر ئۇچراپ تۇراتتى. بۇ جۇڭغار خوجاملار بار يەردە ئەر خەق دېگەن ئەنقانىڭ تۇخۇمىدەك بولىدىكەن ئەمەسمۇ» دەپ، كۈيىگە كەلگەن غۇنچىنىدەك ئېغىز - بۇرىنى پۇرۇشتۇرۇپ قوياتتى.

ھازىر ئايشەم ئاغىچا، خۇداغا مىڭ شۈكۈر، تۇغۇلۇپ ئۆسكەن يۇرتىغا كەلدى. بىرنەچچە يىل داۋام قىلغان سەرگەردانلىق

ئارقىدا قالدى. ئۇ ھازىر دۇنيادا بۇنداقمۇ خۇشاللىق كۈنلەر بولىدىكەن دېگەندەك، ئەتراپىدىكى ھەممە نەرسىگە كۈلۈپ زوقلىنىپ قارايتتى. ئۇنى شام نامىزىغا تاھارەت ئالماقچى بولۇپ ھويلىغا چىققان بايان ئاغىچا بىرىنچى بولۇپ قارشى ئالدى.

— ۋاي، جېنىم، بۇ ئايشەم ئاغىچىغۇ؟ ھارماي ئوبدان كەلدىلىمۇ؟ — دېدى — دە، كېلىنىنىڭ بويىنىغا قولىنى سالىدى، ئاندىن، — خوجا ئاتىلىرىدىن ئايرىلىپ قالدۇق، — دەپ ئون سېلىپ يىغلاپ كەتتى. ئايشەم ئاغىچىمۇ: «ۋاي، ئاتام، خوجا ئاتام!» دەپ كۆز يېشى قىلدى. مېھمانخانىدا نىسا بېگىم بىلەن پاراڭلىشىپ ئولتۇرغان ئىززەت ئاغىچا «ھويلىدا يىغىنىڭ ئۇنى چىقىۋاتىدۇغۇ؟ ئاغىچا قىزىم كەلمىگەندۇ؟» دېگەن ئويغا كېلىپ تۇراتتى، ئۇلارنىڭ قېشىغا يۈسۈپ خوجىنىڭ كىچىك بالىسى يۈگۈرۈپ كىرىپ:

— ئىلىدىن ئاغىچا ئاناملار كەلدى! — دېدى. شۇ گەپ بىلەن ھەممەيلەن ھەرەم ھويلىسىغا چىقىشتى — دە، ئايشەم ئاغىچىنىڭ ئۇدۇل كەلگەن يېرىنى تۇتۇپ ھازا ئېچىشتى.

بۇ كېچە موللا ئىبراھىم مەشھۇر بىلەن بىرھازاغىچە پاراڭلىشىپ ئولتۇرغان ياقۇپ خوجا بىلەن يۈسۈپ خوجىلارنىڭ شۇ يەردىلا قونۇپ قالدىغانلىقى مەلۇم بولغاندىن كېيىن ئىززەت ئاغىچىمۇ قىزىنىڭ يېنىدا قونۇپ قالدى.

— ياراتقان ئىگەمگە مىڭ قەتلىە شۈكۈر، قىزىم، — دېدى ئۇ، — سىلى تۇرمۇشقا چىقىپ، ياقۇپ خوجا بىلەن ئۆي تۇتقاندىن بېرى بىرىنچى قېتىم ئۆيلىرىدە قونۇۋاتىمەن.

— خۇدايىم بۇيرۇسا، بۇنىڭدىن كېيىن كۈندە دېگۈدەك كۆرۈشۈپ تۇرىمىز، ئانا. سىلىمۇ پات — پات كېلىپ تۇرسىلا، مەنمۇ پات — پات يوقلاپ تۇرىمەن، — دېدى ئايشەم ئاغىچا ۋە ئىسسىقلاپ كەتكەندەك ئۈچىسىدىكى جىلتىكىسىنى يېشىپ، ياغلىقىنى ئېلىۋەتتى. ياغاچ كاتنىڭ يېنىغا قويۇلغان شىرەدىكى

شامنىڭ يورۇقىدا ئايشەم ئاغىچىنىڭ قۇلىقىدىكى ئالتۇن ھالقى ۋە ئۇنىڭ زۇمرەت كۆزى يالىتىراپ كەتتى.

— جۇدالىقنىڭمۇ دەردى يامان بولىدىكەن، بىر چاغلاردا قوزۇق قاقسىمۇ ئۆتمەيدىغاندەك مىققىدە بەدەنلىرىدىن ئەت قېچىپ، يويۇنلىرى ئىنچىكىلەپ قالغانمۇ نېمە؟ — دېدى ئىززەت ئاغىچا قىزىنىڭ مۇرىلىرى بىلەن دۈمبىسىنى سىلاپ، — ھېچ گەپ يوق، خۇدا بۇيرۇسا، بىرنەچچە كۈندىلا ئون بەش كۈنلۈك تولۇن ئايدەك تولۇپ كېتىدىلا، بالام. ھېلىقى خۇنتەيجى ياقۇپ خوجا ئىككىڭلارنى ياندۇرۇپ ئەكەتمەيدىغاندۇ؟ — ياق، ئاپا، بىز ئەمدى مۇشۇ يەردە تۇرىمىز، غالىدان خۇنتەيجى كۈيۈ ئوغۇللىرىنى مۇشۇ يەكەنگە خان قىلىپ بەلگىلەپتۇ.

— نېمە داۋاتىدىلا، قىزىم؟ — ئىززەت ئاغىچا قۇلىقىغا ئىشەنمىگەندەك يېنىشلاپ سورىدى.

— شۇنداق، ئاپا. خۇنتەيجىنىڭ بۇ ھەقتىكى يارلىقىنى داندار دورغا بىلەن موللا ئىبراھىم مەشھۇر دېگەن كىشىلەر ئەكەلدى. ئەتە — ئۆگۈن ئوردا ئەركانلىرىنى يىغىپ ئۇقتۇرسا كېرەك.

— يا، قۇدرىتى ئۇلۇغ خۇدايىم، — دېدى خۇشاللىقتىن ھاياجانلىنىپ كەتكەن ئىززەت ئاغىچا، — بەرگەن كۈنلىرىڭگە مىڭ قەتلىە شۈكۈر، — ئۇ تومۇرلىرىدا قان ئەمەس، خۇشاللىق ئېقىۋاتقانداك ھۇزۇرلىنىپ كەتتى. كۆڭلىدە بولسا «ئەمدى مەن يەكەن خانىنىڭ قېيىنئانىسى بوپتىمەن. قىزىم بولسا رەھمەتلىك دۇردۇن ئاغىچىغا ئوخشاش «مۆمىنلەرنىڭ ئانىسى» دېگەن مۇقامغا يېتىپتۇ. خۇدايىم ئاقىۋىتىنى بەرسۇن» دېگەن ئويلار پەيدا بولدى.

ئىززەت ئاغىچىنىڭ بۇ خۇشاللىقى بىرپەستىن كېيىن ئىچىگە سىغماي، يىگىرمە نەچچە يىل كۆرمەي، ئەمدى دىدارلاشقان قىزى ئايشەم ئاغىچا بىلەن بىللە قونۇش

نىيتىدىن يالتايتتى.

— خۇشاللىقىم ئىچىمگە سىغمايۋاتىدۇ، قىزىم. ئاتىلىرىغا بېرىپ ئۇنىڭمۇ كۆڭلىنى خۇش قىلىنسام، يۈرىكىم يېرىلىپ كېتىشى مۇمكىن. مۇنۇ گەپلىرى قىزىم، جۇڭغارلار شەھىرىدىن يۈز ئۇلاققا ئارتىپ ئەكەلگەن سوۋغا — سالاملاردىنمۇ ئوشۇق كۆڭلىمىزنى خۇش قىلدى. مەن كېتەي، — ئۇ قىزىنىڭ «كەچ بولۇپ قالدىغۇ، بايلا بىر كېچە بولسىمۇ قېشىڭىزدا قوناي دېگەندىلىغۇ» دېگەن گەپلىرىگە پەرۋا قىلماي ئورنىدىن تۇردى. ئانىسىنىڭ دېگەن گېپىدىن يانمايدىغانلىقىغا كۆزى يەتكەن ئايشەم ئاغىچا نىسا بېگىمنى چاقىرىپ مەپە تەييارلاشنى تاپشۇردى.



ئەمدى ئىززەت ئاغىچىنىڭ كۆڭلىدە پەيدا بولغان ئوي — خىياللارنىڭ ئورنىنى دانىيال خوجا بىلەن قۇدا بولۇپ قېلىشقا مۇناسىۋەتلىك خاتىرىلەر ئىگىلىدى. بۇنىڭدىن يىگىرمە ئۈچ يىل ئىلگىرى «ئىشقىيە» سۈلۈكىدىن ۋاز كەچكەنلىكىنى ئىسپاتلاش ئۈچۈن «چىلتەنلىرىم» مازارىنى ئالتە يىلدەك تاۋاپ قىلىپ ياتقان نىياز بەگ «ئىسھاقىيە» سۈلۈكىنىڭ مەشھۇر ئىشانى ۋە دانىيال خوجىنىڭ يېقىن سەپىدىشى بولغان مەۋلانە ھەزرەتكە قول بېرىپ مۇرىت بولغانىدى. شۇ چاغدا مەۋلانە ھەزرەت: «بىزنىڭ سۈلۈكىمىزگىمۇ مۇرىت بولۇپ كىرىدىلە، لېكىن سىلگە كۆڭلۈمنىڭ يېقىنلىقىنى ئىزھار قىلىپ بېرىدىغان بىر مەسلىھەتتىم بار. ئۇ بولسىمۇ «ئىسھاقىيە» سۈلۈكىنىڭ پېشۋاسى، دىنىي ئىسلامنىڭ پاسىبانى بولغان دانىيال خوجام جانابلىرىنىڭ نەزىرىگە چۈشۈپ، سۈلۈكىمىزگە بولغان ساداقەتمەنلىكىنى نامايان قىلىش ئۈچۈن بىر باكرە^① قىز

① باكرە — ئەر كىشىنىڭ قولىنى تۇتۇپ باقمىغان قىز.

بالىنى ھەدىيە قىلىپ خوجامنىڭ دوغاسىنى ئالسىلا، نۇر ئۈستىگە نۇر بولاتتى» دېگەندى. بۇ چاغدا نىياز بەگنىڭ ئەمدىلا ئون ئۈچ ياشقا كىرگەن ئايشەم ئىسىملىك قىزى بولۇپ، مەۋلانە ھەزرەتنىڭ قۇشناچىمىدا ساۋاق ئالاتتى. ئۇ ئۆز دېمەتلىكلىرى ئىچىدە زېھنى ئۆتكۈر، خاتىرىسى كۈچلۈك قىز ئىدى. قۇرئاننىڭ ئاخىرىدىكى ئۇششاق سۈرىلەر تۇرماق، خېلى چوڭ - چوڭ سۈرىلەرنى بىر كۈندىلا يادلاپ بولاتتى. خەت ساۋاتىنىمۇ بالدۇر چىقارغانىدى. قۇشناچىمنىڭ ساقلىقى بولماي ياكى بىرەر ئىشلار بىلەن بىر ياققا بارماق بولسا، ئايشەم قىزىنى ئورنىغا قويۇپ كېتەتتى.

ئەلۋەتتە، بۇ كىچىككەنە قىزنى دانىيال خوجىنىڭ نەزىرىگە چۈشۈرۈش ئۈچۈن دۇئا قىلدۇرۇشقا نىياز بەگنىڭ غۇرۇرى يول قويمايتتى. بىراق، شۇ ئاي، شۇ كۈنلەردە بىرەر ئەمەلدار ياكى خوجا - ئىشانلارنىڭ بىرەرى ئوغلىغا سوراتسا، ھەرگىز ياق دېمىگەن بولاتتى. ۋاھالەنكى، تېخىچە ئۇنىڭ ئىشىكىنى ئاچقان ئادەم بولمىدى.

نىياز بەگ ئۇيان ئويلاپ، بۇيان ئويلاپ ئاخىر «قىز بالا دېگەن قاچانلا بولسا ياقا يۇرتلۇق، كۈنلار ئۇلارنى «سالغىنىڭ تېشى» دەپ بىكارغا ئېيتىمىغان. تەۋەككۈل خۇدا دەپ ئايشەم قىزىمنى دانىيال خوجىغا تۆھپە قىلسام قىلاي. خوجىنىڭ ئىنسابى بولسا ئۆز نەپسىدىن كېچىپ، ئوغلىغا چېتىۋالار. بولمىسا ئۇ يېقىنى كۆرەرمەن» دېگەن قارارغا كەلدى. نىياز بەگ بۇ قارارىنى ئىززەت ئاغىچىغا ئېيتىۋىدى، ئۇ: «بۇ گەپلىرىنى تامغا ئېيتىسلا، دانىيال خوجا ئەۋلىيا بولسا ئۆزىگە ئەۋلىيا، قىزىمنى ئوردىدا تۇتماي، سېسىق تېكىدەك ساقاللىرى ئۆسۈپ كەتكەن موخلىسلىرىنىڭ بىرسىگە بېرىۋەتسە، ياق، ياق! بۇ مېنىڭ ئالتۇن قىزىمنىڭ ئوت - ئۇۋالىغا قالغۇچىلىكىم يوق!» دەپ قارشىلىق بىلدۈردى. لېكىن، دانىيال خوجامنىڭ قۇرئان ساۋاتى بار، خەت تونۇيدىغان ئايشەم قىزىنى ئۆز ئوغلىغا

چېتىۋېلىش ئېھتىمالىنىڭمۇ بارلىقىنى، ئەگەر خۇدا ئوڭلاپ شۇنداق بولۇپ قالسا، ئۆزلىرىنىڭ «ئىسھاقىيە» سۈلۈكىنىڭ پېشۋاسى بىلەن قۇدا بولۇپ، يۇمشاق پەيلىك قۇشنىڭ باغرىغا كىرىپ، راھەت - پاراغەتتە ياشايدىغانلىقىنى چۈشەندۈرگەندىن كېيىن رازىلىق بەرگەندى.

شۇنداق قىلىپ، ئىلاھىي تەقدىر ئايشەمگۈلنىڭ تەقدىرىنى نىياز بەگ ئويلىغاندەك يەشتى. ئۇ ئىككى توشقانى بىر تايىقتا سوقۇۋالغان ئادەمدەك خۇرسەن بولدى. چۈنكى، مەۋلانە ھەزرەت بىلەن دانىيال خوجىنىڭ ئۆيىگە بېرىپ ئايشەمگۈلنى ھەدىيە قىلىپ، خوجىنىڭ دۇئاسىنى ئېلىپ ئۇنىڭ نەزىرىگە چۈشتى. ئىككىنچىدىن، ئانچە ئۇزاق ئۆتمەي دانىيال خوجا بىلەن قۇدا بولدى. غوجىزادە ياقۇپ خوجا كۈيۈ ئوغۇل بولدى. ئارىدىن بىرەر يىل ئۆتەر - ئۆتمەي جۇڭغار لەشكەرلىرى قەشقەرىيەگە ئىككىنچى قېتىم باستۇرۇپ كىردى - دە، دانىيال خوجىنى ئائىلە - تاۋابىئاتلىرى بىلەن تۇتقۇن قىلىپ ئىلىغا ئەكەتتى. ئارىدىن يەتتە يىل ئۆتكەندە جۇڭغار خانىدانلىقى دانىيال خوجىنى خان قىلىپ بەلگىلىدى، ياقۇپ خوجا ئۇلارنىڭ قولىدا گۆرۈلۈكتە قالدى. ئۇ، دانىيال خوجا ئۆلگەندە گۆرۈلۈكتىن قۇتۇلۇپ، يەنە يەكەننىڭ خانى بولۇپ بەلگىلەندى.

«بۇ نىياز بېگىم ئېگىز تاغدا تۇرۇپ دەريا بويىدىكى قومۇشلۇقنىڭ ئىچىگە چۈشۈپ قالغان يىڭىنى كۆرىدىغان تازقارىدەك يىگىرمە يىلدىن كېيىن بولىدىغان ئىشلارنى، يەنى نەچچە بالا پاتقان ئىچىمگە پاتماي كېتىۋاتقان بۇ خۇشاللىقلارنىڭ بولىدىغانلىقىنى سەزگەنكەن - دە ... ئىلاھىم، بۇ خۇشاللىقىمىز تومۇزنىڭ ئىسسىق كۈنلىرىدەك، قىشنىڭ كېچىلىرىدەك ئۇزاق بولغاي ...»

مۇشۇنداق خىياللارغا بېرىلگەن ئىززەت ئاغچا ئۆيىگە يېتىپ كەلگەنلىكىنى سەزمەي قالدى. مەپكەش ئاتىنىڭ بوجىسىنى تارتىپ مەپىسىنى توختاتتى - دە:

— كەلدۇق، ئاغىچا خېنىم، — دېدى شوتىدىن يەرگە چۈشۈپ.



بۈگۈن بولسا ئۆز قوندىقىدا خاتىرجەم ئۇخلايدىغان ياكى قۇرۇق كۈلگە خالىغانچە ئېغىناپ ئورنىدىن تۇرغان مېكىياندەك ئايشەم ئاغىچا ئىشتىھا بىلەن ناشتا قىلدى — دە، ئۆزىگە پەرداز قىلىش ئۈچۈن نىسا بېگىمنى چاقىردى.

— سىلىنىڭ تارىمنىڭ بېلىقىدەك سىلىق قوللىرىنى سېغىنىپ قاپتىمەن، — دېدى ئۇ نىسا بېگىم ئۆيىگە كىرگەندىن كېيىن، — ئاۋۇ مۇبارەك خېنىم مەكتىپنىڭ قارا يانتاق دېگەن يېرىدە ئۆسكەچكىمۇ، يوقى بار قىلىشنىڭ ئورنىغا، بار ھۆسنۈمنىمۇ ئوخشىتالمايدىغان بولۇپ قالدى. نىسا بېگىم مېنىڭ كۈلدى — دە:

— سىلىنىڭ ھۆسن — جامالىرى ھېچقانداق پەردازغا موھتاج ئەمەسقۇ، ئاغىچا، — دېدى ئۇنىڭ كۆڭلىنى كۆتۈرۈپ. — شۇنداقتىمۇ، گۈزەللىكىنى ياقىتۇرمايدىغان كىم بار دەيدىلا، ئۇنىڭ ئۈستىگە يەكەننىڭ خانىغا لايىق ئاغىچا بولۇشۇم كېرەك — دە.

نىسا بېگىم ئۆيىنىڭ بۇلۇڭى تەرەپتىكى پەرداز — ئەنداز قۇتىلىرى جايلاشقان ئۈچ بۇرجەك شىرەنىڭ تارتىمىسىنى ئېچىپ، ئۇنىڭ ئىچىدىن پەرداز بۇيۇملىرى قاچىلانغان قۇتىلارنى ئالدى. ئاندىن ئايشەم ئاغىچىنى دېرىزە قېشىغا ئەكىلىپ ياۋا قاشلىرىنى تەردى. بۇ ئىش تۈگىگەندىن كېيىن كۆزىنىڭ ئاستىنقى ۋە ئۈستۈنكى قاپاقلىرىغا كىچىككىنە پەلكۈچ بىلەن قارا — كۆك، لېكىن قانداقتۇر خۇش پۇراقلىق بىر نەرسىنى (سۈرمە بولۇشى كېرەك) سۈركىدى. ئاندىن ئىككى مەڭزى بىلەن بويۇنلىرىغا ئاۋۋال ئاق، كېيىن قىزغۇچ

بىر نەرسىلەرنى سۈركەپ سىڭدۈرگەندىن كېيىن ئىككى لېۋىنى جىنەستە رەڭ ئەڭلىك بىلەن بويىدى. ئاخىرىدا مەرھۇم دۈردۈن ئاغىچىدىن قالغان (ئۆز ۋاقتىدا ھىندىستانلىق تۇجىارلار سوۋغا قىلغان) ئەتىر بوتۇلكىسىنىڭ ئاغزىنى ئېچىپ ئايشەم ئاغىچىنىڭ گەجگىسىگە، قۇلىقىنىڭ ئارقىسىغا، قولىتۇقلىرىغا، كۆڭلىكىنىڭ ياقىسىغا، ئاندىن كۆكرىكىنى ئېچىپ، ھال تاۋاردىن تىكىلگەن باغرىدىقىغا سۈركىدى. ئۆيىنىڭ ئىچى ئەتىرىنىڭ (ئەتىر ساتىدىغان ئادەم) دۈككىنىدەك خۇش پۇراقلارغا تولۇپ كەتتى.

— ئەمدى ياقۇپ خوجام ئۆزلىرىنى كۆرۈپ پەرۋانىدەك ئەتراپلىرىنى چۆرگىلەپ يۈرمىسە بولاتتىغۇ، — دېدى نىسا بېگىم ۋە، — كۆزۈم تەگمىسۇن، — دەپ، ئۆپچۈرىسىگە بىرنەچچە قېتىم «تۇف، تۇف» دېگەن بولدى.

دېمىسىمۇ ئايشەم ئاغىچا شىرە ئۈستىدىكى تاش ئەينەكتە يەردازدىن كېيىن گۈلدەك ئېچىلىپ، گۈزەللىشىپ كەتكەن جامالىغا بىر ۋاقىتقىچە زوقلىنىپ قارىدى. نىسا بېگىم دېمىسىمۇ ئايشەم ئاغىچىنىڭ تاش ئەينەكتە كۆرۈنگەن يېڭى چىققان ئايدەك قىيا قارا قاشلىرى ئۇنىڭ ئاق پىشماق چىرايىنىڭ ئېقىنى ئاق، قىزىلىنى قىزىل كۆرسىتەتتى. تال - تال ئۇزۇن كىرىپكىلىرىگە ئورالغان شەھلا كۆزلىرى خۇمارلىشىپ تۇراتتى. ئاغىچا ئۆزىنىڭ بۇنچىلىك گۈزەللىشىپ كەتكىنىگە زوقلىنىپ، قىزغۇچ لەۋلىرىنى تەمشىپ - تەمشىپ قويدى.

— ماڭا قارىسلا، ئاغىچام، — دېدى بىر چاغدا ئۆز ھۈنرىدىن مەمنۇن بولغىنىنى بايقىغان نىسا بېگىم، — جاۋىغايلرىنىڭ يۇقىرىسىغا كىچىككىنە مەڭ قويۇشنى ئۈنتۈپ قاپتىمەن، — ئۇ كىچىككىنە بىر قۇتىنىڭ ئاغزىنى ئېچىپ، ئۈچى ئىنچىكە پەلكۈچنى سالدى - دە، ئايشەم ئاغىچىنىڭ سول تەرەپتىكى مەڭزىنىڭ سەل تۆۋەنرەككىگە چوڭلۇقى تېرىقتەك

قارا چېكىت قويدى ۋە ئۇنى بىر قولى بىلەن بىرپەس يەلپۈپ تۇردى - دە، — مانا، ئەمدى ئەينەككە يەنە بىر قاراپ كۆرسىلە، يەكەندىكى ئاغىچا - ئاپپاقلارنىڭ ئېچى كىرىپ قالغۇدەك گۈزەللىشىپ كەتتىلە، — دېدى.

نسا بېگىم دېمىسىمۇ جاۋىغىيى ئۈستىگە قويۇلغان كىچىككىنە سۈنئىي مەڭ ئايشەم ئاغىچىنىڭ چىرايىنى ئالاھىدە ئېچىۋەتكەنىدى.

— قوللىرىغا دەرد كەلمىسۇن، نسا بېگىم، — دېدى ئۇ رازىلىق بىلدۈرۈپ.

— مۇنۇ كۆڭلەكلىرىنى يېشىپ، بايىقى شاپتۇل چېچەكلىك تاۋار كۆڭلەكلىرىنى كىيۋالسىلا، — دېدى نسا بېگىم، — ئەتىلىرى ئاق، كۆكرەكلىرى تولۇق بولغاچقا، شۇ كۆڭلەكلىرىدە ئىسكەتلىرى تېخىمۇ بەلەن كۆرۈنەتتى.

شۇ چاغدا مۇبارەك خېنىم كىرىپ كەلدى - دە، ئىززەت ئاغىچا باشلىق بىرقانچە ئاياللارنىڭ كەلگەنلىكىنى خەۋەر قىلدى.



ئادەتتە ئېرى ئۆلگەن خوتۇنلار «ئۆلگەننىڭ ئارقىسىدىن ئۆلگىلى بولمايدىكەن»، «ئۆلۈم ھەممىزگە بار، سەۋر قىلىش لازىم» دېگەنگە ئوخشاش تەسەللى گەپلىرىنى ئاڭلاپ، كۈنلەر، ئايلارنىڭ ئۆتۈشى بىلەن تەقدىرگە تەن بېرىشىدۇ - دە، ئۆز تىرىكچىلىكىنىڭ تەشۋىشىدە بولىدۇ. بايان ئاغىچىمۇ بۇنى بىلىدۇ. ئۇ كىچىك چاغلىرىدا ئاتىسى بادەننىڭ، ئانىسى بۇلغۇنتايىنىڭ ئۆلۈملىرىنى كۆرگەن. لېكىن، ۋاقىتنىڭ ئۆتۈشى بىلەن ئۇ چاغلىرىدىكى ئېغىر كۈنلەرنىڭ ھەممىسى ئارقىسىدا قېلىپ، ئەستىن چىقىپ كەتكەنىدى. بۇ كۈنلەرنىڭ ئۇنتۇلۇپ كېتىشىدە يالغۇز ئۆتكەن ۋاقىتلارلا ئەمەس، داتىيال خوجىنىڭ

ئۆزىگە بولغان مېھرىر - مۇھەببىتىمۇ مۇھىم رول ئوينىغانىدى. بولۇپمۇ ئۇلارنىڭ ئوتتۇرىسىدىكى ئەر - خوتۇنلۇق مۇناسىۋەت كېيىنكى چاغلاردا تېخىمۇ قويۇقلىشىپ كەتكەنىدى. دانىيال خوجا قىزى تۇغۇلغاندا: «بۇ قىزىمنىڭ ئىسمىنى سىلى قويسىلا، قىز بالا دېگەن ئانىسىغا يېقىن بولىدۇ» دەپ تۇرۇۋېلىپ، بايان ئاغىچا بۇ قىزغا «ئەزىزە» دەپ ئىسىم قويغانىدى. دانىيال خوجا: «يۈسۈپ خوجامنى بۇنداق نارەسىدە چاغلىرىدا كۆتۈرۈپ ئەر كىلەتمىگەنىدىم» دەپ، قولى بوش بولسىلا ئەزىزەنى بىردەم - يېرىمدەم كۆتۈرۈپ ئەر كىلىتەتتى. ئوغلى يۈسۈپ خوجا ئۆيلىنىپ، ئۆيىگە جەمىلە ئىسىملىك قىز بالا كېلىن بولۇپ كىرگەندە، بايان ئاغىچا بىلەن دانىيال خوجىنىڭ كەم يەرلىرى تولۇپ كەتكەندەك خۇشال بولۇشقانىدى. ئۇ ئېرى ھايات ۋاقتىدا باشقا مىللەتنىڭ قىزى ئىكەنلىكىنى ئۇنتۇپ، ئۆزىنى دانىيال خوجا بىلەن بىللە ئۆسۈپ چوڭ بولغاندەك سېزەتتى. ئەنە شۇنداق كۆڭۈللۈك ئۆتۈۋاتقان كۈنلەر ئېرىنىڭ ۋاپات بولۇشى بىلەن تۈگەپ كەتكەندەك بىلىنىدى. ئۇ مۇشۇ ئۆتكەن ئىككى ئايدەك ۋاقىتنى يىغلاپ - قاقشاپ ئۆتكۈزدى. كېچىلىرى تۈن يېرىمىغىچە كۆز يۇمماي ھەسرەتلىنىپ يۈردى. بىرنەچچە قېتىم نىسا بېگىم بىلەن يۈسۈپ خوجىنى ئېلىپ ئالتۇنلۇق مازارغا چىقتى ۋە ئېرىنىڭ روھىغا ئاتا پۇر ئان تىلاۋەت قىلدى.

«ئۆلگەن ئادەمگە دۇئا - تەكبىردىن باشقا نەرسە كېرەك ئەمەس، - دېگەنىدى دانىيال خوجا ئاغرىقى ئېغىرلاشقان بىر كۈنى غوجىزادىلەر بىلەن بايان ئاغىچىغا قاراپ، - ياخشى كۈننىڭ يامىنى بولۇپ قالسا، يىغلاپ - قاقشاپ ئۆزۈڭلارنى ئاۋارە قىلماڭلار...»

«رەھمەتلىك خوجام شۇ چاغدا ساقىيالمىدىغانلىقىنى سەزگەنىكەن، - دەپ ئېغىر نەپەس ئالدى بايان ئاغىچا، - خوجام تارمۇشقا ئىلىنىپ يۈرگەن دەرۋىشلەردەك قېرىپ

كەتكەن ئەمەستىغۇ...»

ئۇنىڭ خىيالىنى ئۆيگە كىرگەن يۈسۈپ خوجا بۆلۈۋەتتى.
— يەنە خىيال دېڭىزغا چۆكۈپ ئولتۇرامدىلا، ئانا؟ «ئاللا
سەۋر قىلغۇچىلارنى ياخشى كۆرىدۇ» دەپ نەچچە مەرتەم
ئېيتتىمغۇ، — دېدى، ئاندىن گېپىنى يۆتكىدى، — بۈگۈن
كەچتە موللا ئىبراھىم ئاكامنى ئۆيگە چاقىرىپ قويايمىكەن دەپ
ئويلىۋىدىم. ياقۇپ خوجامغا دېسەم، «كىچىك ئانامنىڭ
مەسلىھەتى بىلەن ئىش قىلىسلا» دېدى. ئۇ ئادەمنىڭ مېنى
بايىنبۇلاقتىن خۇتتەيجىنىڭ ئوردىسىغىچە ئېگەرنىڭ ئالدىغا
ئولتۇرغۇزۇپ ئەكەلگىنى شۇنچە ئىشلار ئۆتسىمۇ زادى
ئېسىمدىن چىقمايدۇ.

— ناھايىتى توغرا ئويلايسىز، بالام. ئۇ ئادەمنى ئوردا
مېھمانخانىسىدا ئەمەس، قاچان كەتكۈچە، ئۆزىمىزنىڭ ئۆيىدە
تۇرغۇزساقمۇ ئەرزىيدۇ.

— ئەمەس، شام نامىزىدىن كېيىن باشلاپ كېلەي.

— دائىدار دورغىمۇ بىللە كېلەمدۇ؟

— ياق، ئۇ كىشى «ئەجدىھاباغ»قا چىقىپ بىر — ئىككى
كۈن دەم ئالماقچى.

— تولا ئوبدان بوپتۇ، مەن نىسا بېگىم بىلەن جەمىلە
ئاغىچىلارغا ئېيتاي، تەييارلىق قىلسۇن.

※ ※ ※

كۆز باغلىنىلارغا يېقىن ھەرەم ھويلىسىنىڭ تۆت — بەش
يېرىگە قويۇلغان چىراغپايلارغا ئوت يېقىلدى. بايان ئاغىچا
ناماز شامىنى ئوقۇپ دۇئاغا قول كۆتۈرۈۋىدى، ئىشىك ئاستا
ئېچىلىپ جەمىلە ئاغىچا كىرىپ كەلدى. ئۇ بايان ئاغىچىنىڭ
جاينامازدىن تۇرۇشىغا:

— مېھمانلار ئۆزلىرىنى كۈتۈپ تۇرۇشىدۇ، — دېدى. بايان

ئاغىچىنىڭ بۇ كېلىنى دۈگىلەك يۈزلۈك، ئەگمە قاش، كۆزلىرى يوغان، ئوتتۇرا بوي جۇۋان ئىدى.

— ئابدۇللا خوجام ئۇخلاپ قالدىمۇ؟ — دېدى بايان ئاغىچا ھەمىشە دېگۈدەك كېلىنىنىڭ ئېتىكىگە يامىشىپ يۈرىدىغان نەۋرىسىنى سوراپ.

— شامنى ئوقۇغۇچە ئولتۇرغان يېرىدىلا ئۇخلاپ قاپتۇ. ئورنىغا ياتقۇزۇپ قويدۇم، — دېدى جەمىلە ئاغىچا.

بايان ئاغىچا كېلىنى چىقىپ كەتكەندىن كېيىن ئۈستىبېشىنى يەڭگۈشلەپ مېھمانخانىغا چىقتى. ئۇنى كۆرگەن موللا ئىبراھىم مەشھۇر دەرھال ئورنىدىن تۇرۇپ سالام بەردى ۋە بايان ئاغىچىنىڭ:

— ھارمىغايللا! — دېگەن ئاۋازىنى ئاڭلاپ، چىرايى سۇنۇق، تولا يىغلاۋەرگەچكە كۆزلىرى كىرتەيگەن، ئۈچىسىغا ئېتەكلىرى ئوشۇقىغىچە چۈشۈپ تۇرغان قارىلىق كۆڭلەك كىيىۋالغان زىلۋا بويلۇق بۇ ئايالنىڭ بايان ئاغىچا ئىكەنلىكىنى تەخمىن قىلدى — دە:

— خوجامنىڭ ياتقان جايى جەننەتتە بولغاي! — دېدى ئۇ شىرە ئەتراپىغا سېلىنغان بەقەسەم كۆرىپكە قايتا ئولتۇرغاندىن كېيىن، — «ئاللاتائالا سەۋر قىلغۇچىلارنى ياخشى كۆرىدىكەن»، سەۋر قىلسىلا، — دېدى — دە، تىزلىنىپ ئولتۇرۇپ قۇرئان تىلاۋەت قىلدى. دۇئادىن كېيىن موللا ئىبراھىم مەشھۇر ئورنىدىن يەنە تۇرۇپ بايان ئاغىچا بىلەن ئەھۋاللاشتى.

— تەقدىرگە تەن بەرمەي ئىلاج يوق ئىكەن. مانا مۇشۇنداق قايغۇ — ھەسرەتكە چۆمۈلۈپ ياشاۋاتىمىز، — دېدى بايان ئاغىچا، — خوجام رەھمەتلىك ئۆزلىرىنىڭ گەپ — سۆزلىرىنى تولىمۇ مىننەتدارلىق بىلەن قىلاتتى. ئەمدى ئۇ ئادەممۇ ... — ئۇ كۆڭلى بۇزۇلۇپ گېپىنىڭ ئاخىرىنى قىلالماي، ياغلىقنىڭ ئۈچىنى كۆزىگە باستى.

ئۆي ئىچىدە بىردەققە جىمجىتلىق ھۆكۈم سۈردى. شۇ

ئەسنادا ئاپتۇۋا بىلەن چىلاپچىنى كۆتۈرۈپ، مۇرىسىگە پۆپۈكلۈك لۆڭگە ئېسىۋالغان سىدىق خوجا كىرىپ كەلدى - دە، قولغا سۇ ئالماق بولدى.

— ئاتىلىرى كىرگۈچە بىر ئاز تەخىر قىلايلىمىكىن؟ — دېدى يۈسۈپ خوجا.

— ئاتام كېچىكىپ كىرەرمىكىن، ئۆيگە چوڭ ئاتام كېلىپ قالغانىكەن، — دېدى ئۇ.

— نىياز بەگمۇ؟ ئۇنداق بولسا تېخى ياخشى. ئۇ كىشىنى ئۆرۈم چىقىپ باشلاپ كىرەي، — يۈسۈپ خوجا ئورنىدىن تۇرۇپ ھويلىغا چىقتى. بىراق، خېلىغىچە قايتىپ كىرمىدى. ئۇ ياقۇپ خوجا تۇرۇۋاتقان ئۆيگە يېقىنلاشقاندا، ئايشەم ئاغىچىنىڭ ئۆكتەم ئاۋازىنى ئاڭلاپ توختاپ قالدى.

— خوجا ئاتام بولمىغاندىن كېيىن بۇ ئۆينىڭ چوڭى سىلى ئەمەسمۇ؟ شۇنداق بولغاندىكىن موللا ئىبراھىم ئاكامنى مېھمان قىلىش ئالدى بىلەن سىلىنىڭ ۋەزىپىلىرى ئەمەسمۇ؟

— ئۇنداق گەپنى ئاغزىلىرىدىن چىقارمىسىلا، ئاتام بولمىغان بىلەن، كىچىك ئاتام بارغۇ. ھازىر ئۆينىڭ چوڭى شۇ ئايال بولىدۇ، — دېدى ياقۇپ خوجا. ئاندىن نىياز بەگنىڭ ئۇنىڭغا قوشۇلۇپ:

— ياقۇپ خوجىنىڭ دېگىنى توغرا، قىزىم. ئۇنداق گەپنى ھەرگىز ئاغزىلىرىدىن چىقارمىسىلا، موللا ئىبراھىم مەشھۇر كۈتۈپ قالمىسۇن، سىلى چىقىۋەرسىلە، بالام، — دېگەن ئاۋازى ئاڭلاندى.

— سىلىمۇ مەن بىلەن بىللە چىقىدىلا. كىچىك ئاتاممۇ خۇش بولۇپ قالىدۇ. يۈرسىلە، — ياقۇپ خوجىنىڭ ئاۋازى ئاڭلاندى.

يۈسۈپ خوجا ئۇلارنىڭ قېشىغا يا كىرىشىنى، يا كىرمەسلىكىنى بىلەلمەي تۇرۇپ قالدى. ئۇنىڭغىچە ئۇدۇلدىكى ئىشىك ئېچىلىپ نىياز بەگ بىلەن ياقۇپ خوجا چىقتى. ئۇلارنى كۆرۈپ:

— مەن سىلەرنى باشلاپ كىرەي دەپ يېڭىلا چىقىۋىدىم، —
دېدى يۈسۈپ خوجا ۋە ئىككىسىنى ئەگەشتۈرۈپ مېھمانخانىغا
كىردى.

ئۈچىنچى باب

ئوردا ئەمەلدارلىرى بۇنىڭدىن بىرنەچچە يىللار بۇرۇن دانىيال
خوجىنىڭ قەشقەرىيەگە خان بولۇپ كېلىۋاتقانلىقىنى ئاڭلاپ،
شەھەر كۈچلىرىدىكى توپا - چاڭلارغا سۇ چاپتۇرۇپ،
ئەخلىت - چاۋارلارنى تازىلاشقاندى ۋە كۈننىڭ ئىسسىقلىقىغا
قارىماي، ئاغىچا - ئاپپاقلىرى بىلەن تاغارچى دېگەن يەرگىچە
ئالدىغا چىققاندى. بىراق، ياقۇپ خوجىنىڭ يەكەن ۋىلايىتىگە
خان بولۇپ بەلگىلەنگەنلىكىنى ئاڭلاپ، بۇ خوجىغا قانداق
مۇناسىۋەت قىلىشنى بىلەلمەي بىر كۈننى ئۆتكۈزۈۋەتتى.
لېكىن، بۇ ئىشنىڭ يولىنى تاپقان كىشى ئابدۇقادىر مۇپتى
بولدى. ئۇ ئازنا مەسچىتىدە خۇتبىگە چىقىپ: «بارات كېچىسى
ئەردى ... تاھارەت ئېلىپ، ئىستىغيار ئوقۇپ قىبلىگە يۈزلىنىپ
ئولتۇرغان ئەردىم. شۇل ھالەتتە ئېسىمدىن كەتتىم. ۋەقەدە
كۆرۈپتۈمەنكى، بىر ئۇلۇغ ئىمارەتكە، ئېگىزلىكى ئاسمان بىلەن
باراۋەر، نەزەر ئەيلىدىم، كۆزلىرىم خىرلەشتى. بۇ ئىمارەتتىكى
تەختلەردىن نۇرلار زاھىر بولۇپ، ئالەمنى ئاپتاپتەك يورۇتۇپ
تۇرار ئىدى. ماڭا بۇ ئىمارەتكە كىرىشكە يول بەردى. كىرىپ بىر
جايدا تۇرۇپ نەزەر سالىدىم. بىر شاھانە سۇپا ئۈستىدىكى
ئالتۇندىن ياسالغان تەختتە بىر كىشى ئولتۇرۇپتۇكى، ئۇنىڭدىن
چىقىۋاتقان نۇر - زىيانىڭ ئالدىدا ئىككى شاھزادە ئولتۇرۇپتۇ.
بىرى لىباسسىز، بىرى قىزىل لىباس كىيىپتۇ. بۇ
بۈزۈكۋارنىڭ ئەتراپىغا يەنە تۆت نىمىتەخت (يېرىم تەخت)
قويۇلۇپتۇ. ئۇنىڭدا تۆت نەپەر مەرد نۇرانە ئولتۇرۇپتۇلەر،
بۇلارنىڭ ئەتراپىدا سەپ ۋە سەپسىز بولۇپ ئۇلۇغ زاتلار جامائەتى

ئولتۇرۇپتۇكى، ئۇلارنىڭ سانىنى خۇدانىڭ ئۆزى بىلىدۇ. بۇ ھالنى كۆرۈپ ئۆزۈمنى يوقىتىپ قويۇپتىمەن. كېيىن ئۆزۈمگە كېلىپ بىراۋدىن: «بۇ تەخت ئۆزىمگە ئولتۇرغانلار كىملىرىدۇر؟» دەپ سورىدىم. ئۇل كىشى: «تەخت ئۆزىمگە ئولتۇرغان ئىككى جاھاننىڭ خوجىسى ھەزرىتى مۇھەممەد مۇستاپا سەللەللاھۇ ئەلەيھى ۋەسسالامدۇر. بۇ تۆت نىمەتتە ئولتۇرغانلار تۆت چارپادۇر. ئالدىدىكى ئىككى يىگىت ئىمام ھەسەن، ئىمام ھۈسەيىنلەردۇر. بۇلار ئەسھابىلەر، ئەۋلىيا ئۈممەتلەردۇر. ھالا بىر قۇتبىل ئەقتاب ① ئالەمدىن رەھلەت قىلىپتۇرلەر. شۇنىڭ ئورنىغا قۇتبىلىق مەنسىپىگە كىشى تەيىن قىلۇرغا ئولتۇرۇپتۇرلەر» دېدى. شۇ چاغدا ھەزرىتى خوجا جاھان (ياقۇپ خوجا) نى ئىككى كىشى باشلاپ كىردىلەر. ھەزرىتى خوجا جاھان تەۋازۇ بىلەن سالام قىلدىلەر. ئانھەزىرەت سەللەللاھۇ ئەلەيھى ۋەسسالام جاۋاب سالام بېرىپ: «كېلىڭ پەرزەنت» دەپ، پېشانىسىگە بۆسەلەر قىلىپ: «ئەي پەرزەنت، سىزنىڭ ئىستېداتىڭىز ھەممىدىن بەلەندۇر. بۇ مەنەسەپ ئەلاغا سىز لايىقسىز» دەپ، قۇتبىلىق لىباسىنى كەيدۈردىلەر. ئولتۇرغان ھەممە خالايق مۇبارەكباد قىلدىلەر. «كونا لىباسىنى خوجا جاھاننىڭ خادىملىرىغا بېرىڭلار» دەپ ئەر قىلدىلەر. مەن شۇل سائەتتە يۈگۈرۈپ بېرىپ ئەردىم. كونا لىباسلىرىنى ماڭا ئىلتىپات قىلدىلەر، مەن ئېلىپ كىدىم. ھەزرىتى خوجا جاھان خوجام ئەرز قىلىپ: «يا رەسۇلىللا، بۇ مەنەسەپ ماڭا بىسىار ئۇلۇغدۇر. پەقەردە بۇنداق ئىقتىدار يوقتۇر» دېدىلەر. ھەزرىتى پەيغەمبەر ئەلەيھىسسالام ئېيتتىلەركى: «ئەي، پەرزەنت، ئۇ بەخشىش ② خۇدادۇر. ھەممىمىز سىزگە مەدەتكار دۇرمىز» ... شۇ سائەتتە ئۆزۈمگە كەلدىم. كۆردۈمكى، قىبلە تەرەپكە قاراپ ئىستىغپار ئوقۇپ ئولتۇرۇپتىمەن. ئەلھال بۇ خۇش خەۋەرنى

① قۇتبىل ئەقتاب — ئۇلۇغلارنىڭ ئۇلۇغى، مىڭ يىلدا بىر قېتىم دۇنياغا كېلىدىغان كاتتا ئەۋلىيا دېگەن مەنىدە.

② بەخشىش — خۇدا خالىغان.

يەتكۈزۈپ مۇبارەكباد قىلغاي مەن دەپ ئوردا سارايغا يۈگۈردۈم»^① دېدى. ئابدۇقادىر مۇپتىنىڭ بۇ كارامىتى شۇ كۈننىڭ ئۆزىدىلا پىرلار بىلەن ئىشانلار تەرىپىدىن ئېغىزدىن - ئېغىزغا يۆتكىلىپ، ئون ئالتە خانىقادىكى سوپى - ئىشانلارغا، مەدداھ - دەرۋىشلەرگە ۋە ئۇلار ئارقىلىق پۈتۈن يەكەن شەھىرىگە ھەم ئۇنىڭ ئەتراپىدىكى يېزا - قىشلاقلارغا تارالدى. ئۇلار ياقۇپ خوجىنى تېخى كۆرمىي، ئۇنىڭ گەپ - سۆزلىرىنى ئاڭلىماي تۇرۇپ، دانىيال خوجىنىڭ بالىسى بولغىنى ۋە يەكەن تەختىگە ئولتۇرغىنى ئۈچۈن «خوجا جاھان» دەپ تەرىپلەشكە باشلىدى.

ئابدۇقادىر مۇپتىنىڭ بۇ كارامەتىنى ئويلاپ چىقىرىشتىكى مەقسىتى ياقۇپ خوجىنى كۆككە كۆتۈرۈپ ماختاش ئارقىلىق ئۆزىنىڭ مۇپتىلىق ئورنىنى ساقلاپ قېلىش ئىدى. نۇرغۇن يىللاردىن بېرى جەمئىيەت ئىشلىرىدا مۇھىم ۋەزىپىلەردە تۇرۇپ كېلىۋاتقان بۇ تادان ئەمەلدار «ماختانمايدىغان ئادەم بولۇشى مۇمكىن. لېكىن، ماختىغاننى ئۆچ كۆرىدىغان ئادەم بولمايدۇ» دېگەن چۈشەنچە بىلەن ئەنە شۇنداق يول تۇتقانىدى. ئۇنىڭ ئۈچۈن ياقۇپ خوجا پۈتۈن قەشقەرىيەگە خان بولسىمۇ ياكى يالغۇز يەكەننىڭ ئۆزىگە خان بولسىمۇ بەررىيىرى ئىدى. چۈنكى، ئۇنىڭ مۇپتىلىق ھۆكۈمىگە يەكەندىن باشقا شەھەرلەرنىڭ خەلقى ئانچە موھتاج ئەمەس ئىدى.

غازى بەگ بىلەن پەرمانقۇل ئىشانلار باشقىچە كۆزقاراشتا بولدى. ئۇلار ئېگىز ئۆگزىگە چىقىش ئۈچۈن شوتىدىن پايدىلانغاندەك، ياقۇپ خوجىغا يېقىش ۋە ئۇنىڭ قولتۇقىغا كىرىپ ئىش - پائالىيەتلىرىنى ئېلىپ بېرىشتا قېيىنچىلىقنى ئىياز بەگدىن پايدىلانماق بولدى. ئۇلار دانىيال خوجا ھايات چاغدا بۇ ئادەمنى «كۆزى كىچىك، خەسسى» دەپ ئانچە ئېتىبار قىلمايتتى. ئادەتتىكى ئوردا ئەركانلىرىنىڭ بىرى دەپ

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

قارايتتى، ھەتتا غازى بەگ مەۋلانە ھەزرەت ئۆلگەندە، ئۇنىڭ سۈيىگە كىرىشكە ئۈنۈمىمىغان نىياز بەگنى «بۇ خەسسىس غەسساللىقنىمۇ»^① بىلمەيدىكەن» دەپ كەمسىتكەندى. بۇ گەپ نىياز بەگكە خېلى ئېغىر كەلسە كېرەك. دانىيال خوجا ئۆلگەندە، ئۇنىڭ ئوتتۇرا يۇغۇچىغا كىرمەك بولغان غازى بەگكە: «سەلى دانىيال خوجامنىڭ ماڭا قۇدا ئىكەنلىكىنى ئۇنتۇپ قالدىلمۇ؟ مەن تۇرغاندا سىلىگە تەگمەيدۇ» دەپ، ئۇنىڭدىن تارتىۋالغانىدى. شۇنىڭدىن كېيىن ئۇلارنىڭ ئارىسى سەل يىراقلاشقاندا كىرەك بولۇپ، بىر - بىرىگە ئۇدۇل كېلىپ قالغاندا سالام - سەھەت قىلىشىمسا، باشقا چاغلاردا كۆرمەسكە سېلىپ يۈرۈشەتتى.

ياقۇپ خوجىنىڭ يەكەنگە خان بولغانلىقى توغرىسىدىكى پەرمان ئوردا ئەركانلىرىغا ئۇقتۇرۇلغاندىن كېيىن نىياز بەگنىڭ ئابروۋى بىردىنلا كۆتۈرۈلۈپ كەتتى - دە، غازى بەگنى يىراقلىشىپ قالغان ئارىلىقنى يېقىن قىلىشقا مەجبۇر قىلدى. — ھازىرلا نىياز بەگىمنىڭ ھۇزۇرىغا بېرىپ كۆڭلىمىزنىڭ يېقىنلىقىنى ئىزھار قىلايلى، — دېدى پەرمانقۇل ئىشان ئۇنىڭ گېپىنى ئاڭلىغاندىن كېيىن.

— شۇنداق، دورىنى «ئاچچىق» دەپ ئىچمىگەن ئادەمنىڭ سالامەتلىكى ناچارلاپ كەتكەندەك، نىياز بەگكە ئاچچىق قىلىپ ئۇنىڭ بىلەن بولغان مۇناسىۋەتنى يىراقلاشتۇرۇش ئاقىللىق گەمەس. زىراكى، بېھىشتە بىر ئوبدان يۈرگەن ئادەم ئاتىغا ئاللاتائالا تەرىپىدىن مەنئى قىلىنغان بۇغداينى يېيىشكە سەۋەبكار بولغان ھاۋا ئانىمىزغۇ.

— بارىكالا، بارىكالا، بۇ گەپنى تېپىپ ئېيتتىلا، بېگىم، — سۆزلەپ كەتتى پەرمانقۇل ئىشان، — بەلەن ئوخشىتىش بولدى - دە. بىراق، ئۇ ھاۋا ئانىمىزنىڭ ئاتا -

① غەسسال — مېيىت يۇغۇچى.

ئانىسى يوق ئىدى. بۇ «ھاۋا ئانىمىز» نىڭ نىياز بەگدەك ئاتىسى،
ئىززەت ئاغىچىدەك ئانىسى بار. ياقۇپ خوجىنىڭ بۇغداي
يېيىشىگە مانا شۇلار سەۋەبكار بولىدۇ.

— شۇنىڭ ئۈچۈن نىياز بېگىم ...

— ئىززەت ئاغىچىنى قوشۇپ قويسىلا، — لوقما سالىدى
پەرمانقۇل ئىشان.

— شۇنداق، ئىززەت ئاغىچا قىزى ئارقىلىق ياقۇپ خوجامغا
تەسىر قىلىدىغان شەيتاننىڭ نەق ئۆزى دېسىلە، — غازى بەگ
بۇ گېپىگە ئۆزى مەست بولۇپ كۈلۈۋەتتى — دە، گېپىنى داۋام
قىلىپ، — بۇ ئىشنى كېچىكتۈرمەي پېشىندىن كېيىنلا
زەئىپلىرىمىز بىلەن ئىززەت ئاغىچىنى مۇبارەكباد قىلغىلى
بارايلى، — دېدى.

— تولا ئوبدان، — پەرمانقۇل ئىشان ئورنىدىن تۇردى.



دانىيال خوجىنىڭ باش يۇغۇچىلىقىنى ئۈستىگە ئالغان،
كۈمۈش رەڭلىك كۇلا بىلەن زەرلىك يېشىل سەلىنى بېشىغا
كىيگەن غازى بەگ ئۇچىسىدىكى كالاۋاتۇن پەشمىتىنىڭ يېڭىنى
سېلىپ، پېشايۋانغا چىقتى — دە، خىزمەتكارىنىڭ يۆلىشى بىلەن
بوز ئېتىغا مىندى، ئاندىن ئۆزىنى كۈتۈپ تۇرغان مەپىكەشكە
قاراپ:

— سىلەر مېنىڭدىن ئارغامچا بويى كېيىن مېڭىڭلار، —
دەپ دەرۋازىدىن چىقتى.

غازى بەگ يەكەن شەھىرىنىڭ شەرقى جەنۇبىدىكى «خوجا
مىڭدۆڭ» دېگەن تەرەپتە «ئاق تاغلىق» ئىشانلارنىڭ بىرىدىن
مۇسادىرە قىلىنغان باغلىق ئۆيدە تۇرۇۋاتقان نىياز بەگنىڭ
ئۆيىگە كەلگەندە، ھويلا ئىچىدە تۇرغان بىرنەچچە سايىۋەنلىك
مەپىلەر بىلەن لەمپە ئاستىدا باغلاقلىق ئاتلارنى كۆرۈپ ھەيران

بولدى. «بۇلار كىمكىنە؟» دەپ ئويلىدى ئۇ ۋە شۇ ھامان ھوشۇر قازى بىلەن ئابدۇللا باقاۋۇلنىڭ مەپكەشلىرىنى تونۇپ قالدى - دە، «بۇلارمۇ كەپتۇ» دېدى ئىچىدە.

نىياز بەگنىڭ ئۆيىنىڭ سىرتى كۆرۈمىسىز بولغىنى بىلەن ئىچى چىرايلىق ئىدى. ھويلىنىڭ كۈنگەي تەرىپىدە مەزمۇت بادىرلار بىلەن ياسالغان باراڭلاردا ئۆسكەن شاپ ئۈزۈملەر پېشايۋاننىڭ ئۆگزىسىگە يامىشىپ كەتكەنىدى. دەرۋازىدىن كىرگەن يەردە ئاسمان - پەلەك ئۆسۈپ كەتكەن چىنارنىڭ سايىسىدا ئىككى ئادەم سويۇلغان قويىنىڭ گۆشىنى پارچىلاۋاتاتتى. پېشايۋاننىڭ ئۆي تەرەپتىكى تاملىرى گەج بىلەن سۇۋالغان بولۇپ، دېرىزىلەرنىڭ ئەتراپى قاپارتما نەقىش بىلەن بېزەلگەنىدى.

خىزمەتكارلارنىڭ بىرى غازى بەگنى ئاتتىن چۈشۈرۈپ، يەنە بىرى ئۆيگە يۈگۈردى. پېشايۋاندا شاپاق دوپپا كىيگەن نىياز بەگنىڭ ئورۇق گەۋدەسى پەيدا بولدى.

— خۇش كەپتىلا، بېگىم، — دېدى ئۇ پەلەمپەيدىن چىقىۋاتقان غازى بەگنىڭ ئالدىغا كېلىپ، — قەدەملىرىگە ھەسەنەت، قېنى ئۆيگە مەرھەمەت قىلىسلا.

غازى بەگنى كۆرۈپ ئۆيىدە ئولتۇرۇشقانلارنىڭ ھەممىسى دۈرىدە ئورنىدىن تۇرۇپ سالام بېرىشتى ۋە ئۇنى ئانارگۈللۈك گىلەم تارتىلغان تۈر تەرەپكە تەكلىپ قىلدى.

نىياز بەگنىڭ ئۆيىدە ياقۇپ خوجا باشلىق غوجىزادىلەر بىلەن ئوردا ئەركانىلىرىدىن باشقا ئەلىم ئاخۇن ئۆمەر باقى، ھاجى ئابدۇللا ئاخۇن، ھاجى ئەبەيدۇللا، ئۆمەر بەگلىر، مۇدەررىس، خەلىپىلەردىن ئەزىز خەلىپە، ئابدۇراخمان خەلىپە، سالىھ خەلىپە قاتارلىق ئون نەچچە ئادەم ۋە قەشقەر بىلەن خوتەن تەرەپتىن كەلگەن شاھ زىياۋۇدۇن خەلىپە، خوجالىق خەلىپە ھەم توختىخوجا ئاق بۇرۇت دېگەن كىشىلەرمۇ بار ئىدى. بۇنداق چاغلاردا كۆپچىلىكنىڭ دىققىتىنى ئۆزىگە تارتىپ گەپدانلىق

قىلىشنى ياخشى كۆرىدىغان ئابدۇقادىر مۇپتى بىرىنچى بولۇپ
سۆز باشلىدى:

— خۇدايتائالاغا مىڭ قەتلى ھەمدۇسانا بولسۇنكى،
ھەممىمىزنىڭ نىيىتى خالىس ئىكەن. غازى بېگىمنى زۇكامداپ
قالدىمىكىن دەپ ئەندىشە قىلىۋىدىم. ئىنشائاللا، بۇ كىشىمۇ
بىلگەندەكلا ئارىمىزغا كېلىپ كۆڭلىمىزنى خاتىرجەم قىلدى.
ئەمدى ھېچبىر چاقىر - تەكلىپىمىز نىياز بېگىمنىڭ ئۆيىگە
كېلىپ، بۇ خانىداننى زىيارەت قىلىشتىكى مۇددىئايىمىز
جۇڭغارلار قولىدا يىگىرمە يىلدىن ئوشۇق گۆرۈدە تۇرغان كۈيۈ
ئوغلى رەسۇل ئەكرەم قۇتبىلىق لىباسىنى كىيىدۈرگەن جاھان
خوجام، يەنى ياقۇپ خوجام بىلەن قىزى ئايشەم ئاغىچىلارنىڭ
بىزگە ئوخشاش ئىتائەتمەن ئۈمەتلىرىنىڭ ئارىسىغا كېلىپ
قوشۇلغانلىقىنى مۇبارەكباد قىلىشتىن ئىبارەتتۇر.

— مۇپتى جانابلىرىنىڭ بايانى ئەلۋەتتە راستتۇر، — دەپ
سۆزگە ئارىلاشتى ھوشۇر قازى، — قاراڭغۇ تاغدا ياشايدىغان
چارۋىچىلاردا «ئاتنىڭ ئىزىنى تاي باسىدۇ» دېگەن گەپ بار.
ھەزرىتى دانىيال خوجا دارىلباقىيغا سەپەر قىلىپ،
ھەرقايسىمىزنىڭ كۆڭۈللىرىنى قاينۇتۇپ - ھەسرەت بۆلۈتلىرى
قاچىلاپ كېتىۋىدى، خۇدايتائالاغا مىڭ قەتلى شۈكۈر، دانىيال
خوجىنىڭ مۇبارەك تەختى ئۇ كىشىنىڭ ئوغلى، يەنى بۈگۈنكى
جاھاننىڭ خوجىسى — ياقۇپ خوجام ھەزرەتلىرىگە نېسىپ
بولدى. بۇ بولسىمۇ بىزگە ئوخشاش ھىدايتۇللا ئىشان دەۋرىدە
«ئىشقىيە» چى ئۇنسۇرلار تەرىپىدىن دەرد - ئەلەم تارتقان بەندە
مۆمىنلەرگە ئاللاتائالا تەرىپىدىن قىلىنغان شاپائەتتۇر.

— ئەلۋەتتە، شۇنداق. پايانى يوق بۇ پانىي دۇنياغا تىرەك
بولۇش رەسۇلىلانىڭ نەسەبلىرىگىلا خاستۇر، — دېدى غازى
بەگ، — ھەزرىتى ياقۇپ خوجام شۇ نەسەبكە خاس ئادەم بولۇپ،
ئۇنىڭ ئوي - خىيالى رەئىيەت (پۇقرا) نىڭ دىلىنى ئىسلام
نۇرى بىلەن يورۇتۇش، دىيارىمىزدىكى ئەھلى مۇسۇلمانلارنىڭ

باقىي دۇنيادىكى پاراغىتى ئۈچۈن جان كۆيدۈرۈشتىن
ئىبارەتتۇر. ھەزرىتى ياقۇپ خوجامنىڭ شۇنچە ئۇزاق يىللار
مابەينىدە دىنىسىزلار قولىدا بولۇپ، ئوتنىڭ ئىچىدە ساقلىغان
پاختىدەك زەخمىلەنمەي ئامان قېلىشى گويا ئاللاتائالانىڭ
قۇدرەت كامالى بىلەن نەمرۇت^① تەرىپىدىن يورۇقى ئۈچ كۈنلۈك
يەرگە كۆرۈنگۈدەك ئوتنىڭ ئىچىگە مەنچاناق بىلەن تاشلانغان
ئىبراھىم ئەلەيھىسسالامنىڭ كۆيمەي ئامان قالغىنىدەك بىر
ئىشتۇر. ئەگەر ھەرقايسىلىرىغا مالال كەلمىسە، ھەزرىتى ياقۇپ
خوجامنىڭ ئۇزاق يىللار ئامان بولۇشى ئۈچۈن ئاللا ۋە
تابارەككە مۇناجات قىلىپ دۇئا قىلساق.

— ئامىن! — دەپ قول كۆتۈردى ئابدۇقادىر مۇپتى.
— ئامىن! — ئۇنىڭغا قوشۇلۇپ ھەممە مېھمانلار قول
كۆتۈرۈشتى.

— ئەركانى ھاكىمىيەت ئىگىلىرىنىڭ ئاغزىدىن چىققان
گەپلەر بىز ئۈچۈن دۇررى گۆھەردىنمۇ قىممەتلىكتۇر، — دەپ
سۆز قىستۇردى دۇئادىن كېيىن سالىھ خەلىپە. بۇ ئادەمنىڭ
جۇغى كىچىك بولغىنى بىلەن، ئاۋازى توم ئىدى؛ — ئاخىر
زامان پەيغەمبىرى ئۆز ھەدىسلىرىنىڭ بىرىدە: «بۆلۈنۈپ
كېتىشتىن ساقلىنىڭلار» دېگەن كەلىمىنى زىكرى قىلغانىكەن.
خۇنتەيجى جانابلىرىنىڭ يارلىقىدا دانىيال خوجامنىڭ ھۆكۈمى —
پەرمانى يۈرۈۋاتقان قەشقەرىيەنى تۆت خانلىققا بۆلۈپ،
ھەربىرىگە بىردىن غوجىزادىنى خان قىلىپ بەلگىلەپتۇ. بۇ
دېگەن ... — ئۇ «پارچىلاپ ئىدارە قىلىش ئەمەسمۇ؟» دېگەن
گېپىنى ئېيتىشقا جۈرئەت قىلالماي توختاپ قالدى. شۇ چاغدا:
— خۇنتەيجى جانابلىرىنىڭ بۇ تەدبىرى تولىمۇ دانالىقنىڭ
بەلگىسىدۇر، — دېدى ئابدۇقادىر مۇپتى خەلىپەنىڭ ئېيتالماي
قالغان سۆزلىرىگە جاۋاب بېرىپ، — قەشقەرىيەدىكى

① نەمرۇت — ئىبراھىم ئەلەيھىسسالام دەۋرىدىكى بۇتپەرەسلەرنىڭ پادىشاھى.

شەھەرلەرگە بەلگىلەنگەن خانلارنىڭ ھەممىسى رەھمەتلىك دانىيال خوجىنىڭ ۋارىسلىرى بولۇپ، ئەينى ۋاقىتتا بۇلارمۇ «ئىسھاقىيە» سۈلۈكىنىڭ جان كۆيەرلىرىدۇر.

— ئەلۋەتتە شۇنداق، — ئۇنىڭ سۆزىنى قۇۋۋەتلىدى غازى بەگ، — بىزگە مۇشۇ يەكەن دىيارىدىكى خانلىقتا خىزمەت قىلىشۇ يېتىپ ئاشىدۇ. باشقا شەھەرلەرگە خان بولغان غوجىزادىلەر ئۆز خانىدانلىقىدا يېڭىدىن ئوردا ئەركانلىرىنى بەلگىلەپ، خۇتەيجى ئەۋەتكەن ئەمىر — پەرمانلارنى بەجا كەلتۈرسە، بىزنىڭ ئىشلارمۇ كۆپ دەرىجىدە يېنىكلەيدۇ.

ئۆيگە بويىنى ئىنچىكە، قورسىقى پارقىراپ تۇرغان مىس ئاپتۇۋا بىلەن مىس چىلاپچا كۆتۈرگەن، مۇرىسىگە ئارتۇۋالغان چۈچىلىق لۆڭگىسى بار بۇرۇتلۇق كىشى كىرىپ كەلدى — دە، مېھمانلارنىڭ قولىغا سۇ قويۇشقا باشلىدى.

— نىياز بېگىمنى مۇبارەكباد قىلىمىز دەپ بىرمۇنچە ئاۋازىگەرچىلىككە سالدۇقمۇ نېمە؟ — دېدى ھوشۇر قازى سېمىز بارماقلىرىنى لۆڭگىنىڭ چۈچىسىغا سۈرتۈپ.

— ھەرگىز ئۇنداق دېمىسىلە، — نىياز بەگ ئۈچۈن غازى بەگ جاۋاب بەردى، — ياقۇپ خوجامدەك خانلىق تەختىگە ئولتۇرغان ئۇلۇغ زاتقا قېيىنئاتا، ئاتا بولۇش مۇقامىغا يەتكەن كىشى ئۆز خۇشاللىقىنى ئون ئالتە خانىقانىڭ قازىنىنى قاينىتىپ، سوپى — دەرۋىشلەر بىلەن، ئۇلاردىن باشقا مەكتەپ — مەدرىسىلەردە تەھسىل كۆرۈۋاتقان ئىلمىي تالىپلار، شۇ قاتاردا يەكەن شەھىرىنىڭ بازار — گۈزەرلىرىنى ئاۋات قىلىۋاتقان تۇجىجار — تىجارەتچىلەر بىلەن ھەمكارلاشمىسا، ئىززەت ئاغىچىنىڭ تاپا — تەنىسىگە قالار.

— بۇ گەپلىرىچە نىياز بېگىم بىزدىن مۇشۇ داستان بىلەن قۇتۇلىدىكەن — دە، — كۈلكە ئارىلاش سۆز قىستۇردى ھوشۇر قازى.

— ئەسلا ئۇنداق ئەمەس، بۇ داستانىمىز «خېمىر

ئۇچىدىن پېتىردۇر»، — دېدى نىياز بەگ، — بۇنداق كۈنلەرگە مۇشەررەپ بولۇش كۆرگەنلا كىشىلەرگە نېسىپ بولمايدۇ. بۇنىڭغا مىڭ قەتلە شۈكۈر دېسە. ياقۇپ خوجامنىڭ ھۆرمىتى ئۈچۈن ھەرقايسىڭلارغا داستىخان سېلىش بۇياقتا تۇرسۇن، جاننى قۇربان قىلساممۇ ئەرزييدۇ دېسە، — ئۇ ئولتۇرغانلارغا مەغرۇرانە قاراپ قويدى ...



غازى بەگ نىياز بەگنىڭ ئۆيىگە ھەممىدىن كېيىن كەلگەنى بىلەن ئۇنىڭ ئايالى لالگۈل ئاغىچا پەرمانقۇل ئىشاننىڭ قوشناچىنى ھېسابقا ئالمىغاندا، باشقا ئاياللاردىن بىرىنچى بولۇپ كەلدى. غازى بەگنىڭ نىياز بەگ بىلەن ئېپى قانداق كېلىشمەسە، لالە ئاغىچىنىڭمۇ ئىززەت ئاغىچا بىلەن شۇنداق كېلىشمەيتتى. ياش جەھەتتىن ئانچە پەرق قىلمايدىغان بۇ ئاغىچىلار جىسمانىي جەھەتتىن ناھايىتى چوڭ پەرق قىلاتتى. ئىززەت ئاغىچا چىرايى — شەكلى ئاققا مايىل ئايال بولۇپ، ھەر يىلى ئۈچ ئاي نەپلى روزا^① تۇتسىمۇ ئېتىدىن چۈشمەيتتى. لالگۈل ئاغىچا بولسا كۈنىگە بىرنەچچە قېتىم يەم — بوغۇز بېرىپ باقسىمۇ ئىچى چىقمايدىغان قىسىر بايتالدىك سىپتا ئايال بولۇپ، بۇغداي ئوڭلۇك چىرايى ئۇپا — ئەڭلىكتىن، قاش — كۆزلىرى ھىندىستان تەرەپتىن كېلىدىغان سۈرمىدىن خالىي بولمايتتى.

غازى بەگ پېشىنىدىن كېيىن نىياز بەگنىڭ ئۆيىگە بېرىپ، ئۇ كىشىنى كۈيۈ ئوغلى ياقۇپ خوجىنىڭ خان بولغانلىقى ۋە قىزى ئايشەم ئاغىچىنىڭ جۇڭغارلار قولىدىن قۇتۇلۇپ كەلگەنلىكى سەۋەبلىك ئۇلارنى مۇبارەكلەپ كېلىدىغانلىقىنى

① نەپلى روزا — قوشۇمچە روزا.

ئېيتقاندا، لالگۈل ئاغچا:

— ئىززەت ئاغچىنىڭ تۇمشۇقى راسا كۆتۈرۈلىدىغان بوپتۇ — دە، — دەدى ئىچى قارىلىق بىلەن.

— ھاي، ھاي، لالە ئاغچا، — دەدى غازى بەگ ئۇنىڭغا ھاي بېرىپ، — ئۆزلىرىنى تۇتۇۋالسىلا. نىياز بەگ بىلەن ئىززەت ئاغچا ئاچچىق بولسىمۇ، لېكىن ئۇلار ھازىر شىپالىق بەخش قىلىدىغان دورىغا ئوخشاپ قالدى. ئۇلاردىن مۇنارنىڭ ئۈستىگە چىقىشىمىزغا ياردەم بېرىدىغان پەلەمپەي مىسالى پايدىلىنىشىمىز كېرەك، پەرمانقۇل ئىشانمۇ قۇشناچى بىلەن بارماق بولدى. سىلىمۇ بارسىلا، مېنى قايىل قىلىدىغان پاراسەتلىرىنى ئىشقا سېلىپ، ئىززەت ئاغچىنىڭ پۇتغا ھۆل خىش قويۇشنى ئەسلىرىدىن چىقارمىسىلا. پەيتى كەلگەندە ئۇ خىشنىڭمۇ پايدىسى تېگىدۇ، — ئېرىنىڭ ئاخىرقى گېپى لالگۈل ئاغچىنىڭ كەيپىنى چاغ قىلىۋەتتى. شۇڭا، ئۇ نىياز بەگنىڭ ھويلىسىغا كىرگەندە، ئالدىغا چىققان ئىززەت ئاغچىنى كۆرۈپ:

— خۇدا بەرگەن خۇشاللىقلىرى مۇبارەك بولغاي، ئاغچا! — دېگەن پېتى ئۇنىڭ سېمىز يەلكىلىرىنى قۇچاقلاپ كۆرۈشتى، — بۇ خەۋەرنى غازى بەگدىن ئاڭلاپ، ئۆزلىرىگە يەتكۈچە كۆڭلۈم غىزاغا تارتىمىدى.

يېرىم سائەتلەردىن كېيىن ئىززەت ئاغچىنىڭ ئىچكى ھويلىسىدىكى چاققانغىنا مېھمانخانا يەكەندىكى بەگزادىلەر بىلەن ئىشانۇ ئىماملارنىڭ ئاپپاقۇقۇشناچلىرى بىلەن تولۇپ كەتتى. لېكىن، بۇ ئاياللارنىڭ سانى ئەر كىشىلەرگە قارىغاندا ئازراق بولسىمۇ، ئىززەت ئاغچا ئۈچۈن يەكەندىكى پۈتۈن ئاياللار ئەھلى يىغىلىپ كېلىپ ئۆزىنى تەبرىكلەۋاتقاندا كىلىندى. بىر — بىرىدىن ئېسىل كۆڭلەكلىرى، چەت — چۆرىسىگە چىلتەك ئورنىغا بەش قۇردىن ئۈنچە تۇتقان لاسكاتلارنى — جىلتىكلىرىنى كىيىپ، قۇلاقلىرىغا گۆھەر كۆزلۈك ھالقا

ئېسىپ، بىلەكلىرىگە توم ۋە ياپىلاق قىلىپ سوقۇلغان بىلەزۈكلەرنى جۈپلەپ سېلىۋالغان ئوردا ئەركانلىرىنىڭ ئاغىچا - ئاپپاقلىرى ئىززەت ئاغىچىنىڭ ئۆيىنى بىرپەستىلا «قۇشلار بازىرى»غا ئايلاندۇرۇۋەتتى.

— ھۆرمەتلىك ئاغىچىلار! — دەپ مۇراجىئەت قىلدى بىر چاغدا سەكسەندىن ئاشقان بولسىمۇ، ئۆزىدىن كىچىكلەرنىڭ «ھەدە» دەپ ئاتىشىنى ياققۇرمايدىغان مەۋلانە ھەزرەتنىڭ ئاپپىقى. ئۇنىڭ ئاۋازى ئاڭلىنىشى بىلەن ھەممە ئاياللار گەپ - سۆزلىرىنى توختىتىشىپ ئاپپاققا قاراشتى.

— ئۆتكەن ئازنا ئاخشىمى كۆرگەن چۈشۈمدە ئىززەت ئاغىچىنىڭ قۇرۇق بۆشۈكنى قۇچاقلاپ يىغلاۋاتقانلىقىنى كۆرۈپ يېنىغا بارسام: «بۇ ئايشىگۈل قىزىمنى بۆلگەن بۆشۈك ئىدى، شۇ قىزىمنى يىگىرمە نەچچە يىلدىن بېرى كۆرمىي ئىچ - قارىنىم ئۆرتىلىپ كېتىۋاتىدۇ. شۇنىڭغا پايلىماي كۆز - ياش تۆكۈپ سېغىنىش ئوتىنى ئۆچۈرمەكچى بولۇۋاتىمەن» دېمەمدە، توۋا قىلىدىم خۇدايىم، شۇ مەھەلنىڭ ئۆزىدە: «ئاپا، كەتكەن ئادەم كېلىدۇ، كەتمەنلىگەن ئادەم كەلمەيدۇ دەيتتىڭغۇ» دەپ ئايشەم ئاغىچا پەيدا بولدى، بېشىغا يىرتىلىپ كەتكەن تار ياغلىق، ئۇچىسىغا ئېتىكىگە ياماق چۈشكەن شاتىۋار كۆڭلەك كىيىۋاپتۇ. چىرايى جۈدەڭگۈ، شەھلا كۆزلىرى كىرتىيىپ ئارانلا ئېچىلىپ تۇرىدۇ، ئىززەت ئاغىچا: «ۋاي، ئالتۇن قىزىم!» دەپ ۋارقىراپ ئورنىدىن تۇرۇشىغا ئويغىنىپ كېتىپتىمەن. دەرھال تاھارەت ئېلىپ ئىككى رەكەت ناماز ئوقۇدۇم. ئارىدىن ئىككى - ئۈچ كۈن ئۆتۈپ ئايشەم ئاغىچىنىڭ جۇڭغارلار قولىدىن قۇتۇلۇپ كەلگىنىنى، بۈگۈن بولسا ياقۇپ خوجىنىڭ يەكەنگە خان بولۇپ، ئايشەم ئاغىچىنىڭ «خان ئاغىچا» مۇقامىغا يەتكەنلىكىنى ئاڭلاپ، سىلەرگە ئوخشاش ئىززەت ئاغىچىنى مۇبارەكباد قىلغىلى كەلدىم. ياراتقان ئىگەم ئاغىچامنىڭ بۇ خۇشاللىقىنى ئۆمۈر باقىي قىلسۇن! — دېدى.

— ئېيتقانلىرى كەلسۇن، ئاپپىقىم، — دەپ چۇرقىراشتى ئاياللار.

— مېنىڭ بىر چوڭ ئاپام بار. بۇ يىل بەش كەم يۈز ياشقا كىردى، — دەپ سۆز باشلىدى پەرمانقۇل ئىشاننىڭ ئاپپىقى، — قۇلىقى سەل ئېغىر، ئۇنىڭ ئۈستىگە كۆزىمۇ ياخشى كۆرمەيدۇ. تىلىنىڭ ئاستىدا كىچىككىنە مەڭ بار. قارغۇچە تەكەن ئادىمى ھېچقاچان روناق تاپمايدۇ. شۇ چوڭ ئاپام بۈگۈن ئەتىگەن بىر نەۋرىسىنى ئەۋەتىپ: «ئاپپاققا ئېيتقىن، ئىززەت ئاغىچىنىڭ ئۆيىگە بېرىپ، ئۇ ئاغىچىنى مۇبارەكباد قىلسۇن. بۈگۈن شەھەردىكى ھەممە ئاغىچىلار ئىززەت ئاغىچىنىڭ ئۆيىگە بارىدۇ. ئۇلاردىن ئايرىلىپ قالغۇسىن» دەپ ئېيتىپ بېرىپتۇ ...

— بۇ ھەقتە ئىشان ھەزرەتلىرى بىر نېمە دېمەپتۇ — دە؟ — دەپ سورىدى لالگۈل ئاغىچا ئۇنىڭ گېپىنى بۆلۈپ، — يا ئۇ ھەزرەت قاغىلىق تەرەپكە كەتكەنمىدى؟ — ئۇ ئاخىرقى گېپى بىلەن ئاپپاقنىڭ قاغىلىقتا تۇرىدىغان كۈندىشىنى ئېسىگە سالىدى.

— يوقسۇ، ھازىر قاغىلىققا بېرىش تۇرماق، ئۇ تەرەپكە قاراشقىمۇ يىرگىنىدىغان بولدى.

— ئەجەب، — دېدى ھوشۇر قازىنىڭ ئاغىچىسى، — ئىشان ھەزرەتلىرى ئۇ خېنىمدىن ئاسانلا يېنىپ قاپتۇغۇ؟

— ۋاپاسىز مىدە تازغۇن دېگەن يەردە تۇرىدىغان «ئاق تاغلىق» بىر ھاڭگا بىلەن نەگىدۇر بىر ياققا غايىب بوپتۇ.

— شۇنداقمۇ؟ — ھەيران بولدى يەنە بىر ئاغىچا، ئاندىن بۇ گەپنىڭ مەزمۇنىنى يۆتكىدى، — مەن ئۈچ كۈن ئۇدا چوڭ ئاپپىقىم^① دەمىدە قىلغان ناۋاتنى سېلىپ چاي ئىچكۈزگىنىمگە قارىماي كېلىن ئاغىچام يەنە يامانلاپ كەتتى.

— بۇ گەپلىرىگە قارىغاندا، چوڭ ئاپپاقنى ئوبدانراق رازى

① مەۋلانە ھەزرەتنىڭ ئايالى.

قىلىمىغان ئوخشىمىدىلا، — پەگاھ تەرەپتە ئولتۇرغان بىر ئايال كۈلكە ئارىلاش گەپ قىستۇردى. يەنە بىر ئايال:

— ئاۋاتقا دەمىدە قىلغىنى ئۈچۈن ھەق ئالمىسىمۇ مەۋلانە ھەزرىتىمدىن قالغان دۇنيا — دەپنە چوڭ ئاپپاققا لوقمان ھېكىمدەك ياشىسىمۇ يېتىپ ئاشار، — دېدى.

بۇ ئىككى ئايالنىڭ گېپى خۇددى تاغ شامىلىدەك ئولتۇرغانلارنىڭ كۆڭلىنى سەگىتتۈەتتى.

شۇ چاغدا لالىگۈل ئاغىچا ئىززەت ئاغىچىغا مۇراجىئەت قىلىپ:

— ئايشەم ئاغىچا بۈگۈن كېلەمدۇ؟ — دەپ سورىۋىدى، ئۇ ئاغىچا جاۋاب بەرگۈچە، چوڭ ئاپپاق:

— ئەمدى ئۇ قىزىمنى ئايشەم ئاغىچا دېمەي، «ئايشەم خان ئاغىچا» دەيلى، — دەپ تۈزەتتى.

— خان بالامنىڭ ئىشلىرى بۈگۈن تولىمۇ ئالدىراش ئىكەن، — دېدى ئىززەت ئاغىچا ياقۇپ خوجام دېگەندىن كۆرە، «خان بالام» دېسە، ئۆزىنىڭ باشقا ئاغىچىلاردىن بىر بالداق يۇقىرى ئورۇندا تۇرىدىغانلىقىنى ئىپادە قىلىپ، — خان ئاغىچا قىزىم ئوردىدا بولمىسا، خان بالامنىڭ بەزى ئىشلىرى يۈرۈشمەيدىكەن.

«ئاتە پاختاغنى، ماختانچاق، — دېگەن ئوي كەلدى لالە ئاغىچىنىڭ كاللىسىغا، — رەھمەتلىك دۇردۇن ئاغىچا توققۇز ئاي، توققۇز كۈن قورساق كۆتۈرۈپ تۇرغان ياقۇپ خوجىنى بىر قېتىممۇ «خان بالام» دېمەي دۇنيادىن ئۆتتى. ئەمدى بۇ پىخسىقنىڭ ئىگە بولۇپ «خان بالام» دەپ كەتكىنىنى قارا.» لېكىن، ئۇ ئېغىزىدا بۇ ئوينىنىڭ ئەكسىچە گەپ قىلدى:

— ئايشەم ئاغىچام بىلەن ياقۇپ خوجام جۇڭغارلار ئارىسىدا ئۇزاق يىللار قوش مېغىزدەك بىللە يۈرۈپ، بىر - بىرىگە ئىچەركىشىپ كەتكەن - دە!

— شۇنداق، شۇنداق، — لالە ئاغىچىنىڭ سۆزىنى

قۇۋۋەتلىدى ھوشۇر قازىنىڭ ئاغچىسى.

— ئەمدى ئىززەت ئاغىچام «خان ئاغىچا» قىزىنىڭ ھۆرمىتى ئۈچۈن ئونلىغان قويلارنى سويۇپ شاھانە زىياپەت بېرەر، — دېدى پەرمانقۇل ئىشاننىڭ ئاپپىقى، — خۇدا بۇيرۇسا، شۇ چاغدا ئايشەم خان ئاغىچا بىلەن كەڭ — كۈشادە مۇلاقاتتا بولارمىز. — ئىلاھىم شۇ كۈنلەرگە يەتكۈزسۇن. قېنى قىزىم، قولغا سۇنى مۇنۇ تەرەپتىن ئالسىلا، — دېدى ئىززەت ئاغىچا پەگاھ تەرەپتە بېشىغا رەڭگى قىزغۇچ نېپىز ياغلىقنى چېكىلەپ تېڭىپ، ياغلىقنىڭ رەڭگىدە بەل پۈرمە كۆڭلەك كىيۋالغان ۋە ئىككى سېكىلىكى ئېڭىكىگە چۈشۈپ تۇرغان چوكانغا قاراپ.

تۆتىنچى باب

ئۇزۇن يازنى جۇڭغارلار ئىشغالىيەتكە چۈشۈپ قالغان قازاق دالاسىنى ئارىلاپ سودا — سېتىق بىلەن ئۆتكۈزگەن ئەدەن قېچىر كۇچاغا كەلگەندە بىر ئايدىن ئوشۇق تۇرۇپ قالدى. بۇنداق بولغىنى بىر جايدا ھەپتىدىن ئوشۇق تۇرمايدىغان بۇ تىنىمسىز ئادەم كۈنەس، يۇلتۇز تەرەپلەردىكى جۇڭغارلاردىن ئالغان ئاتلىرىنى ھەيدەپ كېتىۋاتقاندا، كۆكسەك داۋىنىدا ئاتتىن يىقىلىپ چۈشكەن ھەھراھى ساۋۇت يانتاقنىڭ بىر ئايىغى زەخمىلىنىپ قالغانىدى.

ئۇ ھەيدەپ كېتىۋاتقان ئاتلارنى شەھەر سىرتىدىكى بىر ئادەمنىڭ قورۇسىغا كىرگۈزۈپ تېڭىقچى ئىزدەمەك بولدى.

— ئاۋارە بولمىسىلا، مەن يېتىمنىڭ پۇتىنى كۆرۈپ باقاي، — دېدى تەمبەللىك ۋە ئۇچلۇق ساقال ساھىبخانا.

— سىلىنىڭ تېڭىقچىلىقتىن خەۋەرلىرى بارمۇ؟ — ھەيران بولۇپ سورىدى ئەدەن قېچىر.

— خەۋىرىم بولمىسا، مەنمۇ سىلى بىلەن تېڭىقچى ئىزدەشكەن بولاتتىم.

ئەدەن قېچىر بىر ئىشىنىپ، بىر ئىشەنمەي بۇ ئۇچلۇق ساقال
ئادەمنى ساۋۇت يانتاقنىڭ قېشىغا باشلاپ كەلدى. ئۇ ساۋۇت
يانتاقنىڭ ئاغرىق پۇتىنى كۆرمەك بولۇۋىدى، ئۆتۈكىنى تارتىپ
چىقىرىۋالدى. پۇتىنىڭ ئاغرىقىغا چىدىيالمىغان ساۋۇت
يانتاقنىڭ چىرايى تۈرۈلۈپ كەتتى. ساھىبخانا دەرھال بېلىدە
ساڭگىلاپ تۇرغان غىلىپىدىن پىچىقىنى سۇغۇرۇۋالدى - دە،
ئۆتۈكىنىڭ ئارقا تىكىچىنى ئاپقۇتىغىچە كېسىپ ساۋۇت
يانتاقنىڭ پۇتىنى چىقاردى. ئۇنىڭ بىر قەۋەت كىرلىشىپ
كەتكەن پايتىما ئورالغان پۇتى ئىشىشىپ كەتكەنىدى.

— سىلى بۇ يېتىمنىڭ مۇرىسىنى بېسىپ تۇرسىلا، — دېدى
ئۇ ئادەم ئەدەن قېچىرغا، ئاندىن ئۆزىنىڭ ھەربىر ھەرىكىتىنى
كۆزىتىپ تۇرغان ئون ياشلار چامىسىدىكى قارىمۇتۇق بالغا
قاراپ، — قارىي بالام، غاچچىدە ئۆيگە كىرىپ ئىككى تۇخۇمنىڭ
سېرىقىنى، ئاندىن تۆگىنىڭ جوغدىسىدىن پىشكە ئاچىقە، —
دېدى - دە، ئەدەن قېچىرغا قاراپ سۆزىنى داۋام قىلدى، — بۇ
يېتىمنىڭ بۇلجۇڭ گۆشلىرى پىشكە ئاغرىپ قاپتۇ. ئۆزى
رۇستىمى داستانىدەك بەستى بار يىگىتكەنۇ، پۇتىنى مۇنداق سىلاپ
قويغانغا چىدىماي، شۇنچە ئىنجىقلايدىي، — ئۇ ئىشىشىپ كەتكەن
پۇتىنى تۇتۇپ قايرىغاندەك قىلىدىمۇ ياكى باسقاندەك قىلىدىمۇ،
ئىشقىلىپ، ساۋۇت يانتاق چىدىيالمى ۋارقىرىۋەتتى.

— مانا ئەمدى بولدى، قارىي بالام، تۇخۇمنىڭ سېرىقىنى
ئەكەل، — دېدى ۋە ئۇنى ئوشۇقنىڭ چۆرىسىگە ئايلاندۇرۇپ
سۈركىدى، ئاندىن بىر تۇتام تۆگە يۇڭىنى تۇخۇم سۈركەلگەن
يەرگە يېپىشتۇردى ۋە قوزۇقتا ئېسىقلىق تۇرغان ماتانى تار
قىلىپ يىرتتى - دە، ساۋۇت يانتاقنىڭ پۇتىنى تېڭىۋەتتى. شۇ
ئارىدا ساۋۇت يانتاقنىڭ پۇتىدىكى ئاغرىق سەل - پەل
بېسىلغاندەك بولدى ئەتىمالىم، ئۇ ساۋۇت يانتاقنىڭ
چىدىيالمىستىن ۋارقىراپ كەتكىنىگە خىجىل بولغاندەك
كۈلۈمسىرەپ قويدى.

— قانداقراق، ئاغرىق سەل بېسىلغاندەك قىلدىمۇ؟ — دېدى تېڭىقچى ساۋۇتقا قاراپ، — پۈتۈڭلا ئوشۇقىدىن چىقىپ كېتىپتۇ ئەمەسمە، ھېلىمۇ غەيرەتلىك ئىكەنسە، باشقا ئادەم بولسا ئالا — توۋىنى سېلىپ ئالەمنى مالەم قىلاتتى، — ئۇ گېپىنى تۈگىتىپ ئەدەن قېچىر بىلەن پاراڭلىشاي دەپ تۇراتتى، ئىشك ئالدىدىكى قورۇنىڭ قېشىغا كەلگەن بىر ئادەمنىڭ:

— پۈتۈڭلارغا تاش باغلىۋالغاندەك ماڭماي، چاققان — چاققان دەسسەڭلارچۇ؟ تەلىيمىزگە تېڭىقچى ئۈستام ئۆيىدە ئىكەن، — دېگەن ئاۋازى ئاڭلاندى.

بۇ گەپنى ئاڭلاپ ئۇچلۇق ساقال ئادەم ئورنىدىن تۇرۇپ قورۇ تەرەپكە ماڭدى ۋە كېچىكمەي پېشانىلىرى تەرلەپ كەتكەن ئىككىيلەن تالدىن توقۇلغان زەمبىل بىلەن بىر ئادەمنى كۆتۈرۈپ كەلدى. ساھىبخانا ئۇ ئادەملەرنى يان تەرەپتىكى ئۆيگە باشلىدى.

— ھېلىما بەختىڭلار بار ئىكەن جۇما، — دېدى ئەدەن قېچىر خېلى ئارام ئېلىپ قالغان ساۋۇت يانتاققا قاراپ، — خۇدانىڭ ئۆزى تېڭىقچى ئۈستامنىڭ ئۆيىگە باشلاپ كەپتۇ ئەمەسمە.



كەچ كىرىپ كوچا ئاسمىنىدىكى يۇلتۇزلار يېڭى تۆگەپ قالغان چىراغدەك پىلدىرلاپ كۆرۈنۈشكە باشلىدى. ئەدەن قېچىر تارغىنا پېشايۋانغا قويۇلغان شىرەدە چاي ئىچكەچ ساھىبخانا بىلەن تونۇشۇپ ئۆلگۈردى.

— كەسپىلىرى ياخشى ئىكەن، — دېدى ئەدەن قېچىر.

— بۇ مېنىڭ ئاتا كەسپىم، — دېدى ھوشۇر ئاخۇن، — ئادەتتە كۆپلىگەن ئاتلار ئۆز بالىلىرىغا مال — دۇنيا مىراس قالدۇرۇشقا ھەۋەسمەن كېلىدۇ. لېكىن، مېنىڭ ئاتام مۇشۇ كەسپنى قالدۇرۇپ كەتتى. «تېڭىقچىلىق ھەم كەسپ، ھەم

ھۈنەر، — دەيتتى رەھمەتلىك ئاتام، — بۇنى ئۆگىنىۋالساڭ، خەلقنىڭ مۈشكۈلىنى ئاسان قىلىپ رەھمىتىنى ئالىسەن، خەلقنىڭ ھالىغا يېتىپ رەھمىتىنى ئالغان ئادەم يامان كۈنگە قالمايدۇ. خەلق تەختتە ئولتۇرغان پادىشاھلارنى ياخشى كۆرمەيدۇ. ئۇلارغا «رەھمەت» مۇ دېمەيدۇ. تېڭىقچىغا بولسا «رەھمەت» دېمەيدىغان ئادەم يوق.»

— بۇ دېگەنلىرى راست، ھۈنەرۋەن بىلەن كاسىپلارنى خۇدانىڭ دوستى، «ئىسراپخورلارنى شەيتاننىڭ دوستى، دەپ بىكار ئېيتىمىغان. پەيغەمبەرنىڭ ھەدىسلىرىدىمۇ «ئادەملەرنىڭ ئەڭ ياخشىسى ئۆزىدىن باشقىلارغا مەنپەئەت يەتكۈزگۈچىدۇر. ئەگەر بىر كىشىنىڭ باشقىلارغا مەنپەئەت يەتكۈزگۈدەك قۇدرىتى بار تۇرۇپ مەنپەئەت يەتكۈزمىسە ياكى باشقىلاردىن مەنپەئەتلەنسە، ئۇنىڭ ئۈچۈن كەچۈرۈپ بولمايدىغان ئەيىبتۇر» دېگەن سۆزلەر بار ئىكەن.

— شۇنداق، — ماقۇللاپ بېشىنى لىڭشىتتى ھوشۇر ئاخۇن، ئاندىن ئەدەن قېچىرغا سوئال قويدى، — ئۆزلىرىنى نەدىن سورايمىز؟

ئەدەن قېچىر ئۆزىنىڭ قەشقەرلىك ئىكەنلىكىنى، ئۇزاق يىللاردىن بۇيان تۇجارلىق بىلەن شەھەرمۇشەھەر كېزىپ يۈرۈۋاتقانلىقىنى قىسقىچە سۆزلەپ بەردى. شۇ چاغدا قورۇننىڭ ئىشكى تاراقلاپ كەتتى — دە، ھويلىغا باياتىن بېرى كۆرۈنمەي قالغان قارىي ئىسىملىك بالا بىلەن دۇتار كۆتۈرگەن بىر ئايال كىرىپ كەلدى.

— بۈگۈن كەچرەك كېلىشتىلىغۇ، گۈلبادام؟ — دېدى ھوشۇر ئاخۇن ۋە ئۇنىڭ جاۋابىنى كۈتمەيلا، — ئۆيگە داۋان ئېشىپ، تاغ ئارقىسىدىن مېھمانلار كېلىپ قالدى ئەمەسمۇ. — خۇش كەپتىلا، — دېدى ئايال ئەدەن قېچىرغا، ئاندىن، — قارىي بالام، سېكىنە ئاچاملارنىڭكىگە كىرىپ خام قايمىقىدىن ئىككى ھېچىر ئاچىقە، — دېدى.

بىرپەستىن كېيىن شىرەدىكى سىنچاينىڭ ئورنىنى خام قايماق بىلەن ئەتكەنچە ۋە پىياز سېلىپ يېقىلغان بىنچاق نانلىرى ئىگىلىدى. گۈلبادام چىراغنى يېقىپ شىرەنىڭ چېتىگە قويۇۋېتىپ ئەدەن قېچىرىنىڭ ئارقا تەرىپىدە ياتقان ساۋۇت يانتاقنى كۆردى - دە:

— ماۋۇ پۇتىنى چىقىرىپ ياتقان مېھمان ئوخشىمامدۇ؟ نېمىشقا شىرەگە تەكلىپ قىلمايسىلەر؟ — دېدى ھوشۇر ئاخۇنغا قاراپ.

— ئۇ مېھمانغا ھازىر سىلىنىڭ ئەتكەنچە ئايلاندى كۆرە، ئۇيقۇنىڭ لەززىتى ئەلا. بىچارە يېتىم ئىككى - ئۈچ كۈننىڭ بۇياقى تازىمۇ قىيىنلىقتۇر ئەمەسمۇ.

ئەدەن قېچىر ھوشۇر ئاخۇننىڭ: «ئۆيگە ئورۇن راسلاپ قويدى» دېگىنىگە ئۇنىماي پېشايۋاندىكى ساۋۇت يانتاقنىڭ قېشىدا ياتتى.

«ئەجەب بىر كېلىشمەسلىك بولدى، — دەپ ئويلىدى ئۇ كۆك گۈمبىزىگە يېڭىدىن باش كۆتۈرۈپ چىقىۋاتقان ئايغا قاراپ، — بۇ بالىنىڭ پۇتى بەش - ئون كۈنگىچە ياخشى بولۇپ قالسا بولاتتىغۇ؟ ھېلىمۇ خۇدا ئوڭلاپ پۇتى چىقىپ كېتىپتۇ. ئەگەر سۇنۇپ ياكى ئۇنىڭدىنمۇ يامان بىرەر ئەھۋال يۈز بەرگەن بولسا قانداق قىلار ئىدىم ... مۇز داۋان بىلەن كېتەيلى دېسەم ئۇنىماي، كۇچا، شايارلارنى كۆرگەچ كېتەيلى دەپ تۇرۇۋالغان ئۆزى ئەمەسمۇ، بىچارە بۇنداق بولارنى نەدىن بىلسۇن ... — ئۇ سول تەرىپىگە ئۆرۈلۈپ ياتتى، — دېگەنبىلەن ھوشۇر ئاخۇن تېڭىقچىنىڭ زەئىپىسى خۇش چىراي، قولى ئەپچىل مەزلۇم ئىكەن. بۇ كۇچا دېگەن يەرنىڭ مەزلۇملىرى بىزنىڭ قەشقەردىكى مەزلۇملارغا ئوخشاش سەرۋى قامەت، شەرم - ھايالىق كېلەمدۇ نېمە؟ بۇ مەزلۇمنىڭ كەچتە دۇتار كۆتۈرۈپ يۈرگىنىگە قارىغاندا، خوتۇن - قىزلارنىڭ بۇلبۇلگوياسى بولسا كېرەك ...»

ئۇ كۆزىنىڭ قاچان ئېلىنىپ كەتكىنىنى سەزمەي قالدى.



ئاخشام كەچ ياتقىنىغا قارىماي، ئەدەن قېچىر بامدات نامىزىغا ئېيتىلغان ئەزان ئاۋازىنى ئاڭلاپ ئورنىدىن تۇردى.

— تاھارەت ئالسىلا، مانا ئۇزۇق، — دېدى ئۇنىڭدىن بالدۇر تۇرۇپ تاھارەت ئېلىپ ئۆلگۈرگەن ھوشۇر تېڭىقچى.

ئۇلار قاراڭغۇ — ماراڭغۇدا مەھەللىنى تۆۋەنلەپ كەتتى — دە، كوچىنىڭ دوقمۇشىغا سېلىنغان مەسچىتتە بامدات نامىزىنى ئوقۇشتى.

— يۈرسىلە، — دېدى ھوشۇر تېڭىقچى كەلگەن كوچا بىلەن قايتماقچى بولغان ئەدەن قېچىرغا، — ناشتا قىلايلى.

— ئۆيگە بېرىپ ناشتا قىلمايمىزمۇ؟ — ھەيران بولۇپ سورىدى ئەدەن قېچىر.

ئۇنىڭ بۇ گېپىدىن «بۇ تۇجىار ئاشخانىدا ناشتا قىلىش ئۈچۈن پۇلنىڭ كۆزىگە قاراۋاتسا كېرەك» دېگەن ئويغا كەلگەن ھوشۇر تېڭىقچى:

— قورقمىسىلا، ئاخشام تاماقسىز ياتتىلا، ئاشخانىنىڭ پۇلىنى ئۆزۈم تۆلەيمەن، — دېدى.

— گەپ پۇلدا ئەمەس، — دېدى بۇ گەپنى ئېغىر ئالغان ئەدەن قېچىر، — مەن بۇنداق مەھەلدە ئاشخانىلار ئېچىلامدۇ دەپ ئويلاپتىمەن.

— بىزنىڭ كۇچادا ئۇنداق گەپ يوق، — دەپ چۈشەندۈردى ھوشۇر تېڭىقچى، — بۇ يەردە ئاشخانا ئاچقان ئادەملەرنىڭ ئۇيقۇسى قۇشلارنىڭكىگە ئوخشاش قىسقا بولىدۇ. ھەر كۈنى مۇشۇ مەھەلگە ئۆلگۈرتۈپ كۇچالىقلارغا ناشتىلىق تەييارلايدۇ. خەلق بۇنىڭغا شۇنچىلىك ئۆگىنىپ كەتكەنكى، ھەركىم ئۆز مەھەللىسىگە يېقىن يەرلەردىكى ئاشخانىلاردا ناشتىلىق يەپ، شۇ يەردىنلا ئىشلىرىغا كېتىشىدۇ.

— ھەممە ئادەملەر شۇنداق قىلامدۇ؟

— شۇنداق قىلىدۇ دېسىمۇ بولىدۇ. يۇرت بولغاندىكىن،
ناشتا قىلىش ئۈچۈن ئۆيىگە كېتىدىغان ئادەملەرمۇ چىقىپ
قالىدۇ. لېكىن، ئۇلارنى باشقىلار «خەسس» دەپ ئەيىبلەيدۇ.
ئەگەر ئۇنداق ئادەملەردىن ئەدەپ — ئەخلاققا دائىر بىرەر
سەۋەنلىك ئۆتۈپ قالسا، «بۇ ناشتىلىققا بارمايدىغان خەسس
ئەمەسمۇ» ياكى «ئاشخانغا بېرىپ ناشتا قىلىشقا قورۇنغان ئادەم
تۈرۈقلۈك نېمىدەپ باشقىلارغا چوڭ گەپ قىلىدۇ» دەپ مازاق
قىلىشىدۇ.

ئەدەن قېچىرلار يەردىن كۆتۈرۈپ سېلىنغان ئاشخانغا
كىردى، قاتار قويۇلغان شىرەلەردە ئورۇن بولمىغاچقا، ئۈستىگە
كىگىز بىلەن گىلەم سېلىنغان بۈگۈلۈكتىكى شىرە چۆرىسىدە
ئولتۇردى. شۇ ھامان ئۇچىسىغا ئاق يەكتەك، بېشىغا شاپاق
دوپپا كىيىۋالغان بىر ئادەم سىرى ئۆچۈپ كەتكەن پەتنۇس بىلەن
بىر چەينەك چاي، ئىككى پىيالە، ئىككى دانە قاتلىما نان
ئەكەلدى. ئۇلار تېخى بىرەر پىيالىدىن چاي ئىچىپ تۈگەتمەيلا
ھورى پۇرقىراپ تۇرغان بىر تەخسە يۇتا، دورا — دەرەك سېلىپ
پىشۇرۇلغان كاللا — پاچاق شورپىسى ۋە كېچىچە قايناپ مەررە
بولۇپ كەتكەن قوينىڭ بېشىنى ئەكىلىپ قويدى.

— قېنى ئەدەنباي، بەھۇزۇر ئولتۇرۇپ غىزالىيلى، — دېدى
ھوشۇر تېڭىقچى. ئۇلار پىيالىدىكى چايلار بىلەن ھېچىرلاردىكى
شورپىنى بىر چەتكە ئىتتىرىپ، يۇمشاق پىشقان كاللىغا تۇتۇش
قىلدى، ئاندىن ئارىلاپ — ئارىلاپ نان تەگكۈزۈپ شورپىدىن
ئىچىشتى — دە، ئەڭ ئاخىرىدا چەينەكتە تاۋلىنىپ قالغان چايدىن
قۇيۇشتى.

— بۇلار ناشتىلىق تەييارلاشقا تولىمۇ ئۇستا، — دېدى
ھوشۇر تېڭىقچى.

— بۇ ئاشخانىدا باشقا تائاملارنى ساتمامدۇ؟ — دەپ سورىدى
ئەدەن قېچىر.

— ھەممە تائامنى ساتىدۇ. مەسىلەن، لەڭمەن بىلەن مانتىنى سائەت ئون بىرلەرگە، پولۇنى بولسا چۈش ۋاقتىغا ئۆلگۈرتۈپ تەييارلايدۇ. ئارىلىقلاردا قوي گۆشىدىن پىشۇرۇلغان ئاچچىق - چۈچۈك قورۇمىلارنى، تۇرۇپ، شوخلا، كۆك لازا ۋە ئاق پالەكتىن تەييارلانغان خام سەيلەرنىمۇ سېتىپ تۇرىدۇ.

— بۇ گەپچە، كۇچالىقلارنىڭ زەئىپلىرى قازان بېشىغا چىقمايدىكەن - دە؟

— بۇ نېمە دېگەنلىرى؟ قازان شەھىرىنىڭ خوجايىنلىرى شۇلار دېسىلە. ئۇلار ناشتىلىق ئۈچۈن ئاشخانىغا بارمايدىغان، كەچلىك تاماقنى ئۆيگە كېلىپ بالىلىرى بىلەن يېمەيدىغان ئەرلەرنى ئەر قاتارى ھېسابلىمايدۇ دېسىلە.

— ھە، بۇنداقلىقنى بىلگەن بولسام، ياش چېغىمدا كۇچاغا كېلىپ ئۆيلىنەتتىمكەن - دە، — دەپ چېقىشتى ئەدەن قېچىر.

— ھەيدەپ يۈرگەن ئاتلىرىغا قارىغاندا، ھەر بىر شەھەردىن بىردىن چوكاننى نىكاھلىرىغا ئېلىۋالسىمۇ بولغۇدەك، بۇنداق نىكاھ بىزدەك ئورۇق ئاتلارغا دۇرۇس بولمىغىنى بىلەن، سىلىدەك تۇجىجلارغا راۋا بولىدۇ.

— ھوشۇر ئاخۇن، — دېدى ئەدەن قېچىر گەپنىڭ ماۋزۇسىنى يۆتكەپ، — ئىككىيلەنمۇ كۈن چىقار - چىقماي ئىچىگە قوناق تىققان تاغاردەك تىككىدە بولۇپ كەتتۇق. ئۆيدە قالغان ساۋۇت يانتاق بىلەن بالىلىرىغا ناشتىلىق ئېلىۋالمايلىما؟

— بولىدۇ. بۇنداق قىلساق ھەممىدىن بۇرۇن ئاشپەز ئۈستام خۇش بولۇپ كېتىدۇ، — ئۇ ئاشخانىدا ھەپىلىشىپ يۈرگەن ئۈستامنىڭ يېنىغا ماڭدى. ئەدەن قېچىرمۇ سۆڭىدىشىپ بىللە باردى.

— بىر كىشىلىك ناشتىلىق بەرسىلە. قاچىلىرىنى ھازىرلا ياندۇرۇپ كېلىمەن، — دېدى ھوشۇر تېڭىقچى.

— ياق، ئۈچ كىشىگە تۇشلۇق بەرسىلە، — دەپ تۈزەتتى ئەدەن قېچىر.

— ساۋۇت يانتاقنىڭ قورسىقى شۇنچە يامانما؟ — تېڭىقچى
ھەيران بولۇپ ئەدەن قېچىرغا قارىدى.

— ياق، قارى بالا بىلەن ئۇنىڭ ئانىسىمۇ بارغۇ.

— ماۋۇ مېھماننىڭ گەپلىرىنى قارىسىلا، ئۇستام، — دېدى
ھوشۇر تېڭىقچى ئۇنىڭ گېپىنى ياققۇرمىغان ئەلپازدا، ئاندىن
ئۇنىڭ رايىغا باققان بولۇپ گېپىنى داۋاملاشتۇردى، — بوپتۇ،
ئىككى كىشىلىك بەرسىلە، ئۇستام، — ئاخىرىدا ئۇنىڭ
سەۋەبىنى ئەدەن قېچىرغا چۈشەندۈردى، — گۈلبادامغا
ئالغانلىرى بىلەن ئۇ خېنىم ھازىر ئۆيدە يوق. بۈگۈن كۆكيارلىق
لەيلىگۈل دېگەن سىڭلىسىنىڭ تويى بولماقچى، ئۇ ھازىر شۇ
ياققا كەتتى.

ئۇلار ئۆيگە يېقىنلاشقاندا ئالدىراپ كېلىۋاتقان گۈلبادامنى
كوچىدا ئۇچراتتى.

— تويىدىن بالدۇر يېنىپ كەپتىلىغۇ؟ — دەپ سورىدى ھەيران
بولغان تېڭىقچى.

— ياق، تويغا ئەمدى كېتىۋاتىمەن. مېھمانلارنى چۈشتە
ئاشخانىغا ئاپارسىلا، كەچتە ئۆزۈم كېلىپ تاماق قىلىمەن، —
دېدى گۈلبادام ۋە ئالدىراپ كېتىپ قالدى. ئەدەن قېچىرلار
پېشايۋاندىكى شىرە ئەتراپىدا ئولتۇرغان ساۋۇت يانتاق بىلەن
قارى بالىنىڭ يېنىغا باردى. لېكىن، شىرەنىڭ ئۈستىدىن
ئەكەلگەن تاماقلارنى قويىدىغان ئورۇن تاپالمىدى. ئۇزۇنلۇقى
بىر مېتىردەك كېلىدىغان شىرەنىڭ ئۈستى پۈتۈن پېتىچە تۇرغان
ۋە ئۈستۈلغان نانلاردىن باشقا، قورۇلغان تۇخۇم، ياپىلاق
ھېچىرلارغا قويۇلغان قايماق، چاپلىرى يېرىملىشىپ قالغان
چىنىلەر ۋە قوشۇق، چوكىلار بىلەن تولۇپ كەتكەنىدى.



كۈن تېخى ئارغامچا بويى ئۆرلىمەيلا ھوشۇر تېڭىقچىنىڭ
ئۆيىگە تەرەپ - تەرەپتىن ئادەملەر كېلىشكە باشلىدى. بۇلار

ئەدەن قېچىر تاغ ئارقىسىدىن ئەكەلگەن ئاتلارنىڭ خېرىدارلىرى بولۇپ، ھەممىسى ئەرزان باھادا ئېلىشنى ئويلايتتى. ئۇلارغا ئەدەن قېچىرمۇ بوش كەلمەيتتى ۋە: «ئاللىساڭلار مەيلى، ئەمما ئاتلارنىڭ باھاسىنى چۈشۈرمەيمەن. ھازىر كۆكنەك داۋىنىنى قار بېسىپ قالدى. ئەمدى ياز چىقىمىغۇچە ئۇياقتىن ھېچكىم ئات ئەكەلمەيدۇ. خالىساڭلار مەن دېگەن باھاغا ئېلىڭلار. بولمىسا بۈگۈن - ئەتە ساۋۇت يانتاقنىڭ ئايىغى ياخشى بولۇپ قالغاندا، ئەرەۋىل بىلەن قەشقەرگە ئاپىرىپ ساتمەن» دەيتتى. كۇچالىق تۇجىلار ئۇنى ئۆزلىرى دېگەن باھاغا كۆندۈرۈش ئۈچۈن: «بىزغۇ ئۇرۇشلاردا جۇڭغارلار قولغا ئولجا بولۇپ چۈشكەن ئاتلارنى ئالماقچى ئەمەستۇق. لېكىن، سىلنىڭ بۇ ئاتلارنى ئەكەلگۈچە تارتقان جاپالىرىنى ئويلاپ، بوپتۇلا، ھەممىمىز بىر مۇسۇلمانغۇ، بىزدىن كەتسە ياتقا كەتمەيدىكەن دېگەن يەرگە كېلىپ، شۇ باھاغا ئالايلى دەۋاتىمىز، ئۇنى ئاز كۆرسىلە يەنە ئون تەڭگىدىن قوشۇپ قويايلى» دەيتتى. شۇنداق قىلىپ، ئات سودىسىدىكى تالاش - تارتىش ئەۋجىگە چىققان بىر پەيتتە، نەدىن پەيدا بولغىنى بەلگىسىز، يەردىن ئۈنۈپ چىققانداك ئات بېدىكلىرى پەيدا بولاتتى - دە: «ساتقان ئادەم ھەرقاچان ئەرزان ساتىم دەيمەيدۇ. ئالغان ئادەممۇ قىممەت ئالدىم دەيمەيدۇ. قېنى قوللىرىنى بېرىشىلە، ئوتتۇراڭلاردا خالىس بولۇپ بىر باھانى دەيلى، سىلى تۇجىلار بولغاندىكىن شۇ باھاغا بەرسىلە، سىلىمۇ گەپلىرىدە چىڭ تۇرۇۋالماي، قاپچۇقلىرىنىڭ ئاغزىنى يوغانراق ئېچىپ ماقۇل دېسىلە» دەپ، ئۇلارنىڭ ئالىقانلىرىنى بىر - بىرىگە چاپلاپ «بابەرىكە» قىلاتتى.

شۇنداق قىلىپ، پېشىن بولغۇچە ئەدەن قېچىرنىڭ ھەممە ئاتلىرى سېتىلىپ بولدى. ئېغىلدا ئۆزلىرى مىنىپ كەلگەن ئاتلاردىن باشقا، يېشىغا تولغان قۇلا تايچاق بىلەن بىر بايتاللا قالدى.

كۈنلەر ئۆتۈپ ساۋۇت يانتاقنىڭ پۇتى ياخشى بولۇپ قالدى.

ئۇنى ھەر كۈنى دېگۈدەك ھوشۇر تېڭىقچى تېگىشلىك دورا -
دەرمەكلەر بىلەن داۋالاپ تۇراتتى. بۈگۈن بولسا:

— ئەمدى ماۋۇ تاياقنى قوللىرىدا تۇتۇپ ھويلا ئىچىدە مېڭىپ
بەرسىلە، — دەپ ئەگىر تاياقنى قولغا بەردى.

ئەدەن قېچىرمۇ شۇ كۈنلەر ئىچىدە خۇددى كۈچادا تۇغۇلۇپ
ئۆسكەندەك ئۆزلىشىپ كەتتى. نۇرغۇن ئادەملەر بىلەن تونۇشتى.
بازارلارنى ئارىلاپ مال باھالىرىنى ئوقۇشتى. ئەتىگەنلىكى
بامداتتىن كېيىن ئاشخانىلارغا بېرىپ ناشتا قىلىشنى بىر
كۈنمۇ ئۇنتۇپ قالغىدى. ھوشۇر تېڭىقچىمۇ بىكارلا بولسا
ئۇنىڭغا ھەمراھ بولۇپ كۇچا شەھىرىنى، ئۆزىنىڭ يارۇ
بۇرادەرلىرىنى تونۇشتۇراتتى.

— بىزنىڭ خەلقىمىز ناھايىتى ئىتتىپاق، خۇشخوي، نازۇك
تەبىئەتلىك، قىز - جۇۋانلىرىمىز ئەرلەردىنمۇ ھىممەتلىك ۋە
جۈرئەتلىك. ئىلىم - ئەمەلدە، كەسپ - ھۈنەردە
كەمتۈكسىزدۇر. بۇ يەردە ئادەملەرگە قارىغاندا ئۇلارنىڭ يەر -
زېمىنلىرى كۆپ ۋە ئۈنۈملۈك. ئاشلىق مەھسۇلاتى ئۆزىگە
يېتىدۇ. مال - ۋارانلىرى بولسا ئۆزلىرىگە يېتىپ ئاشىدۇ.
خۇسۇسەن ھەر تۈرلۈك مېۋە - چېۋە، يەل - يېمىش ۋە باشقا
يېمەك - ئىچمەكلىرى باشقا شەھەرلەرگە قارىغاندا تولىمۇ
ئەلۋەك. بىزنىڭ شەھىرىمىزدە تۇغلۇق تۆمۈرخانى ئىسلام
دىنىغا مۇشەررەپ قىلغان مەۋلانە ئەرشىدىن ۋەلىيۇللانىڭ
مۇبارەك مازارى بار،^① — دەپ غۇرۇرلانغان ھالدا سۆزلەپ كەتتى
ھوشۇر تېڭىقچى.

— سىلى تەرىپاتلىرىنى قىلغان مازار خوجامنى ساۋۇت
يانتاقنىڭ پۇتى ساقايغاندا بىللە بېرىپ تاۋاپ قىلساق
بولدىكەن، — دېدى ئەدەن قېچىر، — يۈرسىلە، ھازىر ھېلىقى
قايماق بازىرىنىڭ قېشىدىكى ئاشخانىغا بېرىپ بىردەم -

① موللا مۇسا سايرامى: «تارىخى ئەمىنىيە»دىن ئېلىندى.

يېرىمدەم نەغمە ئاڭلايلى، — ئەدەن قېچىرغا كۇچادىكى
ئاشخانلارنىڭ ئىلگىرى خېرىدارلارنى ئۆزلىرىگە كۆپرەك جەلپ
قىلىش ئۈچۈن شەھەردىكى مەشھۇر سازەندىلەردىن بىر —
نەچچىسىنى تەكلىپ قىلىپ، پېشىندىن تارتىپ تا خۇپتەنگىچە
نەغمە — ناۋا ئويۇشتۇرىدىغانلىقى، سازەندىلەرگە يېگەن —
ئىچكىنىدىن باشقا، ئۇلار رازى بولغۇدەك ھەق تۆلەيدىغانلىقى
يېقىپ قالغانىدى. ئۇ ھەربىر ئاشخانىدىكى سازەندىلەرنىڭ ناخشا —
سازلىرىنى ئاڭلىغاچ، ئۇ يەرگە كېلىپ تاماق يەيدىغان
ئادەملەرنىڭ ھەر خىل ياش ۋە ھەر خىل كەسپىگە
بۆلۈنىدىغانلىقىنىمۇ بايقىغانىدى.

بەزى ئاشخانىدىكى سازەندىلەر ياشلارغىلا خاس ئىشقا —
مۇھەببەتكە بېغىشلانغان شوخ ۋە يېنىك ناخشىلارنى ئېيتىپ،
ياشلارنىڭ ھېسسىياتىنى قوزغىسا، بەزى ئاشخانىدىكى
سازەندىلەر زاماندىن زارلىنىدىغان ئادەملەردىكى ئىنساب —
تەۋپىقنى، ئىنسانىي پەزىلەتلەرنى ئۇلۇغلايدىغان ئىبرەتلىك
ناخشىلارنى ئېيتاتتى. بەزىلىرى بولسا سوپى — دەرۋىشلەرنىڭ
ئاغزىدىن چۈشمەيدىغان بۇ دۇنيانىڭ بىۋاپالىقى، ئۇ دۇنيادىكى
راھەت — پاراغەتلەر، ئەۋلىيا — ئەنبىيالارنىڭ كارامەتلىرى
ھەققىدىكى ناخشىلارنى، ھۆكۈمەتلەرنى ئېيتاتتى. ئارىلاپ —
ئارىلاپ بۇ ئاشخانلارنىڭ سازەندىلەر ئۈچۈن تەييارلىغان
سەيناسىدا گۈلباداممۇ پەيدا بولاتتى — دە، قەشقەرىيەدىكى
خوجىلارنىڭ ھاكىمىيەت ئۈستىگە چىقىپ، ئۇنىڭدىن ئاجرىماس
ئۈچۈن ئادەملەرنى پىرقىلەرگە بۆلۈپ، خانىۋەيران قىلىۋاتقىنى
ھەققىدىكى خەلق تەرىپىدىن توقۇپ چىقىرىلغان قوشاقلارنى
ئېيتاتتى. ئۇ مۇشۇنداق ناخشىلارنى ئېيتقىنى ئۈچۈن «چاكار
چوكان» ئاتىلىپ دانىيال خوجا تەرىپىدىن جۇڭغار
خۇنتەيجىسىگە ھەدىيە تەرىقىسىدە ئېلىغا كەلتۈرۈلگەنلىكىنى
بىر دەقىقىمۇ ئېسىدىن چىقارمايتتى. لېكىن، شۇنىڭغا قارىماي،
بەزى — بەزىدە ئاشۇنداق قوشاقلارنى ئېيتىش بىلەن ئىچ —

قارنىنى بوشتىۋالاتتى. ئۇنىڭ باشقا قوشاق - ناخشىلاردىن يۈزنى ئېيتسىمۇ ئېچىلمايدىغان كۆڭلى خوجىلارنى كەمسىتىش، مەسخىرە قىلىدىغان قوشاقلاردىن بىرنى ئېيتسىلا ئېچىلىپ كېتەتتى ۋە پىغانى تارقاپ، دۈشمىنىدىن ئۆچ ئالغاندەك يايىپ قالاتتى. كېيىنكى چاغلاردا گۈلبادامنىڭ ئاشخانغا كېلىدىغىنىنى بايقىغان كۇچالىقلار بىرنەچچە ئىشەنچلىك ئادەملەرنى كۆزەتكە قويۇپ، خوجىلارنىڭ جەندە كىيىپ دەرۋىش سىياقى يۈرىدىغان تىڭنىڭچىلىرىدىن ئاگاھ بولۇشاتتى. ئەدەن قېچىر بىلەن ھوشۇر تېڭىقچى ئاشخانغا كىرىپ ھە دېگەندە ئورۇن تاپالماي، بىرنەچچە دەقىقە ئۆرە تۇرۇشتى. ئۇلارنىڭ قولىقىغا:

ئۇرغىلى بولماس خوجىنى،
تىللاشقا بولماس خوجىنى.
مۇسۇلماننى خار قىلغان،
خۇدا ئۇرسۇن خوجىنى ...

دەپ ناخشا ئېيتقان ئايال كىشىنىڭ ئاۋازى ئاڭلاندى.
— گۈلبادامنىڭ ئۇنىغۇ؟ — ھوشۇر تېڭىقچى ئالدىنى توسۇپ تۇرغان ئادەمنى ئىتتىرىپ سەينىغا قارىدى.
ئېرىنىڭ بۇ ئاشخانغا كىرىشى ئوڭى تۇرماق چۈشىگىمۇ كىرمىگەن گۈلبادام دۇتارنىڭ سازىنى يەنە بىر تەڭشەپ بار ۋۇجۇدى بىلەن داۋام قىلدى:

ئاق تاغلىق، قارا تاغلىق،
قىلغان ئىشلىرى چاغلىق.
زېمىنغا تەرگىنى پىتنە،
يېگەن تامىقى ياغلىق.

ئاق تاغلىق، قارا تاغلىق،
خوجىلارنىڭ بەرگىنى.
شۇنداق مۇنبەت زېمىنغا،
ئازغان تىكەن تەرگىنى.

بۇ تىكەنلەر سانجىلار،
قەدەم باسماق تاپانغا.
خوجام ياتار بوستاندا،
پەرياد چەكتۇق باياۋاندا.

ناخشا شۇ يەرگە كەلگەندە، ئاشخانا ئىشىكىدە پەيدا بولغان
بىر يىگىت: «ئېچىق بېشىغا كىشى كەلدى!» دەپ ۋارقىرىدى. بۇ
ئاگاھلاندۇرۇشنى ئاڭلىغان گۈلبادام دەرھال ناخشىسىنى
يۆتكەپ، قايسدۇر مۇقامنىڭ مەشرىپىنى باشلىۋەتتى:

قادىرەم قۇدرەت بىلەن بىزنى ئەزىز جان ئەيلىدى،
شۈكۈرلىلىلا جان بېرىپ نۇر بىلەن ئىمان ئەيلىدى.
يا نەقىشۋەن، يا باھاۋۇدۇن، يا نەقىشۋەن،
ئاللا، يەنە ئاللا، يەنە بەندەم دېگەن ئاللا.

ئۆسۈپ كەتكەن چاڭگا ساقاللىرىغا يېتىم قىزلارنىڭ
چېچىدەك چېگىش كىرىپ كەتكەن، چىراي - شەكلىگە توپا
قونۇپ كىرلەشكەن، جۈل - جۈل جەندىسىنىڭ مۇرىسىگە
خۇرجۇن ئېسىپ، بېلىگە ئاپقۇر - چىنىدەك سېرىقداپ كەتكەن
قۇلۇللىرىنى ئېسىۋالغان سوپى - دەرۋىش تىگىتىڭچىلار ئاشخانا
ئىچىدىن چىقىۋاتقان ناخشا ئاۋازىنى تىڭشاپ ئىشىك ئالدىدا
بىردەم تۇردى - دە:

— بۇ مەزلۇم خەقنىڭ ئاۋازىغۇ؟ — دېدى بىرسى.
— مەزلۇم خەق بۇ يەردە نېمە قىلسۇن، مەزلۇم مىجەز خۇنسا
بولسا كېرەك، — دېدى ئىككىنچىسى.

شۇ چاغدا ئۇلارنىڭ تۈكلىرى ئۆسۈپ كەتكەن قۇلىقىغا
ناخشىنىڭ مۇنۇ مىسرالىرى ئاڭلاندى.

ئاق تۇرۇپ ئۇل چەشمىلەرنى، ياققۇزۇپ يامغۇرنى،
ئۇندۇرۇپ تۈرلۈك گىياھ تاغلارنى بوستان ئەيلىدى.
يا، نەقىشۋەن، يا باھاۋۇدۇن، يا نەقىشۋەن،
ئاللا، يەنە ئاللا، بەندەم دېگەيسەن، ئاللا ...

— يۈرسىلە، بۇ يەردە بىدئەت غەزەللىر ئوقۇلمايدىكەن،
كېتەيلى، — دېيىشتى سويى — دەرۋىشلەر. تىڭتىڭچى
دەرۋىشلەرنىڭ كەتكەنلىكى ئىشارە قىلىنغاندىن كېيىن گۈلبادام
دۇتارنى سازلاپ، باھار سەلىكىنىدەك كۆڭلىنى غىدىقلايدىغان شوخ
پەدىگە يۆتكىدى — دە، يەنە بىر ناخشىنى باشلىۋەتتى.

بوغماق خۇمخان،
تاماكۇ سېپ بەر.
تاماكاغنى چەكمەيمەن،
يارمىنى تېپ بەر.

كۆزلىرى چولپان،
لەۋلىرى شېكەر.
شۇ لەۋگە يەتسەم،
ھەسرەتتىم كېتەر.

قەشقەرىيەدىكى كۆپلىگەن ناخشىچى — مۇقامچىلارنىڭ
غەزەللىرىنى ئاڭلاپ، ئۇلارنىڭ ھەرقايسىسىغا ئۆزچە باھا بېرىپ
يۈرگەن ئەدەن قېچىر گۈلبادامنىڭ ناخشىلىرىغا قايىل بولدى.
ئۇنى قايىل قىلغان نەرسە بۇ ئايالنىڭ دۇتار چېلىش ماھارىتى
بىلەن ئاۋازىنىڭ ياخشىلىقى ئەمەس، بەلكى ھەربىر ناخشىنى
بارلىق ئىشتىياقى بىلەن ھەم زارلىنىپ، ھەم زوقلىنىپ

ئېيتىشى ئىدى. شۇنىڭ ئۈچۈنمۇ ئۇنىڭ قەلبىنى ئۆرتىگەن قايغۇ - ئەلەملەر، يۈرىكىدە ساقلانغان دەرد - پىغانلار ناخشىلىرى ئارقىلىق ئەتراپقا تارىلىپ، ئاڭلىغۇچىلارنى مەھلىيا قىلاتتى، ھەتتا گۈلبادامنىڭ شۇنچە ئادەملەر ئالدىدا خاتىرجەم ئولتۇرۇپ ناخشا ئېيتىۋاتقىنىنى كۆرگەندە، ئۆزىگە ئىگە بولالماي ھودۇقۇپ كەتكەن ھوشۇر تېڭىقچىمۇ بىرپەستىن كېيىن شاۋقۇنى بېسىلىپ، ئاققىنى بىلىنمەي قالغان ئېقىن سۈدەك مۇلايىملىشىپ قالدى. ئۇلار گۈلبادامنىڭ ناخشىسى تۈگەپ سەينادا ئولتۇرغان باشقا سازەندىلەرگە نۆۋەت كەلگەندە، مەزىلىك تاماقتىن كېيىن تەمى يوق ئۇسسۇلۇق ئىچىشتىن ئۆزىنى قاقچۇرغاندەك كوچىغا چىقىشتى.



— سىلنىڭ زەئىپلىرىدىمۇ ھۈنەر جىق ئىكەن، جۇما، — دېدى ئەدەن قېچىر سول تەرەپتىكى ناۋايخانىدىن ئۆتكەندە، — سىلى ئادەم بالىلىرىنىڭ تېنىدىكى كۆزگە كۆرۈنۈپ تۇرغان ئەزالىرىنىڭ سۇنغان، چىققان يەرلىرىنى تېڭىپ، مەلھەم يېقىپ ساقايتسىلا، زەئىپلىرى ئادەملەرنىڭ كۆزىگە كۆرۈنمەيدىغان، يۈرەك - باغرىغا جايلىشىۋېلىپ ئازابلايدىغان قايغۇ - ھەسرەتلىرىنى قوغلاپ، خۇشاللىق يېغىشلاپ، كۆڭۈللىرىنى كۆتۈرىدىكەن ئەمەسمۇ.

«بۇ ئادەمنىڭ گېپىدىمۇ جان بار، — دەپ ئويلىدى تېڭىقچى، — لېكىن گۈلبادام باشتىكى غەزەللىرى بىلەن خوجاملارغا تىل تەڭكۈزۈپ گۇناھكار بولۇپ قالدى - دە، ئاسماندىن يامغۇرنىڭ يېغىشى، يەر - زېمىندا گىياھلارنىڭ ئۈنۈپ چىقىشى ئاشۇ خوجاملارغا ئوخشاش ئۇلۇغ ئەۋلىيالارنىڭ دۇئايى - بەرىكاتىدىن ئىكەنلىكىنى، بىلمەيدىكەن - دە.»^① ئۇلار

① موللا مۇسا سايرامى: «تارىخى ئەمىنىيە» دىن ئېلىندى.

دوپپا بازىرىدىن ئۆتۈپ خالىيىراق بىر كوچىغا كىرگەندە:
— ھوشۇر ئاخۇن، — دېدى ئەدەن قېچىر تېڭىقچىغا
مۇراجىئەت قىلىپ، — باياتىن بېرى سىلىمۇ، مەنمۇ جىممىدە،
ئۆز خىيالىمىز بىلەن بولۇپ كەتتۇق. بايقىشىمچە، سىلى
بىتھارەت يەر دەسسىمەيدىغان تەقۋا ئادەم ئىكەنلا، زەئىپلىرى
بولسا ئۇنىڭ ئەكسىچە خوجا — ئىشانلارغا ئۆچىتەك كۆرۈنىدۇ.
بىر — بىرىڭلار بىلەن قانداقلارچە تىل تېپىپ جاھاندارچىلىق
قىلىۋاتىسىلەر؟ شۇنىڭغا ئەقلىم يەتمەيۋاتىدۇ.

بۇ گەپنى ئاڭلىغان تېڭىقچى ھە دېگەندە «بۇنداقمۇ سوئال
بولامدۇ؟» دېگەن ئويغا كەلدى، ئاندىن:

— بۇنى سىلىگە چۈشەندۈرۈش ئۈچۈن خېلى ۋاقىت
كېتىدۇ، — دېدى.

— مەيلى ئەمەسمۇ؟ بىزنى قوغلاۋاتقان ئادەم يوققۇ، يۈرسىلە،
ئاۋۇ بوستانلىقتىكى چايخانىغا بارايلى.

ئۇلار خېرىدارلار ئانچە كۆپ كەلمەيدىغان چايخانا ئالدىدىكى
سۆگەتنىڭ سايىسىغا كەلدى. بۇ يەردە ئۈستىگە ئاتنىڭ قىلىدىن
ياسالغان يەلپۈگۈچ تاشلاپ قويۇلغان كىچىككىنە شىرە بىلەن
بىر تال ئورۇندۇق تۇراتتى.

— مۇشۇ يەردە بىرىپەس ئولتۇرۇپ سەگىدەيلى دەپسىلەر —
دە. تازا بەلەن يەرنى تاللاپسىلەر، بۇ يەرنىڭ شامىلى خۇش قامەت
چوكانلارنىڭ تىنىقىدەك جانغا ئارام بېرىدۇ، — دېگىنىچە
ئۇلارنىڭ قېشىغا يېتىپ كەلدى چايخانچى ۋە كۆتۈرۈپ كەلگەن
ئورۇندۇقنى يەرگە قويۇپ، شىرە ئۈستىنى دەسماللىدى.

— بىزگە ئاچچىقراق قىلىپ بىر چەينەك چاي بەرسىلە، —
دېدى ئەدەن قېچىر.

— تولا ئوبدان، — چايخانچى مۇلايىملىق بىلەن قوبۇل
قىلدى، — ئۆزلىرىنىڭ كېلىۋاتقانلىرىنى كۆرۈپلا، تونۇردىن
سويۇۋالغان ئىسسىق سامسىمۇ بار. ھەربىرلىرىگە ئىككىدىن تۆت
تالنى ئالغاچ كېلەيما؟ ھەرقايسىلىرىنىڭ ئالدىدا بەگنىڭ

ئاغىچىسى خىزمەتكارىنى مەپە بىلەن ئەۋەتكەنىكەن، ئوتتۇز تال سامسىنى جامغا سېلىپ داستىخانغا يۆگەپ بېرىۋىدىم. ئاغزىلىرىغا تېتىمسا پۇل بېرىشەلا، — ئۇ ئەدەن قېچىر بىلەن ھوشۇر تېڭىقچىغا ئېغىز ئاچۇرماي، — ئېغىزلىرىغا تېتىمسا، مېھمانىم بولۇپ كېتەرسىلەر... — دېدى.

— بوپتۇ، سامسىلىرىنىمۇ ئەكەلسىلە، — دېدى ئەدەن قېچىر كەلگەن خېرىدارغا كانىدەك چاپلىشىپ بىر تامچە قان ئالمىسا ئاجرىمايدىغان چايخانىچىنىڭ رايىغا بېقىپ.

— تازىمۇ ۋالاقىتەگىگۈر نېمىكىنە بۇ، — دەپ غودۇڭشىدى تېڭىقچى. ئەمما، ئەدەن قېچىر ئۇنىڭ گېپىگە قوشۇلماي:

— ئۇنداق دېمىسىلە، بۇ ئادەمنىڭ خېرىدارلارنى ئىللىق قارشى ئېلىپ سامسىسىنى ماختاپ سودا قىلىشى ماڭا يېقىپ قالدى. سودىدا خېرىدارنى قاچۇرغان ئادەم نان تېپىپ بېيەلمەيدۇ، — دېدى.

ئۇلار ئالا بۇلۇتلۇق ئاسماندىكى كۈن دەرەخلەرنىڭ ئارقىسىغا ئۆتكۈچە پاراڭلىشىپ ئولتۇردى.

— شۇنداق قىلىپ قارىسلا، — دېدى تېڭىقچى، — بىر كۈنى ھاكىم ئابدۇكېرىم بەگ بىلەن خۇنتەيجىنىڭ ئوردىسىغا كەتكەن ئىنىم ئەتىگەندىلا ھويلامغا كىرىپ كەلدى — دە، ئۆيگىمۇ كىرمەي: «ئاكا، ماڭ، ئۆيگە بارىمىز» دەپ ئەكەتتى. يول بويى ئىلى تەرەپتىن ئاشام يېرىم كېچىدە كەلگەنلىكىنى، دانيال خوجام خۇنتەيجىگە ھەدىيە قىلىش ئۈچۈن يەكەن تەرەپتىن ئەكەلگەن چوكانلارنى ھاكىم ئابدۇكېرىم بەگنىڭ ئۆزى بىلەن كۇچاغا قاچۇرۇۋەتكەنلىكىنى، شۇلارنىڭ ئىچىدە گۈلبادام دېگەن بىرىنىڭ باشقىلارغا قارىغاندا پەم — پاراسەتلىك ھەم يېشىنىڭمۇ چوڭراق ئىكەنلىكىنى سۆزلەپ، بۇ چوكانغا يولدا كېلىۋېتىپ: «كۇچادا زەئىپىسى ئۆلۈپ، بىر بالا بىلەن قالغان ئاكام بار، سىلنى شۇ كىشىگە چېتىپ، ئۆزۈمگە يەڭگە قىلىۋالايىمىكىن» دېسەم، «ئەگەر ئۇ ئاكىلىرى ئۆزىنىلا ئويلىماي، سىلىگە ئوخشاش

باشقا خەقلەرنىمۇ ئويلاپ، ئۇلارنىڭ غېمىنى يەيدىغان ئادەم بولسا، سىلىگە يەڭگە بولماي، كىمگە بولاتتىم» دەپتۇ. كۇچاغا كەلگەن كۈنى: «ئاكامنى ئەكىلەيمۇ، يەڭگە» دېسە، «ھاكىم بېگىمدىن قورقمىسىلا ئىختىيار ئۆزلىرىدە» دەپتۇ. ئۇكام: «ئۇ يېقىدىن خاتىرجەم بولسىلا» دەپ، ماڭا يۈگۈرۈپتۇ. چۈنكى، ھاكىم ئابدۇكېرىم بەگ جانابلىرى ئۇنىڭغا: «كۇچاغا بارغاندىن كېيىن بۇ خېنىملارنى تالالىق قىلىۋەت. ئۇلار جوڭغارلارنىڭ ئۆيىدە دېدەك بولۇپ، ھارام غىزا يېگەندىن كۆرە، بىرەر مۇسۇلماننىڭ تاھارىتىگە سۇ بېرىشنى ئەۋزەل كۆرسىدۇ» دېگەنكەن، — ھوشۇر تېڭىقچى ئۆزىچىلا كۈلۈمسىرەپ قويۇپ سۆزىنى داۋام قىلدى، — «ئۇيقۇسى كەلگەن يەر تاللىماس» دېگەندەك، ئۈچ يىلدىن بېرى بىر بالا بىلەن بويتاقچىلىقنىڭ دەردىنى تارتقاچقىمۇ ياكى ئىنىمنىڭ كۆڭلى قالمىسۇن دېدىمۇ، ئىشقىلىپ، ماڭا تاپقان «يەڭگىسى»نى كۆردۈم. بىر ئاز ئولتۇرۇپ سۆزلەشتىم. نىكاھ ئوقۇتتۇق — دە، گۈلبادام بىلەن ئۆي — ئوچاقلىق بولۇپ قالدۇق.

— قالغان چوكانلارچۇ؟

— «تۆشۈك مونچاق يەردە قالامتى.» گۈلبادام بىزنىڭ ئۆيگە كېلىپ بىر ھەپتە ئۆتەر — ئۆتمەيلا، ئۇلارمۇ پېشانىسىگە پۈتۈلگەن يىگىتلەرنىڭ قولىغا چۈشتى. ھازىر ھەربىرىنىڭ ئىككى — ئۈچتىن بالىسى بار، — ئۇ كۆكسىنى تولدۇرۇپ نەپەس ئالدى — دە، ئالدىرىماي سۆزىنى داۋام قىلدى، — ھازىر چىغۇ يامان ئەمەس تۇرۇۋاتىمىز. گۈلبادام قورساق كۆتۈرمىگەن بىلەن قارىي بالامنى ئۆزى تۇغقاندا يەكشەن كۆرىدۇ. ئۆزىنىڭمۇ پەم — پاراسىتى بار ئىكەن. مېنىڭ ھۈنرىمنىمۇ تەلتۈكۈس ئۆگىنىۋالدى. ماڭا قارىغاندا ئۇنىڭ خېرىدارى كۆپ، مەزلۇم خەق دېگەن تولا كالانىي كېلەمدۇ نېمە؟ ئۇ ھازىر پۈت — قولى سۇنغان، چىققان، قايرىلغان مەزلۇملارنىڭ دەردىگە دەرىمان بولۇپ يۈرىدۇ. كۇچالىقلار مېنى «ھوشۇر ئاخۇن تېڭىقچى» دېگەندەك،

ئۇنىمۇ «تېڭىقچى گۈلبادام» دەيدىغان بولۇۋالدى. سىلى كەلگەن كۈنى كەچتە بىر دۇتار كۆتۈرۈپ كېلىۋىدىغۇ، ئەسلىرىدە بارمۇ؟ ھە، شۇ دۇتارنى قولىنى سۇندۇرۇۋالغان بىر چوكان ساقايغاندىن كېيىن: «ئەمدى بۇنىڭ لازىمى يوق، سىلىگە يادىكار بولسۇن، ئاچا» دەپ تۆھپە قىپتۇ.

— ھەرھالدا، ھوشۇر ئاخۇن بۇ زەئىپەڭلا زاماننىڭ رەپتارىدىن قورقمايدىكەن، يۈرىكىدە ئوتى بار چوكان ئىكەن جۇما.

— بىراق، ئەدەبىي، زاماننىڭ رەپتارىدىن قورقمايمەن دەپ، چامى يەتمەيدىغان چوماقنى كۆتۈرگەن ئادەم ئۆزىنىڭ پۇتغا ئۇرۇۋالىدۇ — دە، — دېدى تېڭىقچى، — ئۇنىڭ ئۈستىگە ھازىر خوجاملار بىلەن جۇڭغارلارنىڭ ئوشۇقى ئالچۇ چۈشۈۋاتقان زامان، شۇنداق ئەمەسمۇ؟
— بۇ دېگەنلىرىڭىز راست.

ئۇلار كۈن ئولتۇرارغا يېقىن ئۆيگە قايتتى.



ئەدەن قېچىر تالادىن كىرىپلا قارىي بالىدىن تېڭىقچىنى سۈرىدى.

— قوشنىلار يىت ساپتىكەن، شۇلارنىڭكىگە چىقىپ كەتتى، — دېدى ئۇ.

— سېنىڭ ئەھۋالىڭ قانداقراق؟ — ئۇ پېشايۋاننىڭ گىرۋىكىدە ئولتۇرغان ساۋۇت يانتاققا قارىدى.
— ياخشى.

— يولغا يارىغۇدەك چامىڭ بارمۇ؟

— بولمامدىغان، ھازىر بولسىمۇ تەييارمەن، تاغا.

— تولا ياخشى. خۇدا بۇيرۇسا، ئەتە يولغا چىقىمىز. ھېلىمۇ كۇچا دېگەن بۇ شەھەردە تۇخۇم باسقان چار توخۇدەك تازىمۇ

ئۇزاق ياتتۇق.

شۇ ئارىدا ھوشۇر ئاخۇن ھويلىغا كىرىپ كەلدى.

— بايتالنى ئالىمەن دېگەن ھېلىقى ئادەملىرى يېقىن يەردىمە؟ — دەپ سورىدى ئەدەن قېچىر.

— نېمە بولدى؟ بايتالنى شۇ كىشىگە ساتماقچى بولۇپ قالدىلىمۇ؟

— ھەئە.

— چاقىرىپ كەلسۇنما؟

— ماقۇل.

— قارىي بالام، — دېدى ھوشۇر ئاخۇن، — ماڭە، غاچچىدە بېرىپ ئىمىن تاغائىنى باشلاپ كەل.

ئەدەن قېچىرنىڭ يىلقىلىرىدىن سېتىلماي قالغىنى شۇ بايتال بىلەن بىر ياشلىق قۇلا تاي ئىدى.

— ساۋۇت باينىڭ پۇتى يولغا ياراما؟ — دەپ سورىدى ھوشۇر ئاخۇندىن پېشايۋاننىڭ گىرۋىكىگە ئولتۇرغان ئەدەن قېچىر.

— نېمە، قايتماقچى بولۇۋاتامدىلا؟

— شۇنداق، يەكەندە تۇرىدىغان بىر بۇرادىرىم ۋاپات قىپتۇ. قىرقىغا بولسىمۇ ئۆلگۈرۈپ باراي دېۋىدىم.

ھوشۇر تېڭىقچى «قالۇ ئىننە لىلاھى ۋە ئىننە ئىلەيھى راجىئۇن»^① دەپ دۇئا قىلىپ:

— ئىمانى يولداش بولسۇن، — دېدى، — ساۋۇت يانتاقنىڭ ئايىغى كۈندۈزى ئانچە — مۇنچە مېڭىپ يۈرگەچكىمۇ، كەچقۇرۇنلۇقى بىر ئاز ئىششىپ قالىدۇ. لېكىن، ئۇلاق ئۈستىدە ئولتۇرسا ئانچە زو كەلمەس.

قورۇدىن قارىي بالا بىلەن بويى پاكىر، كەتمەن ساقاللىق بىر ئادەم كىرىپ كەلدى.

— كەلسىلە، ئىمىن ئاخۇن، — دېدى ھوشۇر ئاخۇن.

① بىز ئاللاننىڭ ئىلكىدە، يەنە ئاللاننىڭ دەرگاھىغا قايتىپ بارىمىز.

ئۇلار سالام - سەھەت قىلىشىپ، كۆرۈشكەندىن كېيىن:

— جىرەن بايتالنى ئاخىر سىلىگە بۇيرۇپتىكەن، — دېدى ئەدەن قېچىر، — ئەتە - ئۆگۈن يولغا چىقىلى دەۋاتىمىز. ئۆلۈشكۈن بەرگەن باھالىرىغا ئون - ئون بەش تەڭگە قوشۇپ بېرىپ بايتالنى ئەكەتسىلە.

— قوشقۇدەك ماجالىم بولسا، شۇ چاغدىلا قوشاتتىم، — ئىمىن ئاخۇن بايتالنىڭ باھاسىنى يەنە ئازراق كېمەيتىشنىڭ قازىنىنى ئاستى، — ئۆيدىكىلەر بۈگۈن ئەتكەن بىزچە پۇلنى خەج قىلىپ قويۇپتۇ. سەپەرلىرىنىڭ سەدىقىسى بولار، ئون - ئون بەش تەڭگىنى كېمەيتىپ بەرسىلە.

— شاماللىق يەردىكى خۇمداننىڭ خىشمۇ سىلىدەك قاتتىق بولماس، مەن لەۋزىدە تۇرمىغان ئادەم بىلەن سودا قىلالمايمەن، — دېدى ئەدەن قېچىر پەش قىلىپ.

— ھەي، ھەي، ئەدەنباي، — ئارىغا چۈشتى ھوشۇر ئاخۇن، — ئىمىن ئاخۇن لەۋزىدىن ياندىغان ئادەم ئەمەس. سودىدىن يالتايىمىسلا، — ئۇ ئىمىن ئاخۇنغا قاراپ، — ماڭسىلا، پۇللىرىنى ئاچىقسىلا، — دېدى.

ئىمىن ئاخۇننىڭ پۇلى يېنىدا ئىدى. ئۇ بىر پارچە لاتىغا ئوراپ پەشمىتنىڭ ئىچى يانچۇقىغا سېلىنغان پۇلنى چىقىرىپ ساناشقا باشلىدى. لېكىن، يەنە بىر بايتالغا يەتكۈدەك پۇلى ئېشىپ قالدى.

— شۇنچە پۇللىرى تۇرۇپ يەنە «كېمەيتىپ بەرسىلە» دەمىسىلە، — دېدى ئەدەن قېچىر بايتالنىڭ پۇلىنى يانچۇقىغا سېلىپ، ئاندىن، — بوپتۇ، سىلىگە مال بولسۇن، — دېگەن سۆزنى قوشۇپ قويدى.

— تايچاقنى قانداق قىلىدىلا؟ — دەپ سورىدى ئىمىن ئاخۇن ساۋۇت يانتاق يېتىلەپ چىققان بايتالنىڭ چۆلۈۋىرىنى تۇتۇپ، — باھاسىغا كېلىشىپ قالساق ئىككىسىنى بىراقلا ئەكتەي. — ئۇنىڭ ئىككىسى بار، — قىسقىلا جاۋاب بەردى ئەدەن قېچىر.

— پۇلنى ياخشى تۆلەيمەن، ياۋاش تاي ئىكەن، كۆڭلۈمگە يېقىپ قالدى. بايتالنىڭ يېرىم پۇلنى بەرسەمغۇ ساتالا؟
— يېلىمدەك چاپلىشىۋالدىغان ئادەمكەنسەلە جۇما، تايچاق سېتىلمايدۇ، — دېدى يەنە.

— ئەستە، — ماۋۇ ئادەمنىڭ گېپىنى، ئاز كۆرسەلە يەنە ئوتتۇز تەڭگە قوشاي، ئەمدىغۇ ساتالا.

— ياق، — ئەدەن قېچىر يېنىدا تۇرغان بالىغا قاراپ، — قارى بالا، ماۋۇ ئادەمگە: «تايچاقنىڭ ئىگىسى مەن. ئەدەن تاغام ماڭا بەرگەن» دېگەنە؟ — دېدى.

بۇ گەپنى ئاڭلىغان قارى بالىمۇ، ھوشۇر تېڭىقچىمۇ، ئىمىن ئاخۇنمۇ ھەيران قېلىشتى.

— شۇنداق، بىز داۋان ئېشىپ كەلگەندە قورۇنى ئېچىپ بەرگەن مۇشۇ بالا، مەن شۇ چاغدىلا قۇلا تايچاقنى مۇشۇ بالىغا ئاتىۋەتكەن، ئوقتۇلمۇ؟ — دەپ چۈشەندۈردى ئەدەن قېچىر ۋە قارى بالىغا قارىدى، — تايچىقىڭغا ئىگە بول، جۇمۇ بالام، جۇڭغارلارنىڭ بالىلىرى كۆندۈرۈپ قويغان تايچاققا مۇنۇ ئادەمنىڭ كۆزى چۈشۈپ قاپتۇ. «رەھمەت، تاغا» دېمەي، داداڭنىڭ بېقىنىغا كىرىۋالغىنىڭ نېمىسى؟

بالىسىنىڭ راستتىنلا تايچاقلىق بولۇپ قالغىنىغا كۆزى يەتكەن ھوشۇر ئاخۇن تېڭىقچى:

— رەھمەت تاغا، دېگەن ئوغلۇم، — دەپ بالىسىنىڭ ئاغزىغا لوقما سالدى.

— رەھمەت! — دېدى قارى بالا.

— بالامغا قوشۇلۇپ، مەنمۇ رەھمەت دەپ قوياي، ئەدەنباي، تولىمۇ جوۋاپ كېتىپتىلا، — دېدى تېڭىقچى.



ئەدەن قېچىر بىلەن ساۋۇت يانتاق بۈگۈن سەھەردىلا يولغا چىقتى. ئۇلار بىلەن ساھىبخانلار قورۇ تۈۋىدىلا خوشلاشتى.

— خەير، ئاقىبول بولسۇن، — دېدى ھوشۇر تېڭىقچى.

— سەپىرىڭلار بىخەتەر بولسۇن، — دېدى گۈلبادام.

ئەدەن قېچىرىنىڭ «ۋاپات قىپتۇ» دېگەن يېقىن بۇرادىرى دانىيال خوجا ئىدى. ئۇ بۇ خەۋەرنى قەشقەردىن كەلگەن سودىگەرلەردىن ئاڭلاپ، ھە دېگەندە ئىشەنمىدى. كېيىن دانىيال خوجىنىڭ ۋاپاتىغا مۇناسىۋەتلىك بەزى تەپسىلاتلارنى، مەسىلەن، ئۇنىڭ ئىككى ئايدەك ئورۇن تۇتۇپ ياتقانلىقىنى، بۇنى ئاڭلاپ جۇڭغارلار قولىدا گۆرۈدە تۇرۇۋاتقان ئوغلى ياقۇپ خوجىنىڭ كەلگەنلىكىنى، رەھمەتلىك شۇ ئوغلىغا تارتىشىپ تۇرغان چېغى، ئارىدىن ھەپتە - ئون كۈن ئۆتكەندە ئۇ دۇنياغا سەپەر قىلغانلىقىنى ئوقۇپ ئېغىر خورسىنىپ قويدى ۋە ئادەتتە ئۆزى كۆپ تەكرارلايدىغان «بۇ دۇنيا دېگەن ئىككى ئىشكى بار كارۋان ساراي، بىرىدىن كىرىمىز، ئىككىنچىسىدىن چىقىمىز. بىچارە خوجا ئىككىنچى ئىشكىتىن چىقىپتۇ - دە» دېگەن سۆزلەرنى خىيالىدىن ئۆتكۈزدى.

ئۇنىڭ ھوشۇر تېڭىقچىغا دانىيال خوجىنىڭ ۋاپات بولغانلىقىنى دېمەسلىكىدىكى سەۋەب، كىچىكىدىن تارتىپ قېنىغا سىڭىپ كەتكەن مەجەزى بويىچە كىشىلەردىن ئاڭلىغان كۆڭۈلسىز خەۋەرنى ھېچ كىمگە چىش يارماي ئىچىدە ساقلايتتى. خۇش خەۋەر بولسا، ئادەملەرنىڭ كۆڭلىنى خۇش قىلىش ئۈچۈن ئۇلارغا ئېيتىشقا ئالدىرايتتى. ئۇنىڭ ئۈستىگە بۇ ئائىلىدىكىلەر يالغۇز بىر خوجىغىلا ئەمەس، ھەممە خوجىلارغا ئۆچ ئىدى. ھوشۇر تېڭىقچى كۆرۈنۈشتە تەقۋا، خۇداگۈي ئادەملەر قاتارىغا كىرىسىمۇ، ماھىيەتتە خوجا - ئىشانلارنىڭ قىلمىش - ئەتمىشلىرىگە ناھايىتى ئۆچمەنلىك بىلەن قارايتتى. «بەزىدە بۇ خوجىلارنى ئاللاتا ئالانىڭ ئەركە بالىلىرىمىكىن دەپ قالمىەن، — دەپ ئويلايتتى ئەدەن قېچىر، — بەزىدە ئۇلارنىڭ بېھىش بىلەن دوزاخنىڭ ئاچقۇچى قولىدا تۇرغاندەك سۆزلىرىگە قاراپ، شۇنچىمۇ ھەددىدىن ئاشقان بارمۇ؟ كىمنىڭ بېھىشقا، كىمنىڭ

دوزاخقا كىرىشى ئاللاننىڭ ئىلكىدىكى ئىش ئەمەسمۇ، بۇ خوجاملارزە، ئاللاننىڭ ئىلكىدىكى ئىشقا ئارىلىشىشتىن باش تارتمايدىكەن - دە.»

شۇڭا، ئەدەن قېچىر ئۇلارغىمۇ، ھەتتا ساۋۇت يانتاققىمۇ بۇ ھەقتە ئېغىز ئاچماي چىققانىدى. ئۇ بىرنەچچە كۈنلۈك ئۇزۇن يولدا باشقا سودىگەرلەرگە ئوخشاش قايسى تاۋارنىڭ قايسى شەھەردە پۇل بولىدىغانلىقى ھەققىدە ئويلىماي، رەھمەتلىك دانىيال خوجا بىلەن بولغان مۇناسىۋەتلىرى ھەققىدە ئېسىدە قالغان خاتىرىلەرنى ئەسلەش بىلەن بولدى.

شۇ خاتىرىلەرنىڭ ئىچىدە ئۇنىڭ قەلبىگە مىختەك ئورنىشىپ قالغىنى ئەردەۋىل تەۋەسىدە قاراخانىلارغا ئۇچراپ، بارلىق بىساتىدىن ئايرىلىپ قالغاندا، دانىيال خوجىنىڭ جۇڭغارلار تەرىپىدىن گۆرۈگە ئېلىنىپ ئىلى تەۋەسىگە چىقىپ ئۇنىڭدىن ھال سورىغانلىقى، شۇ چاغدا رەھمەتلىك خوجىنىڭ خۇددى ئاسماندىن پەرىشتە چۈشكەندەك خۇش بولۇپ قوي سويۇپ كۈتۈۋالغىنى ۋە ئۇنىمىغىنىغا قارىماي، خۇنتەيجىنىڭ ئوردىسىغا باشلاپ بېرىپ ئەڭگۈشتەردەك كۈچى بار ئالتۇن دەستەك ئېلىپ بەرگىنى ئىدى، شۇنىڭدەك ئۆمرىنىڭ ئاخىرقى كۈنلىرىنى ئۆتكۈزۈۋاتقان ئاتىسى سامساق سويىنىڭ يەكەندىكى ھېلىم يۇمشاقنىڭ كارۋان سارىيىدىكى غېرىبانە كۆلىمىگە «مەن قەشقەرىيەنىڭ خانى» دەپ، ئۆزىنى چوڭ تۇتماي يوقلاپ كېلىپ ئۇنىڭ يۈرەك سۆزلىرىنى ئاڭلىغان ۋە جىنازا نامىزىنى ئۆزى ئوقۇپ، خانلار بىلەن خوجىلارنىڭ جەستى قىيىۋلىدىغان ئالتۇنلۇققا، يەنە كېلىپ ئۆزىنىڭ ئاكىسى شۇئەيب خوجىنىڭ قەبرىسى قېشىغا دەپنە قىلدۇرغانلىقى ئىدى.

«بىراق، — دەپ ئويلايتتى ئۇ، — بۇ خوجامنىڭ ياقۇتخاننى (ئۈچىنچى ئاغىچام بولىدۇ) دەپ مەن بىلەن ئىلىغا ئەۋەتىپ، قايتقاندا بۇ خېنىمنىڭ جېنىنى ھېچكىمگە تۇيدۇرماي قەبرى روه قىلىسلا، دېگەن گېپىنىڭ مەنىسىگە ياقۇپ خوجام

ئىككىيلەن مۇتلەق چۈشەنمىدۇق - دە. رەھمەتلىك خوجام شۇ سىرنى ئۆزى بىلەن بىللە ئەكەتتى - دە ... لېكىن رەھمەتلىك تولىمۇ ھوشيار، يەتتە قات يەرنىڭ تېگىدە مېدىرلىغان يىلاننىڭ ھەرىكىتىنى بىلەتتى - دە ... شۇ چاغدا ياقۇتخانى قەبرى روھ قىلماي، مۇنۇ يانتاققا چېتىپ قويغىنىمىزنىمۇ بىلىۋالغان ئوخشايدۇ. «ھەممىسىنى بىلىمەن» دېگەندەك قىلىپ ئاغزىمنى ئاچۇرمىدى ياكى: «سىلى ئىشىنىپ تاپشۇرغان ۋەزىپىنى تۈزۈكرەكمۇ بېجىرمەيتىلا، دەپ بىر ئېغىزمۇ گەپ - سۆز قىلمىدى، رەھمەتلىك تولىمۇ پاراسەتلىك، كەچۈرۈمچان ئادەم ئىدى ...

ئۆتكەن يىلى خوتەندىن گىلەم بىلەن ئەتلەس ئېلىپ قايتىشىمدا ھېلىم يۇمشاقنىڭ سارىيىغا چۈشۈپ، ئۇلارنىڭ بېلىنى بوشىتىپ ئەمدى بىرەر چىنىدىن چاي ئىچەيلى دەپ، داستىخان چۆرىسىگە ئولتۇرساق، ئىشىكنى يوغان ئېچىپ ئابدۇللا باقاۋۇل كىرىپ كەلدى - دە، سالام - سەھەتتىن كېيىن:

— ئەدەنباي ئاكا، سىلىنى دانىيال خوجام جانابلىرى كۈتۈۋاتىدۇ، يۈرسىلە، — دېمەمدا.
— ئەمدىلا كەلگەن تۇرسام، خوجام قانداق بىلىدۇ، چاقچاق قىلىمىسلا، باقاۋۇل.

— چاقچاق ئەمەس، سىلىنىڭ بۈگۈن سەھەردە پوسكامدىن چىققانلىرىنى كۆرگەن كىشىلەر بار ئىكەن، — دېدى باقاۋۇل.
خوجامنىڭ بۇ باقاۋۇلنىمۇ قىزىق، پەيزى بار ئادەم - دە. بىرەر چىنىدىن چاي ئوتلاپ ئاندىن بارايلى دېسەم، «خوجامنىڭ ئۆيىدە چاي ئىچسەم، جۇڭغارلارغا تۆلەيدىغان خىراجىغا تەسىرى يېتەمدىكىن دەپ ئەنسىرەۋاتامدىلا، دېمەمدا. بۇ باقاۋۇلنىڭمۇ ئۆزىگە تۈشلۈك بىڭىسى بار ئادەم جۇما، مېنى كۆرسىلا ئاشۇنداق ئەستىرى بار گەپلەرنى قىلىدۇ.

ئۈستىبېشىمنى تۈزەپ باقاۋۇل بىلەن ئوردىغا باردىم.
رەھمەتلىك دانيال خوجام خۇددى مەككىدىن كېلىۋاتقان
ھاجىلارنىڭ يولىغا قاراپ تۇرغاندەك تەقەززا بولۇپ تۇرغانىكەن.
شۇ چاغدا ئۇ:

— قەدىناسلىقىمىزنى ئۇنتۇپ قالدلىمۇ، ئەدەبىي، بىر
يىلدىن ئېشىپ قالدى. قارىلىرىنىمۇ كۆرسەتمىدىلە، بايان
ئاغىچا بىلەن يۈسۈپ خوجاملارمۇ: «ئەدەبىي ئاكام بىزدىن رەنجىپ
قالمىغاندۇ، كەلمەس بولۇپ كەتتى، دەپ تولا گەپلىرىنى
قىلىشىدۇ، دەپ، رەنجىش ئارىلاش يېقىنچىلىقىنى
بىلدۈرگەندى.

شۇ كۈنى ئۇ دانيال خوجا بىلەن خۇپتەنگىچە ھەمسۆھبەت
بولۇپ، خوتەندىن بۈگۈنلا كەلگەنلىكىنى، ئىش - كۈشلىرىنى
بىرەر قۇر جۆندىۋېلىپ، خۇدا بۇيرۇسا، ئەتە كېلىپ
قوندىغانلىقىنى ئېيتىپ قايتقانىدى.

ئەدەن قېچىر ۋەدىسىدە تۇرۇپ ئەتىسى كەچتە كېلىۋىدى،
ئابدۇللا باقاۋۇل:

— خۇش كەپتىلا، — دېدى ئالدىغا چىقىپ، — بۈگۈن
خوجام جانابلىرى بىتاب بولۇپ قالغاچقا، ھەرەمخانىدىن
چىقمىدى. جىندەك تەخىر قىلىپ تۇرسىلا، مەن بېرىپ
ئۇقۇشۇپ كېلەي، — دېدى.

دانيال خوجا باقاۋۇلغا قوشۇپ، يۈسۈپ خوجامنى «ئەدەبىيىنى
باشلاپ كېلىڭلار، دەپ ئەۋەتىپتۇ. خوجامنىڭ راستتىنلا مەجەزى
يوق ئىكەن، يۈزلىرى ئوتۇقۇپ قالغاندەك بولۇپ، كالىپۇكلىرى
گەز باغلاپ قاپتۇ.

— ئىچ - باغرىمنى گەز باغلاپ كەتسە كېرەك، — دېگەندى
شۇ چاغدا ئۇ، — ئاخشام سىلى كەتكەندىن كېيىن بېشىم
قاينغاندەك بولۇپ، ھارارىتىم ئېشىپ قالدى. ئەتىگەندىن بېرى
تېۋىپ بەرگەن سوغۇقلۇق دورىلارنى ئىچىپ، ھازىر بەدىنىم سەل

يەڭگىلەپ قالغاندەك بولدى، — ئۇ يۈسۈپ خوجىغا سۇ ئېلىپ،
داستىخان سېلىشنى بۇيرۇدى.

كېچىكمەي شەرەگە زەرلىك دەستىخان سېلىنىپ، جانان
تاۋاق بىلەن ئۈستىگە ئۇلار گۆشى بېسىلغان پولۇ قويۇلدى.
— سىلى ماڭا قارىماي بەھۇزۇر بېقىۋەرسىلە، ئەدەنباي، —
دېگەندى شۇ چاغدا دانىيال خوجا، — مەن سىلى كېلىشتىن
سەللا بالدۇر بىر چىنە ئۇلار شورپىسى ئىچىۋالغان.

ئۇ شۇنداق بولسىمۇ، مېھماننىڭ ئىشتىھاسى بۇزۇلمىسۇن
دېگەندەك تاۋاققا قول سۇنۇپ تۇرغانىدى.

تامماقتىن كېيىن يۈسۈپ خوجا بىر چەينەك ئانار شەربىتى
ئەكىلىپ پىيالىلەرگە قويدى.

— قېنى، شەربەتلەرگە باقسىلا، بەزىلەر بەشكېرەمنىڭ
ئانارنى داڭلايدىكەن، مېنىڭچە، قاغىلىقنىڭ ئانارىدىن چىققان
شەربەتكە يەتمەيدۇ، — دېدى دانىيال خوجا ۋە يۈسۈپ خوجا
چىقىپ كەتكەندىن كېيىن سۆزىنى داۋام قىلدى، — شائىرلارنىڭ
تىلى بىلەن ئېيتسام، بۇ ئانارلارنىڭ قىزىللىقى باكمىرە
قىزلارنىڭ يۈزىگە ھەم لېۋىگە ئوخشايدۇ. شىرنىسىدىن چىققان
شەربەت بولسا، شۇ لەۋلەرنىڭ لەززىتىنى ئەسلىتىدۇ.

قەشقەرىيەنىڭ خانى، دىنىي ئىسلامنىڭ پېشۋاسى بولغان
ئادەمنىڭ بۇنداق گەپنى قىلىشى مېنى ھەيران قالدۇرغانىدى،
مەن بۇ خىل گەپلەرنى ئۆتەڭ. راباتلاردا بويتاقلارنىڭ ئاغزىدىن
ئاڭلىغانىدىم.

خۇيتەن نامىزىدىن كېيىن دانىيال خوجىنىڭ رەڭگىگە قاراپ
ھارارىتىنىڭ كۆتۈرۈلۈشكە باشلىغانلىقىنى پەملىدىم — دە،
قونۇشتىن يالتيىپ، قايتىش ئۈچۈن ئىجازەت سوردىم.

— بۇ تازىمۇ قىزىق ئىش بولدى — دە، ئەدەنباي. تۈنۈگۈنكى
لەۋزىلىرىدىن بۈگۈن يېنىۋالغانلىرى نېمىسى؟ ياكى يەكەننىڭ
خېنىملىرىنىڭ بىرەرەي بىلەن خىلۋەتخانىدا

ئۇچراشماقچىمىدىلە؟ — ئۇ گەپنى مەشەدە توختىتىپ: «يۈسۈپ خوجام، ھاي، يۈسۈپ خوجام!» دەپ ۋارقىرىدى ۋە بالىسى كىرگەندىن كېيىن، — ئانىڭىزغا ئېيتىڭ، ئەدەبىيغا ئىسسىق چاي دەملەپ كىرگەي، — دېدى، ئاندىن، — زەئىپلىرىنىڭ جېنى تۆمۈردەك مەزلۇم ئىكەن، ئەدەبىي، — دەپ سۆز قاتتى ئىككىلەن ئوڭچە قالغاندا، — «ھېلىقى سودىگەر سودىغا كەتسە، ئولتۇرۇپ قان يۇتقىلى، دېگەن غەزەلنىڭ باش تەرىپى قانداقتى؟ ھە، ئېسىمگە كەلدى: «مەن غېرىبقا كىم قويۇپتۇ سودىگەر يار تۇتقىلى، دېگەن غەزەلنى شۇ سىلىنىڭ زەئىپلىرىگە ئوخشاش مەزلۇملار توقۇپ چىقارغانىكەن؟ ...

مەن تېخىمۇ ھەيران بولۇپ خوجامغا قارىدىم. شۇ ئەسنادا ئىشىك تۈۋىدە بىر چەينەك كۆتۈرگەن ئايالنىڭ زىلۋا قەددى كۆرۈندى. ئۇ خۇددى مەخمەل كۆشۈگىنى قايرىپ چىققان كېلىنلەردەك ياسىنىۋاپتۇ. ئۇچىسىغا كۈمۈش رەڭلىك زەر تۇتۇلغان ئاق كۆڭلەك، ئۇنىڭ ئۈستىدىن ئېتەك - ياقىلىرىغا بىرنەچچە قۇردىن مەرۋايىت تۇتۇلغان قايرىما ياقىلىق جىلتىكە كىيىپتۇ. بېشىغا سىڭاريان تاڭغان ياغلىقنىڭ زەرلىرى شامنىڭ يورۇقىدا جۇلالىنىپ تۇرىدۇ. ئۇ بوسۇغىدىن ئاتلىغۇچە مۈشك - ئەنەرنىڭ پۇرىقى ئۆي ئىچىنى بىر ئالدى.

— مۇنۇ ئەدەبىي ئاكىلىرى بايان ئاغىچا چاي قويۇپ بەرمىسە قونمايمەن دېگەچكە، ئۆزلىرىنى ئاۋارە قىلىشقا توغرا كەلدى، — دەپ سۆز قاتتى خوجام خۇددى يېنىدا تۇرغان ياش مېكىيانغا زوقلانغاندەك.

— ۋايىيەي، خوجام ئۇ نېمە دېگەنلىرى! ئەدەبىي ئاكىمنىڭ كۆڭلى مەن چاي قويۇپ بەرگەنگە خۇش بولسا ھەمىشە تەييارمەن. «ئاچارچىلىقتا بەرگەن قويۇقىنىڭ تەمى ئاغزىدىن كەتمەپتۇ، دېگەندەك، ئەدەبىي ئاكىمنىڭ ھېلىقى يىللاردىكى سەرگەردانلىقتا قىلغان ياخشىلىقنى بىر ئۆمۈر چاي قويساممۇ

ئۆزلەلمەسمەن.

— بەك ئاشۇرۇۋەتتىلە، ئاغىچا، — دېگەن بولدۇم مەن.

— بايان ئاغىچا ھەق گەپنى دەۋاتىدۇ، ئەدەنباي. مېنى دۇردۇن ئاغىچا يېرىم يولدا تاشلاپ دارىلباقىغىغا كەتكەن بىلەن، بايان ئاغىچا ئۆمرۈمنىڭ ئىنتىھاسىغىچە (ئاخىرىغىچە) ھەمدەم بولۇپ كېلىۋاتىدۇ.

شۇنداق قىلىپ، شۇ كۈنى دانيال خوجىنىڭ ئۆيىدە قونۇپ قالغانىدىم. ئەتىگەنلىكى ناشتا قىلىۋېتىپ:

— سىلگە بىر ئەقىل سۆزلەپ بېرەي، ئەدەنباي، — دېگىنىچە سۆزلەپ كەتكەندى ئۇ پىيالىسىنى شىرەگە قويۇپ، — سىلى ماڭا قارىغاندا سەپەردە تولا يۈرۈپ، تاغ — داۋان، چۆل — جەزىرىلەرنى جىق كەزدىلە. چوڭ — كىچىك كارۋانلارنى كۆردىلە. ئەنە شۇنداق بىر كارۋاننىڭ ئىچىدە ئۈستىگە يۈك ئارتىلغان تۆگە بىلەن ئۇنىڭ كەينىدە كېتىۋاتقان بوتىلىقى بار ئىكەن. كارۋان بىرنەچچە مەزىل يول يۈرۈپ، قۇش ئۇچسا قانىتى كۆيىدىغان بىر جەزىرىگە كەپتۇ. بوتىلاق يول ئازابغا چىدىماي: «جېنىم ئانا، بىردەم توختىساڭچۇ؟ كىچىككىنە دېمىمنى ئېلىۋالاي، يولنى شۇنىڭدىن كېيىن ماڭايلى، دەپ يالۋۇرۇپتۇ. بىراق، تۆگە ئۈنىماپتۇ. لېكىن، بوتىلاق يالۋۇرۇۋەرگەندىن كېيىن: «بوينۇڭغا باغلىغان چولۇۋۇرنى كۆرمەيۋاتامسەن؟ — دەپتۇ تۆگە، — خەقنىڭ قولىدا تۇرىدۇغۇ. ئەگەر ئىختىيار ئۆزۈمدە بولسا ئۈستۈمدىكى يۈكتىن قۇتۇلۇپ، سېنىڭ بىلەن خالىغان يەردە ئوتلاپ، يېتىپ — قويۇپ يۈرگەن بولاتتىم، دەپتۇ. شۇنىڭغا ئوخشاش، قارىسلا، ئەدەنباي، مېنىڭ بوتىلاقلىرىمۇ بەزى چاغلاردا ئەنە شۇنداق سوئاللارنى قويۇشىدۇ. بولۇپمۇ يۈسۈپ خوجام. لېكىن، بۇ بالىغا بوينۇمدىكى چولۇۋورنىڭ ئاسانلىقىچە يېشىلىمەيدىغانلىقىنى ياكى ئۆزۈلمەيدىغانلىقىنى چۈشەندۈرەلمەي كېلىۋاتىمەن، دەپ ئېغىر

تىنىپ نەپەس ئالغانىدى ...»

ئەدەن قېچىر دانىيال خوجىغا مۇناسىۋەتلىك مۇشۇ خاتىرىلەرنى ئەسكە ئالغاندا ئىختىيارسىز ئۇھ تارتتى - دە: «بىچارە خوجامنى قەشقەرىيەنىڭ خانى بولدى دەپ كۆڭلىمىز خۇش بولۇپ يۈرگىنى بىلەن دەردى ئىچىدە ئىكەن ئەمەسمۇ» دەپ پىچىرلىدى ...

ئۇ مۇشۇنداق ئوي - خىياللار ئىلكىدە بولۇپ ساۋۇت يانتاق بىلەن پاراڭلىشىشنىمۇ ئۇنتۇپ قالدى. پەقەت «توغراقلىقساي» دېگەن يەردىن ئۆتۈپ ئوڭغا بۇرۇلغاندىلا:

— ساۋۇتباي بالام، — دېدى ئادەتتىكىدەك ئۇنىڭ بىلەن چېقىشىپ، — ياقۇتخاننى نەچچە قېتىم چۈشۈڭدە كۆردۈڭ؟
— ئەستاغپۇرۇللا، — دېدى ئۇ بىردىن قىزىرىپ.
— ياقۇتخاننى ھازىرغىچە ھەجەر خان دەپ ئاتا پۈرەمسىلە؟
— شۇنداق بولمايچۇ؟ ئۆزلىرى شۇنداق دېگىن دەپ ئۆگەتكەن ئەمەسمۇ؟

— ئەمدى بالام، ھەجەر خان دېمەي ئۆز ئىسمى بىلەن ئاتىساڭمۇ بولىۋېرىدۇ.

ساۋۇت يانتاق ئۇنچىقىمىدى. ئەدەن قېچىر يەنە دانىيال خوجىغا مۇناسىۋەتلىك ئوي - خىياللارغا بېرىلىپ كەتتى: «رەھمەتلىك خوجامنى قەشقەرنىڭ خانى، ئەۋلىيا ئادەم دەپ ئۇلۇغلىغىنى بىلەن، قۇرۇق ئۆستەڭنىڭ مىرابىغا ئوخشاش قولىدىن ئىش كەلمەيدىغان، رەئىيەتتىن خىراج يىغىپ جۇڭغارلارنىڭ چۆلتىكىگە سالىدىغان ئادەم ئىكەن - دە ...» ئۇنىڭ كۆڭلىدىن «ئۆلگەن ئادەمنى يامان دېسە گۇناھكار بولىدۇ» دېگەن خىيال پەيدا بولۇپ، چۆچۈپ كەتتى ۋە «يائاللا، قۇدرىتى ئۇلۇغ خۇدايىم ئۆزۈڭ كەچۈرگىن. ھەممە بىندىلەر قىلىۋاتقان ئىش - ھەرىكەتلەرنىڭ توغرا - خاتالىقىنى بىلىپ تۇرغۇچى ئۆزۈڭمۇ، بەلكى خوجام جانابلىرىنىڭ بۇنداق ئىشلارنى قىلىشى

سېنىڭ ئىزىڭ بىلەن بولغاندۇ ...» دېگەنلەرنى خىيالىدىن ئۆتكۈزدى.

— يانتاقباي! — دېدى ئۇ بىر چاغدا «شوربۇلاق» دېگەن يەردىن ئۆتكەندە.

ئەدەن قېچىرىنىڭ لەقىمىنى ئاتاپ مۇراجىئەت قىلغانلىقىغا ساۋۇت ئاخۇن ھەيران بولۇپ قارىدى.

— ياقۇتخان پۇتلىرىغا نېمە بولدى دېسە نېمە دەيسەن؟

— نېمە دەيتتىم، ئەدەنباي ئاكىمنىڭ يىلقىلىرىنى ھەيدەيمەن دەپ قايرىۋالدىم دەيمەن.

— ئەگەر مېنىڭدىن «راستمۇ؟» دەپ سورىسا، باشقا گەپ دەيمەن.

— قانداق گەپ دەيدىلا؟

— ياقۇتخان قىزىم، بۇ يانتاقنىڭ پۇتىنى تاسما بىلەن باغلاپ قويىمىسلا بولمايدىكەن، مىدە كۆرگەن ھاڭگىدەك قالايىمقان يۈگۈرۈپ پۇتىنى سۇندۇرغىلى تاس قالدى، دەيمەن شۇ ...
— ئەستا ... ما تاغامنىڭ گېپىنى؟ مېنىڭدە ئاللاي يۈرگەن ئۆچلىرى بارما؟ — ساۋۇت يانتاق جىلە بولۇپ قالدى.

— خاپا بولما بالام، ئۇنداق دېمىسەم دېمەي، — دېدى ئەدەن قېچىر كۈلۈمسىرەپ، — ساۋۇتباي كۇچاغا كېلىپ قونغان كۈنى بېرىم كېچىدە ئۆندەرەپ: «ۋاي، ياقۇتخان! كۆزۈمدىن ئۇچۇپ كەتتىلىغۇ؟» دېگىنىچە پېشايۋاندىن يىقىلىپ چۈشتى دېسەمچۇ.

ساۋۇت يانتاق ئىختىيارسىز كۈلۈۋەتتى — دە:

— ئويلاپ تاپمايدىغان گەپلىرى يوق ئىكەن — دە، تاغا، — دېدى.

ئەدەن قېچىر ئەنە شۇنداق گەپ — سۆزلەر، ئوي — خىياللار بىلەن ئۇزۇن يولنى قىسقارتىپ قەشقەرگە كەلدى ۋە ئىككى كۈن دەم ئېلىپ يەكەنگە ماڭدى.

بەشىنچى باب

خۇنتەيجىدىن كەلگەن يارلىق ئىككى ئايغا يېقىن مەرھۇم دانىيال خوجىنىڭ ئوردىسىنى قاپلىغان مۇسبەت بۇلۇتتىن تارقىتىپ، ئوردا ئەركانلىرىنىڭ چېھرىدە كۈلكە ئالامەتلىرىنى پەيدا قىلدى. ئۇلار بىر - بىرى بىلەن ئۇچراشقانلىرىدا ئوردا ئىچىدە بولسۇن، ياقۇپ خوجىنىڭ تەختتە ئولتۇرۇشىنى داغدۇغىلىق نىشانلاشنى، شۇ باھانىدە ئۆزلىرىنىڭ ساداقىتىنى نامايان قىلىشنى ئويلايتتى.

بولۇپمۇ ئوردا ئەركانلىرىدىن ئابدۇقادىر مۇپتى بىلەن شەھەر ھاكىمى غازى بەگلەر ياقۇپ خوجىنى ئۆزلىرىگە رام قىلىش ۋە دانىيال خوجا ۋاقتىدىكى لاۋازىملىرىنى ساقلاپ قېلىشتا نىياز بەگنىڭ ئورنى چوڭ دەپ، ئۇنىڭدىن پايدىلىنىشنى ئويلايتتى. لېكىن، دانىيال خوجا دەۋرىدە ئۇلارنىڭ كەمسىتىشىگە ۋە مۇزەمىتىگە ئۇچراپ تۇرىدىغان بۇ ئادەمنىڭ كۆڭلىدىكى تاپماقمو ئاسان ئەمەس ئىدى. بۇنداق بولغىنى نىياز بەگ بىر مەزگىل يەكەنگە ھاكىم بولۇپ، بۇ خىزمەتنىڭ ھۆددىسىدىن چىقالماي، ئورنىغا خوتەن ھاكىمى غازى بەگنىڭ قويۇلغانلىقىنى ئۆزىنىڭ ئىقتىدارسىزلىقىدىن كۆرمىي، «بۇ ئىش مۇپتى ئابدۇقادىرنىڭ تەۋسىيەسى بىلەن بولدى» دەپ گۇمان قىلاتتى. ئۆزىنىڭ ئىشكۈناغىلىق لاۋازىمىگە بەلگىلەنگەنلىكىنى ئىززەت - ئابرويۇمنىڭ تۆۋەن چۈشكىنى، ئەتىدىن - كەچكىچە ئوردا ئايلىنىپ يۈرۈش دانىيال خوجىنىڭ كۆز قىرىدا بولۇش دېگەنلىك، دەپ مەيۈسلىنەتتى. لېكىن، بۇ خىل نارازىلىقلارنى ئىچىدە ساقلاپ ھېچ كىشىگە بىلدۈرمەيتتى.

دېمىسمۇ، ئوردىدا بولغان سۆھبەت - مەسلىھەتلەردە، زىياپەت - ئولتۇرۇشلاردا دائىم دانىيال خوجىنىڭ يېنىدا

ئابدۇقادىر مۇپتىدىن كېيىنلا ئولتۇرۇپ كۆنۈپ قالغان بۇ ئادەمنىڭ ئورنىنى غازى بەگ ئىگىلىگەندى. بۇنداق ئىمتىيازىدىن ئايرىلىپ قېلىش نىياز بەگكە ئىنتايىن ئەلەم قىلاتتى. بۇنى ئاز دېگەندەك، ئۇنىڭ مەنسىپىدىكى بۇ ئۆزگىرىش يەكەندىكى بەگزادىلەر بىلەن غوجىزادىلەرنىڭ ئاياللىرى ئارىسىدا ئۆيلەرنىڭ تۈرىدە دۈردۈن ئاغىچا بىلەن قاتار ئولتۇرۇپ يۈرگەن ئىززەت ئاغىچىنىڭ ئابروىغىمۇ تەسىر يەتكۈزۈپ، غازى بەگنىڭ ئاغىچىسىدىن تۆۋەنرەك جايغا چۈشۈرۈپ قويغانىدى.

دانىيال خوجا بار چاغلاردا ئوردا ئەركانلىرى بىلەن ئوردا ئەمەلدارلىرى ئائىلىلەردە يۈز بەرگەن خۇشاللىقلىرى تۈپەيلى ئۆز ئۆيلىرىدە ياكى «شامالباغ»، «ھەيدەرباغ» قا ئوخشاش مەنزىرىلىك جايلاردا زىياپەت بېرىدىغان ئادەتلىرى بار ئىدى. بۇنىڭدىن ھەتتا دانىيال خوجىمۇ چەتتە قالمايتتى. ئۇ يۈسۈپ خوجىنى ئۆيلىگەندە، قىزى ئەزىزە تۇغۇلغاندا، ئوردىدىكى چوڭ - كىچىك ھەممە ئەمەلدارنى تەكلىپ قىلىپ، بىر قېتىم «شامالباغ» دا، يەنە بىر قېتىم «ھەيدەرباغ» دا زىياپەت بەرگەنىدى. ئوردا ئەركانلىرىنىڭ ئارىسىدا «قارا قازانلىقى» بىلەن مەشھۇر بولغان نىياز بەگ ئاشۇنداق زىياپەتلەرنىڭ ھەممىسىگە داخىل بولاتتى. لېكىن، ئۆزى بىرەر قېتىممۇ داستان سالمايتتى.

ئۆتكەن يىلى باھاردا ئابدۇللا باقاۋۇلنىڭ شۇ چاغقىچە قىز بالىدىن باشقا پەرزەنت تۇغماي كېلىۋاتقان ئايالى بىردىنلا قوشكېزەك ئوغۇل تۇغۇپ، ئابدۇللا باقاۋۇلغا ئېيتقۇسىز خۇشاللىق بېغىشلىدى. ئۇنى رەھمەتلىك دانىيال خوجىدىن تارتىپ، ئوردا دەرۋازىسىدا كۆزەتچىلىك قىلىدىغان سپاھىلارغىچە تەبرىكلەشتى. خۇشاللىقى ئىچىگە سىغىمىغان باقاۋۇل دانىيال خوجا باشلىق ئوردا ئەركانلىرىنى، ئەمەلدارلارنى، شەھەردىكى كۆڭلى يېقىن ئادەملىرىنى چاقىرىپ

زىياپەت بەردى. بۇ زىياپەتكە ئىككى ئادەم داخىل بولالمىدى. بىرى، دانىيال خوجا؛ يەنە بىرى، نىياز بەگ. دانىيال خوجىنىڭ ئۆزىنى بار ئىدى. ئۇنىڭ ھارارىتى ئۆرلەپ، تاۋى قېچىپ قالغانلىقى ھەممىگە مەلۇم ئىدى. ئەمما، نىياز بەگنىڭ نېمە ئۈچۈن كەلمىگىنى نامەلۇم ئىدى. ھەركىم ھەر تۈرلۈك تەخمىن قىلىشاتتى. بەزىلەر ئەتىگەندە كۆرگەنلىكىنى، بەزىلەر جۈمە نامىزىدا بىر سەپتە تۇرغانلىقىنى ئېيتىشتى. بەزىلەر: «بىر ھېسابتا ئۇ ئادەمنىڭ كەلمىگىنى ياخشى» دېيىشتى ... ئاخىر ئۇلارنىڭ گېپىدىكى ئاساسىي ماۋزۇ نىياز بەگنىڭ خەسسىلىكى ھەققىدە راۋاجلاندى.

— خەسسىلەرمۇ نەچچە تۈرلۈك بولىدىكەن، — دەپ سۆزگە ئارىلاشتى غازى بەگ، — قايسدۇر بىر كىتابتىن ئوقۇغىنىم بار. بامداتتىمۇ، شامدىمۇ، ئىشقىلىپ، تىقىلىپ كەتكەن بىر باي كىشى بولغانىكەن. يەيدىغان تامىقى پەقەت قوينىڭ كالىلىسى ئىكەن، كالا بولغاندا، يەنە كېلىپ ئاشخانلاردا پىشۇرۇلغان كالا ئەمەس، خام كالىنى ئەكىلىپ خىزمەتچىسىگە پىشۇرغۇزۇپ يەيدىكەن.

— ئۇ باي كالىنى ھەر كۈنىلا يەيدىكەن ياكى سېغىنغاندا يەيدىكەن؟ — دېدى كىمدۇر بىرى.

— ئۇ پەقەت مەھەللىسىدە توي - تۆكۈن، نەزىر - چىراغ ياكى خىش - ئەقىربالىرى بىلەن يار - بۇرادەرلىرى چايغا چاقىرغان كۈنلىرىلا باشقا تائاملارنى يەيدىكەن؛ ئەمما، يار - بۇرادەرلىرى ئۆيىگە كەلسە، ئۇلارغا بېرىدىغان زىياپەتنى يەنىلا قوينىڭ كالىلىسى ئىكەن. بىر كۈنى بۇرادەرلىرىنىڭ بىرى:

— بۇ كالىغا نېمانچە ئىشتىياقلىرى چۈشۈپ كەتتى؟ بىزچە ئۈستىخان ئەكەلدۈرۈپ شورپا قىلدۇرسىلا ياكى بىزچە گۆش بىلەن باشقا غىزا ئەتكۈزۈپ يېسىلە بولمامدۇ؟ — دەپ سورىدى.

— سىلىمۇ قىزىق گەپ قىلىدىكەنلا. بىرىنچىدىن، كالىنى

پشۇرغان خىزمەتكار ئۇنىڭ بىر يېرىگىمۇ خىيانەت قىلالمايدۇ. چۈنكى، كاللىنىڭ قايسى يېرىدىن بولسۇن بىر كېسىم ئېلىپ يەپ قويسا بىلىنىپ قالىدۇ. ئىككىنچىدىن، بىر كاللىدا بىرنەچچە تۈرلۈك تائاملار مۇجەسسەملەشكەن. مەسىلەن، قۇلىقى، كۆزى، تىلى، تاڭلىيى، مېڭىسى، ئېڭەكلىرىدىكى گۆشلەر، ھەتتا بۇرنىنىڭ ئىچىدىكى كۆمۈرچەكلەر، مانا بۇلارنىڭ ھەممىسىنىڭ ئۆز ئالدىغا تەمى بار، بىر - بىرىگە ئوخشىمايدىغان لەززەتلىك تائاملار - دە. تېخى مېڭىسى بىلەن شورپىسىنىڭ تاتلىقلىقىنى دېمەمدىلا.

— بۇ گەپلىرىچە كاللىنىڭ سۆڭىكىدىن باشقا كېرەكسىز يېرى يوق ئىكەن - دە.

— نېمىشقا سۆڭىكىنى كېرەكسىز دەيدىلا، سۆڭىكىنى ھاۋانچىدا سوقۇپ تالنىڭ يىلتىزىغا كۆمسە، ئۈزۈم دېگەن ئاجايىپ ئوخشايدۇ - دە ... بىراق كاللا يېيىشنىڭ ئادەمگە ئېغىر كېلىدىغان بىرلا يېرى بار. ئۇ بولسىمۇ، ئوتۇن جىق كېتىدۇ. ئۇنى ئوتۇنسىز تازىلىغىلى، ئوتۇنسىز پىشۇرغىلى بولمايدۇ.

— يەنە مۇنداق بىر نەقىل بار، — دەپ سۆزگە ئارىلاشتى پەرمانقۇل ئىشان، — قايسىدۇر بىر شەھەردە يۈز تۆگىگە مال ئارتىپ سودا قىلىدىغان بىر باي بار ئىكەن. گۆش، ياغ دېگەن نەرسىلەرنى زادى ئالمايدىكەن، ناھايىتى خەسسى ئىكەن. ئۇنىڭ ئالدىغىنى تۇخۇم ئىكەن، تۇخۇم ئالغاندا يانچۇقىدىن تەڭگىنى چىقىرىپ شۇنىڭ تۆشۈكىدىن ئۆتكەن تۇخۇمنى ئالىدىكەن.

— باي ئاكا، كۈندىلا تۇخۇم ئالىدىلىغۇ؟ — دەپ سورىغانلارغا باي غازى بېگىم ئېيتقان خەسسىتەك:

— تۇخۇم دېگەننىڭ ئىچىدە ئىككى تۈرلۈك تائام بار: بىرى، ئاق، يەنە بىرى سېرىق. ئىككىنچىدىن، بىر تۇخۇمدا بىر تۇخۇننىڭ گۆشىدىكى كۈچ - قۇۋۋەت بار. شۇنى بىلمەمدىلا، — دەيدىكەن.

بىر كۈنى شۇ خەسسى ئۆيىگە يېقىن كەلگەندە، يانچۇقدىن بىر تىيىننىڭ يەرگە چۈشۈپ كەتكىنىنى سېزىپ قاپتۇ - دە، ئىزدە - ئىزدە تاپالماي، ئاخىر ئۆيگە كىرىپ غەلۋىر ئاچقىپ بايىقى كۈچىدىكى توپىلارنى تاسقاسقا باشلاپتۇ. بۇنى كۆرۈپ ھەيران بولغان ئادەملەر:

— ھاي، باي ئاكا، توپىغا مىلىنىپ نېمە قىلىۋاتىدىلا دېسە، — ئۇ ئىزامۇ تارتماي:

— باياتىن بىر تىيىنمۇ مۇشۇ يەرگە چۈشۈپ كېتىۋىدى، شۇنى ئىزدەۋاتىمەن. توپىنى تاسقىسام غەلۋىرنىڭ تۆشۈكىدىن ھەممىسى چۈشۈپ كېتىپ تىيىن قالدۇ ئەمەسمۇ؟ — دەپتۇ. — بىر تىيىن ئۈچۈن شۇنچە ئاۋارە بولۇپ توپىغا مىلەنگەن بارمۇ؟

— قىزىق ئادەمكەنلا، بىر تىيىنغا بىر تال مىخ سېتىۋېلىپ تامغا قېقىپ قويسام، ئۆمرۈم بويىچە ئۆزۈمگىلا ئەمەس، بالىلىرىم بىلەن نەۋرىلىرىمگىمۇ سەللىنى ئاسىدىغان قوزۇق بولمامدۇ، — دەپتۇ.

غازى بەگ بىلەن پەرمانقۇل ئىشانلار بۇ نەقىللەرنى قىزىقچىلىق قىلىپ باشقىلارنى كۈلدۈرۈش ئۈچۈن ئېيتىمۇ ياكى خەسسى ئادەملەرگە بولغان نەپرىتىنى ئىزھار قىلماقچى بولىدىمۇ، ھەرھالدا ئولتۇرغانلارنىڭ ھەممىسى راھەتلىنىپ كۈلۈشكەندى ...

باقاۋۇلنىڭ زىياپىتىدە بولغان مۇشۇ گەپ - سۆزلەر ئەتىسلا نىياز بەگنىڭ قۇلىقىغا قانات - قۇيرۇق چىقىرىپ يېتىپتۇ. شۇنىڭدىن كېيىن ئۇنىڭ غازى بەگ بىلەن ئىشانغا بولغان مۇناسىۋىتى كەچ كۈزنىڭ ھاۋاسىدەك سالقىنلىشىپ قالغانىدى. دانىيال خوجىنىڭ ۋاپات بولۇشى ئوردا ئەركانلىرىنىڭ كۆڭۈللىرىنى مىسكىنلەشتۈرۈۋەتتىمۇ، ئىشقىلىپ، نىياز بەگنىڭ يۈرىكىگە ئورنىشىپ قالغان ئاچچىق ئاداۋەت پەسىيىپ، غازى بەگ بىلەن پەرمانقۇل ئىشانغا

بۇرۇنقىدەك سەمىمىي سالام بېرىدىغان، يېقىنچىلىق قىلىدىغان بولدى. بولۇپمۇ بۇ يېقىنچىلىقنى غازى بەگ بىلەن پەرمانقۇل ئىشاننىڭ ئاياللىرى بىلەن ئايشەم ئاغىچىنىڭ جۇڭغار قولىدىن بوشىنىپ كېلىشىنى، ياقۇپ خوجىنىڭ خانلىق تەختىگە ئولتۇرۇشىنى تەبرىكلەپ كېلىشى نىياز بەگنىڭ قالغان - قاتقان ئاچچىقلىرىنىمۇ تارقىتىۋەتكەن بولدى. بىراق، ھازىر ياقۇپ خوجىنىڭ «خان» بولۇشى ئىززەت ئاغىچىنىڭ «ئەمدى بىزدىن بەختلىك ئادەم يوق، بىز يەكەندىكى ئەڭ مۆتىۋەر ئادەملەردىن بولۇپ قالدۇق» دېگەن گەپلىرى يادىغا كېلىپ، «لەيلىنىڭ نۆۋىتى ئۆتتى، مەجنۇننىڭ نۆۋىتى كەلدى» دېگەندەك تومشۇقنى كۆتۈرۈۋالغانىدى.

ئۇ پېشىن نامىزىنى ئوقۇپ بولغىنىغا قارماي، جايىناماز ئۈستىدە تەسۋى سىيرىپ ئۆز خىياللىرى بىلەن ئولتۇراتتى، ئىززەت ئاغىچا سۆزلىگەن پېتى كىرىپ كەلدى:

— جايىنامازغا چاپلىشىپ قالدىلىمۇ؟ ئوردىدىكىلەر يەنە كىشى ئەۋەتىپتۇ.

نىياز بەگ خۇشاللىقىدىن مىيىقىدا كۈلۈپ قويدى - دە، «ئەمدى بۇ ئوردا ئەرگانلىرى مېنىڭسىز بىرەر ئىشنىڭ بولمايدىغانلىقىنى بىلىپتۇ - دە» دېگەن خىيالغا كېلىپ ئورنىدىن تۇردى.

— ئۇچىلىرىغا دانىيال خوجامنىڭ مۇنۇ تەۋەررۈك تونلىرىنى كىيىۋالسىلا، — دېدى ئىززەت ئاغىچا دانىيال خوجىنىڭ بەل يۇغۇچىغا كىرگىنى ئۈچۈن نىياز بەگكە بەرگەن زەرباپ يېشىل پەرىجىسىنى قوزۇقتىن ئېلىپ.

— ياقۇپ خوجام بۇ توننى كۆرۈپ، ئاتىسىنى كۆرگەندەك بولۇپ قالسۇن.

نىياز بەگ دانىيال خوجىنىڭ پۇ پەرىجىسىنى ئۈندىمەستىن كىيىدى - دە، يۈزلىگەن، مىڭلىغان مۇرىت - مۇخلىسلىرى شاپائەت تىلەپ كۆزلىرىگە سۈرتكەن بۇ كونا پەرىجىدىن دانىيال

خوجىنىڭ ئەۋلىيالىق خىسلىتى ۋۇجۇدىغا دارىۋاتقاندا
مەغرۇرلىنىپ كەتتى.



— تېخىچە كەلمەيۋاتقىنىنى قارىسلا.
— شۇنى دېسە، پېشىننى بىز بىلەن مەشەدىلا ئوقۇسا
بولاتتى.

— ئۆيدە شۇنچە مۇھىم نېمە ئىشى باركىنە؟
— ئۇنىڭ نېمە ئىشى بولىدۇ؟ ئۆزىنى بازارغا سېلىۋاتىدۇ —
دە.

— ياقەي، ياقۇپ خوجامنى «خان» بولدى دەپ بۇنداق
قىلسا، خەقنىڭ تاھارىتىدە ناماز ئوقۇغاندەك بولمامدۇ؟

— ئەسلىدىغۇ شۇنداق، لېكىن بۇ ئادەم ئۇ تەرەپلىرىنى
ئويلىمايدۇ. ئۇچىسىغا بىرەر تەنتەنىلىك مۇراسىمغا بارغاندا
كېيىدىغان شاھانە تونلارنى كىيىپ، ئوردا پېشايۇنىدا
پاراڭلىشىۋاتقان بۇ ئىككى ئادەم غازى بەگ بىلەن ئابدۇقادىر
مۇپتى ئىدى. ئۇلارنىڭ گېپى مۇشۇ يەرگە كەلگەندە:

— نىياز بەگنىڭ بۇ نېمە قىلغىنى؟ — دېگىنىچە ئۇلارنىڭ
قېشىغا ھوشۇر قازى كەلدى، — ھەممە ئىشنى بىلىپ تۇرۇپ
نېمىشقا شۇنچە ساقلىتىدۇ؟

— سەۋر قىلسىلا، ھوشۇر ئاخۇن. يەنە ئازراق كۈتەيلى، —
تەسەللى بەردى ئابدۇقادىر مۇپتى ۋە، — قېنى، مونۇ كۇرسىغا
كېلىپ ئولتۇرسىلا، — دەپ تەكلىپ قىلدى.

— ئەمدى كۆرىدىغاننى بۇ خەسىستىن كۆرىدىغان
ئوخشايىمىزغۇ؟ — دېدى ئۇ ئاچچىقى بىلەن غودۇراپ. شۇ چاغدا
بېشىغا زەرلىك يېشىل سەللە، ئۇچىسىغا پەرىجە كىيىۋالغان
نىياز بەگ دەرۋازىدىن كىردى.

«ھەزرىتى دانىيال خوجامنىڭ مۇبارەك تونىنى تەۋەررۈك

قىلىپ ساقلىشىنىڭ ئورنىغا كىيىۋالغىنىنى كۆرمەيدىغان بۇ خەسسىنىڭ» دەپ پىچىرلىدى ھوشۇر قازى. ئابدۇقادىر مۇپتىنىڭ يادىغا سەئىدى شىرازىنىڭ:

پەس كىشى مال - دۇنيا كۆتۈرمەس بېشەك،
بېشەك ئەتلەس توقۇمى بىلەن ھەم بېشەك.

دېگەن مىسرالىرى كەلدى.

ئاغىچچە ئۆزىنى كۈتۈپ تۇرغان بۇ ئادەملەرنىڭ قېشىغا يېتىپ كەلگەن نىياز بەگ سالام قىلىشىنىڭ ئورنىغا سالام تەمە قىلغاندەك يۆتىلىپ قويدى.

— كەلسىلە، بېگىم، — دېدى ھەممىدىن بۇرۇن ھوشۇر قازى سالامنىڭ ئورنىغا، لېكىن غازى بەگ:

— ئەجەب ئاغىچىلىرىنىڭ يېنىدىن چىقالماي كەتتىلە. بۇ ئىش ھەممىمىزگە ئورتاق ئىش ئىدىغۇ؟ — دەپ نارازىلىق بىلدۈردى.

— ھېچ گەپ يوق، نىياز بەگنىڭ كەلگىنى غەنىمەت، — دېدى ئابدۇقادىر مۇپتى ئۇنىڭ گېپىنىڭ تۈگىشىگە.

— نىياز بېگىمۇ كەپتۇغۇ، — ئابدۇللا باقاۋۇل پېشايۋانغا چىقتى، ئاندىن ئولتۇرغانلارغا قاراپ، — قېنى، ئۆيگە كىرىپ داستانغا مەرھەمەت قىلىشىسلا، مېھمانلار كۈتۈپ قالدى. مەن ياقۇپ خوجامنى باشلاپ كېلەي، — دېدى — دە، پەلەمپەيدىن چۈشۈپ ھەرەم تەرەپكە ماڭدى.

ئابدۇقادىر مۇپتى باشلىق ئوردا ئەركانلىرى ئانارگۈللۈك يېكەندازلارنى دەسسەپ، كەڭ ۋە يورۇق سورۇنخانىنىڭ كۆپتۈرمە نەقىشلىك ئېغىر ئىشىكىنى ئاچتى. بۇ يەردىكى گۈللۈك دۇخاۋىدىن زەدىۋال تارتىلغان تاملارغا ياقىلىتىپ سېلىنغان شايبى كۆرىپلەردە بىرمۇنچە ئادەملەر پاراڭلىشىپ ئولتۇرغانىكەن. ئۇلار ئۆمەر باقى ئاخۇن، ھاجى ئابدۇللا ئاخۇن،

هاجى ئەبەيدۇللا ئاخۇن باشلىق يەكەن شەھىرىدىكى ئۆلىمالار، ئەزىز خەلىپە، ساۋۇر داموللا، سالىھ خەلىپە قاتارلىق مۇدەررىسلەر؛ مىرزا توقال، مىرزا تۇرسۇن، جېرجىس خوجا قاتارلىق ئەمەلدارلار، شەھەردىكى نوپۇزلۇق تۇجىدارلار، پەرىمانقۇلغا ئوخشاش ئىشانلار؛ قەشقەر بىلەن خوتەندىن كەلگەن شاھ زىياۋۇدۇن، خوجا ئەلا خەلىپەم، توختى ئاق يۇرۇت قاتارلىق ئادەملەر ئىدى. خېلىدىن بېرى ئۆزئارا پاراڭلىشىپ ئولتۇرغان بۇ ئادەملەر ئوردا ئەركانلىرى كىرىشى بىلەن دۈررىدە ئورۇنلىرىدىن تۇرۇپ ھۆرمەت بىلدۈردى ۋە ئۇلارنىڭ مۇبارەك قوللىرىنى تۇتۇپ كۆرۈشتى.

ئوردىدا بولۇۋاتقان بۇ زىياپەتتە ياقۇپ خوجا: «هاجىتى يوق، تېخى قولىمىز ئىشقا تەگمەي تۇرۇپ بۇنداق تەنتەنىلىك زىياپەتلەر بىلەن شۇغۇللانماق، رەئىيەت ئالدىدا ئۇياتقا قالماي» دەپ ئېتىراز بىلدۈرسىمۇ، ئوردا ئەركانلىرى ئۇنىماي، تەرەپ - تەرەپتىن بۇ زىياپەتنىڭ ناھايىتى چوڭ ئەھمىيىتى بارلىقىنى سۆزلەپ كەتكەنىدى.

— ھەزرىتى ياقۇپ خوجامغا سىر ئەمەسكى، — دەپ سۆز باشلىغانىدى ئابدۇقادىر مۇپتى، — بۇ يەكەن شەھىرى بۇنىڭدىن 221 يىل مۇقەددەم، يەنى ھىجرىيەنىڭ 920 - يىلى (مىلادىيەنىڭ 1541 - يىلى) دىن تارتىپ سەئىدىيە خانلىقىنىڭ پايتەختى بولۇپ، جاھان ئەھلىگە تونۇلغانىدى. شۇنىڭدىن بۇيان بۇ ئوردىدا ئىسلام نۇرى بىلەن رەئىيەتنىڭ دىلىنى يورۇتۇپ كۆپلىگەن دىنىي پېشوالار ئۆتتى. ئۇلارنىڭ مۇبارەك قەدەملىرى تەگكەن، «قۇرئان كەرىم»نى تىلاۋەت قىلىپ، ھەدىس شېرىپىنى تەشۋىقات قىلغان لەۋزىلىرى ياڭرىغان بۇ ئاستانىمىز كېيىنكى ئون بەش يىلدا بۈزۈكۋارلىرى ھەزرىتى دانىيال خوجامنىڭ ھىدايەت قىلىشى بىلەن تېخىمۇ ئاۋاتلاشقانىدى. شۇ ئۇلۇغ پىرۈكامىلارنىڭ روھى پاكلىرىنى خۇش قىلىش ئۈچۈن، ئوردىمىزدا شاھانە داستان تەييارلاش ھەرقايسىمىز ئۈچۈن

مۇقەددەس ئىشتۇر.

— مۇپتى ھەزرەتلىرىنىڭ سۆزىگە شۇنى قوشۇمچە قىلايلى، — دېدى غازى بەگ، — بىزنىڭ بۇ شاھانە داستانىمىزغا داندار دورغا بىلەن موللا ئىبراھىم مەشھۇرلار ئىشتىراك قىلسا، يەكەنلىكلەرنىڭ ئۆز خوجىسى، يەنى مەرھۇم دانىيال خوجامنىڭ ئورنىدا ئولتۇرغان ھەزرىتى ياقۇپ خوجامغا بولغان ھۆرمىتىنى كۆرگەن ۋە ئۇلۇغ خۇنتەيجى جانابلىرىنىڭ بۇ غەمخورلۇقىغا مىننەتدار بولغانلىقىمىزنى بىلگەن بولار ئىدى.

— ئۇنىڭدىن باشقا، بىز مۇشۇنداق داستان ھازىرلاشنى خېلى ئۇزاقتىن بېرى مەسلىھەتلىشىپ، تەييارلىق ئىشلىرىنى كۆرۈپ قويغاندۇق، — دەپ سۆزگە ئارىلاشتى ھوشۇر قازى، — ۋاھالەنكى، شۇ ئىشىمىزنى قىلىدىغان پۇرسەت يېتىپ كەلدى. ئۇلۇغ خۇنتەيجى جانابلىرىنىڭ يارلىقى ئېلان قىلىندى. بۇنداق چاغلاردا ئەجدادلىرىمىزغا ئوخشاش خانلىق تەختىگە مۇيەسسەر بولغان ئادەمنى ئاق كىگىز بىلەن كۆتۈرۈپ تەختكە ئولتۇرغۇزۇش ياكى ئاق ئاتقا مىندۈرۈپ شەھەر كوچىلىرىنى ئارىلىتىش، يۈزلەپ قويلارنى سويۇپ توي ئۆتكۈزۈشكە ئوخشاش مۇراسىملارنى قىلالىمىز، شەرتىنى ئادا قىلىشقا ئىجازەت بەرسىلە، خوجام.

— مېنىڭ ھەم خاھىشىم شۇنداق، — دېدى نىياز بەگ خۇددى زىياپەت بېرىشكە ئىجازەت بېرىش ياكى بەرمەسلىك ياقۇپ خوجىنىڭ ئىختىيارىدا ئەمەس، مېنىڭ ئىختىيارىمدا دېگەندەك ئەلپازدا، — ئەگەر بۇنىڭغا خوجا بالام ئىجازەت قىلمىسا، بىزنىڭ، يەنى ئوردا ئەركانلىرىنىڭ خەلق ئالدىدىكى ئابرويىنىڭ چۈشۈشى بەرھەق. بىزنىڭ بۇ ئىشىمىزدىن شەھىرىمىزدىكى كۆپلىگەن ئادەملەرنىڭ خەۋىرى بار. — ئۇ مۇپتىغا قاراپ سورىدى، — شۇنداققۇ دەيمەن، ھەزرەتلىرى؟ — نىياز بېگىمنىڭ ئېيتقانلىرى ئەينى ھەقىقەت! — دېدى

مۇپتى، — ئەتە — ئۆگۈندىن قالماي قەشقەر بىلەن خوتەندىن چاقىرىغان مېھمانلارمۇ كېلىشكە باشلايدۇ.

ياقۇپ خوجا ئويلىنىپ قالدى. ئۇ ئۆز ۋاقتىدا، مەرھۇم ئاتىسىنىڭ بېشىغا ئېغىر كۈنلەر چۈشكەندە، ئۇنىڭغا ئارا بولۇش ئۈچۈن داۋان ئېشىپ خۇنتەيجى چىۋاڭ رابداننىڭ ئالدىغا بارغان، ئۇنىڭدىن كېيىن ئۇزاق يىللار بىللە ئىشلىگەن ۋە ئاتىسى ۋاپات بولغاندا ئۆزىگە ئوخشاشلا مۇسبەت لىباسنى كىيىپ ھازىدار بولغان ئادەملەرنىڭ تەلىپىنى رەت قىلسا، ئۇلارنىڭ دىنى ئاغرىپ قېلىشى مۇمكىن. شۇڭا، ئۇ:

— بوپتۇ، — دېگەندى رازىلىق بىلدۈرۈپ، كەينىدىن مۇنداق گەپنى قوشۇپ قويغانىدى، — لېكىن بۇ زىياپەت ئوردىمىزدا بولغىنى ئۈچۈن بارلىق خىراجىتى ئوردا تەرەپتىن بولىدۇ. مەن ھازىر خەزىنىچىبەگنى چاقىرىپ يارلىق بېرەي. ئوردا ئەرگانلىرى ياقۇپ خوجىنىڭ ئاخىرقى گېپىگە ئەھمىيەت بەرمەي، ئۇنىڭ ئىجازەت بەرگىنىگە خۇشال بولۇپ ئورۇنلىرىدىن تۇرۇشقانىدى ...



ئەدەن قېچىر بۈگۈن ئەتىگەندىلا كونا تونۇشى ھېلىم يۇمشاقنىڭ كارۋان سارىيىدىن چىقىپ، ئوردا تەرەپكە ماڭدى. ئۇ دەرۋازا ئالدىدىكى پۆپۈكلۈك نەيزە تۇتۇپ تۇرغان تونۇش سىپاھلار بىلەن سالاملىشىپ ياقۇپ خوجىنىڭ بار - يوقلۇقىنى سورىۋېدى، ئۇلار: «خوجام ھەزەرەتلىرى ھېلىلا يۈسۈپ خوجام بىلەن ھەرەم تەرەپكە كەتتى» دەپ جاۋاب بەردى. ئەدەن قېچىر قانداق قىلىشىنى بىلمەي، بىرپەس ئويلىنىپ قالدى، ئۇنىڭ تېڭىرقاپ قالغىنىنى كۆرگەن سىپاھلارنىڭ بىرى:

— يۈرسىلە، مەن ئاپىرىپ قويماي، — دېدى.

— ياق، ياق، ئاۋارە بولمىسىلا، ئۆزۈم تېپىپ بارالايمەن، —
ئەدەن قېچىر ئوردىنىڭ ئارقىسىغا ئۆتتى ۋە كۆك خىش
يېتىلغان يول بىلەن راۋاق كۆلىنى ئايلىنىپ ھەرەمخانغا
يېقىنلاشقاندا، ئۇنىڭ دەرۋازىسى ئېچىلىپ ئاكا - ئۇكا
خوجاملار چىقىپ كەلدى. ئەدەن قېچىر بۇ ئىككى خوجىنى
كۆرۈپ مۇھەممەد ئەلەيھىسسالامنىڭ «كىمكى مېيتقا
يىغلايدىكەن، ئۇنىڭ يىغلىغانلىقى تۈپەيلى مېيت ئازابقا
قالدۇ» دېگەن ھەدىسىگە ئەمەل قىلماي، — دانىيال خوجام ... —
دېگىنىچە ئۆزىنى تۇتالماي ئۆكسۈپ - ئۆكسۈپ يىغلىۋەتتى.

— سەۋر قىلىسىلا، ئەدەنباي ئاكا، — دېدى تەقدىرگە تەن
بېرىپ ئۆزىنى تۇتۇۋالغان ياقۇپ خوجا ياغلىقى بىلەن
كۆزلىرىنى سۈرتۈپ. لېكىن، ئەدەنباي ئۆزىنى تۇتالمايۋاتاتتى،
كۆزلىرىدىن چىقىۋاتقان ياشلىرى توختمايتتى.

— سەۋر قىلىسىلا، ئەدەنباي ئاكا، — دېدى يۈسۈپ خوجا
گېپىنى تەكرارلاپ. شۇنىڭدىن كېيىن ئەدەن قېچىر بېلىگە
سەۋر پوتىسىنى باغلاپ، ئۆزىنى تۇتۇۋالدى.

— سەۋر قىلىسىلا دېگەن گەپنى مەن سىلەرگە دېمەي،
سىلەرنىڭ ماڭا دېگىنىڭلار قىزىق بولدى - دە، — دېدى ئۇ، —
بويۇتۇ، ھەرقايسىلىرىنى كۆرۈپ كۆڭلۈم بۇزۇلۇپ كەتتى.
رەھمەتلىك دانىيال خوجام بىلەن ئۇزاق يىللىق قەدىناس
ئەمەسمىدىم.

ئەدەن قېچىر ھەرەمخانغا كىرىپ بايان ئاغىچا، ئايشەم
ئاغىچىلار بىلەن كۆرۈشكەندە، كۆزىدىن ياش چىقارمىدى ۋە
بايىلا ئۆزى ئەمەل قىلمىغان ھەدىسىنى شېپى كەلتۈردى ۋە
تەسەللى بېرىپ:

— سەۋر قىلىشىسىلا، مۇھەممەد ئەلەيھىسسالام: «كىمكى
مېيتقا يىغلايدىكەن، ئۇنىڭ يىغلىغانلىقى تۈپەيلى مېيت
ئازابقا قالدۇ» دەيتىكەن، — دېدى - دە، دانىيال خوجىنىڭ
روھىغا ئاتاپ قۇرئان ئوقۇدى. دۇئادىن كېيىن يەنە كۆز يېشى

قىلغان بايان ئاغىچىغا، — سەۋر قىلىسلا، ئاغىچا،
پەيغەمبىرىم: «سەۋر قىلغان ئادەم ئاللا بىلەن يېقىندۇر، يەنى
ئۇنىڭ يېقىندۇر» دەپتىكەن. ئارقىسىدا ئوغۇللىرى قالغان
ئادەمنى ئۆلدى دېيىشكە بولمايدۇ. ئۇ كىشىنىڭ ياقۇپ
خوجامدەك بىرنەچچە ئوغۇللىرى بار. ئاللا بىلەن شۇلارنىڭ
ئۆمرىنى تىلىسە، — دېگەن سۆزلەرنى ئېيتىپ، مېھمانخانغا
چىقتى.

— كەلگەنلىرى تولا ئوبدان بولدى، — دېدى ياقۇپ خوجا
ۋە داستىخان ئۈستىدىكى چىنە — قاچىلار يىغىلغاندىن كېيىن
گەپنىڭ مەزمۇنىنى يۆتكەپ، — ئەتە خۇدائىم بۇيرۇسا، داندار
دورغا يۈسۈپ خوجامنى قەشقەرگە، ئايۇپ خوجامنى ئەردەۋىلگە،
موللا ئىبراھىم مەشھۇر ئابدۇللا خوجامنى خوتەنگە ئاپىرىپ،
خۇنتەيجى جانابلىرى بەرگەن ئەمەللەرگە ئورۇنلاشتۇرماقچى.
شۇ مۇناسىۋەت بىلەن ئوردا ئەركانلىرى ئۇلارنى ئۈزىتىش
ئۈچۈن زىياپەت ئۆتكۈزۈشنى ئورۇنلاشتۇرۇپتۇ. شۇنىڭ ئۈچۈن...

— ئۇلار نەدە؟ — ئالدىراپ ئۇنىڭ سۆزىنى بۆلدى ئەدەن
قېچىر ۋە «ئۇلار» دېگەن سۆزىگە ئىزاھات بېرىپ، — موللا
ئىبراھىم مەشھۇر بىلەن داندار دورغا دېگەنلىرى، — دېدى.

— داندار دورغا ھازىر «ھەيدەرباغ»دا، ئۇ كىشىنىڭ
سالامەتلىكى ياخشى بولماي، شۇ جايدا داۋالىنىپ يېقىندا
ساقايدى. موللا ئىبراھىم ئاكام بىلەن دىۋانبېگى سىلى
كېلىشتىن سىل ئىلگىرى دورغىنى ئەكىلىش ئۈچۈن شۇ ياققا
كەتكەن.

— باشقا غوجىزادىلەر كۆرۈنمەيدۇغۇ؟

— ئۇلارمۇ ھازىر يېتىپ كېلىدۇ. ئالتۇنلۇققا ئاتامنىڭ
قەبرىسىنى زىيارەت قىلىش ئۈچۈن كېتىۋىدى.

شۇ چاغدا يوغان پەتىۋىسىغا قويۇلغان چەينەك بىلەن بىرنەچچە
پىيالىنى كۆتۈرۈپ يۈسۈپ خوجا كىرىپ كەلدى — دە:

— ئانام: «ئەدەنباي ئاكاڭ ئاتاڭ بىلەن دورا — دەرمان

سېلىنغان چاي ئىچىپ مۇلاقات قىلاتتى» دەپ چاي دەملەپ بەردى، — دېدى ۋە شىرەنىڭ بىر چېتىگە ئولتۇردى — دە، قانداقتۇر بىر پۇرقى بار چايدىن قۇيۇشقا باشلىدى.

«بايان ئاغىچىنىڭ دىتى بار مەزلۇم جۇمۇ، — دەپ ئويلىدى ئەدەن قېچىر، — ئۆتكەن يىلى خوتەندىن قايتىپ مۇشۇ ئۆيدە دانىيال خوجا بىلەن مۇلاقات قىلغىنىم يادىغا كەپتۇ — دە.»

ئۇلار ئىككى پىيالىدىن چاي ئىچىپ تۇراتتى، ئابدۇللا باقۇۋۇل كىرىپ كەلدى — دە، سالام — سەھەتتىن كېيىن بۇ يەرگە كېلىشتىكى مۇددىئاسىنى ئۈنتۈپ ئەدەن قېچىر بىلەن ئامانلىق سورىشىپ كەتتى، ئاندىن:

— قاچان كەلدىلەر؟ — دېدى ۋە بۇ سوئالغا جاۋاب كۈتمەيلا گېپىنى داۋام قىلدى، — بەندىچىلىك ئىكەن، ئەدەنباي، خوجامنى دارىلباقىيغا ئۈزىتىپ قويدۇق.

ئۆي ئىچىدە بىر دەققە سۈكۈت ھۆكۈم سۈردى. — بىر ئىش بىلەن كېلىۋىدىلمۇ؟ — دەپ سورىدى ياقۇپ خوجا باقۇۋۇلغا قاراپ.

— مېھمانلار يىغىلىپ قېلىۋىدى. — داندار دورغىلار كەلدىمۇ؟ — سىلىگە باراي دەپ ئوردىدىن چىقسام، ھويلىدا ئاتتىن چۈشۈۋاتقانكەن.

— ئايۇپ خوجاملارچۇ؟ — ئۇلارمۇ كەلدى.

— ئەمىسە بىزمۇ چىقايلى، — ياقۇپ خوجا قوزۇققا ئېسىقلىق تۇرغان يېشىلغا مايىل كىچىككەنە دەستارغا قول سۈندى، ئاندىن يۈسۈپ خوجىغا، — سىلىمۇ كىيىنىپ چىقسىلا، — دېگىنىچە ئەدەن قېچىرغا مۇراجىئەت قىلدى، — يۈرسىلەر، ئەدەنباي ئاكا.

— مەن بارمىساممۇ بولارمىكەن، خوجام، — دېدى تارتىشقانداك بولۇپ ئەدەنباي.

— ئۇنداق گەپنى ئېغىزلىرىدىن چىقارمىسلا، سىلى بىلەن قىلىشىدىغان گەپلەر خېلى كۆپ، زىياپەتتىن كېيىن پاراڭلىشىمىز. قېنى، ئورۇنلىرىدىن تۇرسىلا. ئەدەن قېچىرغا رازىلىق بىلدۈرۈشتىن باشقا ئامال قالمايدۇ.



ئوردىدىكى زىياپەت پېشىنىدىن كېيىن باشلىنىپ نامازدىگەرگىچە داۋام قىلدى. بۇ يەردە بولغان گەپ - سۆزلەر، تەييارلىغان تاغام - غىزالار ھەركىمگە ھەر تۈرلۈك تەسىر قىلدى. بولۇپمۇ قوي بىلەن كالىغا ئوخشاش تۆت پۇتلۇق ھايۋانلارنىڭ سۇدا قاينىتىلىپ ياكى ئوتقا قاقلىنىپ پىشۇرۇلغان گۆشنى يەپ ئۆسكەن داندار دورغىنى ھەم كاۋاپنىڭ، ھەم قازاندا پىشۇرۇلغان گۆشنىڭ تەمى بار تونۇر كاۋىپى، كۆك جىيەكلىك تەخسىلەرگە سېلىنغان قىيما كاۋاپلار بىلەن كەكلىك ۋە ئۇلار گۆشلىرىدىن قىلىنغان كاۋاپلار، ئىچىگە خام قايماق قۇيۇپ پىشۇرۇلغان ئۆپكە - ھېسىپلار، تۈرلۈك ئوتياشلار ئارىلاشتۇرۇلغان ئاچچىق - چۈچۈك قورۇمىلار ھەيران قالدۇردى. ئۇ ھەربىر تائامدىن تېتىپ كۆرۈپ، يېنىدا ئولتۇرغان ياقۇپ خوجا بىلەن ئىبراھىم مەشھۇردىن:

— بۇ نېمىنىڭ گۆشىدىن پىشۇرۇلغان، — دەپ سورىدى.
— بۇلارنىڭ ھەممىسى قوينىڭ گۆشىدىن، — دەپ چۈشەندۈردى ئۇلار.

— مۇنۇلارمۇ قوينىڭ گۆشىدىنمۇ؟
— ياق، بۇلار كەكلىك، ئۇلارغا ئوخشاش قۇشلارنىڭ گۆشىدىن قىلىنغان كاۋاپلار.

— سىلەر ئۇلارنىڭمۇ گۆشنى يەمسىلەر؟ ئۇلارنى قانداق

تۇتسىلەر؟

— تۇتىدىغان ئادەملەر قىلتاق ياكى تور قويۇپ ئوڭايلا تۇتۇۋالدى.

— مۇنۇ تونۇر كاۋىپى بىلەن قىيما كاۋاپ دېگەنلىرىڭلارنىڭ تەمى بىز يېگەن گۆشلەرنىڭ تەمىگە ئوخشىمايدىكەن.

— ئۇنداق بولغىنى، بۇلارنى پىشۇرۇشتىن ئاۋۋال تۈرلۈك دورا - دەرەكلەرنى ئارىلاشتۇرىدۇ.

دانداز دورغا گۆش بىلەن تەييارلانغان تائاملارنى ياخشى كۆرسىمۇ، لېكىن قورسىقى توق ئادەمدەك، ھەرقايسىسىنى چىمقىلاپ تەمىنى تېتىش بىلەن بولدى. لېكىن، نېپىز يېيىلغان چۆپ ئۈستىگە قوينىڭ يانپىشى بىلەن ئوتران يىلىكى بېسىلغان تاۋاقنى ئالدىغا قويغاندا، خۇددى بىرنەچچە كۈن ئاچ قالغان بۆرىدەك ئىشتىھاسى ئېچىلىپ كەتتى ...

ياقۇپ خوجىغا بولسا زىياپەت جەريانىدا بولغان گەپ - سۆزلەرنىڭ بەزىلىرى تەسىر قىلدى. شۇلارنىڭ ئىچىدە دانداز دورغىنىڭ: «ياقۇپ خوجا يىگىرمە نەچچە يىل بىزنىڭ ئارىمىزدا بولغاچقا، ئۆزىمىزنىڭ ئىنىسىدەك بولۇپ كەتكەن. شۇڭا، بۇ ئادەمگە ئۇلۇغ ئەمىرچىمىز غالدان سېرىندىن تارتىپ بارلىق نوپانلار، تەيجى - زاپسانلار دانىيال خوجىغا ئىشەنگەندەك ئىشىنىدۇ. قالغان غوجىزادىلەر بىزنىڭ تەربىيەمىزنى ئالمىغان بولسىمۇ، يىڭنە قايىققا ماڭسا، يىپ شۇ ياققا دېگەندەك، ياقۇپ خوجىنىڭ ئىزىدىن مېڭىشى كېرەك. شۇ چاغدىلا جۇڭغار خانلىقىنىڭ غەمخورلۇقىدىن بەھرىمەن بولسىلەر، ئولتۇرغان تەختىڭلارغا ھېچقانداق خەۋپ كەلمەيدۇ...» دېگەن سۆزلىرى بىلەن ئوردا ئەركانلىرىنىڭ: «جاھان مۇسۇلمانلىرىنىڭ پېشۋاسى، تائەت - ئىبادەت مەيدانىنىڭ شىرى، يەر - جاھاننى قىزدۇرىدىغان قۇياشتەك، يەكەن ئاسمىنىدا نۇر چاپىدىغان قۇياشمىز، «ئىسھاقىيە» سۈلۈكىنى راۋاجلاندۇرغۇچى ئەقتاب، ئاللاتائالانىڭ يەر يۈزىدىكى سايىسى...» دېگەنگە ئوخشاش

تەنتەنىلىك مەدەھىيەلەر بىلەن تەرىپلەشلىرى بولدى. «بۇ ئادەملەر قىزىق ئىكەن - دە، - دەپ ئويلىدى ئۇ، - مەن دېگەن ئاتامغا ئوخشاش جۇڭغارلارغا ھەر يىلى پالان تەڭگە تۆلەيدىغان بېقىندى خان تۇرسام، خۇددى جاھاننىڭ يېرىمىنى ئۆزىگە قاراتقان ئەمىر تۆمۈر كوراگاننى مەدەھىيەلىگەندەك ماختىشىدا؟ ئاۋۇ پەرمانقۇل ئىشاننىڭ تەرىپاتىغا كۈلگۈم كېلىدۇ. ئۇنىڭ نەزىرىچە، مېنىڭ ئاغزىمدىن چىققان سۆز تۇرماق، ئايغىمدىن چىققان چاڭ - توزانمۇ دىنىي ئىسلامغا كۈچ بېغىشلارمىش؟ مۇنداق مەدەھىيەنى ھەزرىتى رەسۇلىللامۇ، چارايالارمۇ ئاڭلىمىغان بولغىيدى؟ بۇ ئوردا ئەركانلىرى مېنىڭ ئۈچۈن يەكەن تەختىگە خان بولۇپ ئولتۇرۇشتىن كۆرە، جۇڭغارلار ئىشغالىيەتتىن قۇتۇلۇشنىڭ مۇھىملىقىنى بىلمىسە كېرەك؟ بۇنى ئۇلارغا قانداقمۇ چۈشەندۈرەيمەن. ئانا يۇرتىنىڭ مېھرى ئانىنىڭ مېھرىگە ئوخشاش ئادەملەرنى ھۇزۇرلاندۇرغۇچى كۈچكە ئىگە ئىكەنلىكىنى، ئۇنىڭ توپىسىغا كەبىگە باش قويغاندەك باش قويۇش كېرەكلىكىنى قانداق يوللار بىلەن چۈشەندۈرەيمەن؟ بىزغۇ بۇ يەردە دۇنيادىن بىخەم، سالقىن يايلاقتا چۆپنىڭ ئۈچىنى يەپ، سۇنىڭ سۈزۈكىنى ئىچىپ يۈرگەن ئاتلار مىسالى تېرىمىزگە پاتماي، خۇددى ئەركىنلىككە مۇشەرزەپ بولغان ئادەملەردەك كېرىلىپ، كېكىرىپ ئولتۇرىمىز. باشقىلارچۇ؟ ئېتىزلاردا داغ سۇ ئىچىپ، زاغرا يەپ ئىشلەۋاتقان دېھقانلار، بېلى مۈكچىلىك كەتكەن بايقارلارچۇ؟ بىز مۇشۇ زىياپەتكە داخىل بولغانلار شۇ خەلقىمىزنىڭ بىر تال زەررىچىلىك ئەمەسقۇ».

دىگەر نامىزىغا چاقىرىلغان ئەزان ئاۋازى ئاڭلىنىشى بىلەن زىياپەت تۈگەپ ھەممەيلىن قوزغىلىشتى. داندار دورغىنى ئابدۇللا باقاۋۇل مەخسۇس بۆلىمگە ئەكەتتى. قالغانلىرى تاھارەت يېڭىلاپ خانلىق مەدرىسە تەرەپكە يېڭىشتى.

— باياتىن داندار دورغا دېگەن گەپلەرگە دىققەت

قىلدىلمۇ؟ — دېدى يۈسۈپ خوجا ئۆزى بىلەن بىللە كېلىۋاتقان ئەدەن قېچىرغا، — بۇلار زېمىنىمىزنى ئىشغال قىلىپ بېقىندى ھالەتكە چۈشۈرۈپ قويغىنىنى «بىزنىڭ سىلەرگە قىلغان غەمخورلۇقىمىز» دەپ ئاتايدىكەن. شۇ چاغدا بىز جۇڭغار خۇنتەيجىلىرى غەمخورلۇق قىلمىسا ياشىيالىمايمىزمۇ؟

— ئەمدى خوجام، — دېدى ئەدەن قېچىر ئاۋازىنى سوزۇپ ۋە ئېنىق جاۋاب بېرىشكە جۈرئەت قىلالماي، — تىل دېگەننىڭ سۆڭىكى بولمايدىكەن. دورغىنىڭ ھەممە گېپىنى ئاڭلىدىم. بۇ دورغىنىڭ تىلى سازلىقتا ياشايدىغان پاشىنىڭ تىلىغا ئوخشايدىكەن ئەمەسمۇ؟

ئۇنىڭ گېپىدىن ھېچ نەرسىنى چۈشىنەلمىگەن يۈسۈپ خوجا سورىدى:

— قانداقلارچە؟ ئېيتقانلىرىدىن ھېچ نەرسىنى چۈشىنەلمىدىم؟

— بۇ ھەقتە مۇنداق بىر نەقىل بار، — دەپ چۈشەندۈردى ئۇ، — بىر كۈنى سازلىقتا قاتتىق شامال چىقىپ قومۇشلارنى، ئەتراپتىكى دەرەخلەرنىڭ شاخلىرىنى سۇندۇرۇپ تاشلاپتۇ. شۇ چاغدا يوغان بىر دەرەخنىڭ كاۋىكىغا كىرىپ ئۆز جېنىنى ساقلاپ قالغان پاشا: «ھە، سېنى تۇتماي قويۇۋېتەيمۇ؟ ئەگەر قويۇۋەتسەم مۇنۇ بوراندا ئاللىقاچان قومۇرۇلۇپ، ئۇچۇپ كېتەتتىڭ. مەن سېنى تۇتۇپ تۇرغاچقىلا تىك تۇرۇۋاتىسەن!» دەپ ماختانغانىكەن. مۇنۇ دورغىنىڭ گېپىمۇ شۇنداق گەپلەرنىڭ بىرى دېسە...

بۇ زىياپەتنى ئورۇنلاشتۇرغان ئوردا ئەركانلىرىنىڭمۇ تەسىراتى خىلمۇخىل ئىدى.

«ياقۇپ خوجامنىڭ شەنگە ئېيتقان تەرىپاتلىرىمىز بىلەن سۆزلىرىمىزدە كەم - كوتىلىق قىلغان يەرلەر بولمىغاندۇ؟ — دەپ ئويلىدى ئابدۇقادىر مۇپتى ئوڭ قولىدىكى تەسۋىنى يانچۇقىغا سېلىپ، — كۆپچىلىكنىڭ ئالدىدا قورساقتىكى

ھەممە گەپنى ئوتتۇرىغا قويۇش ئەدەپتىن ئەمەس. ھازىرچە مۇشۇ گەپلىرىمىزمۇ يېتەر.»

«خەپ! ئېغىزدىن چىققان سۆزنى قايتۇرۇۋالغىلى بولماس دېگەن گەپ مۇنداقمۇ توغرا بولماس، — دەپ ئۆكۈندى نىياز بەگ ئىچىدە، — مەن ئەخمەق نېمە ئۈچۈن ياقۇپ خوجامنى «خان بالام» دېمەي، ياقۇپ خوجام دېگەندىمەن؟ خۇدا بۇيرۇسا بۇنىڭدىن كېيىن بىرەر ئىش قىلىشتىن ياكى تاماق يېيىشتىن بۇرۇن «بىسىمىلا» دېگەندەك، «خان بالام» دېيىشنى ئادەت قىلىمىسام...»

زىياپەت جەريانىدا مېھمانلارنى تاماققا تەكلىپ قىلغاچ، ئۇلارنىڭ ئالدىدىكى تاۋاقلارغا كۆزى چۈشكەن غازى بەگ «مۇنۇ خەسىسنىڭ ئاشقازىنى ئىككىمىكەن؟» دەپ ئويلىدى نىياز بەگنىڭ ئالدىدا كاۋاپتىن بوشىغان زىخلارنى، چاپناپ تاشلانغان كۆمۈرچەكلەرنى، قۇرۇقلىپ قالغان تەخسە — تاۋاقلارنى كۆز ئالدىغا كەلتۈرۈپ، — بۈگۈن ئاغرىمىسا ھېچقاچان ئاغرىمايدۇ...»

ھوشۇر قازى بولسا داندار دورغىنىنىڭ ئاخىرقى تاماق تارتىلغاندا ئېچىلىپ — يېيىلىپ كەتكىنىنى يادىغا ئېلىپ «بۇ دورغىنىڭ ھە دېگەندە توق بېسىق ئادەمدەك ئولتۇرغىنىغا قاراپ قارنى توق بولسا كېرەك، دېگەن ئويغا كېلىۋىدىم، بايا ئۇ ئاخىرقى تاماققا ئىشتەي ساقلاپ تۇرغانىكەن — دە، تاۋاقتىكى يانپاش بىلەن ئوتران يىلىكىنى يالغۇز ئۆزى سوقۇۋەتتە» دەپ ئويلىدى.

شۇنداق قىلىپ، زىياپەت تۈگىگەندىن كېيىن ھەركىم ئۆز ئىشلىرى بىلەن بولۇپ، يول تەييارلىقىغا كىرىشتى.

شام نامىزىدىن كېيىن ياقۇپ خوجا ئۈچ ئۆكىسىنى يېنىغا چاقىرىپ:

— ئەمدى تەقدىرنىڭ ھۆكۈمى بىلەن بىر — بىرىمىزدىن ئايرىلىپ ياشايدىغان بولدۇق، — دېدى، — رەئىيەتنىڭ مەنپەئىتى بېسىلغان ھارۋىنى ھەرقايسىمىز يەككە — يېگانە تارتىدىغان بولدۇق. خەلق ھەرقاچان ئۆزلىرىگە خان بولغان

ئادەملەردىن ئادىللىقنى تەلەپ قىلىدۇ. ئادىللىق بىلەن ئەل سۇرىغان خانلارنىڭ نامى ئۆچمەيدۇ. شۇنىڭ ئۈچۈن، ئىشلىرىڭلاردا ئادىل بولۇشنى ئۇنتۇماڭلار. «قۇرئان كەرىم» دە «كىشىلەرگە پايدا كەلتۈرگۈچى نەرسىلەرلا خېلى ۋاقىتقىچە ساقلىنىپ تۇرىدۇ» دېگەن ئايەت بار. تەكەببۇر بولماڭلار، چۈنكى مېۋىلىك دەرەخ ئېگىز بولمايدۇ. بىز مەرھۇم ئاتىمىز ئارمان قىلىپ يېتەلمىگەن ئىشلارنى قىلىشىمىز لازىم. يەنە دەيدىغىنىم، ئەتە قىلىنىدىغان ئىشنى بۈگۈن قىلىمەن دېيىشتىن ساقلىنىڭلار. بۇ، كۈن پېتىپ قاراڭغۇ چۈشكەندە ياقىدىغان شامنى ئەتىگەنلىكى قۇياش چىقىۋاتقاندا ياققانغا ئوخشاش مەنىسىزلىك بولىدۇ. ئاندىن كېيىن خوتەندىمۇ، قەشقەر بىلەن ئەردەۋىلىدىمۇ، ئۇلاردىن باشقا شەھەرلەردىمۇ خۇنتەيجىنىڭ ئوردىسىغا خەۋەر يەتكۈزۈپ تۇرىدىغان «كۆز - قۇلاق»لارنىڭ بارلىقىنى ھەرگىز ئەستىن چىقارماڭلار. ھەرقانداق ئىش قىلماقچى بولساڭلار، ئەقىل بىلەن ئويلاپ قىلىڭلار. چۈنكى، ئادەمنى توغرا يولغا باشلاپ، ئەگرى يولدىن قايتۇرىدىغان نەرسە — ئەقىلدۇر. نەپسىنىڭ كەينىگە كىرمەڭلار. نەپسىنى ئەقىلنىڭ ئۈستىگە قويغان ئادەمنىڭ ھايۋاندىن پەرقى بولمايدۇ، — ئۇ يەنە نېمە دېسەم بولىدىكىن دېگەندەك بىردەم توختاپ، يەنە گېپىنى داۋام قىلدى، — ھەر ئىشتا سەۋر - تاقەتلىك بولۇڭلار. سەۋرلىك ئادەملەر ئاللاغا يېقىن بولىدۇ. بارغان شەھەرلەردە ئالىم - پازىللار بىلەن يېقىنلىشىڭلار، چۈنكى بۇ تائىپىدىكى ئادەملەر پەيغەمبەر ئەلەيھىسسالام بىلەن دىنىي ئىسلام ۋارىسلىرىدۇر...



ئۇلار شامدىن كېيىنلا راۋاقكۆلىنىڭ ياقىسىغا ياسالغان يۆلەنچۈكى بار ياغاچ سۈپىدا خېلىدىن بېرى پاراڭلىشىپ

ئولتۇراتتى.

— شۇنداق قىلىپ، گۈلبادامنى كۇچادا كۆردۈم دېسىلە.
ئىشقىلىپ، تېنى ساق، ئوبدان تۇرۇپتۇمۇ؟ — دەپ سورىدى
موللا ئىبراھىم مەشھۇر.

— ساق بولغاندا قانداق دېمەمدىلا؟ بەدەنلىرى مىخ قاقسىمۇ
ئۆتمىگۈدەك تولىپ كېتىپتۇ دېسىلە، — دېدى ئەدەن قېچىر.
— دۇنيا دېگەن شۇ ئىكەن، — دېدى موللا ئىبراھىم
مەشھۇر ئېغىر تىنىپ، — ئۇ خېنىمنىڭ ئاتىسى ئەردەۋىلدە
تۇرىدىغان يۇنۇس ھاجى دېگەن بىلىملىك كىشى ئىدى. بىچارە
مەزلۇمنىڭ بېشىغا جىق سەۋدالار چۈشۈپ، ئاخىر توختىغان
يېرى كۇچا بوپتۇ — دە، ئىلاھىم، بۇنىڭدىن كېيىن بەختىنى
بەرگەي.

ئۇلار بىر دەقىقە جىمىپ قالدى. چۆل تەرەپتىن سوقۇۋاتقان
لەرزىلەر شامال راۋاڭكۆلىنىڭ قىرغىقىدا ئۆسكەن
مەجنۇنلارنىڭ شاخلىرىنى تەۋرىتىپ، كۆلىنىڭ سەتھىنى
جىمىرتاتتى.

— بۇ ئوردا ئەركانلىرى دېگەن ئادەملەر ياقۇپ خوجىنىڭ
ئاستىغا راسا پوستەك قويدى. كېيىن، قويغان پوستەكلىرىنى
تارتىۋېلىپ داق يەرگە ئولتۇرغۇزۇپ قويارمۇ؟ — دېدى بىر
چاغدا ئەدەن قېچىر زىياپەت جەريانىدا پەيدا بولغان ئوينىنى
ئورتاقلاشماق بولۇپ.

— سىلىمۇ ماڭا ئوخشاش ئويلايتىلا، — دېدى موللا
ئىبراھىم مەشھۇر، — لېكىن، ياقۇپ خوجا تولىمۇ ھوشيار،
ئەقىللىق ئادەم. ئۇ شۇنچە يىل جۇڭغار ئويانلىرى بىلەن تىل
تېپىپ، ياشاشنى بىلگەن، ئۇلارغا قارىغاندا ئوردا ئەركانلىرى
دېگەن ئۆزىمىزغۇ.

— ئۇغۇ شۇنداق، ئەمما «يىغا — ياندىن، بالا —
قېرىنداشتىن» دېگەن گەپ بار — دە.

— توغرا دەيدىلا، بىراق شۇنىڭغا ئىمانىم كامىلىكى، ياقۇپ

خوجام ئۇلار بىلەن مۇناسىۋەت قىلىشنىڭ يوللىرىنى بىلىدۇ.
— ئىلاھىم، سىلى دېگەندەك بولغاي.

— مېنىڭ ئەنسەرىدىنغىنىم يۈسۈپ خوجام. ئۇ كېشى پاراسەتتە يېتۈك بولسىمۇ، لېكىن تەمكىنلىكتە ياقۇپ خوجىدەك ئەمەسمۇ، قانداق؟

— مەن بۇ خوجام بىلەن بىرەر قېتىمىمۇ مۇلاقات قىلىپ كۆرمىدىم، — دېدى ئەدەن قېچىر، — لېكىن بايقىشىمچە، ئۆزلىرى دېگەندەك، پاراسەتتە يېتۈكتەك كۆرۈنىدۇ. باياتىن زىياپەتتىن كېيىن: «ئەگەر جۇڭغارلار غەمخورلۇق قىلمىسا، بىز خەق ياشىيالىمايمىزمۇ، ئەدەنباي ئاكا» دەپ، دانداز دورغا دېگەن گەپلەرگە نارازىلىقىنى ئىزھار قىلدى. پاراسەت بولمىسا، ئۇنداق دېمەيدۇ — دە.

— بۇ دېگەنلىرى توغرا، بىراق ئۇ خوجامنىڭ بۇ گېپىدىن ياقۇپ خوجىدەك ئېغىر — بېسىق، تەمكىن ئەمەسلىكى سېزىلىپ تۇرىدۇ.

«بىر ھېسابتا مۇنۇ تىلماچىنىڭ گېپىدىمۇ جان بار، — دەپ ئويلىدى ئەدەن قېچىر، — دورغىنىڭ گېپىدىكى كىبىرلىكنى ياقۇپ خوجاممۇ سېزىپ تۇردى، لېكىن بىر كىمگە چىش يارمىدى.»

ئۇلارنىڭ سۆھبىتى ئابدۇللا باقاۋۇل كېلىشى بىلەن باشقا مەزمۇنغا يۆتكەلدى.

— دورغا نېمە ئىش قىلىۋاتىدۇ؟ — دەپ سورىدى موللا ئىبراھىم مەشھۇر.

— ئۇ كىشى بىلەن باياتىن بېرى يۈك — تاقىنى قاچىلىدۇق. ئاندىن ياخشى كۆرىدىغان ئۇسسۇلۇقنى سورىۋىدى، بىر كوزا ئەكىرىپ بەردىم، — دېدى باقاۋۇل، — ھازىر ئۇ كىشى شۇنىڭ بىلەن بەند.

شۇ ئارىدا ياقۇپ خوجىنىڭ ئوغلى سىدىق خوجا كەلدى —

دە:

— ئاتام خۇپتەن نامىزنى بىللە ئوقۇيمىز دەپ، سىلەرنى
كۈتۈۋاتىدۇ، — دېدى.
ئۇلار ئورۇنلىرىدىن قوزغالدى.



ئەتىسى ئەتىگەندىلا سەپەر تەييارلىقى باشلىنىپ كەتتى. ئۈچ
خوجىنىڭ مىنىدىغان ئاتلىرىغا ئېگەر توقۇلدى. ئۇلارنىڭ
ئاغىچىلىرى بىلەن خىزمەتكارلىرى چۈشىدىغان، يۈك -
تاقلىرىنى باسىدىغان ھارۋىلارنىڭ چاقىلىرى مايلاندى. ئۇلارغا
ھەمراھ بولۇپ بارىدىغان سىپاھىلارمۇ ئاتقا مىنىشكە
تەييارلاندى. ھەرمەدىكى غۇلاملار ئۈچ ئاغىچا بىلەن بايان
ئاغىچىنىڭ يۈك - تاقلىرىنى ھەش - پەش دېگۈچە ھارۋىلارغا
بېسىپ بولدى. ئەمدى ئۇلار چۈمبەللىرىنى يۈزىگە تارتىپ،
پەرەنجىلىرىنى بېشىغا ئارتىپ، ئۆزلىرىنى كۈتۈپ تۇرغان
سايىۋەنلىك ھارۋىلارغا ئولتۇرسىلا سەپەر باشلىنىپ كېتەتتى.
لېكىن، ئاشخانىدا نىسا بېگىم بىلەن پاراڭلىشىپ قالغان بايان
ئاغىچا ئۆز ئۆيىگە كىرىپ ھاڭ - تاڭ بولۇپ قالدى - دە،
يۈسۈپ خوجىنى چاقىرىپ:

— مېنىڭ يۈك - تاقامنىمۇ ھارۋىغا باستىڭلارمۇ؟ — دەپ
سورىدى.

— نېمىشقا باسمايمىز، ئانا؟ بىز بىلەن قەشقەرگە
بارمامدىلا؟ — دەپ سورىدى ئۇ ھەيران بولۇپ.

— ياق، بالام، سىلەر بالدۇر بېرىپ جايلىشىۋېلىڭلار، مەن
بىرەر - يېرىم يىل ئۆتكەندىن كېيىن بارارمەن.

— راست دەۋاتامدىلا، ئانا؟

— راست بولمايچۇ، بالام، ئاتىڭىزنىڭ قەبرىسىنى بىرەر
يىل توشماي تاشلاپ كەتسەم ... — ئۇنىڭ كۆڭلى بۇزۇلۇپ،
گېپىنى داۋاملاشتۇرالمىدى.

يۈسۈپ خوجا ئانىسىنىڭ گېپىنى ئاڭلاپ، ئۇنىڭدىن بىسوراق ئىش قىلغانلىقىغا قاتتىق پۇشايىمان قىلدى ۋە غۇلاملارنى چاقىرىپ ئانىسىنىڭ يۈك - تاقلرىنى قايتىدىن ئۆيىگە ئەكىرىپ قويۇشنى تاپشۇردى. كېچىكمەي بايان ئاغىچىنىڭ ساندۇقىنى كۆتۈرگەن ئىككى غۇلام ھەرەم ھويلىسىدا پەيدا بولدى. بۇنى ئۆينىڭ ھويلىغا قاراپ تۇرغان دېرىزىسىدىن كۆرۈپ قالغان ئايشەم ئاغىچا ئوقتەك ئېتىلىپ چىقتى - دە، ساندۇق كۆتۈرگەن غۇلاملارغا ھۈرىپەيدى:

— بۇ نېمە ئىش؟ نېمىشقا بۇ ساندۇقنى قايتۇرۇپ ئەكىرىدىڭلار؟

— بايان ئاغىچا قەشقەرگە بارمايدىكەن، — دېدى بىر غۇلام.

— نېمىشقا بارمايدۇ؟ خوجا ئاتام بولمىغاندىكىن، ئۇ خوتۇنغا بۇ يەردە نېمە بار؟ ئۇنىڭ يۈكلىرىنى ئەكىرمەي تۇرۇڭلار، — ئايشەم ئاغىچا غۇلاملارغا شۇنداق بۇيرۇق بەردى - دە، خۇددى بىلىمەي ياقۇپ خوجىنىڭ يېنىغا سۈرمە قۇشتەك ئېتىلىپ كىردى ۋە، — ھېلىقى جۇڭغار ئاغىچا: «قەشقەرگە بارمايمەن» دەپ يۈكلىرىنى قايتىدىن ئۆيگە ئەكىرىۋاتىدۇ، — دېدى قەھرى بىلەن، — ئۇ خوتۇنغا پۈتۈمغا پۈتلىشىپ بۇ يەردە نېمە بار ئىكەن؟

— ھاي، ھاي، سەۋر قىلسىلا، سەۋر، ئۆيدە مېھمانلار بار، — دېگىنىچە ئورنىدىن ئىرغىپ تۇردى ياقۇپ خوجا.

ئايشەم ئاغىچا شۇ چاغدىلا ئۆينىڭ تۈرىدە ئولتۇرغان ئەدەن قېچىر بىلەن موللا ئىبراھىم مەشھۇرنى كۆرۈپ ئۆركۈگەن تاغ ئۆچكىسىدەك چىقىپ كەتتى.

ياقۇپ خوجا بايان ئاغىچىنىڭ قېشىغا كىرمەك بولۇۋىدى، ھەرەم ھويلىسىدا يۈسۈپ خوجا ئۇچرىشىپ قالدى.

— ئاتام سىلەر بىلەن قەشقەرگە كەتسەم، ئاتىڭىزنىڭ روھى قورۇنۇپ قالارمىكىن دەپ، سەپەر قىلىشقا ئۈنىمىدى، — دەپ سۆز قاتتى ئۇ ياقۇپ خوجىغا، — مەنمۇ بۇ ھەقتە ئانامغا

مەسلەھەت قىلماي، يۈك - تاقلىرىنى ھارۋىغا باستۇرۇپ ساپتىمەن.

— كىچىك ئانام ھازىر قەيەردە؟ — دەپ سورىدى ياقۇپ خوجا.

— ئۆزىنىڭ ئۆيىدە.

ئۇلار بايان ئاغىچىنىڭ ئۆيىگە كىردى ۋە تاملىرىغا تارتىلغان، سۇپىلىرىغا سېلىنغان گىلەملەر ئېلىنىپ يالىڭاچلانغان ئۆيىدە دېرىزىگە يۆلىنىپ ئۆرە تۇرغان بايان ئاغىچىنى كۆردى. تېخىچە قارىلىق كىيىمنى يەشمەي، ياغلىق تېڭىۋالغان بايان ئاغىچىنىڭ كىرتەيگەن كۆزلىرى ياش بىلەن يالىتىراپ كەتكەنىدى. ئۇنىڭ يۈرەك يارىسىنى ساندۇقىنى كۆتۈرگەن غۇلاملارغا ئايشەم ئاغىچا ئېيتقان سۆزلەر تاتىلاپ قاننىۋەتكەچكە، كۆڭلى ئىنتايىن مىسكىنلىشىپ كەتكەنىدى. شۇڭا، ياقۇپ خوجىلار ئۆيىگە كىرگەندە، ئۆزىنى تۇتالماي پاڭشىدە يىغلىۋەتتى.

— سەۋر قىلسىلا، كىچىك ئانا، — دېدى ياقۇپ خوجا.

— مېنى كەچۈرسىلە، ئانا، — دېدى يۈسۈپ خوجا، — مېنىڭدىن چوڭ سەۋەنلىك ئۆتۈپتۇ. سىلىدەك ئەتراپلىق ئويلىماپتىمەن.

— ياق، ياق، جېنىم بالام، سەۋەنلىكنى مەن ئۆتكۈزۈپتىمەن. ئانا بولغاندىكىن سىزنى بۇرۇنراق ئاگاھلاندۇرۇپ قويۇشۇم كېرەك ئىدى.

— ئەمىسە، نەۋرىلىرىنى سىلىگە تاشلاپ قويماي، — دېدى يۈسۈپ خوجا ئانىسىنىڭ كۆڭلىنى ئېلىشقا تىرىشىپ.

— ھەرگىز ئۇنداق دېمەڭ، بالام. نارەسىدە بالا دېگەن ئاتا - ئانىسىنىڭ مېھرىگە قېنىپ چوڭ بولغىنى ياخشى. خىزمەتلىرىدىن چارچاپ كەلگەندە، قۇچاقلىرىغا ئېلىپ ئەركىلەتسىڭىز ھاردۇقلىرى چىقىپ كېتىدۇ. ئاندىن كېيىن بالا دېگەن ئاتا - ئانىنىڭ رىشتىنى بىر - بىرىگە باغلاپ

تۇرىدىغان دانىكار، مەن بۇ يەردە ھېچقاچان زېرىكمەيمەن، ئاللاغا بولغان تائەت - ئىبادىتىمدىن قولۇم بوشىغاندا، نىسا بېگىم بىلەن ئالتۇنلۇققا بېرىپ ئاتىلىرىغا دوئا - تەكبىر قىلىپ تۇرىمەن. مېنىڭدىن ھەرگىز ئەنسىرىمەڭ.

ئانا - بالا ئوتتۇرىسىدا بولۇۋاتقان بۇ گەپلەرنى ئاڭلاپ، ياقۇپ خوجىنىڭ كۆڭۈل تارلىرى تىترەپ كەتتى. ئۇ دادىسىنىڭ بايان ئاغىچىنى ئۆز نىكاھىغا ئېلىشتىكى سەۋەبىنى ئۇنىڭ ئەر كىشىلەرنى مەپتۇن قىلىدىغان ياشلىقىدىن ۋە جۇڭغارلارغا خاس گۈزەللىكىدىن بولسا كېرەك، دەپ ئويلايتتى. لېكىن، يەكەنگە كەلگەندىن كېيىن پۈتۈنلەي باشقىچە ئويىدا بولدى ... چۈنكى بايان ئاغىچا دانيال خوجىنىڭ ئاغرىپ قالغىنىنى خۇدا سالغان كېسەل ئىكەن دېمەستىن، مېنىڭ ياخشى كۈتەلمىگەنلىكىمدىن، دەپ ئويلايتتى. دانيال خوجا بولسا خۇدادىن شىپالىق تىلەپ ئەتراپىدا ئولتۇرغان بالىلىرىنى: «مېڭىڭلار، بىر ئاز ئۇخلاپ دەم ئېلىپ كېلىڭلار. مېنىڭ ھالىمدىن بايان ئاغىچا خەۋەر ئېلىۋاتقاندىكىن بولدى» دەپ چىقىرىۋېتەتتى. بايان ئاغىچا دانيال خوجا ئۈچۈن پىشۇرۇلغان تاماقلارنى، ھەتتا تېۋىپلار بەرگەن دورىلارنى، ئۇسسۇلۇقلارنى شۇ پېتى بەرمەي، ئالدى بىلەن ئۆزى تېتىپ، ئاندىن بېرەتتى. بىر قېتىم ياقۇپ خوجا: «بۇ دورىلار سىلگە زىيان قىلىپ قالمىسۇن، كىچىك ئانا» دېگەندە، بايان ئاغىچا: «ماڭا زىيان قىلسا ئۇنىڭ كارايىتى چاغلىق، ئاتىلىرىغا زىيان قىلسا بولمايدۇ» دېگەندى. ياقۇپ خوجا ئاتىسى ئاغرىق ۋاقتىدا بىر ھەپتە دېگۈدەك يېنىدا بولدى. لېكىن، بايان ئاغىچىنىڭ يا كېچىسى، يا كۈندۈزى ئازراق بولسىمۇ كۆز ئىلغىنىنى كۆرمىدى. ئۆزى بولسا تەپسە تۆمۈر ئۆزگۈدەك ئەر كىشى بولغىنىغا قارىماي، ئولتۇرغان يېرىدە بىرنەچچە قېتىم ئۇخلاپ قالغانىدى، ئۇنىڭ ئۈستىگە بايان ئاغىچا: «ياقۇپ خوجام، يول ئازابى دېگەن يامان نەرسە، ئۇزۇن يولدىن كەلدىڭىز، ئاتىلىرىنىڭ يېنىدا مەن

بولغاندىكىن، مۇنۇ كاتقا چىقىپ جىندەك ئارام ئېلىۋېلىڭچۇ؟
ھاردۇقلىرى چىقىپ تېتىكلىشىپ قالسىز» دەپ تۇراتتى. بايان
ئاغىچىنىڭ ئاغرىق ياتقان ئاتىسىنىڭ ئەتراپىدا سەدىپارە بولۇپ،
بىردەم بېشىنى، بىردەم پۇت - قوللىرىنى تۇتۇشى،
پېشانىسىنى سىلىشى، ھېلىدىن - ھېلىغا «كىچىككىنە
ئۇسسۇلۇق ئىچەمدىلا؟» ياكى «مۇنۇ غىزادىن يەنە بىر قوشۇق
زورلاپ بولسىمۇ يەۋەتسىلە» دېيىشلىرى ياقۇپ خوجىنىڭ
ئېسىگە ئايىشەم ئاغىچىنىڭ ئۆزىگە بولغان بەزى كۆيۈنۈشلىرىنى
كەلتۈرەتتى. بىر قېتىم ئۇ قابادىكى چېغىدا تۇيۇقسىز
بەدىنىگە تىترەك ئولىشىپ ئاغرىپ كەتتى. ھارارىتى ئۆرلەپ،
بەدەنلىرى ئوت - كاۋاپ بولۇپ، كالىۋىكىلىرى قۇرۇپ، ھېلىدىن -
ھېلىغا ئۇسسۇلۇق ئىچەتتى. ئۇ تۈن يېرىمىدا ئايىشەم ئاغىچىنى
ئويغىتىپ ئۇسسۇلۇق ئۈچۈن كىچىككىنە سۈت بېرىشنى
سورىدى. شۇ چاغدا ئايىشەم ئاغىچا: «ھازىرچە يانلىرىدىكى سۈنى
ئىچىپ تۇرسىلا، بۇ قاراڭغۇ تۈندە قازناققا قانداق چىقمىەن.
ئۇنىڭ ئۈستىگە يامغۇر يېغىۋاتىدۇ...» دەپ ئۈنىمىغانىدى.

ياقۇپ خوجا ئېسىدىن چىقارماي كېلىۋاتقان بۇ ۋەقەدىن
ئايىشەم ئاغىچىغا قارىغاندا بايان ئاغىچىنىڭ ئىنتايىن ۋاپادار،
ئېرىگە سادىق ئايال ئىكەنلىكىنى بىلدى. ئەمدى بولسا:
«رەھمەتلىك ئاتام ئۆزىگە جۈپ تاللاشتا يېڭىلىمىگەنكەن - دە.
ۋاپادار ئاياللار توغرىلۇق سۆزلەرنى خەقنىڭ ئاغزىدىن
ئاڭلىغان، كىتابلاردىن ئوقۇغان بولساممۇ، لېكىن
كۆرمىگەندىم. مۇنۇ ئانام شۇنداق ئاياللار جۈملىسىدىن ئىكەن -
دە» دېگەن خۇلاسىگە كەلدى. شۇڭا، ئۇ ئىختىيارسىز بايان
ئاغىچىنىڭ گېپىنى قوللاپ:

— كىچىك ئانامنىڭ گەپلىرى توغرا، يۈسۈپ خوجام. بىز
بۇ كىشى ئېيتقان سۆزلەرنى ئاتامنىڭ سۆزلىرى ئورنىدا
ھېسابلاپ ئەمەل قىلىشىمىز كېرەك، — دېدى.

شۇ ئارىدا ئىشك تۈۋىدە پەيدا بولغان غۇلاملارنىڭ بىرى

يۈسۈپ خوجىغا قاراپ:

— ئاغىچىنىڭ يۈكلىرىنى ئەكىرىۋېتەيلىمۇ؟ — دەپ سورىۋىدى، ئۇنىڭ ئۈچۈن ياقۇپ خوجا جاۋاب بەردى:
— دەرھال ئەكىرىڭلار، ئاندىن كېيىن نىسا بېگىم بىلەن مۇبارەك خېنىملارغا ئېيتىڭلار، ئۇلار كىچىك ئانامنىڭ ئۆيىنى سەرەمجانلاشتۇرۇپ بەرسۇن. سىلى كىچىك ئانا ... — ئۇنىڭ گېپى تۈگىمەيلا ھويلا تەرەپتىن ئابدۇللا باقاۋۇلنىڭ ئاۋازى ئاڭلاندى:

— ياقۇپ خوجام بىلەن يۈسۈپ خوجاملار نەدە؟ دانداز دورغا بىلەن موللا ئىبراھىم ئاكاملار كۈتۈپ قالدى.
— ئۇلار بايان ئاغىچىنىڭ ئۆيىدە، — دەپ جاۋاب بەردى بىرى. بۇ گەپلەرنى ئاڭلىغان ياقۇپ خوجا:
— يۈرسىلە، كىچىك ئانا، يولۇچىلارغا ئاقىيول تىلەپ دۇئا بەرسىلە! — دېدى.

بايان ئاغىچا ھەرەم ھويلىسىدىن چىقىپ يولغا چىقىشقا تەييارلىنىپ تۇرغان ئادەملەرگە سەپىرىنىڭ بىخەتەر بولۇشىنى تىلەپ دۇئا قىلدى، ئاندىن يۈسۈپ خوجا باشلىق غوجىزادىلەرنىڭ پېشانىسىگە سۆيۈپ، كېلىن ئاغىچىلارنى باغرىغا بېسىپ، نەۋرىلىرىنى ئانىلىق مېھرى بىلەن مەڭزىلىرىگە سۆيۈپ خوشلاشتى.

بىرىنچى بولۇپ كېلىن ئاغىچىلار بىلەن ئۇلارنىڭ خىزمەتكارلىرى ئولتۇرغان سايىۋەنلىك مەپىلەر، ئۇلارغا سوڭىدىشىپ يۈك - تاق ۋە ئوزۇق - تۈلۈك قاچىلانغان ھارۋىلار ھەرەمخانىدىكىلەرنىڭ سىرتقا چىقىشى ئۈچۈن ياسالغان دەرۋازىلارغا قاراپ ماڭدى.

ياقۇپ خوجا، موللا ئىبراھىم ھوشۇر، ئەدەن قېچىر ۋە غوجىزادىلەر پىيادە راۋاڭكۆل ئارقىلىق دىۋانخانا تەرەپكە بۇرۇلدى. بۇ يەردە ئوردا ئەركانىلىرى، يەكەندىكى چوڭ - كىچىك ئەمەلدارلار، ئىشانتار بىلەن موللىلار، غوجىزادىلەر

بىلەن خوشلىشىش ئۈچۈن توپ - توپ بولۇپ كۈتۈشۈپ تۇرۇشاتتى. ئوردا پېشايۇنىنىڭ ئۈستىدىكى كۇرسىدا داندار دورغا ئابدۇقادىر مۇپتى ۋە نىياز بەگلەر بىلەن سۆھبەتلىشىۋاتاتتى. دەرۋازىنىڭ ئوڭ ۋە سول تەرىپىدىكى ياغاچ كەرمىلەرگە باغلانغان ئېگەرلىك ئاتلار باشلىرىنى سىلكىپ، نوختىلىرىدىكى تۆمۈر ھالقىلارنى شىرىقلىتاتتى.

— قېنى، ئاتلارنى ئەكىرىڭلار، — دېدى داندار دورغا ياقۇپ خوجىلار كېلىشى بىلەن ئورنىدىن تۇرۇپ ۋە پېشايۇندىن يەرگە چۈشتى. سىپاھلارنىڭ بىرى ئۈستىگە گىلەم خۇرجۇن ئارتىلغان ئاتنى ئەكەلدى - دە، دورغىنى قولىتىۋىدىن يۆلەپ مىندۈردى. شۇ چاغدا:

— قېنى، مۇپتى ھەزرەتلىرى، — دەپ مۇراجىئەت قىلدى پەرمانقۇل ئىشان، — غوجىزادىلەرنىڭ سەپىرى بىخەتەر بولۇشى ئۈچۈن دۇئا بەرسىلە !

— ئامىن ! — ئابدۇقادىر مۇپتى ئىككى قولىنى ئېگىز كۆتۈرۈپ، يېرىمنى ئىچىدە، يېرىمنى تېشىغا چىقىرىپ ئانچە ئۇزۇن ئەمەس بىر ئايەتنى ئوقۇدى - دە، ئاندىن كۆپچىلىك ئاڭلىغۇدەك ئاۋاز بىلەن، — يۈسۈپ خوجام باشلىق سەپەرگە ئاتلانغان غوجىزادىلەرنىڭ يولىنى ئاللاتائالا بىخەتەر قىلغاي ! قەشقەرىيەدىكى ھاكىملارنىڭ پېشۋاسى، شەرىئەتنىڭ دوستى، مەدەنىيەلەشكە لايىق پەرزەنتلىرى، تولۇپ تاشقان دانىشمەنلىكىنىڭ چېكى يوق ھەزرىتى دانىيال خوجامنىڭ مۇبارەك روھى قوللاپ - قۇۋۋەتلىگەي ! بۇ غوجىزادىلەر بارغان شەھەرلىرىدە قاراڭغۇ كېچىنى يورۇتىدىغان شامنىڭ نۇرىغا ئوخشاش ئىسلامنىڭ نۇرىنى چاچقاي ! دانا تەدبىرلىرى بىلەن «ئىسھاقىيە» سۈلۈكىنىڭ كۈچ - قۇۋۋىتى ۋە مادارى بولغاي، ئالاھۇئەكبەر ! — دەپ يۈزىنى سىيىپىدى.

سەپەرچىلەر ئاتلىرىغا مىنىشىپ دەرۋازىدىن رېگىستانغا چىقىشتى. دەل شۇ چاغدا ئالدىدا كېتىۋاتقان داندار دورغا

ئېتىنىڭ بېشىنى قايرىپ ئارقىسىغا ياندى ۋە ياقۇپ خوجىنى
چەتكە ئېلىپ:

— سىزگە ساغا نوياننىڭ بىر ئامانەت سۆزى بار ئىدى.
نەچچە كۈندىن بېرى ئېسىمدىن كۆتۈرۈلۈپ، ھازىر يادىمغا
كەلدى. ساغا نويان: «يۈسۈپ خوجا قەشقەرگە بارغاندا، خۇدايار —
بەگكە ئىشكىئاغىلىق مەنەسەپنى بەرسە، مۇشۇ سالىمىمنى ياقۇپ
خوجامغا يەتكۈزۈپ قوي» دېگەنىدى، — دېدى.

— خوپ، — دېدى ياقۇپ خوجا بېشىنى لىڭشىتىپ.
داندار دورغا خاتىرجەم بولغاندەك ئېتىنىڭ بېشىنى بۇراپ
قامچا سالىدى، ياقۇپ خوجا بولسا يۈسۈپ خوجا تەرەپكە ماڭدى.

ئالتىنچى باب

خانلىق تەختىگە ئولتۇرغان ياقۇپ خوجا ئىشىنى قەيەردىن،
نېمىدىن، قانداق باشلاش كېرەكلىكى ھەققىدە باش قاتۇراتتى.
ئۆتكەن ھەپتەدە دىۋانېگى، ئابدۇللا باقاۋۇللار بىلەن
ئىسمائىلخان زاماندىن تارتىپ ئۆزلىرىنىڭ ئىختىيارىدا بولۇپ
كەلگەن «توققۇز كەنت» نى ئارىلاپ كۆڭلى ھېچ نەرسىدىن سۇ
ئىچمەي، پەرىشان ھالەتتە قايتىپ كەلدى. قايسى كەنتكە
بارسۇن، ئۇ يەردىكى خەلقلەرنىڭ تۇرمۇش — مەئىشتىنىڭ
ناچارلىقىنى كۆردى. مائا يەكتەكلىرىنىڭ پەش ۋە دۈمبىلىرىگە
ياماق سېلىنغان، چاچ — ساقاللىرى ئۆسۈپ كەتكەن يالاڭ ئاياغ
ئادەملەرگە، چوڭراق بالىلىرىنى يېتىلەپ، كىچىكلىرىنى
دۈمبىسىگە ئارتىپ ئېتىز — ئېرىقلارغا كېتىۋاتقان ياكى
كېلىۋاتقان، شاتاۋار كۆڭلەكلىرىنىڭ يىرتىق يەرلىرىدىن قارايدىغان
بەدەنلىرى كۆرۈنۈپ قالغان ئاياللارغا كۆزى چۈشۈپ، ئۇلارنىڭ
بەزىلىرى بىلەن سۆزلىشىپمۇ كۆرگەنىدى. شۇ چاغدا خۇددى
ئەپكەشتەك ئېگىلىپ، بېلى مۈكچەيگەن بىر ئادەم:

— ئاۋۋال ھەزرىتى ۋەلىيۇللا خوجامنىڭ، ئۇنىڭدىن قالسا

ھېدىل سوپىنىڭ دۇئايى بەرىكاتلىرى بىلەن قارىنىمىز توق،
ئۈستىمىز پۈتۈن ياشاۋاتىمىز، — دېگەندى.

يەنە بىر ئادەم:

— پىرنى رازى قىلىش — خۇدانى رازى قىلىش دېمەكتۇر.
خوجام، ئىشقىلىپ، ئەۋلادى پەيغەمبەر بولغان خوجاملار رازى
بولسا، بىزنىڭ تارتقان جاپا — مۇشەققەتلىرىمىزنىڭ كارايتى
چاغلىق، — دېگەندى. يەنە بىرى سۆزلەپ:

— بۇ بىۋاپا دۇنيا بىزگە ئوخشاش مۆمىن بەندىلەر ئۈچۈن
ئازاب تارتىشقا، باشقىلار ئۈچۈن راھەت — پاراغەت كۆرۈشكە
يارىتىلغانىكەن، ھەر يىلى دېگۈدەك مۇنۇ قوشنا يېزىدىكى
دېھقانلارنىڭ ئاشلىقلىرىغا، بېدىلىكلىرىگە جۇڭغار نۆكەرلىرى
ئاتلىرىنى قويۇپ زار — زار قاقشىتىدۇ. لېكىن، بىزنىڭ
تېرىلغۇ يەرلەرگە ئۇلارنىڭ بىرىمۇ، ھەتتا باشلىقلىرىمۇ
ئېتىنى يېقىن يولاتمايدۇ. بۇنىڭ بائىسى شۇكى، بۇ يەرلەر
ھەزرىتى دانىيال خوجامنىڭ نەزىرى تەگكەن يەرلەردۇر، —
دېگەندى.

ياقۇپ خوجا بۇ يەردىكى ئادەملەرنىڭ ئۆيلىرىگىمۇ كىرىپ
كۆردى، ئادەتتىكى سوقما تام بىلەن ياسالغان پەنجىرىگە خوتەن
قەغىزى چاپلانغان، تاملىرىنىڭ ئىچى سامانلىق لاي بىلەن
سۇۋالغان پاكىز — پاكىز ئۆيلەر، ئۆي ئىچىدىكى بىسائىلىرىمۇ
چاغلىق. بەزى ئۆيلەرنىڭ سۇپىلىرىغا بورىيالار، بەزىلىرىگە ئۇ
يەر — بۇ يېرى تېشىلگەن كىگىزلەر سېلىنغان. ئۇ بىر ئۆيگە
كىرىپ ئۇسسۇلۇق سورىۋىدى، بالىسىنىڭمۇ ياكى ئۆزىنىڭمۇ،
ئىشقىلىپ، بىر كونا كىيىمنى ياماپ ئولتۇرغان ئوتتۇرا ياش
بىر ئايال دەرھال ئاغزى بورىيا بىلەن يېپىلغان تەشتەكتىن
قاچاق چۆمۈچتە سۇ ئەكەلدى.

— قېتىقلىرى يوقىمىدى؟ — دەپ سورىدى باقاۋۇل ھويلىدا
باغلاقلىق تۇرغان موزاينى كۆرۈپ.

— بۈگۈن قېتىقىمىزنى ھېدىل سوپىلارغا بېرىدىغان كۈن

بولغاچقا، بالىلارنىڭ ئاتىسى شۇ ياققا ئەكەتكەنىدى، — دەپ جاۋاب بەردى.

ياقۇپ خوجا باقاۋۇلغا قاراپ:

— ئۇ ھېدىل سوپى دېگەن كىشى كىم بولىدۇ؟ — دەپ سورىدى.

— ئۇ كىشى مۇشۇ كەنتتىكى دېھقانلارغا قارايدىغان ئادەم، — دەپ جاۋاب بەردى باقاۋۇل. بايقى ئايال ئۆيىگە كەلگەن بۇ كىشىلەرگە قېتىق بېرەلمەي، سۇ بەرگىنىگە خىجىل بولىدۇ: — نانغا بولسىمۇ ئېغىز تېگىشىسىلە، — دېدى ۋە دەرھال لەمپىگە ئېسىلغان تەڭنىدىن ئۈچ — تۆت دانە زاغرا ئېلىپ داستىخانغا قويدى.

ياقۇپ خوجا قورسىقى توق بولسىمۇ، دىۋانېگى بىلەن باقاۋۇلدىن بالدۇر قول سۇنۇپ زاغرىنى ئۈشتۈپ، بىر پارچىنى ئاغزىغا سالدى. ئۇ قوناق ئۈنىدىن پىشۇرۇلغان ناننىڭ زاغرا دەپ ئاتىلىدىغانلىقىنى تالاي قېتىم ئاڭلىسىمۇ، لېكىن شۇ ياشقا كەلگۈچە يەپ كۆرمىگەنىدى. «بۇغداي ئۈنىدىن قىلىنغان نانغا قارىغاندا سەل يىرىكرەك بولسىمۇ، مەزىلىك ئىكەن» دەپ ئويلىدى ئۇ. دىۋانېگى بىلەن باقاۋۇل ياقۇپ خوجىنى باشقىچە ئويلاپ قالمىسۇن دەپ، زاغرا نانغا ئېغىز تەگدى.

— ئەمدى باياتىن سىلى دېگەن ھېدىل سوپىنىڭ ئۆيىگە بارايلى، — دېدى ياقۇپ خوجا.

ئۇلار ئەتراپىدا ھەر خىل مېۋىلىك دەرەخلەر ئۆسكەن، ئىشك ئالدىدا بىر ئۆستەڭ سۇ ئېقىپ تۇرغان، ئەتراپى ئېگىز ۋە ئۈستىگە جىغان تۇتۇلغان تاملار بىلەن قورشالغان ئۆينىڭ دەرۋازىسىغا كېلىپ ئاتلىرىدىن چۈشۈشتى. ھويلىدىكى ئۈزۈم بارىڭنىڭ سايىسىدىكى بۈگلۈك^① تە، ئولتۇرۇپ تە بىرقانچە چوڭ — كىچىك خالتىلارغا سېلىنغان ئۇششاق تاشلارنى سانساش ۋە

① بۈگلۈك — سوپا ئورنىدا يۆتكەپ ئىشلىتىلىدىغان ياغاچ كارىۋات.

خالتىدىن - خالتىغا يۆتكەش بىلەن ئاۋازە بولۇۋاتقان ئاق ساقال، شاپاق دوپپىلىق ئادەم «بۇلار كىمكىنە؟» دېگەندەك، ھويلىغا كىرگەن ئادەملەرگە سەپسىلىپ ئۇزاققىچە قاراپ تۇردى.

— ئەسسالامۇئەلەيكۇم، ھېدىل سوپى ! — دېدى دىۋانبېگى، — كۆزلىرىگە ماي پۈتۈپ كەتكەنمۇ نېمە؟
— ھەي، دىۋانبېگىمۇ؟ — ھېدىل سوپى ياش بالىلاردەك ئىرغىپ تۇرۇپ بۈگۈلۈكتىن چۈشتى - دە، ئۇلار بىلەن كۆرۈشتى.

— ئابدۇللا باقاۋۇلىنىغۇ تونۇيدىلا، مۇنۇ كىشى ھەزرىتى خوجامنىڭ ئوغلى ياقۇپ خوجام جانابلىرى بولىدۇ.
بۇ گەپ ھېدىل سوپىنى تېخىمۇ پايىپتەك قىلىۋەتتى.
— مۇبارەك قەدەملىرىگە ھەسەنەت، ھۆرمەتلىك خوجام ! — دېدى ھېدىل سوپى ھودۇقۇپ، — قېنى، مەرھەمەت، خانىمىزغا قەدەم تەشرىپ قىلسىلا.

ياقۇپ خوجا پېشايۋانغا چىقتى. بۇ يەردىكى تۈۋرۈكلەرگە ئېسىلغان سۈزمە خالتىلاردىن ماكچايغان كونا داس، چېلەكلەرگە چېپىلداپ ئېقىۋاتقان سېرىق سۇلار چۈشۈپ تۇراتتى.

ھېدىل سوپىنىڭ ئۆيى ئانچە ياسىداق بولمىسىمۇ، سالىقىن ئىدى. يوغان پەنجىرىدىن چۈشۈۋاتقان يورۇقتا تامغا ئېسىقلىق تۇرغان قۇلۇلە سۆڭەكلىرى، ئۈستىخان سايلىق ساپايىلار، ياغاچ قوزۇققا ئېلىپ قويغان يېشىل پەرەجە بىلەن سېرىق كۇلالىق سەللە، ئىككى قوزۇققا ئورنىتىلغان تاختاي ئۈستىدىكى تىزىقلىق تەشتەك، كۈمۈزەكلەر كۆرۈنۈپ تۇراتتى.

— كەمىنە قۇللىرىنىڭ غېرىبانە كۆلىپىسىگە مۇبارەك قەدەملىرى يەتكەندە، قۇشناچنىڭ ئۆيىدە يوق بولۇپ قالغىنىنى قارامىدىغان ... — دېدى خىجالەت بولۇپ ھېدىل سوپى، ئاندىن دىۋانبېگى بىلەن باقاۋۇلغا قارىدى، — مەن غاچچىدە

قوشنىلارنىڭ بىرسىنى زەئىپسى بىلەن باشلاپ كېلەي،
قوتاندا سېمىزلىقىدىن قۇيرۇقى كۆكچە قوغۇندەك يېرىلىپ
كەتكەن پاقلاندىن ئىككىسى بار ...

— ئاۋارە بولمىسىلا، بىز ھازىرلا قايتىمىز، — دېدى ياقۇپ
خوجا، ئاندىن ھېدىل سويىدىن بۇ كەنتتە نەچچە ئادەم
بارلىقىنى، ئۇلارنىڭ نېمە ئىش قىلىدىغانلىقىنى، تېرىلغۇ
يەرلىرىنىڭ مەيدانى، چارۋا — ماللارنىڭ سانىغا ئوخشاش
نەرسىلەرنى سوراپ — سۈرۈشتۈرۈپ بىرىپس ئولتۇرغاندىن
كېيىن پاتھە قىلدى — دە، ساھىبخاننىڭ كانىدەك چاپلىشىپ
خېرىدارلىق قىلغىنىغا قارىماي ئېتىغا مىندى ۋە كەلگەن يول
بىلەن مېڭىپ ئوڭغا بۇرۇلغاندا:

— ھېدىل سويىنىڭ تاشلارنى ساناپ ئولتۇرغىنىغا
قارىغاندا بۇ ئادەم پال سالامدۇ؟ — دەپ سورىدى دىۋانبېگىدىن.
— يوقسۇ، بۇ سويى ساۋاتسىز بولغىنى ئۈچۈن، ئادەملەر
بىلەن بولغان ئالدى — بەردى ئىشلىرىنى ئاشۇ تاشلارنى ساناپ
بىر خالتىدىن يەنە بىر خالتىغا يۆتكەش بىلەن بىر تەرەپ
قىلىدۇ.

— سويىنىڭ ئۆيىدە ئېسىقلىق تۇرغان قۇلۇلە
ئۈستىخانلىرى بىلەن ساپايىلارنى كۆرگەندەك قىلدىم. ئۇلارنى
ئۆزى چالامدۇ ياكى بالىلىرىمۇ؟

— بۇ كىشىدە بالا يوق، تەخسىر. ئۇلارنى ئۆزى چالىدۇ.
مەرھۇم ئاتىلىرى بۇ كىشىگە ئاشۇ يىل ئىرشاتنامە يېزىپ
بېرىپ، بۇ يەردىكى ئەھلى مۇسۇلمانلارنىڭ دىلىنى ئىسلام نۇرى
بىلەن يورۇتۇشنى تاپشۇرغان. ھازىر بۇ ئادەم ھەپتىسىگە بىر —
ئىككى نۆۋەت ئۆز تەۋەسىدىكى ئادەملەرگە تەلىقلىق قىلىپ
زىكىر سوقۇشنى ئۆگىتىدۇ.

ئۇلار يان تەرەپتىكى دەرەخلىرى قارىيىپ كۆرۈنگەن كەنتكە
قاراپ ماڭدى. لېكىن، بۇ يەرگە كېلىپ مەھەللە ئىچىدە يۈرگەن
ئەرەك زانىنى كۆرمىدى. ئابدۇللا باقاۋۇل ئىشك ئالدىدا يىپ

ئېگىرىپ ئولتۇرغان بىر مومايدىن سورىدى.

— ئۇلارنىڭ ھەممىسى خانقا تەرەپكە كېتىشكەن، — دېدى موماي، — ئۆزلىرىمۇ شۇ ياققا بېرىشسلا، رەھمەتلىك دانىيال خوجامنىڭ تەختىگە ئۇ كىشىنىڭ ئوغلى ئولتۇرۇپتۇ دېگەن خەۋەرنى ئاڭلاپ خۇشال بولغان كەنتىمىزنىڭ ئىشانى قازان قاينىتىۋاتىدۇ.

ياقۇپ خوجىلار ئاتىلىرىنى دېۋىتىپ بىر ئاز ماڭدى — دە، ئوڭغا بۇرۇلدى. كەنتنىڭ ھەممە ئادەملىرى يىغىلغان بۇ خانقانىڭ ھويلىسىنى ئۇياقتىن — بۇياققا مېڭىپ، چېپىشىپ، بىر — بىرىنى قوغلىشىپ يۈرگەن ئۇششاق بالىلار بىر ئالغان، قوللىرىدا چوڭ — كىچىكلىكى ھەر خىل ھېجىر، ئاياق ۋە ياغاچ قوشۇقلار بار ئىدى. ئۇلارنىڭ پۇتلىرى يالاڭ ئاياغ، ئۇچىلىرى كۆڭلەكسىز بولسىمۇ، لېكىن قارىمۇتۇق چىرايلىرىدا خۇشاللىق ئالامەتلىرى ئەكس ئېتەتتى. ھويلىنىڭ سول تەرىپىدىكى ئۈستى قومۇش بىلەن يېپىلغان لەمپىنىڭ ئاستىدا پەشتاما تارتىۋالغان بىرنەچچە ساقاللىق ئادەملەر پۇرقىراپ ھور چىقىۋاتقان قازانلار بىلەن ھەپىلىشىۋاتاتتى. ئوڭ تەرەپتىكى قېرى سۆگەتنىڭ سايىسىدا ئەللىك — ئاتمىشتەك ئادەم چۆرگىلەپ ئولتۇرۇپ، ئىنچىكە ئۇزۇن ساقىلىنى سىلكىپ سۆزلەۋاتقان يوغان سەللىك ئىشاننىڭ سۆزلىرىنى تىڭشاۋاتاتتى.

— ھازىر بىز ئۈممەتلەرنىڭ بەختىگە، دىنىمىزنىڭ پاسىبانى بولۇپ، ھەزرىتى ياقۇپ خوجام خانلىق تەختىگە ئولتۇردى، — دەپ سۆزىنى داۋام قىلدى ئىشان، — ئۇل ھەزەرەتلىرى رەھمەتلىك ئاتىسىغا ئوخشاش بىزنىڭ ۋەلىيۇلا پىرىمىز ۋە مۇھەممەد ئەلەيھىسسالامنىڭ پۇشتى بولغان ئۇلۇغ خوجىمىزدۇر. شۇڭا، ئۆزىنى مۇسۇلمان دەپ ھېسابلىغان ھەربىر ئادەم ئۆزىنىڭ نىيەت — پىئىللىرىنى ئاشۇ ۋەلىيۇلا پىرىمىز ياقۇپ خوجامنىڭ نىيەت — پىئىللىرى بىلەن بىر

قىلماق ھەربىر تىنىق، ھەربىر قەدىمدىكى خۇدالىق قەرزىدۇر
 ۋە ئىككى ئالەملىك ۋەزىپىسىدۇر. ھەربىر قوۋم ۋە رەئىيەتنىڭ
 پەيلى بۇزۇلۇپ ئەزىز ۋەلىيۇللا پىرىمىز ياقۇپ خوجامنىڭ ئەمر -
 پەرمانلىرىغا بويۇنتاۋلىق قىلسا، ئۇ كىشى ھەرگىز رازى
 بولمايدۇ. شۇنىڭ ئۈچۈن، ھەرقايسىمىز توغرا نىيەتتە
 بولۇشىمىز لازىم. توغرا نىيەت — ۋەلىيۇللا پىرىمىز ياقۇپ
 خوجام بىلەن بىر نىيەتتە بولۇش دېمەكلىكتۇر ...
 ئۇنىڭ سۆزى مۇشۇ يەرگە كەلگەندە، بىرنەچچە ئادەم
 ھويلىنىڭ ھاۋاسىنى تىترىتىپ تەلەقن ئېيتتى:

پىر رازى — خۇدا رازى،
 مۇھەممەد مۇستاپا رازى.
 يا ئاللاھۇم، يا ئاللاھۇم ! ...

※ ※ ※

ياقۇپ خوجا بىرنەچچە كۈن ئەتىدىن - كەچكىچە دىۋانخانىدا
 ئولتۇرۇپ دانىيال خوجىدىن قالغان مال - دۇنيا ھېسابى،
 خەزىنىگە توپلانغان نەرسىلەرنىڭ ئومۇمىي قىممىتى،
 جۇڭغارلارغا تۆلەيدىغان يىللىق خىراجىنىڭ يەكەن خانلىقىغا
 تېگىشلىك ئۆلۈشى، شۇنىڭدەك ئوردا ئىقتىسادىغا مۇناسىۋەتلىك
 باشقا ئىشلارنىمۇ كۆزدىن كەچۈرۈپ چىقتى.

«ئاتام رەھمەتلىكمۇ خېلى دۇنيا - دەپنە توپلىغانىكەن.
 مۇشۇلارنىڭ ئۆزىمۇ جۇڭغارلارغا تۆلىنىدىغان خىراجىغا ئىككى -
 ئۈچ يىلغىچە يەتسە كېرەك. ئەمدىكى يىللاردا خەلقىتىن
 يىغىلىدىغان باج - سېلىقلار، ئۆشرە - زاكاتلار، ۋەخپىلەردىن
 چۈشىدىغان مەبلەغلەر جەملىنىدىغان بولسا، خانلىقىمىزنىڭ
 ئىقتىسادى ياخشىلىنىپ قالار. ئەمدىكى گەپ قەشقەر بىلەن
 ئەردەۋىل ۋە خوتەندىكى خانلىقلارنىڭ ئىقتىسادىي ئەھۋالىنى

بىلىش لازىم. خۇنتەيجى غالدان سېرىن ئۆزلىرىگە بىۋاسىتە قارايدىغان قىلىپ قۇرۇۋالغان بۇ خانلىقلاردىكى قاياشلىرىمنىڭمۇ ماڭا ئوخشاش ئىشنى نەدىن، قاچان باشلاشنى بىلەلمەي بېشى قېتىپ يۈرەمدىكىن؟ ئۇلاردىن يا نامە، يا چاپارمەن كەلمىدى...»

ئۇ مۇشۇنداق خىياللار ئىلىكىدە تۇراتتى، ئابدۇللا باقاۋۇل كىرىپ كەلدى - دە:

— ئۆزلىرىنى سالىھ خەلىپە كۈتۈپ تۇرغىنىغا خېلى بولدى، — دېدى.

— نېمىشقا دەرھال خەۋەر قىلماي، ساقلىتىپ قويدىلا؟ — دېدى ياقۇپ خوجا تەنبەھ بەرگەن ئەلپازدا، — رەسۇلىلانىڭ: «ئالىملارغا يېقىنلىشىڭ، ئۇلار بىلەن مۇلاھىزەت قىلىڭ. چۈنكى، بۇ تائىپىدىكى ئادەملەر پەيغەمبەرنىڭ ۋە ئىسلامنىڭ ۋارىسلىرىدۇر» دېگەن سۆزلىرىنى ئاڭلىماپتىكەنسۇز - دە، — دېدى - دە، يۈگۈرۈپ دېگۈدەك دىۋانخانىدىن چىقىپ، قوبۇلخانىغا كىردى.

سالىھ خەلىپە خىيالغا چۆمگەندەك بېشىنى ساڭگىلىتىپ ئولتۇراتتى.

— ماڭا خەۋەر قىلماي سىلنى ساقلىتىپ قويۇپتۇ، — دەپ ئۆزىگە ئېيتتى ياقۇپ خوجا سالام - سەھەت قىلىشقاندىن كېيىن، — باقاۋۇلغا بىرمۇنچە كايىدىم.

بۇ گەپلەردىن ياقۇپ خوجىنىڭ سەمىمىي قوبۇل قىلغانلىقىنى سەزگەن سالىھ خەلىپە:

— ئۆزلىرىنى خەۋەردار قىلماي كەلگىنىڭىمگە ئۆزىگە سورايىمەن، — دېدى، ئاندىن، — مەن كەلگەنكىمۇ ئانچە ئۇزاق بولغىنى يوق، — دېگەن سۆزنى قوشۇپ قويدى - دە، — قىممەتلىك ۋاقىتلىرىنى زايە قىلىشنى خالىمايمەن، — دەپ سۆز باشلىدى، — كېيىنكى يىللاردا، جۇڭغارلار ئىستېلاسىغا دۇچار بولغاندىن كېيىن خەلقىمىزنىڭ مەرىپەت ئىشلىرى

يوقنىڭ ئورنىدا بولۇپ قالدى. مەرھۇم دانىيال خوجام ھەزرەتلىرى (خۇدا ئۇ كىشىنىڭ روھىنى پاك قىلسۇن) مەدرىسلەر خىراجىتى ئۈچۈن ۋەخپىلەرنىڭ دارامىتىدىن ئاز - تولا بولسىمۇ مەبلەغ ئاجرىتىپ بېرەتتى. ئۇ كىشىنىڭ كۆزى يۈمۈلۈشى بىلەن مەبلەغمۇ توختىتىلدى. ھازىر مەدرىسلەردىكى خەلپەتلەرنىڭ كۈن كەچۈرۈشى غورىگىل ھالەتكە چۈشۈپ قالدى. ئىككىنچىدىن، مەدرىسلەردە تالىپلارغا ئوقۇلۇۋاتقان ئىقلىمەت (جۇغراپىيە)، خەندەسە (گېئومېترىيە)، تارىخ قاتارلىق ئىلىملەرمۇ ھەزرىتى خوجام ۋاپات قىلىشى بىلەن مەنى قىلىندى. ئۆزلىرىنى بۇ ئىشلاردىن ۋاقىپ قىلىش ۋە بۇ ھەقتىكى ئوي - پىكىرلىرىنى بىلىش ئۈچۈن ھۇزۇرلىرىغا كەلگەندىم.

ئۇنىڭ كۆڭلىدە ياقۇپ خوجىنى خەۋەردار قىلىدىغان ۋە ئىچى پۇشۇپ يۈرگەن ئىشلار خېلى نۇرغۇن ئىدى. لېكىن، ھازىرچە يۇقىرىدىكى ئىككى مەسىلىنى يېتەرلىك دەپ ھېسابلىدى. ياقۇپ خوجا يەكەنگە كەلگەندىن بېرى، يا ئوردا ئەركانلىرى بىلەن، يا چوڭ - كىچىك باشقا ئەمەلدارلار بىلەن بولغان سۆھبەتلىرىدە بۇنداق گەپلەرنى ھېچقايسىسىنىڭ ئاغزىدىن ئاڭلىمىغانىدى.

ئۇلار يەكەندىكى ھەممە مەدرىسلەرنىڭ ئىشلىرى جايىدا، مۇدەررىسلەر بىلەن خەلپەتلەر ئىلمىي تالىپلارنىڭ دىلىنى ئىسلام بىلەن يورۇتماقتا. تالىپلار بولسا خۇددى چۆلدە يۈرۈپ چاڭقىغان ئادەملەرگە ئوخشاش ئىلىم - بىلىم شەربەتلىرىنى سۈمۈرمەكتە. ھەتتا بەزى مۇدەررىسلەردە رەھمەتلىك دانىيال خوجامنىڭ ئىلتىپاتى بىلەن «ئىشقىيە» چىلەرنىڭمۇ بالىلىرى تەھسىل قىلماقتا، دەپ سۆزلەپ بەرگەندى.

ياقۇپ خوجا سالىھ خەلىپىنىڭ سوئاللىرىغا جاۋاب بېرىشكە ئالدىرماي:

— سىلى ئىشلەيدىغان مەدرىسىدە «ئىشقىيە» چى ئادەملەرنىڭ

پەرزەنتلىرىمۇ ئوقۇمدۇ؟ — دەپ سورىدى. سالىھ خەلىپە ھودۇقۇپ قالدى. ئۇنداق بولغىنى ئۇ ئۆزى ساۋاق بېرىدىغان مەدرىسىدىكى بالىلاردىن بىرنەچچىسى مۇشۇ يېقىندىلا ئاتىلىرى «ئىشقىيە» سۈلۈكىدە بولغىنى ئۈچۈن مەدرىسىدىن چىقىرىلىپ، ئۇلارنىڭ ئورنىغا «ئىسھاقىيە» سۈلۈكىدىكى ئادەملەرنىڭ بالىلىرىنى ئورۇنلاشتۇرغانىدى.

— بۇ ھەقتە بىرنەرسە دېيىشىم قىيىن، تەخسىر، — مۇجمەل جاۋاب بەردى ئۇ.

— نېمىشقا؟ ماڭا ئېيتىشلىرىغا قارىغاندا، يەكەندىكى مەدرىسىلەرنىڭ ھەممىسىدە ئىلىم تەلەپ قىلىدىغان بالىلارنى ئاتىلىرىنىڭ قايسى سۈلۈكتە بولغىنىغا قارماي ئوقۇتۇۋاتقانغا ئوخشايدۇغۇ.

— شۇنداق، لېكىن ...

— تارتىنىمىسلا، ئىلىم — مەرىپەت ھەققىدە سۆزلەشكەندە، مېنىڭ مەنسىپىمنى ئۇنتۇپ، ئۆزلىرىگە ئوخشاش ئىلىم ئەھلىنىڭ بىرى دەپ ھېسابلىمىسلا.

بۇ گەپتىن سالىھ خەلىپە رىغبەتلىنىپ قالدى بولغاي:

— لېكىن، دېگىنىمنىڭ بائىسى بۇرۇنلاردا شۇنداق ئىدى. ئەمما، ھازىر ئۇنداق ئەمەس، — دېدى ۋە ئۆزى ساۋاق بېرىۋاتقان مەدرىسىدە يۈز بەرگەن ئەھۋالنى، مۇشۇ يېقىندا بىرنەچچە زېرەك ۋە تىرىشچان بالىلارنى «بۇلارنىڭ ئاتىسى «ئىشقىيە» سۈلۈكىدە ئىكەن» دەپ، مەدرىسىدىن چىقىرىۋەتكەنلىكىنى سۆزلەپ بەردى.

— شۇنداق دېسىلە، — ياقۇپ خوجا ئاۋازىنى سوزۇپ خېلىغىچە دېمى چۈشۈپ كەتكەندەك تۇرۇپ قالدى ۋە، — سىلچە قانداق ئويلايدىكەن، ئىلىم — مەرىپەت دېگىنىمىز، خەلقنىڭ ئىستىقبالىدۇر. مەن شۇنداق ئويلايمەن. بۇنىڭغا ئېتىبار بەرمەسلىك قاراڭغۇ ئۆيدە يىپ ئېگىرىپ، خام توقۇغاندەك ياكى خوجىلىق ئىشلىرىنىڭ ھېسابىنى ئۇششاق

تاشلارنى ساناڭ بىلەن ئېلىپ بارغاندەك بىر ئىش، — دېدى توققۇز كەنتتىكى ھېدىل سۈپىنى كۆز ئالدىغا كەلتۈرۈپ، — قەدەم تەشرىپلىرىدىن ئىنتايىن مەنۇنەن، ئاللا نېسىپ قىلسا، مەدرىسە — مەكتەپلەرنى پات يېقىندا زىيارەت قىلىمەن. ئۇلارنىڭ خىراجەت مەسىلىسى، ئوقۇتىدىغان ساۋاقلارنى ھەققىدە سىلىگە ئوخشاش خەلپە — مۇدەررىسلەر بىلەن مەشۋەرەت^① قىلىپ، ھەل قىلارمىز.

شۇ ئارىدا ئوتتۇرا بوي، ئورۇققىنا بىر غۇلام پەتنۇس بىلەن چاي كۆتۈرۈپ كىردى.

— ھەرقانداق پادىشاھ ياكى خانلىقنىڭ ئەقىل — كۈچلىرى، مېنىڭچە، ئالىملار بىلەن بىلىملىك ئادەملەردۇر، — دېدى ياقۇپ خوجا قولىدىكى پىيالىنى خەلپىگە سۈنۈپ، — ھەزرىتى ئەمىر تۆمۈر كوراگانمۇ، ھەزرىتى ھۈسەيىن بايقارامۇ ئۆز ھاكىمىيەتلىرىنى ئوقۇمۇشلۇق، يازىل ۋە ئەللامە ئادەملەر بىلەن بار مەسلىھەت ۋە شۇلارغا يۆلىنىپ ئېلىپ بارغان. شۇنداققۇ دەيمەن؟

— شۇنداق، شۇنداق! — قۇۋۋەتلىدى سالىھ خەلپە.
— ئاللا نېسىپ قىلسا، بىزمۇ شۇلارغا ئوخشاش ئۆز خانلىقىمىزدا ئىلىم — مەرىپەت چىراغلىرىنى يېقىشقا تىرىشىمىز. زىراكى، بۇ مۇددىئانى دەرھال ئىشقا ئاشۇرۇشنىڭ ھازىرچە ئىمكانىيىتى يوق، — ياقۇپ خوجا ئېغىر تىنىپ قويدى — دە، — بىز ھازىر ئۆز ئىشىمىزدىن مەھرۇم قىلىنغان ئادەملەرمىز. خەزىنىمىزگە بىر چاقا (تىيىن) چۈشسە، شۇنىڭ يېرىمىنى جۇڭغارلارغا بېرىشكە مەجبۇرمىز. بۇ ھال يەنە قانچە زامان داۋام قىلىدۇ، ئۇنى بىلمەيمىز. لېكىن، ھازىرچە بىر ئىلاج قىلىپ خەلقىمىزنىڭ ئىلىم — مەرىپەت ئىشلىرىنى يولغا قويالماق، كۈتكەن مەزگىلگە بىر قەدەم بولسىمۇ چامىدىغان

① مەشۋەرەت — مەسلىھەتلىشىش، كېڭەشمەك.

بولمىز، — ئۇ نۇرغۇن سۆزلەپ كەتتىمۇ دېگەندەك گېپىنى توختىتىپ، سالھ خەلىپىنىڭ چىنىسىگە يەنە چاي قويدى — دە، گېپىنىڭ ماۋزۇسىنى يۆتكىدى، — ئۆزلىرى قايسى مەدرىسىدە تەھسىل قىلىۋاتىدىلا؟

— قەشقەردىكى «ساقىيە» مەدرىسىدە.

— بالىچاقلىرى بارمۇ؟

— ئىككى ئوغۇل، بىر قىزىم بار.

ئۇلار شۇ تەرىقىدە يەنە بىرپەس پاراڭلىشىپ ئولتۇردى...



بۇ كۈنلەردە ئوردا ئەركانلىرىمۇ ئۆز پائالىيەتلىرىنى باشلىۋەتكەنىدى. ئۇلار دانيال خوجا قەشقەرىيەگە خان بولۇپ كەلگەندە، بۇ ئادەمنىڭ خەلق ئىچىدىكى ئابروىسىنى كۆتۈرۈپ، «قارا تاغلىق» (ئىسھاقىيەچى) خوجىلارنىڭ ھاكىمىيىتىنى مۇستەھكەملەشتە ۋە «ئاق تاغلىق» (ئىشقىيەچى)لاردىن قىساس ئېلىش ئۈچۈن قانداق تىرىشچانلىق كۆرسەتكەن بولسا، ياقۇپ خوجا خان بولۇشى بىلەن يەنە شۇنداق تىرىشچانلىق كۆرسەتتى. يەكەندىكى مەسچىتلەردە ناماز ئوقۇيدىغان جامائەت ئابدۇقادىر مۇپتى، غازى بەگ باشلىق ئوردا ئەركانلىرىنىڭ ئاغزىدىن ياقۇپ خوجىنى «قۇتبىل ئەقتاب»^①، «ۋەلىيۇلا پىر»، «جاھان خوجا» دەپ ماختىغان تەرىپاتلارنى ئاڭلاشقا باشلىدى. ئۇلار ياقۇپ خوجىنىڭ يەكەن تەختىدە ئولتۇرۇشىنى ئاللاننىڭ مۇمىن بەندىلىرىگە قىلغان شاپائىتى، يەكەن دىيارىدا ئۆتكەن ئۇلۇغ ئەۋلىيا — ئەنبىيا ۋە ئەزىزانلار بىلەن مەرھۇم دانيال خوجىنىڭ روھى قوللىغانلىقى دەپ چۈشەندۈرەتتى. شەھەرلىك خانىقالاردا بولسا مىڭلىغان سوپى — دەرۋىشلەر بىلەن شەھەر

① قۇتبىل ئەقتاب — ئۇلۇغلارنىڭ ئۇلۇغى، مىڭ يىلدا بىر قېتىم دۇنياغا كېلىدىغان كاتتا ئەۋلىيا دېگەن مەنىدە.

يوقسۇللىرىغا ئونلىغان قويلار، كالىلار ۋە قوتازلار سويۇلۇپ، ئاش - تاماق تارتىلاتتى.

بۇ قېتىم بۇ ئىشلارغا خەجلەنگەن مەبلەغنىڭ كۆپ قىسمىنى ئوردا ئەركانلىرىنى ھەيران قالدۇرۇپ، ئىشكىئاغا نىياز بەگ ئۈستىگە ئالدى. ئۇنىڭ ئۇزاق يىللاردىن بېرى يۇمۇق ھالەتتە تۇرۇۋاتقان ئالىقانلىرى ئېچىلىپ كەتتى. «خان بالامنىڭ ھۆرمىتىگە ھېچ نەرسىنى ئايىمايمەن» دەپ، خانىقالارغا يىگىرمە قوي، ئىككى كالا بەردى. ئوردا ئەركانلىرى ئۇنىڭ بۇ سېخىيلىقىنى ئەرەب ئەپسانىلىرىدە تەڭدىشى يوق مەرد كىشى ئاتالغان ھاتەم تايجا ئوخشىتىپ ماختاپ قويۇشتى. ئەمما، ئۇلار نىياز بەگنىڭ بۇ «سېخىيلىقى ئۆزىنىڭ ئۆزىگە، توپىسى كۆزىگە» دېگەنگە ئوخشاش ياقۇپ خوجىغا ئەر - دادى بار ئادەملەرنىڭ ئۆز مۈشكۈلىنى ئاسانلاشتۇرۇش ياكى بەزى ئىشلارنى پۈتكۈزۈۋېلىش ئۈچۈن بەرگەن سوۋغا - سالاملىرى ھېسابىغا بولۇۋاتقانلىقىنى بىلمەيتتى، بىلىمىمۇ بىلمەسكە سالاتتى.

شۇنىڭدەك پەرمانقۇل ئىشاننىڭمۇ ئىشلىرى ئالدىراش بولدى. ئۇ يەكەندىكى خانىقالارنىڭ ئىشانلىرى بىلەن پات - پات ئۇچرىشىپ، ئۇلارغا تۈرلۈك ئەمىر - پەرمان ۋە تاپشۇرۇقلارنى بېرىپ تۇردى ۋە ئۇلارنىڭ ھەممىسىنى ئابدۇقادىر مۇپتى، غازى بەگلەرنىڭ يوليۇرۇقى دەپ چۈشەندۈردى، ھەتتا بەزى ئىشانلارغا ئۆزىنى ياقۇپ خوجىنىڭ ئىشەنچلىك يېقىن ئادىمى سۈپىتىدە كۆرسىتىش ياكى شۇنداق تەسىرات قالدۇرۇش ئۈچۈن «بۇ ۋەلىيۇللا خوجامنىڭ تاپشۇرۇقى» دەپمۇ قوياتتى.

دانىيال خوجىنىڭ ۋاقتىدا پۈتۈن قەشقەرىيە بىلەن ئىلى ۋادىسىدىمۇ تىڭتىڭچىلىق بىلەن شۇغۇللىنىدىغان سوپى - دەرۋىشلەرنى باشقۇرۇپ كەلگەن بۇ ئىشان ھازىر ياقۇپ خوجىنىڭ قانداق يول تۇتۇشىنى، يوليۇرۇق بېرىشىنى كۈتمەي، قول ئاستىدىكى بارلىق تىڭتىڭچىلىرىنى - سوپى - دەرۋىش

ۋە مەدداھلىرىنى ئىشقا سېلىۋەتتى.

يەكەننىڭ بازار - گۈزەرلىرى، چايخانا - ئاشخانىلىرى ۋە باشقا ئادەملەر توپلىشىدىغان يەرلەردە مەدداھلارنىڭ ئاۋازلىرى ياڭرايتتى.

— تەڭرى تائالاغا ھەمدۇسانلار بولسۇنكى، ئەي، ئەھلى مۇسۇلمانلار! — سۆز باشلايتتى بىر مەدداھ، — خۇدايتائالا مۆمىنلەرنىڭ غېمىنى قىلىدىغان، خىزمىتىنى قەدىرلەيدىغان ئۇلۇغ ۋەلىيۇللا پىر ياقۇپ خوجامنى بىزگە ئاتا قىلدى. بىز مۇشۇ ئۇلۇغ زات بىلەن بىر زاماندا ياشاۋاتقىنىمىز ئۈچۈن شادىمان بولۇشىمىز كېرەك. ئەي، پانىي دۇنيانىڭ ئادەملىرى! ئاللاتائالا يۇنۇس ئەلەيھىسسالامنى چوڭ بىر بېلىقنىڭ قارىنىدا قىرىق كۈن ساقلىغان بولسا، بىزنىڭ ئۇلۇغ پىرىمىز ياقۇپ خوجامنى جۇڭغارلارنىڭ قولىدا يىگىرمە نەچچە يىل ساقلاپ، مۇسۇلمانلار قوۋمىغا قايتۇرۇپ بەردى. بۇ ئاللاتائالانىڭ بىزگە كۆرسەتكەن مۆجىزىسى ئەمەسمۇ؟

يەنە بىر جايدىكى مەدداھ بولسا، مىسىر پادىشاھى رويانىڭ يۈسۈپ ئەلەيھىسسالامنى ئون ئىككى يىل تۇتقۇن قىلىپ زىندانغا سالغانلىقىنى جۇڭغار خۇنتەيجىلىرىنىڭ ياقۇپ خوجامنى يىگىرمە نەچچە يىل گۈرۈدە تۇتقانلىقى بىلەن تەقەسلاپ، يۈسۈپ ئەلەيھىسسالامنىڭ مۇبارەك قوللىرىنى يۈزىگە سۈركىگەن، رەڭگى كېچىدەك قارا زەڭگىلەر (ھەبەشلەر) نىڭ يۈزلىرى ئاقىرىپ كەتكىنىگە ئوخشاش، ھەزرىتى ياقۇپ خوجامنىڭ مۇبارەك قوللىرى پېشانىسىگە تەگكەن مۆمىن بەندىلەرنىڭ بۇ دۇنيادىكى گۇناھلىرى مەغپىرەت بولىدۇ. ئۇ دۇنياغا بارغاندا ھەزرىتى خوجاملار بىلەن بېھىشتا، بىر قاچىدا كەۋسەر سۈيى ئىچىدۇ، دېگەنگە ئوخشاش گەپلەرنى قىلىپ، ئاخىرىنى «ھەزرىتى ياقۇپ خوجام يىڭنىگە ئوخشاش ھەممە مۇسۇلمانلارنىڭ لىباسىنى تىكىدۇ، ئەمما ئۆزى يالىڭاچ، ئۇ ئادەم بەئەينى شامغا ئوخشاش بىزنىڭ ماڭار يولىمىزنى

يورۇتسۇ، ئەمما ئۆزى كۆيۈپ تۈگەيدۇ» دېگەندەك سۆزلەر بىلەن تۈگىتەتتى.

مەدداھلارنىڭ بۇ خىل تەشۋىق ۋە تەرىپاتلىرىغا ھەمىيەس بولۇپ، مەسچىتلەرنىڭ خۇتبىلىرىدىن ھەر كۈنى دېگۈدەك ئېيتىلىپ تۇرىدىغان بۇنداق سۆزلەر يەكەن ۋە ئۇنىڭ ئەتراپىدىكى خەلقلەرنىڭ دىنىي ھېسسىياتىنى مۇستەھكەملەپ، پېشۋالىرىغا بولغان ئىززەت - ھۆرمىتىنى ئاشۇراتتى. بولۇپمۇ، «ئىسھاقىيە» سۈلۈكىگە سادىق سوپى - دەرۋىشلەرنى ئەسەبىي ھالەتكە كەلتۈرەتتى. ئۇلار خانىقا - تۈنەكخانلاردا، مازارلاردا كېچىنى تاڭغا ئۇلاپ، بەزىلىرى ھوشىدىن كەتكۈچە سامغا چۈشۈپ تەلەقنى قىلاتتى، زىكىر سوقاتتى. ئۆزلىرىنى بۇ دۇنيانىڭ ھۇزۇر - ھالاۋەتلىرىدىن ۋاز كەچكەن ھېسابلاپ، ھەق دىدارغا يېتىش ئۈچۈن بەل باغلىغان سوپا - دەرۋىشلەر بۇنداق رىيازەت چېكىشنى بەخت - سائادەت ھېسابلايتتى.

پەرمانقۇل ئىشان شەھەر - يېزىلاردا تۇرۇۋاتقان تىڭتىڭچىلىرىدىن (ئۇنىڭ تىڭتىڭچىلىرى سوپى - دەرۋىشلەر، ياماقچى - موزدۇزلار بىلەن ئىمام - مەزىنلەر ئارىسىدىمۇ بار ئىدى) كەلتۈرگەن مەلۇماتلارنىڭ قايسىسىنى بالدۇر، قايسىسىنى كېيىن ياقۇپ خوجىغا يەتكۈزۈشنى ئويلايتتى. ئۇنىڭ ياقۇپ خوجىنى خېلىدىن بېرى زىيارەت قىلىش نىيىتى بولسىمۇ، لېكىن ئۆزىنى تەكلىپ قىلىشنى كۈتۈپ يۈرەتتى. قېرىشقاندەك، ياقۇپ خوجا تەختكە ئولتۇرغىنىغا خېلى بولسىمۇ، تېخىچە پەرمانقۇل ئىشان بىلەن سۆزلەشمىگەندى...

بۇلاردىن باشقا، ئوردا ئەركانلىرى «سۆھبەت ئادەملەرنى يېقىنلاشتۇرىدۇ» دېگەن ھەدىسكە ئەمەل قىلىپ، ھەر ھەپتىنىڭ بىر كۈنى زىياپەت بېرىشنى ئويۇشتۇردى. بۇ زىياپەتنى ئابدۇقادىر مۇپتى باشلاپ بەردى. ئۇنىڭدىن كېيىن باشقىلار داۋاملاشتۇردى. زىياپەتلەردە بولىدىغان گەپ - سۆزلەر ئاساسەن رەھمەتلىك دانىيال خوجىنىڭ ئاپاق خوجا دەۋرىدە تارتقان ئازاب -

ئوقۇبەتلىرى، «ئىسھاقىيە» سۈلۈكىگە كىرگەن ئادەملەرنىڭ بېشىغا چۈشكەن ئېغىر قىسمەتلەر، شۇنىڭدەك دانيال خوجا تەختتە ئولتۇرغاندىن كېيىن ئۇ كىشىنىڭ «ئىسھاقىيە» سۈلۈكىنى راۋاجلاندۇرۇپ ئاپاق خوجا زامانىدا ئىمانى سۈسلىشىپ كەتكەن ئادەملەرنىڭ قاراڭغۇ دىلىنى ئىسلام نۇرى بىلەن يورۇتقانلىقى ھەققىدە بولاتتى.

— رەھمەتلىك خوجام يار — بۇرادەرلىرىگە تولىمۇ ۋاپادار، مېھرى — مۇھەببىتىنىڭ چېكى يوق ئادەم ئىدى، — دەپ ئەسكە ئالاتتى مۇپتى، — مەۋلانە ھەزرەت ۋاپات قىلغاندا، ئۇ مەرھۇمنى دەپنە قىلىش جەريانىدا سەرپلەنگەن بارلىق خىراجەتنى ئۆز زىممىسىگە ئالغانىدى.

— يالغۇز ئۇلا ئەمەس، — دەپ قوشۇمچە قىلاتتى نىياز بەگ، — ھېلىقى ھىدايتۇللا ئىشانغا قىرىق يىل مۇرىت بولغان سامساق سوپى دېگەن ئادەم ئۆلۈپ قالغاندا، ئۇنى «ئىشقىيە» چى دېمەي، جىنازا نامىزىنى ئۆزى ئوقۇغان ئەمەسمىدى.

— توغرا دەيدىلا، — دېدى غازى بەگ، — ئۇ «ئىشقىيە» چى سوپى دانيال خوجامنىڭ يېقىن يارەنلىرىدىن بولغان ھېلىقى ئەدەبىي دېگەن تۇجىلارنىڭ ئاتىسى ئىكەن ئەمەسمۇ.

— ھەزرىتى دانيال خوجامنىڭ سەئىدلەر^①نىڭ مازارلىرىنى ھەج ئورنىدا تاۋاپ قىلىش نىيىتىدە ئۆز مۇرىتلىرىنىڭ ھىجرەتكە (سەپەرگە) چىقىشىنى تەشەببۇس قىلغىنىنىڭ ئۆزى دىنىي ئىسلامنى مۇستەھكەملەش ئۈچۈن قىلىنغان مۇھىم ئىشلارنىڭ بىرىدۇر، — دەپ سۆزگە ئارىلاشتى پەرمانقۇل ئىشان، — پېقىر دانيال خوجامنىڭ تەكلىپى بىلەن خوتەن تەۋەسىدىكى ئىمام جەئفەرى سادىق^②، ئىمامى جەئفەر تەيران،

① سەئىدلەر — پەيغەمبەر ئەۋلادى.

② جەئفەرى سادىق — ئىمامىيەن مەزھىپىدىكى ئون ئىككى ئىمامنىڭ بىرى.

ئىمام زەبھۇللا، ئەردەۋىل شەھىرىنىڭ شىمالىدىكى تاغ
ئېغىزىغا جايلاشقان «كورمىش سەيدىل مۇسلىمىن»^① دەپ
ئاتىلىدىغان ئالىي دەرىجىلىك مازارلارغا بەزىدە بىر مىڭ بىر،
بەزىدە بىر يۈز بىر نەپەر مۇرىت - مۇخلىسلار بىلەن زىيارەتتە
بولدۇم ...

— بۇنداق سەپەرلەرگە چىققان مۇرىت - مۇخلىسلارنىڭ
سەپەر خىراجىتى، يېمەك - ئىچمىكى ۋە يولدا كېرەكلىك
ئۇلاڭلىرىنى ئاتام رەھمەتلىك ئۆز زىممىسىگە ئالاتتىمۇ؟ — دەپ
سورىدى ياقۇپ خوجا.

— يوقسۇ، بىزگە ئوخشاش ئىشانلار بىلەن مۇرىتلار
خوجامنىڭ مەبلىغىدىن ھەرگىز تەمە قىلمايتتۇق. ھىجرەت
سەپەرلىرىگە كېتىدىغان ھەممە خىراجەتنى شۇ ئۇلۇغ مازارلارنى
تاۋاپ قىلىشقا بارالمىغان پۇقرالار ئۆز زىممىسىگە ئالاتتى.

تۈنۈگۈن غازى بەگنىڭ ئۆيىدە بولغان زىياپەتتىكى ئاساسىي
گەپ ھىدايتۇللا ئىشان (ئاپاق خوجا) دەۋرىدە ھاكىمىيەت
ئۈستىدە ئولتۇرغان «ئىشقىيە» چى خوجىلارنىڭ «ئىسھاقىيە»
خوجىلىرىنىڭ بېشىغا سالغان ئېغىر قىسمەتلىرى توغرىلۇق
بولدى.

— ئېسىمدە قېلىشچە، ھىدايتۇللا ئىشان يەكەننى ئىشغال
قىلغاندا، — دەپ سۆز باشلىدى ئابدۇقادىر مۇپتى، — بۇ
يەردىكى چوڭ ئەربابلىرىمىزدىن سەكسەن بىر نەپەر كىشىنى
قەتل قىلغان. ئۇنى ئاز دەپ جۇڭغار لەشكەرلىرى ئارقىلىق
ئالتۇنلۇقتىكى مەسچىتتە جۈمە نامىزى ئوقۇۋاتقان مىڭدىن
ئارتۇق ئەھلى مۇسۇلمانلارنى ئۆلتۈرگەن، ئازنا مەسچىتكە ۋە
ئۇنىڭ يېنىدىكى مەدرىسىگە ئوت قويۇپ، ئىلمىي تالىپلار
ياتىدىغان ئۈچ يۈز ئاتمىش ئېغىز ھۇجرىنى كۆيدۈرۈپ

① بۇ ئادەم ئاتەشپەرەسلەر بىلەن غازات قىلىپ شېھىت بولغان دەپ رىۋايەت
قىلىنىدۇ.

تاشلىغان.

— مۇپتى ھەزرەتلىرىنىڭ سۆزىگە شۇنى قوشۇمچە قىلايلى، — دېدى غازى بەگ، — شۇ يىلىنىڭ كۈزىدە يېڭىسار، گۇما، قاغىلىق، قەشقەر، مەكىت قاتارلىق بىرنەچچە شەھەر، ناھىيەلەردە ھىدايتۇللا ئىشان ئۆز غەلىبىسىنى نىشانلاش ئۈچۈن «ئىسھاقىيە» سۈلۈكىگە رەھبەرلىك قىلىدىغان خوجىلاردىن تۆت يۈز نەپەردىن ئارتۇق ئادەمنى «قارا مۇسۇلمان» دەپ ئۆلتۈرگەن. بىر مىڭ ئۈچ يۈزدەك «قارا تاغلىق»لارنىڭ ئۆيى — جايىغا ئوت قويۇپ، ئۆزلىرىنى چۆل — جەزىرىلەرگە بەدەرغە قىلىپ، مال — مۈلكىنى مۇسادىرە قىلغان. كېيىن ئېنىقلىنىشىچە، ھىدايتۇللا ئىشاننىڭ شۇ يىلى ئېلىپ بارغان قىرغىنچىلىقىدا ئون سەككىز تۈمەن ئادەم ئەجەل شەرىتىنى ئىچكەن.

— ئون سەككىز تۈمەن دەمدىلا؟ — ھەيران بولۇپ سورىدى ياقۇپ خوجا.

— شۇنداق، بۇلارنىڭ سىرتىدا «ئاق تاغلىق» خوجىلارنىڭ يېزا — كەنتلەردە ئېلىپ بارغان غازاباتلىرىدا قولغا چۈشكەن بىر مىڭ ئۈچ يۈزدىن ئارتۇق «قارا تاغلىق»لارنى «بالا قۇم»، «قۇشقۇسار»، «ئاقئالاپ»، «بوزقۇم» دېگەنگە ئوخشاش يەرلەرگە ئاپىرىپ، چالما — كېسەك، يەنى تاش بوران قىلىپ ئۆلتۈرگەنلىكى كېيىن مەلۇم بولدى.

— مەن شۇ يىلى قەشقەردە ئىدىم، — دەپ سۆزگە قوشۇلدى ھوشۇر قازى، — ئاپاق خوجا پازىل — ئۆلىمالارنى، مەرىپەتپەرۋەر زاتلارنى، ئەدىب — تىلماچىلارنى دارغا ئېسىپ، بەزىلىرىنى بەدەرغە قىلدى. «قۇرئان كەرىم» بىلەن ھەپتىيەكتىن باشقا كىتابلارنى كوچا — كوچىلاردا مەشئەل يېقىپ كۆيدۈرۈۋەتتى. ئاپاق خوجا سۈلۈكىدىكى «ئاق تاغلىق»لار بۇنىڭ بىلەن توختاپ قالماي، سەئىدىيە خانلىرىنىڭ زامانىدىن تارتىپ خەلقنىڭ ئادىتىگە سىڭىپ كەتكەن ئون خىل

زاتقا ھۆرمەت ۋە ئېتىبار قىلىشنى مەنى قىلغانىدى.
— بۇ ئون خىل زات دېگەنلىرى كىملەر؟ — دەپ سورىدى
ياقۇپ خوجا.

— بۇلار ئاتا - ئانا، ئۇستاز، ئالىم، تېۋىپ، ئەدەلەت سىپاھى،
پاسىبان، ھۈنەرۋەن، دىنناۋاكەش (شائىر، يازغۇچى، سازەندە،
غەزەلچى ۋە ئارتىسلار)، نەققاش، مېمار، ئويمىكار
(ھەيكەلتراش) لاردۇر. خەلقنىڭ ئەقلىي يېتەكچىلىرى بولغان
بۇ ئادەملەرنى «كۆپۈرلۈك قىلغۇچىلار»، «دەھرىيلەر» دېگەندەك
گۇناھلار بىلەن ئۇلارنىڭ بەزىلىرىنى دارغا ئاستى، بەزىلىرىنى
پىچىۋىتىپ «توۋا» قىلدۇردى ۋە بەزىلىرىنى ئىلى تەرەپكە —
جۇڭغارلارنىڭ ئىختىيارىغا سوۋغا قىلىۋەتتى.

— گەپلىرىگە قارىغاندا، — سۆزگە ئارىلاشتى نىياز بەگ
ئاپاق خوجىنىڭ بەزىبىر ئىشلىرىدىن ئۆزىنىڭمۇ
خەۋەردارلىقىنى بىلدۈرمەكچى بولۇپ، — ھىدايتۇللا ئىشاننىڭ
ئاز كەم دېگەندە يىگىرمە يىل ھۆكۈم سۈرگەن دەۋرىدە مەرھۇم
ئىسمائىلخان زامانىدىن تارتىپ قەشقەرىيەدە ساقلىنىپ كەلگەن
بىر مىڭ ئالتە يۈز توقسان ئورۇندىكى مەكتەپ، بەش يۈز
يەتمىش ئۈچ مەدرىسە، تۆت يۈز ئوتتۇز سەككىز ھامام
كۆيدۈرۈلۈپ تاشلانغانىكەن. شۇنىڭدەك، «ئىسھاقىيە» سۈلۈكى
بويىچە دىنىي ئىسلامغا ئىبادەت قىلىدىغان ئادەملەرنىڭ توققۇز
يۈز قىرىق سەككىز خانىقاسى «ئاق خانىقا» غا ئۆزگەرتىلىپ،
يېڭىدىن بەش مىڭ سەككىز يۈز ئاق خانىقا بەرپا قىلىنىپتۇ.
پۈتۈن ۋەخپە ۋە دىنىي ھۆكۈملەرنى شۇ خانىقالارنىڭ
ئىختىيارىغا ئۆتكۈزۈۋەتكەنىكەن.

ياقۇپ خوجا بۇ چاغلاردا كىچىك بالا بولغىنى ئۈچۈن ئوردا
ئەركانىلىرىنىڭ ئاغزىدىن چىققان بۇ گەپلەرنى قىزىقىپ
ئاڭلىدى، ھەتتا بەزى يەرلەردە سوئال قويۇپ تۇردى. بۇنىڭدىن
ئىلھاملانغان مىر شەپبېگى:

— ئۇ چاغلاردا ئاپاق خوجا باشلىق «ئاق تاغلىق»

خوجىلاردىن تارتقان دەردىمىزنى تارىم دەرياسىنىڭ سۈيىنى سىياھ، تەكلىماكاندىكى توغراقلارنى قەلەم، دەرەخلەرنىڭ ياپراقلىرىنى قەغەز قىلىپ يازساقمۇ تۈگىمەيدۇ، — دېگىنىچە سۆزلەپ كەتتى، — پېقىرنىڭ خەۋەردار زاتلاردىن سۈرۈشتە قىلىپ ئېنىقلىشىمچە، ئاپاق خوجا بىر يۈز قىرىق جايدا ھەپسە (زىندان) قۇرغانىكەن. شۇ ھەپسىلەردە «قارا تاغلىق»، «ئىسيانچى»، «جەدىت»، «ئۆز پىرىغا ئاسىيلىق قىلغان» دېگەنگە ئوخشاش بەتنامىلار بىلەن ياتقان ئادەملەرنىڭ سانى بىر تۈمەندىن ئاشىدىكەن. ئاپاق خوجا بۇ ھەپسىلەردىكى ئادەملەرنى «خۇدالىق تۆت يول»نى ياساشقا ئەۋەتكەنىكەن.

— «خۇدالىق تۆت يول» دېگەنلىرى قايسى يوللار ئىكەن؟
— بۇلار قاغىلىق — ئارساڭ، لاداق ئارىلىقىدىكى ئوتتۇز ئالتە ئۆتەڭلىك تاغ — ئارت يولى. ئىككىنچىسى، خوتەن — قۇمبەل ئارىلىقىدىكى ئوتتۇز سەككىز ئۆتەڭلىك جىن — چىغىر، يەنى خوتەن — ھىندىستان يولى. ئۈچىنچىسى، ئەردەۋىل بىلەن ئىلى ئارىلىقىدىكى ئون سەككىز ئۆتەڭلىك مۇز داۋان — شوتا يولى (بۇ يول «قازا يولى» دەپمۇ ئاتىلىدۇ). تۆتىنچىسى، قەشقەر — نارىن ئارىلىقىدىكى كارۋان يولى، — دېدى مىرشەپبېگى سۆزىنى يەنە داۋام قىلىپ، — ئاپاق خوجا يەنە شۇنداق «گۇناھكار» دەپ ئەيىبلەنگەن ئادەملەردىن بىر مىڭ قىرىق بىر ئادەمنى تاللاپ، بىر مىڭ قىرىق بىر ئات بىلەن، ھەربىر ئاتقا بەش چارەكتىن كۈچىدىن (بۇغداي، گۈرۈچ ۋە تېرىق)، يۈز جىڭ ئېغىرلىقتا گەزمال (ماتا — چەكمەن)، بىر قاپتىن كىشىمىش قاتارلىق نەرسىلەرنى ئارتىپ، كارۋان سىياقى يۈز جۇڭغارنىڭ قورۇقچىلىقىدا تىبەتتىكى دالاي V (بۇددالا گۇڭ) ئوردىسىغا خۇشامەت قىلىپ سوۋغا ئەۋەتكەن. بۇ ئادەملەر ئون بەش كېچە — كۈندۈز يول يۈرۈپ «سىڭگەبىر» داۋىنىغا ئۇلاشقاندا، ئۇلارنىڭ قىرىق نەپىرىلا تىرىك قالغان، قالغانلىرى يۈكنىڭ ئېغىرلىقى، قورساقنىڭ ئاچلىقى،

ئايغاللىرىنىڭ يالاڭلىقى، ماغدۇرسىزلىقى دەستىدىن جۇدۇن -
چاقۇنلاردا توڭلاپ ئۆلگەن.

— يەنە شۇ نەرسىنى قوشۇپ قويايلى، — دېدى پەرمانقۇل
ئىشان، — ئاپاق خوجا: «پىر دېگەن پەيغەمبەرگە ئوخشاش،
ئۇنىڭ مۇرىتلىرى پەيغەمبەرنىڭ ئۈمەتلىرىگە ئوخشاش،
پەيغەمبەرگە قانداق ۋەھىي كەلگەن بولسا، پىرغىمۇ (ماڭىمۇ)
شۇنداق ۋەھىي كېلىدۇ. پەيغەمبەر بىلەن پىرنىڭ مەرتىۋىسى
ئوخشاش. مەن مۇرىتلىرىمنىڭ قەبرىستانلىقىغا بېرىپ ھەممە
ئۆلۈكنى تىرىل دېسەم، ھازىرلا تىرىلىدۇ...» دەپ،
پەيغەمبەرلىك دەۋاسىنى قىلغان. ئۇ ۋەدىسىدە تۇرمايدىغان
قەسەم خائىندۇر، — ئۇ بىرپەس تۇرۇۋېلىپ، ئاپاق خوجىنىڭ
ھاكىمىيەت ئۈستىگە چىققاندىن كېيىن شۇ چاغدىكى «قارا
تاغلىق»لارنىڭ پېشۋاسى شۇئەيب خوجىغا «قەشقەرىيەنى بىللە
سورايلى» دەپ خەت يېزىپ، ئۇ ئادەم بالىچاقا ۋە بىر قىسىم
يارەنلىرى بىلەن يەكەن تەۋەسىگە كەلگەندە، ئۇلارنى دەريا بويىغا
مۆكتۈرۈپ قويغان تۆت يۈز نەپەر سوپى - دەرۋىشلەرنى
ئارقىلىق ئۆلتۈرگۈزۈپ، دەرياغا تاشلاتقۇزغانلىقىنى سۆزلەپ
بەردى، — ئاپاق خوجا يەكەن تەختىگە ئولتۇرغان بولسىمۇ،
لېكىن ئۇچ ھاكىمى مۇھەممەد ئىمىنخانغا كۈچى يەتمەي، ئۇ
كىشىگە: «ئاللاننىڭ نامى بىلەن قەسەم قىلىمەنكى، بۇ
دىيارىمىزنىڭ ئالىي خانى ئۆزلىرى بولغاي، قان تۆكمەك جايز
ئەمەستۇر» دەپ نامە ئەۋەتىپ، كۈيۈ ئوغۇل بولۇش تەمەسىنى
بىلدۈرىدۇ. مۇھەممەد ئىمىنخان ئۇنىڭ قەسەمىگە ئىشىنىپ
ئۆزىگە كۈيۈ ئوغۇل قىلىدۇ. ئارىدىن يىگىرمە جۈمەلىك ۋاقىت
ئۆتۈپ، يىگىرمە بىرىنچى جۈمە كېچىسى ئۆزىنىڭ ئىشەنچلىك
پىچاقچى مۇرىتلىرىنى بۇيرۇپ، مۇھەممەد ئىمىنخاننى ئون
توققۇز مۇلازىمى، ئۈچ پەرزەنتى ۋە ئىككى مېھمىنى بىلەن
قوشۇپ بوغۇزلاپ ئۆلتۈرىدۇ. كەينىدىن ئۆيىگە ئوت قويۇپ كۈل
قىلىۋېتىدۇ...

ئوردا ئەركانلىرى ئاپاق خوجا تەرىپىدىن قىلىنغان زۇلۇم ۋە جىنايەتلەردىن يەنە قايسىسىنى ئۇنتۇپ قالدۇق دېگەندەك، بۇنىڭدىن قىرىق - ئەللىك يىل ئىلگىرى قەشقەرىيەدە بولۇپ ئۆتكەن ۋەقە - ھادىسىلەرنى يادىغا كەلتۈرەتتى.

ياقۇپ خوجا بولسا، بىر ئۇرۇقتىن تارتىلغان ئاتا - بوۋىلارنىڭ بېسىپ ئۆتكەن يولىنىڭ نەقەدەر ئېچىنىشلىق، نەقەدەر ئۆچمەنلىك بىلەن تولۇپ تاشقانلىقىنى ۋە ئۇلار ئالغا سۈرگەن سۈلۈك - مەزھەپلەر مىليونلىغان ئاددىي پۇقرالارنى ئىككى قاشقا بۆلۈپ، پاراكەندىچىلىككە مۇپتىلا قىلغانلىقىنى ئويلايتتى.

يەتتىنچى باب

ئابدۇللا باقاۋۇل دانىيال خوجا بىلەن خىراج تۆلەش ئۈچۈن ئىلىغا بارغان چاغلىرىدا ياقۇپ خوجىنى بىرنەچچە قېتىم كۆرگەن، سۆزلەشكەن بولسىمۇ، لېكىن دانىيال خوجا خۇنتەيجى چىۋاڭ رابداننىڭ تويى مۇناسىۋىتى بىلەن جۇڭغار ئوردىسىغا سوۋغا - سالاملارنى ئەكەلگەندە، گۈلبادام باشلىق ئۈچ چوكاننى قۇتۇلدۇرۇپ قېلىشتا ياقۇپ خوجىنىڭ كۆرسەتكەن تەدبىرلىرىگە قايىل بولۇپ، «مانا بۇ خوجامنى ھەقىقىي خوجا دېسە بولىدىكەن» دەپ كۆڭلىدىن ئۆتكۈزگەنىدى. شۇنىڭدىن كېيىن ئۇنىڭ قەلبىدە ياقۇپ خوجىغا نىسبەتەن قىزىقىش پەيدا بولۇپ، ئۇنى يەنە بىر كۆرۈشنى، ئۇنىڭ بىلەن سۆھبەتلىشىشنى ئارزۇ قىلىپ يۈرەتتى. ئۇنىڭ بۇ ئارزۇسى ئەمدى ئەمەلگە ئاشقاندى. ئۇ دانىيال خوجىنىڭ ئۆلۈمىنى ئۆزىتىشتىن باشلاپ تا بۈگۈنگە قەدەر ھەر كۈنى دېگۈدەك ياقۇپ خوجا بىلەن كۆرۈشۈپ، مۇلاقاتتا بولۇپ تۇراتتى. ياقۇپ خوجا خانلىق تەختىگە ئولتۇرغاندىن كېيىن ئوردىدا ئىشلەيدىغان باشقا ئادەملەرگە قارىغاندا ئۇنىڭ بىلەن كۆپرەك ئالاقە قىلاتتى. ئۇ تۈنۈگۈن كەچتە: «ئابدۇللام،

ئەتە بىرنەچچە مەدرىسلەرگە بېرىپ زىيارەت قىلىش نىيىتىم بار، ئەتىگەنرەك كېلەرلا، سىلگە ئۆگىنىپ قايتىمەن. دىۋانبېگىنىڭ ئىشى جىقتەك تۇرىدۇ» دېگەندى. شۇڭا، ياقۇپ خوجا بۈگۈن ئەتىگەن ئوردىغا كېلىپلا ئاتلارنى تەييارلاشنى تاپشۇردى.

دانىيال خوجىنىڭ ئوردىسىدا شۇنچە يىل ئىشلىسىمۇ، ئۇ ئادەمنىڭ مەدرىسلەرگە قەدەم تەشرىپ قىلغىنىنى بىلمەيدىغان ئابدۇللا باقاۋۇل «بۇ خوجام ئاتىسى رەھمەتلىكىنىڭ يادىغا كەلمىگەن ئىشلارنى قىلىدىكەن - دە» دېگەن ئوي بىلەن ئاتخانا تەرەپكە ماڭدى. چىللە ۋاقتى ئۆتۈپ كەتكىنى ئۈچۈنمۇ ھاۋا سالقىن ئىدى. شۇنىڭغا قارىماي، ياقۇپ خوجا ئۈچىسىغا يېنىك قارا پەشمەت، بېشىغا سەرىۋىش تۇماق كىيىۋالغانىدى.

ئۇلار ئېگەرلىگەن ئاتلارنىڭ قېشىغا كەلگەندە، ئوردا دەرۋازىسىدىن دىۋانبېگى بىلەن خەزىنىچىبەگىلەر كىرىپ كەلدى - دە، سەللىسىز ۋە شاھانە تونىسىز، يېنىغا ھېچقانداق مۇھاپىزەتچى سىپاھلارنى ئالماي، بىر ياققا بارماق بولغان ياقۇپ خوجىنى كۆرۈپ ھەيران بولۇشتى ۋە ئابدۇللا باقاۋۇلدىن:

— نەگە؟ نېمىشقا مۇھاپىزەتچى سىپاھلارنى ئالمىدىلا؟ — دەپ سورىدى.

— مەدرىسلەرنىڭ بىرىگە بارىدىكەنمىز، — دېدى ئابدۇللا باقاۋۇل، — «مۇھاپىزەتچىلەرنى ئېلىۋالايلى» دېسەم، خوجام: «ئۇلارنى ئاۋارە قىلىمىسلا، ئۇلار بىزنى ئۆزىمىزنىڭ خەلقىدىن مۇھاپىزەت قىلامدۇ؟» دەپ ئۇنىمىدى.

شۇ ئارىدا ئېتىغا مىنىپ ئۆلگۈرگەن ياقۇپ خوجا دىۋانبېگى بىلەن خەزىنىچىبەگكە قاراپ:

— تۈنۈگۈنكى ئىشنى مەن قايتىپ كەلگۈچە تۈگىتىڭلار، بىز پېشىندىن كېيىن قايتىپ كېلىمىز، — دېدى - دە، ئېتىنىڭ تىزگىنىنى سىلكىپ دەرۋازىدىن چىقتى.

ئۇلار شەھەر ئىچىگە ئاپىرىدىغان دەرەخسىز كوچىلار بىلەن

مېڭىپ، كاۋاپ بىلەن ئىسسىق ناننىڭ پۇرىقى ھاۋانى قاپلىغان كىچىككىنە بىر بازارغا كەلدى. بۇ يەردە ئۆز تىرىكچىلىكىنىڭ غېمى بىلەن يۈرگەن ئادەملەرنىڭ، بويىغا ئېسىۋالغان مەسە - كالاچىلىرىنى ماختاپ يۈرگەن كاسىپلارنىڭ، لاخشىگىر - كەپكۈرلىرىنى جاراڭلاتقان ھۈنەرۋەنلەرنىڭ، تونۇردىن يېڭىلا سويۇۋالغان نانلىرىنى داڭلىغان ناۋايىلارنىڭ، ئېشەكلەرگە ئارتىپ، ھارۋىلارغا بېسىۋالغان ئوتۇنلارنى سېتىۋېلىش ئۈچۈن خېرىدار چاقىرىپ ۋاڭ - چۇڭ قىلىشقان ئوتۇنچىلارنىڭ ئاۋازلىرى ئاڭلىناتتى؛ ئارىلاپ - ئارىلاپ تىلتۇمار بىلەن كۆز مونچاقلارنى سېتىپ يۈرگەن پەرەنجىلىك مومايلارمۇ ئۇچراپ قالاتتى. سامان بېسىۋالغان ھارۋىلارنىڭ ئالدىدىكى كىچىككىنە مەيدانغا ئولشىۋالغان بىر توپ ئادەم چاڭگا ساقاللىق بىر مەدداھنىڭ سۆزلىرىنى ئاڭلاۋاتاتتى.

ياقۇپ خوجا ئاتىتىن چۈشۈپ مەدداھنىڭ سۆزىنى ئاڭلاپ باقماقچى بولدى، لېكىن ئۆزىنى كۆپچىلىكنىڭ ئىچىدە بىرى بولمىسا بىرى تونۇپ قېلىپ، گەپ پەيدا بولۇشتىن ئېھتىيات قىلدى - دە، «مىرزا ھەيدەر» مەدرىسىسى تەرەپكە ماڭدى. مىرزا ئابابەكرى^① تەرىپىدىن قۇرۇلغان بۇ مەدرىسىنىڭ (بەزى تارىخىي مەنبەلەردە بۇ مەدرىسە - «مەدرىسە ئىقلىمات» - جاھان مەدرىسىسى دەپمۇ ئاتالغان) مۇنارىسى ناھايىتى ئېگىز بولۇپ، ئۇنىڭ ئۈستىگە چىقىپ قارىسا، ئوتتۇز چاقىرىم يىراقلىقتىكى يەكەن دەرياسىنى كۆرگىلى بولاتتى. يەكەندىكى ھەيدەرباغ، جاھانباغ دېگەن چوڭ يېزىلار مۇشۇ مەدرىسىنىڭ ۋەخىپىلىرى ئىدى.

ياقۇپ خوجا بۇ مەدرىسىنىڭ تەرىپاتلىرىنى كىچىك چاغلىرىدىن تارتىپلا بىلەتتى. ئۇنىڭ ئۈستىگە بىر چاغدا

① مىرزا ئابەكرى - 1480 - يىلىدىن 1514 - يىلىغىچە قەشقەرىيەنىڭ خانى بولغان.

سالھ خەلپە بىلەن بولغان سۆھبەتتە تېخىمۇ تولۇق چۈشەنچىگە ئىگە بولغانىدى. ئۇلار ئاتلىرىنى دەرۋازىنىڭ ئالدىدىكى دەرەخلەرگە باغلاپ، مەدرىسىنىڭ ھويلىسىغا كىردى - دە، ھويلىنىڭ ئوڭ قولى تەرىپىدە غۇزمەك بولۇپ ئولتۇرۇشقان، ئۆرە تۇرۇشقان بىرەر يۈزدەك ئادەمنى كۆردى. بۇلارنىڭ ھەممىسى ياش يىگىتلەر بولۇپ، مۇشۇ مەدرىسىنىڭ ئوقۇغۇچىلىرى ئىدى. ئۇلارنىڭ ئوتتۇرىسىدا قەددى - قامىتى كېلىشكەن، چاڭگا ساقال، ئاق يەكتىكىنىڭ ئۈستىدىن پوتا باغلىۋالغان بىر ئادەم مەدداھلىق قىلىۋاتاتتى.

— يۈرسىلە، ئابدۇللام، — دېدى ياقۇپ خوجا، — مەدداھلار توغرىلىق كىتابلاردا يېزىلغان تەرىپاتلارنى ئوقۇغانىدىم. لېكىن، ئۇلارنىڭ ئۆزىنى كۆرۈپ، ئېيتقان سۆزلىرىنى ئاڭلىمىغانىدىم.

— بىزنىڭ شەھەردە نېمە تولا، مەدداھ تولا، — دېدى باقاۋۇل، — بۇلارنىڭ گەپلىرى، يەنى ئېيتىدىغان رىۋايەتلىرى تولىمۇ قىزىق. ئاز - تولا لاپمۇ ئارىلىشىپ كېتىدۇ.

— ئەلۋەتتە، خەلقنى قىزىقتۇرۇش ئۈچۈن سىلى دېگەندەك ئاز - تولا لاپ ۋە مۇبالىغىدىنمۇ پايدىلىنىش كېرەك - دە.

ئۇلار ئاشۇنداق پاراخلار بىلەن مەدداھنىڭ ئەتراپىغا ئولشىۋالغان ئادەملەرنىڭ قېشىغا باردى.

— ھەرقايسىلىرىغا ئەمدى بايان قىلىدىغىنىم، — دەپ سۆزلەۋاتاتتى چاڭگا ساقال مەدداھ، — جۇڭغارلارنىڭ خۇتەيجىسىدىن ھەزرىتى ياقۇپ خوجامنى يەكەن خانلىقىغا بەلگىلەپ يارلىق جاكارلانغاندىن كېيىن ئابدۇقادىر مۇپتى جانابلىرىغا شۇ نەرسە ئايان بوپتۇكى، ئۇ كىشى بارات كېچىسى تەۋەججۇھ^① قىلىپ ئولتۇرغانىكەن. ئىچىگە ئالتۇندىن ياسالغان تەختلەر ئورنىتىلغان ئالىي ئىمارەتكە كىرىپتۇ. بۇ تەختلەردىن قۇياش نۇرىدىنمۇ كۈچلۈك شوللار تارقىلىدىكەن، قارىسا، بىر

① تەۋەججۇھ — يۈزلىنىش، قارىماق.

شاھ سۇپا ئۈستىدىكى تەختتە مۇھەممەد سەللەللاھۇ ئەلەيھى
ۋەسسالام ئولتۇرۇپتۇ. ئۇ كىشىنىڭ مۇبارەك جامالىدىن
تارقىلىۋاتقان نۇرنىڭ ئالدىدا قۇياشنىڭ نۇرى زەررىچىلىك
بىلىنمەيدىكەن، ئالدىدىكى ئىككى ئالتۇن تەختنىڭ بىرىدە
لىباسىز بىر كىشى؛ ئىككىنچىسىدە، ئۈستىگە قىزىل لىباس
كىيگەن بىر كىشى ئولتۇرۇپتۇ. بۇلار ئىمام ھەسەن بىلەن
ئىمام ھۈسەنلەر (ھەزرىتى ئەلىنىڭ بالىلىرى) ئىكەن. يەنە
شۇنداق تەختلەرنىڭ تۆتىدە تۆت چاريا ئولتۇرغانمىش. ئۇلارنىڭ
ئەتراپىنى ئېدىتى يوق ئەۋلىيا - ئەنبىيالار قورشىۋالغانمىش.
ئۇ ئالىي ئىمارەتكە پەيغەمبىرىمىزدىن تارتىپ بۇنداق ئالىي
زاتلارنىڭ جەم بولۇشىدىكى سەۋەب ئىسلام دۇنياسىدىن بىر
قۇتبىل ئەقتاب دارىلباقىغا رەھلەت قىلغانىكەن - دە. شۇ
كىشىنىڭ ئورنىغا بىر كىشىنى تەيىن قىلماق ئىكەن. دەل شۇ
چاغدا ئىككى ئادەم قولتۇقىدىن تۇتۇپ ھەزرىتى جاھان
خوجامنى (ياقۇپ خوجىنى) رەسۇلىلانىڭ ئالدىغا ئەكەپتۇ.
جاھان خوجام تەۋازۇ بىلەن سالام بېرىپتۇ. سەللەللاھۇ ئەلەيھى
ۋەسسالام: «كېلىڭ پەرزەنتىم» دەپ، پېشانىسىگە بوسە قىلىپ:
«سىزنىڭ ئىستېداتىڭىز ھەممىدىن بەلەندۇر. بۇ مەنسەپ ئەلاغا
سىز لايىق دۇرسىز» دەپ، قۇتبىل ئەقتابلىق لىباسىنى
كىيىدۇرۇپتۇ. ئۇ يەرگە يىغىلغان ئەۋلىيا - ئەنبىيالارنىڭ
ھەممىسى جاھان خوجامنى مۇبارەكباد قىلىشىپتۇ. ھەزرىتى
جاھان خوجام ئەرز قىلىپ: «يا رەسۇلىللا، بۇ مەنسەپ بىسىيار
ئۇلۇغدۇر، پېقىردە بۇنداق ئىقتىدار يوقتۇر» دەپتۇ. پەيغەمبەر
ئەلەيھىسسالام: «ئەي، پەرزەنت، ئۇل خۇدانىڭ خاھىشىدۇر.
ھەممىمىز سىزگە مەدەتكار دۇرمىز» دەپتۇ ... شۇ سائەتتە
ھەزرىتى ئابدۇقادىر مۇپتى ئۆزىگە كېلىپ، كۆزىنى ئاچسا
قېلە تامانغا قاراپ ئولتۇرغانىكەن...

ياقۇپ خوجا بېشىنى ئىرغىتىنىچە ئېغىر تىنىپ،
ئارقىسىغا بۇرۇلدى. مەدداھنىڭ سۆزلىرىگە قىزىقىپ قالغان

باقاۋۇل ئۇنى بايقىماي تۇرۇۋەردى.

— بىزنىڭ بۇ خوجىمىز، — دەپ سۆزىنى داۋام قىلدى مەدداھ، — ئەنە شۇنداق ئاللاتائالانىڭ خاھىشى، رەسۇلىلانىڭ ئۆزى مەدەتكار بولغان ئۇلۇغ خوجىدۇر. بۇ زاتنى ھۆرمەت قىلىش، ئۇنىڭ ئەمر — پەرمانلىرىنى بەجا كەلتۈرۈش ھەربىر مۆمىن مۇسۇلماننىڭ بويىنىدىكى پەرزدۇر...

باقاۋۇلنىڭ دىققىتىنى ئۆزىنى چاقىرغان ئاۋاز بۆلۈۋەتتى. ئۇ دەرھال ئۆپچۆرىسىگە قاراپ ياقۇپ خوجىنى كۆرەلمىدى. شۇ چاغدا:

— مەن بۇ يەردە، — دېدى ئۇ دەرۋازىنىڭ قېشىغا كېلىپ. باقاۋۇل شۇ چاغدىلا ئېتىغا مىنىپ، ئۆزىنى كۈتۈپ تۇرغان ياقۇپ خوجىنى كۆردى ۋە:

— سېلىنىڭ كەتكەنلىرىنى تۇيماي قاپتىمەن، — دېدى خىجالەت بولۇپ.

ئۇلار مەدرىسە ھويلىسىغا كىرگەندە، ھېچكىم دىققەت قىلمىغانىدى. ھويلىدىن چىقىپ كەتكەندىمۇ شۇنداق بولدى.

— مەدرىسگە كىرمىدىلىغۇ؟ — دەپ سورىدى ھەيران بولغان باقاۋۇل.

— يالتيىپ قالدىم، — قىسقىلا جاۋاب بەردى ياقۇپ خوجا ۋە بىرەر مىنۇتتەك جىم ماڭغاندىن كېيىن سۆزىنى داۋام قىلدى، — مەن بۇنىڭدىن ئۈچ ئەسىردەك مۇقەددەم ھىرات شەھرىدە ياشىغان ھۈسەيىن ۋايز كاشىپى دېگەن ئادەمنىڭ «فوتوۋەتنامە سۇلتانى» دېگەن بىر كىتابىنى قايتا - قايتا ئوقۇغانىدىم. شۇ كىتابتا مەدداھلارنىڭ نەچچە خىل بولىدىغانلىقى يېزىلغان، يەنى بىرىنچى خىلى، شائىر تەرىپىدىن پۈتۈلگەن غەزەللەرنى ئىپادىلىك ئوقۇپ، ئاڭلىغۇچىلارغا زوق بېغىشلايدۇ؛ ئىككىنچى خىلى، نەسرىي ئەسەرلەرنى، قىسسەلەر بىلەن داستانلارنى يادلىۋېلىپ خەلقلەرگە سۆزلەپ بېرىدۇ؛ ئۈچىنچى خىلى، نەزم بىلەن نەسرنى ئارىلاشتۇرۇپ بايان

قىلىدۇ. بۇ خىل مەدداھلار «سۆز ئۈستىسى» دەپ ئاتىلىدۇ. ئەمدى بۇلاردىن باشقا يەنە بىر خىل مەدداھلار بار. بۇ تائىپىدىكىلەر ھەر خىل غەزەل ۋە رىۋايەتلەرنى يادلىۋېلىپ، ئۇنىڭغا راست - يالغاننى قوشۇپ بازار - گۈزەرلەردە سۆزلەپ نان يىغىدۇ. بۇلار مەدداھلىقنى - تىلەمچىلىك دەپ چۈشىنىدىغانلار جۈملىسىگە كىرىدۇ، دېگەنگە ئوخشاش سۆزلەر يېزىلغانىدى. بايىقى چاڭگا ساقال ئادەم شۇنداقلارنىڭ تائىپىسىگە كىرىدىكەن.

ياقۇپ خوجا ئېتىنىڭ بېشىنى سولغا بۇراپ ئازراق ماڭدى - دە، ئوڭ تەرەپتىكى كوچىغا كىردى.

— بۇ تەرەپتە مەدرىسە يوققۇ، خوجام؟ — دېدى باقاۋۇل.

— بىلىمەن، مىرشەپخانا مۇشۇ كوچىدىن دەيمەن.

— شۇنداق، تەخسىر.

— مەدرىسنى زىيارەت قىلغاندىكىن، مىرشەپخاننىمۇ

زىيارەت قىلايلى - دە. بۇ يەرگە كېلىشمۇ خېلىدىن بېرى ئويۇمدا بار ئىدى.

— تولا ئوبدان، خوجام، — دېدى باقاۋۇل ئازراق ماڭغاندىن

كېيىنلا ئېتىنى توختىتىپ، — مانا مىرشەپخانا مۇشۇ ھويلىدا.



بۇ چاغدا مىرشەپخاننىڭ يەردىن كۆتۈرۈپ ياسىغان ئېگىز بىر ئۆيدە مىرشەپبېگى بىلەن پەرمانقۇل ئىشان خېلىدىن بېرى سۆھبەتلىشىپ ئولتۇراتتى. مىرشەپبېگى ئۆز قارىمىقىدىكى ھەپسىلەرنىڭ «گۇناھكار»لار بىلەن توشۇپ كەتكەنلىكىنى، ئۇلارنى بۇ يەردە تۇتۇپ تۇرۇشقا قارىغاندا، يېمەك - ئىچمەك بىلەن تەمىنلەشنىڭ قىيىن بولۇۋاتقانلىقىنى ئېيتاتتى. پەرمانقۇل ئىشان بولسا قەشقەرىيە، يەكەندىن باشقا شەھەرلەردە

«قارا تاغلىق»لارنى يامانلايدىغان پىتنە - ئىغۋالارنىڭ تارقىلىشقا باشلىغانلىقىنى، بۇنداق ئىغۋاگەرلەرنىڭ قەشقەر بىلەن مەكىتتە كۆپرەك ئىكەنلىكىنى، ئۇلارنىڭ ئىسىملىرى بىلەن ئىككى دەپتەرنىڭ سەھىپىسى توشۇپ كەتكەنلىكىنى سۆزلەپ:

— ئەگەر دانىيال خوجام جانابلىرى ھايات بولغان بولسا، بۇ خىل تەپرىقچىلەرنىڭ جازاسىنى ئاللىقاچان بېرىپ بىر تەرەپ قىلاتتى. ياقۇپ خوجام جانابلىرىنىڭمۇ تەختتە ئولتۇرغىنىغا خېلى بولۇپ قالدى. شۇ چاغقىچە بىرەر قېتىممۇ ھۇزۇرغا تەكلىپ قىلىپ، مۇلاقاتتا بولمىدى. مەرھۇم دانىيال خوجام، ئۆزلىرىنىڭمۇ خەۋەرلىرى بار، ھەر ئون كۈندە بىر ھۇزۇرغا چاقىرىپ سۆھبەتلىشەتتى. قەشقەرىيەدىكى خەلقلەرنىڭ ھال - ئەھۋالىدىن خەۋەردار بولۇپ تۇراتتى، — دېدى.

— دانىيال خوجام دېگەن كۆپنى كۆرگەن، ئەل باشقۇرۇپ بېشى پىشقان ئادەم ئىدى - دە. ياقۇپ خوجام خانلىق تەختىگە ئولتۇرغان بىلەن تېخى تەجرىبىسىز. ئۇنىڭ ئۈستىگە يىگىرمە نەچچە يىل جۇڭغارلار قولىدا گۆرۈدە تۇرغاچقا، ئەل ئىشلىرىنىڭ نازۇك تەرەپلىرىنى ئانچە بىلىپ كەتمىسە كېرەك. بولمىسا سىلى بىلەن بىز قىلىۋاتقان ئىشلار خانلىقنى مۇستەھكەملەشتە، ئۇنىڭ كۈچ - قۇۋۋىتىنى ئاشۇرۇشتا كەم بولمايدىغان مۇھىم ئىشلاردۇر، — دېدى مىر شەپبېگى.

— بۇ دېگەنلىرىمۇ دۇرۇس، — ئۇنىڭ پىكرىگە قوشۇلدى پەرمانقۇل ئىشان، — قايسى كۈنى غازى بەگنىڭ ئۆيىدە بولغان زىياپەتتە ئاپاق خوجىنىڭ قىلمىشى توغرۇلۇق ناھايىتى كۆپ گەپ - سۆزلەرنى قىلىشتۇق. بولۇپمۇ سىلىنىڭ شۇ چاغدا «ئاق تاغلىق»لارنىڭ ھەپسىلىرى ۋە ئۇلاردا ياتقان ئادەملەرنىڭ پاجىئەلىك قىسمەتلىرى ھەققىدە ئېيتقان گەپلىرىنى ياقۇپ خوجام تولىمۇ قىزىقىپ ئاڭلىغانىدى.

— يېڭىسارلىقلارنىڭ بىر گېپى بار، ئىشان جانابلىرى:

«پىچاق يېڭى بولغىنى بىلەن ھەممىلا نەرسىنى كېسىۋەرمەيدۇ، بىسى قايرىلىپ كېتىدۇ. شۇنىڭ ئۈچۈن، ئۇ پىچاققا بىلەي سۈركەپ تۇرۇش لازىم. شۇ چاغدىلا ئۇ پىچاق ھەممىنى كېسىدۇ» دەيدىكەن. شۇنىڭغا ئوخشاش، بىزنىڭ ھەربىر زىياپەتتە ئېيتقان سۆزلىرىمىز ياقۇپ خوجامغا بىلەيدەك تەسىر قىلسا، ئەينى مۇددىئە بولاتتى.

— ئىلاھىم شۇنداق بولغاي!

— ئاندىن كېيىن ئىشان ھەزرەتلىرى، ئاشۇ يىلى ھەپسىگە ئېلىنغان ئون بىر ئادەمنىڭ قەشقەردىكى تۇجىلار تۇغقانلىرى كېلىپ شۇ كىشىلەرنى ھەپسىدىن ئازاد قىلىشمنى ۋە ئۇنىڭ بەدىلىگە بېرىدىغان نەرسىلەرنى دېگەندى. ئۇ چاغدا دانىيال خوجام ۋاپات قىلىپ، ھەممىمىز ھازىر ئىدىق. ئۇنىڭ ئۈستىگە ئۇ تۇجىلارلارنىڭ بېرىدىغان بەدىلىنى ئاز كۆرگەندىم. ھازىر شۇ ئىشنىڭ پۇرسىتى كەلگەندەك تۇرىدۇ. ياقۇپ خوجامغا زىياپەت بېرىمەن دەپ (ئۇ ئۆزىنى قوشۇشنى ئەپسىز دەپ) مۇپتى ھەزرەتلىرىمۇ، سىلىمۇ بىرمۇنچە چىقىمدار بولدۇڭلار...

— بولدى، گەپلىرىنى چۈشەندىم. ماڭا شۇ تۇجىلارلارنىڭ تۇرار جايى بىلەن ئىسىملىرىنى يېزىپ بەرسىلە، بۇ ئىشنى ھەپتە - ئون كۈن ئىچىدە پۈتكۈزۈپ بېرىمەن، — دېدى جانلىنىپ كەتكەن پەرمانقۇل ئىشان، — مېنىڭ زىياپەت ئۈچۈن چىقىمدار بولغىنىم چاغلىق. مېنى قوشمىسىلا، مەن سىلىنىڭ ھۇزۇرلىرىغا باشقا ھاجەت بىلەن كەلدىم. ماڭا شۇنى ھەل قىلىپ بەرسىلە بېشىم كۆككە يەتكەن بولاتتى.

— سىلىنىڭ ھاجەتلىرىدىن چىقىش مېنىڭ ئەينى مۇددىئەيىمدۇر، تەخسىر.

بۇ گەپنى ئاڭلىغان ئىشان خۇشاللىقىدىن:

— بارىكاللا، مىرشەپپىگىم، بارىكاللا! — دەۋەتتى - دە، پەرىجىسىنىڭ ئىچكى يانچۇقىدىن ئون سەككىز ئادەمنىڭ

ئىسمى يېزىلغان بىر پارچە قەغەزنى ئېلىپ مىرشەپپىگىگە سۈندى، — بۇ قەغەزگە ئىسمى پۈتۈلگەن ئادەملەرنىڭ ئاتىلىرى ماڭا قول بەرگەن مۇرىتلار ئىدى. ئۇلارنىڭ ھەپسىدە ياتقىنىغا ئالدى — كەينىگە بىر يىلدەك بوپتۇ. ئاللا يولىدىكى ساۋاب ئۈچۈن، شۇ كىشىلەرنى ئازادلىققا مۇشەررەپ قىلسىلا، ھاتەم تايىدىنمۇ ئارتۇق سېخىلىق قىلغان بولاتتى.

«مۇنۇ ئىشاننىڭ مەككارلىقىنى قارا؟ — دەپ ئويلىدى مىرشەپپىگى، — بۇ ئون سەككىز ئادەمنىڭ ئاتايۇتاغلىرىدىن ئاز بولغاندا يىگىرمە كالا ئالغاندۇ ھەرقاچان!...»
ئۇ شۇنداق ئويغا كەلسىمۇ:

— بولىدۇ، ئىشان ھەزرەتلىرى، — دېدى، — مەن بۇ ئون سەككىز ئادەمنى باياتىن مەن دېگەن «ئاق تاغلىق»لار بىلەن بىر كۈندە ھەپسىدىن چىقىرىشقا ۋەدە بېرى.

— ئاندىن كېيىن مىرشەپپى جانابلىرى، مېنىڭدە ياقۇپ خوجام تەختكە چىققاندىن بېرى ئۇ كىشىنىڭ شەنىگە داغ چۈشۈرۈش ئۈچۈن ئىغۋا قىلىپ يۈرگەن بىرنەچچە ئادەملەرنىڭ تىزىمى بار. ھەپسىدىن بوشىغان ئورۇنلارنى شۇ ئىغۋاگەرلەر بىلەن تولدۇرسىلا، ياقۇپ خوجامنىڭ نەزىرىگە چۈشۈپ، كۆلگە چۈشكەن تاشتەك ئورناپ قالاتتى.

بۇ گەپتىن خۇشال بولغان مىرشەپپىگى:

— سىلى بىلەن بىز بىر سۈلۈكتىكى ئادەملەر بولغاچقا، ئۆزلىرىدەك دانا پىرلارنىڭ مەسلىھەتى بويىچە ئىش قىلىمىز — دە، — دېدى.

ئۇلارنىڭ سۆھبىتى نەق مۇشۇ يەرگە كەلگەندە، مىرشەپپانىڭ خىزمەتچىلەرنىڭ بىرى ئىشكىنى رۇخسەتسىزلا ئېچىپ كىردى — دە، ھودۇققان ھالدا:

— جانابى مىرشەپپىگىم، ياقۇپ خوجام ھەزرەتلىرى كەلدى! — دەپ خەۋەر يەتكۈزدى.

بۇ خەۋەرنى ئاڭلاش بىلەن مىرشەپپىگى، پەرمانقۇل ئىشانلار

خەۋەر يەتكۈزگەن خىزمەتچىدىنمۇ بەتتەر ھودۇقۇپ كەتتى.

«بۇ نېمە ئىش؟» دەپ ئويلىدى ئىشان. «نېمىشقا خەۋەر قىلماي كەلگەندۇ؟» دەپ ئويلىدى مىرشەپبېگى. ئۇلار ياقۇپ خوجىنىڭ تۇيۇقسىزلا مىرشەپخاندا پەيدا بولغانلىقىغا بىر ئىشىنىپ، بىر ئىشەنمەي، خېلىغىچە تۇرۇپ قېلىشتى. چۈنكى، دانىيال خوجا خان بولغان يىللاردا بۇنداق ئەھۋال زادىلا بولمىغانىدى. ئۇ ئادەم قايىسى مەھكىمىگە بارماق بولسا، بىر كۈن بۇرۇن خەۋەر قىلىپ، ئاندىن كېلەتتى. شۇ ئارىلىقتا مەھكىمە خىزمەتچىلىرى تەييارلىق كۆرۈپ، ھويلا - ئاراملارنى تازىلىتاتتى. خوجامنىڭ ھۆرمىتىگە داستانخان تەييارلاپ، ماڭىدىغان يوللارغا پاياندازلارنى سالاتتى. بۈگۈن ياقۇپ خوجىنىڭ تۇيۇقسىزلا كېلىشى مىرشەپبېگىگە كۈن ئوچۇق چاغدا ھاۋا گۈلدۈرلىگەندەك تەسىر قىلىپ، مەڭدىتىپ قويدى.

ئاڭغىچە ئۇلارنىڭ قېشىغا ياقۇپ خوجا بىلەن باقاۋۇل ۋە ئۇلارغا ئەگىشىپ مىرشەپخاننىڭ بىرقانچە خىزمەتچىلىرى كىرىپ كەلدى.

مىرشەپبېگى بىلەن پەرمانقول ئىشان بېشىغا زەرلىك يېشىل سەللىسىنى، ئۇچىسىغا كالاۋاتۇن پەرىجىسىنى كىيمەي، بېشىغا سەرىپۇش تۇماق، ئۇچىسىغا پەشلىرى تىزىنىڭ يۇقىرىسىغا كېلىدىغان قارا پەشمەت كىيىۋالغان ياقۇپ خوجىنى كۆرۈپ تېخىمۇ ھەيران قېلىشتى ۋە ئورۇنلىرىدىن دەس تۇرۇپ:

— كەلسىلە، جانابىي ئالىيلىرى، ھەزرەتلىرى، — دېدى قول قوۋۇشتۇرۇپ.

ئۇلارنىڭ رەڭگىرويدىكى ھودۇقۇشنى ئۆزىنىڭ تۇيۇقسىز كەلگەنلىكىدىن دەپ چۈشەنگەن ياقۇپ خوجا:

— مۇشۇ كوچىغا يولۇم چۈشۈپ قېلىۋىدى، ئابدۇللام مىرشەپخاننى مۇشۇ ھويلىدا دېگەچكە، ھەربىرلىرىنى زىيارەت قىلىپ ئۆتۈشنى خالىدىم، — دېدى.

— تولا ئوبدان بوپتۇ.

— قەدەملىرىگە ھەسەنات! — دېيىشتى ئۇلار.
بىرپەستىن كېيىن كىرگەن ئادەملەر چىقىپ كېتىپ،
ئۆيىدە ياقۇپ خوجا بىلەن ئابدۇللا باقاۋۇل ۋە مىرشەپېگى بىلەن
پەرماتقۇل ئىشان تۇتالا قالدى.

— سىلنى زىيارەت قىلىشىمنىڭ بائىسى، — دېدى ياقۇپ
خوجا بۇ يەرگە كېلىشتىكى مەقسىتىنى چۈشەندۈرۈپ، — ماڭا
ئەتىدىن قالدۇرماي ئۆزلىرىگە قاراشلىق ھەپسە — زىندانلاردا
ياتقان مەھبۇسلارنىڭ روخپىتىنى تەييارلاپ بەرسىلە
دېمەكچىدىم.

ھېچبىر كۈتۈلمىگەن، ئۇخلىسا چۈشىگىمۇ كىرمىگەن بۇ
تەلەپ مىرشەپېگىنى تېخىمۇ ھودۇقتۇرۇپ قويدى.

— سىلنى كۆرگىنىمۇ ياخشى بولدى، — دېدى ياقۇپ
خوجا پەرماتقۇل ئىشانغا قاراپ، — نەچچە ۋاقىتتىن بېرى
ئۆزلىرى بىلەن مۇلاقاتتا بولۇشنىڭ پۇرسىتىنى تاپالماي
يۈرەتتىم، مۇبادا ۋاقىتلىرى يار بەرسە، دىگەر نامىزىدىن كېيىن
ئوردىغا قەدەم تەشرىپ قىلسىلا، خۇشال بولاتتىم.

— مېنىڭ ھەم شۇنداق ئۈمىدىم بار ئىدى، ئەلۋەتتە.
ھۇزۇرلىرىغا بارىمەن، خوجام، — دېدى ئىشان.

— ئەمەسە بىزگە رۇخسەت قىلىڭلار، — ياقۇپ خوجا
ئورنىدىن تۇرۇپ باقاۋۇلغا قارىدى، — يۈرسىلە، ئابدۇللام.

ئۇلارنىڭ بۇ يەرگە كېلىشى مىرشەپېگانىدىكىلەرنى قانداق
ھەيران قالدۇرغان بولسا، كېتىشىمۇ شۇنداق ھەيران قالدۇردى.



— سىلنى ئۇخلىغىلى قويماي چاقىرتىپ كەلگىنىمنىڭ
بايىسى، — دەپ چۈشەندۈردى ياقۇپ خوجا بىرنەچچە شامنىڭ
نۇرىدا كۈندۈزدەك يۈرۈپ كەتكەن ئىشخانىسىغا كىرگەن
باقاۋۇلغا قاراپ، — يەنە دۈمبىسىدە يۈكى دەستىدىن ئارام

ئالالمىغان ھامالنىڭ ھالىتىگە چۈشۈپ قالدىم. بۇنداق ھالەتكە، ئەسلىرىدە بارمۇ، خۇنتەيجىگە سوۋغات ئورنىدا تويغا ئېلىپ بارغان «چاكار چوكان»لارنى قۇتۇلدۇرىمىز دەپ بىر قېتىم دۇچار بولغانىدىم. شۇ چاغدا دۈمبەمدىكى يۈكنى چۈشۈرۈشتە سىلى بىلەن كۇچا ھاكىمى ئابدۇكېرىم بەگ ھەمدەمدە بولغانىدى. ھازىر مۇشۇنداق ياردەمگە موھتاج بولۇۋاتىمەن.

— بۇ نېمە دېگەنلىرى، خوجام. مىڭ جېنىم بولسىمۇ، سىلىگە ئارام بەرمەيۋاتقان يۈكتىن قۇتۇلدۇرۇش ئۈچۈن قۇربان قىلىمەن، — دېدى باقاۋۇل بۇ ئادەمنى يەنە نېمە ئىش بىئارام قىلىۋاتىدىغاندۇ، دېگەن ئويغا كېلىپ.

ياقۇپ خوجا مىيىقىدا كۈلۈپ قويدى — دە:

— مەن سىلىگە ئۆگىنىپ قاپتىمەن، ئابدۇللام. بۇرۇنقى دانالار كۆڭلى يېقىن ئادەملەرنى قورساقنى تويدۇرىدىغان غىزاغا، غەم — قايغۇنى تارقىتىدىغان داۋاغا ئوخشاتقانمەن، — ئەلۋەتتە، خوجام.

— ئۇنداق بولسا، ئەتە چۈشكە يېقىن ئوردا ئەركانلىرى بىلەن ئەمەلدارلارنى، شەھىرىمىزدىكى مۆتىۋەر زاتلارنى، مەدرىسىنىڭ مۇدەررىسلىرى بىلەن خەلىپىلەرنى، چوڭ مەسچىتلەرنىڭ ئىماملىرىنى ئوردىغا يىغىپ، دۈمبەمدىكى يۈكنى شۇلارنىڭ ئالدىدا يەرگە چۈشۈرۈش قارارىغا كەلدىم. شۇڭا، سىپاھلاردىن بىرنەچچىسىنى ئېلىپ شۇ ئادەملەرنى خەۋەردار قىلىسلا ياخشى بولاتتى.

— باش ئۈستىگە، خوجام، — دېدى باقاۋۇل ۋە خۇپتەن نامىزىنى يېڭىلا ئوقۇپ ئارام ئېلىشقا باشلىغان سىپاھلاردىن ئىككىسىنى ئەگەشتۈرۈپ شەھەر تەرەپكە ئاتلاندى.

ياقۇپ خوجا خېلى كەچكىچە ئىشخانىسىدا ئولتۇرۇپ، ئەتە بولىدىغان ئۇچرىشىشتا دەيدىغان گەپ — سۆزلىرى، ئوردا ئەركانلىرى بىلەن مۇدەررىس خەلىپىلەردىن، ئىمام ئاخۇنلار

تەرىپىدىن ئوتتۇرىغا قويۇلۇشى مۇمكىن دېگەن سوئاللارغا بېرىلىدىغان جاۋابلار ھەققىدە ئۇزاق ئويلىنىدى ۋە ئىككى پارچە قەغەزگە يوغان - يوغان قىلىپ نېمىلەرنىدۇر يازغان بولدى - دە، شاملارنى ئۆچۈرۈپ ئوردا پېشايۋانىغا چىقتى. بىرپەس ئوچۇق ئاسماندىكى يۇلتۇزلارغا قاراپ سالقىن ھاۋادىن بەھرىمەن بولدى، ئاندىن ئوردىدىكى ئارامخانىسىغا كىردى.

ئۇ شۇنچە كەچ ياتقىنىغا قارىماي، بامدات نامىزىغا ئېيتىلغان ئەزاننى ئاڭلاپ ئورنىدىن تۇردى - دە، تاھارەت ئېلىپ، ئارامخانىدىلا بامدات نامىزىنى ئوقۇدى، ئاندىن شامنىڭ يورۇقىدا ئاخشام يازغان ئىككى بەت قەغەزنى كۆزدىن كەچۈردى. «خۇداغا تەۋەككۈل، - دەپ پىچىرلىدى بىر چاغدا، - بۇرۇنقى پادىشاھلار بىلەن سۇلتانلار ئۆز سىرلىرىنى باشقىلاردىن پىنھان تۇتۇپ ئۇلارنىڭ مەسلىھەتلىرىدىن پايدىلىناتتىكەن. گەرچە مەن ئۇلاردەك پادىشاھ - سۇلتان بولمىساممۇ، قولۇمدىن كېلىدىغان كىچىككىنە ياخشى ئىشلارنى قىلسام، ئاللا مەدەت بېرەر.» ئۇ شامنى ئۆچۈرۈپ ئارامخانىدىن چىقىۋىدى، ئوغلى سىدىق خوجا بىلەن ئۇچراشتى.

— ئاخشام يەنە ئۆيگە كېلىپ قونماپتىلىغۇ؟ - دېدى ئوغلى سالام قىلغاندىن كېيىن.

— ئىشىم بەك ئالدىراش بولۇپ كەتتى، بالام، كېچىچە دېگۈدەك ئىش بىلەن بەند بولىدۇم.

— ناشتا قىلغىلى بارالا؟

— قورسىقىمغۇ ئانچە ئېچىپ كەتمىدى، - دېدى ئۇ ئوغلىنىڭ رايىنى ياندۇرغۇسى كەلمەي، - سەل تۇرۇپ ئوردا ئەركانلىرى باشلىق بىرقانچىلىغان ئادەملەر كەلمەكچى، شۇڭا بىر پىيالە سۈت بىلەن ئازراق نان ئەكەلسىڭىز بوپتىكەن.

سىدىق خوجا دەرھال چىقىپ كەتتى. ياقۇپ خوجا سورۇنخانىغا كىردى. بۇ يەردىكى ھەممە نەرسىلەر جايىدا، شۇنداق سەرەمجان ئىدى. ئۇ دېرىزىنىڭ تەكچىسىگە يۆلىنىپ

تۇرغان پېتىچە يەنە خىيال سۈردى: «ھەقىقەت بىلەن ئادىللىق غەلىبە قىلماي تۇرۇپ، رەئىيەتنىڭ تۇرمۇشى ئوڭلانمايدۇ. چۈنكى، ئۇلار جاھالەتنىڭ راۋاج تېپىشىغا يول قويمايدىغان چوڭ كۈچلەردۇر. مۇشۇ ھەقىقەتنى مەن دېمىسەم كىم دەيدۇ؟ جەڭچىنىڭ كەمىرىدىكى قىلىچ غىلاپنىڭ ئىچىدە تۇرسىمۇ، ئۇنىڭ ئىگىسى بەربىر ئۆزىنى قۇدرەتلىك ھېس قىلىدۇغۇ، قولۇمدا مىڭلىغان لەشكەرلىرىم بولمىغان بىلەن «خان» دېگەن نامىم بارغۇ؟...»

ئۇنىڭ خىيالىنى سىدىق خوجا بۆلۈۋەتتى.

— كۈمزەكتىكى سۈتنىڭ تەمىنى چوڭ ئانام (بايان ئاغىچىنى دېمەكچى) تېتىپ كۆرۈپ، ئاندىن ماڭا بەردى، — دېدى سىدىق خوجا خالتا بىلەن ئەكەلگەن نەرسىلەرنى دادىسىغا بېرىپ.

ياقۇپ خوجا كۈمزەكتىكى ئىسسىق سۈتتىن پىيالىگە قۇيۇپ نان چىلىدى. ئۇ پىيالىگە ئىككىنچى قېتىم سۈت قۇيۇپ تۇرۇشقا، دەھلىز تەرەپتىن بىركىملىرىنىڭ گەپ - سۆزلىرى ئاڭلاندى. ياقۇپ خوجا پىيالىگە قۇيغان سۈتنى سۈمۈرۈۋېتىپ: — كىشىلەر كېلىپ قالغان ئوخشايدۇ، بۇلارنى ئارامخانغا ئەكىرىپ قويۇڭ، — دېدى سىدىق خوجىغا خالتا، كۈمزەك ۋە پىيالىلەرنى بېرىپ.



كېچىسى خەۋەر قىلىنغاچقىمۇ، ئوردىغا چاقىرىلغان كىشىلەرنىڭ ھەممىسى بىرلا ۋاقىتتا دېگۈدەك كېلىپ، سورۇنخانىدىن ئەمەل - دەرىجىسىگە قاراپ ئورۇن ئېلىشتى. ھەممىسىنىڭ كۆڭلىدە «ياقۇپ خوجام نېمە دەيدىغاندۇ؟ بىرەر جىددىي ئىش بارمىكىنە؟» دېگەندەك ئوي - خىياللار غەلىيان قىلاتتى. ئانچە ھايال بولمايلا ياقۇپ خوجا سورۇنخانغا كىرىپ

كەلدى. بۇرۇندىن تارتىپ كېلىۋاتقان ئەنئەنە بويىچە ئوردا ئەركانلىرى باشلىق ھەممە ئادەملەر ئورۇنلىرىدىن تۇرۇپ ھۆرمەت بىلدۈردى ۋە قوللىرىنى كۆكسىگە قويۇپ سالام قىلىشتى.

— ھۆرمەتلىك ئوردا ئەركانلىرى، ھۆرمەتلىك مۆتىۋەرلەر، ھۆرمەتلىك دىنىمىزنىڭ پېشۋالىرى، پەيغەمبەر ئەلەيھىسسالامنىڭ ھەدىسلىرىدە: «مەسلىھەتكە چاقىرىلغان ئادەملەر — ئىشەنچلىك ئادەملەردۇر» دەپ زىكىر قىلىنغانىكەن، — دەپ سۆزىنى باشلىدى ياقۇپ خوجا ھەممەيلەن ئورۇنلىرىغا ئولتۇرغاندىن كېيىن، — ھەرقايسىڭلار خانلىقىمىزنىڭ ئەنە شۇنداق ئىشەنچلىك ئادەملىرى، ئۇلۇغ ساھىبىقىران ئەمىر تۆمۈر كۆرەگانى: «ئىلىم ۋە دىننىڭ مەشھۇر كىشىلىرى ئۆزلىرىنىڭ مەسلىھەتلىرى بىلەن ھەمىشەم پادىشاھلارغا مەسلىھەت بېرىپ كەلگەن» دەپتىكەن. زىراكى، مېنىڭ مۇقامىم (دەرىجەم) ئۇ كىشى ئېيتقان پادىشاھلار دەرىجىسىدە بولمىسىمۇ، خانلىق تەختىمنىڭ تەقدىرى جۇڭغارلارنىڭ قولىدا بولسىمۇ، لېكىن ھازىر شۇ تەختتە ئولتۇرغان ھوقۇقىمىدىن پايدىلىنىپ بەزى ئىشلارنى قىلماقچىمەن، — ئۇ گېپىنى توختىتىپ ئولتۇرغانلارغا كۆز يۈگۈرتتى. ئۇلار بولسا بۇ خوجام نېمە دەيدىكەن دېگەن ئەلپازدا ئۇنىڭغا تەلمۈرۈپ قارايتتى، — ئاللاتائالانىڭ «قۇرئان كەرىم» دە مۇنداق كەلىمىلەر بار، — دېگىنىچە سۆزىنى داۋام قىلدى ياقۇپ خوجا، — «كىشىلەرگە پايدا يەتكۈزگۈچى نەرسىلەرلا يەر يۈزىدە ساقلىنىپ قالىدۇ»، «ئاللا ھەققانىي بولۇشقا، ئېھسان قىلىشقا، خىش — ئەقربالىرىغا رەھىم قىلىشقا بۇيرۇيدۇ. گۇناھلاردىن، ناچار قىلىقلاردىن ۋە زۇلۇمدىن مەنئى قىلىدۇ. ئاللا سىلەرگە نەسىھەت قىلىدۇ. ئاللانىڭ نەسىھىتىنى ئاڭلاڭلار»، «ئاللاتائالا بەندىلەرنىڭ تاغدىك گۇناھىنى كەچۈرىدۇ. بەندىلەر بىر — بىرىنىڭ ئازراق گۇناھىنى كەچۈرەلمەيدۇ» دېگەنگە ئوخشاش كەلىمىلىرىگە،

رەسۇللىلانىڭ «تەڭرىگە ئىمان كەلتۈرگەندىن كېيىنكى ئەمەللەرنىڭ ئەڭ ئەۋزىلى بۇ ئادەملەر بىلەن دوستلىشىشتۇر»، «كىمكى ئادەملەرگە نىسبەتەن ناشۇكۇر بولسا، تەڭرىگە نىسبەتەن ناشۇكۇر بولىدۇ»، «كىشىلەرگە سىلە - رەھىم قىلمايدىغان ئادەم جەننەتكە كىرمەيدۇ»، «ئەپۇنى دوست تۇتقىن» دېگەنگە ئوخشاش ھەدىسلىرىگە ئاساسەن، خانلىقىمىزنىڭ ھەپسە - زىندانلىرىدا يېتىپ ئازاب تارتىۋاتقان مۆمىن مۇسۇلمانلارغا ئەپۇ - ئومۇمىيە جاكار قىلماقچىمەن! سورۇن ئەھلى بۇ گەپلەردىن سېھىرلىنىپ قالغاندەك سۈكۈتكە چۆمدى. چۈنكى، ئۆزلىرىنى ئىسلام دىنىنىڭ بىلىمدانلىرى دەپ يۈرگەن بۇ ئادەملەر جۇڭغارلارنىڭ قولىدا يىگىرمە نەچچە يىل گۆرۈدە تۇرغان ياقۇپ خوجىنىڭ «قۇرئان كەرىم» بىلەن ھەدىس شېرىپتىن كەلتۈرۈلگەن مىساللارنى بالدۇر ئەرەب تىلىدا بايان قىلىپ، ئاندىن ئۇيغۇر تىلىدا يېشىپ بەرگىنى ھەيران قالدۇرغانىدى. ئۇلار ئادەتتە ئۆزلىرى كۈندە كۆرۈپ يۈرگەن ياقۇپ خوجىنى ئەمەس، بەلكى ياقۇپ خوجا شەكلىگە كىرگەن ئەۋلىيانىڭ سۆزلىرىنى ئاڭلاۋاتقانىدەك بولدى. كۆپچىلىك «بۇ ئادەم زاتىل ئەقتابمۇ نېمە؟» دېگەن ئويلاردا بولدى.

— ھازىر يەكەن خانلىقىدىكى ھەپسە - زىندانلاردا بىرەر مىڭ نەپەردىن ئارتۇقراق بەندە مۇسۇلمانلار ئازاب چېكىۋاتىدۇ، — دەپ سۆزىنى داۋام قىلدى ياقۇپ خوجا، — مىر شەپبېگىنىڭ مەلۇماتىغا قارىغاندا، يەكەننىڭ ئۆزىدىلا «ئىشقىيە» چى بولغىنى ئۈچۈن ئىككى يۈزدىن ئارتۇق ئادەم، قاغىلىقتا يەتمىش سەككىز ئادەم ھەپسىدە يېتىپتۇ. بۇلاردىن باشقا، دەھرىيلىكتە ئەيىبلەنگەنلەر، چوڭ - كىچىك ئوغرىلىق قىلغانلار، بىر - بىرى بىلەن جاڭجاللىشىپ پىچاق كۆتۈرگەنلەر، ئالۋان - ياساق تۆلەشكە ئۇنىمىغانلار ئۈچ يۈز قىرىق ئالتە نەپەر كىشى ئىكەن، يەنە خوجا - ئىشانلارنىڭ تېرىلغۇ يەرلىرىدە، ھويلا -

ئاراملىرىدا ھەپتىدە بىر ياكى ئىككى كۈن ھەقسىز ئىشلەپ بېرىشكە بۇيرۇقۋازلىق قىلغانلار بىلەن تېرىلغۇ يەرلىرىدىن، باغباراڭلىرىدىن ئالغان ھوسۇلنىڭ باش بۇرنىنى خوجىلارغا ھەدىيە قىلىشتىن باش تارتىپ ساتقانلار ئىككى يۈز سەكسەن بىر نەپەر بولۇپ (بۇلارنىڭ ئارىسىدا يىگىرمە سەككىز نەپىرى ئايال)، ئۇلارنىڭ ئالدى ئىككى يىل، كەينى تۆت ئايدىن بېرى ھەپسىدە يېتىپتۇ. ئەگەر ئۆيدە بىر ئادەم كېسەل بولسا، شۇ ئۆيدىكى ئادەملەرمۇ كېسەل ئازابىنى تارتقىنىغا ئوخشاش، ھازىر ھەپسە - زىندانلاردا يېتىۋاتقان ئادەملەرنىڭ دەردىنى ئۇلارنىڭ ئاتا - ئانا، بالىچاقلىرى ۋە خىش - ئەقىربالىرى بولۇپ نەچچە مىڭلىغان ئادەملەر تارتىۋاتىدۇ. مېنىڭ ئەپۇ - ئومۇمىيە جاكارىلىشىمغا سەۋەب بولغان ئامىلنىڭ يەنە بىرى مۇشۇدۇر... - ياقۇپ خوجا نەپىسىنى رۇسلىۋېلىپ سورۇن ئەھلىگە بىرقۇر كۆز ئاشلاپ چىقتى، - ھەرقايسىلىرىنىڭ مەسلىھەتكە ھاۋالە قىلىدىغان يەنە بىر مەسىلە «قۇرئان كەرىم» بىلەن ھەدىس شېرىپلەردۇر. بۇ كىتابلاردا «ھېچكىم ھېچكىمدىن ئارتۇق ئەمەس»، «ئۆزۈڭگە نەزەر سال. سەن قىزىل ياكى قارا تەنلىك ئادەملەردىن ئارتۇق ئەمەسەن، بەلكى تەڭرىدىن قورقۇش ۋە تەقۋادارلىقنىڭ بىلەنلا پەزىلىتىڭ زىيادە بولۇشى مۇمكىن...» دەپ بايان قىلىنغان. مۇشۇ كەلىمىلەرگە ئەمەل قىلغان ھالدا زىرائەت تېرىپ، باغۋەنچىلىك قىلىپ، تېگىشلىك ئۆشەر - زاكاتلىرىنى بېرىۋاتقان ئادەملەرنىڭ ئۆز مەھسۇلاتىنىڭ باش - بۇرنىنى خوجىلارغا ھەدىيە قىلىشتەك، شۇنىڭدەك رەئىيەتنىڭ ھەر ھەپتىدە بىر ياكى ئىككى كۈن خوجا - ئىشانلارنىڭ ئېتىزلىرىدا، باغباراڭلىرىدا ھەقسىز ئىشلەپ بېرىشتەك ئادەتلەرنى بۈگۈندىن باشلاپ مەنى قىلىشنى لازىم تاپتىم.

ياقۇپ خوجا سۆزىنى تۈگىتىپ قانداق مەسلىھەت، پىكىر بېرىسەلەر دېگەندەك سورۇن ئەھلىگە قارىدى. بىراق، ئۇلار

نېمە دەپ، نېمە ئېيتىشىنى بىلەلمەي ئىچىنى تىڭشاپ تۇراتتى. ياقۇپ خوجىنىڭ كۆزى سول تەرەپتە ئولتۇرغان مۇدەررىسلەرگە چۈشتى. ئۇلارمۇ جىم، پەقەت بېشىدىكى سەللىسى باشقىلارنىڭكىدىن يوغانراق بىر مۇدەررىس يېنىدا ئولتۇرغان بىرىنىڭ بېقىنىنى نوقۇپ: «سىلى گەپ قىلسىلا» دېگەندەك قىلاتتى. لېكىن، ئۇ ئادەم يوغان سەللىلىك مۇدەررىسنىڭ تەكلىپىنى رەت قىلغاندەك بېشىنى چايقىدى. ئۇلارنىڭ بۇ ھەرىكەتلىرى ياقۇپ خوجىنىڭ دىققىتىنى جەلپ قىلدى بولغاى:

— ھۆرمەتلىك ساۋۇر ئاخۇنۇم ھەزرەتلىرى، سىلىگە رۇخسەت. گەپ قىلىدىغان ئوزايلىرى باردەك تۇرىدۇغۇ، — دېدى. بۇ ساۋۇر ئاخۇن ئىسىملىك مۇدەررىس ئۆز ۋاقتىدا يۈسۈپ خوجىلار ئوقۇغان خانلىق مەدرىسىنىڭ خەلىپىسى ۋە دىۋانبېگىنىڭ بىر تۇغقان ئاكىسى بولۇپ، ئۆتكەن يىل ۋاپات بولغان مۇدەررىسنىڭ ئورنىدا ۋاقىتلىق ئىشلەۋاتاتتى.

— ئارتۇققۇ گېيىم يوق، — دېدى ئۇ ئورنىدىن تۇرۇپ، — ئۆزلىرىگە بېرىدىغان سوئالىم بار ئىدى.

— مەرھەمەت.

— ئەپۇ - ئومۇمىيە ئېلان قىلغانلىقلىرى مۇشۇ ئولتۇرغانلارنىڭلا ئەمەس، پۈتۈن پۇقرالارنىڭ كۆڭلىنى خۇش قىلىدۇ. لېكىن، بۇ ئەپۇ - ئومۇمىيەدىن ھەپسىلەردە ياتقان «ئاق تاغلىق»لارمۇ بەھرىمەن بولامدۇ؟

— ئەلۋەتتە.

— ئۇلار دېگەن بىزنى بىرىنچى بولۇپ جۇڭغارلار ئاسارىتىگە گىرىپتار قىلغان ئادەملەرغۇ؟

ساۋۇر ئاخۇننىڭ بۇ سوئالى سورۇنغا قاتناشقان كۆپچىلىكنىڭ ئويىدا بار ئىدى، لېكىن تېشىغا چىقىرىشقا جۈرئەت قىلالماي تۇرغانىدى. شۇڭا، ھەممىنىڭ كۆزى ياقۇپ خوجىغا تىكىلدى.

— ئۇلارنىڭ جۇڭغارلارنى ماكانىمىزغا باشلاپ كەلگىنى

راست. لېكىن، ماكانىمىزنى بۈگۈنكىدەك مۈشكۈل ھالەتكە چۈشۈرۈپ قويغانلار ھەممە «ئاق تاغلىق»لار ئەمەس، بەلكى شۇ سۈلۈكنىڭ پېشۋالىرىدۇر. ھازىرقى «ئاق تاغلىق»لاردا ھېچقانداق گۇناھ يوق. ئۇلارمۇ سىلى بىلەن ماڭا ئوخشاشلا ئەھلى مۇسۇلمان ۋە بىزنىڭ قان - قېرىندىشىمىزدۇر، — ياقۇپ خوجا گېپىنى مەشەدە توختىتىپ، ئابدۇقادىر مۇپتىغا مۇراجىئەت قىلدى، — شۇنداققۇ دەيمەن مۇپتى ھەزرەتلىرى؟ — ئارى راست، خوجام ھەزرەتلىرى تولىمۇ ئادىل قارارغا كەپتۇ، — دېدى ئۇ ياقۇپ خوجىنىڭ ئۆزىگە مۇراجىئەت قىلغىنىدىن روھى كۆتۈرۈلۈپ.

ئوردا ئەركانلىرى بىلەن مۇدەررىسلەر خۇددى مۇپتىنىڭ گېپىنى كۈتۈپ تۇرغاندەك ماقۇللاپ كەتتى.

— پەيغەمبەر ئەلەيھىسسالامنىڭ ھەدىسلىرىدە «ئالانىڭ بۇيرۇقلىرىنى ئۇلۇغ تۇتماق ۋە ئۇنىڭ ياراتقانلىرىغا مېھرىبان بولماق لازىم» دېگەن سۆزلەر بار، — دېدى غازى بەگ بۇ ھەدىسنى ئاران يادىغا كەلتۈرۈپ، — ھەزرىتى ياقۇپ خوجامنىڭ ئەپۇ - ئومۇمىيە جاكارلىشى ئۇزاق يىللاردىن بۇيان مۇسۇلمان ئەللىرىدىكى خانلاردا كۆرۈلۈپ باقمىغان كاتتا جاسارەتتۇر.

شۇ چاغدا گەپ قىلىشقا تەمىشەلگەن نىياز بەگنى يېنىدا ئولتۇرغان ھوشۇر قازى تۇرتۇپ قويۇۋىدى، ئۇ توختاپ قالدى.

— ئىبادەت مەيدانىنىڭ شىرى بولغان ھەزرىتى ياقۇپ خوجامنىڭ مۇبارەك ئاغزىدىن چىققان گەپلەرنىڭ ھەممىسى سەدەپ ئىچىدىكى دۇر. — ئۈنچىلەردىنمۇ قىممەتتۇر، — دەپ سۆز باشلىدى پەرمانقۇل ئىشان، — ھەزرىتى خوجامنى دارىلباقىيغا رەھلەت قىلغان دانيال خوجامنىڭ روھى - پاكلىرى كۈچ - قۇۋۋەت ئاتا قىلغاي !

بۇ گەپلەرنى ئاڭلاپ مىر شەپبېگى «مۇنۇ ئىشاننىڭ مۇناپىقلىقىنى قارىمامدىغان» دېگەنلەرنى خىيالىدىن ئۆتكۈزدى. — سىياسەتنىڭ كۈچى ئادىللىقتۇر، — دېدى بىر قېرى

مۇدەررىس، — تەمكىنلىك بىلەن ئادىللىق بولسا ئۇلۇغ مەرتىۋىگە يېتىشتىكى ۋاسىتىدۇر. مەن ھەزرىتى خوجامنىڭ جاكارلىماقچى بولغان ھەر ئىككى پەرمانىنى ئادىللىقنىڭ نەمۇنىسى دەپ ھېسابلايمەن.

— دىن بىلەن پادىشاھلىق قوشكېزەكتۇر، — دېدى يەنە بىر ئورۇق مۇدەررىس، — ساۋابلىق ئىشلارنىڭ ئىچىدە ھەممىدىن ئەۋزىلى ساخاۋەت بىلەن خەير — ئېھساندۇر. بۇ ھەقتە پەيغەمبەر ئەلەيھىسسالام: «خەير — ساخاۋەت شۇنداق بىر دەرەخكى، ئۇ جەننەتتە ئۈنگەن ۋە كەۋسەر لېۋىدە ئۆسۈپ كامالەتكە يەتكەن» دەپ تەرىپلىگەنىكەن. ئىسلام ئەھلىنىڭ سۆيۈنچلۈكى بولغان ھەزرىتى ياقۇپ خوجامنىڭ بۇ ئىشلىرى رەئىيەتكە قىلىنغان ئەنە شۇنداق خەير — ساخاۋەتتۇر.

قېرى مۇدەررىسنىڭ سۆزىگە ئۇلاپ سورۇنخانىنىڭ پەگاھ تەرىپىدە ئولتۇرغان سالىھ خەلىپە سۆز باشلاپ:

— مەنغۇ ھەرقايسىلىرىدەك يۇقىرى لاۋازىمدىكى ئادەم ئەمەس، شۇنداق بولسىمۇ ياقۇپ خوجامنىڭ ئۆز پائالىيىتىنى مۇنداق ئىشلار بىلەن باشلىشى بۇرۇنقى دانالىرىمىز ئېيتقاندەك: «يۇقرالارنىڭ خاتىرجەملىكى ئۆز پاسىبانىنىڭ ئادىل سىياسەت يۈرگۈزۈشى بىلەن بولىدۇ. ئادىللىقنىڭ روناق تېپىشى ئۇنىڭ پەم — پاراسىتى بىلەن بولىدۇ» دېگەن سۆزلىرىنى يادىمغا كەلتۈردى. ياقۇپ خوجامنىڭ، بولۇپمۇ «قارا تاغلىق»، «ئاق تاغلىق» دېگەن پىرقىلەرگە بۆلۈنۈپ، پاراكەندىچىلىككە ئۇچرىغان خەلقىمىزنى ھەممىمىز بىر خەلق، بىر قاياش دەپ ھېسابلاپ، ئۇلارغا مېھرىبانلىق قىلىشى ئەسەرلەردىن بېرى داۋام قىلىپ كېلىۋاتقان تائىپىلەرگە بۆلۈشكە چەك قويىدۇ، ئۆزئارا ئۆچمەنلىكنى يوقىتىپ، بىرلىك — ئىتتىپاقلىقنى كۈچەيتىدۇ...

ھازىرقى تىل بىلەن ئېيتقاندا، مەجلىسنىڭ بۇنداق ئۇتۇقلۇق بولۇشى خوجامنى تولىمۇ خۇشال قىلىۋەتتى. ئۇ

بۈگۈن قىلىدىغان ئىشنى ئەتىگە قالدۇرمايدىغان ئادىتى بويىچە:
 — ئەگەر ھەربىرلىرىگە مالاللىق كەلمىسە، — دېدى سورۇن
 ئەھلىگە مۇراجىئەت قىلىپ، — پېشىن نامىزىنى ئوقۇپلا
 ھەممىمىز مىرشەپخانغا بارساق ۋە ئۇ يەردىكى ھەپسىلەردە
 ياتقان ئادەملەرنى — قاياشلىرىمىزنى ئازادلىققا مۇشەررەپ
 قىلساق. ھەپسىدىن قۇتۇلغان قېرىنداشلىرىمىز ئەپۇ —
 ئومۇمىيە ئۈچۈن يالغۇز ماڭلا ئەمەس، ھەممىمىزگە
 مىننەتدارلىق ئىزھار قىلغان بولاتتى.
 ئولتۇرغانلار بىردەك رازىلىق بىلدۈرۈپ:
 — ئەلۋەتتە، خوجام، شۇنداق قىلايلى! — دەپ قوللاشتى.



بۇ كۈنى ئابدۇللا باقاۋۇلمۇ ياقۇپ خوجا تاپشۇرغان
 ۋەزىپىلەرنى ئادا قىلىش بىلەن بولدى. ئۇ بىرقانچە
 مىرشەپلەرنى ئىشقا سېلىپ، شەھەر كوچىلىرىدىكى دوكانلاردا
 ئىشلەيدىغان ۋە قوللىرىغا سۇ تولدۇرۇلغان ئىۋرىق بىلەن
 كۇرسى (قاتلىنىدىغان ئورۇندۇق) ۋە ساتىراشلارنى يىغىپ
 مىرشەپخانغا ئەكەلدى — دە، مەھبۇسلارنىڭ چاپلىرىنى
 چۈشۈرگۈزدى. ساقاللىرىنى قىسقارتىپ بۇرۇتلىرىنى
 چەكتۈردى. ئاندىن مىرشەپلەرنىڭ مۇھاپىزىتىدە ھامامغا
 ئاپىرىپ يۇيۇندۇردى. ئاڭغىچە دىۋانچى بىلەن
 خەزىنىچىبەگلەرنىڭ باشقۇرۇشىدا مىرشەپخاننىڭ ھويلىسىغا
 ئورنىتىلغان قازانلاردىكى تائاملارمۇ تەييار بولدى. چۈشكە
 يېقىن ھەممە مەھبۇسلارغا تاماق تارتىلدى. بۇ غەمخورلۇقلارنىڭ
 نېمە ئۈچۈن قىلىنىۋاتقانلىقىغا ھەيران بولۇشقان مەھبۇسلار
 بىر — بىرىدىن سورىشاتتى. لېكىن، ھېچقايسىسى جاۋاب
 بېرەلمەيتتى. كۆپچىلىكى بولسا «بۇ خۇدادىن قورققان بىر
 سېخى ئادەمنىڭ بىزگە قىلغان خەير — سەدىقسىدۇر» دەپ

ئويلايتتى.

پېشىندىن كېيىن ياقۇپ خوجا باشلىق ئوردا ئەركانلىرى،
مۇدەررىسلەر بىلەن ئۆلىمالار مىر شەپخانغا كېلىپ ئۈستىگە
گىلەم سېلىنغان پېشايۋانغا چىقتى - دە، ياقۇپ خوجىنىڭ
تاپشۇرۇقى بىلەن غازى بەگ «بۇ نېمە ئىشتۇر؟» دېيىشىپ،
ھەيران بولغان مەھبۇسلارغا ھەزرىتى ياقۇپ خوجىنىڭ ئەپۇ -
ئومۇمىيە جاكارلىغانلىقىنى ئېلان قىلدى. ئابدۇقادىر مۇپتى بولسا:
— ئەھلى مۇسۇلمانلارنىڭ بەختى ئۈچۈن ئاللاتائالانىڭ
ئىرادىسى بويىچە يەكەن تەختىگە ئولتۇرغان ھەزرىتى ياقۇپ
خوجام ئەپۇ - ئومۇمىيەدىن باشقا، رەئىيەتنىڭ خوجاملارغا ھەر
ھەپتىدە بىر ياكى ئىككى كۈن ھەقسىز ئىشلەپ بېرىدىغان ۋە
ئۇلارغا ئالغان ھوسۇلنىڭ باش - بۇرىنى پۇلسىز بېرىدىغان
مەجبۇرىيەتلەرنى بۈگۈندىن ئېتىبارەن مەنئى قىلدى، — دەپ
كېلىپ، — ھەزرىتى ياقۇپ خوجامنىڭ بۇ ئىشى ئاللاتائالانىڭ
ئىرادىسى ۋە خوجامنىڭ دىلىغا سېلىشى تۈپەيلىدىندۇر. شۇڭا،
بۇنىڭدىن كېيىن ھەربىر بەندە مۇسۇلمان ھەزرىتى ياقۇپ
خوجامنىڭ مەزكۇر شاپائىتىنى ئۇنتۇماي، ئۇنىڭ ئەمىر -
پەرمانلىرىغا ئەمەل قىلىشى لازىم، — دېگەن سۆزنى
تەكىتلىدى.

بىر پەستىن كېيىن كۈتۈلمىگەندە ھەپسىدىن ئازاد
بولغىنىغا خۇشال بولغان يۈزلىگەن ئادەملەر يۈك - تاقلارنى
دۈمبىسىگە يۈدۈپ، ئۆزلىرىنىڭ ياكى تۇغقان - تونۇشلىرىنىڭ
ئۆيلىرىگە، سارايلارغا ۋە يېقىن ئەتراپتىكى يېزا - كەنتلەرگە
تاراپ كەتتى.



— ئاقىوللۇق ئىكەنلا، گەدەنباي، — دەپ سۆزلەپ كەتتى
ھېلىم يۇمشاق، — يەكەن شەھىرى خانلارنىڭ ئوردىسى

بولغاندىن بۇيان ھېچكىم ئويلىمىغان ياخشى ئىشلار بولۇپ كەتتى ئەمەسمۇ. بۈگۈن ياقۇپ خوجام ئىككى ئېسىل پەرمان جاكارلاپتۇ ئەمەسمۇ...

ئەدەن قېچىر ھېلىم يۇمشاقنىڭ ئاغزىدىن چىققان گەپلەرگە ھە دېگەندىلا ئانچە ئىشەنمىدى. كېيىن ھەپسىدىن چىقىپ ھېلىم يۇمشاقنىڭ سارىيىدا قونۇپ كېتىش ئۈچۈن كەلگەن ئۈچ كىشىنى كۆرۈپ، ئۇلارنىڭ گەپ - سۆزلىرىنى ئاڭلىغاندىن كېيىن: «بۇ خوجام تولىمۇ ئادالەتلىك ئىشلارنى قىپتۇ - دە، ئۆزىنىڭمۇ زوۋۇلىسى يوغان ئۈزۈلگەن غوجىزادە ئىدى» دەپ، ياقۇپ خوجىدىن رازى بولۇپ قالدى.

ھېلىم يۇمشاقنىڭ سارىيىغا كېلىپ قونغان ئادەملەرنىڭ بىرى قىزىنى «ئاق تاغلىق» ئادەمنىڭ بالىسىغا بەرگىنى ئۈچۈن، قالغان ئىككىسى «قارا تاغلىق» بىر خوجىنىڭ ئېتىزىدا ھەقسىز ئىشلەشكە ئۇنىماي بويۇنتاۋلىق قىلغىنى ئۈچۈن بىر يىلدىن بۇيان ھەپسىدە ياتقان ئادەملەر ئىدى.

— ئادالەتپەرۋەر پادىشاھلارنى خۇدانىڭ يەردىكى سايىسى دەپ مانا مۇشۇ خوجامدەك كىشىلەرنى دېسە بولىدىكەن جۇمۇ، ئەدەنباي، — دەپ سۆزىنى داۋام قىلدى سارايۋەن. ئۇ «دانىيال خوجا» دېگەن ئىسمىنى ئاتاشقا جۈرئەت قىلالماي، — مىر شەپبېگىمىلەرمۇ تازا قىزىققان - دە، «قولۇمنى ئۆتكەن يىلى ئىشك قىسىۋالغانىدى» دەپ، بۇ يىل يىغلىغان كىچىك بالىدەك، ئەللىك نەچچە يىل بۇرۇن «ئاق تاغلىق»لارنىڭ بېشۋاسى ئاپاق خوجام جۇڭغارلار بىلەن ناجى (موڭغۇلچە يېقىن ئاغىنە) بولۇپ، ئۇلارنى قەشقەرىيەگە باشلاپ كەلسە، بۇنىڭغا ھازىرقى «ئاق تاغلىق»لار جاۋابكار ئەمەس - دە، شۇنداق ئەمەسمۇ؟ ياقۇپ خوجام ھەزرەتلىرىمۇ شۇنداق دەپتۇ. ئۇ زاتى ئالىيلىرى: «جۇڭغارلارنى بۇ دىيارغا باشلاپ كەلگەنلەر ئۆز ۋاقتىدا تېگىشلىك جازاسىنى يېدى. ھازىرقى «ئاق تاغلىق»لارنىڭ ھېچبىر گۇناھى يوق. ئۇلار بىزنىڭ قۇرداش -

قاياشلىرىمىزدۇر» دەپ، ھەپسىدىكى «ئاق تاغلىق»لارنىمۇ ئازاد قىلىۋېتىپتۇ ئەمەسمۇ؟
— ئۆزلىرىچۇ؟ قايسى تاغلىق بولىدىلا؟ — دەپ سورىدى ئەدەن قېچىر.

— سىلىچۇ، ئەدەنباي؟ — دېدى ئۇ جاۋاب بەرمەي.
— مەن بۇ مەزھەپنىڭ ھېچقايسىسىدا يوق. خۇدانىڭ قولى، مۇھەممەد پەيغەمبەرنىڭ ئۈمىتى بولۇپ يۈرۈۋاتىمەن.
— ماۋۇ گەپنى دېگەن ئاغزىلىرىغا ناۋات، ئەدەنباي. مەنمۇ سىلىگە ئوخشاش. بۇلار ئەھلى مۇسۇلمانلارنى خۇدا بۇيرۇغان بەش پەرز بىلەن پەيغەمبەرنىڭ سۈننەتلىرىنى ئادا قىلىپ ياشىغىلى قويماي، بىر خوجام چىقىپ: «ماڭا مۇرىت بول، بولمىسا دوزاخقا چۈشىسەن» دەپ، يەنە بىر خوجام: «ياق، ماڭا مۇرىت بول، مېنىڭ پېشىمنى تۇتساڭ، ئۇدۇل جەننەتكە كىرسەن» دەپ، خۇددى دوزاخ بىلەن جەننەتنىڭ ئاچقۇچىنى تۇتۇۋالغاندەك رەئىيەتنى مالىماتالڭ قىلىۋەتتى جۇمۇسىلا.

— شۇنداق دېسىلە، — دېدى ئەدەن قېچىر، — ھازىر ھەممە يەردە شۇ گەپ. پۇقرا دېگەن قايسى خوجامنىڭ ئېيتقىنى توغرا، قايسىسىنىڭ خاتا، ئۇنىڭ بىلەن كارى يوق، قايسى خوجام كۈچلۈك، قايسىسى كۈچسىز شۇنىڭغا قاراپ ئەگىشىدىغان بولۇپ كەتتى ئەمەسمۇ.

— بۇ دېگەنلىرىمۇ توغرا، پۇقرا دېگەن مەرتىۋىسى يوق ئادەم، توغرا گەپ قىلىسىمۇ، ئۇنىڭ گېپىنى قۇلىقىغا قىستۇرمايدۇ. لېكىن، يۇقىرى مەرتىۋىسى بار ئادەم قاملاشمىغان گەپلەرنى قىلىسىمۇ، خۇددى پەرىشتە ئەكەلگەن ۋەھىينى ئاڭلىغاندەك قۇلاق سالىدۇ. ئەگەر ياقۇپ خوجامنىڭ بۈگۈنكى گەپلىرى ئادەتتىكى بىر ئادەمنىڭ ئاغزىدىن چىقسا، ئاللىقاچان ئۆزىنى ھەپسىدە كۆرەتتى.

ئەدەن قېچىر ئۇنىچىقمىدى. ئۇ ئۇزۇن يولدىن ھېرىپ كەلگەچكىمۇ ئەسنەشكە باشلىدى.

— بويۇتۇ ئەمىسە، دەم ئالسىلا، — دېدى ھېلىم يۇمشاق ئورنىدىن تۇرۇپ.

ئۇ ھۇجرىدىن چىقىپ كېتىشى بىلەن ئەدەن قېچىر ياتار ئورنىنى راسلاپ، شامنى ئۆچۈردى.



— سىلنى يېڭىلا ئەسكە ئېلىپ تۇراتتىم، — دېدى ياقۇپ خوجا ئابدۇللا باقاۋۇل بىلەن كىرىپ كەلگەن ئەدەن قېچىرغا قاراپ، — كەلسىلە، مۇنۇ كۇرسىغا ئولتۇرسىلا، — ئۇ ئورنىدىن تۇردى ۋە ئەدەن قېچىر بىلەن قول ئېلىشىپ كۆرۈشتى، ئاندىن، — قاچان كەلدىلە؟ — دەپ سورىدى. — تۈنۈگۈن.

باقاۋۇل ئۇلارنى خالىي قالدۇرۇپ كەتمەكچى بولۇۋىدى، ياقۇپ خوجا:

— سىلى نەگە ماڭدىلا، ئابدۇللام؟ تۈنۈگۈن دۈمبەمدىكى بىر يۈكنىڭ چۈشكىنىنى كۆرۈپ «خوجام ئەمدى ئارام ئالدى» دەپ ئويلامدىلا، — دېدى كۈلۈپ.

— شۇنداق، خوجام. دېگەنلىرى راست، رەھمەتلىك دانيال خوجاممۇ قىلالمىغان چوڭ ئىشلارنىڭ بىرىنى تۈنۈگۈن ئەمەلگە قويدىلا.

— ئۈنچىلىك ئەمەس، تېخى دۈمبەمدىكى يۈكلەرنىڭ ھەممىسى چۈشۈپ بولغىنى يوق، — دېدى ياقۇپ خوجا، ئاندىن دىۋانېگىنى چاقىرىپ كىرىشنى تاپشۇردى — دە، ئەدەن قېچىرغا تۈنۈگۈن يەكەن خانلىقى بويىچە ئەپۇ — ئومۇمىيە ئېلان قىلىپ ھەپسە — زىندانلاردا ياتقان ئادەملەرنى ئازادلىققا مۇشرەپ قىلغانلىقىنى سۆزلەپ بەردى. شۇ ئارىدا باقاۋۇل بىلەن دىۋانېگىمۇ كىرىپ كەلدى.

— مانا مۇنۇ ئىككى قەغەزگە پەرمان يېزىپ، مۆھرۈمنى بېسىپ قويدۇم، — دېدى ياقۇپ خوجا، — بۇلارنى بۈگۈنلا

كەنتكە ئاپىرىپ، پۇقرالارغا ئوقۇپ بېرىڭلار.
دېۋانبېگى بىلەن باقاۋۇل قوللىرىغا ئالغان قەغەزگە ئىتتىك
كۆز يۈگۈرتۈپ چىقتى — دە، ھەيران بولغىنىدىن تۇرۇپلا قالدى.
— نېمىشقا ھەيران قالسىلەر؟ — دېدى ياقۇپ خوجا
كۈلۈمسىرەپ، — مەن تۈنۈگۈن ئىشنى ئۆزۈمدىن باشلىماي،
مىرشەپخاندىن باشلاپتىمەن. خەير، ياخشى ئىشلارنى قىلىش
قاچان بولسۇن كەچلىك قىلمايدۇ.
— ئۇ دېگەنلىرىغۇ توغرا، بىراق بۇ ئىشلىرى «ئۇينىڭ
مۈڭگۈزىگە ئۇرسا، تۇيىقى سىر قىرار» دېگەندەك، كۆپلىگەن
خوجا — ئىشانلارنىڭ مەنپەئىتىگە تەسىر يەتكۈزەرمىكىن، —
دېدى دېۋانبېگى ئېھتىيات قىلىپ.

— بىزدە، ئەدەبىي ئاكا، «جاڭگالغا كىرگەن ئادەم بۆرىدىن
قورقماس» دېگەن تەمسىل بارغۇ، ھە؟ — دېدى ياقۇپ خوجا ۋە
ئۇنىڭ «ھەئە» دېگىنىنى ئاڭلاپ سۆزىنى داۋام قىلدى، —
خانلىق تەختىگە ئولتۇرغان ئادەم ئەنە شۇ بۆرىدىن قورقماي
جاڭگالغا كىرگەن ئادەمگە ئوخشايدۇ. ھە راست، قولۇڭلاردىكى
پەرماننىڭ مەزمۇنىدىن ھېلىقى ھېدىل سوپى بىلەن ئۇزۇن
ساقاللىق ئىشاننىمۇ خەۋەردار قىلىڭلار، — باقاۋۇلغا قارىدى، —
بۇمۇ دۈمبەمنى بېسىپ ئارام بەرمەيۋاتقان يۈكلەرنىڭ بىرى،
ئابدۇللام.

دېۋانبېگىلەر تەزىم بەجا كەلتۈرۈپ چىقىشتى. بۇلار بىلەن
بولغان گەپ — سۆزلەردىن ھېچ نەرسىنى چۈشىنەلمىگەن ئەدەم
قېچىر ياقۇپ خوجىغا سوئال نەزىرى بىلەن قارىدى.

— بۇلارغا بەرگەن پەرمانىم، — دەپ چۈشەندۈردى ئۇ، —
توققۇز كەنت دېگەن يەرلەر ئاتا — بوۋىمىزدىن تارتىپ بىزنىڭ
ئىختىيارىمىزدا ئىكەن. ئۇ يەرلەردە تۇرۇۋاتقان ئادەملەر شۇ
يەرلەردە تېرىقچىلىق قىلىپ، مال بېقىپ كۈن كۆرىدىكەن،
يېقىندا شۇ كەنتلەرگە بېرىپ پۇقرالارنىڭ تىرىكچىلىكى بىلەن
تونۇشۇپ كەلدىم. ئۇ بىچارىلەرگە ھېچكىمنىڭ، ھەتتا ياراتقان
ئاللانىڭمۇ ئىچى ئاغرىماپتۇ. ئۇچىسىغا پۈتۈن ئېگىن كىيگەن

بىر ئادەمنىمۇ كۆرمىدىم. يېگەن - ئىچكەنلىرىنىڭمۇ تايىنى يوق. ھەممىسى غورىگىل ھايات كەچۈرىدىكەن. بىراق، شۇنداق بولۇشىغا قارىماي، ئۇلار: «بىزگە خوجاملارنىڭ نەزىرى چۈشكەن، شۇڭا خوجاملار ئوبدان ياشىسا، بىزنىڭ كارايىتىمىز چاغلىق» دەپ كۈن ئۆتكۈزىدىكەن. ئۇ كەنتلەرنى نازارەت قىلىشقا بەلگىلەنگەن سوپى - ئىشانلاردا قىلچە ئىنساب قالماپتۇ. ئادەملەرنى بىكار ئىشلەتكىنىگە قانائەت قىلماي، ئۇلارنىڭ كالا - ئۆچكىلىرىدىن سېغىۋالغان سۈتلىرىنى ھەپتىدە بىر قېتىم يىغىۋالىدىكەن، - ئۇ ئېغىر تىنىپ بىرپەس تۇردى - دە، ئاندىن سۆزىنى داۋام قىلدى، - شۇنىڭ بىلەن قارىسلا، بۈگۈن ئەتىگەندە كېلىپ توققۇز كەنتتىكى ئادەملەرنىڭ تۇرمۇش مەئىشتىنى ياخشىلاش ئۈچۈن بۇنىڭدىن كېيىن بۇ يەرلەردە ئىشلەۋاتقان ئادەملەرگە ئالغان ھوسۇلنىڭ يېرىمىنى، ئۆسكەن چارۋا - مالنىڭمۇ يېرىمىنى ئۆزلىرىگە قالدۇرۇش قارارىغا كېلىپ پەرمان يازدىم.

— بۇ ئىشلىرى تولىمۇ ساۋابلىق ئىش بولپتۇ، - دەپ خۇشاللىقىنى بىلدۈردى ئەدەن قېچىر.

— «ئىش جىق، كۆمۈر ئاز» دېگەندەك، ئەدەنباي ئاكا، قىلىدىغان ئىشلار قوتازنىڭ مويىدىنمۇ نۇرغۇندەك تۇرىدۇ. بىراق، ئۇلارنى بىر ۋاقىتتىلا قىلىش مۇمكىن ئەمەس ئىكەن. خانلىقىمىزنىڭ گەدىنىدە جۇڭغارلارغا تۆلەيدىغان خىراج بولمىسا، يەنە خېلى ئىشلارنى قىلغىلى بولاتتى.

— ئۇ دېگەنلىرى توغرا، رەھمەتلىك ئاتىلىرىمۇ شۇنداق دەيدىغان.

ئۇلار بىرپەس جىمىپ قالدى. بىر چاغدا:

— سىلى، ئەدەنباي ئاكا، ئاتام مەرھۇمغا خوجەندىتىشكى چاغلىرىدا بەيئەت قىلغانمۇ؟ - دەپ سورىدى ياقۇپ خوجا.

— مەن ئۇ كىشى بىلەن بۇ ھەقتە پاراڭلاشقان ئەمەس. ئۇ كىشىمۇ بەيئەت قىلىش ھەققىدە ئېغىز ئاچمىغان. بىز مۇنداقلا چە، يەنى مۇھاجىرەتتە، مۇساپىرلىقتا يۈرۈپ بىر -

بىرىمىزگە قەدىردان بولۇپ قېلىشقان.

— شۇنداقمۇ؟ — ئۇنىڭ گېپىگە ياقۇپ خوجا ھەيران بولدى، — مەن تېخى سىلنى ئاتامغا قول بەرگەن ۋە سادىق مۇرىتلىرىنىڭ بىرى دېگەن ئويدا يۈرۈپتىمەن.

— قول بېرىپ مۇرىت بولمايمۇ دانىيال خوجامدەك دىنىي پېشۋا ئادەم بىلەن يېقىن بولۇش مۇمكىن ئەمەسمۇ؟

— ياق، ياق! مەن ھەرگىز ئۇنداق دېمەكچى ئەمەسمەن، — ئېتىراز بىلدۈردى ياقۇپ خوجا.

— بەلكى ئاتىلىرى مېنىڭ ئاللا بۇيرۇغان بەش پەرز بىلەن پەيغەمبىرىمىزنىڭ سۈننەتلىرىنى ئىزچىل ئادا قىلىپ يۈرگىنىمنى بايقاپ، ئۆزىگە يېقىن ئادەملەر قاتارىدا ھېسابلىغاندۇ.

— توغرا دەيدىلا. «قۇرئان كەرىم» بىلەن ھەدىس شېرىپنى ئۆزىگە دەستۇر قىلغان ئادەملەرلا ئۆزىگە ئوخشاش مۇسۇلمان ئەھلى بىلەن ھەرگىز دۈشمەن بولمايدۇ. ئەكسىچە، كۆڭلى يېقىن ۋە دوست بولالايدۇ. بىزنىڭ پاجىئەيىمىز تۈرلۈك سۈلۈكلەرنى ئويلاپ چىقىرىپ، رەئىيەتنى «ئاق تاغلىق»، «قارا تاغلىق» دېگەن مەزھەپلەرگە بۆلۈۋەتكەنلىكىمىزدىدۇر. باشقىچە ئېيتقاندا، «قۇرئان كەرىم» بىلەن ھەدىس شېرىپلەردە ئېيتىلغانلارغا ئەمەل قىلمىغانلىقىمىزدىدۇر، — ئۇ گېپىنى مۇشۇ يەردە توختىتىپ، — قەشقەرگە قاچان قايتماقچى بولۇۋاتىدىلا؟ — دەپ سورىدى.

— خۇدا بۇيرۇسا ئەتە، بولمىسا ئۆگۈنلۈككە چوقۇم قايتىمەن.

ياقۇپ خوجا سەل ئويلىنىپ تۇردى — دە:

— ئۇنداق بولسا بۈگۈن كەچتە بىزنىڭكىگە كېلىپ قونسىلا، يەنە مۇلاقاتتا بولايلى، ئاندىن كېيىن يۈسۈپ خوجامغا نامە پۈتۈپ بېرەي، ئالغاج كەتسە، — دېدى.

ياقۇپ خوجا گۆرۈدىكى چاغلاردا ئۇنىڭ بىلەن ئېچىلىپ - يېيىلىپ پاراڭلىشىپ يۈرگەن ئەدەن قېچىر بۇ ئادەم خان بولغاندىن كېيىن بىر ئاز تەپ تارتقاندىك قىلىۋىدى، لېكىن خانلىق مەنسەپ ياقۇپ خوجىنىڭ مەجەز - خۇلقىغا تەسىر يەتكۈزمىگەنلىكىنى بايقاپ خاتىرجەم بولدى - دە، شۇ كۈنى كەچتە خوجىنىڭ ئۆيىگە كېلىپ يەنە مۇلاقاتتا بولدى.

سەككىزىنچى باب

ياقۇپ خوجىنىڭ ئۆز ئىشىنى ئاتىسى دانىيال خوجىغا قارىغاندا باشقىچىرەك ئېلىپ بېرىشى ئوردا ئەركانلىرىغا ياقماي قالدى. لېكىن، ئۇلار ھۆكۈمەت ئىشلىرىدا نۇرغۇن تەجرىبە - ساۋاقلارغا ئىگە، كۆپىنى كۆرگەن كىشىلەر بولغىنى ئۈچۈن ياقۇپ خوجىغا بولغان نارازىلىقلىرىنى سىرتىغا چىقارماي، ئەپلىك پۇرسەت كېلىشىنى كۈتەتتى. ياقۇپ خوجا بۇنداق پۇرسەت پەيدا قىلىشنىڭ ئورنىغا ئۇلارنى ئۆزى ئوتتۇرىغا قويغان ھاكىمىيەت ئىشلىرىنى قوللاشقا ۋە ئورۇنلاشقا مەجبۇر قىلاتتى. ئۇ ئۆز پائالىيىتىنى ئېلىپ بېرىشتا جەمئىيەتنىڭ سىياسىي كۈچلىرى ھېسابلانغان بىلىملىك ئادەملەرنىڭ، ئالىم - پازىللارنىڭ توپىنى يېتىشتۈرۈشكە، شەكىللەندۈرۈشكە ئالاھىدە كۆڭۈل بۆلەتتى. ئوردا ئەركانلىرىنى ھازىرچە خەلق ئىچىدىكى نوپۇزىدىن پايدىلىنىش ئۈچۈن كېرەكلىك سېمىلار دەپ ئويلايتتى. ئۇنىڭ بۇ ئويىنى ئوردا ئەركانلىرىمۇ بىلىپ قالغانىدى. ئۇلار ياقۇپ خوجىنى كۆككە كۆتۈرۈپ ماختىغان تەرىپاتلىرىنىڭ، بەرگەن زىياپەتلىرىنىڭ، قىلغان ھۆرمەتلىرىنىڭ ۋە «ئىشقىيە» سۈلۈكىنى يامانلاپ قىلغان گەپ - سۆزلىرى، كەلتۈرگەن دەلىل - ئىسپاتلىرىنىڭ بۇ ئادەمگە ئانچە تەسىر قىلمىغانلىقىنى پەملەشكەن، دىنىي ئىسلام ئەقىدىلىرىگە ئەمەل قىلىشتا ئۆزلىرىدەك «ئىسھاقىيە» سۈلۈكىنىڭ نۇقتىئىنەزىرى بىلەن

ئەمەل قىلمايدىغانلىقىنى ھېس قىلىشقانىدى، ھەتتا ياقۇپ خوجىنىڭ ئالىم - پازىللار بىلەن پات - پات مۇلاقاتتا بولۇشىغا، مەرىپەت ئىشلىرىغا كۆڭۈل بۆلۈشىگە، دوست بىلەن دۈشمەننى پەرق قىلماي، يەنى «قارا تاغلىق»، «ئاق تاغلىق» دەپ ئايرىماي، ھەممىگە بىردەك مۇناسىۋەت قىلىشىغا قاراپ «بۇ خوجام ئۆز ئەجدادلىرىغا ئوخشاش (ئىشقىيە، چىلەرنىڭ ئازاب - ئوقۇبتىنى تارتىمىغاچقا، ھەزرىتى دانىيال خوجامنىڭ يولىدىن ماڭمايدىغاندەك تۇرىدۇ» دەپ گۇمان قىلىشاتتى. لېكىن، ئۇلار ياقۇپ خوجىنىڭ ئۆز قارىمىقىدىكى ۋەخپە يەرلەردىن ئالىدىغان ھوسۇلنىڭ يېرىمىدىن ۋاز كېچىپ، ئۇنى شۇ يەرلەردە ئىشلەۋاتقان دېھقانلارنىڭ ئىختىيارىدا قالدۇرۇش ئۈچۈن پەرمان بەرگىنىنى ئاڭلاپ، خۇددى بىركىم يانچۇقلىرىغا قول سالغاندەك چىدىيالىماي قېلىشتى. ئۇلار ھە دېگەندە ياقۇپ خوجىنىڭ ھۇزۇرىغا بېرىپ «بۇ ئىشنى بىمەسلىھەت قىلغانلىرى قانداق؟» دەپ نارازىلىق بىلدۈرمەكچىمۇ بولۇشتى. كېيىن ئابدۇقادىر مۇپتىنىڭ: «بۇ ئىشتا بىر ئاز سەۋر قىلايلى، بەلكى بۈگۈن - ئەتە ياقۇپ خوجامنىڭ ئۆزىمۇ ئېغىز ئېچىپ قالار» دېگەن سۆزى بىلەن توختاپ قېلىشىغا تايىن تاپقاندەك بولۇۋىدى، ئاخىر «خوجامغا بارمىساق بارمايلى، لېكىن نىياز بېگىمگە بېرىپ ئوقۇشۇپ كۆرسەك قانداق؟» دېگەن غازى بەگنىڭ تەكلىپى ئوتتۇرىغا قويۇلدى.

بۇ تەكلىپ ھەممىگە ماقۇل كەلدى. ئۇلار شۇ ھامانلا نىياز بەگنىڭ ئۆيىگە ماڭدى. بۇنداق بولغىنى ياقۇپ خوجىنىڭ ئىلگىرىكى پەرمانلىرىغا چىشىنى چىشلەپ يۈرگەن بۇ ئادەملەر ئەمدى ياقۇپ خوجىنىڭ بۇ پەرمانى ئۆزىگە تېگىشلىك توققۇز - كەنتتىكى ئادەملەرنىڭ تۇرمۇش شارائىتىنى ياخشىلاش نىيىتىدە چىقىرىلغان بولسىمۇ، لېكىن يەكەن تەۋەسىدە ۋەخپە يەرلىرى بار بىرقانچە ئونلىغان خوجا - ئىشانلارنىڭ مەنپەئىتىگە تەسىر يەتكۈزىدىغانلىقىنى بىلەتتى. چۈنكى،

ئۇنداق ۋەخپە يەرلەردە كېچە - كۈندۈزلەپ ئەمگەك قىلىۋاتقان ئادەملەرنىڭ سانى كۆپ بولۇپ، نەچچە ئون مىڭغا يېتەتتى. شۇ قاتاردا ئوردا ئەركانلىرىمۇ «ئەگەر بۇنىڭ ئالدىنى ئالمىساق، بىزگە ئوخشاش «ئىسھاقىيە» سۈلۈكىنىڭ راۋاجى ئۈچۈن تەر تۆكۈۋاتقان خوجا - ئىشانلارنىڭ مەنپەئىتىگە زىيان يېتىشى چوقۇم» دەپ ئويلىشاتتى. شۇنىڭ بىلەن بۇ پەرمان خەلق ئىچىگە تارقالسا، ئۇنىڭ ئابروىيى تاغدەك كۆتۈرۈلۈپ، ئۆزلىرىنىڭ ئىززەت - ئېتىبارى چۈشۈپ كېتەتتى. بىراق، ئۇلارنىڭ ھېچقايسىسى بۇ ئوينىنى ئاغزىدىن چىقىرىشقا جۈرئەت قىلالمايتتى.

كېيىنكى چاغلاردا ئۆزىنى پات - پات يوقلايدىغان بولۇپ قالغان ئوردا ئەركانلىرىنىڭ بۈگۈن يەنە يوقلاپ كەلگىنىنى كۆرۈپ، نىياز بەگنىڭ تېنى تېرىسىگە سىغماي قالدى. «بۇ ھەم خان كۈيۈ ئوغلۇمنىڭ شاپائىتى» دەپ ئويلىدى ۋە ئۇلارنى: — كېلىشىملە، قەدەملىرىگە ھەسەنات، — دېگەن گەپلەر بىلەن كۈتۈۋالدى.

— سىلنىڭ مۇبارەك دىدارلىرىنى كۈنىگە بىرەر مەرتەم كۆرۈپ تۇرمىساق، كېچىلىرى بىر مەزگىلگىچە بىدار بولىدىكەنمىز، — دېدى غازى بەگ مېھمانخانغا سېلىنغان يۇمشاق كۆرىپلەرگە ئولتۇرۇپ پاتىھە قىلىشقاندىن كېيىن.

— مەنمۇ شۇنداق، ھەرقايسىلىرىنىڭ مۇبارەك جامالىنى كۆرمىگەن. كۈنى بىئاراملىق ھېس قىلىپ، كۆزۈمگە ئويۇقۇ كەلمەيدۇ، — نىياز بەگمۇ ئۇنىڭ گېپىگە يارىشا جاۋاب بەردى. — سىلنى زىيارەت قىلىشىمىزنىڭ بائىسى، — دەپ سۆز باشلىدى ئابدۇقادىر مۇپتى، — «خان ئوغللىرى» نىڭ يېڭى پەرمانى توغرىلىق...

— يېڭى پەرمان دەمدىلا؟ — ئۇنىڭ سۆزىنى بۆلدى نىياز بەگ، ئۇ راستتىنلا ياقۇپ خوجىنىڭ يېڭى پەرمانىدىن خەۋەرسىز ئىدى.

— سىلىنىڭ ئۇ پەرمانىدىن خەۋەرلىرى يوقمۇ؟ — دەپ سورىدى غازى بەگ.

— قايسى پەرماندىن دەيدىلا؟ — دېدى ئۇ.

— ياقۇپ خوجام توققۇز كەنتتە تۇرۇۋاتقان ئادەملەرگە ئۇ يەردىن ئېلىنغان مەھسۇلاتنىڭ تەڭ يېرىمىنى ئوردىغا بەرسەڭلارمۇ بولىدۇ. قالغىنى ئۆزۈڭلارغا قالسۇن، دەپ پەرمان بېرىپتۇغۇ.

— ھە، بۇ گەپنى دېسىلە، — دېدى نىياز بەگ خۇددى ياقۇپ خوجا پەرمان بېرىشتىن ئاۋۋال ئۆزى بىلەن مەسلىھەتلەشكەن. دەك بىپەرۋالىق بىلەن، — مەن تېخى خان خوجا بالام ئۈنىڭ. دىن باشقا يەنە يېڭى پەرمان چىقاردىمىكەن دەپ قاپتىمەن. بۇ گەپنى ئاڭلاپ ئوردا ئەركانلىرى بىر — بىرىگە مەنىلىك ھالدا قاراشتى.

— سىلىنىڭ ئالدىلىرىغا خوجامنىڭ بۇ پەرمانىغا قانداق مۇناسىۋەتتە بولۇشنى مەسلىھەتلىشەيلى دەپ كېلىۋىدۇق، — دېدى غازى بەگ.

نىياز بەگ گەرچە ياقۇپ خوجىنىڭ بۇ پەرمانىنى ئاڭلاپ، خۇددى ئوردا ئەركانلىرىغا ئوخشاش ھالەتكە چۈشۈپ قالغان بولسىمۇ، ئىلاجى بار ئۇنى بىلىندۈرمەسكە تىرىشتى. چۈنكى، ئۇنىڭ بېشى ياقۇپ خوجىنىڭ پەرمانىدىن نەچچە ھەسسە مۇھىم ۋە ئېغىزدىن چىقارغىلى بولمايدىغان تەشۋىشلەر بىلەن قېتىپ كەتكەنىدى.

ئۇنىڭ بۇ تەشۋىشلىرى بەجايىكى موزدۇزلار ئولتاڭغا قاقىدىغان ئۇششاق مىخلاردەك مېڭىسىگە سانجىلاتتى ياكى ئەتىيازنىڭ قويۇق تۇمانلىرىدەك كۆز ئالدىنى قاراڭغۇلاشتۇراتتى. ئۇنىڭ كۆڭۈل ئارامىنى پاراكەندە قىلغان بۇ تەشۋىشلەر ياقۇپ خوجا خانلىق تەختىگە ئولتۇرغان كۈنى قىزى ئايشەم ئاغىچىنىڭ ئۆيىگە كېلىشى بىلەن باشلانغانىدى. نىياز بەگ ئوردىدا بولغان زىياپەتتىن قايتىپ كەلگەندە،

خۇشاللىقىدىن قىن - قىنىغا پاتماي قالغان ئىززەت ئاغىچا:
— ئاتىسى، بىزنى خان ئاغىچا قىزىم يوقلاپ كەپتۇ، — دەپ
ئالدىغا چىققانىدى. بۇ گەپنى ئاڭلاپ ئاغىچىسىدىن ئارتۇق
خۇشال بولغان نىياز بەگ:

— ئالتۇن قىزىمنىڭ مۇبارەك قەدىمى بېشىمىزنى كۆككە
يەتكۈزۈپتۇ، — دەپ قىزىنى قۇچاقلاپ، پېشانىسىگە سۆيگەندى.

ئارىدىن ئۈچ - تۆت كۈن ئۆتسىمۇ، ئايشەم ئاغىچا تۇتۇۋاتقان
ئۆيۈم، تەربىيەلەۋاتقان بالىلىرىم بار دېمەي، ئەر چىقمىغان
قېرى قىزلاردەك دومىسىپ يۈرۈۋەردى. بۇ ھال نىياز بەگنى
ئويلاندۇرۇپ قويدى. ئۇ ئىززەت ئاغىچىدىن گەپ ئالماق بولۇپ:

— خان قىزىمنىڭ ھۆرمىتىگە غوجىزادىلەر بىلەن
بەگزادىلەرنىڭ ئاغىچىلىرىنى چاقىرىپ زىياپەت بەرسەك قانداق
بولدىكەن؟ — دېۋىدى، ئىززەت ئاغىچا ئېتىراز بىلدۈرۈپ:
— خان قىزىمنىڭ ھۆرمىتىنى قىلمەن دېسە، ئالدى بىلەن
شۇلار زىياپەت بەرمەمدۇ؟ — دېدى.

«بىر ھېسابتا بۇنىڭ دېگەنىمۇ توغرا، — دەپ ئويلىدى
نىياز بەگ، — خان قىزىم ئۇلارنىڭ زىياپىتىگە بارسا، ئەقلى
بار ئادەملەر ئۈچۈن كاتتا ئابروي ئەمەسمۇ؟...»

ئارىدىن ھەپتە - ئون كۈن ئۆتتى، ئاغىچىچە ئىززەت
ئاغىچىنىڭ قولىغا يەكەندىكى ئاغىچىلار ئارىسىدا تارقىلىپ
يۈرگەن ئەپچاچتى گەپلەر يېتىپ كەلدى. ئۇلارنىڭ مەزمۇنى:
«ئايشەم ئاغىچا سېمىزلىكىنى كۆتۈرەلمەي، يامانلاپ كەپتۇ...»
«ياق، ياقۇپ خوجامنىڭ دىلىنى ئاغرىتقانىكەن،
قوغلىۋېتىپتۇ!»، «ئۇنداق ئەمەس، ھېلىقى بايان ئاغىچا دېگەن
ئۆزىنىڭ جۇڭغار ئىكەنلىكىنى ئۇنتۇپ، ئايشەم ئاغىچىغا
قېيىنئانىلىق قىپتىكەن، شۇنىڭغا چىدىماپتۇ!» دېگەنگە
ئوخشاش گەپلەردىن ئىبارەت ئىدى. بىر كۈنى گەپتىن گەپ
چىقىپ، ئايشەم ئاغىچىدىن سورىۋىدى، ئۇ:

— سىلى ئانا، كىچىك بالىدەك خەقلەرنىڭ گەپلىرىگە

ئىشەنمىسىلە، ئەردىن باشقا ئەرەمكى يوق بىكارچى خېنىملارنىڭ ئاغزىنى ياپقىلى بولامدۇ؟ مەن سىلەردىن ئايرىلىپ كەتكەنگە يىگىرمە نەچچە يىل بولۇپتۇ. ھەر يىل ئۈچۈن بىر كۈن تۇرساممۇ يىگىرمە نەچچە كۈن تۇرۇپ، كۆكسى - قارىمىنى قاندۇرمايمەنمۇ؟ - دېدى.

«بۇمۇ توغرا گەپ، - دېگەن ئويغا كەلدى ئىززەت ئاغىچا، - ئۆزىنىڭ ئاتا - ئانىسى، تۇغۇلۇپ چوڭ بولغان ئويى، قانچە تۇرسا تۇرىۋەرمەيدۇ، بۇ ئەپقاجىتى گەپلەر ئايشەم قىزىمنىڭ خان ئاغىچا بولغىنىغا چىدىماي ئىچى كۆيگەن خوتۇنلارنىڭ تاپقان گەپلىرىدۇ. تىل دېگەننىڭ سۆڭىكى يوق نەرسە - دە...» ئۇ مۇشۇنداق ئويلار بىلەن ئۆزىگە تەسەللى بەرگەن بولسىمۇ، بەربىر كۆڭلى ئەمىن تاپالماي، ئەتىسى ئوردا ھەرەمخانىسىغا باردى. لېكىن، ئۇ يەردىكى مەتتاشە ئاياللار نىسا بېگىم بىلەن مۇبارەك خېنىمدىن ھېچ نەرسە ئۇقالمىدى. بايان ئاغىچىدىن سوراڭقا پېتىنالمىدى.

شۇ كۈنى ئىززەت ئاغىچا نىياز بەگنىڭ قېشىغا كىرىپ قىزىدىن ئاڭلىغان گەپلەرنى سۆزلەپ، ئاخىرىدا:

— خان قىزىمغا خان بالام بىر ئېغىز قاتتىق گەپ قىلماپتۇ. مەتتاشە ئايال مۇبارەك خېنىمنىڭ دېيىشىگە قارىغاندا، ھېلىقى بايان ئاغىچا دېگەن جۇڭغار خوتۇن ئوغلى بىلەن قەشقەرگە كەتكىلى ئۇنىماپتىكەن، خان قىزىم شۇ خوتۇننىڭ ھەرەمخانىدا قالغىنىغا بىزە جىلە بولۇپ ئاچچىقىغا پايلىنماي، بىزنىڭ ئۆيگە كەلگەنىكەن، - ئۇ سەل توختۇپ، - دېمىسىمۇ، ئۇ ئاغىچا رەھمەتلىك دانيال خوجام بولمىغاندىن كېيىن ئوغلى بىلەن قەشقەرگە بېرىپ، شۇ يەردە كېرىلىپ يۈرمەيدۇ؟ - دېدى.

— شۇنداقمۇ؟ شۇنداقمۇ ئىشلار بولمىگەن دېسە، ئاغىچا؟ - دېدى نىياز بەگ، - شۇ «بىر بالاسى بولمىسا، چۆلدە قۇيرۇق نە قىلۇر» دېگەندەك ئىش بولمىدۇ - دە، - ئۇ بىرپەس جىم

تۇرغاندىن كېيىن، — قايسى كۈنى زىياپەت بەرگەندە خان خوجا بالىمىز خان قىزىمىز بىلەن كۆرۈشمىدۇ؟ — دەپ سورىدى.

— كۆرۈشۈشنىڭ كۆرۈشتى، بىراق خان خوجا بالام خۇددى خان قىزىم دېگەندەك: «سىلىمۇ ماڭا ئوخشاش جۇڭغارلارنىڭ قولىدا ئۇزاق يىللار مۇھاجىرەتتە بولۇپ، رىيازەت چەكتىلە، كۈن ئارىلاپلا ئاتام بىلەن ئانامنى چۈشەپ قاپتىمەن، دەپ كۆز ياشلىرىنى تۆكەتتىلە، مانا ئەمدى ئۇلار بىلەن دىدارلىشىش پۇرسىتى كەپتۇ. ئاغىچا ئانام بىلەن بەگ ئاتامنىڭ يېنىدا يۈرەكلىرى قانغۇچە تۇرسىلا...» دەپتۈدەك.

— شۇنداق دېسىلە. خان قىزىم تۇتۇۋاتقان ئۆيۈم بىلەن تەربىيەلەۋاتقان بالىلىرىم بار دەپ ئويلىمامدىكەن؟
— نېمىشقا ئويلىمىسۇن؟ ئۇلارنىڭ گېپىنى كۈنىگە نەچچە قېتىم قىلىدۇ.

— ئەمىسە چۈشەندۈرۈپ ئېيتسىلا، «قىز بالا دېگەن ئەردە ياخشى» دېگەن گەپ بار. خان قىزىمنىڭ بۇ يەردە تۇرغىنىدىن خان خوجا بالامنىڭ ئۆيىدە تۇرغىنى ئۆزى ئۈچۈنمۇ، بىز ئۈچۈنمۇ كاتتا بەخت - سائادەت.

— خان بالام ئۆزى كېلەلمىسىمۇ، بىرەر كىمنى ئەۋەتىپ قويسا بويىتىكەن.

— گەپنىڭ مېغىزى شۇ يەردە، خان خوجا بالام كىشى ئەۋەتمىگەندىكىن، خان قىزىم ئۆزى بېرىشى كېرەك.

— نېمە دەيدىلا؟ — دېدى جەھلى چىققان ئىززەت ئاغىچا ساغا ھۈرىيەگەن مېكىياندەك، — خان قىزىمنىڭ بۇ يەردە تۇرغىنى سىلىگە ئېغىر كەلسە، ماڭا ئېغىر كەلمەيدۇ. قىزلىرىغا سىلى ئىگە بولالمىسىلا، ئۆزۈم ئىگە. زېرىككۈچە تۇرىۋەرسۇن.

جەھلى قېتىپ تۇرغان ئادەمگە گەپ قىلىشنىڭ ھاجەتسىزلىكىنى بىلىدىغان نىياز بەگ ئۈنچىقىمدى.

كۈنلەر يەنە ئۆتۈۋەردى. يا ياقۇپ خوجا نىياز بەگنىڭ

ئۆيىگە كىشى ئەۋەتمىدى، يا ئايشەم ئاغىچا ئۆيىگە قايتىمىدى. ئۆزۈنغا سوزۇلغان كېسەلنىڭ ساقىيىشى ئەمىسمەھەل بولغاندەك، قىزىنىڭ ئۇزاققىچە ئۆيىگە بارماي تۇرۇۋېلىشى، ياقۇپ خوجىنىڭ بۇ ھەقتە ھېچقانداق سۈرۈشتە قىلماسلىقى نىياز بەگنىڭ تەشۋىشىنى ئاشۇراتتى. «بۇنى قانداق قىلىش كېرەك، ھە؟ — دەپ ئويلايتتى ئۇ، — يا بىر ئادەمگە ئېيتىپ مەسلىھەت سورىغىلى بولمىسا، يا بۇ خان قىزىم تەتۈرلۈك قىلىپ ئۆيىگە كەتمىسە، بىر كۈنى بولمىسا بىر كۈنى ياقۇپ خوجامنىڭ نەزىرىدىن قېلىشىمغا سەۋەب بولمامدۇ؟»

نىياز بەگ مۇشۇنداق چىگىش خىياللارغا بېرىلىپ يۈرگەندە، ياقۇپ خوجىنىڭ يېڭى پەرمانغا قانداق مۇناسىۋەتتە بولۇشىنى سوراپ ئوردا ئەركانلىرىنىڭ كېلىشى گۇيا دۈمبىسىدىن تۇڭلۇك ئاچقانداك ئىچ - قارىنى يورۇتۇپ، كالىسىدىكى چىگىش خىياللىرىنى، ئۇيقۇسىنى قاچۇرغان تەشۋىشىنى ھەيدەپ تاشلىغاندەك بولدى. ئۇ ياقۇپ خوجىنىڭ توققۇز كەنتتىكى دېھقانلارغا بەرگەن پەرماننى قوللاپ، ئۆزىمۇ ئۆزىگە قاراشلىق ۋەخپە يەرلەردىكى ئادەملەرگە شۇنداق ئىمتىياز بېرىشنى، بۇ ئارقىلىق ياقۇپ خوجىغا قېيىنئاتىسىنىڭ قانداق ئادەملىكىنى كۆرسىتىپ قويۇشنى ۋە خان خوجا كۈيۈ ئوغلىنىڭ ئالدىدا ئايشەم ئاغىچىنىڭ تىلىنى ئۇزۇن قىلىشنى ئويلىدى - دە:

— خان بالامنىڭ بۇ پەرمانى تولىمۇ ئادىل. كىشىلەرگە بولغان خەيرخاھلىق بىلەن ساخاۋەتنىڭ نەمۇنىسىدۇر، — دېدى، — مەنمۇ مەزكۇر پەرماندىن ئۈلگە ئېلىپ، ئۆزۈمگە قاراشلىق ۋەخپە يەرلەردىكى دېھقانلار تاپشۇرىدىغان ھوسۇلنىڭ يېرىمىدىن كەچمەكچى بولۇۋاتىمەن.

ئوردا ئەركانلىرىنىڭ ئارىسىدا خەسسىلىكى بىلەن مەشھۇر بولغان نىياز بەگنىڭ بۇ گېپى ئۇلارنىڭ ھەممىسىنى ھەيران قالدۇردى. ئۇلار بۇ ئادەمگە ياقۇپ خوجىنى ئۆز پەرمانىدىن

يالتىيشقا تەسىر قىلىدۇ، دېگەن ئۈمىد بىلەن كەلگەنىدى.
ۋاھالەنكى، ئۇنداق بولمىدى، ئۆيدە بىر دەققە جىمجىتلىق
ھۆكۈم سۈردى.

— سىلى قانداق ئويلايدىلا، مۇپتى ھەزرەتلىرى؟ — دەپ
سۆز قاتتى بىر چاغدا غازى بەگ، — ئۆزلىرى تەۋەججۇھ قىلىپ
ئولتۇرغانلىرىدا رسالەتپاناھ ئەلەيھىسسالام «قۇتبىل
ئەقتاب»لىق لىباسىنى كىيدۈرگەن خوجا جاھان خوجامنىڭ،
يەنى ياقۇپ خوجامنىڭ بۇ پەرمانىنى ئىلگىرىكى پەرمانلىرىغا
ئوخشاش قوللايدىغاندىلا؟

ياقۇپ خوجىنىڭ بۇنداق پەرمانلارنى بېرىشىنى، خانلىق
ئىشلاردا ئاتىسىدىن ئۆزگىچىرەك يول تۇتۇشىنى ئويلاپ
كۆرمىگەن ئابدۇقادىر مۇپتى ئۆزىنىڭ بارات ئاخشىمى
تەۋەججۇھ قىلىپ ئولتۇرغاندا كۆرگەن كارامەتلىرىنى جۈمە
مەسچىتىنىڭ خۇتبىسىغا چىقىپ، چامائەتكە سۆزلىگەنلىرىنى
ۋە بۇ كۆرگەن كارامىتىنى مەدداھلار ئارقىلىق كەڭ تۈردە
تەشۋىق قىلىش ئۈچۈن پەرمانقۇل ئىشانغا يېزىپ بەرگەنىنى
ئېسىگە ئېلىپ:

— ئەلۋەتتە قوللايمەن! مەنمۇ ياقۇپ خوجامنىڭ ئىزى بىلەن
مېڭىپ، ئۆز ۋەخپەمدە ئىشلەۋاتقان ئادەملەرگە ھوسۇلنىڭ
يېرىمىنى ھەدىيە قىلىمەن، — دېدى.

— مەنمۇ ھەم سىلگە ئوخشاش قارارغا كەلدىم، — دېدى
غازى بەگ ئۆز ئىپادىسىنى بىلدۈرۈپ.

— مەنمۇ قاتاردىن قالمايمەن، — دېدى پەرمانقۇل ئىشان، —
«پادىشاھنىڭ ئەمرى ۋاجىپ» دېگەندەك، ياقۇپ خوجىنىڭ
پەرمانىنى بەجا كەلتۈرۈش ھەم ۋاجىپتۇر.

قاتتىق يامغۇردىن كېيىن پەيدا بولغان سەل ئۆز يولىدا
بىردەم سايىنىڭ ئۇ ياقىسىنى، بىردەم بۇ ياقىسىنى يالاپ
ئاققىنىغا ئوخشاش، بايىلا ياقۇپ خوجامنىڭ ئاخىرقى پەرمانىغا
نارازىلىق بىلدۈرۈپ، نېمە قىلارنى بىلەلمەي نىياز بەگ بىلەن

مەسلەھەت قىلىش ئۈچۈن كەلگەن بۇ ئادەملەر ئەمدى نارازىلىقىنى ئوتتۇپ، ياقۇپ خوجىنىڭ مەزكۇر پەرمانىنى خەلققە بولغان خەير - ساخاۋەتنىڭ نەمۇنىسى دەپ ھېسابلاشتى.

— كوزىغا قۇيۇلغان لاي سۇ بىرپەس تۇرغاندىن كېيىن تىنىپ، سۈزۈلۈپ قالغانغا ئوخشاش، — دەپ سۆزگە ئارىلاشتى باياتىن ئېغىز ئاچماي ئولتۇرغان ھوشۇر قازى، — ئەتىگەندىن بېرى ئوي - خياللىرىمىزنى چۇلغۇۋالغان ئەندىشە - تەشۋىشلەر تارقىلىپ، ئىنشائاللا ئەقىل - پاراستىمىز غالىب كەلدى. ئەگەر ھەربىرلىرىگە توغرا كەلسە، پېشىندىن كېيىن ئوردىغا بېرىپ ھەزرىتى خوجامنى زىيارەت قىلساق ۋە ئۇ زاتنىڭ توققۇزكەنتتىكى دېھقانلارغا قىلغان ساخاۋىتىدىن تەسۋىرلىنىپ، بىز ھەم ئۆز ۋەخپىلىرىمىزدە ئىشلەيدىغان دېھقانلارغا شۇ يوسۇندا ساخاۋەت قىلىش قارارىغا كەلگەنلىكىمىزنى ئىزھار قىلساق، ئۇ كىشى بىسىار خۇشال بولار ئىدى.

— ئەلۋەتتە...

ھوشۇر قازىنىڭ تەكلىپىگە ئولتۇرغانلارنىڭ ھەممىسى قوشۇلدى.



بۈگۈن ياقۇپ خوجا ئابدۇللا باقاۋۇل بىلەن «خانلىق» مەدرىسىگە باردى. ئۇنى شەھەرلەردىكى باشقا مەدرىسىلەردىن كەلگەن مۇدەررىسلەر، خەلىپىلەر ۋە ئىمام - خاتىپلار بولۇپ ئەللىككە يېقىن ئادەم كۈتۈپ تۇراتتى. ياش قۇرامى بىلەن بوي - تۇرقى ۋە ئۇچىسىغا كىيگەن كىيىملىرى ھەر خىل بۇ ئادەملەرنىڭ باشلىرىغا ئورىغان سەللىلىرى بىر خىل ئىدى. پەقەت ئىككى نەپەر ئاق ساقاللىق ئادەملا سەللە ئورماي،

يېنىككەنە سەلۋە تۇماق كىيىۋالغان.

16 - ئەسىرنىڭ باشلىرىدا سەئىدخان نامىدا سېلىنغان بۇ مەدرىسە يىللارنىڭ ئۆتۈشى، زامانلارنىڭ ئۆزگىرىشى بىلەن ئۆز نامىنى ساقلاپ قالغان بولسىمۇ، سىن - سىياتىدىن ئايرىلىپ خارايلاشقاندى. بولۇپمۇ ئاپاق خوجا جوڭغار لەشكەرلىرى بىلەن كېلىپ يەكەننى ئىشغال قىلغاندا، ئىنتايىن خانۋەيران بولۇپ، رەڭدار كاھىشلار يېيىلغان قۇببىلىرى بۇزۇلغان، نەقىشدار تاملىرىنىڭ سۇۋاقللىرى سويۇپ تاشلانغان، ئىشىك - دېرىزىلىرى سۇندۇرۇلغان ياكى كۆيۈپ كەتكەنىدى. مەدرىسىنىڭ كىتابخانىسىدا ساقلىنىۋاتقان قول يازمىلار، شائىر - يازغۇچىلارنىڭ چوڭ - كىچىك دىۋانلىرى، پارس - ئەرەب تىلىدىكى كۆپلىگەن كىتابلار، رسالىلەر كۆيدۈرۈپ تاشلانغانىدى. دانيال خوجىنىڭ دەۋرىدە بۇ مەدرىسىنىڭ ئالدىدىكى مەسچىت بىلەن مۇدەررىس ۋە ئىلمىي تالىپلار تۇرىدىغان بىرنەچچە ئۆيلەر ئاز - تولا تەمىر قىلىنغان بولسىمۇ، لېكىن كۆپ قىسمى يەنىلا ۋەيرانە ھالەتتە ئىدى. بۇ يەردە ئىلىم - مەرپەت بىلەن شۇغۇللىنىدىغان ئادەملەر ئاللىقاچان ئۇۋىسى بۇزۇلغان قۇشلاردەك تېزىپ كەتكەن. ھازىر بارلىرى بولسا ئۆز تىرىكچىلىكىنى ئىلمىي تالىپلارنىڭ ئاتا - ئانىلىرى بەرگەن ئاز - تولا خەير - ئېھسان بىلەن ئۆتكۈزەتتى. مەدرىسىدە ئوقۇتۇلىدىغان ساۋاقلارمۇ ئىنقىرازغا ئۇچراپ، پەقەت دىنىي ئىسلامغا دائىر ۋە ئۇلارغا قوشۇپ «ئىسھاقىيە» مەزھىپىنى ئۇلۇغلايدىغان ساۋاقلار ئوقۇتۇلاتتى. مەدرىسىنى تاماملاپ چىققان تالىپلار شەھەر ۋە ئۇنىڭ ئەتراپىدىكى يېزا - كەنتلەرگە ئىمام - خاتىپ بولۇش ئۈچۈن ئەۋەتىلەتتى.

— ھۆرمەتلىك ئۆلىمالار، مۇدەررىسلەر، خەلىپىلەر، ئىشانلار ۋە ئىمام - خاتىپلار، — دەپ سۆز باشلىدى ياقۇپ خوجا، —

رەسۇلىلانىڭ «سۆھبەت ئادەملەرنى يېقىنلاشتۇرىدۇ» دېگەن ھەدىسىگە ۋە دانىشمەنلەرنىڭ «بىلىملىك ئادەملەر جەمئىيەتنىڭ راۋاج تېپىشىدا ئاساسىي كۈچ مەنبەلىرىدۇر» دېگەن سۆزلىرىگە ئاساسەن سىلەرنى كەڭتاشا سۆھبەتلىشىشكە تەكلىپ قىلدىم. سىلەردىن تەلەپ قىلىدىغىنىم، خانلىقىمىزدىكى ئىلىم - مەرىپەت ئىشلىرى ھازىر قانداق كېتىۋاتىدۇ؟ ئۇنى ياخشىلاش ئۈچۈن نېمە ئىشلارنى قىلىش لازىم؟ مەدرىسىلەردە ئوقۇلۇۋاتقان ساۋاقلار ئىلمىي تالىپلارنى قانائەتلەندۈرۈۋاتامدۇ؟ مانا مۇشۇلار ھەققىدە ھەرقايسى ئىشلارنىڭ پىكىر - مەسلىھەتلىرىنى ئاڭلاي دېۋىدىم.

— ئەقىل - پاراستى بىلەن خەلقىمىزنىڭ دىلىغا نۇر چاچىدىغان ھۆرمەتلىك ياقۇپ خوجام ھەزرەتلىرى، — دېگەن تەنتەنىلىك تەرىپاتلار بىلەن سۆز باشلىدى مۇشۇ مەدرىسىنىڭ ۋاقىتلىق مۇدەررىسى ساۋۇر ئاخۇن، — مۆتىۋەر كىتابلاردا «دىن بىلەن پادىشاھلىق قوشكېزەكتۇر» دەپ يېزىلغانىكەن. مەرھۇم دانيال خوجام ھەزرەتلىرى بىر قولىدا دىنىي ئىسلامنى، يەنە بىر قولىدا ئەل ئىشلىرىنى تۇتۇپ ئېلىمىزگە تىنچلىق، رەئىيەتكە بەخت - سائادەت كەلتۈرگەنىدى. مەكتەپ، مەدرىسىلەردىكى دىنىي بىلىملەر «ئىسھاقىيە» سۈلۈكىنىڭ پېشقالىرىنى ئۇلۇغلايدىغان، ئۇلارنىڭ كارامەتلىرى بىلەن ئەھلى مۇسۇلمانلارنىڭ ئىمانىنى مۇستەھكەملەيدىغان ساۋاقلار ئوقۇتۇلۇۋاتىدۇ. نەتىجىدە بەزى مەدرىسىلەردىكى ئىلمىي تالىپلار تېخى ياشلىقىغا قارىماي «ئىسھاقىيە» سۈلۈكىنىڭ ئىشەنچلىك مۇخلىسى بولۇپ، ئىشانۇ مۇرشتىلىرىمىزغا بەيئەت قىلدى. «ئىشقىيە» چى خوجا - ئىشانلار دەۋرىدە «قارا مۇسۇلمان» دەپ ئەيىبلەنگەن «ئىسھاقىيە» چى مۇخلىسلارنىڭ بالىلىرى ھازىر ھەربىر جايدىكى مەدرىسىلەردە ئىلىم تەھسىل قىلماقتا. ۋاھالەنكى، بەزى مەدرىسىلەردە ئىلىم - مەرىپەت

ئىشلىرىدىكى مۇنداق تەرەققىياتلارغا قانائەت قىلماي، ئىقلىمات (جۇغراپىيە)، ئىلمىي نۇجۇم (ئاسترونومىيە)، شىپاھىيە (تېببىي ئىلىم)، ئىلمىي غايىب (كان - مەدەن) دېگەنگە ئوخشاش ئۇلۇغ ئاللاننىڭ ئىلكىدىكى شەيئىلەرنى ئوقۇتۇپ، دىنىمىزنىڭ رەۋىناقىغا تەسىر يەتكۈزگەن ئەھۋاللارمۇ سادىر بولغانىدى. خۇداغا شۈكۈر، شەھىرىمىزدىكى «ئىسھاقىيە» سۈلۈكىگە سادىق ئىشان - موللىلىرىمىزنىڭ كۈچ چىقىرىشى بىلەن بۇ بىدئەت ساۋاقلارنى ئوقۇتۇش مەنىسى قىلىندى.

— تاۋارىخ بىلەن ئەدەبىيات ساۋاقلارنىمۇ مەنىسى قىلدۇق، — دەپ قوشۇمچە قىلدى چەتتىرەك ئولتۇرغان بىر خەلىپە.

— مەزكۇر ساۋاقلارنى مەنىسى قىلىپ ئالغان پايدىمىز شۇ بولدىكى، تالىپلارنىڭ «ئىسھاقىيە» سۈلۈكى ھەققىدە تېخىمۇ چوڭقۇرراق بىلىم ئېلىشىغا ئىمكانىيەت يارىتىلدى، — ساۋۇر ئاخۇن ئىككى كەتمەن توپىنى چەتكە تاشلاپ «ئاكاڭ قارىغايىنى كۆردۈڭلارمۇ؟» دېگەن ئەلپازدا ئولتۇرغانلارنىڭ «بارىكالا» دېگەن ئالقىشىنى كۈتۈپ، ئەتراپتىكىلەرگە تەكەببۇرلۇق بىلەن كۆز تاشلىدى. لېكىن، ئولتۇرغانلار ئۇنى ئالقىشلاشنىڭ ئورنىغا بىر دەقىقە جىمىپ كەتتى. ئۇلار «ساۋۇر ئاخۇننىڭ گەپلىرىگە ياقۇپ خوجا قانداق قارايدىكەن؟» دېگەن خىيالدا بولدى. ساۋۇر ئاخۇن بولسا «قىلغان گەپلىرىم ھەممە ئادەمنى قايىل قىلسا كېرەك» دېگەن ئويغا كېلىپ، يەنە سۆزلىمەك بولۇۋىدى، ياقۇپ خوجا:

— ئەمدى باشقا كىشىلەرگە نۆۋەت بېرىلى. ئۇلارنىڭمۇ ئوي - پىكرى باردۇر، — دەپ توختىتىپ قويدى. شۇ چاغدا:

— مېنىڭ ئېيتىدىغانلىرىم ھۆرمەتلىك ساۋۇر ئاخۇننىڭ گەپلىرىگە ئوخشىمايدىغاندەك تۇرىدۇ، — دېگەن سالىھ خەلىپىنىڭ ئاۋازى ئاڭلاندى. بۇنىڭغا جاۋابەن:

— قېنى، قېنى، سىلەننىڭ گەپلىرىنىمۇ ئاڭلاپ باقايلى، —

دېدى ياقۇپ خوجا. بۇ گەپ سالىھ خەلىپىگە ئېرىقتا ئېقىۋاتقان سۇنىڭ ئالدىغا قويۇلغان چىمنى ئېلىۋېتىپ، ئۇنىڭ راۋان ئېقىشىغا ئىمكانىيەت ياراتقانداك تەسىر قىلدى. ئۇ ياقۇپ خوجىنىڭ شەنىگە ھېچقانداق مەدھىيە سۆزلەر قىلماي، سۆزىنى باشلىدى:

— بىزدە «ئاتىسى ياخشى ئۆيىنىڭ نېنى پۈتۈن بولىدۇ» دېگەن تەمسىل بار. بۇ دېمەك، پاسىبانى ياخشى ئەلنىڭ تۇرمۇشى پاراۋان بولىدۇ، دېگەن سۆزدۇر. بۈگۈن ھەزرىتى ياقۇپ خوجامنىڭ ئالىم - پازىللار بىلەن مۇلاقاتتا بولۇشى خەلقىمىزنىڭ غېمىنى قىلىپ ئىلىم - مەرىپەتكە كۆڭۈل بۆلگەنلىكىدىن دالالەت بېرىدۇ. بىر چاغلاردا بىزنىڭ بۇ دىيارىمىزدىن ئىلىم - مەرىپەتتە ئىسلام دۇنياسىغىلا ئەمەس، بەلكى پۈتۈن دۇنياغا مەشھۇر زاتلاردىن مەھمۇد كاشغەرىي، يۈسۈپ خاس ھاجىپتەك ئەللەملەر يېتىشىپ چىققانىدى. سەئىدىلەر زامانىدا بولسا كاتتا ئەرباب سەئىدخان، ئاتاقلىق مەرىپەتپەرۋەر سۇلتان ئابدۇرېشىتخان، مۇقامشۇناس ئالىم ۋە شائىرە ئاماننىساخان، تارىخچى ئەدىب مىرزى مەھمۇد چۇراس قاتارلىق كۆپلىگەن ئادەملەر يۇلتۇزدەك پارلىغانىدى. بۇ چاغلاردا يەكەن، قەشقەرگە ئوخشاش شەھەرلەردە كاتتا مەدرىسىلەر بەرپا قىلىنىپ، ئۇلارغا ئاتاقلىق ئالىملار مۇدەرىسلىك قىلاتتى. بۇ مەدرىسىلەرگە كۆپلىگەن باشقا ئەللەردىن تالىپلار كېلىپ ئىلىم تەھسىل قىلاتتى. خەلقىمىزنىڭ مەرىپەت ئىشلىرى شۇنچىلىك راۋاج تاپقاندىكى، ئەرەب - پارس، ھىندى تىللىرىدا پۈتۈلگەن كىتابلار تەرجىمە قىلىنىپ، ئەل ئىچىگە تارقاتتى. سەئىدىيە خانلىقى مۇنقەرزگە ئۇچراپ، ئاپاق خوجا ھاكىمىيەتكە چىققاندىن كېيىن خەلقنىڭ ئىلىم - مەرىپەت ئىشلىرى قاتتىق زەربىگە ئۇچرىدى. مەن بۇ ھەقتە تەپسىلىي سۆزلىمىسەممۇ ھەربىرىڭلارغا بەش قولىدەك ئايان. ھەزرىتى دانىيال خوجام دەۋرىدە بەزى مەدرىسە،

مەكتەپلەر ئاز - تولا ئىسلاھ قىلىنىپ، تالىپلار بىلىم ئېلىشقا باشلىغان بولسىمۇ، لېكىن قانائەت قىلغۇدەك بولمىدى، — ئۇ گېپىنى توختىتىپ بىرىپەس دېمىنى رۇسلىۋالدى — دە، — مەن پەيغەمبىرىمنىڭ «تەڭرىنىڭ نەزىرىدە، ئەڭ ياخشى گەپ راست گەپتۇر» دېگەن ھەدىسىگە ئاساسلىنىپ، ئۆزۈمنىڭ ئەڭ ياخشى ۋە راست گەپلىرىمنى ئېيتماقچىمەن، — دېگىنىچە گېپىنى داۋام قىلدى، — ھازىر خەلقىمىز سەئىدىلەر زامانىسىدەك بىر پۈتۈن ئەمەس. بۇنىڭ بائىسى ئەجدادلىرىمىز ئېتىقاد قىلىپ كەلگەن دىنىمىزنى تەرىقەتچى خوجا - ئىشانلار شاخلىنىدۇرۇپ، ئۆزلىرى ئويلاپ تاپقان بىرقانچە مەزھەپلەرگە، مەسىلەن، غەۋسىيە، كۇبرىيە، ئىسھاقىيە، ئىشقىيە، داۋانىيە، چىستىيە، ئىمامى رەببىنى، نەقىشبەندىيە، خوپىيە، قادىرىيە، قەدىمىيە، جەھرىيەگە ئوخشاش مەزھەپلەرگە بۆلۈۋەتتى. ھەرقايسى ئىشان ئۆزلىرىگە مۇرىت - مۇخلىسلارنى توپلىدى. خەلقىمىزنىڭ بىرلىكى پارچىلىنىپ كەتتى. بۇ مەزھەپ ۋە سۈلۈكلەرنى قوبۇل قىلغان ئادەملەر بولسا ئاللاتائالا بىلەن رەسۇلىللا بۇيرۇغان ئەمەللەرنى خوجا - ئىشانلارنىڭ خاھىشىغا - تەرىقىتىگە (سۈلۈكىگە) ماسلاشتۇرۇپ ئىجرا قىلىدىغان بولدى. ئاخىرقى دەۋرلەرگە كەلگەندە، بۇ كۆپلىگەن مەزھەپلەر ئىچىدە «ئىشقىيە» چىلەر بىلەن «ئىسھاقىيە» چىلەر ئۆز پائالىيىتىنى كۈچەيتىپ، «ئاق تاغلىق»، «قارا تاغلىق» گۇرۇھلىرىنى پەيدا قىلدى ۋە بۇ مەزھەپلەرنىڭ پېشقالىرى بىر - بىرى بىلەن چىقىشالماي، ئۆتكەن ئەللىك يىلنىڭ ئىچىدە مىڭلىغان ئەھلى مۇسۇلمانلارنىڭ تالايەت تېپىشىغا سەۋەبكار بولدى. ئىلىم - مەرىپەتنىڭ ئورنىنى جاھالەت ئىگىلىدى. ئاللا - تائالانىڭ: «دىننى بەرپا قىلىڭلار، دىندا تەپرىقچىلىك قىلماڭلار!»، «سېلەر دىندا ئىختىلاپ قىلىشىپ، پىرقە - پىرقە بولۇپ، ھەربىر پىرقە ئۆز دىنى بىلەن خۇشاللىنىدىغانلاردىن بولماڭلار!» دېگەن كالاملىرىغا، رەسۇلىللا ئەكرەمنىڭ: «بۆلۈنۈپ كېتىشتىن

ساقلىنىڭلار... كىمكى جەننەتنىڭ ئوتتۇرىسىدا بولۇشنى خالىسا، كۆپچىلىك بىلەن بىللە بولسۇن» دېگەن ھەدىسلىرىگە ئەمەل قىلىدى...

سالىھ خەلىپىنىڭ سۆزى شۇ يەرگە كەلگەندە، ساۋۇر ئاخۇن ئۇنىڭ گېپىنى بۆلۈپ:

— سىلى، سالىھ خەلىپە، مۇشۇ مەسلىھەت يىغىنىنى ئويۇشتۇرۇۋاتقان خوجامنىڭ «ئىسھاقىيە» سۈلۈكىنىڭ پېشۋاسى ئىكەنلىكىنى ئۇنتۇپ قالمىسلا، — دېدى. ئۇنىڭغا قوشۇلۇپ يەنە بىر مۇدەررىس:

— «ئىسھاقىيە» چىلەر بىزنى «قارا مۇسۇلمان» دەپ تەقىپ قىلغاندا، ئۇلارغىمۇ مۇشۇنداق ۋەز — نەسىھەتلەرنى ئېيتقان بولسىلا بوپتىكەن، — دەپ تەنە قىلدى.

دېرىزە تەرەپتە ئولتۇرغان ئۆچكە ساقاللىق بىر كىشى: — بۇ خەلىپە كوزا دەسسەپ سالغان ساتىراشتەك گەپ قىلىپ كەتتىغۇ، — دېۋىدى، ئولتۇرغانلارنىڭ بىرقىسمى پىخىلداپ كۈلۈشۈپ كەتتى.

— سۆزلىرىنى داۋام قىلسىلا، خەلىپە، — دېدى ياقۇپ خوجا «ئىسھاقىيە» مەزھىپىگە سادىق بۇ ئادەملەرنىڭ سۆزلىرىگە ئېتىبار بەرمەي.

— ئەگەر «ئىسھاقىيە» چىلەر دەۋرىدە مۇشۇ ياشتا بولسام، — دەپ سۆز باشلىدى سالىھ خەلىپە سىپايىلىك بىلەن ئۆزىنى تۇتۇپ، — ئۇلارنىڭ پېشۋالىرىغىمۇ مۇشۇنداق گەپلەرنى ئېيتقان بولاتتىم. لېكىن، ئۇ چاغلاردا رەھمەتلىك ئانام ئېغى يوق ئىشتان كىيدۈرۈپ، كۆڭلىكىمنىڭ ئارقىسىنى چىگىپ قويمايتتىكەن.

بۇ گەپنى ئاڭلاپ ياقۇپ خوجا باشلىق يېرقانچە ئادەملەرنىڭ چىرايىدا كۈلۈمسىرەش پەيدا بولدى.

— پەرەز قىلىشىمچە، تارىخىمىزدا بولۇپ ئۆتكەن ئىشلارنى ياقۇپ خوجام ئىنكار قىلمىسا كېرەك. ئەمدى مېنىڭ

گەپلىرىمنى «كوزا دەسسەگەن ساتىراشنىڭ گېپى» گە تەققاسلىغان جانابقا بېرەر جاۋابىم شۇكى، ئۇ ساتىراش دەسسەگەن يېرىدە ئىچى ئالتۇن بىلەن تولغان كوزا بارلىقىنى بىلمەي پادىشاھنىڭ ھەيۋە قىلغان بولسا، مەن ھەزرىتى ياقۇپ خوجامنىڭ خانلىق تەختىگە ئولتۇرۇپلا «ئەپۇ - ئومۇمىيە» جاكارلىغانلىقى، رەئىيەتنىڭ خوجىلار بىلەن ئىشلىرىغا ھەپتىدە بىر ياكى ئىككى كۈن ھەقسىز ئىشلەپ بېرىشىنى مەننى قىلغانلىقى ۋە ئۆزىنىڭ ۋەخپە يەرلىرىدە ئىشلەۋاتقان ئادەملەرنىڭ تۇرمۇش مەئىشتىنى ياخشىلاش ئۈچۈن ئۇلارغا ھوسۇلنىڭ يېرىمىنى قالدۇرغانلىقىدەك ئالتۇندىنمۇ قىممەت پەرمانلىرىنى ئاڭلاپ، يۇقىرىقىدەك گەپلەرنى قىلىشقا جۈرئەت قىلدىم.

ئولتۇرغانلار بۇ گەپكە ياقۇپ خوجا نېمە دەيدىكەن دېگەندەك ئۇنىڭغا قاراشتى. ياقۇپ خوجا سالىھ خەلىپىگە رازى بولغان ۋە زوقلانغان قىياپەتتە نەزەر تاشلىدى.

— گېپىمنىڭ ئاخىرىدا دېمەكچى بولغىنىم، ھۆرمەتلىك ياقۇپ خوجام ھەزرەتلىرى، — دېدى سالىھ خەلىپە، — بىزنىڭ دىنىمىز «قۇرئان كەرىم» ۋە ھەدىس شېرىپنى ئوقۇتۇش بىلەن چەكلەنمەيدۇ. رەسۇلى ئەكرەم ئىلىملىك ئادەملەرنى ئاسماندىكى يۇلتۇزلارغا ئوخشىتىپ: «ئادەملەر يەردىمۇ، دېڭىزدىمۇ يۇلتۇزلارغا قاراپ يولىنى تاپالايدۇ. ئەگەر يۇلتۇزلار ئولتۇرسا ياكى كۆرۈنمىسە، يولۇچىلار تېنەپ قېلىشى مۇمكىن»^① دېگەنىكەن. بۇنىڭغا قارىغاندا، بىزنىڭ مەدرىسە، مەكتەپلىرىمىزدە ساۋۇر ئاخۇن جانابلىرى دېگەندەك دىنىي بىلىملەر بىلەن چەكلىنىپ قالماي، ئىقلىمات، ئىلمىي ئۈجۈم، شىپاھىيە، ئىلمىي غايىب، تاۋارىخ بىلەن ئەدەبىياتلارنىمۇ ئوقۇتۇشىمىز لازىم.

① «مېڭ بىر ھەدىس» كىتابى، 153 - ھەدىس.

— مېنىڭمۇ ئىككى ئېغىز لەۋزى بىلدۈرگۈم كېلىۋاتىدۇ، —
دېدى سىرتى ئۆڭۈپ كەتكەن تۇماق كىيۋالغان ئاق ساقاللىق
ئادەم.

— مەرھەمەت، — دېدى ياقۇپ خوجا.

— مەن سالىھ خەلىپىنىڭ گەپلىرىگە پۈتۈنلەي قوشۇلىمەن.
مەدرىسە، مەكتەپلەردە دىنىي بىلىملەردىن باشقا، دۇنيا
ئىلىملىرىنى ئوقۇتۇش ھەرگىزمۇ بىددەت ئەمەس،
پەيغەمبىرىم: «گەرچە چىندا بولسىمۇ ئىلىم ئۆگىنىشكە
ئىنتىلىڭلار، ئىلىم ئۆگىنىش ھەربىر مۆمىننىڭ پەرز» دېگەن.
ئاندىن كېيىن خوجام، كېيىنكى چاغلاردا «ئۇلارنىڭ ئاتىلىرى
«ئىشقىيە» سۈلۈكىدىكى ئادەملەر ئىكەن» دەپ، بىرنەچچە
تالىپلارنى مەدرىسىلەردىن چىقىرىش ئەھۋاللىرى سادىر بولدى.
بۇنداق قىلىشمۇ دىنىمىزنىڭ ئەھكاملىرىغا توغرا كەلمەيدۇ.
پەيغەمبىرىمىزنىڭ ھەدىسلىرىدە «ئاتىسىنىڭ گۇناھى ئۈچۈن
بالىسى جاۋابقا تارتىلمايدۇ» دەپ يېزىلغان.

— مېنىڭ قوشۇمچە قىلىدىغىنىم مۇنداق، — دېدى پەگاھ
تەرەپتە ئولتۇرغان چار ساقاللىق بىر ئادەم، — بۇرۇن ھەربىر
مەدرىسىنىڭ ئىختىيارىدا ئاز - تولىدىن بولسىمۇ ۋەخپە
يەرلىرى بولىدىغان، مەدرىسىدىكىلەر شۇ يەرلەردىن چىققان
دارامەتلەردىن بەھرىمەن بولاتتى. كېيىن ئۇ يەرلەرنىڭ
ھەممىسى ئوردا ئىختىيارىغا ئۆتۈپ كەتتى - دە،
مۇدەررىسلەرمۇ، خەلىپىلەرمۇ ئىنسابلىق ئادەملەرنىڭ خەير -
ئېھسانلىرىغا، تالىپلارنىڭ ئاتا - ئانىلىرى بەرگەن سەدىقىلەر
بىلەن كۈن كەچۈرمەكتە...

شۇ ئەسنادا ئىشىك ئېچىلىپ ئوردا ئەركانلىرى كىرىپ
كەلدى. ئولتۇرغانلارنىڭ ھەممىسى ئورۇنلىرىدىن تۇرۇپ
ھۆرمەت بىلدۈرۈشتى. ياقۇپ خوجا ئۇلارنى سورۇنخانىنىڭ
يۇقىرىسىغا — ئۆزى تۇرغان تەرەپكە تەكلىپ قىلدى ۋە
باياتىنقى ساقاللىق ئادەمگە قاراپ:

— گەپلىرىنى داۋام قىلسىلا، — دېدى.

— ھۆرمەتلىك خوجام ۋە ئوردا ئىركانلىرى، — چار ساقاللىق ئادەم ئوردا ئىركانلىرى دېگەن ئاتالمىنى ئۇلارنى خوش قىلىش ئۈچۈن قوشۇپ قويدى، — لايىق كۆرسە مەدرىسلەر ئىختىيارىدىكى شۇ ۋەخپە يەرلەرنىڭ ئىلاجى بولسا ھەممىسىنى، بولمىسا يېرىمنى بولسىمۇ قايتۇرۇپ بەرسە.

— قېنى، ئەمدى سىلى گەپلىرىنى داۋام قىلسىلا، — دېدى ياقۇپ خوجا تۇماق كىيگەن ئادەمگە، — مۇنۇ ئىبراھىم خەلىپە سىلنىڭ سەل - پەل دەم ئېلىپ تۇرغان پۇرسەتلىرىدىن پايدىلىنىپ گەپلىرىنى بۆلۈۋەتكەندى.

— ئىبراھىم خەلىپىنىڭ گېپىمنى بۆلگىنىدىن تولىمۇ خۇرسەن بولدۇم، زىراكى بۇ خەلىپە مېنىڭ دېمەكچى بولغان ئويلىرىمنى بىلىپ قالغاندەك ئەينەن ئۆزىنى ئېيتتى.

— مېنىڭ دېمەكچى بولغىنىم، — دەپ سۆزىنى باشلىدى ئۆمەر باقى ئاخۇن، — ئاللاننىڭ كالامىدا، يەنى «ھۇجۇرات» سۈرىسىنىڭ ئونىنچى ئايىتىدە «مۆمىنلەر ھەقىقەتەن (دەندە) قېرىنداشلاردۇر، (ئۇرۇشۇپ قالسا) قېرىنداشلىرىڭلارنىڭ ئارىسىنى تۈزەڭلار. رەھمەتكە ئېرىشىشىڭلار ئۈچۈن، ئاللادىن قورقۇڭلار» دېسە، ئون بىرىنچى ئايەتتە «ئى مۆمىنلەر! بىر قوۋم يەنە بىر قوۋمنى (يەنى بىر جامە يەنە بىر جامەنى، بىر ئادەم يەنە بىر ئادەمنى) مەسخىرە قىلمىسۇن، مەسخىرە قىلىنغان قوۋم (ئاللاننىڭ نەزىرىدە) مەسخىرە قىلغۇچى قوۋمدىن ياخشىراق بولۇشى مۇمكىن» دېيىلگەن. ۋاھالەنكى، بىز بەندىلەرنىڭ كۆپ ئىشلىرى بۇ كەلىمىلەرگە مۇۋاپىق ئەمەس، يەنى «ئىشقىيە» ۋە «ئىسھاقىيە» سۈلۈكلىرىنىڭ پېشۋالىرىغا قول بېرىپ مۇرت - مۇخلىس بولغان مۆمىنلەر بىر - بىرى بىلەن قۇدا بولۇشمايدۇ، داستانلىرىغا بىر - بىرىنى چىللاشمايدۇ، ھەتتا بىر بەندە مۇسۇلمان «ئىشقىيە» سۈلۈكىدىن يالتىيىپ «ئىسھاقىيە» سۈلۈكىنى قوبۇل قىلماق

بولسا، يەتتە يىل ئۆتكۈچە «چىلتەنلىرىم»^① مازارىدا يېتىپ
سېلىنغان ئۆتۈشى كېرەك. مانا مۇشۇنداق دىنىمىزنىڭ
ئەھكاملىرىغا ئۇيغۇن كەلمەيدىغان نامۇۋاپىق ئىشلار تېخىچە
داۋام قىلماقتا. ئالاھىدە بۇنداق ئىشلارغا خاتىمە بېرىش،
ئەلۋەتتە لازىمدۇر.

ياقۇپ خوجىنىڭ يەكەن ئۆلىمالىرى بىلەن ئۆتكۈزگەن
سۆھبىتى مۇشۇ تەرىقىدە بىرنەچچە سائەت داۋام قىلدى.
ئۇلارنىڭ بەزىلىرى بۇ خوجام «ئىسھاقىيە» سۈلۈكىنىڭ
مەنپەئىتىنى كۆزدە تۇتۇپ پىكىر بەرسەك خوجامنىڭ نەزىرىگە
چۈشمىز دېگەن ئويىدا «ئىشقىيە» چىلىرىنى يامانلاپ،
«ئىسھاقىيە» چىلىرىنى ماختاپ سۆزلىدى. بەزىلىرى «ئىسھاقىيە»
سۈلۈكىگە مۇرىت بولسىمۇ ماختىمىدى. بەزىلىرى ئۇ
سۈلۈكىگە، بۇ سۈلۈكىگە تېگىشمەي، ئۆز پىكىرلىرىنى
ئېھتىيات بىلەن ئېيتىشتى. ئادەتتە بۇنداق سۆھبەتلەردە
ئاساسىي مەسىلىلەرنى خانىنىڭ ئۆزى ھەل قىلىدىغانلىقىنى
بىلىدىغان ئادەملەر سۈكۈت قىلىشتى. بەزى ئۆلىمالار بولسا
ئۆزلىرىنىڭ «ئىسھاقىيە» سۈلۈكىگە كىرمەي «خۇدانىڭ قولى،
مۇھەممەدنىڭ ئۈمىتى» بولۇپ تۇرۇۋاتقىنى ئۈچۈن دىنىي
ساھەدىكى مەرتىۋە - ئورنىنىڭ تۆۋەنلىتىلگەنلىكىنى
ئېيتىشتى.

— بۈگۈن ھەرقايسىلىرى بىلەن بولغان مۇلاقىتىمىز تولا
ئوبدان بولدى، — دەپ رازىلىقىنى بىلدۈردى ياقۇپ خوجا، —
بەرگەن پىكىر — مەسلىھەتلىرىڭلاردىن ناھايىتى مەمنۇن
بولدۇم، — ئالدىدىكى شىرەدىن بىرنەچچە بەت خەت يېزىلغان
قەغەزلىرىنى ئالدى، — سىلەر پەيغەمبىرىمىزنىڭ «ئۆلىمالار
ئاللاتائالانىڭ ئامانلىقىنى خەلققە يەتكۈزۈش ئۈچۈن ئىشىنىپ
تاپشۇرغان مەسئۇل كىشىلەردۇر» دېگەن ھەدىسىنى، «ئىلىم

① چىلتەنلىرىم — بەزى تارىخىي مەنبەلەردە چىلتەن ئاتالغان يەتتە ئادەم 7، 8 -
ئەسىرلەردە يەكەنگە كېلىپ، مۇشۇ يەردە ئالەمدىن ئۆتكەنمىش.

ئىبادەتتىن ئەۋزەلدۇر. تەقۋالار دىنىنىڭ تۈۋرۈكىدۇر» دېگەن ھەدىسلىرى بىلەن «روزا - ناماز ۋە سەدىقە قىلىشتىنمۇ ئەۋزەل ئەمەلدىن خەۋەر بېرەيمۇ؟ ئۇ ئىككى كىشىنى ياخشى - خوپ قىلىپ قويۇشتۇر»، «ئادەملەر ئارىسىدا چېقىمچىلىق ۋە بوھتان گەپلەرنى قىلىشتىن ساقلىنىڭلار» دېگەن ھەدىسلىرىنى، شۇنىڭدەك «دۇنياغا تۆت تائىپە ئادەملەر يارىتىلغان، ئۇلارنىڭ بىرى بىركىمگە ئاللاتائالا بايلىق ئاتا قىلغان بولسا، شۇ بايلىقىدىن ئۆزىلا پايدىلانماي قوۋم - قېرىنداشلىرىغا ھەم ئىنايەت قىلىپ تۇرسا ۋە ئىلمى سەۋەبلىك تەڭرىنىڭ ھەققىنى ھەم ئادا ئەتسە - بۇ مەرتىۋىلەرنىڭ ئەڭ ئەۋزىلىدۇر. ئىككىنچى، بىركىمگە ئىلىم بېرىپ، بايلىق بېرىلمىسە، مېنىڭدە بايلىق بولسا مۇنداق ياخشى ئىشلارنى قىلاتتىم دەپ چىن نىيىتى بىلەن دېسە، شۇنىسى بىلەن سېخىي باينىڭ ساۋابىغا ئىگە بولىدۇ. ئۈچىنچى، بىركىمگە مال - دۇنيا بېرىلىپ، ئىلىم ئاتا قىلىنمىسا، قوۋمى - قېرىنداشلىرىغا مۇرۇۋەتتە بولماي، تەڭرىنىڭ ھەققىنى ئادا ئەتمىسە - بۇ مەرتىۋىلەرنىڭ ئەڭ يامىنىدۇر. تۆتىنچى، بىركىمگە مال - دۇنيا ۋە ئىلىم نېسىپ ئەتمىگەن بولسا، ئۇ مال - دۇنيايىم ياكى ئىلىمىم بولغان بولسا، پالانچىلارغا ئوخشاش ياخشى ئىشلارنى قىلغان بولاتتىم دېسە، بۇ نىيىتى بىلەن ئۇلار بىلەن تەڭ ساۋاب تاپىدۇ، تەڭرى ئۈممەتلىرىنى زالاكتەكە (ئاتوغرا يولغا) بىرلەشتۈرمەيدۇ. تەڭرى كۆپچىلىككە ياردەم بېرىدۇ. كىمكى كۆپچىلىكتىن ئاجزالسا، دوزاخقا يول ئالغان بولىدۇ»، «قايسىبىر مۆمىن ئىككىنچى بىر مۆمىن بۇرادىرىگە تىغ كۆتۈرسە، تەڭرىنىڭ پەرىشتىلىرى تاكى شۇ تىغنى قايتۇرۇپ ئورنىغا قويۇمىغۇچە لەنەت ئېيتىپ تۇرىدۇ: بىر - بىرىڭلارنى كولاشماڭلار، ئۆزئارا تارتىشماڭلار، بىر - بىرىڭلارنى يامان كۆرۈشمەڭلار، يۈز ئۆرۈشمەڭلار، ئاللانىڭ دوست - بۇرادەرلىرى بولۇڭلار. ھەممە كىشى ئۆلگەندىن كېيىن ساۋابى تېگىپ

تۇرىدىغان ئەمەللەر، ئۇنىڭ تارقاتقان ئىلمى (يەنى باشقىلارغا ئۆگەتكەن ئىلمى) ئارقىسىدا قالغان پەرزەنتى، مىراس قالدۇرغان قۇرئانى، ياساتقان مەسچىتى، يولۇچىلار ئۈچۈن بىنا قىلغان مېھمانخانىسى، كولاتقان ئېرىق - ئۆستەڭلىرى ۋە تىرىك چاغدا سەدىقە - ئېھسان ئۈچۈن ئاجراتقان مېلى»^① دېگەن ھەدىسلىرىدىن تولۇق خەۋەردار تائىپىدىكى ئادەملەردىن ھېسابلىنىسىلەر، — ئۇ قولىدىكى قەغەزنى شىرەگە قويۇپ، باشقىسىنى ئالدى، — «قۇرئان كەرىم» نىڭ «فاتىھە» سۈرىسىدىكى «ئاللاننىڭ بەندىلىرى ئىچىدە ئاللادىن قورقىدىغانلار پەقەت ئالىملاردۇر. ئاللا ھەقىقەتەن غالىبتۇر» دېگەن ئايەتنى، «فۇسسىلەت» سۈرىسىدىكى «ياخشى ئىش يامان ئىش بىلەن باراۋەر بولمايدۇ. ياخشى خىسلەت ئارقىلىق يامان خىسلەتكە قارشى تۇرغىن، شۇنداق قىلساڭ سەن بىلەن ئاداۋىتى بار ئادەم گویا سىرداش دوستۇڭدەك بولۇپ قالىدۇ» دېگەن ئايەتنى، «شۇرا» سۈرىسىدىكى «دىننى بەرپا قىلىڭلار. كىمكى (ئىنتىقام ئېلىشقا قادىر تۇرۇقلۇق) ئەپۇ قىلسا ۋە ئۆزى بىلەن يامانلىق قىلغۇچىنىڭ ئارىسىنى تۈزىسە، ئۇنىڭ ئەجرىنى ئاللا بېرىدۇ. ئاللا ھەقىقەتەن زۇلۇم قىلغۇچىلارنى دوست تۇتمايدۇ. كىمكى (ئەزىيەتكە)^② سەۋر قىلسا (ئاللاننىڭ رازىلىقى ئۈچۈن)، ئىنتىقام ئالمنسا، بۇ ئەلۋەتتە مەرغۇپ ئىشلاردىندۇر» دېگەن ئايەتنى، شۇنىڭدەك «قەلەم» سۈرىسىدىكى «قەسەمخور، پەس، غەيۋەتخور، سۇخەنچى، بېخىل، ھەددىدىن ئاشقۇچى (ھاكاۋۇر)، گۇناھكار، قوپال، ئۇنىڭ ئۈستىگە ھارامدىن بولغان ئادەم (يەنى ۋەلىد ئىبن مۇغىرە) گە ئىتائەت قىلمىغىن» دېگەن ئايەتلىرىنى نەچچە قېتىملاپ ئوقۇپ چىققان پازىل ئادەملەرسىلەر، — ئۇ گېپىنىڭ مۇشۇ يېرىگە كەلگەندە، —

① يۇقىرىدىكى ھەدىسلەر «نىڭ بىر ھەدىس» ناملىق كىتابتىن ئېلىنغان.

② ئەزىيەت — رەنج، ئازار، زىيان — زەخمەت.

شۇنداققۇ دەيمەن، مۇپتى ھەزرەتلىرى؟ — دەپ ئابدۇقادىر مۇپتىغا مۇراجىئەت قىلدى.

— ئارى راست، — دەپ قوللىدى مۇپتى. ئۇ ياقۇپ خوجىنىڭ يەكەندىكى ئۆلىما — پازىل ئادەملەرنىڭ ئالدىدا ئۆزىگە مۇراجىئەت قىلغىنىدىن كۆڭلى كۆتۈرۈلۈپ خۇشال بولۇپ كەتتى.

ياقۇپ خوجا قالغان ئوردا ئەركانلىرىغا قاراپ:

— سىلەر بۇ سۆھبىتىمىزگە كىچىكپەرەك كېلىپ داخىل بولدۇڭلار. لېكىن، شۇنىڭغا قارىماي، بۇ ئىلىم — مەرىپەت ئەھلىنىڭ پىكىر — مەسلىھەتلىرىنى ماڭا ئوخشاشلا قوللاپ — قۇۋۋەتلەيسىلەرغۇ دەيمەن.

ئوردا ئەركانلىرى بولسا:

— شۇنداق، خوجام، شۇنداق، — دېيىشىپ باشلىرىنى لىڭشىتتى.

ئاندىن كېيىن ياقۇپ خوجام سورۇن ئەھلىگە قاراپ:

— سۆزۈمنىڭ ئاخىرىدا سىلەرگە شۇ نەرسىنى ئېيتىمەنكى، —

دېدى ئولتۇرغانلارنىڭ كۆڭلىدە يوشۇرۇنۇپ تۇرغان، لېكىن ئاغزىدىن چىقىرىشقا پېتىنالمىغان سۆلۈكلەر ھەققىدە توختى-

لىپ، — مۇھەممەد سەللەللاھۇ ئەلەيھى ۋەسسالام ۋاپاتىدىن بىرنەچچە كۈن مۇقەددەم ۋەسىيەت قىلىپ: «ئەي، ئادەملەر! مەن

سىلەرگە شۇنداق نەرسىلەرنى قالدۇرماقتىمەنكى، ئەگەر ئۇلارنى مەھكەم تۇتۇپ ئەمەل قىلساڭلار ھېچقاچان ئاداشمايسىلەر، بۇ

نەرسىلەر ئاللانىڭ كىتابى (قۇرئان كەرىم) ۋە رەسۇلىلانىڭ سۈننىتىدۇر»^① دېگەنىدى. بىز ھەممىدىن بۇرۇن پەيغەمبىر-

مىزنىڭ مۇشۇ ۋەسىيىتىگە ئەمەل قىلىمىز، شۇنىڭدەك بۇنىڭ- دىن كېيىن قىلىدىغان ئىشلىرىمىزدا خەلقىمىزنىڭ ئىلىم —

مەرىپىتىگە، ئۆلىما — پازىللىرىمىزنىڭ تۇرمۇش — مەئىشىتى-

① بۇ ھەدىس «مۇختەسەر» ناملىق كىتابتىن ئېلىندى.

گە قانچىلىك ئىمكانىيىتىمىز بولسا شۇنچىلىك ياردەم بېرىدۇ. دىنىمىزدىكى گۈرۈھۋازلىق، تەپرىقچىلىكلەرگە يول قويمايمىز. مەدرىسە، مەكتەپلەردە ئوقۇتۇلىدىغان ساۋاقلارنى ھەم تەرتىپكە سالمايمىز. رەسۇلىللا: «ئادەملەرنىڭ يامىنى ئادەملەر ئارىسىدىكى يامان ئالىملاردۇر. ئادەملەرنى (توغرا يولدىن) چالغىتىپ، ناھەق يولغا باشلايدىغان ئىماملار دەججال^① دىن ھەم خەۋىپلىكتۇر»^② دېگەن. بۇنىڭدىن كېيىن دىنىمىزدىكى گۈرۈھۋازلىق ۋە تەپرىقچىلىك قىلغۇچىلارغا ھەرگىز يول قويمايمىز. بىزنىڭ دەستۇرىمىز «قۇرئان كەرىم» بىلەن ھەدىس شېرىپدۇر! — ئۇ يەنە نېمىلەرنى دېسەم بولىدۇ دېگەندەك بىر دەقىقە تۇرۇپ قالدى. نەق شۇ چاغدا خانلىق مەدرىسىنىڭ مەزىنى جاراڭلىق ئاۋازى بىلەن دېگەر نامىزىغا چاقىرىپ ئەزان ئېيتىشقا باشلىدى. ئەزان تۈگەپ، دۇئا قىلىشقاندىن كېيىن قوشۇپ قويدى، — ھەممىلىرىنىڭ قەدەم تەشرىپلىرىگە رەھمەت. خۇدا بۇيرۇسا، سىلەر بىلەن ۋاقىت يار بەرگەندىلا مۇشۇنداق سۆھبەتلىشىپ تۇرىمەن.



ياقۇپ خوجىنىڭ ئالىم — پازىللار بىلەن ئۆتكۈزگەن بۇ سۆھبەت مەجلىسى ھەركىمگە ھەر تۈرلۈك تەسىر قىلدى. «ھەر — كىم كۆلىنىڭ سۈيىتى ئۆز چېلىكىگە لايىق ئالىدۇ» دېگەندەك، ئەقىل چېلىكى چوڭ ۋە چوڭقۇرراق ئادەملەر جىقراق ۋە ياخشىراق تەسىر ئېلىشتى. بولۇپمۇ بۇنىڭدىن ئىلگىرى ياقۇپ خوجىنى زىيارەت قىلغاچ ئوردىغا كېلىپ بىر قېتىم سۆھبەتتە بولغان سالىھ خەلىپە ئۆزى بىلەن ھەمئەپەس مۇدەررىس ۋە

① دەججال — زامان ئاخىرى بولغاندا پەيدا بولىدىغان مەخلۇق.

② «سىڭ بىر ھەدىس» كىتابىدىكى 397 — ھەدىس.

خەلىپىلەرگە ياقۇپ خوجىنىڭ چوڭقۇر پىكىرلىك، نەزەر دائىرىسى كەڭ ئادەم ئىكەنلىكىنى سۆزلەپ بەرگەندە ئۇلار ئانچە ئىشەنمەي، «ئالا ئىنەكنىڭ بالىسى چار قۇيرۇق» دېگەن تەمسىلنى ئەسلىرىدىن چىقارمىسىلا، دەپ ئېتىراز بىلدۈرۈشكەنىدى. ھازىر بولسا سالىھ خەلىپىنىڭ تىلى ئۇزارغاندەك بولۇپ:

— مەن شۇ چاغدىلا سىلەرگە «بالدۇر چىققان قۇلاقتىن، كېيىن چىققان موڭگۈز ئېشىپ كېتىپتۇ.» بۇ خوجام ئاتىسى رەھمەتلىككە باققاندا تولىمۇ پاراسەتلىك تۇرىدۇ دېگەن ئەمەسمىدىم، راستمىكەن؟ — دېدى.

— بۇ دېگەنلىرىگە قوشۇلماي ئىلاج يوق، خەلىپەم، — دېدى مۇدەررىس، — راستىمنى ئېيتسام، مەن شۇ چاغدا جوڭغارلار قولىدا ئۇزاق يىللار تۇرۇپ كەلگەن بۇ خوجامنى بۇنچىلىك ئىمانى كامىل دەپ ئويلىمىغانىدىم.

— مەن ئۇ چاغدا سىلىدىن باشقىچىرەك، يەنى ھەرقانداق يېڭى ھۆكۈمدار دەسلەپكى چاغلىرىدا ئۆز ھاكىمىيىتىنى مۇستەھكەملىۋېلىش ئۈچۈن رەئىيەتنىڭ خىزمىتىنى قىلىمەن دەيدۇ. كېيىن، يەنى ھاكىمىيەتنى مۇستەھكەملىۋالغاندىن كېيىن خىزمەت قىلىشنى ئۇنتۇپ، رەئىيەتكە خوجايىن بولۇۋالىدۇ. بۇ خوجاممۇ شۇنداق خانلارنىڭ بىرسى دەپ ئويلىغانىدىم، — دېدى يەنە بىر مۇدەررىس، — بەكمۇ غەلەت ئويلىغانىكەنمەن.

— مەن سىلەرگە راستىمنى ئېيتسام، — دېدى يەنە بىر خەلىپە، — بۇ خوجامنىڭ قۇرئاندىكى ئايەتلەر بىلەن ھەدىس شېرىپتىن كەلتۈرگەن مىساللىرىنى ھېچبىر دۇدۇقلىماي، كەينى — كەينىدىن بايان قىلىپ، ئۆز پىكىرىنى شۇلارغا ئاساسلانغان ھالدا ئىزھار قىلىشنى ئاڭلاپ، خۇدادىن شۇنداق ئادىللىقنى سۆيىدىغان خانلارنىڭ ئۆمرىنى ئۇزۇن قىلغىن، دەپ تىلەپ كەتتىم.

بېشىغا تۇماق كىيىۋالغان ئاق ساقاللىق ئادەم بولسا:

— مەن ئۆزۈمنىڭ سەكسەن يىللىق ئۆمرۈمدە تالاي ئۆلىمالارنىڭ، ھاكىملار بىلەن خانلارنىڭ سۆھبىتىگە داخىل بولغانىدىم. لېكىن، بۇ ياقۇپ خوجامدەك خۇشخۇي ۋە ناتىق ئادەمنى ئۇچراتمىغانىكەنمەن. ئەگەر بىز جۇڭغارلارنىڭ ئىستېلاسىدا بولماي، ئۆز ئالدىمىزغا ھاكىمىيەت سۈرىغان بولساق، بۇ خوجامنىڭ نۇرغۇن ياخشى ئىشلارنى ئەمەلگە قويۇشىغا كۆزۈم يەتتى، — دېدى.

— سىلنىڭ ئېيتقانلىرىغا پۈتۈنلەي قوشۇلىمەن، — دېدى تۇماقلىق ئىككىنچى ئادەم، — مېنىڭ ھەيران قالغىنىم، بۇ خوجام بەزى سۆزلەرنى قىلغاندا، مېنىڭ ئېيتقانلىرىمغا كېيىن ئوردا ئەركانلىرى قارشى چىقمىسۇن دېگەندەك، كۆپىنىڭ ئالدىدا ئارىلاپ — ئارىلاپ ئۇلارغا مۇراجىئەت قىلىپ تەستىقلىتىۋالدى. دىكەن ۋە شۇنداق قىلىش ئارقىلىق ئۇلارنىڭمۇ ئابروىنى كۆ- تۈرۈپ قويىدىكەن.

— شۇنىڭ ئۈچۈن، مەن بۇ خوجامغا قايىل بولغىنىمنى ئىزھار قىلىۋاتىمەن، — دېدى ئاق ساقاللىق ئادەم...
كونا مەسچىتنىڭ ئىمامى بىلەن ساۋۇر ئاخۇننىڭ تەسىراتى باشقىچە بولدى.

— سىلى ئىمام ئاخۇنۇم، — دېدى ساۋۇر ئاخۇن، — ئاتىنىڭ روھىنى خۇش قىلىش پەرزەنتنىڭ ۋەزىپىسىمۇ، ئەمەسمۇ؟ قانداق قارايدىلا؟

— ئەلۋەتتە، ھەربىر پەرزەنت شۇنداق قىلىشى لازىم. چۈنكى، ئاتىسىز ھېچقانداق پەرزەنت دۇنياغا كەلمەيدۇ — دە!
— ئۇنداقتا، بۇ خوجامنىڭ گەپلىرى ئاتىسى رەھمەتلىكنىڭ سۈلۈكىگە ئانچە توغرا كەلمەيدىغاندەك قىلىدۇغۇ؟

— ئەمدى ساۋۇر ئاخۇن ھەزرەتلىرى، — دەپ دۇدۇقلاپ جاۋاب بەردى ئىمام، — بىر پەلەكتە چۈشكەن قوغۇننىڭمۇ، بىر بېدىشتا پىشقان ئۆزۈمنىڭمۇ تەمى ھەر خىل بولىدۇ — دە، —

دېدى ۋە بۇ ئوخشىتىشقا خۇش بولۇپ مېنىڭدا كۈلۈپ قويدى.
— ھەرھالدا بۇ خوجامنىڭ سۆزلىرى كۆڭلۈمدە بىر ئاز
گۇمان پەيدا قىلدى.

ئىمام ھېچقانداق گەپ قىلماي ئورنىدىن قوزغالدى.
ياقۇپ خوجىنىڭ خانلىق مەدرىسىگە كەتكەنلىكىنى ئۇققان
ئوردا ئەركانلىرى بىرپەس ئىككىلىنىپ تۇرغاندىن كېيىن،
ئۇلاردا شۇ يەرگە بېرىش ۋە خوجىنىڭ يەكەندىكى ئۆلىما -
پازىللار بىلەن قىلغان سۆھبىتىگە داخىل بولۇش ئىشتىياقى
پەيدا بولۇپ مەدرىسىگە كەلگەنىدى ۋە بۇ سۆھبەت تۈگىشى
بىلەن ئۆزلىرىنىڭ ۋەخپىلىرىدىن ئېلىنىدىغان ھوسۇلنىڭ
يېرىمىنى شۇ يەردىكى دېھقانلارغا قالدۇرۇش نىيىتىگە
كەلگەنلىكىنى ئىزھار قىلىپ، ياقۇپ خوجىنىڭ ئىشەنچىگە
ئېرىشمەك بولغانىدى. ئەمما، سۆھبەت مەجلىسى باشلىنىپ
كەتكەنىدى. شۇنىڭغا قارىماي سورۇن ئەھلى ئورنىدىن تۇرۇپ،
ئوردا ئەركانلىرىغا ھۆرمەت بىلدۈردى. ياقۇپ خوجا بولسا ئۆز
يېنىغا تەكلىپ قىلدى. پىكىر بېرىۋاتقان ئىبراھىم خەلىپىنىڭ:
«ھۆرمەتلىك خوجام ئوردا ئەركانلىرى بىلەن مەسلىھەتلىشىپ
كۆرسە» دېگەن گەپلىرىنى ئاڭلاپ، ئۆزلىرىنىڭ ئالىم -
پازىللار ئالدىدا ھەم ھۆرمەتكە ئىگە ئىكەنلىكىدىن پەخىرلىنىپ
قالغانىدى. لېكىن، ياقۇپ خوجىنىڭ: «بىزنىڭ دەستۇرىمىز
قۇرئان بىلەن ھەدىستۇر» دەپ، ئاتىسى رەھمەتلىك پېشۋالىق
قىلغان «ئىسھاقىيە» سۈلۈكىنى تىلغا ئالمىغىنى ئۇلارنىڭ
كۆڭلىنى غەش قىلىپ قويدى.

— بىزنىڭ گۇمانىمىز توغرا چىققۇاتامدۇ نېمە، غازى
بېگىم؟ — دەپ پىچىرلىدى پەرمانقۇل ئىشان.

— قايسى گۇمانىمىزنى دەيدىلا؟

— ئەتىگەندىلا ياقۇپ خوجامنى ئاتىسى دانىيال خوجامنىڭ
ئىزىدىن ماڭمايدىغاندەك كۆرۈنىدۇ دېيىشىۋىدۇققۇ؟
— ھە، ھە، ھازىر ئۇ گۇمانىمىز ھەقىقەتكە ئايلاندى. ياقۇپ

خوجام بۇنىڭدىن كېيىن دىنىمىزدىكى گۇرۇھۋازلىققا، تەپرىقچىلىككە يول قويمايمىز دەپ ئوچۇق ئېيتتىغۇ.

— بۇ «ئىسھاقىيە»، «ئىشقىيە»، يەنى «قارا تاغلىق»، «ئاق تاغلىق» دەپ بۆلۈشكە يول قويمايمىز دېگەن سۆزمۇ؟
— نېمىشقا ھەممىنى چۈشىنىپ تۇرۇپ مۇغەمبەرلىك قىلىدىلا؟

پەرمانقۇل ئىشان غازى بەگنىڭ ئۆزىنى سىلىكنۈەتكىنىگە قاراپ «ئەمدى بۇ خوجامنىڭ رايىچە بولۇپ ئىش قىلىشتىن ئۆزگە چارە يوق، ئەتىدىن باشلاپ مەدداھلارنى ئىشقا سېلىپ، ياقۇپ خوجامنىڭ ئۆلىمالار بىلەن سۆھبەتتە ئوتتۇرىغا قويغان گەپلىرىنى قوللاپ رەئىيەت ئارىسىغا تارقىتىش لازىم...» دېگەن ئويلاردا بولدى.

ئابدۇقادىر مۇپتى بولسا «بۇ خوجام راستتىنلا قۇتبىل ئەقتاب ئوخشىمامدۇ، «قۇرئان كەرىم» بىلەن ھەدىستىن كەلتۈرگەن مىساللىرىنى شۇنچە ئۆلىمالار تۈرسىمۇ، ئۇلارغا ئەمەس، ماڭا مۇراجىئەت قىلىپ ئابىرۇيۇمنى كۆتۈرۈۋەتتە» دېگەنلەرنى خىيالىدىن ئۆتكۈزدى.

نىياز بەگ «ئايال خەقنىڭ چېچى ئۇزۇن، ئەقلى قىسقا، دەپ بىكار ئېيتمايدىكەن - دە. ھېلىقى ئايشەم دېگەن قىز تالاق تاۋاققا ئالسا تۇرماي، دومىلاپ چۈشكەن كالىنىدەك يامانلاپ كېلىۋالغىنىنى قارىمايدىغان؟ ھوشى بار ئايال بولسا بۇنداق ئۆلىما خوجامنىڭ ئايىغى ئاستىغا سالغان پايانداز مىسالى خۇش چىراي كۆرسىتىپ، چىداپ يۈرمەمدۇ، ئەمدى ئۇ بەتبەختنىڭ كاساپىتى ماڭا تەگمىسە بولاتتىغۇ؟» دېگەن خىياللارنى قىلدى.

ياقۇپ خوجىنىڭ ئۆلىما - پازىللار بىلەن بولغان بۇ سۆھبەتتە دېگەن سۆزلىرى ئابدۇللا باقاۋۇلغا قالتىس تەسىر قىلدى. ئۇ بۇنىڭدىن بىرنەچچە يىل ئىلگىرى دانىيال خوجا بىلەن ئۆزئارا ئولتۇرغاندا گەپتىن - گەپ چىقىپ: «بىز خەق تولىمۇ بۆلۈنۈپ كەتكەچكە «بۆلۈنگەننى بۆرە يەر» دېگەندەك

جۇڭغارلارغا بېقىندى بولۇپ قالدۇق جۇمۇسلا، خوجام، ئەمدى شۇ خەقنى «ئاق تاغلىق»، «قارا تاغلىق» دەپ ئايرىماي بىرلەشتۈرگىلى بولماسمۇ؟» دەپ سورىغىنىدا، دانىيال خوجا: «بۇ دېگەنلىرى بىرىنچىدىن، تولىمۇ مۇرەككەپ ئىش؛ ئىككىنچىدىن، مۇشۇنداق گۇرۇھلارغا بۆلۈنۈپ تۇرغان رەئىيەتنى باشقۇرۇش ئاسان بولىدۇ» دېگەندى. بۈگۈن بولسا ياقۇپ خوجىدىن پۈتۈنلەي باشقىچە جاۋاب ئاڭلىدى. «ھەقىقەتتەمۇ شۇ - دە، - دەپ ئويلىدى ياقاۋۇل، - كۆپچىلىك دېگەن كۆپ - دە. خەلقىمىز «كۆپ قورقۇتىدۇ، چوڭقۇر كۆل چۆكتۈرىدۇ» دەپ بىكار ئېيتىمىغان - دە، مۇنۇ ياقۇپ خوجام ئوغۇل بالىدەك گەپ قىلدى. مەن بۇ خوجامنىڭ نوپىلىقىنى ئاشۇ يىلى دانىيال خوجام خۇنتەيجىگە سوۋغا قىلىش ئۈچۈن ئاپارغان «چاكار چوكان»لارنى قۇتۇلدۇرۇش ئۈچۈن قىلغان ئىشلىرىدىن بايقىغانىدىم. ئۇنىڭ يەكەنگە خان بولغاندىن كېيىن چىقارغان پەرمانلىرى پۈتۈن خەلقنى خۇشال قىلغانىدى. بۈگۈنكى گەپ - سۆزلىرى بولسا مەن تۇرماق، ئۆلىما - پازىللارنىمۇ قايىل قىلدى...»

بۈگۈنكى سۆھبەت مەجلىسىدىن ياقۇپ خوجىمۇ مەمنۇن ئىدى. «ساۋۇر ئاخۇن بىلەن ئىككى - ئۈچ ئادەمنىڭ پىكىرلىرىنى ھېسابقا ئالمىغاندا، قالغان ئۆلىما - پازىللار بەرگەن پىكىرلەرنىڭ ھەممىسى توغرا، - دەپ ئويلىدى ئۇ، - بىراق ئوردا ئەركانلىرىنىڭ سۆھبەتخانىغا تۇيۇقسىز كىرىپ كېلىشى بەزى ئادەملەرنىڭ كۆڭلىگە پۈكۈپ يۈرگەن گەپلىرىنى ئېيتىشقا ھەرەجلىك قىلدى - دە... بىر ھېسابتا ئۇلارنىڭمۇ كەلگىنى ياخشى بولدى. خانلىقىمىزنىڭ ئاساسىي ئىشلىرىنى قىلىدىغان ئادەملەر شۇلارغۇ. مۇشۇ يەردە ئازراق سەۋەنلىك ئۆتكۈزۈپىتىمىز - دە. خۇدا بۇيرۇسا، بۇ قېتىم سۆھبەت ئۇيۇشتۇرغاندا، ئوردا ئەركانلىرىدىنمۇ قاتناشتۇرسام بولىدىكەن...»

ئۇ مۇشۇنداق ئويلار بىلەن سۆھبەتخانىدىن چىقىۋىدى،
ئابدۇقادىر مۇپتى:

— ئۆلىما — پازىللارغا قىلغان مەرۇزىلىرى تولىمۇ
تەسىرلىك بولدى، — دېدى ياقۇپ خوجىنىڭ قولىنى قوش
قوللاپ تۇتۇپ مەمنۇنلۇقىنى بىلدۈردى. ئۇنىڭغا قوشۇلۇپ
باشقا ئەركانلارمۇ، ئالىم — پازىللارمۇ ياقۇپ خوجىنىڭ يېنىغا
كېلىپ قىلغان سۆزلىرىدىن رازى بولغىنىنى ئېيتىپ،
مىننەتدارلىق ئىزھار قىلىشتى — دە، ناماز ۋاقتى يېقىنلاپ
قالغىنى ئۈچۈن بەزىلىرى تاھارەت يېغىلاشقا ئالدىرىدى،
بەزىلىرى مەسچىت تەرەپكە ماڭدى.

مەسچىتكە كىرىدىغان چوڭ ئىشىكنىڭ ئۈستىدىكى
قۇببىلىك مۇنارنىڭ ئاستىغا «لائىلاھە ئىللەللا» دەپ يېزىلغان
چوڭ ۋە چىرايلىق خەتكە ئالتۇن رەڭلىك ھەل بېرىلگەن.
كۆپتۈرمىلىك نەقىشلىرى يالتىراپ تۇرغان ئېگىز ئىشىكنىڭ
بىر تەرىپىگە «دۇئايى قۇنۇت» دېگەن ئايەت يېزىلىپ، ئۇلارغىمۇ
ئالتۇن رەڭلىك ھەل بېرىلگەنىدى.

— مېنىڭدىن كاتتا سەۋەنلىك ئۆتۈپتۇ، — دېدى ياقۇپ
خوجا دېگەر نامىزىنى ئوقۇپ تالاغا چىققاندا ئۇچۇرسىدە
تۇرغان ئوردا ئەركانلىرىغا قاراپ، لېكىن ئۇلار بۇ گەپتىن ھېچ
نەرسىنى چۈشەنەلمەي ھەيران قېلىشتى. ئابدۇقادىر مۇپتى «بۇ
نېمە ئىش؟» دېگەندەك ئۆزىگە چوڭ كېلىپ قالسىمۇ، ئوردىغا
كەلگىنىدە دانىيال خوجىنىڭ تەۋەررۈكى دەپ كىيىۋالىدىغان
زەرباب توتلۇق نىياز بەگكە، ھوشۇر قازى بولسا دانىيال
خوجىنىڭ يېشىل سەللىسىنى بېشىغا ئورىۋالغان پەرمانقۇل
ئىشانغا قارىدى.

— بۈگۈنكى ئالىم — پازىللار بىلەن بولغان مۇلاقات
مەجلىسىگە، — دەپ سۆزىنى داۋام قىلدى ياقۇپ خوجا، —
ھەرقايسىلىرىنى ئاۋارە بولۇپ قالارمىكەن دەپ تەكلىپ
قىلماپتىمەن.

ئۆزلىرىنىڭ بۇ سۆھبەت مەجلىسىگە تەكلىپ قىلىنمىغانلىقىدىن رەنجىشنى خىيالىغىمۇ كەلتۈرمىگەن ئوزدا ئەرگانلىرى بۇ گەپنى ئاڭلاپ:

— ھەرگىز ئۇنداق دېمىسىلە، خوجام! — دېدى.

— ئەسلىدە مۇنداق سۆھبەت مەجلىسىنى بىز ئويۇشتۇرۇپ، سىلنى تەكلىپ قىلىشىمىز كېرەك ئىدى، — دەپ ياقۇپ خوجىغا يەنە بىر قېتىم مېنەتدارلىقىنى بىلدۈردى. مۇنداق پۇرسەتنى قولدىن بەرمەي پايدىلىنىشنى ئويلىغان نىياز بەگ:

— خان خوجا بالام، ئۆزلىرىنىڭ توققۇز كەنتتىكى دېھقانلارغا قىلغان خەير - ساخاۋەتلىرىدىن خەۋەردار بولۇپ، بىزمۇ ئۆز ۋە خېلىرىمىزدىكى ئادەملەرگە سىلىگە ئوخشاش ساخاۋەت قىلىش قارارىغا كەلدۇق، — دېدى.

— شۇنداقمۇ؟ — ئۇلارنىڭ بۇنداق خەيرلىك ئىشقا قەدەم بېسىشنى ئويلىمىغان ياقۇپ خوجا ھەم ھەيران، ھەم خۇشال بولدى.

— شۇنداق، خوجام! — دېدى ئابدۇقادىر مۇپتى.

— بىز بۈگۈن پېشىندىن ئىلگىرى نىياز بېگىمنىڭ ئۆيىدە مەشۋەرەت قىلىپ شۇنداق قارارغا كەلدۇق، — دەپ ئۇلارنىڭ جاۋابىنى تولۇقلىدى غازى بەگ.

— تولا ئوبدان ئىش بوپتۇ، — ياقۇپ خوجا خۇشاللىقىنى بىلدۈردى، — ئاللاتائالا: «كىمكى ياخشى ئىش قىلغانىكەن، ئۇ قىلغان ئىشىدىنمۇ ياخشى مۇكاپاتقا (يەنى قىلغان ئىشىدىن نەچچە ھەسسە ئارتۇق ساۋابقا) ئېرىشىدۇ» دېگەن. پەيغەمبەر ئەلەيھىسسالام بولسا: «يېنىدىكى قوشنىسى ئاچ تۇرۇپ، ئۆزىنىڭ قارىنى تويدۇرۇپ يۈرگەن ئادەملەر مۆمىن - كامىللاردىن ئەمەس. ئادەملەرنىڭ ياخشىلىرى ئادەملەرگە پايدىلىقراقلىرىدۇر» دېگەن.

— ئەمدى بىزنىڭ بۇ ئىشىمىزدىن تەۋەيىمىزدىكى خوجا -

ئىشانلار ئۆلگە ئالسا ئەجەب ئەمەس، رەئىيەتمۇ خۇرسەن بولاتتى، — دەپ سۆزگە ئارىلاشتى پەرمانقۇل ئىشان.
— ئەلۋەتتە ئۆلگە ئالدىۇ. سۇنىڭ بېشى سۈزۈلگەندىكىن، ئايغىمۇ سۈزۈلىدۇ — دە، — دېدى ھوشۇر قازى.
ئۇلار مۇشۇنداق گەپلەر بىلەن ئوردا قېشىغا كېلىشتى.

توققۇزىنچى باب

ئىككى كۈندىن بېرى يا كۈننىڭ، يا ئاينىڭ يۈزىنى كۆرسەتمەي يەكەن ئاسمىنى قاپلىۋالغان بۇلۇتلار بۈگۈن ئەتىگەندىلا بىر قارارغا كەلگەندەك، ئۆز باغرىدا ساقلاپ تۇرغان يامغۇرلىرىنى تۆكۈشكە باشلىدى. كۈنبويى بىردەم ئاستا، بىردەم شارىلداپ چۈشۈۋاتقان بۇ يامغۇر شامالدىن كېيىن توختىغاندەك قىلدى — دە، يەر — جاھاننى سالقىن ھاۋا قاپلاپ كەتتى.

مۇنداق چاغلاردا ئۇزاق يىللاردىن بېرى كېلىۋاتقان ئادىتى بويىچە كىتاب كۆرۈشكە ئولتۇرغان ياقۇپ خوجا ئىلگىرى نەچچە قېتىم ئوقۇپ چىققىنىغا قارىماي، مىرزا ھەيدەر كۆرەگەننىڭ «تارىخى رەشىدىي» دېگەن كىتابىنى يەنە قولىغا ئالدى — دە، ئۇنىڭ خەتكۈچ سېلىنغان بېتىنى ئوقۇشقا باشلىدى: «ئەگەر بىر كىمگە يۇرتدارچىلىق ئىشى مۇناسىپ بولغان بولسا، پادىشاھلىقنىڭ شەرتلىرىنى بىلىش لازىم. ئۇشبۇ سەلتەنەت شەرتلىرى مۇنۇلاردىن ئىبارەت:

بىرىنچى شەرت: ھەر ۋەقەگە دۇچ كەلگەندە ھەركىم ياكى پادىشاھ ئۆزىنى پۇقرا دەپ تەسەۋۋۇر قىلىشى لازىم. ئۆزىگە راۋا كۆرمىگەننى باشقىلارغىمۇ راۋا كۆرمىگەي.

ئىككىنچى شەرت: پۇقرانىڭ ھاجىتىنى راۋا كۆرۈشنى خۇداغا قىلىدىغان تائەت — ئىبادەتتىن ئەۋزەل كۆرمەكلىك لازىم.
ئۈچىنچى شەرت: يەپ — ئىچىشنى ئۆزىگە ئادەت قىلىۋالماسلىق لازىم.

تۆتىنچى شەرت: ھۆكۈمدە سۆزنى مۇددىئە بىلەن قىلىش، سەۋەبىسىز قاتىللىقتىن ساقلىنىش، كۆپ ھۆججەتلەرنى كۆرۈشتىن قانچاسىلىق كېرەك. ئاجىز - مىسكىنلەر بىلەن سۆزلىشىشتىن نومۇس قىلماسلىق لازىم.

بەشىنچى شەرت: خەلقنىڭ رازىلىقىنى دەپ ھۆكۈمدە سۇسلۇق قىلماسلىق، ھەر كىشىنىڭ خۇشلۇقىنى ئىزدەپ شەرىئەتكە خىلاپ ھۆكۈم قىلماسلىق لازىم. بىلىۋىتىش، ھۆكۈمەتنىڭ خاسىيىتى شۇكى، ھەمىشە ئادەملەرنىڭ ھەممىسىلا ھاكىمدىن خۇش بولۇۋەرمەيدۇ. چۈنكى، دۈشمەننى ھەق بىلەن خۇش قىلغىلى بولمايدۇ. ئادىل ھاكىمنىڭ ھەممە ئادەمنى رازى قىلىشى مۇمكىن ئەمەس. غەرەزىسىز بولسا، ھۆكۈمدە ھەقىقەتنى ئىزدىسە، ئادەملەرنىڭ ئاچچىقى كېلىشتىن قورقمىسا، ئەندىشە قىلمىسا، خۇدا ئۇنىڭدىن رازى بولىدۇ، خەلقىمىز رازى بولىدۇ.

ئالتىنچى شەرت: ھۆكۈمەت ۋىلايەتلەرگە كېلىۋاتقان خەۋەردىن بىخەۋەر بولمىغاي، شۇنىمۇ بىلىش كېرەككى، قورال بىلەن سائادەتتە ئەبەدى ياخشى نام ھاسىل بولىدۇ. زامان ھاكىم - شاھلارنىڭ تولىسى پانىي دۇنيانىڭ داغدۇغا ھاياتىغا مەغرۇر بولۇپ، ھاۋايى - ھەۋەس، نەپسى بالانىڭ ئارقىسىغا كىرىپ ئۆزىنى ۋەيران قىلغان، ئىمانىنى شامالغا بەرگەن. بۈگۈن ئىشتىياق تىزگىنىنى قولىدا بار چاغدا ۋە دۆلەتنى ئاخىرەت گىرىپتارلىقىنىڭ ئوزۇقى قىلماسلىققا تىرىشىش لازىم. ئادالەت يولىدا خىزمەت قىلىشنى غەنىمەت بىلىش كېرەك.

يەتتىنچى شەرت: ئالىملار سۆھبىتىگە رىغبەت قىلغۇچى بولۇش لازىم. گەرچە بۇ زاماندا ئۇنداق قىلىشلار ئاز بولسىمۇ، بۇ تائىپەنى ئۆز ھاياتىنىڭ سائادىتى بىلگەي، بىلىمىنىلەر سۆھبىتىدىن ھەزەر قىلغاي، چۈنكى بۇنداق قوۋم ئىلىمنى ۋەيران قىلىدۇ.

سەككىزىنچى شەرت: جەبىر - زۇلۇم، تەكەببۇرلۇق بىلەن خەلقنى ئۆزىدىن ئۈرگۈتمىگەي، بەلكى ئادىل، ئىنساب بىلەن قول

ئاستىدىكىلەرگە شەپقەت قىلىش بىلەن ئۆزىنى پۇقرالارنىڭ مەھبۇبى قىلغاي.

توققۇزىنچى شەرت: زالىملارنىڭ ئىشىنى تەپتىش قىلىپ تۇرۇش لازىم. بۆرە قىلىقلىق زالىملارنى پۇقرا ئۈستىگە قويىمىغاي، بىرىدىن زۇلۇم ۋە خىيانەت كۆرۈلسە، ئۇنى جاۋابكارلىققا تارتىپ ئازابلىغاي، شاھلىق خىزمىتىدە سۇسلۇق قىلماسلىق لازىم.

ئونىنچى شەرت: پادىشاھلار ھەربىر ھادىسە، ۋەقە يۈز بەرگەندە، ئۇنى چوڭقۇر ئويلاش لازىم. پەم ۋە ئەقىل بىلەن ھۆكۈم قىلىش، ئۇنىڭ ھەقىقىي قىياپىتىنى تونۇش، ئەقىل كۆزى بىلەن مۇشۇ ۋەقەنىڭ كېلىپ چىقىشىغا قاراش كېرەك. ئەگەر ئۇ روشەن يورۇقلاردىن بولسا مەسىلىنى قانۇن بويىچە ھەل قىلغاي؛ مەخپىي، چىگىش تەپسىلاتلاردىن بولسا، ئۇنىڭ سىرىنى پاراسەت نۇرى بىلەن تېپىش لازىم. بۇ مەنىدە چېقىمچىلارنىڭ سۆزىگە ئىشەنمەسلىك كېرەك.

بىلگىنكى، پۇقرانىڭ پادىشاھىدا (ھاكىملاردا) ھەققى بار. بۇ ھەقنى ئادا قىلىش ھاكىم - پادىشاھلار ئۈچۈن ۋاجىبتۇر. بۇ ھەق شۈلكى، پۇقراغا سىلىق، يۇمشاق بولغاي، ۋالىي ھۆكۈمرانلىق سەۋەبى بىلەن ھېچقانداق پۇقراغا تەكەببۇرلۇق قىلمىغاي، خۇدا ئۆزىنى يوغان تۇتقۇچىلارنى، جەبىر قىلغۇچىلارنى (ئۆزىگە) دۈشمەن تۇتىدۇ. پاسىقلار، غەرەز ئىگىلىرى سۆزىنى بۇزۇق غەرەز بىلەن سۆزلەيدۇ، كۆرەلمەسلىر ھەممە ھۈنەرنى ئەيىب دەپ بىلىدۇ...»

ياقۇپ خوجا سول قولى بىلەن پېشانىسىنى تۇتۇپ «دېمىسىمۇ راست ئەمەسمۇ؟» دەپ ئويلىدى، — ئاللاتائالا ماڭا ئوخشاش بىر مۆمىنگە ئالىي مەرتىۋە ئاتا قىلغانىكەن، شۇنىڭغا يارىشا پۇقرالارنىڭ خىزمىتىدە بولۇشۇم كېرەك... پۇقرانىڭ ھاجىتىدىن چىقىش، ئۇنىڭ مۈشكۈلىنى يېنىكلىتىش ھەقىقەتەن خۇداغا قىلىدىغان تائەت - ئىبادەتتىن ئەۋزەل ئەمەسمۇ؟ شەيخ

سەئدى ھەزرەتلىرىمۇ: «ئىبادەت ئەسلىي خەلققە خىزمەت قىلىش، مەسچىت - جايىنامازدا ئەمەس بۇ ئىش، دەپ بىكار يازمىغان.» ئۇنىڭ يادىغا ئەلىشىر نەۋائىنىڭ خەلق خىزمىتىنى تائەت - ئىبادەتتىن ئۈستۈن قىيۇپ ھەج سەپىرىدىن يالتايغانلىقى كەلدى. ياقۇپ خوجا يىگىت چاغلىرىدا ئاتىسى بىلەن مۇھاجىر بولۇپ يۈرگەندە، ئۇلارنىڭ ئۆيىگە سەمەرقەنت دېگەن يەردىن بىر ئۆلىما كەلگەنىدى. شۇ كىشى خەلق خىزمىتىنى قىلىش تائەت - ئىبادەتتىن ئەۋزەللىكى توغرىسىدا ئەلىشىر نەۋائىغا مۇناسىۋەتلىك مۇنۇ ھېكايىنى سۆزلەپ بەرگەنىدى: ئەلىشىر نەۋائى جانابلىرى يېشى چوڭىيىپ بىر يەرگە بېرىپ قالغاندا ھەجگە بېرىپ تاۋاپ قىلىشنى نىيەت قىلىپ، سۇلتان ھۈسەيىن بايقارا جانابلىرىدىن رۇخسەت سورىغاندا: «سىز ھەجگە بېرىپ كەلگەن كىشىلەردىن نەچچە ھەسسە ئارتۇق ساۋابلىق ئىشلارنى قىلغان مۇنۇەر، تەقۋا ئادەم» دەپ رۇخسەت بەرمەپتۇ. ئارىدىن بىر يىل ئۆتكەندە يەنە كەپتۇ. بۇ چاغدا سۇلتان: «سىز بولمىسىڭىز (خەلقنى، دۆلەتنى) باشقۇرۇش قىيىن، مېنى دوستۇم دەپ بىلىسىڭىز يالغۇز تاشلاپ، ھېچ ياققا بارماڭ» دەپ ئىلتىجا قىپتۇ. ئەلىشىر نەۋائى كىچىكىدىن بىللە ئۆسكەن دوستى ھەم سۇلتاننىڭ رايىغا بېقىپ، بۇ يىلمۇ ھەج سەپىرىگە چىقماپتۇ. ئەمما، ئۈچىنچى قېتىمدا قەتئىي جەزم قىلىپ سۇلتاننىڭ ئالدىغا كىرىپتۇ. لېكىن: «سىزنىڭ ھەج سەپىرىگە ماڭغىنىڭىزنى ھېچكىم بىلمىسۇن، كېچىسى يولغا چىققاڭ» دەپتۇ. نەۋائى دوستى بىلەن خوشلىشىپ ئۆيىگە قايتىپتۇ. ئۆيىگە كەلسە ئادەم دېگەن ھويلىسىغا تولۇپ كېتىپتۇ. ئۇ ھويلىغا كىرىشى بىلەنلا:

— بىزنى تاشلاپ سەپەرگە ئىختىيار قىلغانلىرى راستمۇ تەخسىر؟ — دەپ سوراپتۇ بىرى. ئەلىشىر نەۋائى راست دەي دېسە، تۇرغان خەلقنى خىجالەت بولۇپ، ياق دەي دېسە، يالغان ئېيتىشتىن قورقۇپ جىم تۇرىۋېرىپتۇ. شۇ چاغدا ئۇنىڭ

شاگىرتلىرىدىن بىرى:

— خالا يىق، ئاڭلىمىدىم دېمەڭلار! ھەزرەت ئەلىشىر نەۋائى جانابلىرى تاڭ سەھەردە ھەج سەپىرىگە چۈنەپ كېتىدۇ، — دەپتۇ.

بۇ گەپنى ئاڭلىغان كۆپچىلىك ۋاڭ - چۇڭ قىلىشقا باشلاپتۇ.

— ھەزرەت ئەلىشىرنى بۇ سەپەردىن قايتۇرۇش لازىم. ئۇ كىشى بولمىسا، ھالىمىز نېمە بولىدۇ؟

— نېمە بولاتتى؟ يۇرتىمىزنىڭ تىنچلىقى بۇزۇلۇپ، يەنە ناھىق قان تۆكۈشلەر باشلىنىدۇ.

— ھەزرەت ئەلىشىر جانابلىرى، سەپەرنى تەرك ئەتسىلە! — دەپ مۇراجىئەت قىپتۇ بىر دوستى، — سىز بولمىسىڭىز ھالىمىز زەبۇن بولىدۇ. ئېرىق — ئۆستەڭلەرنىڭ چېپىلىشى، بىنالارنىڭ قۇرۇلۇشى توختاپ قالىدۇ. ئۇنىڭ سۆزىنى باشقا بىرى قوللاپ:

— خەلق مەسچىت دېسە مەسچىت سالدۇردىڭىز، مەكتەپ، مەدرىسىلەرنى قۇرۇپ بەردىڭىز. سىز بىنا قىلدۇرغان ھاماملار، كۆۋرۈكلەر، كولاتقان ئېرىق — ئۆستەڭلەر، كۆللەر، بىنا قىلغان باغلار، كىتابخانلار ھەج ساۋابىدىن ئارتۇق ئەمەسمۇ؟ — دەپتۇ. يەنە بىرى:

— سىلى يېتىملەرگە ئاتا، ماكانسىزلارغا ئۆي، تەشنىلارغا ئىچىدىغان سۇ بەردىلە، سىلىنىڭ رەھىم - شەپقەت، مۇرۇۋەتلىرىدىن ئادەملەرلا ئەمەس، جانىۋارلار، ھەتتا ھاشاراتلارمۇ بەھرىمەندۇر. شۇلارنىڭ ئۆزى كاتتا ساۋاب ئەمەسمۇ؟

— بۇ ئادەممۇ ھەق گەپنى ئېيتتى. ئاخىر ئۆزىڭىز:

«ئادەمىي ئەر سەڭ دېمەگىل ئادەمىي،

ئانكىم يوق خەلق غەمىدىن غەمى.»

دېمىگەنمىدىڭىز ! بىز سىزدىن بۇ سەپىرىڭىزنى كېچىكتۈرۈشنى ياكى پۈتۈنلەي قالدۇرۇشنى ئۆتۈنمىز.

ئەلىشىر ئەۋائى كۆپچىلىكنىڭ تەلىپىنى قوبۇل قىلىپ، ھەجگە بېرىش نىيىتىدىن يالتايغانىكەن.

ياقۇپ خوجىغا شۇ سەمەرقەنتلىك مويسىپىتىنىڭ يۇقىرىقى گېپى تەسىر قىلدىمۇ ياكى شەرق مۇتەپەككۇرلىرىنىڭ ئادالەت، ھەقىقەت، ئىنسانپەرۋەرلىك ھەققىدە يازغان كىتابلىرى تەسىر قىلدىمۇ، ھەر ھالدا ياشلىق چېغىدىن تارتىپلا ئادەم بالىسى ئۈچۈن بىردىنبىر ياخشى پەزىلەت ئۆزىدىن باشقىلارغا غەمخورلۇق قىلىش دېگەن چۈشەنچىگە كەلگەنىدى. ئۇنىڭ بۇ چۈشەنچىسى جۇڭغارلار قولىدا گۆرۈدە يۈرگەن چاغلىرىدا تېخىمۇ كېڭىيىپ مۇستەھكەملەندى. ھازىر خانلىق تەختىگە ئولتۇرغاندا بولسا مەزكۇر چۈشەنچىسىنى ئەمەلىيەتكە تەتبىق قىلىش، يەنى ئىشقا ئاشۇرۇش ئۈچۈن تېپىلماس پۇرسەت كەلگەنىدى. ئۇ مۇشۇ پۇرسەتتىن پايدىلىنىپ خەلقنىڭ غېمى ئۈچۈن بىرنەچچىلىگەن پەرمانلارنى ئېلان قىلدى. قارىماققا بۇ پەرمانلار پۇقرالارغا ياخشى تەسىر قىلغان بولسىمۇ، لېكىن ئۇلارنىڭ ئىجرا قىلىنىشى دېگەندەك يولغا قويۇلمايۋاتاتتى.

ياقۇپ خوجا گۆرۈدە تۇرغان چاغلىرىدىلا قەشقەرىيە خەلقىنىڭ بۈگۈنكىدەك بېقىندى ھالەتكە چۈشۈپ قالغىنىنى «ئىشقىيە» ۋە «ئىسھاقىيە» مەزھەبىنىڭ پېشۋالىرى ھاكىمىيەت ئۈستىگە چىقىش ئۈچۈن ئالغا سۈرگەن سۈلۈكلىرىنى ئەجدادلىرىمىز تارىختىن بۇيان ئەمەل قىلىپ كېلىۋاتقان قۇرئان تەلىماتلىرى بىلەن ھەدىس شېرىپنىڭ كۆرسەتمىلىرىدىن ئۈستۈن قويغانلىقى دەپ بىلەتتى. لېكىن، بۇ مەزھەپلەرنىڭ خەلق ئىچىدە بۇنچىلىك چوڭقۇر يىلتىز تارتىپ كەتكەنلىكىنى، خەلقنىڭ ھەقىقىي ئىسلام دىنى بىلەن خوجا - ئىشانلار تەرىپىدىن تەشۋىق قىلىنغان مەزھەپچىلىكنى پەرق قىلماسلىقتەك ھالەتكە چۈشۈپ قالغىنىنى

بۇنچىلىك دەپ تەسەۋۋۇر قىلىمىغانىدى. «خەلققۇ مەيلى، — دەپ ئويلايتتى ئۇ، — ئۇلار ئوقۇمىغان، قارىتۈرۈك ئادەملەر، باشقىلارچۇ؟ مەسىلەن، مۇدەررىسلەر بىلەن ئۆزلىرىنى دىنىي بىلىملەردىن خەۋەردارمىز دەپ يۈرىدىغان ئالىم — پازىللارچۇ؟ ھاكىمىيەت ئورۇنلىرىنىڭ يۇقىرى — تۆۋەن قىسىملىرىدا رەھبەرلىك قىلىۋاتقان ئەمەلدارلارچۇ؟ بۇلارمۇ ھەقىقىي مۇسۇلمانچىلىقنىڭ نېمە ئىكەنلىكىنى چۈشەنمەمدۇ؟ ياق، بۇلارنىڭ ئىچىدىمۇ ئىسلامغا سادىق، مەزھەپلەرنى تەن ئالمايدىغان، دىن بىلەن ئىلىم — مەرىپەتنى قوشكېزەك دەپ قارايدىغان سالىھ خەلىپىدەك ئادەملەر ئاز بولسىمۇ بار ئىكەن، بىر چاغدىكى سۆھبەتتە بۇنداق ئادەملەرنىڭ بىرنەچچىسى ئۆز پىكىرلىرىنى ئېيتتى. بىراق، كۆپچىلىك ئۆلىما — پازىللار مەزھەپلەر قاينىمىدا تۇنجۇقۇپ قالغاندەك قىلىدۇ. بۇنىڭدىن كېيىن ئەنە شۇنداق ئادەملەر بىلەن كۆپرەك مۇناسىۋەت قىلىشقا توغرا كېلىدۇ. چۈنكى، ئۇلار ئالغا قويغان ئىشلارنى روياپقا چىقىرىشتا يار — يۆلەك بولىدىغان ئادەملەردۇر...»

ياقۇپ خوجىنىڭ كۆڭلىدە «ئوردا ئەركانلىرىچۇ؟» دېگەن سوئال پەيدا بولدى. ئۇنىڭ نەزىرى بويىچە ئاتىسىنىڭ ۋاقتىدىن تارتىپ ئوردا ئەركانلىرى دېگەن نام بىلەن ئاتىلىپ يۈرگەن بۇ ئادەملەر خەلق ئارىسىدا تونۇلغان ۋە مەلۇم دەرىجىدە ئاتاق — ئابرويغا ئىگە نوپۇزلۇق ھېسابلىناتتى. شۇنىڭ ئۈچۈن بولسا كېرەك، ئۆزلىرىنى «بىز يەكەن خانلىقىنىڭ ئاساسىي تۈۋرۈكلىرى» دەپ ئويلىشاتتى. بۇلار كۆرۈنۈشتە بىر — بىرى بىلەن خۇش چىراي كۆرۈشۈپ، كۈلۈمسىرەپ يۈرسىمۇ، ماھىيەتتە بىر — بىرىگە ھەسەت قىلاتتى. ئۇلار ئاتاق — ئابرويغا شۇنچىلىك ئامراق ۋە ھېرىس ئىدىكى، پەيتى كەلسە بىر — بىرىنى چارپۇتلاپ يىقىتىشتىن يانمايتتى. شۇنىڭ بىلەن دانىيال خوجا دەۋرىدىن تارتىپ مەنسەپ — ئەمەلنىڭ تەمىنى تېتىپ قالغان بۇ ئادەملەر ئۆزلىرىنىڭ ئالىي دەرىجىلىك لاۋازىمىدىن

ئايىرلىپ قالماسلىق ئۈچۈن ھەرقانداق ئىشلارنى قىلىشتىن ھەرگىز قول ئۈزمەيتتى. «ئەگەر جۇڭغارلارغا بېقىنماي، ھاكىمىيەت سورىغىنىمىزدا مۇنداق ئادەملەر ئۆز كۆلىملىرىدە تەسۋى سىيرىپ، خۇداغا قۇلچىلىق قىلغان بولاتتى، — دەپ ئويلىدى ياقۇپ خوجا، — لېكىن ھازىرچە ئۇلاردىن قۇتۇلۇشنىڭ ئىلاجى يوق. شۇڭا، بۇ ئەركانلارنى تۈرلۈك ئۇسۇللار بىلەن ئۈمىدلىنىدۈرۈپ، ئىشقا سېلىش لازىم...»

ئۇنىڭ خىيالى مۇشۇ يەرگە كەلگەندە ئىشك ئېچىلىپ بايان ئاغىچا بىلەن نىسا بېگىم كىرىپ كەلدى.

— كېلىشىمىلە، — دەپ ئورنىدىن تۇردى ياقۇپ خوجا. ئۇ كۈتۈلمىگەندە كىرىپ كەلگەن بۇ ئىككى ئايالنى كۆرۈپ ھەيران بولدى ۋە نېمە دېيىشنى بىلەلمەي، بىردەم ئۇزۇن قارا كۆڭلىكىنىڭ ئۈستىدىن قارا جىلتىگە كىيىپ، قارا ياغلىق تېڭىۋالغان بايان ئاغىچىغا، بىردەم كۆك گۈللۈك كۆڭلىكىنىڭ ئۈستىدىن گۈلە - قاق رەڭلىك يېڭى كالتە پەشمەت كىيىۋالغان نىسا بېگىمگە قارايتتى.

— سىلىگە مەسلىھەت قىلىدىغان بىر ئىش بار ئىدى، — دەپ سۆز باشلىدى بايان ئاغىچا ئولتۇرۇپ پاتىمە قىلغاندىن كېيىن، — ئاتىلىرى رەھمەتلىك: «ئاللاتائالا ئايال كىشىنى ئەر كىشىنىڭ قوۋۇرغىسىدىن ياراتقان. شۇنىڭ ئۈچۈن، ئۇلار قوۋۇرغىسىدەك ئەگرى كېلىدۇ. قوۋۇرغىنى تۈزلىگىلى بولمىغاندەك، ئاياللارنىمۇ تۈزلىگىلى بولمايدۇ. ئۇلار بىلەن مادارا قىلىپ ياشاش كېرەك» دەيدىغان. رەھمەتلىكنىڭ شۇ گېپى يادىمغا كېلىپ ئالدىلىرىغا كەلدىم. ئىجازەت بەرسىلە، نىسا بېگىمنى ئىززەت ئاغىچىنىڭ ئۆيىگە ئەۋەتىپ، ئايشەم ئاغىچىنى ئەكەلدۈرەي دېۋىدىم.

— تولا ئوبدان ئويلاپتىلا، — بىردىن رازىلىق بەردى ياقۇپ خوجا، — ئەسلىي مەن سىلىدىن ئىجازەت سورىسام بولاتتى. ئەپسۇسكى، ئىشلار كۆپ بولۇپ ئېسىمدىن چىقىپ كېتىپتۇ.

— رەھمەت، خوجام! — دېدى بايان ئاغىچا، — نىسا بېگىم يالغۇز بارامدۇ ياكى مۇبارەك خېنىم ئىككىسى بارسۇنمۇ؟
— نىسا بېگىمنى ئاۋارە قىلمايلى، كىچىك ئانا، مېنىڭچە، مۇبارەك خېنىم بارسىمۇ كۇپايە.

ئۇنىڭ بۇ گېپىدىن ئايشەم ئاغىچىغا بولغان ئاچچىقىنىڭ خېلى بارلىقىنى پەملىگەن بايان ئاغىچا:

— بوپتۇ، — دېدى — دە، نىسا بېگىمگە قارىدى، — يۈرسىلە، سىلى غۇلاملارنىڭ بىرىگە مەپە قوشتۇرسىلا، مەن مۇبارەك خېنىمغا ياقۇپ خوجىنىڭ يارلىقىنى يەتكۈزەي.

«ئادەمنىڭ كۆڭلى دېڭىزغا ئوخشاش بولىدىكەن — دە، — دەپ ئويلىدى ياقۇپ خوجا بايان ئاغىچىلار چىقىپ كەتكەندىن كېيىن، — دېڭىزنىڭ سۈيى تاغدەك — تاغدەك ۋەزنى بار يۈكلەر بېسىلغان كېمىلەرنى كۆتۈرگىنى بىلەن، ئوشۇقچىلىك تاشنى ياكى داڭگالىنى كۆتۈرەلمەيدۇ. شۇنىڭغا ئوخشاش، خانلىقىمىزدىكى مىڭلىغان ئادەملەرنىڭ تەقدىرىگە مۇناسىۋەتلىك ھەر خىل بىر — بىرىدىن مۇرەككەپ ئىشلارغا داخىل بولۇپ، ئۇنىڭ تۈگۈنلىرىنى يېشىشكە جۈرئەت قىلىپ، كۆڭۈل بۆلۈپتىمەنۇ، مۇنۇ ئايشەم ئاغىچىغا بىر قېتىمىمۇ كۆڭۈل بۆلمەپتىمەن، ھەتتا ئۇنىڭ بار — يوقلۇقىنىمۇ ئۇنتۇپ قاپتىمەن. بۇ ئىشىم راستىنى ئېيتقاندا ئادالەت بولماپتۇ. ئايشەم ئاغىچىدىن ھەرقانچە سەۋەنلىك ئۆتكەن بولسا، چۈشەندۈرۈشۈم كېرەك ئىدى. چۈشەنگىلى ئۇنىمىسا بېشىمىزنى قوشقان ئاتام رەھمەتلىكىنىڭ ۋە تۆت پەرزەنتىمنىڭ يۈز — خاتىرى ئۈچۈن كەچۈرۈۋېتىشىم كېرەك ئىدى. ھېلىمۇ كىچىك ئانام بۇ ئىشنى يادىمغا سالدى. بولمىسا، يەنە قانچە ۋاقىتقىچە ئېسىمىگە كەلمەيتتىكىن؟» ئۇ ئۆزى دېگەندەك، كېيىنكى چاغلاردا، خۇددى ئايشەم ئاغىچا بىلەن ئۇزاق يىللار ئۆي تۇتۇپ، بالىچاقلىق بولغىنىنى ئۇنتۇپ قالغاندەك ھايات كەچۈرۈۋاتاتتى. بۇنىڭ ئوقۇرمەنلەرگە مەلۇم بولغان سەۋەبى بايان ئاغىچىنىڭ يۈسۈپ

خوجا بىلەن قەشقەرگە كېتىشىگە ئۈنماي، يەكەن ئوردىسىدا بىر مەزگىل قالماقچى بولغاندا، ئايشەم ئاغىچىنىڭ نارازىلىقى بىلدۈرۈشى ۋە موللا ئىبراھىم مەشھۇر، ئەدەن قېچىرلار بىلەن پاراڭلىشىپ ئولتۇرغان ياقۇپ خوجىغا سۈرمە قۇشتەك ھۈرىيىپ جاڭجال قىلىشى ئىدى. شۇ چاغدا يەر يېرىلسا كىرىپ كەتكۈدەك ئەھۋالغا چۈشۈپ قالغانىدى. ئۇنىڭغا يىگىرمە نەچچە يىل جۇڭغارلار قولىدا گۆرۈدە تۇرۇپ، شۇ جەرياندا بىرنەچچە بالا تېپىپ، ئەمدى ئۆز دىيارىغا كەلگەندە، ئايشەم ئاغىچىنىڭ بىردىن مۇنداق «ھۈنەر» كۆرسىتىشى ناھايىتى ئەلەم قىلغانىدى. شۇڭا، ئۇ ئايشەم ئاغىچىنىڭ ئۆز قەدىر - قىممىتىنى سىناپ كۆرۈش ياكى ئاشۇرۇش ئۈچۈن ئانىسىنىڭ ئۆيىگە يامانلاپ ماڭغاندا: «ئۇنداق قىلمىسلا» دەپ خېرىدارلىق قىلىشنىڭ ئورنىغا: «بىلگىنىڭنى قىل» دەپ، ئوردىغا كەتكەنىدى. شۇنىڭدىن كېيىن تالاي كۈنلەر ئۆتتى. ياقۇپ خوجا ئوردا ئىشلىرى بىلەن بولۇپ ئايشەم ئاغىچا توغرىلۇق ئويلاشقىمۇ ۋاقىت تاپالمىدى. بەزى كۈنلىرى ھەرەمخانا ھويلىسىدا ئويناپ يۈرگەن بالىلىرىنى كۆرگەندىلا ئايشەم ئاغىچىنى ئەسلەيتتى. ئەسلىگەندە «سۆيگەن يارىم ئىدى» دەپ ئەمەس، پەقەت «بالىلىرىمنىڭ ئانىسى» دەپ ئېسىگە ئالاتتى. بۇنداق بولغىنى ياقۇپ خوجىنىڭ ئۇنىڭ بىلەن ئۆي تۇتۇشىغا، ئۇلارنىڭ بىر - بىرىگە بولغان ئىشقى - مۇھەببىتى ئەمەس، بەلكى دائىيال خوجىنىڭ كۆڭۈل خاھىشى سەۋەب بولغانىدى. كىچىكىدىن ئاتا - ئانىسىنى ھۆرمەت قىلىپ ئۆسكەن ياقۇپ خوجا «ئاتا رازى - خۇدا رازى» دېگەن ئەقىدىگە بويسۇنغانىدى. ئۇ ئۆيلىنىپ بىرەر يىل ئۆتەر - ئۆتمەيلا ئاتا - ئانىسى بىلەن جۇڭغارلار قولىغا چۈشۈپ ئىلى ۋادىسىغا كەلدى. بۇنداق سەرگەردانچىلىقتا «يېنىڭدا كىم ئولتۇرسا، چىرايلىقنىڭ شۇ» دېگەندەك، ئايشەم ئاغىچىنىڭ ھەر دائىم يېنىدا بولۇپ، ياشلارغا خاس مۇھەببىتىنى ئىزھار قىلىشى ياقۇپ خوجىنىڭ غەم - قايغۇلىرىنى كۆتۈرۈپ، كۆڭلىگە ئارام بېغىشلايتتى...

ئۇ تۇنجى ئوغلى سىدىق خوجىدىن كېيىن يەنە ئىككى
 ئوغلى — يەھيا خوجا بىلەن مۇھەممەد خوجىلار تۇغۇلغاندا
 «ئۆيلىنىش دېگەن قۇدۇققا چۈشكەنگە ئوخشاش، بالا تېپىش
 بولسا شۇ قۇدۇقنىڭ ئاغزىنى يېپىش ئۈچۈن قويۇلغان تاشتۇر»
 دېگەن گەپنىڭ توغرىلىقىنى چۈشەندى. بۇنداق بولغىنى ئارقا -
 ئارقىدىن ئۈچ ئوغۇل تۇغۇپ گىدىيىپ كەتكەن ئايشەم ئاغىچىنىڭ
 مەجەزى بىردىن ئۆزگىرىپ كەتتى - دە، يوقىلاڭ ئىشلارغا خاپا
 بولىدىغان، دومىسىيىپ چىرايىنى ئاچمايدىغان قىلىق چىقاردى.
 بىراق، بۇ خىل دومىسىيىشلار ئەتىيازنىڭ بۇلۇتلۇق كۈنلىرىدەك
 ئۇزاق داۋام قىلماي تارقاپ كەتتى. ئايشەم ئاغىچا تۆتىنچى
 بالىسى، يەنى ئەزىزەم ئىسىملىك قىزى تۇغۇلغاندىن كېيىن
 ئۆزىنى چىش - تىرىنىقىغىچە قوراللانغان ۋە ھېچ نەرسىدىن
 قورقمايدىغان جەڭچىدەك ھېس قىلدى بولغاي، ئۆزىنىڭ ئايال
 زاتىدىن ئىكەنلىكىنى ئۇنتۇپ، ياقۇپ خوجا بىلەن
 تاكالىشىدىغان، ئۇنىڭ گەپ - سۆزلىرىنى قۇلىقىنىڭ
 قىسىلچىقىغىمۇ ئالمايدىغان ياكى تۇرغان تامغا بىكاردىن -
 بىكار ئۇسىدىغان ئاساۋ غۇنچىلەردەك بولۇۋالدى. بۇنى ئاز
 دېگەندەك، قەشقەر تەرەپتىن ياكى ئىلى تەرەپتىن بىرەر مېھمان
 كېلىپ قالسا، خۇددى جىن - ئالۋاستى كېلىپ قالغاندەك،
 پۈركىلىپ يېتىۋالىدىغان قىلىق چىقاردى. گەرچە ئۇ كەلگەن
 مېھمان ئۈچۈن ئوت يېقىپ، قازان قايناتىمىمۇ، بۇنداق
 ئىشلارنى بېجىرىدىغان ئاشپەز ئايالنىڭ پائالىيىتىگە توسقۇنلۇق
 قىلاتتى. يەنى، ئۇ ئىشلىتىدىغان پىچاقلارنى ياكى چىنە -
 چەينەكلەرنى، لۆڭگە، داستىخانلارنى تىقىپ قوياتتى. ئۇنىڭ
 بۇنداق پەسكەشلىكىگە تاقەت قىلالىغان ياقۇپ خوجا:

— ئايشەم ئاغىچا، مېھمان دېگەن مۇساپىر، شۇڭا ئۇ
 ھەممىدىن ئۇلۇغ، شۇنىڭ ئۈچۈن ئۇلارنىڭ رىزقى ئۆزى بىلەن
 بىللە كېلىدۇ، — دەپ سۆز باشلىسا، ئۇ:
 — بىزمۇ مۇساپىرنىڭ ئەڭ چوڭى! نەلەردىندۇر تېنەپ -

تەمتىرەپ كەلگەن ئادەملەرنىڭ ئۆيۈمنى قالايمىقان قىلىشىنى خالىمايمەن! — دەيتتى زەردە بىلەن ۋە دوڭغاسلىغان پېتى ھويلىغا چىقىپ كېتەتتى. «ھوي، ھوي، بۇنىڭ مېجەزى بىر تۈرلۈك بولۇپ كەتتىغۇ؟ — دەپ غودۇرايتتى ياقۇپ خوجا خۇددى ئايشەم ئاغىچىنى بۈگۈنلا كۆرۈۋاتقانداك ھەيران بولۇپ، — ئۆيگە كەلگەن مېھماننى چىرايلىق كۈتۈۋېلىش ھەرقانداق ئادەمنىڭ ئىنسانىي بۇرچى ئەمەسمۇ، كەلگەن مېھماننى دەپ قولىنى ئىسسىق سۇغا تىقمايدىغان بۇ خېنىم نېمە ئۈچۈن شۇنداق پەسكەشلىك قىلىدىكەن؟»

ياقۇپ خوجا ئۇنىڭ ھەرقانداق يولسىز ئىشلىرىغا كەچۈرۈمچانلىق بىلەن قارايتتى. «بۇ گىرىپتارلىق ئېغىر كۈنلەرگە گاھىدا مەنمۇ بەرداشلىق بېرەلمەي قالىمەن. ھېلىمۇ ئايال كىشى تۇرۇپ ئايشەم ئاغىچا چىداپ كېلىۋاتىدۇ. ئۇنىڭ مېنىڭدىن باشقا يۆلىنىدىغان كىمى بار؟ ياراتقان ئىگەم بىر كۈنى بولمىسا بىر كۈنى، يەنە بىر كۈنى گىرىپتارلىقتىن قۇتۇلدۇرسا، ھەممە ئىشلار ئوڭلىنىپ كېتەر» دەپ قارايتتى. ئۇلار بۇ ئاي، بۇ كۈنلەردە گىرىپتارلىقتىن قۇتۇلدى. ئۇلارنىڭ قەدەملىرى ئىلگىرى — ئاخىر بولۇپ يەكەن دىيارىغا يەتتى. ياراتقان ئاللا ياقۇپ خوجىنى خانلىق تەختىگە، ئايشەم ئاغىچىنى بولسا «خان ئاغىچا» بولۇش شەرىپىگە مۇيەسسەر قىلدى. مانا مۇشۇنداق بىر پەيتتە ئايشەم ئاغىچىنىڭ خان ئوردىسىغا لايىق سالاپەتلىك، كەڭ قورساق ۋە ئېغىر — بېسىق بولۇش ئورنىغا ياقۇپ خوجا تېخىچە كۆرمىگەن يەنە بىر يېقىمسىز تەرىپىنى كۆرسەتكەندى...

«خەيرىيەت، — دەپ ئويلىدى ياقۇپ خوجا بايان ئاغىچىلار چىقىپ كەتكەندىن كېيىن، — ئۇ ئەمدى كېلەرمۇ ياكى تەتۈرلۈك قىلىپ كەلمەسمۇ؟ مۇبادا كېلىپ قالسا، قولۋاقتا بىللە ئولتۇرۇپ يەنە دېڭىزغا چىقىمىز.» ئۇ ئۆيدىن پېشايۋانغا چىقتى. بايا توختىغانداك قىلغان يامغۇر ئۆز ئورنىنى قارغا ئۆتۈنگەن چېغى، ئاسماندىن لەپىلدەپ چۈشۈۋاتقان قار ئۇچقۇنلىرى كۆرۈندى.

ئۆيلەرنىڭ دېرىزىلىرىدىن چۈشكەن يورۇقتا ھويلدىكى مەينىڭ ئىزى كۆرۈندى. بىر چاغدا بايان ئاغىچىنىڭ ئۆيىدىن چىققان نىسا بېگىم خىزمەتكارلار تۈرىدىغان ئۆينىڭ ئىشىكىنى ئېچىپ: — ئايشەم ئاغىچىنىڭ ئۆيىگە ياققان ئوتۇڭلار كۆيۈۋاتامدۇ؟ — دېگەن ئاۋازى بىلەن كىمدۇر بىرىنىڭ: — ھەئە، ھازىرلا كىرىپ چىقتىم، — دېگەن ئاۋازى ئاڭلاندى.



ياقۇپ خوجا ئەۋەتكەن سايىۋەنلىك مەپە ھويلغا كىرىپ، ئۇنىڭ ئىچىدىن مۇبارەك خېنىم چىققاندا خۇشاللىقىدىن نېمە قىلارنى بىلەلمەي ھودۇقۇپ قالغان ئىززەت ئاغىچا ئۇنى كۈتۈۋېلىشنىڭ ئورنىغا نىياز بەگنىڭ قېشىغا يۈگۈردى. بۇ چاغدا خۇيتەن نامىزىنى ئوقۇپ بولغان نىياز بەگ جايىنامازدىن قوپماي:

— ئەي، پەرۋەردىگار، سېنىڭدىن باشقا رەببىم يوق، — دەپ خۇداغا نالە قىلىۋاتاتتى، — ئاسمان - زېمىن، تاغ - دەريالارنى، ئۇ يەرلەردە ماكان تۇتقان بارلىق ئادەمزاتنى، ئۇچار قۇش، ھايۋاناتنى يوقتىن بار قىلىپ ياراتقان رەببىمىز سەن. بۇ پائىنى دۇنيادا ئۆتكۈزگەن چوڭ - كىچىك گۇناھلىرىم بولسا مەغپىرەت قىلغىن. ياقۇپ خوجامنىڭ دىلىغا ئىنساب - تەۋىپىق ئاتا قىلغىن. نەۋرىلىرىمنى يېتىم بولۇشتىن ساقلىغىن، سېنىڭدىن ئۆزگە پاناھىم يوق.

— ھىي، مۇنۇ ئادەم تېخىچە تەسۋى سىيرىپ ئولتۇرىدۇغۇ، — دەپ ئۇنىڭ مۇرىسىنى تۇتۇپ نوقۇشلىدى ئىززەت ئاغىچا.

نىياز بەگ ئايالىنىڭ چىرايىدىن ئەكس ئەتكەن خۇشاللىقنى كۆرۈپ:

— نېمە بولدىلا؟ بىر كوزا تىللا تېپىۋالغاندەك خۇشال بولۇپ كېتىپتىلغۇ؟ — دېدى.

— تىللا دېگەنمۇ گەپمۇ؟ خان ئاغىچا قىزىمنى ئەكىتىش ئۈچۈن خوجام مەپە ئەۋەتتۇ.

— ھە! ... — نىياز بەگ بۇ گەپنى ئاڭلاپ لاسسىدە بوشاپ كەتتى، قاغىنىراپ قالغان كالىپۇكلرى بولسا: «خۇداغا شۈكۈر، پەرۋەردىگارىم» دېگەن سۆزلەرنى پىچىرلىدى. شۇ تاپتا ئۇ سۇ ئاپىتىگە ئۇچراپ نەچچە قېتىم تۇنجۇقۇپ، ئۆلۈم خەۋپىنى بېشىدىن كەچۈرۈۋاتقاندا قىرغاققا چىقىپ قالغان ئادەمدەك ھەم خۇشال، ھەم ھالسىز ئىدى.

— مەن سىلگە مېنىڭ ئەمدى تۇغار قورسىقىم يوق. خوجا بالام كىشى ئەۋەتمىگۈچە، خان قىزىمنى ئوردىغا ئەۋەتمەيمەن دەپ نەچچە قېتىم ئېيتقانغۇ، راستمىكەن؟ مانا مېنىڭ دېگىنىمدەك بولدى، — كەلگەن پۇرسەتنى غەنىمەت بىلىپ، ماختىنىشقا باشلىغان ئىززەت ئاغىچىنىڭ بۇ گەپلىرىگە نىياز بەگ قىلچە ئېتىبار قىلماي جايىنامازدىن تۇردى — دە:

— نېمىشقا ئاشىق بولۇپ قالغاندەك ماڭا قاراپ تۇرىدىلا؟ ئوردىدىن كەلگەن خېنىمنى كۈتۈۋېلىش كېرەكقۇ؟ — دېدى.

— ۋاي، ئېسىم قۇرۇسۇن، — ئىززەت ئاغىچا ئۆزىنى جىمىلەپ، نىياز بەگنىڭ قېشىدىن پېشايۋان تەرەپكە چىقتى. بىراق، ئۇ مۇبارەك خېنىمنى ئۇچرىتالمىدى. ئۇنىڭ ئاۋازى ئايشەم ئاغىچا تۇرۇۋاتقان ئۆي تەرەپتىن كېلىۋاتاتتى.

— شۇنداق قىلىپ، قارىسىلا، سىلنىڭ يۈرەكلىرى دۇنيادىكى ئەڭ قاتتىق تاشنىمۇ چىقىپ كېتىدىغان ئوخشىمىمىدۇ، خوجام، ئايشەم ئاغىچىنىڭ تولۇن ئاي كۆرسە، خېجىل بولۇپ بۇلۇتنىڭ دالدىسىغا كىرىۋالدىغان، بېھىشتىكى ھۆر قىزلار كەلسە، تارلىق قىلىپ چىشلىرىنى غۇچۇرلىتىدىغان گۈزەل جامالى، تارىمنىڭ بېلىقىدەك سىلىق يوتىلىرى ۋە خام قايماق بىلەن قۇيغان ئۆپكىدەك دىرغىپ تۇرغان كۆكرەكلىرى

چۈشلىرىگە كىرمىدىمۇ دېسەم، «كىرمىمىدىغان، ئايشەم ئاغىچا كۈندۈزى ھەرەمدە بولمىغان بىلەن، بەندىلەرگە كۆرۈنمەيدىغان پەرىشتىدەك ھەر كېچىدە يېنىمدا پەيدا بولىدۇ» دېمەمدى. مەن ئۇ خوجامنىڭ گەپلىرىگە چىنىپتۇمەي: «مېنى ئۇنداق دەپ گوللىمىسىلا، خوجام، ماۋۇ يېغىۋاتقان قارنى كۆردىلىما، ئەتىيازنىڭ بۇنداق سوغۇق كېچىلىرىدە ئايشەم ئاغىچا ئۇ ياقتا، سىلى بۇ ياقتا كارغا كەلمەيدىغان ئادەملەردەك تىزلىرىڭلارنى قۇچاقلاپ ياتساڭلار، ياراتقان خۇدامۇ راۋا كۆرمەس» دېۋىدىم، كۈلۈپ كەتتى - دە: «بويۇتۇ، مۇبارەك خېنىم، ئايشەم ئاغىچىنى سىلىمۇ سېغىنىپ قاپتىلا، مەن چىقىپ مەپە قوشتۇراي، سىلى بېرىپ ئاغىچىنى ئەكەلسىلە» دەپ ئەۋەتتى...

«شۇ، مۇشۇنداق بولارنى كۆڭلۈم تۇيۇپ يۈرەتتى» دەپ ئويلىدى ئىززەت ئاغىچا مۇبارەك خېنىمنىڭ يانپاشقا ئۇرۇپ تاپقان سۆزلىرىنى ئاڭلاپ، ئاندىن قىيا ئوچۇق تۇرغان ئىشكىنى ئېچىپ ئۇلارنىڭ قېشىغا كىردى.

— سىلىما، ئاغىچا ھەدە، — دەپ سۆز باشلىدى مۇبارەكخان تىنچلىق - ئامانلىق سوراشقاندىن كېيىن، — تۆت بالا تۇغۇپ ئۆستۈرسىمۇ ئېتى چۈشمەي، ئەمدىلەتتىن بويىغا يەتكەن باكىرە قىز بالىدەك تۇرغان ئايشەم ئاغىچىنىڭ ياشلىقىنى ئىسراپ قىلىپ، تۇخۇم باسقان مېكىياندەك ياغرىلىرىغا بېسىپ ياتقانلىرى نېمىسى؟ خوجا كۈيۈ ئوغۇللىرى تەكلىماكان چۆللىرىدە يۈرۈپ چاڭقاپ كەتكەن ئوۋچىنىڭ ھالىغا چۈشۈپ قالدى ئەمەسمۇ، — ئۇ گېپىنى مۇشۇ يەردە توختىتىپ ئايشەم ئاغىچىغا قارىدى، — قېنى، چاققانراق جابدۇنسىلا خېنىم، خېرىدارى بولسا يانتاقمۇ پۇل بولىدۇ. خۇدايىم بىزگە ئوخشاش ئايال خەقنى خېرىدارسىز قېلىشتىن ساقلىسۇن جۇمۇ، — ئۇ ئايشەم ئاغىچىنىڭ بىقىنىغا قولىنى تەگكۈزۈپ گېپىنى داۋام قىلدى، — ياپىرىم، بەدەنلىرى نېمانداق تولۇپ كەتكەن؟ مىخ قاقسىمۇ ئۆتمىگۈدەك چىڭىپ كېتىپتۇغۇ؟ تۇق ... تۇق ...

تۇق ... تىلىم تەگمىسۇن، ئاغىچا ئانىلىرى باشقا نېمە بەرمەي
ياغاقتىڭ مېغىزى، قوينىڭ يىلىكى بىلەن باققان ئوخشىمامدۇ.
— خان قىزىم تەييارلىقىنى قىلسۇن، — دەپ سۆز قاتتى
ئىززەت ئاغىچا، — يۈرسىلە، ئاشخانا تەرەپكە كىرىپ يىر پىيالە
بولسىمۇ چاي ئىچسىلە.

— سىلىنىڭ قوللىرىدىن ئىچكەن چاي دورىدەك شىپالىق
دېسىلە، — بىردىن رازىلىق بىلدۈردى مۇبارەك خېنىم، — خوجا
كۈيۈ ئوغۇللىرىنى ئىززەت ئاغىچا چاي دەملەپ بىر ئاز تۇتۇپ
قالدى دېسەم، قېيىنئانىسىنىڭ مېھماندوستلۇقىدىن خۇش بولۇپ
كېتىدۇ دېسىلە.

ئىززەت ئاغىچىنىڭ مۇددىئاسى چاي ئىچكەچ مۇبارەك
خېنىمدىن ياقۇپ خوجا بىلەن بايان ئاغىچىلار ئايشەم ئاغىچىنىڭ
يامانلاپ كەتكەنلىكى توغرىلىق قانداق كۆز قاراشتا بولغانلىقىنى
بىلىش ئىدى. لېكىن، كۆرۈنۈشتە چاي قىلىپ، تۈكۈلۈپ، ئىچىدە
بىر تامچىمۇ سۇ قالمايدىغان قاچىدەك كۆرۈنگەن مۇبارەك خېنىم
ئىززەت ئاغىچىنىڭ نىيىتىنى ئېيتماي تۇرۇپلا چۈشىنىۋالغاندەك
سۆزلەپ كەتتى:

— مەن بايان ئاغىچىنى كۆرمىگەن چاغدا، ئۇ قېرى خوجام
ئەۋلىيا بولغىنى بىلەن نەپسىنىڭ كەينىگە كىرىپ، بۇ جۇڭغار
قىزىنىڭ ياشلىقىغا قىزىقىپ ئالغان بولسا كېرەك، دەپ
ئويلىغانىدىم. بۇ يەرگە كەلگەندىن كېيىن ئۇ خېنىمنى كۆرۈپ
رەھمەتلىك دانىيال خوجام مال تونۇيدىغان ئەۋلىيا ئىكەن
ئەمەسمۇ دەپ ئويلىدىم. بۇ بايان ئاغىچا دېگەن خېنىم جۇڭغار
قىزى بولسىمۇ، لېكىن تۆت تەرىپىدىن ئايلىنىپ قارىسىمۇ، بىر
تال قۇسۇرى يوق يالتىراپ تۇرىدىغان بەدەخشاننىڭ ياقۇتسىدەك
ئايال ئىكەن ئەمەسمۇ، تاھارەتسىز يەر دەسسەمەيدۇ. بەش ۋاخ
نامازنى قازا قىلمايدۇ. بىر پەس بىكار ئولتۇرۇپ قالسا،
يانچۇقىدىن كىچىككىنە تەسۋىسىنى ئېلىپ، ئاللاغا مۇناجات
ئوقۇيدۇ. ھەرەمدىكى ھەممە ئاياللار بىلەن خۇددى كىچىكىدىن

تارتىپ بىللە ئۆسكەندەك مۇئامىلە قىلىدۇ. ھېچ كىمگە قاپاق تۈرمەيدۇ. «مەن دېگەن دانيال خوجىنىڭ ئاغىچىسى بولمەن» دەيدىغان كىبىرلىكى يوق. ھەتتا بەزى كۈنلىرى، ئەتىمالىم رەھمەتلىك دانيال خوجام چۈشىگە كىرىپ قالغان كۈنلىرى بولسا كېرەك. ھەرەمدىكى ئاياللارغا كۆڭلەكلىك رەختلەرنى، ياغلىقلارنى ھەدىيە قىلىدۇ. بىر قېتىم ئۇ خېنىم بىلەن مۇلاقاتتا بولۇپ: «يۈسۈپ خوجام قەشقەرگە خان بولۇپ كەتتى، ئانىسى بولغاندىكىن سىلى نېمىشقا بارمايدىلا؟» دېسەم، ئۇ: «يۈسۈپ خوجا بالام خۇنتەيجىنىڭ ئەمرى بىلەن كەتتى. مەن بولسام دانيال خوجامنىڭ ئەمرىدىكى ئايال، شۇڭا خوجامنىڭ قەبرىسىنى بىر يىل توشماي، قانداقمۇ تاشلاپ كېتىمەن» دېمەسمە. توغرا ئەمەسمۇ؟ سىلى قانداق دەيدىلا؟ بايان ئاغىچىدىن باشقا ئايال بولسا: «ئېرىمنى يىغلاپ - قاقشاپ ئۇزاتتىم، بۇ يەردە تۇرغىنىم بىلەن ئۆلگەن ئادەم تىرىلىپ كېلەتتىمۇ، ئۇنىڭدىن كۆرە، قەشقەرگە بېرىپ، «يۈسۈپ خوجىنىڭ ئانىسى» دېگەن ئالىي دەرىجە بىلەن شۇ يەردىكى ئەھلى مۇسۇلمانلارنىڭ ئىززەت - ھۆرمىتىگە ئىگە بولاي» دېمەمدۇ.

ئىززەت ئاغىچا ماقۇللىغاندەك بېشىنى لىڭشىتىپ قويدى.

— بايان ئاغىچىنىڭ پەزىلەتلىرىنى ئېيتىپ بەرسەم، سىلىمۇ ھەيران قالدىلا، — گېپىنى داۋام قىلدى مۇبارەك خېنىم، — باياتىن ئۆتكەن كېچە كۆرگەن چۈشۈمنى ئەسلەپ ئولتۇرسام، چوڭ بېشىنى كىچىك قىلىپ قېشىمغا كىرىپ كەلدى - دە: «مۇبارەكخان ئوكام، ياقۇپ خوجام يالغۇزلۇق تارتىپ قالدى، ئۇنىڭ ئۈستىگە ھەرەمنىڭ ئىچىمۇ چۆلدەرەپ كەتتى. ھازىر خوجا بالامنىڭ ئىجازىتىنى ئېلىپ چىقتىم. نىسا بېگىم مەپە قوشتۇرۇۋاتىدۇ. شۇ مەپىگە غاچچىدە ئولتۇرۇپ ئايشەم ئاغىچىنى ئەكەلسىلىچۇ» دېمەمدە، بۇ گەپنى ئاڭلاپ، ھەتتا قۇلاقلىرىمۇ كۈلۈپ كەتتى دېسە.

«گەپ بۇياقتا ئىكەن - دە، — دەپ ئويلدى ئىززەت ئاغىچا، —

مەن تېخى خان قىزىمنى خان خوجامغا چېقىشتۇرغان شۇمىكىن دەپ جۇڭغار ئاغىچىدىن گۇمانلىنىپ يۈرۈپتىمەن.»

ئۇلار مۇشۇنداق گەپلەر بىلەن چاي ئىچىشىپ ئولتۇرغاندا، ئايشەم ئاغىچىمۇ تەييارلىقنى تۈگىتىپ ئۆيدىن چىقتى.

— بولدى، ئاتا، پېشايۋاندىن چۈشمىسىلە، — دېدى ئۇ مەپكە چىقىۋېتىپ.

— خەير ئەمىسە، ئاغىچا ھەدە، — دېدى مۇبارەكخان.

مەپكەش ئېتىنىڭ بوجىسىنى سىلكىپ ھويلىدىن چىقتى. قار بولسا ئۇچقۇنداپ چۈشۈۋاتاتتى.

— خۇداغا شۈكۈر، — دەۋەتتى نىياز بەگ مۇرىسىنى باسقان يۈكتىن قۇتۇلغان ھاممالدەك، — بۇ قىزىمنىڭ ئۆيۈمگە كەلگىنى بىر خۇشاللىق بولۇپتى، كەتكىنى ئۇنىڭدىن نەچچە ھەسسە ئارتۇق خۇشاللىق بولدى.

ئىككىنچى قىسىم

بىرىنچى باب

بەزىلەرنىڭ ئېيتىشىغا قارىغاندا، ئىككى خەۋەر ئادەملەرنىڭ ئارىسىغا تېز يېتەرمىش: بىرى، كىشىلەرنى خۇش قىلىدىغان ياخشى خەۋەر. يەنە بىرى، ئۇلارنى نازازى قىلىدىغان يامان خەۋەر. خۇش خەۋەرنى ئاڭلىغان ئادەملەر ئوچۇق - ئاشكارا بىر - بىرىگە يەتكۈزسە، يامان خەۋەرنى ئاڭلىغانلار ئەتراپىغا ئېھتىيات بىلەن قاراپ، بىر - بىرىنىڭ قۇلىقىغا پىچىرلىشامىش. شۇنىڭغا قارىماي بۇ خەۋەرمۇ تېز ئارىدا ھەممە ياققا تارلىپ كېتەرمىش.

شۇنىڭدەك، ئادەملەرنىڭ ۋۇجۇدىدىكى ياخشى - يامان خىسلەتلەرمۇ مەخپىي بولماي، ئۆز تەرىپىدىكىلەرگە بەش قولىدەك ئايان بولۇپ، خۇددى ياخشى - يامان پۇقرالاردەك بىرنەچچە چاقىرىم يەرگە تارقىلىپ تۇرارمىش. ئەگەر ئۇ ئادەم بىر جايدىن ئىككىنچى بىر جايعا بارماقچى بولسا، ئۇنىڭ ياخشى - يامان پەزىلەتلىرى قانئىتى بار قۇش مىسالى ئۆزىدىن ئىلگىرى يېتىپ بارارمىش.

شۇنىڭغا ئوخشاش، جۇڭغار خۇنتەيجىسىنىڭ يارلىقى بىلەن يۈسۈپ خوجىنىڭ قەشقەرگە «خان» بولۇپ بەلگىلەنگەن خەۋىرى ئاددىي پۇقرالارغا ئانچە تەسىر قىلمىسىمۇ، ئۇلار ئۆزلىرىگە «خان»، «بەگ» ياكى «ھاكىم» بولغان ئادەملەردىن ھېچقانداق ۋاپا كۆرمىگەچكە، ھاكىمىيەت ئۈستىگە كەلگەن ئادەملەرگە ئانچە كۆڭۈل بۆلمەيتتى. ئۇلار «بىز دېگەن پۇقرا، بىزگە تىنچلىق بولسلا بولدى، پۇقرالىق ۋەزىپىمىزنى ئۆتەپ، يەنى

تاپاۋىتىمىزگە قاراپ تۆلىنىدىغان ئۆشرە - زاكاتنى ۋە باشقا ئالۋان - ياساقلارنى تۆلەپ كۈنىمىزنى كەچۈرسەك بولدى» دەپ ئويلىشاتتى. شەھەرنىڭ كۆزى ئوچۇق ئادەملىرى بولسا، جەمئىيەتتە يۈز بەرگەن ۋەقە - ھادىسىلەرنى، ۋەزىيەتنى دائىم كۆزىتىپ تۇراتتى. ئۇلار ئۆز ھەمسۆھبەتلىرى بىلەن ئۇچراشقانلىرىدا يۈسۈپ خوجا ھەققىدە بىلگەن - ئاڭلىغانلىرىنى بىر - بىرى بىلەن ئورتاقلىشاتتى.

— بۇ خوجام دانىيال خوجىنىڭ جۇڭغار خوتۇنىدىن تۇغۇلغان بالا ئىكەنمۇ؟ — دەيتتى بىرى.

— گەپ ئۇنىڭدا ئەمەس، يەنى گەپ يەردە ئەمەس، ئۇرۇقتا. يەرگە بۇغداينىڭ ئۇرۇقى تېرىلسا — بۇغداي، ئارپىنىڭ ئۇرۇقى تېرىلسا — ئارپا ئۇنۇپ چىقىدۇ.

— بۇ گەپلىرىچە يۈسۈپ خوجامنى «ئىسھاقىيە» سۈلۈكىنى داۋاملاشتۇرغۇچى دەپ چۈشىنىمىزمۇ؟

— ئەلۋەتتە، «قۇش ئۇۋىسىدا كۆرگەننى» قىلىدۇ - دە. — مەن سىلەرنىڭ بۇ مۇلاھىزىلىرىڭلارغا ئانچە قوشۇلمايمەن، — دەپ سۆزگە ئارىلاشتى ئۈچىنچى بىر ئادەم، — ئىشەنچلىك بىر كىشىدىن ئاڭلىغىنىمغا قارىغاندا، بۇ خوجاممۇ ئاكىسى ياقۇپ خوجىغا ئوخشاش ھېچبىر سۈلۈكنى قوللىماسمىش.

— ياقۇپ خوجا ئاتىسىدىن ئۆزگىچە يول تۇتۇپتۇمۇ؟ — ھەيران بولۇپ سورىدى بىرىنچى ئادەم.

— تېخىچە خەۋەرلىرى يوقمۇ؟ ئۇ خوجام: «بىزنىڭ دەستۇرىمىز ئاللاننىڭ كالامى بىلەن پەيغەمبەرىمنىڭ ھەدىسى» دەپ جاكارلاپتۇ، شۇنىڭدەك يەكەندىكى ھەپسە - زىندانلاردا ئاق تاغلىق «ئىشقىيە» چى ئادەمنى بوشىتىپ، «بۇنىڭدىن كېيىن ھەممىمىز بىر خەق، بىر مىللەت، بىر دىن، بىر زەباندىكى ئادەملەر بولغاندىكىن، تۈرلۈك سۈلۈكلەرنى دەپ گۇرۇھلارغا بۆلۈنمەيلى» دەپ ۋەز ئوقۇپتۇ.

— ۋايتوۋا! راستتىنلا شۇنداق دەپتۇمۇ؟

— راست بولغاندا قانداق؟ ئۇ خوجامنىڭ گەپلىرىنى ئوردا
ئەركانلىرى بىلەن يەكەندىكى ئۆلىما - پازىللارنىڭ ھەممىسى
قوللاپتۇ.

— ھەرھالدا يىراقنىڭ خەۋىرىگە ھە دېگەندىلا ئىشىنىپ
كەتكىلى بولمايدۇ، — دېدى بىرىنچى ئادەم.

— توغرا دەيدىلا، — ئۇنىڭ سۆزىنى قوللىدى
ئىككىنچىسى.

... بۇ چاغدا ئۆستەڭ بويىدىكى كونا خانىقانىڭ ھۇجرىسىدا
ئۈچ نەپەر مويىسىپىت ئادەممۇ ئۆزئارا سۆزلىشىۋاتاتتى. بۇلارنىڭ
ئاق كۇلاھى ئۈستىگە يۆگىگەن سەللىسى، پەرىجىسىنىڭ
ياقىسى بىلەن پەشلىرىگە تۇتۇلغان ئاق جىيەكلىرىگە قاراپ
«ئىشقىيە» سۈلۈكىگە مەنسۇپ ئادەملەر ئىكەنلىكى بىلىنىپ
تۇراتتى.

— قانداق قىلىمىز؟ يېڭى خاننىڭ كېلىدىغان ۋاقتىمۇ
بولۇپ قالدى، — دەپ مۇراجىئەت قىلدى سېمىزلىكتىن بويىنى
كۆرۈنمەي قالغان ساقى موللا.

— ئىشان ھەزرەتلىرى نېمە دەيدىكەن؟ مېنىڭچە، گۇمان
پەيدا قىلماسلىق ئۈچۈن ئۇ كىشىنىڭ ئىستىقبالىغا چىقساق، —
دېدى بومبا ساقال پاكار بويلۇق يەھيا سوپى.

— ئەلۋەتتە، ئۇ خوجامنىڭ ئىستىقبالىغا چىقىش ئۆز
مەزھىپىمىزدىن كېچىش دېگەنلىك ئەمەس، — دېدى يوغان
باشلىق باقى ئىسىملىك ئىشان، — ھازىر بىزدە
«ئىسھاقىيە» چىلەرگە تاقابىل تۇرغۇدەك قۇۋۋەت بولمىغاندىن
كېيىن مادارا قىلماقتىن ئۆزىگە يول يوق.

— تۈنۈگۈن خۇدايار بەگنىڭ ھۇزۇرىدا بولدۇم، — دېدى
ساقى موللا، — ئۇ كىشىنىڭ گېپىگە قارىغاندا، دانىيال
خوجىنىڭ بالىلىرى ئىچىدە مۇشۇ خوجىنىڭ زوۋۇلىسى خېلى
چوڭ ئوخشايدۇ. يەكەندىكى خانلىق مەدرىسىنىڭ ۋاقىتلىق

مۇدەررىسى ساۋۇر ئاخۇنۇم شەھىرىمىزگە تەشرىپ قىلغاندا، خۇدايار بەگنىڭ ئۆيىدە قونۇپ: «دانيال خوجامنىڭ بۇ بالىسىدا ئىككى مىللەتنىڭ قېنى بولغاچقا، زېھنى بەك ئۆتكۈر، تولىمۇ شىجائەتلىك بالا» دەپ تەرىپلىگەنىكەن. خۇدايار بەگمۇ يۈسۈپ خوجا بىلەن «تىكىنىنى يوپۇرماققا يوشۇرغان گۈلگە ئوخشاش» مۇناسىۋەتتە بولۇشقا مەسلىھەت بەردى.

— قېنى، ئۇ تەرەپلىرىنى كېيىن كۆرەرمىز. «كېلىنىنى كۆرگەندە، بۆكىنى كىيگەندە كۆر» دېگەن گەپ بارغۇ، مولىلام، — دېدى باقى ئىشان.

— ئىشان ھەزرەتلىرى تولىمۇ دانا مەسلىھەت بەردى، — دەپ ئۇنىڭغا قوشۇلدى يەھيا سوپى، — يامغۇر ياغماي تۇرۇپ ھۆل بولۇۋالساق قاملاشماس.

بۇلار ئاپاق خوجا دەۋرىدە يۇقىرى ئىمتىيازلارغا ئىگە بولغان «ئىشقىيە» مەزھىپىدىكى پېشۋالارنىڭ ئەۋلادلىرى بولۇپ، دانيال خوجا ھاكىمىيەتكە چىققاندىن كېيىن سىياسىي پائالىيىتى چەكلىنىپ قالغان ئادەملەر ئىدى. ھازىر ئۇلار «ئىشقىيە» سۈلۈكىنى جانلاندۇرۇش ئۈچۈن بىرەر پائالىيەت ئېلىپ بېرىشقا جۈرئەت قىلالماي، شەھەر ئىچى بىلەن سىرتىدىكى خانىقالار بىلەن تۈنەكخانلارنى ياقىلاپ يۈرگەن سوپى - ئاشىقلار ئارىسىدا يوشۇرۇنچە ھەرىكەت قىلاتتى. ھەرقايسىسىنىڭ قولىدا ئۆزلىرىگە بەيئەت قىلغان مۇرىتلىرى بار ئىدى. ئۇلارنىڭ كۆپچىلىكى تىرىكچىلىكتىن قول ئۈزگەن، رىيازەت چېكىشنى، تەركىدۇنيا بولۇشنى ھەققە يېتىشنىڭ بىردىنبىر يولى دەپ قارايدىغان؛ ئۆي تۈتۈپ، بالىچاقىلىق بولۇشنى نەپسىنىڭ كەينىگە كىرگەنلىك دەپ ھېسابلايدىغان؛ ھېچ يەردە ئىشلىمەي خانىقالاردا قاينىتىلغان شىلانىلار بىلەن ياكى خەقلەردىن تىلىۋالغان بىر پارچە نان بىلەن قورسىقىنى تويدۇرۇپ قاناگەت قىلىدىغان سوپى - دەرۋىشلەر ئىدى. شۇنىڭ بىلەن ئۆزلىرىنىڭ بارلىق ئىختىيارىنى پىرلارغا ئاتىغان،

«پىرلارنى رازى قىلساق، خۇدا رازى بولىدۇ، پىرلار دېگەن بەندىلەرنى بېھىش بىلەن دوزاخقا ئايرىغۇچىلاردۇر» دېگەن چۈشەنچە ۋۇجۇدىغا سىڭدۇرۇلگەن بۇ ئادەملەر خوجا - ئىشانلارنىڭ دۇئاسىنى ئېلىش ئۈچۈن ئۇلارنىڭ يەر - زېمىنلىرىدا، باغ - ئاراملىرىدا ھەقسىز ئەمگەك قىلاتتى. ئاپاق خوجا دەۋرىدە ئۇنىڭغا بىۋاسىتە ۋە ۋاسىتىلىك مۇرىت بولغان مۇنداق سوپى - ئىشانلارنىڭ سانى ئۈچ يۈز مىڭ ئادەمگە يەتكەن بولسىمۇ، ھازىر بۇ سان بىرنەچچە ھەسسە ئازايغانىدى. شۇنداق بولسىمۇ، ئۆز سۈلۈكلىرىنى باھانە قىلىپ، ئاۋام خەلقىنى گۇرۇھلارغا بۆلۈشتە بۇ تائىپىدىكى ئادەملەر ھازىرمۇ مەلۇم دەرىجىدە رول ئوينىماقتى...

قەشقەردىكى ئەمەلدارلار بىلەن ئۆلما - پازىللار، خوجا ئىشانلار يۈسۈپ خوجا باشلىق ئادەملەرنى «دۆلەتباغ»دا كۈتۈۋالدى. ئۇزۇن يولدىن كەلگەن مېھمانلار ئۆزلىرىگە پېشۋا چىققان ئادەملەر بىلەن سەمىمىي كۆرۈشۈپ، دەرەخلەر ئارىسىغا سېلىنغان زىلچىلار ئۈستىدىكى كۆرىپلەرگە ئولتۇرۇپ پاتىھە قىلىشتى.

— قەدەملىرىڭلارغا ھەسەنات! — دېدى شەھەر ھاكىمى خۇش كېپەك. كەڭ يەلكىلىك، پالۋان قامەت بۇ ئادەم ئەسلىي خوتەنلىك بولۇپ، ئۆز دەۋرىنىڭ بىلىمدانلىرىدىن ئىدى. قەشقەر تەۋەسىدە ئاپاق خوجىنىڭ تەسىر دائىرىسى كۈچلۈك بولغاچقا، بۇ شەھەرگە «ئىسھاقىيە» سۈلۈكىدىكى بىرەر ئادەمنى ھاكىم قىلىپ بەلگىلىسە، «ئىشقىيە» سۈلۈكىدىكىلەرنىڭ قارشىلىقى كۈچىيىپ كېتىشىدىن، «ئىشقىيە» سۈلۈكىدىكى بىر ئادەمنى بەلگىلىسە، ئۆزىگە قارشى كۈچلەرنىڭ باش كۆتۈرۈشىدىن ئەنسىرىگەن دانىيال خوجا ھېچبىر سۈلۈكتە يوق خالىس ئادەم دەپ خوتەنلىك مۇشۇ ئادەمنى قەشقەرگە ھاكىم قىلىپ بەلگىلىگەنىدى ۋە ئۇنىڭغا بىرىنچى ۋەزىپە قىلىپ ھەر يىلى جۇڭغارلارغا تۆلەيدىغان خىراجىنى ۋاقتىدا يىغىپ

تۇرۇشنى، ئاندىن كېيىن «ئىشقىيە» چىلەرنىڭ باش كۆتۈرۈشىگە يول قويماستىن تاپشۇرغانىدى. خۇش كېپەك ھاكىم ئۆزىگە تاپشۇرۇلغان بۇ ۋەزىپىلەرنىڭ ھۆددىسىدىن چىقىش بىلەن قەشقەر خەلقىگىمۇ يېقىپ قالغانىدى. يۈسۈپ خوجىلار «دۆلەتباغ» دا بىرەر سائەتتەك چۈشكۈن قىلىپ، ھاردۇق چىقارغاندىن كېيىن ئۆزلىرىگە تەيىنلەنگەن ماكان - جايلارغا بېرىپ ئورۇنلاشتى.



ھەر قېتىم قەشقەرىيەگە كەلگەندە، بىرنەچچە ئۇلاغ سوۋغا - سالام ئېلىپ ئۆگىنىپ كەتكەن داندار دورغا ياقۇپ خوجا تەييارلاپ بەرگەن ئىككى ئۇلاغ مالنىڭ ئۈستىگە يۈسۈپ خوجىلار تەييارلاپ بەرگەن بىر ئۇلاغ مالنى كۆرۈپ:

— بۇ قەشقەر شەھىرىنىڭ بەرىكىتى مەرھۇم دانيال خوجا بىلەن كەتكەن ئوخشىمامدۇ؟ — دېدى ئۆزىنى ئۆزىتىش ئۈچۈن ئەتراپىدا ئۆرە تۇرغان يۈسۈپ خوجا، خۇش كېپەك ھاكىم ۋە يېڭىدىن ئىشكىئاغا ئەمىلىگە تەيىنلەنگەن خۇدايار بەگلەرگە قاراپ، — بۇ ئۇلاغدىكى نەرسەڭلار يالغۇز ئۆزۈمگىلا بولغان بولسا رەھمەتتىن باشقا ئېيتار سۆزۈم يوق ئىدى، لېكىن ئۇلۇغ ئەمرچىمىزنىڭ قولىغا قول، پۇتغا پۇت بولۇپ شۆھرىتىنى ئاشۇرۇپ تۇرغان مېنىڭدىن باشقا نوپانلار بىلەن دورغىلارمۇ بار - دە. ئۇلارنى ئۇنتۇپ قېلىش...

— دورغىنىڭ مۇددەتئاسىنى چۈشەندىم، — دېدى يۈسۈپ خوجا ئۇنىڭ سۆزىنى بۆلۈپ، — بۇرۇنقى زاماندا بىر ئەمەلدار ئالدىغا كىرگەن پۇقرادىن: «ئىسمىڭ نېمە؟» دەپ سورىسا، ئۇ ئادەم: «ئىسمىم - خۇدا» دەپ، «بەردى» سىنى ئېيتقۇچە، ھېلىقى ئەمەلدار تاقەت قىلالماي: «سەن خۇدالىق دەۋاسىنى قىلىدىڭ» دەپ ئۇرۇپ كەتكەنىكەن. شۇنىڭغا ئوخشاش، داندار

دورغىمۇ ئالدىراقسانلىق قىلدى - دە، - دەپ يېنىدا تۇرغان خۇدايار بەگكە قارىدى، - شەھۋادۇن باقاۋۇللار نېمىشقا كېچىكىپ قالدىكىن، تېزلەتسىلەچۇ؟

شۇ ئارىدا ئوردا سپاھلىرىدىن بىرى داندار دورغىنىنىڭ ئېتىنى، يەنە بىرى شەھۋادۇن باقاۋۇل بىلەن ئۈستىگە يۈك ئارتىلغان ئىككى قېچىرنى يېتىلەپ ئۇلارنىڭ قېشىغا كەلدى. بۇلارنى كۆرۈپ داندار دورغىنىنىڭ قىسقىق كۆزلىرى خىجالەت بولۇشنىڭ ئورنىغا، خۇشاللىقىدىن پارقىراپ كەتتى.

- ئاتام رەھمەتلىك ھايات ۋاقتىدا: «مۇبادا داندار دورغا بىرەر خىزمەت بىلەن قەشقەرىيەگە كېلىپ قالسا ئوبدان كۈتۈپ، ياخشى مېھمان قىلىڭلار، زىراكى ئۇ ئادەم خۇنتەيجى جانابلىرى بىلەن ساغا نويانلار ئىشىنىپ ئىش تاپشۇرىدىغان، مەن بىلەن كۆڭلى يېقىن پاراسەتلىك ئادەم» دېگەن سۆزلەرنى ھەمىشە تەكرارلاپ يۈرىدىغان، - دېدى يۈسۈپ خوجا.

دانىيال خوجا بولسا ئەسلىدە: «ئىنسان ئېھساننىڭ قولى»، بالىلىرىم، مۇبادا سىلەرگە جۇڭغارلارغا تۆلەيدىغان خىراجىنى ئاپىرىشقا توغرا كېلىپ قالسا، ئۇ يەردىكى نويانلار بىلەن دورغىلارغا سوۋغا تەقدىم قىلىشنى ئۈنتۈماڭلار، ئۇلارنىڭ بالىلىرىغا بېرىش ئۈچۈن يېڭىسارنىڭ پىچىقىدىن، قىزلىرىغا بولسا يەكەنلىك كاسىپلار كالا مۇڭگۈزىدىن ياسايدىغان تارغاقلاردىن بولسىمۇ ئاز - تولا ئالغاچ بېرىڭلار» دېگەنىدى. يۈسۈپ خوجا بولسا داندار دورغىنىنىڭ پۇتىغا «ھۆل خىش» قويغان ھېسابتا يۇقىرىقىدەك گەپلەرنى قىلدى.

- ماۋۇ بىرىنچى قېچىردىكى سوۋغا - سالامنى، - دەپ چۈشەندۈردى يۈسۈپ خوجا، - خۇنتەيجى جانابلىرىنىڭ ئوردىسىدىكى نويانلارغا بېرەرسىز، ئۇ كىشىلەر ھازىرچە ئاز بولسىمۇ كۆپكە تەۋە قىلىپ قوبۇل قىلغاي. مۇنۇ ئىككى قېچىردىكىلەر بولسا، شەخسەن ئۆزىڭىزگە تەقدىم قىلغان سوۋغىمىز.

— رەھمەت، خوجام، رەھمەت! — دەپ خۇشاللىقىنى بىلدۈردى دورغا، — ئاتام مەرھۇم: «ئاتنىڭ ئىزىنى تاي باسۇر» دەيدىغان، مۇنداقمۇ توغرا بولارمۇ؟ دانىيال خوجامنىڭ يوقلۇقىنى بىلىندۈرمىدىڭىز. ئۇ رەھمەتلىك ئىلىغا ھەر قېتىم بارغىنىدا، مەن تۇرماق مېنىڭ قېرى ئاۋغېيىمىڭمۇ كۆڭلىنى ئالاتتى. ئەڭ بولمىغاندا: «مۇنۇ تارغاقنى دۈردۈن ئاغىچا ئەۋەتتى» دەپ ئىچ يانچۇقىغا سېلىپ كەلگەن مۇڭگۈز تارغاقنى بېرىپ خۇشال قىلاتتى.

ئۇ گېپىنى تۈگىتىپ ئېتىغا مىندى.



شۇ كۈنى يۈسۈپ خوجا شەھەر ھاكىمى خۇش كېپەك بىلەن ئۇزاق ئولتۇرۇپ، قىلىدىغان ئىشلار ھەققىدە سۆھبەتلەشتى. خۇش كېپەك ھاكىم قەشقەردىكى ھەر تەبىقە ئادەملىرىنىڭ، ئۆلىما - پازىللارنىڭ، ئاخۇن - ئاكابىرلارنىڭ، چوڭ - كىچىك ئەمەلدارلارنىڭ ئۆز زامانىسىغا نىسبەتەن كۆزقاراشلىرىنى تەپسىلىي سۆزلەپ بەردى.

— ئۆز ۋاقتىدا ئىلىم - مەرىپەتنىڭ كانى، جاھان ئەھلىنى تاڭ قالدۇرغان مەھمۇد كاشغەرىي، يۈسۈپ خاس ھاجىپ، نەسرەدىن رابغۇزغا ئوخشاش مەشھۇر زاتلار يېتىشىپ چىققان بۇ شەھەر ئاپاق خوجا دەۋرىدە قاتتىق ئىنقىرازغا ئۇچرىدى. ئۇ ئادەمنىڭ ئىشى بارنىڭ قەدرىگە يېتىش، يوقنى بار قىلىش بولماي، بەلكى بار نەرسىنى يوقىتىش، ۋەيران قىلىشتىن ئىبارەت بولدى، — دېدى سۆزىنى داۋام قىلىپ، — خەلق ئاغزىدا «ئەزىزانە قەشقەر» دەپ ئاتالغان بۇ شەھەردە ئاپاق خوجا تەرىپىدىن ئاتىسى ئۈچۈن ياغدۇ دېگەن يەرگە ياسىتىلغان گۈمبەزدىن باشقا كۆزگە كۆرۈنگۈدەك بىرەر ئىنشائات يوق. ھازىر ئۇ ئادەمنىڭ (ئاپاق خوجىنىڭ) ئۆلگىنىگە قىرىق يىلدىن

ئوشۇق ۋاقتى ئۆتكەن بولسىمۇ، لېكىن رەئىيەتنىڭ ئېڭىغا سىڭدۈرۈش كەتكەن «ئىشقىيە» مەزھىپى خۇددى ئۆزى بار ۋاقىتتىكىدەك ھۆكۈم بۈرمەكتە، يەنى بۇ مەزھەپ ئۇدۇم تالىشىدىغان كېسەلدەك ئاتىلىش بالىغا ئۆتۈپ كەلمەكتە.

بۇ دېگەنلىرى ھەقىقەت، — ئۇنىڭ ئېيتقانلىرىغا قىيىنچىلىق يۈسۈپ خوجا، — سىزچە بولغاندا كۆزى ئوچۇق بولۇپ ئۇخلاۋاتقان بۇ ئادەملەرنى قانداق قىلىپ ئويغاتقىلى بولار؟

خۇش كېيەك ھاكىم خېلىغىچە تۇرۇپ قالدى.

— تارتىنماي دەۋەرسىلە، — دەپ قىستىدى يۈسۈپ خوجا.

— بۇرۇنقى زاماندا بىر ئادەم: «سۇنىڭ كۈچىدىن

بايدىلىنىپ، تۈگمەننىڭ چاقپەلىكىنى چۆرگىلىتىشنى

بىلىمەن، لېكىن ئادەملەرنىڭ كۈچىنى قانداق قىلىپ

ئۆزلىرىگە بايلىق ئىشلارغا ئايلىندۇرۇشنى بىلمەيمەن»

دەيتكەن. شۇنىڭغا ئوخشاش بۇ سوئاللىرىغا جاۋاب بېرىشكە

ئاجىزلىق قىلىمەن.

يۈسۈپ خوجا كۈلۈۋەتتى — دە:

— بۇ گەپلىرىگە قارىغاندا «كونا كېسەل ئاسانلىقچە

ساقايمايدۇ» دېگىلىرى بارمۇ، قانداق؟ — دېدى.

— شۇنداق دېسەممۇ بولىدۇ.

— مېنىڭچە، پۇقرالارغا تەسىر قىلىدىغان، ئۇلارنى

قوزغىتىلايدىغان بىرەر چارە — تەدبىرنى ئوتتۇرىغا قويماق

قانداق بولار؟

— قانداق چارە — تەدبىر؟ — قىزىقىپ سورىدى خۇش

كېيەك ھاكىم.

— مەسىلەن، تەرىقەت پېشۋالىرىنىڭ تۈرلۈك مەزھەپلەرنى

ئويلاپ چىقىپ، ئەجدادلىرىمىز بۇرۇندىن ئېتىقاد قىلىپ

كەلگەن دىنىمىزنىڭ قەدىر — قىممىتىنى چۈشۈرۈۋەتكەنلىكى

ۋە ئۆزلىرىنىڭ مەنپەئەتى ئۈچۈن بىرلىك — ئىتتىپاقى

مۇستەھكەم خەلقىمىزنى بىرنەچچە گۇرۇھلارغا بۆلۈۋەتكەنلىكىنى پۇقرالارغا چۈشەندۈرسەك.

— ناھايىتى بەلەن پىكىر، — خۇش كېپەك ھاكىم جانلىنىپ كەتتى. ئۇ ئەمدى يىگىرمە نەچچە ياشقا كىرگەن يۈسۈپ خوجىنىڭ ئاغزىدىن بۇنداق گەپنىڭ چىقىشىنى كۈتمىگەنىدى.

— بىزنىڭ دىنىي دەستۇرىمىز «قۇرئان كەرىم» بىلەن پەيغەمبەرنىڭ ھەدىس شېرىپى، شۇنداققۇ دەيمەن؟ — دەپ سورىدى يۈسۈپ خوجا.

— شۇنداق بولماي، ئەلۋەتتە، شۇنداق! — دېدى خۇش كېپەك.

— ئۇنداق بولسا تۈرلۈك مەزھەپلەرنىڭ نېمە كېرىكى بار؟ خۇش كېپەك ھاكىم يەنە ئويلىنىپ قالدى. كالىسىدا «يۇ خوجام مۇنۇ گەپلەرنى چىن دىلىدىن دەۋاتامدۇ ياكى مېنى سىنىماقچى بولۇۋاتامدۇ؟» دېگەن ئوي پەيدا بولدى. شۇ ئەسنادا شاھاۋۇدۇن باقاۋۇل ئۇلارنىڭ قېشىغا كىرىپ كەلدى — دە، يۈسۈپ خوجىغا قاراپ:

— ئەدەنباي دېگەن بىر ئادەم سىلى بىلەن كۆرۈشەتتىم دەپ كەپتۇ، — دېدى.

— باشلاپ كىرسىلە، — دېدى يۈسۈپ خوجا ۋە «ئەدەنباي ئاكام كەپتۇ — دە» دەپ، خۇش كېپەك ھاكىمغا قارىدى.

— بۇ ئەدەنباي دېگەنلىرى...

— بۇ ئادەم ئاتام رەھمەتلىكىنىڭ يېقىن بۇرادىرى، شۇنىڭ بىلەن ئاتام ئىككىمىزنىڭ قۇللۇقتىن قۇتۇلۇشىمىزغا سەۋەبكار بولغان ئادەم، — دېدى يۈسۈپ خوجا خۇش كېپەككە قاراپ. شۇ ئارىدا ئەدەن قېچىر بىلەن باقاۋۇل كىرىپ كەلدى. يۈسۈپ خوجا دەرھال ئورنىدىن تۇرۇپ سالام بەردى ۋە ئىككى قوللاپ سەمىمىي كۆرۈشتى. ئاندىن گۈللۈك پەنجىرە تەرەپتىكى كۇرسىغا ئولتۇرغۇزدى — دە:

— تىنچ — ئامان، ھارماي — چارچىماي كەلدىلىمۇ؟ — دەپ

ئەھۋال سورىدى.

— خۇداغا شۈكۈر، ئۆزلىرىنىڭ ئەھۋالى ياخشىمۇ؟ كېلىن بالا بىلەن بالىلار ئۆگىنىپ قالدىمۇ؟

«يۈسۈپ خوجامنىڭ ئەدەبىي ئاكام، دېگەن ئادىمى مۇشۇ ئىكەن - دە». دەپ ئويلىدى ئۇلارنىڭ سەمىمىي مۇناسىۋىتىگە ھەيران بولغان خۇش كېپەك ھاكىم.

— غۇلاملارغا ئېيتسىلا، بىزگە بىر چەينەك چاي ئەكىرسۇن، — دېدى يۈسۈپ خوجا شاھاۋۇدۇن باقاۋۇلغا قاراپ، ئۇ يۈسۈپ خوجىنىڭ بۇ تۇجىلارغا بولغان مۇئامىلىسىنى كۆرۈپ، خۇددى خۇش كېپەك ھاكىمدەكلا ھەيران بولغان ھالدا چىقىپ كەتتى.

— بۇ كىشى شەھىرىمىزنىڭ ھاكىمى — خۇش كېپەك جانابلىرى بولىدۇ، — دەپ تونۇشتۇردى يۈسۈپ خوجا ئەدەن قېچىرغا.

— تولا ئوبدان، مەن خېلىدىن بېرى بۇ كىشىنىڭ ياخشى تەرىپاتلىرىنى ئاڭلاپ يۈرەتتىم، — دېدى ئەدەن قېچىر خۇش كېپەككە ياشتىن - ئاياغ نەزەر تاشلاپ، — لېكىن دىدارلىرىنى كۆرۈش پۇرسىتى كەلمىگەندى.

— مەنمۇ سىلى توغرىلۇق ئاڭلاپ يۈرگەندىم، — دېدى خۇش كېپەك، — تونۇشۇپ، مۇلاقاتتا بولۇش ئۈچۈن بىر - ئىككى نۆۋەت ئىزدىنىپمۇ كۆردۈم. لېكىن، ھەر قېتىمدا ئۆيلىرىدە يوق ئىكەنلا.

— تۇجىلار دېگەن يانپىشنى يەرگە تەگكۈزمەي، جاھان كېزىپ يۈرمىسە كۆڭلى تىنچمايدىغان خەق - دە، — دەپ كۈلكە ئارىلاش جاۋاب بەردى ئەدەن قېچىر.

— ئېسىمدىن چىقمىسا، ئۆيلىرى سېپىل ياقىسىدىكى تار كوچىدىغۇ دەيمەن، — دېدى خۇش كېپەك راستىنلا ئىزدەپ بارغىنىنى ئىسپاتلاش ئۈچۈن.

— شۇنداق، — دېدى ئەدەن قېچىر، — كۆڭلىدە بولسا «بۇ ئادەمگە نېمە ئۈچۈن لازىم بولۇپ قېلىۋىدىمكىن؟» دېگەن

سوئال پەيدا بولدى.

ئۆيگە قاراقاش، بوي - تۇرقى كېلىشكەن، تولغىماچ بۇرۇتلۇق غۇلام كىرىپ تام تەرەپتە تۇرغان پاكار شىرەنى كۇرسىنىڭ ئالدىغا يۆتكەپ، ئۈستىگە پارقىراپ تۇرغان زەرلىك داستاننى يايىدى - دە، چىقىپ كېتىشكە تەمشەلگەندە:

— شاھاۋۇدۇن باقاۋۇلغا ئېيتىڭ، بىز بىلەن بىللە چايخورلۇق قىلسۇن، — دېدى يۈسۈپ خوجا.

بىرھازادىن كېيىن بايقى غۇلام بىلەن باقاۋۇل كىرىپ كەلدى. ئۇلارنىڭ قوللىرىدا قەنت - گېزەك سېلىنغان پەتنۇس بىلەن ھورى چىقىپ تۇرغان نانلار ۋە پىيالىلەر بار ئىدى.

— قېنى كۇرسىلارنى شىرەنىڭ قېشىغا سۈرۈپ، يېقىنراق ئولتۇرايلى، — دېدى يۈسۈپ خوجا، ئاندىن ئۆزى ئولتۇرغان كۇرسىنى ئەدەن قېچىرىنىڭ ئۇدۇلىغا يۆتكىگەندە، خۇش كېپەككە قاراپ قوشۇپ قويدى، — سىلى ئەدەنباي ئاكىمىنىڭ قېشىدا ئولتۇرسىلا، — ئاندىن شاھاۋۇدۇن باقاۋۇلنىڭ «چاينى قۇياي» دېگىنىگە ئۈنمەي، چەينەكنى ئېلىپ پىيالىلەرگە قۇيۇشقا باشلىدى.

— سىلىنىڭ كەلگەنلىرى تولىمۇ ئوبدان بولدى، — دەپ سۆز باشلىدى ئۇ قولدىكى پىيالىنى شىرە ئۈستىگە قويۇپ، — بىز ھاكىم جانابلىرى بىلەن خانلىقىمىزنىڭ ئىشىنى نېمىدىن باشلاش ھەققىدە سۆزلىشىۋاتاتتۇق. ھاكىم جانابلىرى: «مەن سۇنىڭ كۈچىدىن پايدىلىنىپ تۈگمەن چاقىنى ئايلاندۇرۇشنى بىلىمەن. لېكىن، پۇقرالارنىڭ كۈچىنى ئۆزلىرىگە پايدىلىق ئىشلارغا ئايلاندۇرۇشنى بىلمەيمەن» دەپ كېلىپ، كونا كېسەل ئاسان ساقايمىغاندەك، يۈز يىللاردىن بېرى خەلقىمىزگە سىڭىپ كەتكەن مەزھەپچىلىك بىلەن تەپرىقچىلىكمۇ ئاسانلىقچە تۈگىمەيدۇ، دېگەندەك قىلىدۇ. مەن بولسام: «بۇ مەزھەپلەرنى ئويلاپ تاپقان ئادەملەر ئەجدادلىرىمىز

ئېتىقاد قىلىپ كېلىۋاتقان دىنىمىزنى چۈپەيلەشتۈرۈپ،
ئۆزلىرىنىڭ سۈلۈكلىرىنى بىرىنچى ئورۇنغا قويۇپ،
خەلقىمىزنى بىرنەچچە گۇرۇھ - مەزھەپلەرگە بۆلۈۋەتتى. شۇنىڭ
ئۈچۈن، پۇقرالارغا بىزنىڭ دىنىي دەستۇرىمىز ئاللانىڭ كالامى
بىلەن پەيغەمبەرنىڭ ھەدىسلىرى ئىكەنلىكىنى چۈشەندۈرۈپ،
ھەر تۈرلۈك مەزھەپلەرنىڭ راۋاج تېپىشىغا چەك قويۇشىمىز
لازم» دەۋاتىمەن.

— ناھايىتى توغرا ئويلاپتىلا، خوجام. يەكەندە ياقۇپ
خوجاممۇ خۇددى مۇشۇنداق يول تۇتۇپتۇ، — دېدى ئەدەن قېچىر
ۋە ياقۇپ خوجىنىڭ ئارقىمۇ ئارقا چىقارغان پەرمانلىرىنى
سۆزلەپ بېرىپ، گېپىنى داۋام قىلدى، — ئىشنىڭمۇ يولى شۇ
— دە، خوجام، بەرىكەت دېگەن نەرسە قەيەردە بىرلىك،
ئىتتىپاقلىق بولسا، شۇ يەردە بولىدىكەن ئەمەسمۇ. ئەگەر بىز
خەقنىڭ بىر قىسمى «ئىسھاقىيە»، بىر قىسمى «ئىشقىيە»
سۈلۈكىنى ياقلىماي، ئىككى قاشقا بۆلۈنۈپ، «مەن پالانى
خوجامنىڭ مۇرىتى، مەن پۇستانى خوجامنىڭ مۇرىتى» دېمەي،
ھەممىمىز بىر خۇدانىڭ قۇلى، پەيغەمبىرىمىزنىڭ ئۈمىتى
بولۇپ يۈرسەك، تاغ - تاشلاردا كۆچۈپ - قونۇپ يۈرگەن
جۇڭغارلارغا ھېچقاچان بوزەك بولمايتتۇق. مانا ئەمدى ئۆزلىرى
ئەمەل تۇتقان ئادەملەر، ئويلاپ كۆرۈشسە، ئەگەر بىر ياقىتىن
يېغا كېلىۋاتىدۇ دېگەن خەۋەر بولسا، بىرى تاغنىڭ ئۇ
جىراسىدا، يەنە بىرى بۇ جىراسىدا كۆچۈپ يۈرىدىغان خەق.
شۇڭا، ئۇلار بىز خەققە ئوخشاش بىر پەستە ئەمەس، بىر
كۈندىمۇ جەم بولالمايدۇ. ئەمما، بۇ خەقنىڭ ئارتۇقچىلىقى
بىرلىك، ئىتتىپاقى بىلەن ئىكەن. ئۇلار بىزگە ئوخشاش «ئاق
تاغلىق»، «قارا تاغلىق» بولۇپ بۆلۈنمەيدىكەن. ھەممىسى
پادىشاھنىڭ گېپىنى ئاڭلاپ، ئۇنىڭ دېگىنى بويىچە ئىش
قىلىدىكەن، — ئەدەن قېچىرنىڭ كۆڭلىدە «تېخى سىر
ئېلىشىمغان خۇش كېپەك بىلەن باقاۋۇلنىڭ ئالدىدا ئەجەب

قورسقىمىدىكىنى ئاشكارا دەۋەتتىما» دېگەن ئەندىشە پەيدا بولدى، — ئەمدى ھەرقايسىلىرىدىن ئاشىدىغان ئەقىل يوق. ماۋۇ يۈسۈپ خوجام سورىغاچقا، ئويلىغانلىرىمنى دەپ سالىدىم جۈمۈ. — ناھايىتى بىلەن گەپلەرنى قىلىدىلا، ئەدەبىي، — دېدى ئۇنىڭ گەپلىرىدىن مەمنۇن بولغان خۇش كېپەك ھاكىم، — بىز خەق قاچانكى مەزھەپلەر تۈپەيلى بۆلۈندۈق، شۇنىڭدىن باشلاپ «بۆلۈنگەننى بۆرە يەر» دېگەندەك، بۆرىنىڭ ئاغزىغا چۈشۈپ قالدۇق، بۇنى سىلەرگە ئوخشاش چۈشىنىدىغان ئادەملەر ئاز. ھازىرمۇ ئۆزلىرى كىرىپ قالغان مەزھەپلەردىن كېچەلمەي يۈرگەن ئادەملەر خېلى نۇرغۇن.

— ئەدەبىي ئاكام خۇددى مېنىڭ ئويۇمدىكى گەپلەرنىلا قىلدى، — دەپ شاھاۋۇدۇن باقاۋۇل سۆز قاتتى، — بەزى ئۆلىمالارنىڭ ئېيتىشىغا قارىغاندا، يەكەننى پايتەخت قىلغان سەئىدىيە خانلىقى يۈز يەتمىش يىلدەك شەھەر سوراپ، ئۇ يېقى قۇمۇلدىن بەدەخشانغىچە، بۇ يېقى يەتتسۇددىن تىبەتكىچە بولغان يەرلەرگە ئىگىدارچىلىق قىلغانىكەن. خەلقلەرنى مەزھەپلەرگە بۆلۈپ، ئىلىم — مەرىپەتكە قارشى چىققان خوجا — ئىشانلارنىڭ بەزىلىرىنى جازالاپ، بەزىلىرىنى ئۆز زېمىنىدىن قوغلاپ چىقارغانىكەن. كېيىنكى چاغلاردا شۇ سەئىدىيە خانلىقىنىڭ ئاخىرقى پادىشاھى بولغان ئىسمايىلخانمۇ «ئىشقىيە» مەزھىپىنى ئىلگىرى سۈرگەن ھىدايتتۇللا خوجىنى ئۆز دىيارىمىزدىن قوغلىۋەتكەنىكەن. ۋاھالەنكى، شۇ خوجا جۇڭغارلار بىلەن بىرلىشىپ، خانلىقىمىزنى بۈگۈنكى ھالەتكە كەلتۈرۈپتۇ...

— گەپلىرىنى بۆلگىنىمگە خاپا بولمىسىلا، ئۇكام، — دېدى ئەدەن قېچىر ئۇنىڭ گېپىنى بۆلۈپ، — ئۆتكەن ئىشلارنى قانچە سۆزلىسەك تۈگىمەيدۇ. مېنىڭچە، يۈسۈپ خوجام دېگەندەك، ئەمدى قىلىدىغان ئىشلار ھەققىدە گەپ قىلساق. — مەسىلەن؟ — سوئال قويدى خۇش كېپەك ھاكىم.

— مەسىلەن دەمدىلا؟ — دېدى ئەدەن قېچىر، — بۇنىڭ يولى ئاسان. پۇقرالارغا بۇنىڭدىن كېيىن ئىناق، ئىتتىپاق بولايلى، ھەممىمىز بىر خەق بولغاندىن كېيىن «ئاق تاغلىق»، «قارا تاغلىق» دەپ بۆلۈنمەيلى، ئىشانلار دېگەن مەزھەپلەرگە ئەمەس، خۇدانىڭ كالامى بىلەن رەسۇللارنىڭ ھەدىس شېرىپىگە ئەمەل قىلايلى دەپ ۋەز — نەسىھەت قىلىش لازىم. ھەممەيلەن بىر دەققە جىم بولۇپ قېلىشتى. شاھاۋۇدۇن باقاۋۇل بوشىغان پىيالىلەرگە چاي قۇيىدى.

— ئەدەنباي ئاكىمنىڭ دېگەنلىرى توغرا، — دېدى بىر چاغدا يۈسۈپ خوجا، — كۆمسەم پىشارمۇ، ياپسام پىشارمۇ؟ دەپ ۋاقىت ئۆتكۈزمەي، ئەتىلا خانلىقىمىزنىڭ دەستۇرىنى كۆپچىلىككە ئېلان قىلايلى.

ئۇلار ھەممىسى بۇ پىكىرگە قوشۇلۇشتى. شاھاۋۇدۇن باقاۋۇل ئوردىنىڭ سۈرۈنخانىسىنى سەرەمجانلاشتۇرۇش، خوش كېپەك ھاكىم بولسا ئەتە بولىدىغان مەجلىسكە تەكلىپ قىلىدىغان ئادەملەرنىڭ تىزىمىنى تەييارلاپ، ئۇلارغا خەۋەر يەتكۈزۈش ئۈچۈن ئورۇنلىرىدىن قوزغالدى. ئۆيدە يۈسۈپ خوجا بىلەن ئەدەن قېچىر ئىككىسى قالدى.

— ياقۇپ خوجام سىلگە تاپشۇرۇش ئۈچۈن نامە بەرگەندى، — دەپ پەشمىتىنىڭ ئىچ يانچۇقىغا قول سالدى ئەدەن قېچىر ۋە ئالقاندەك لېپىنى ئېلىپ يۈسۈپ خوجىغا سۈندى — دە، ۋەزىپەم تۈگىدى دېگەندەك، كەتمەكچى بولۇپ ئورنىدىن تۇرۇۋىدى، يۈسۈپ خوجا: — ئەتە، ئەتىگەنرەك كەلسىلە، — دېدى.



بۈگۈن ئوردىنىڭ ئىچى ئەتىگەندىلا جانلىنىپ كەتتى. ھويلا — ئاراملار تۇرماق، ئوردا ئالدىدىكى كوچىلارمۇ

سۈيۈرۈلۈپ تازىلاندى. قەشقەردىكى پۇقرالار يۈسۈپ خوجىنىڭ بۇ شەھەردىكى ئۆلىما - پازىللار ۋە ئەمەلدارلارنى يىغىپ، مەجلىس ئۆتكۈزۈشىدىن خەۋەرسىز بولغىنى بىلەن، ياقۇپ خوجىنىڭ يەكەن شەھىرىدە يۈرگۈزگەن يېڭىلىقلىرىدىن خەۋەر تاپقانىدى.

مۇنداق بولغىنى پەرمانقۇل ئىشاندىن يېڭى يوليورۇقلارنى ئالغان مەدداھلار قەشقەر شەھىرىدىكى بازار - گۈزەلەردە پەيدا بولۇپ، ئۆز پائالىيەتلىرىنى باشلىۋەتكەنىدى.

— ياراتقان ئاللاننىڭ يەردىكى سايىسى بولغان ھەزرىتى ياقۇپ خوجام يەكەن شەھىرىگە خان بولۇشى بىلەنلا پۇقرالارنى خۇدانىڭ قولى، پەيغەمبەرنىڭ ئۈمىتى بولۇشقا چاقىردى. ئۇ كىشى پۇقرالارنىڭ بۈگۈنكىدەك ئېغىر كۈنگە دۇچار بولۇشىنى ئۆتمۈشتىكى خوجا - ئىشانلارنىڭ ئۆز مەزھەپلىرىنى «قۇرئان كەرىم» بىلەن ھەدىس شېرىپتىن ئۈستۈن قويغانلىقىدىن دەپ چۈشەندۈردى. ئۇلار ئۆزلىرىنىڭ شەخسىي ئابروىنى تىكلەش ئۈچۈن ئۆزلىرىنى «ۋەلىيۇللا پىر»، «مۆمىنلەرنى دوزاخ بىلەن بېھىشقا ئايرىغۇچى گەۋلىيا» دەپ، ئۆز مەزھەپلىرىنى تارقاتتى. ئۆز مەزھەپلىرىگە كىرگەنلەرنى باقىي دۇنيادىكى بېھىش بىلەن ئۈمىدلىەندۈردى. كىرىمگەنلەرنى دوزاخ بىلەن قورقۇتتى. نەتىجىدە رەسۇلىلانىڭ: «كىمكى قوۋمنىڭ ئىككى گۇرۇھقا بۆلۈنۈشىگە سەۋەبكار بولسا، ئۇ بىزدىن ئەمەس»^①، «دائىم كۆپچىلىك بىلەن بولۇڭلار، بۆلۈنۈپ كېتىشتىن ساقلىنىڭلار. شەيتان يالغۇز ئادەم بىلەن بىللە بولىدۇ. ئىككى كىشىدىن يىراقلىشىدۇ»^②، «مۆمىنلەر ئۆزئارا بىر - بىرىنى ياخشى كۆرۈشتە ۋە بىر - بىرىگە مېھرىبان، مەرھەمەتلىك بولۇشتا، خۇددى تەنگە ئوخشايدۇ. تەندىكى بىر ئەزا ئاغرىسا، ئۇنىڭ تەسىرى پۈتۈن ئەزالارغا تارقىلىپ، ھەممە ئەزانىڭ ھارارىتى

① «مىڭ بىر ھەدىس» كىتابىدىكى 860 - ھەدىس.

② «مىڭ بىر ھەدىس» كىتابىدىكى 186 - ھەدىس.

كۆتۈرۈلىدۇ ياكى سوۋۇپ كېتىدۇ» دېگەن ھەدىسلىرىگە ئەمەل قىلىمىدى، — دەيتتى ھېيتكا مەيدانىدىكى چاڭگا ساقال مەدداھ، — ئەي، مۆمىن مۇسۇلمانلار! خوجا - ئىشانلاردىن ئەمەس، ئۆزۈڭلارنى ياراتقان ئاللاھتىن قورقۇڭلار! خۇدا بۇيرۇغان ئەمەللەرنى بېجىرىڭلار. پەيغەمبىرىمىزنىڭ ھەدىسلىرىگە ئەمەل قىلىڭلار. بىز مۆمىنلەرنىڭ شاپائەتكارى ئەۋۋىلەن خۇدا، ئاندىن مۇھەممەد مۇستاپادۇر. بىزنى بېھىش بىلەن دوزاخقا خوجا - ئىشانلارنىڭ مەزھەپلىرى ئەمەس، ئۆزىمىزنىڭ ياخشى - يامان ئەمەللىرى ئېلىپ بارىدۇ. ئەگەر بىز «قۇرئان كەرىم» بىلەن ھەدىس شېرىپكە ئەمەل قىلساق، شۇ چاغدىلا ئەھلى مۇسۇلمان، ئەھلى جەننەت بولالايمىز...

تۇماق بازىرىدا پەيدا بولغان ئورۇق، قېرى مەدداھ بولسا: — ئەي، مۆمىن مۇسۇلمانلار! ئەقىل - پاراسىتى ئاسماندىكى قۇياشتەك نۇر چېچىپ تۇرىدىغان ھەزرىتى ياقۇپ خوجام بىز مۆمىنلەر ئارىسىغا يۈز يىلدا بىر كېلىدىغان قۇتبىل ئەقتابدۇر، — دەپ جار سالاتتى، — ئۇ زاتى ئۇلۇغ جانابلىرى يەكەن تەختىگە ئولتۇرۇشى بىلەن ئەپۇ - ئومۇمىيە ئېلان قىلىپ، ھەپسە - زىندانلاردا ئازابلىنىۋاتقان «ئاق تاغلىق»لارنىڭ ھەممىسىنى ئازادلىققا مۇشرەرەپ قىلدى. ئۇلارنىڭ مەكتەپ، مەدرىسىلەردىن قوغلانغان پەرزەنتلىرىنى قايتۇرۇپ كېلىپ، مەكتەپ، مەدرىسىلەرگە قوبۇل قىلدى. زاتى ئالىي خوجام مۇسۇلمانلارنىڭ گۈرۈھ - تەبىقىلەرگە بۆلۈنۈشىنى مەنئى قىلىپ، رەسۇلىللانىڭ: «ھەممە ئادەم تارغاننىڭ چىشىدەك باراۋەر» دېگەن ھەدىسىنى جارى قىلدى. يەكەن شەھىرىدە شۇنداق ياخشى ئىشلار سادىر بولۇشقا باشلىدىكى، «ئاق تاغلىق»لار بىلەن «قارا تاغلىق»لار بىمالال بىر - بىرىدىن قىز ئېلىپ، قىز بېرىشىپ قۇدا بولىدىغان بولۇشتى. بىر - بىرىنىڭ ئۆلۈك - تىرىكىگە قاتنىشىپ، رەسۇلىللانىڭ: «مۆمىنلەرنىڭ ھەممىسى بىر - بىرىگە بۇرادەر.

ئۇلارنىڭ بىرى ئىككىنچىسىدىن ئارتۇق ئەمەس. ئۇلارنىڭ بىر - بىرىدىن ئارتۇق - كەملىكى تەقۋالىقىغا قاراپ بەلگىلىنىدۇ»^① دېگەن سۆزلىرىگە ئەمەل قىلماقتا. ئەي، مۆمىن مۇسۇلمانلار! ئۇ زاتى ئۇلۇغ خوجام يەكەن دىيارىدىكى پۇقرالارغا ئالغان ھوسۇلنىڭ باش - بۇرىنى خوجا - ئىشانلارغا پۇلسىز بېرىدىغان قائىدە - يوسۇنلارنى بىكار قىلدى. پۇقرالار ئاشلىقىنى، قوغۇن - تاۋۇزىنى، ئالما - ئۆرۈك، شاپتۇل، ئانارغا ئوخشاش مېۋىلىرىنى بازاردا ساتىدىغان ياكى ئۆزلىرى يەيدىغان ئەركىنلىككە ئېرىشتى. ئەي مۇسۇلمانلار! ئاللاننىڭ بارلىقىنى، بىرلىكىنى، ئۇنىڭ يۈز ئىسمى بىلەن مېڭا سۈپىتى بارلىقىنى ۋە ھەممىگە قۇدرىتى يېتىدىغانلىقىنى شېپى كەلتۈرۈپ شۇنى ئېيتىمەنكى، ھەزرىتى ياقۇپ خوجام يالغۇز يەكەننىڭلا ئەمەس، پۈتۈن جاھاننىڭ خوجىسىدۇر. روشەن كۆڭۈللۈك بۇ خوجام يىڭنىگە ئوخشاش ھەممە مۆمىنلەرنىڭ لباسىنى چېكىدۇ. ئەمما، ئۆزى يالىڭاچ، زاتى ئۇلۇغ بۇ خوجام چىراغقا ئوخشاش ئۆزى كۆيۈپ باشقىلارغا يورۇقلۇق ئاتا قىلىدۇ.

يىراق - يېقىندىن كەلگەن تۇنجىلار چۈشىدىغان خان كوچىدىكى كارۋان ساراينىڭ ئالدىغا توپلانغان ئادەملەرگە يەنە بىر مەدداھ يەكەندىكى ئابدۇقادىر مۇپتىنىڭ قىلىگە قاراپ تەۋەججۇھ قىلغىنىدا تامللىرىدىن نۇر چىقىپ تۇرغان ھەشەمەتلىك بىناننىڭ ئىچىگە قويۇلغان ئالتۇن تەختىنى ۋە ئۇنىڭدا ئولتۇرغان مۇھەممەد ئەلەيھىسسالامنى، يەنە شۇنداق تەختلەردە ئولتۇرغان ئىمام ھۈسەن، ئىمام ھەسەنلەرنى، تۆت چارپارنى ۋە ناھايىتى نۇرغۇن ئەۋلىيا - ئەنەبىيالارنى كۆرگەنلىكىنى، شۇلارنىڭ ئالدىدا ياقۇپ خوجامغا رەسۇللىلانىڭ ئۆزى «قۇتبىل ئەقتاب» دېگەن ئاتاقنى بېرىپ، ئۈستىگە تون

① «مېڭا بىر ھەدىس» كىتابىدىكى 624 - ھەدىس.

كىندۈرگەنلىكىنى بار ئاۋازى بىلەن چىڭقىلىپ سۆزلەۋاتاتتى. دەۋر قىلىپ تۇرۇشقان ئادەملەر ئارىسىدىن شادىپاچاق، ئۈزۈن ساقال، چاچلىرى ئۆسۈپ مۈرىسىگە چۈشكەن، بېشىغا ئاق پۈپۈكلۈك كۇلا كېيىۋالغان جۈل - جۈل كىيىملىك بىر ئادەم غەزەپ بىلەن ئېيتىلىپ چىقتى - دە، بايقى مەدداھنىڭ كانىيىغا ئېسىلىپ:

— ماۋۇ خۇشامەتچى قارا گۈيىنىڭ (قارا تاغلىق دېمەكچى) ئۆز خوجىسىنى بازارغا سېلىپ «قۇتبىل ئەقتاب» دەپ ماختاۋاتقىنىنى قارا! — دېدى - دە، چىڭقىلىپ سۆزلەپلا كەتتى، — ھوي، قارا ئازما، قۇتبىل ئەقتاب دېگەن كىم، بىلەمسەن؟ قۇتبىل ئەقتاب دېگەن بىزگە ئوخشاش ئاللاننىڭ دىدارىغا ئاشىق «ئىشقىيە» چىلەرنىڭ پىرى — ھەزرىتى ئاپاق خوجامدۇر. ئۇ كىشى: «پىر دېگەن پەيغەمبەرگە ئوخشاشتۇر، مۇرىت دېگەن پەيغەمبەرنىڭ ئۈمىتىگە ئوخشاشتۇر. پەيغەمبەرگە ئاللاڧ قانداق ۋەھىي كەلسە، ماڭىمۇ شۇنداق ۋەھىي كېلىدۇ» دېگەن. ئۇ كىشى يەنە: «ئەۋلىيا ئۈچۈن شاراب بولۇشى كېرەك. شاراب ئىچكەندىن كېيىن مەست بولۇش كېرەك. مەست بولغاندىن كېيىن سەكرەش كېرەك. جەررە - سۆھبەت قىلغاندىن كېيىن تەلەپ قىلىش كېرەك. تەلەپ قىلغان ئادەم، ئەلۋەتتە خۇدانى تاپىدۇ. خۇدانى تاپقان ئادەم بىلەن خۇدانىڭ ئارىلىقىدا نېمە پەرق بولىدۇ. مەن مۇرىتلىرىمنىڭ قەبرىستانلىقىغا بېرىپ ھەممە ئۆلۈكنى تىرىل دېسەم ھازىرلا تىرىلىدۇ. ئەمما، خۇدانىڭ ئادىتۇللاسىغا (كارامەت ئادىتىگە) توغرا كەلمەيدۇ. ھەر ئادەم نەغمە - ناۋا، ئويۇن - كۈلكە بىلەن بولسا، كۆيۈۋاتقان ئوتقا سۇ چاچسا، ئۆچۈپ قالغاندەك ئۇنىڭ دىلىدا خۇدانىڭ ئىشقى توختايدۇ. ھەرقانداق ئادەم ئۆمرىنى راھەت بىلەن ئۆتكۈزسە، ئاخىرىتىنىڭ راھىتىدىن مەھرۇم بولىدۇ... ئۆمرۈڭنى مۇشەققەتنىڭ كېمىسى بىلەن بەرھەق ئاچ - ئاجىزلىق دەرياسىدا غەرق قىلىۋەتمەسەڭ،

خۇداغا يېتىشىمەن دېگەننىڭ بىكار. ھەرقانداق كىشى ئۆيىدىن،
بالىچاقسىدىن، دۇنيانىڭ راھىتىدىن دىلىنى ئۈزۈپ، يىغلاپ،
يۈرىكىنى كاۋاپ قىلىپ ئۆتسە، ئاخىرەتتە راھەت - پاراغەتتە
بولىدۇ. ھەربىر مۇسۇلمان بىر يىلغىچە سوغۇق سۇ بىلەن
قۇرۇق نان يېسە، پىشقان ئاش، قاينىغان سۇ تەلەپ قىلمىسا،
ئۇ ئادەم ھەقىقىي ئىزدەيمەن دەيدىكەن، مۇشۇنداق رىيازەتكە سەۋر
قىلمىسا، ھەقىقىي بۇنى ئالالمايدۇ»^① دېگەن. ھوي، «قارا
تاغلىق» ئازما، «قۇتبىل ئەقتاب» نىڭ كىملىكىنى بىلىدىغىمىز؟
ياقۇپ خوجامنىڭ تەرىپاتىنى سۆزلەۋاتقان مەدداھ:

— ماۋۇ ھارامتاماق سوپىنىڭ گېپىنى قارا، — ئۇ
كانىيىغا ئېسىلغان ئۇزۇن ساقال سوپىنىڭ قولىنى ئۆزىدىن
ئاجراتتى، — ھەي، بىر چېكىم نەشە بەرسە، سېپىلغا
ئۈسىدىغان بەگگى! بۇتقا چوقۇنىدىغان دىنىسزلارنى دىيارىمىزغا
باشلاپ كەلگەن ئاپاق خوجىنى ئەجەب ماختاپ كەتتىڭمۇ؟

— ماۋۇ «قارا تاغلىق» نىڭ يوغان گېپىنى؟ ھەي، قارا
ئازما، ئاپاق خوجامغا تىل تەگكۈزگەننىڭ ئۈچۈن دولاندىن
تۇڭلۇك ئاچمەن، جۇما، — دەپ بېلىگە ئېسىۋالغان غىلاپتىن
پىچاق چىقاردى — دە، مەدداھقا قاراپ ئېتىلدى. بىراق، جۇدۇنى
ئۆرلەپ تۇرغان مەدداھمۇ بوش كەلمىدى. ئۇ ئاق كۈلاھلىق
سوپى — ئاشىقنىڭ پىچاق تۇتقان قولىغا بىرنى تەپتى. ئاق
ساپلىق ئۆتكۈر پىچاق ھاۋادا يالت قىلىپ كۆرۈندى — دە،
كوچىنىڭ قاسنىقىدا كېتىۋاتقان سەللىلىك ئادەمنىڭ
يەلكىسىگە قادالدى. ئۇ ئادەم ئەتراپىغا تېڭىرقىغاندەك بىرپەس
قاراپ تۇردى — دە، ئاندىن لاسىدە ئولتۇرۇپ قالدى. ئاڭغىچە
بۇ ئادەمنى تونۇپ قالغان بىرى:

— قازى ھەزرەتلىرى يىقىلىپ چۈشتىغۇ، — دەپلا
سەللىلىك ئادەمنىڭ قېشىغا يۈگۈردى. بۇ گەپنى ئاڭلىغان

① «شىنجاڭ مەدەنىيىتى» 1980 - يىللىق 3 - سان، «ئاپاق خوجىنىڭ
ئەمىرىمەرۇپلىرىدىن» دېگەن ماقالىدىن.

كۆپچىلىك پىچاق تەگكەن ئادەمنىڭ ئەتراپىغا ئولاشتى. شۇ ئەسنادا مەدداھنىڭ پەشۋاسىنى تېتىپ كۆرگەن سوپى - ئاشىق غىپىدە قىلىپ قۇيرۇقنى خادا قىلدى.

قازى ھەزرەتنىڭ قېشىغا بىرىنچى بولۇپ بارغان ئادەم ئۇنىڭ يەلكىسىگە سانجىلغان پىچاقنى ئېلىپ، ئۈچىسىدىكى كىيىملىرىنى يەشتۈردى. يەنە بىرى دەرھال تېۋىپ ئىزدەشكە كەتتى. قازىنىڭ ئۆپچۆرىسىگە ئولشىۋالغان ئادەملەر بىردەم ئۇنىڭ تاتارغان چىرايىغا، بىردەم قان بىلەن بويىلىپ كەتكەن يەلكىسىگە قارايتتى.

خەلق ئارىسىدا «قازى ھەزرەت» دەپ ئاتالغان بۇ ئادەمنىڭ ئەسلىي ئىسمى سابىر بولۇپ، ھېچقانداق مەزھەپنى تەن ئالمايتتى. ئۇ «بەشئەرىق» مەھەللىسىدىكى «لايپەشتاق» مەدرىسىنى تاماملاپ، شۇ مەھەللىدىكى مەسچىتكە ئىمامەتچىلىك قىلىپ يۈرگەندە موللا سابىر دەپ ئاتالدى. پارس، ئەرەب تىللىرىنى پۇختا ئۆگەنگەن بۇ ئادەمنىڭ ئۆيىدە ئىسلام ئالىمى ئېتىراپ قىلغان مەشھۇر ئالىملاردىن ئىمام بۇخارى، ئىمام ئەھمەد ئىبنى ھەنبە ۋە باشقا مەشھۇر مۇدەررىسلەرنىڭ ھەدىس كىتابلىرى جۇغلانغانىدى. ئەنە شۇ مۆتىۋەر ھەدىسلەردىن بەھرىمەن بولغان سابىر موللا ئۆز تىرىكچىلىكىنى ئاتىسىدىن قالغان كىچىككىنە يېرىدە دېھقانچىلىق قىلىپ ئۆتكۈزەتتى. «بەشئەرىق» مەھەللىسىدىكىلەر بۇ ئادەمنى «داۋۇد پەيغەمبەر^① دەك ئۆز مېھنىتى بىلەن ئان تېپىپ يەيدىغان ئادەم» دەپ ئاتىشاتتى.

خۇش كېپەك بەگ قەشقەرگە كېلىپ بىر يىلدىن كېيىن ئۇنىڭغا قازىلىق دەرىجىسىنى بەردى. شۇنىڭدىن بېرى پۇقرالارنىڭ دەۋا ئىشلىرىنى ئادىللىق بىلەن بىر تەرەپ قىلىپ، دەۋاگەرنىمۇ، جاۋابكارنىمۇ رازى قىلىپ كەلگەنىدى. بۇ ئادەمنىڭ «قازى ھەزرەت» ۋە «ئادىل قازى» دەپ ئاتىلىشىغا

① داۋۇد پەيغەمبەر تۆمۈرچىلىك كەسپى بىلەن كۈن كەچۈرگەن.

ئۆتكەن يىل كۈزدە چىقارغان بىر ھۆكىمى سەۋەب بولغانىدى. ... بىر كۈنى قازىخانغا يېشى ئەللىكلەرگە كەلگەن بولسىمۇ، ياش چوكانلاردەك تاۋلىنىپ، شەھلا كۆزلىرى ئويناپ تۇرىدىغان بىر ئايال كىرىپ كەلدى - دە، خۇددى ئۆگەي ئانىسىدىن تايلاق يېگەن يېتىم قىزدەك ئۆكسۈپ كۆز ياشلىرىنى تۆكۈپ، ئەرز - داد قىلدى.

— سىلگە كېلىشىمدىكى سەۋەب، — دېدى ئۇ سابىر قازىغا، — ئالتە ئايلىق ۋاقتىدىن تارتىپ مىڭ تەسلىكتە يەتتە ياشقا كىرگۈزگەن بىر قىزىم بار ئىدى. ئىسمى — دىلناز. شۇ قىزىمنىڭ ئۆلۈكىنى بۈگۈن ئەتىگەن ئۇدۇل قوشنامىنىڭ ھويلىسىدىن تاپتىم.

بۇ گەپنى ئاڭلاپ موللا سابىر بىلەن قازىخاندىكى ئادەملەر ھەيران بولۇپ، بىر - بىرىگە قاراشتى. — ئۆلگەن قىز بالىنىڭ جەسىتى نەدە؟ — دەپ سورىدى قازى.

— شۇ خوتۇننىڭ ھويلىسىدا. موللا سابىر قازى بىرپەس ئويلاندى - دە، خىزمەتچىلىرىنىڭ بىرىگە:

— سىلى بۇ ئايال بىلەن بىللە بېرىپ، قىز بالىنىڭ جەسىتىنى كۆزدىن كەچۈرسىلە، — دېدى، ئاندىن يەنە بىر خىزمەتچىگە قاراپ، — سىلى قىز بالىنى ئۆلتۈرگەن ئايالنى دەرھال قازىخانغا ئەكەلسىلە، — دەپ چېكىلدى.

خىزمەتچىلەر ئەمدى ماڭايلى دەپ ئورنىدىن تۇرۇشىغا، بېشىغا تور ياغلىق ئارتىۋالغان ئوتتۇرا بويلۇق بىر ئايال كىرىپ كەلدى - دە:

— قازى ھەزرەتلىرى سىلى بولامدىلا؟ — دەپ سورىدى ئۇدۇلدا تۇرغان سەللىلىك ئادەمگە قاراپ.

— يوقسۇ، ئەنە ئاۋۇ ئۆلتۈرگەن كىشى، — دېدى ئۇ سابىر قازىنى كۆرسىتىپ.

شۇ ئارىدا تور ياغلىق ئارتىۋالغان ئايال ئۇدۇل قوشنىسىنى كۆرۈپ قالدى - دە:

— ھوي، نومۇسسز، شەرمەندە! — دېگەن پېتى ئۇنىڭغا ھۈرىيەيدى، — بىر تاتلىق قىز بالىنى ئۆلتۈرۈپ، مېنىڭ ھويلاغا تاشلىغىنىڭ نېمىسى؟ نارەسىدە بالىنىڭ ئۇۋالىدىن قورقىدىغۇمۇ؟

— ھەي، ھەي! سەۋر! — دېدى سابىر قازى، ئاندىن كېيىن تور ياغلىق ئارتىۋالغان ئايالغا قارىدى، — بۇ خېنىم قىزىنىڭ ئۆلۈكىنى سېلەرنىڭ ھويلىدىن تېپىپتۇغۇ؟ ئۇنىڭ ئۆلۈمىنى سىلىدىن كۆرۈۋاتىدۇ.

— ماشائاللا! — دەپ ھەيران بولدى تور ياغلىق ئارتىۋالغان ئايال، — ئۇ قىز بالىنى مەن ئۆلتۈرۈپتەنمە؟ ھوي، قارا يۈز! — ئۇ يەنە دەۋاگەر ئايالغا ھۈرىيەيدى، — مەھەللىمىزدە نومۇسسزلىقنىڭ بىلەن مەشھۇر ئىدىڭ. ئەمدى تۆھمەتخورلۇق بىلەن مەشھۇر بولاي دەپسەن - دە، توۋا قىلدىم خۇدايىم، ئاياللار ئىچىدە مۇشۇنداق ناكەس، قارا يۈرەك خوتۇنلار چىقىدىكەنە، — ئۇ قازى تەرەپكە قاراپ گېپىنى داۋام قىلدى، — بىر ھېسابتا بۇ ئۇياتسىزنىڭ مۇشۇ يەرگە كەلگىنىمۇ ياخشى بولۇپتۇ. خەلقىئالەم ئالدىدا تېخىمۇ شەرمەندە بولىدىغان بولدى. ھۆرمەتلىك قازى ئاخۇنۇم، ماڭا ئىشەنسە، مەن ئۇ قىز بالىنى ئۆلتۈرمەك تۈگۈل، كۆرمىگىلى ئۈچ - تۆت كۈن بولدى، پەيزاۋاتتا چوڭ ئانام ئۆلۈپ، بورناكۈن شۇ ياققا كەتكەندىم. باياتىن كېلىپ ھويلىغا قارىسام، ھويلىدا دىلناز قىزنىڭ ئۆلۈكى يېتىپتۇ. ئۆيگىمۇ كىرمەي، بۇنىڭ ئۆيىگە كىرسەم ئىشىكىدە قۇلۇپ، قولۇم - قوشنىلارنى چاقىرىپ ئۆلۈكىنى كۆرسەتتىم - دە، ئاندىن بۇ ياققا كەلدىم.

موللا سابىر قازى بۇ ئىككى خوتۇننى ئىككى ئۆيگە سولاپ، ئۇلار تۇرغان مەھەللىگە باردى. قولۇم - قوشنىلىرى بىلەن سۆزلىشىپ كۆردى. ئۇلارنىڭ ھەممىسى تور ياغلىق ئارتىۋالغان

ئايالنىڭ بۇنداق قاتىللىق قىلىشىغا ئىشەنمەيدىغانلىقىنى ئېيتىپ، «مەھەللىمىزدىكى ئەڭ تەقۋا ئاياللارنىڭ بىرى» دېيىشتى. دەۋاگەر ئايالنى بولسا باشتىن - ئاياغ يامانلىدى، بەزى قوشنىلىرى: «بۇ گۈلزار خېنىم دېگەن پەرىشتىنىمۇ يولدىن چىقىرىدىغان ھازارلۇ خوتۇن. ئىككى ئاينىڭ ئالدىدا ئون بىرىنچى ئېرىدىن ئاجراشقان» دېدى. بەزىلەر گۈلزار خېنىم دەپ ئىسمىنى ئاتىماي: «ئۇ قارا تۇغماسنىڭ قولىدىن ھەر بالا كېلىدۇ. ئەللىكتىن ئاشسىمۇ قۇرتى ئۆلمىگەن بۇ خوتۇن تامغا يېقىپ قويغان تېزەككە قونغان ئەركەك چۈنىنغىمۇ قىلتاق قويۇشتىن يانمايدۇ، بېقىۋالغان قىزى ئۇنىڭ ئويۇن - كۈلكىسىگە پۇتلىكاشاڭ بولغاچقا، ئۆزى ئۆلتۈرگەندۇ» دېيىشتى. مەھەللىدىكى ئەركەك ئادەملەر بولسا گۈلزار خېنىمنى: «ھېچكىمنىڭ دىلىنى رەنجىتمەيدىغان، خوشخۇي ئايال، ئۇنىڭ قولىدىن ئادەم بالىسى تۇرماق قۇشقاچنىمۇ ئۆلتۈرۈش كەلمەيدۇ» دېيىشتى.

لېكىن، سابىر قازى «بىر مەھەللىدە بىرلا تۇل خوتۇن بولسا، شۇ مەھەللىدىكى ھەممە ئاياللار ئۇنىڭغا كۈنداشلىق قىلىدۇ» دېگەن ئويغا كېلىپ، ئايال قوشنىلارنىڭ گەپلىرىگىمۇ، ھەرقانداق مېكىيانى كۆرسە قانات سۆرەيدىغان خورازلارغا ئوخشاش ئەر خەقلەرنىڭ گەپلىرىگىمۇ ئىشەنمىدى. ئۇ بېشىغا تور ياغلىق ئارتىۋالغان ئايالنى ئەيبىكار دەپ ھېسابلىسا، ئۇنىڭ قىز بالا ئۆلۈشتىن ئىلگىرى پەيزاۋاتقا كېتىپ، ئۆيىگە بۈگۈن ئەتىگەن كەلگىنى ئېنىق. گۈلزار خېنىمنى ئەيبىكار دېسە، ھەرقانداق ئانىنىڭ ئۆز بالىسىغا قەست قىلىشى مۇمكىن ئەمەس. مۇشۇنداق ئويلار ئىلكىدە قالغان سابىر قازى بۇ ئىشنى بىر تەرەپ قىلىش ئۈچۈن ئۇلاردىن قەسەم ئېلىش قارارىغا كەلدى. لېكىن، بۇ ئۇسۇلمۇ نەتىجە بەرمىدى. ئۇلارنىڭ ھەر ئىككىسى ئۆزلىرى دېگەننى راست دەپ قەسەم ئېچىشتى. «ئەمدى بۇ ئىشنىڭ ھەقىقىتىنى

ئېنىقلاشتا يەنە بىر ئۇسۇل قالدى» دەپ ئويلىغان سابىر قازى دەۋاگەر ئايالغا قاراپ:

— سىلى قىزىمنى ئۆلتۈرگەن شۇ ئايال دەۋاتىدىلا، ئەگەر شۇ ئېيتقانلىرى راست بولسا، مۇشۇ ئادەملەر ئالدىدا كىيىملىرىنى باشتىن — ئاياغ سېلىپ ئىسپاتلىسلا، — دېدى. گۈلزار خېنىم ھېچقانداق ھايال قىلمايلا، ھېچكىمدىن تەپ تارتماي، بىردەمدىلا كۆڭلىگە — ئىشتانلىرىنى يېشىپ تۇغما يالىڭاچ بولدى ۋە:

— قىزىمنى ئۆلتۈرگەن مۇشۇ خوتۇن، — دېدى. قازىخاندا ئولتۇرغان ئادەملەر ئويالغىنىدىن تەتۈر قارنۇپلىشتى.

— دەرھال كىيىنسە! — دېدى غەزەپلەنگەن قازى، ئاندىن تور ياغلىق ئارتقان ئايالغا قارىدى:

— نۆۋەت سىلىگە كەلدى. قىز بالىنى ئۆلتۈرمىگەن بولسلا، شۇنىڭ راستلىقىنى ئىسپاتلاش ئۈچۈن يېشىنىپ يالىڭاچ بولسلا.

بىراق، بۇ ئايال ئۆز ئاتىسىدەك، ئاكىسىدەك مويىسىپىت ئادەملەر ئالدىدا يېشىنىشكە ئۈنمەي:

— مەيلى، ئۇ قىز بالىنى ئۆلتۈرگەن مەن بولاي، لېكىن يېشىن دەپ قىستىماڭلار، — دېدى.

قازىخاندىكىلەر بىرھازا غەپ جىمپ كەتتى.

— سىلى ئۆيلىرىگە كېتىۋەرسە، — دېدى بىر چاغدا سابىر قازى تور ياغلىق ئارتىۋالغان ئايالغا قاراپ، — سىلىدەك شەرم — ھايالىق ئايال ئادەم بالىسى تۇرماق چۈمۈلىنىمۇ ئۆلتۈرمەيدۇ. جازا مۇنۇ ئايالغا لايىق. بۇنداق ئۇياتنى بىلمەيدىغان شەرمەندە ئاياللار ھېلىغۇ بىر بالا ئىكەن، ئون بالا بولسىمۇ ئۆلتۈرۈپ، باشقىلارغا تۆھمەت قىلىشتىن يانمايدۇ.

شۇنداق قىلىپ، قوشنىسىنىڭ ئابىرۇيىنى كۆرەلمەي، ئۇنىڭغا تۆھمەت قىلغان گۈلزار خېنىمغا قاتتىق جازا بېرىش

ھۆكۈم قىلىندى. ساير قازىنىڭ بۇ ھۆكىمى شەھەر خەلقىگە ئاداۋەت ئەمەس، ئادالەت يېڭىپ چىقىدىغانلىقىنى نامايان قىلدى. بۇ ۋەقەدىن كېيىن كۆپچىلىك ئادەملەر ساير قازى دېيىشنىڭ ئورنىغا «ئادىل قازى» دېيىشىدىغان بولۇشتى.

شۇنىڭ ئۈچۈن بولسا كېرەك، ساير قازىنىڭ تۇيۇقسىز بالا - قازاغا ئۇچرىشى بىرپەستىلا خۇش كېپەك ھاكىمغا ئاڭلاندى. ئۇ يۈز بەرگەن ئەھۋالدىن يۈسۈپ خوجىنى خەۋەردار قىلىپ، دەرھال «خان» كوچىسىغا كەلدى. شەھەر ھاكىمىنى كۆرگەن خەلقلەر ئىككى تەرەپكە سۈرۈلۈپ يول بەردى. بۇ چاغدا سېپىل ياقىسىدا تۇرىدىغان قېرى تېۋىپ ساير قازىنىڭ يەلكىسىدىكى قاننى توختىتىپ، قانداقتۇر بىر مەلھەمنى سۈركەۋاتتى. ساير قازى بولسا دورىنىڭ ئېچىشتۇرغىنىغا چىداملىق ئەمەس ئۇرۇپ - تۇرۇپ چىرايىنى تۇرۇپ قويىتتى.

— قازى جانابلىرىنىڭ ئەھۋالى قانداق؟ — دەپ سورىدى خۇش كېپەك تېۋىپ بوۋايغا مۇراجىئەت قىلىپ.
— ياخشىمەن، ھاكىم جانابلىرى، — دېدى ساير قازى تېۋىپتىن بۇرۇن جاۋاب بېرىپ.

— قورققۇدەك ئىش يوق، — دەپ چۈشەندۈردى تېۋىپ، — قازى ھەزرەتنىڭ يەلكىسىدىكى تومۇرلار بىلەن سىڭىرلىرى ساق ئىكەن. پىچاقنىڭ ئۇچى كىيىملەرنى تېشىپ، ئەتكە ئازراق كىرىپتۇ.

— خۇداغا شۈكۈر، — دېدى شەھەر ھاكىمى.
ئاڭغىچە قېرى تېۋىپمۇ ئوتتۇرىدىن ئۇزۇنىسىغا تىلىنغان ئاق ماتا بىلەن ساير قازىنىڭ يەلكىسىنى تېڭىپ، كىيىملىرىنى كىيىدۇردى - دە:

— سىلى قىممەت قىلماي ئولتۇرۇپ تۇرسىلا، مەن غاچچىدە مەپە تېپىپ كېلەي، ئۆيلىرىگە بېرىپ ئارام ئالسىلا. خۇدا بۇيرۇسا، ئىككى كۈندىن كېيىن ئوڭلىنىپ كېتىدىلا، —

دېدى.

خۇش كېپەك ھاكىم ئەتراپىدىكى ئادەملەردىن يۈز بەرگەن ۋەقەنى ئېنىقلاپ بىلگەندىن كېيىن سابىر قازىنىڭ قېشىغا كېلىپ:

— سىلى تېۋىپنىڭ مەسلىھەتى بويىچە ئۆيلىرىگە بېرىپ ئارام ئالسىلا، خۇدايىم شىپالىق ئاتا قىلغاي، — دەپ ئوردا تەرەپكە ماڭدى.

قېرى تېۋىپ بىلەن قېرىشقاندىك، كوچىلاردا پۇتلىشىپ يۈرىدىغان مەپىلەرمۇ كۆرۈنمىدى. ئۇ بازار — گۈزەلەرنى ئارىلاپ ئاران دېگەندە بىر مەپىنى تېپىۋىدى، ئازراقلا مېڭىپ بىر چاقى كاتتاغا چۈشۈپ كەتتى — دە، ئوقى سۈنۈپ ماڭالماي قالدى. تېۋىپ يەنە ئارقىسىغا قايتىپ باققاللار بازىرىغا كەلدى ۋە مەپە ياللاپ سابىر قازىنىڭ قېشىغا كەلدى. بۇ چاغدا جىسمانىي جەھەتتىن ساغلام ۋە بەقۇۋۋەت قازى گويا پىچاقنىڭ ئۇچى يەلكىسىگە سانجىلماي ئۈستىدىن ئۆتۈپ كەتكەندەك، چۆرىسىگە ئولاشقان ئادەملەر بىلەن پاراڭلىشىپ ئولتۇراتتى.

— «قوتۇر ئاتنىڭ تۈكى دورا بولسا، دەريانىڭ ئۇ قېتىغا بېرىپ ئولتلايدۇ» دېگەندەك، كېرەك چاغدا بۇ مەپىلەرنىڭ ئەتىۋار بولۇپ كەتكىنىنى كۆرسىلە، — دېدى قېرى تېۋىپ كېچىكىپ قالغانلىقىغا ئۆزرە سورىغاندىك، — ماۋۇ ئۈستامنى باققال بازىرىدىن باشلاپ كەلدىم دېسىلە.

سابىر قازى تېۋىپنىڭ ياردىمىسىزلا ئورنىدىن تۇرۇپ مەپىنىڭ قېشىغا باردى. ئۆزىنى بايقاپ كۆرسە ھېچ يېرى ئاغرىمىغاندىك، پەقەت مەپىگە ئولتۇرۇش ئۈچۈن شوتىغا كۆتۈرۈلۈپ چىققاندا تېڭىقلىق مۇرىسىنىڭ چىمىدە قىلىپ قالغىنىنى سەزدى.

— سىلەرگە كۆپ رەھمەت! — دېدى سابىر قازى قېرى تېۋىپقا مىننەتدارلىقىنى بىلدۈرۈپ.

— ئەرزىمەيدۇ، ھەزرەت، خۇدا بۇيرۇسا ئەتە ئەتىگەندە

ئۆيلىرىگە بېرىپ، مەلھەمنى يېڭىلايمەن، — دېدى قېرى تېۋىپ.

مەپكەش بوجىسىنى سىلكىدى. سامان قورساق بولۇپ كەتكەن ئورۇق ئات ئون قەدەم يەرگە قاتراپ ماڭدى — دە، قايتىدىن ئۆز مېڭىشىغا چۈشتى.

— ئۆزلىرىنى قاياققا ئاپىرىمەن، خوجام؟ — دەپ سورىدى مەپكەش.

سابىر قازى تۈنۈگۈن ئاخشام شاھاۋۇدۇن باقاۋۇلدىن ئەتە يۈسۈپ خوجام شەھەردىكى مۆتىۋەر زاتلار، ئۆلىما — پازىللار ۋە چوڭ — كىچىك ئەمەلدارلار بىلەن سۆھبەت ئۆتكۈزۈپ، خانلىقنىڭ يېڭى دەستۇرىنى ئېلان قىلماقچى ئىكەنلىكىنى ئاڭلىغان ۋە ئۇنىڭ «بۇ خوجام، قازى ھەزرەتلىرى، سىلى بىلەن بىز ئويلاپ يۈرگەندىنمۇ ئارتۇقراق ئىشلارنى قىلىدىغاندەك تۇرىدۇ. ئىلاجى بار ئەتىگەنرەك كەلسىلە» دېگەن سۆزى قۇلىقىغا ئورنىشىپ قالغانىدى. ھازىر شۇ سۆز قۇلىقىدا جاراڭلىغاندەك بولىدۇ، مەپكەشنىڭ سوتالغا ئۆيى بار كۈچىنى ئېيتىشنىڭ ئورنىغا «ئوردا تەرەپكە ھەيدىسىلە» دېدى. مەپكەش ئېتىنىڭ بوجىسىنى تارتىپ، مەپىسىنى ئوڭ تەرەپتىكى كوچىغا ئايلاندۇردى — دە، بىر ئازدىن كېيىن ئوردا دەرۋازىسىنىڭ ئالدىدىكى رېگىستانغا يېتىپ كەلدى.



قەشقەر ئوردىسىدىكى بۇ سورۇنخانىنىڭ ئىچى ئانچە چوڭ بولمىسىمۇ، لېكىن چىرايلىق ئىدى. تورۇسى گەج بىلەن سۇۋالغان بولۇپ، تاملىرى قاپارتما نەقىشلەر بىلەن بېزەلگەن. ئېدەندىن بىرەر مېتىردەك ئېگىزلىكتە خۇددى زەدەۋالغا ئوخشىتىپ، تۈرلۈك گۈللەرنىڭ رەسىملىرى سېلىنغانىدى. ئۈستى ئەگمەچ كەلگەن پەنجىرىلىك دېرىزىلەردە ھۆسنخەت

بىلەن يېزىلغان قۇرئان ئايەتلىرى كۆزگە تاشلىنىپ تۇراتتى. سورۇنخانىنىڭ تۆت تېمىغا كونىراق بولسىمۇ، لېكىن ئىسكەتىدىن چۈشمىگەن كۇرسىلار بىلەن ساپالار يۆلەپ قويۇلغان، ئۇلارنىڭ ئالدىنى ئۈستى شايى داستىخان بىلەن يېپىلغان شىرەلەر ئىگىلىگەندى.

يۈسۈپ خوجا چاقىرىغان بۇ مەجلىسكە كەلگەن ئادەملەر بۇرۇندىن كېلىۋاتقان ئادەت بويىچە سورۇنخانىدىن ئۆزلىرىنىڭ دەرەجىلىرىگە قاراپ ئورۇن ئېلىشتى. ئىشىكتىن كىرگەندىكى ئوڭ تەرەپتە نوپۇزلۇق ئاخۇن - ئاكىسىلار، مۇھەددىس - مۇدەررىسلەر؛ سول قول تەرەپتە ئالدى ئىككى، كەينى بىر قېتىم مەككىگە بېرىپ كەلگەن ھاجىلار، يىراق - يېقىندىكى شەھەرلەرگە يۈزلەپ تۆگە - قېچىرلاردا مال ئاپىرىپ، مال ئەكىلىدىغان باي تۇجىلار، ناھىيەدىن كەلگەن بەگلەر ۋە باشقا ئەمەلدارلار ئولتۇرۇشتى. پەگاھ تەرەپتە يېڭىدىن ئوردىنىڭ «ئىشكىئاغىلىق» لاۋازىمىغا بەلگىلەنگەن خۇدايار بەگ، شاھزادىلار باقاۋۇل باشلىق بىرنەچچە كىشى بىلەن ئەدەن قېچىرلار جايلاشتى.

خۇش كېپەك ھاكىم سورۇنخانىغا كىرىپ كەلگەندە ھەممە ئادەم سوئال نەزىرى بىلەن، بەزىلىرى قىزىقىپ، بەزىلىرى ئەندىشە بىلەن قاراشتى. چۈنكى، ئۇلارمۇ سابىر قازى توغرىلىق يامان خەۋەرنى ئاڭلىغانىدى، شۇنىڭ ئۈچۈن بولسا كېرەك:

— ھۆرمەتلىك جامائەت! — دېدى يۈسۈپ خوجا سورۇنخانىدىكىلەرگە مۇراجىئەت قىلىپ، — ھاكىم، خۇش كېپەك جانابلىرى كەلدى. سۆھبىتىمىزنى باشلاشتىن ئاۋۋال بۇ كىشىنى سۆزگە تەكلىپ قىلساق، سورۇن ئەھلىگە موللا سابىر قازى جانابلىرى ھەققىدە تارقالغان يامان خەۋەرنىڭ قانچىلىكى راست، قانچىلىكى يالغان، شۇ ھەقتە مەلۇمات بەرسە. — يەنە شۇ مەدداھلار بىلەن سوپى - ئاشىقلارنىڭ جېدىلى، — دەپ سۆز باشلىدى خۇش كېپەك ھاكىم، — ۋەقە

يۈز بەرگەن جايغا بارسام، تېۋىپ قازى ھەزرەتنىڭ پىچاق ئۈچىدىن زەخمىلەنگەن يەلكىسىگە مەلھەم سۈركەۋاتقانكەن. شۇ ۋەقەنى باشتىن - ئاخىر كۆرگەن كىشىلەرنىڭ گېپىگە قارىغاندا، يەكەن تەرەپتىن كەلگەن بىر مەدداھ ياقۇپ خوجامنىڭ ئۇ يەردە قىلغان ئىشلىرىنى تەرىپلەپ ۋەز ئوقۇغانكەن. بىر سوپى - ئاشىق بۇ مەدداھنىڭ ياقىسىغا ئېسىلىپ: «ماۋۇنىڭ ياقۇپ خوجىنى «قۇتبىل ئەقتاب» دەپ ماختاۋاتقىنىنى قارا. «قۇتبىل ئەقتاب» دېگەن بىزنىڭ پىرىمىز ئاپاق خوجامدۇر» دەپ، ئۇنىڭ ياقىسىغا ئېسىلىپتۇ. يەكەنلىك مەدداھ بولسا: «سېنىڭ پىرىڭ دىيارىمىزغا بۈتپەرەس جۇڭغارلارنى باشلاپ كەلدىغۇ. ئۇ قانداقلارچە «قۇتبىل ئەقتاب» بولسۇن» دەپتىكەن، ھېلىقى سوپى - ئاشىق غىلاپىدىن پىچىقىنى چىقىرىپ مەدداھقا ھەملە قىپتۇ، بىراق، ئۇ مەدداھ ئۆزىنى ھىمايە قىلىپ سوپى - ئاشىقنىڭ قولىغا تەپكەنكەن، پىچاق ھاۋاغا قاڭقىپ مەجلىسىمىزگە كېلىۋاتقان قازى ھەزرەتنىڭ يەلكىسىگە سانجىلىپتۇ.

— مەدداھ بىلەن پىچاقچى سوپىنى تۇتمىدىڭلارمۇ؟ — دەپ سورىدى يۈسۈپ خوجا.

— يوقسۇ، قېچىپ ئۈلگۈرۈپتۇ. لېكىن، ئۇلارنىڭ ھەر ئىككىلىسىنى تونۇيدىغان ئادەملەر بار ئىكەن.

سورۇنخانا بىر پەس سۈكۈتكە چۆمدى.

— ئەمدى سۆھبەت مەجلىسىمىزنى باشلايلى، — دەپ ئورنىدىن تۇردى يۈسۈپ خوجا. دەل شۇ چاغدا سورۇنخانىنىڭ ئىشىكىنى ئېچىپ موللا سابىر قازى كىرىپ كەلدى. يۈسۈپ خوجا كۆزلىرىگە ئىشەنمەيۋاتقاندەك بىرنەچچە قېتىم يۈمۈپ ئاچتى - دە:

— كەلسىلە، قازى ھەزرەتلىرى، — دەپ ئالدىغا چىقتى. ئولتۇرۇشقانلارمۇ خۇددى مۆجىزە كۆرۈۋاتقاندەك بىرپەس ھاڭ - تاڭ بولۇشتى - دە، كېيىن ئۆزلىرىنى تۇتۇۋېلىشتى.

— نېمىشقا ئۆيلىرىدە ئارام ئالماي، بۇ يەرگە كەلدىلە؟ —
دەپ سورىدى خۇش كېپەك ھاكىم.

— ئارام ئالغۇدەك ئىش يوق، جانابلىرى، كەيپىياتىم ياخشى بولغاچقا، يۈسۈپ خوجامنىڭ سۆھبەت مەجلىسىگە قاتنىشاي دەپ كەلدىم.

خۇش كېپەك ھاكىم ئۆزى ئولتۇرغان كۇرسنى بوشىتىپ، قازىنى ئولتۇرغۇزدى. شۇ ئارىدا شاھاۋۇدۇن باقاۋۇل پەگاھ تەرەپتىن بىر كۇرسنى كۆتۈرۈپ يۈسۈپ خوجىنىڭ قېشىدىكى بوش ئورۇنغا قويدى. ئۇنىڭغا خۇش كېپەك ھاكىم ئولتۇردى.

— ئەمدى مەجلىسىمىزنى باشلايلى، — دەپ تەكرارلىدى يۈسۈپ خوجا، — موللا سابىر قازى ھەزرەتلىرىمۇ غەيرەت قىلىپ كەپتۇ. بۇنىڭدىن ھەممىمىز مەمنۇن بولدۇق، — دېگىنىچە ئاساسىي مەقسەتكە ئۆتتى، — ھەممىڭلارنىڭ ئارىسىدا ئەڭ كىچىكى مەن ئىكەنمەن. كۆپچىلىكىڭلار ئاتام دېمەتلىك، كۆپىنى كۆرگەن، ھاياتىمىزدىن كۆپلىگەن تەجرىبە — ساۋاقلارنى ئالغان ئالىم — پازىللار، شۇنىڭدەك مەككە — مۇكەررەمنى تاۋاپ قىلغان، تىجارەت بىلەن ئۆز رىزقىنى كۆپەيتىپ، پۇقرالارنىڭ ئېھتىياجىنى تەمىنلەيدىغان، شەھەر — ناھىيەلەردىكى خەلقلەرگە پاسپانلىق قىلىدىغان ئائىپىدىكى ئادەملەرسىلەر، شۇنداققۇ دەيمەن؟

كۆپچىلىك باشلىرىنى لىڭشىتىپ ماقۇللاشتى.

— مېنىڭ سىلەردىن سوراپ بىلىۋالىدىغان بىرنەچچە سوئالسىم بار، — ئۇ كۆپچىلىككە نەزەر تاشلىدى، — شۇ سوئاللىرىمغا قانائەتلەنگۈدەك جاۋاب بەرسەڭلار.

ئولتۇرغانلاردا بىردىن قىزىقىش پەيدا بولدى.

— ئۇنىڭ بىرىنچىسى، بىز ئاللانڭ بىرلىكىگە، مۇھەممەد پەيغەمبىرىمىز ئۇنىڭ رەسۇلى ئىكەنلىكىگە چىن دىلىمىز بىلەن ئىشىنىمىزمۇ — يوق؟

سورۇندىكىلەر بۇ سوئالنى ئاڭلاپ، تەرەپ — تەرەپتىن

چۇرقىراشتى:

— ئەلۋەتتە، شۇنداق.

— ئىنشائاللا، شۇنداق.

— ئىككىنچى سوئاللىم، بىز ئاللاننىڭ سۆزى بولغان «قۇرئان كەرىم»گە، پەيغەمبىرىمىزنىڭ ھەدىس شېرىپلىرىگە ئەمەل قىلىمىزمۇ - يوق؟

كۆپچىلىك يەنە چۇرقىرىشىپ كەتتى:

— شۇنداق بولمايچۇ!

— دىنىمىزنىڭ ئاساسىي مەزمۇنىمۇ «قۇرئان كەرىم» بىلەن

ھەدىس شېرىپتىن ئىبارەت.

— مەنمۇ شۇنداق ئويلايمەن. مېنى ئوقۇتقان خەلىپەتلەرمۇ

مۇشۇنداق دېگەن، — دەدى كۆپچىلىكنىڭ جاۋابىدىن مەمنۇن

بولغان يۈسۈپ خوجا، ئاندىن سۆزىنى داۋاملاشتۇردى، —

پەيغەمبەر ئەلەيھىسسالام مەككە مۇكەررەمنى ئاخىرقى قېتىم

ھەج قىلغاندا، يەنى ئايەم كۈنى ئادەملەرگە مۇراجىئەت قىلىپ:

(ئۇ مەزكۇر ھەدىسنى ئەرەبچە تەلەپپۇز قىلىپ، ئاندىن

مەنىسىنى ئېيتىپ بەردى) «ئەي، ئىنسانلار! مېنىڭ سۆزۈمنى

ئاڭلاڭلار، چۈنكى بۇ يىلدىن كېيىن سىلەر بىلەن يەنە

ئۇچرىشىمەنمۇ، يوقمۇ بىلمەيمەن. سىلەرگە ئىككى نەرسىنى

قالدۇرۇپ كېتىۋاتىمەن. ئەگەر شۇ ئىككى نەرسىنى مەھكەم

تۇتساڭلار، ھاياتتا ئەسلا ئاداشمايسىلەر، بۇ ئىككى نەرسە نېمە

دەپ سورىساڭلار — ئاللاننىڭ كىتابى «قۇرئان كەرىم» بىلەن

پەيغەمبەرنىڭ سۈننىتى «ھەدىستۇر»^① دېگەن.

— ھەق، راست، — دەپ قۇۋۋەتلىدى سابىر قازى.

— رەسۇلىللاننىڭ بۇ سۆزلىرى بارلىق ئىلىم ئەھلىگە

ئاياندۇر، — دەپ ئىزاھلىدى شاپاق دوپپىسىنىڭ ئۈستىدىن

① «تەبىئىيەگە» (ئاللاننىڭ بىرلىكىنى تونۇش) ناملىق كىتابىنىڭ 23 - بېتىدىن

چاققانغىنا سەللە ئورنىۋالغان مۇھەندىس.

باشقىلارمۇ ئۇلارنى قوللاپ - قۇۋۋەتلىدى، لېكىن يۈسۈپ خوجا بۇ جاۋابلارغا قانائەتلىنمىگەندەك ئوتتۇرىدا ئولتۇرغان بىر ئۆلىمادىن سورىدى:

— سىلچە، بىز رەسۇلىلانىڭ مەزكۇر ھەدىسىگە ئەمەل قىلساق بولامدۇ؟

— ئەلۋەتتە، ئالانىڭ كالامى بىلەن رەسۇلىلانىڭ ھەدىسىگە ئەمەل قىلمىساق، مۇرتەت بولۇش دېگەن سۆزدۇر، — دەپ جاۋاب بەردى ئۇ كىشى.

— سىلچۇ؟ سىلنىڭ پىكىرلىرى قانداق؟ — دەپ سورىدى يۈسۈپ خوجا ئۇ كىشىنىڭ قېشىدا ئولتۇرغان يوغان باش باقى ئىشاندىن.

— مەنمۇ مۇسۇلمانلارنىڭ «قۇرئان كەرىم» بىلەن ھەدىستىن باشقا ئەمەل قىلىدىغان دەستۇرى يوق دەپ ھېسابلايمەن، — دېدى ئىشان.

يۈسۈپ خوجا شۇ تەرىقە بىرنەچچە ئۆلىما - پازىللارغا سوئال قويۇپ، جاۋاب ئالغاندىن كېيىن دېدى:

— ئۇنداق بولسا ھۆرمەتلىك ئۇلۇغ زاتلار! بىزگە نېمە ئۈچۈن بەندە مۆمىنلەرنىڭ بىرلىك - ئىتتىپاقىغا تەسىر يەتكۈزۈپ، گۇرۇھلارغا بۆلۈۋېتىدىغان مەزھەپلەرنىڭ كېرىكى بار؟ — ئۇنىڭ دانىيال خوجىنىڭكىگە ئوخشاش سارغۇچ كۆزلىرى يالتىراپ كەتتى.

بۇ سوئالغا سورۇندىكىلەر دەرھال جاۋاب بېرەلمىدى. ئۇلارنىڭ ئىچىدە موللا سابىر قازىغا ئوخشاش مەزھەپلەرنى تەن ئالمايدىغان بىرنەچچە ئادەمدىن باشقىسى «ئىشقىيە» مەزھىپىنىڭ مۇخلىسلىرى بولۇپ، ھازىر ئۇلار ئۆزلىرىنى دالىغا ئالغان، پۇرسەت كۈتۈپ يۈرگەن دىنىي پېشۋالار ئىدى.

— ئادەملەرنىڭ خۇسۇسىيىتى شۇكى، ھۆرمەتلىك خوجام، — دېدى بىر چاغدا موللا سابىر قازى، — ئۇلارنىڭ

كۆپچىلىكى نېمىدىن مەنپەئەتدار بولسا، شۇنىڭغا مايىل كېلىدۇ. ئادالەتلىك ئادەمنىڭ ئېيتقان ھەقىقىتىگە قارىغاندا، كۈچ - قۇۋۋىتى ئارتۇق ئادەمنىڭ سۆزىگە قۇلاق سالىدۇ. لېكىن، بىزنىڭ خەلقىمىز نەچچە يۈز يىللاردىن ئۆزلىرىنى ياراتقان ئاللاغا، ئاللانىڭ رەسۇلى مۇھەممەد پەيغەمبەرگە چىن دىلى بىلەن ئېتىقاد قىلىپ كەلگەن خەلق ئىدى. بۇنى بايقىغان بەزىبىر چەت يۇرتلۇق ئىشانلار: «مەن مۇھەممەد پەيغەمبەرنىڭ يىگىرمە نەچچىنچى ئەۋلادى بولىمەن. مۇسۇلمانلارنىڭ دىلىنى ئىسلام نۇرى بىلەن يورۇتىمەن. يۇرتنى تۈرلۈك بالا - قازالاردىن ھىمايە قىلىمەن!» دەپ ئوتتۇرىغا چىقتى - دە، شۇ چاغدىكى پادىشاھ - خانلىرىمىزنىڭ ھىمايىسىگە ئىگە بولدى. مەسىلەن، 1514 - يىلى، يەنى بۇنىڭدىن ئىككى يۈز نەچچە يىل ئىلگىرى سەئىدىيە خانلىقىنى قۇرغان سۇلتان سەئىدىخان - مەھدۇمى نۇرانى، سۇلتان ئابدۇرېشىتخان - خوجا مۇھەممەد شېرىپ بۇرۇكۋار، سۇلتان ئابدۇكېرىمخان - ئىسھاق ۋەلى دېگەن كىشىلەرگە بەيئەت قىلىپ مۇرىت بولغانىدى. لېكىن، بۇ سۇلتانلار ئۆزلىرى قول بەرگەن پىر - ئىشانلارنى خانلىقنىڭ ئىشلىرىغا ئارىلاشتۇرماي، ئۇلارنى رەئىيەتنىڭ دىنىي ئىشلىرىنى باشقۇرۇشىغا قويغانىدى. خەلق بولسا ئۆز پادىشاھ - خانلىرىنىڭ ئىزىدىن مېڭىپ، ئۆزلىرىنى دۇنيا - ئاخىرەتنىڭ نىجاتكارى، مۇمىنلەرنىڭ شاپائەتچىسى دەپ تونۇشتۇرغان بۇ پىر - ئىشانلارغا توپ - توپى بىلەن مۇرىت بولۇشتى. دىيارىمىزدا پەيدا بولغان پىر - ئىشانلارنىڭ بۇنداق پائالىيىتى بەش - ئون يىللاپ ئەمەس، يۈز يىللاپ داۋام قىلدى. نەتىجىدە «قۇرئان كەرىم» بىلەن ھەدىس شېرىپكە ئاساسلانغان مۇسۇلمانچىلىقىمىز بىر ياقتا قېلىپ، «ئىسھاقىيە»، «ئىشقىيە» مەزھىپىنىڭ تەلىماتلىرىغا ئاساسلانغان مۇسۇلمانچىلىق پەيدا بولدى، - موللا سابىر قازى دېمەكچى بولغان گەپلىرىنى ئېسىگە كەلتۈرمەكچى بولغاندەك ئويلىنىپ

بىرپەس تۇردى — دە، يەنە سۆزىنى داۋام قىلدى، — مەسىلەن، «ئىشقىيە» مەزھىپىنىڭ پېشۋاسى سەئىدىيە خانلىقىنىڭ ئەنئەنىۋى مائارىپ تۈزۈمىنى، يەنى شەكلى — دىن، مەزمۇنى — ئىجتىمائىيەت (ئوقۇيدىغىنى — دىن، شۇغۇللىنىدىغىنى — جەمئىيەت) دېگەن تۈزۈمنى ئۆزگەرتىپ، قۇرئاندىن باشقا ھەممە كىتابلارنى كۆيدۈرۈپ تاشلىدى. «ئىسھاقىيە» مەزھىپىنىڭ پېشۋالىرى بولسا «زەرۋرى ئىسھاقىيە» (ئىسھاق زۆرۈرىيەتلىرى) دېگەن دىنىي قائىدە چىقىرىپ، مىللىي مائارىپىمىزدا شەكلىمۇ — دىن، مەزمۇنىمۇ — دىن، ئوقۇيدىغىنىمۇ — دىن، شۇغۇللىنىدىغىنىمۇ — دىندىن ئىبارەت پۇقرالارنى جاھالەتتە ساقلايدىغان قۇرۇلمىنى يولغا قويدى. خەلق ئىچىدە نۇسەندىلىككە (خەت يېزىشنى ئۆگىنىشكە) قارشى ھەرىكەتنى كۈچەيتىپ، ئاممىۋى ھالدا نادانلىقنىڭ ئۆلىنى قۇرماقچى بولۇشتى.^①

پۇقرالار ئىچىدە تارقىلىپ يۈرگەن گەپلەرگە قارىغاندا، گۇمىنىڭ يېنىدىكى بىر كەنتتە ناسىر ئاتلىق بىر كىشى ئىسھاقىيەنى پىر تۇتۇپ، ئالتە يىل مازار — ماشايىخلارنى كېزىپ ئىبادەت قىپتۇ. ئاندىن ئۆز كەچۈرمىشلىرىنى قەغەزگە بېيىت قىلىپ يېزىپ چىقىپتۇ. بۇنىڭدىن خەۋەر تاپقان «ئىسھاقىيە» ھۆكۈمرانلىرىدىن بولغان شاھىتخان بۇ ئادەمنىڭ خەت يازغان ئوڭ قولىنى كېسىپ، ئەھلى ئىسلامغا ئىبرەت قىپتۇ ۋە ئۇ زات: «قەلەم نۇسبىتى، (قەلەم تۇتۇش ئامبىتى) خاس ئۇلۇغلارغا مۇناسىپتۇر. بۇ ئالەمنىڭ ئىشلىرىغا قەلەم تەۋرەتكەن ھەرقانداق ئەھلى مۇسۇلماننىڭ ئۆزى — مۇرتەت، خوتۇنى — تالاق؛ يېگىنى — زۇقۇم، كىيگىنى — كېپەن بولغايلەر» دەپ دۇئاىيەت قىلغان...

موللا سابىر قازى «ھازىرچە مۇشۇ ئېيتقانلىرىمۇ يېتەر»

① «يەكەن — سەئىدىيە خانلىقىنىڭ قىسقىچە تارىخى» دېگەن كىتابتىن.

دېگەن ئويغا كېلىپ يۈسۈپ خوجىغا مۇراجىئەت قىلدى:

— ھۆرمەتلىك خوجام، دىنىمىزنىڭ ساپلىقىنى ئەسلىگە كەلتۈرۈش ئۈچۈن ئېيتقان سۆزلىرىدىن ئىلھاملانىپ، ئىچ - قارىمىنى بۇرۇقتۇرما قىلىپ يۈرگەن بىرمۇنچە گەپ - سۆزلىرىنى دەپ سالىدىم. سورۇن ئەھلىگە ياراتقان ئاللاھتىن ئامانلىق تىلەيمەن. سىلىگە نىيەت قىلغان ئىشلىرىنىڭ ئەمەلگە ئېشىشى، باسقان قەدەملىرىنىڭ ئوڭۇشلۇق بولۇشى ئۈچۈن ياراتقان ئىكەننىڭ مەدەت بېرىشىنى تىلەيمەن. ئاللاھۇ - ئەكبەر! — دەپ جايىغا ئولتۇردى.

— رەھمەت، قازى ھەزرەتلىرى، — دېدى يۈسۈپ خوجا كۆپچىلىككە قاراپ، — يەنە كىمنىڭ پىكرى بار؟ لېكىن، ھېچكىم جاۋاب بەرمىدى.

— ھاجى - ھاجىم جانابلىرىنىڭ قورسىقىدا ئازراق گەپ باردەك تۇرىدۇغۇ، — دېدى يۈسۈپ خوجا ئوچۇق چىراي بىلەن سەدەپ تەسۋىنى سىيرىشنى ئۈنتۈپ، ئويلىنىپ قالغان ساقاللىق ئادەمگە قاراپ. ئۇ ئىككى قېتىم ھەج قىلغىنى ئۈچۈن خەلق ئارىسىدا «ھاجى - ھاجىم» دېگەن نام بىلەن ئاتىلىدىغان بۇ ئادەم توغرىلۇق يەكەندىكى چاغلىرىدا سالىھ خەلىپىدىن نۇرغۇن ياخشى گەپلەرنى ئاڭلىغانىدى.

— مەن بۇ جاھاننىڭ جىق يوللىرىنى كۆرگىنىم بىلەن، قازى ھەزرەتكە ئوخشاش ئوقۇغان ۋە سۆزگە چېچەن ئادەم ئەمەس، — دېدى ئۇ، — يۈسۈپ خوجام رەسۇلى ئەكرەمنىڭ: «ئاق ساقاللار بىلەن سۆھبەتتە بولۇڭلار، ئۆلىمادىن مەسلىھەت سوراڭلار، ھۆكۈمرانلار بىلەن ئارىلىشىپ تۇرۇڭلار»^① دېگەن ھەدىسىگە ئەمەل قىلىپ، ھەرقايسىمىز بىلەن مۇلاقاتتا بولۇۋاتىدۇ. بۇنىڭدىن تولىمۇ خۇشالمەن. مەن كۆرگەن ئەللەردىكى مۇسۇلمانلار رەسۇل ئەكرەم ئۆز ھەدىسلىرىدە:

① «مىڭبىر ھەدىس» كىتابىدىن ئېلىندى.

«ئىلىم ئۆگىنىش ھەربىر مۆمىن ئۈچۈن پەرزدۇر. ئىلمىي تالىپ ئۈچۈن ھەممە نەرسە، ھەتتا دېڭىزلاردىكى بېلىقلارمۇ ئۇنىڭ گۇناھىنى سوراپ ئىستىغپار ئېيتىدۇ» دېگەن سۆزلىرىگە بىنائەن خۇداغا قۇلچىلىق قىلىپ، پەيغەمبىرىمىزنىڭ سۈننىتىنى بېجىرىدىكەن. مەكتەپ، مەدرىسىلەردىكى تالىپلارغا دىنىي ئىلىملەردىن باشقا ئىلىملەرنىمۇ ئۆگىتىدىكەن. شۇنىڭ ئۈچۈن، ئۇ يەردىكى كىشىلەر پاراخوت دېگەن نەرسىلەرنى ياساپ، سۇلارنىڭ تېگىدە ياتقان ئۈنچە - مەرۋايىتىلارنى، تاغ - تاشلاردىكى لەئەل - ياقۇتلارنى كولىۋالىدىكەن. بىزنىڭ ئادەملەر بولسا تېخىچە داپ - دۇمباق چېلىپ، مازار - ماشايىخلارنى ئايلىنىپ، خانىقالارنىڭ ئۆمىچىنى ئىچىپ جەرە - تەللىق قىلىپ كۈن كەچۈرۈپ يۈرىدۇ. كۇلالچىلىرىمىز لايدىن ياسالغان ئىۋرىق بىلەن ھېچىردىن باشقا، مىسكەرلىرىمىز ئاپتۇۋا بىلەن چىلاچىدىن باشقا، تۆمۈرچىلىرىمىز پىچاق بىلەن خەنجەردىن باشقا، بايكارلىرىمىز ماتا بىلەن شاتىۋاردىن باشقا تۈزۈكرەك بىر نەرسىلەرنى چىقىرالماي كېلىۋاتىدۇ. مانا مۇشۇلارنىڭ ھەممىسى قازى ھەزرەت دېگەندەك، تۈرلۈك مەزھەپلەرگە بۆلۈنگەن خەلقىمىزگە يۇققان نادانلىق بىلەن جاھالەتنىڭ كاساپىتى...

ئۇ باشقا ئېيتار سۆزۈم يوق دېگەندەك، ئورنىغا ئولتۇرۇۋالدى.

— سىلەرچۇ؟ ئاغزىغا سۇ ئېلىۋالغان ئادەمدەك جىم تۇرىسىلەرغۇ؟ — دېدى يۈسۈپ خوجا تۇجىارلارغا كۈلۈپ قاراپ.
— تۇجىار خەق پۇل چىقمايدىغان يەرگە ئاغزىنى خوراتمايدۇ، خوجام، — دېدى ئەدەن قىچىر. ئۇنىڭ گېپى ئولتۇرغانلارنىڭ ھەممىسىنى، ھەتتا يۈسۈپ خوجىنىمۇ كۈلدۈرۈۋەتتى.

— بىز خەق ئۇنچىلامۇ ئەمەس، ئەدەنباي، — دېدى ئۇنى

يوغان قارا ساقاللىق تۇججار، — بىز دېگەن بازارلارغا رىزىق كەلتۈرگۈچى كىشىلەر. پەيغەمبىرىمىز بۇنداق كىشىلەرنى ئاللا يولىدا جىھاد قىلغانلارغا ئوخشاتقانكەن، — ئۇ قازى ھەزرەتكە قاراپ، — شۇنداققۇ دەيمەن، ھەزرىتىم؟ — دەپ سورىدى.

— شۇنداق، — دېدى ئۇ، — لېكىن رەسۇلىللاننىڭ: «بازارغا كەلتۈرگەن رىزىقنى قىممەت ساتمەن دەپ ئېلىپ ساقلاپ قويغانلار ئاللاننىڭ كىتابى (قۇرئان كەرىم)نى ئىنكار قىلغۇچى مۇلغىتلار كەبىدۇر»^① دېگەن ھەدىسمۇ بار.

— ھەر ئىككىلىرى ھەق گەپنى دېدىلە، — دەپ سۆزگە ئارىلاشتى چەتتە ئولتۇرغان بىر ئۆلىما، — «مۆمىنلەرنىڭ ياخشىلىرى بۇ دۇنيانىڭ ئىشىنى دەپ ئاخىرەتنى، ئاخىرەتنى دەپ بۇ دۇنيانىڭ ئىشلىرىنى تاشلىمايدىغان ۋە باشقىلارغا مالاللىق چۈشۈرمەيدىغان ئادەملەردۇر»^②. مەزھەپ پېشۋالىرىدىكى بىر سەۋەنلىك شۇكى، ئۇلار رەسۇلىللاننىڭ مۇشۇنداق ھەدىسلىرىنى ئىنكار قىلدى. بىز، يەنى دىنىي ئىلىملارنى بىلىدۇ، دەپ ھېسابلىغان ئۆلىمالار بىلەن ئاخۇن — ئاكابىرلار بۇنىڭدىن كېيىن پەيغەمبىرىمىزنىڭ مۇشۇنداق ھەدىسلىرىنى بارغان — تۇرغان يەرلىرىمىزدە ئەھلى جامائەتكە چۈشەندۈرۈشىمىز كېرەك. ئەگەر بۇنداق قىلمىساق...

— ئەگەر بۇنداق قىلمىساق، — دەپ سۆز قىستۇردى يەنە بىر ئۆلىما، — «ئىلىم ئۆگىنىپ ئۇنى باشقىلارغا ئۆگەتمەسلىك، گۇيا مال — دۇنيا يىغىپ، سەرپ قىلماي كۆمۈپ قويغانغا ئوخشايدۇ»^③.

— ئەگەر بۇنداق قىلمىساق، — گېپىنى داۋام قىلدى سۆزى بۆلۈنۈپ كەتكەن ئۆلىما، — رەسۇلى ئەكرەمنىڭ: «ئادەملەرنىڭ يامىنى ئۇلارنىڭ ئىچىدىكى ئۆلىمالارنىڭ يامىنىدۇر»^④ دېگەندەك، يامان ئۆلىمالاردىن بولۇپ قالىمىز.

بۇ سۆھبەت مەجلىسىدىن كۆڭلى خۇش بولغان يۈسۈپ

① ② ③ ④ بۇ ھەدىسلەر «مىڭ بىر ھەدىس» كىتابىدىن ئېلىندى.

خوجا ئىككىنچى مەسىلىنى كۆپچىلىكنىڭ ئوتتۇرىسىغا قويدى. — تۈنۈگۈن ھاكىم خۇش كېپەك جانابلىرى بىلەن مۇلاقاتتا بولۇپ سۈرۈشتۈرسەم، قەشقەر شەھىرى بىلەن ئۇنىڭغا تەۋە ناھىيەلەرنىڭ ھەپسە — زىندانلىرىدا ھەر خىل جىنايىتىچىلار بىلەن يېتىۋاتقان تۆت يۈزدىن ئوشۇق ئادەم بار ئوخشايدۇ. «باشتىكى ھارۋا قايسى يول بىلەن ماڭسا، كەينىدىكى ھارۋىمۇ شۇ يول بىلەن ماڭغاندەك»، مەنمۇ يەكەن تەختىدە ئولتۇرغان ئاكام ياقۇپ خوجىغا ئوخشاش ھەپسە — زىندانلاردا يېتىۋاتقان ئادەملەرگە «ئەپۇ — ئومۇمىيە» ئېلان قىلماقچىمەن. بۇ گەپنى ئاڭلاپ سورۇنخانىدىكىلەر تەرەپ — تەرەپتىن خۇشاللىقنى بىلدۈرۈشتى.

— بارىكالا، خوجام!

— خاننىڭ كەڭچىلىكى ئۇنىڭ ئادالەتپەرۋەرلىكىدىن دېرەكتۇر.

— تولىمۇ ساخاۋەتلىك ئىش قىلىدىلا، خوجام!

— يەنە بىر دەيدىغىنىم، — دېدى يۈسۈپ خوجا، — ھەرقايسىڭلارغا مەلۇمكى، مەرھۇم ئىسمائىلخان زامانىدىن تارتىپ پەيزاۋات زېمىنى «ئىسھاقىيە» خوجىلىرىنىڭ ئىختىيارىدا بولۇپ كەلگەن. بۇ زېمىن ئاپاق خوجا دەۋرىدە «ئىشقىيە» خوجىلىرىنىڭ ئىختىيارىغا ئۆتۈپ، مەرھۇم ئاتام يەكەن تەختىگە ئولتۇرغاندىن كېيىن يەنە «ئىسھاقىيە» خوجىلىرىنىڭ قولىغا ئۆتكەنىدى. ھازىر بۇ يەردە ياشاۋاتقان ئادەملەر دېھقانچىلىق بىلەن شۇغۇللىنىپ، ئالغان دارامىتىنىڭ تەڭدىن تولىسىنى خەزىنىگە تاپشۇرۇپ، ئۆزلىرى سېرىق تال ھايات كەچۈرمەكتە. شۇڭا، بۈگۈندىن باشلاپ پەيزاۋات زېمىنى «ئىسھاقىيە» خوجىلىرىنىڭ ۋەخپىسى بولماي، شۇ يەردە ياشاۋاتقان دېھقانلارنىڭ زېمىنىدۇر ۋە ئۇ يەردىن ئېلىنغان مەھسۇلاتقىمۇ تولۇقى بىلەن شۇلار ئىگە بولسۇن، دېگەن قارارغا كەلدىم.

ئولتۇرغانلار يۈسۈپ خوجىنىڭ بۇ قارارىنىمۇ قىزغىنلىق بىلەن قوللاپ - قۇۋۋەتلىدى. لېكىن، ئاپاق خوجا دەۋرىدە نۇرغۇنلىغان ۋەخپە يەرلەرگە ئىگە بولۇپ، ھازىرغىچە شۇ يەرلەرنىڭ ئۈستىخىنى غاجاپ، يىلىكىنى شوراپ كۈن كەچۈرۈۋاتقان بەزى ئىشانلارغا ياقماي قالدى. ئەمما، ئۇلار ئۆز نارازىلىقىنى باشقىلارغا بىلىندۈرمەي، كۈلۈمسىرەپ ئولتۇرۇشتى.

يۈسۈپ خوجىنىڭ سۆھبەت ئەھلىگە جاكارلىغان بۈگۈنكى قارارلىرىدىن خۇرسەن بولغان موللا سابىر قازى:

— بەزى دانىشمەنلەر خانلىق دېگەننى مېۋىلىك دەرەخكە ئوخشىتىدىكەن، — دەپ ئۆزىدىن تۇردى — دە، سۆزلەپ كەتتى، — ئەنە شۇ خانلىق دەرەخنىڭ غولى ئۆز ئېلىدىكى ئۆلىما - پازىللار بولسا، يىلتىزى رەئىيەتتۇر. ئەگەر ئۇ دەرەخنىڭ غولى مۇستەھكەم، يىلتىزى چوڭقۇر بولسا، بوران - چاپقۇنغا بەرداشلىق بېرىپ مېۋە ھاسىل قىلغىنىغا ئوخشاش، خانلىقىمىزنىڭ، يەنى يۈسۈپ خوجىمىزنىڭ بۈگۈنكى قارارلارنى قوبۇل قىلىشىغا ۋە ئۇنىڭ ئەمەلگە ئېشىشىغا يار - يۆلەك بولساق، مېنىڭچە، ھەممە ئىشلىرىمىز روناق تاپقۇسىدۇر...

سابىر قازى گېپىنى تۈگىتىپ ئولتۇرغاندىن كېيىن يۈسۈپ خوجا ئۆزىدىن تۇردى — دە:

— ۋاقىت خېلى بىر يەرگە بېرىپ قاپتۇ، — دېدى سۈرۈنخانىدىكىلەرگە قاراپ، — ھەربىرلىرىنىڭ قەدەم تەشرىپلىرىگە رەھمەت.

ئۇ سۆھبەت مەجلىسىنى ئاخىرلاشتۇردى. گويا مۇشۇ پۇرسەتنى كۈتۈپ تۇرغاندەك، بىرىنچى بولۇپ سابىر قازى باشلىق ئۆلىما - پازىللار، ئاندىن يوغان باش باقى ئىشان بىلەن ھاجى - ھاجىم ۋە تۇجىلارلار ئارقا - ئارقىدىن كېلىپ يۈسۈپ خوجىنى مۇبارەكباد قىلىشتى.

ئىككىنچى باب

باھار كەلدى. قەشقەر ئاسمىنىدا پەيدا بولغان بۇلۇتلار بەزەن گۈلدۈرلەپ، چاقماق چېقىپ، شارىلداپ يامغۇر تۆكۈپ دەل - دەرەخلەرنىڭ يوپۇرماقلىرى ۋە شاخلىرىنى سىلكىپ ئۆتتى - دە، ئاندىن كائىناتنى يورۇتقۇچى قۇياش كۈلۈمسىرەپ يۈزىنى كۆرسەتتى. بىرنەچچە ئايدىن بېرى ئۆز ھۆكىمىنى يۈرگۈزۈپ كەلگەن قىش پەسلى ئۆز ئورنىنى باھار پەسلىگە بوشىتىپ بەردى. باھار پەسلى بولسا كىرمەكچى بولغان ئۆيىنى سەرەمجانلاشتۇرماقچى بولغان ياش كېلىنلەردەك دالا - تۈزلەردىن يېشىل مايسىلارنى ئۆستۈرۈشكە، دەرەخلەرنىڭ شاخلىرىدىن بىخلارنى چىقىرىشقا باشلىدى. جان - جانىۋارلار كونا تۈكلىرىنى تاشلاپ يېڭىدىن تۈك چىقىرىشقا، قۇرت - قوڭغۇزلار ئۇيقۇلىرىدىن ئويغىنىشقا، ئۇچار قاناتلار چۇرۇقلىشىپ كۆك ئاسماندا پەرۋاز قىلىشقا باشلىدى. ھەر يىلى ئەتىياز كەلسە سوغۇقتىن قۇتۇلۇپ، دۈمبىمىز ئىسسىپ قالىدۇ دەپ يۈرگەن قەشقەرلىكلەر بۈگۈنمۇ كۈندىكىدەك بامدات نامىزىدىن كېلىپلا ئۆزلىرىنىڭ تىرىكچىلىك ئىشلىرىغا كىرىشىپ كەتتى. ئەمما، بۇ يىللىق ئەتىيازدا قەشقەرلىكلەرنىڭ كۆڭلىنى كۆتۈرۈپ ھاياتقا بولغان قىزىقىشىنى كۈچەيتىشكە يۈسۈپ خوجا تەرىپىدىن ئارقىمۇ ئارقا جاكارلانغان يېڭى پەرمانلار - «ئەپۇ - ئومۇمىيە» ئېلان قىلىنىشتىن باشقا، دېھقانلار بىلەن باغۋەنلەرنىڭ ئۆز قارىمىقىدىكى يەرلەردىن ئالغان ھوسۇلنىڭ باش - بۇرنىنى خوجا - ئىشانلارغا پۇلسىز بېرىش ۋە ئۇلارغا ھەپتىسىگە بىر - ئىككى كۈن بىكار ئىشلەپ بېرىش تۈزۈمىنى ئەمەلدىن قالدۇرۇشى تەسىر قىلىپ، شەھەر خەلقى بىلەن يېزا - كەنتلەردىكى دېھقانلارنى خۇشال قىلىۋەتتى.

— خان دەپ مۇشۇ خوجامنى دېسە بولىدىكەن جۇمۇ...

— خان دېگەننىڭ نوچىسى خەقنىڭ گېپىنى قىلسا، ھەممە ئادەم ئۇنى ھۆرمەت قىلىدۇ — دە... — دېيىشتى ئۇلار.

لېكىن، ھەرقانداق خانلار بىلەن پادىشاھلارنىڭ ئادىل ئىشلىرىنى ياقتۇرماي، قۇسۇر چىقىرىدىغان ئادەملەر ھەر بىر زاماندا بولغىنىغا ئوخشاش، يۈسۈپ خوجىنىڭ قىلغان ۋە قىلماقچى بولغان ئىشلىرىغا بويۇنتاۋلىق قىلىپ نارازىلىق بىلدۈرىدىغان ئادەملەرمۇ بار ئىدى. بولۇپمۇ ھەر ھەپتىنىڭ بىر ياكى ئىككى كۈنىدە ئادەتتىكى خەلقنى ئۆز زېمىنلىرىدا ھەقسىز ئىشلىتىپ، ئۇلار ئالغان ھوسۇلنىڭ باش — بۇرىنىنى ئېلىپ، مېۋە — چىۋىلەرنىڭ بالدۇر پىشقانلىرىنى بىكارغا يەپ ئۆگىنىپ قالغان خوجا — ئىشانلار (پىرلار) بۇ ئىمتىيازلىرىدىن ئايرىلىپ قالغىنى ئۈچۈن چىندىمايتتى. ئۇلارنىڭ بىر — ئىككىسىنىڭ بېشى قوشۇلۇپ قالسا «يۈسۈپ خوجامنىڭ بۇ پەرمانلىرى بىزدىن، يەنى «ئىشقىيە» چى خوجا — ئىشانلاردىن ئۆچ ئېلىشتىن باشقا نەرسە ئەمەس، ئاللاتائالا تەرىپىدىن بېرىلگەن رىزقى — نېسۋىمىزنى كېمەيتىش ئۈچۈن رەئىيەتنىڭ قولىغا چوماق تۇتقۇزغانلىقتۇر. بۇ يۈسۈپ خوجا دېگەن «قارا تاغلىق» ھەزرىتى ئاپاق خوجام زامانىدىن تارتىپ ئۆرپ — ئادىتىمىزگە سىڭىپ كەتكەن ئۇدۇملىرىمىزغا قارشى چىقتى. قەشقەر ۋە ئۇنىڭ ئەتراپىدىكى يېزا — كەنتلەردە تۇرۇۋاتقان خەلقلەرنىڭ تىنىچ — ئامانلىقى، رىزقى — نېسۋىسىنىڭ موللۇقى، پەيغەمبەرنىڭ ئەۋلادى بولغان مەرھۇم ئاپاق خوجامنىڭ شاراپىتىدىندۇر. ئەگەر بۇ يەردىكى خەلقلەر يۈسۈپ خوجىنىڭ پەرمانىغا ئەمەل قىلىپ، بىزگە ئوخشاش خوجا — ئىشانلارنىڭ دۇئاسىنى ئالمىسا، ئۇلارنىڭ ئىش — كۈشلىرىنى قىلىپ نەزىرىگە چۈشمەسە، بىزنىڭ قارغىشىمىزغا ئۇچراپ، ئاخىرەت ئۈچۈن قىلغان تائەت — ئىبادەتلىرى قوبۇل بولمايدۇ...» دېگەنگە ئوخشاش گەپ — سۆزلەرنى تارقىتىشقا باشلىدى.

يۈسۈپ خوجا بۇنداق گەپلەرنى بەزىدە خۇش كېپەك

ھاكىمدىن، شاھاۋۇدۇن باقاۋۇلنىڭ ئاغزىدىن ئاڭلايتتى ۋە ئۇلارغا:

— شەھەر سورىماقنى ئاسان ئىش دەپ ئويلامسىلەر؟ سىلەر بىلەن بىز ساپانغا قوشۇلغان ئۇيغا ئوخشايمىز. ئۇينىڭ ۋەزىپىسى ساپاننى سۆرەپ دېھقانغا يەر ھەيدەپ بېرىش، ئەگەر ئۇلار بۇنىڭغا ياكى ساغرىسىغا قونغان چىۋىنىڭ چاققىنىغا چىدىيالىماي ساپاننى سۆرىمىسە، دېھقاننىڭ تايىقىنى يەيدۇ. شۇنىڭغا ئوخشاش بىزمۇ پالانى ئۇنداق دەۋاتىدۇ، پۇستانى مۇنداق دەۋاتىدۇ دەپ، باشلىغان ئىشىمىزنى ئەمەلگە ئاشۇرمىساق، پۇقرالارنىڭ لەنتىگە ئۇچراپ قالىمىز. شۇ نەرسە ئېسىڭلاردا بولسۇنكى، مەنسەپ - ئەمەلگە ئىگە بولغان ئادەمنىڭ خوشاللىقى ۋە غەم - قايغۇسى كۆپ بولىدۇ. شۇ نەرسىنى ئۇنتۇماڭلاركى، بۇ دۇنيادا ھەممە ئادەملەر رازى بولۇپ «ياخشى» دەيدىغان بىرمۇ خان ياكى ئەمەلدار بولغان ئەمەس، ھەتتا خۇدانىڭ ئەلچىسى مۇھەممەد پەيغەمبىرىمۇ بۇنىڭدىن خالىي بولالمىغان. مەسىلەن، «رەسۇلىلانىڭ تاغىسى ئەبۇلھەب ئىبنى ئابدۇلمۇتەللىپمۇ ئۇنى مەسخىرە قىلغۇچىلاردىن ئىدى. ئۇ رەسۇلىلانىڭ يىراق كىشىلەردىنمۇ بەتتەر ئەزىيەت يەتكۈزەتتى. ئۇ رەسۇلىلانىڭ قوشنىسى ئىدى. رەسۇلىلانىڭ ئىشىكىنىڭ ئالدىغا نىجاسەتلەرنى تاشلاپ قوياتتى. رەسۇلىللا بولسا: «ئەي، ئابدۇماناپ جەمەتى، بۇ قانداق قوشنىدارچىلىق؟» دەپ، نىجاسەتلەرنى ئېلىپ تاشلايتتى. ئەبۇلھەبىنىڭ خوتۇنى ھەم رەسۇلىلانى كۆپ تىللايتتى، غەيۋىتىنى قىلاتتى. «مەسەد»^① سۈرىسى نازىل بولغاندىن كېيىن ئۇلار تېخىمۇ ئەشەددىيلىشىپ كەتكەندى. ^②

بۇنىڭدىن شۇنداق خۇلاسە چىقىرىش مۇمكىنكى، دۇنيادا ئىنسان بالىلىرى بار ئىكەن، ئۇلارنىڭ ھەممىسىنى ياخشى دېگىلى بولمايدۇ. چۈنكى، يورۇقلۇق بار يەردە سايىمۇ بولىدۇغۇ، سايىنىڭ

① «قۇرئان كەرىم» دىكى «مەسەد» سۈرىسى.

② مۇھەممەد خۇزەرى: «مۇھەممەد ئەلەيھىسسالامنىڭ تەرجىمىھالى»، شىنجاڭ خەلق نەشرىياتى، 1983 - يىلى نەشرى.

بولۇشى ھەممىگە ئايانغۇ... — دېگەندى.

شاھاۋۇدۇن باقاۋۇللار شەھەر سىرتىغا چىقىپ، باھار پەسلىدىن بەھرىمەن بولۇشنى ئويلاپ بىرنەچچە سپاھلارنىڭ ھەمراھلىقىدا ئوردىدىن ئاتلىنىپ چىقتى. خېلىدىن بېرى توغرالىغان بېدە بىلەن يەم — بوغۇزلارنى يەپ سەمرىپ كەتكەن ئاتلار قۇلاقلىرىنى شىڭىتايىتىپ، تىزگىننى بوشىتىپ قويسا قىيغىتىپ چاپىدىغان ئەلپازدا چەيدەسلىك بىلەن قەدەم تاشلايتتى.

ئۇلار ئادەملەر ئاز ماڭىدىغان كوچىلار بىلەن شەھەر سىرتىغا چىقىپ، قەشقەرنىڭ شەرقىي شىمالىدىكى ياغدۇ ۋادىسى تەرەپكە ماڭدى. يولنىڭ توپا — چاڭلىرىنى توزۇتۇپ سۆكسۆك ۋە توغراقلىرىنى باسقان ھارۋىلار، ئۈستىگە ئۈتۈن ئارتىلغان ئېشەكلەر، پىيادە كېلىۋاتقان ئادەملەر، ئارىلاپ — ئارىلاپ پەرەنجە يېپىنىپ، چۈمبەل تارتىشقا كۈچى يەتمەي ئادەتتىكى تور ياغلىق بىلەن باش — كۆزىنى ئوراپ ئېشەكلەرگە مىنىۋالغان ۋە بىرنەرسىلەر قاچىلانغان سېۋەتلەرنى تۇتقان ياكى تۆت — بەش ياشلىق بالىسىنى مىنگەشتۈرۈۋالغان ئاياللار؛ ئۇلارنىڭ كەينىدە سايىغا ئوخشاش ئەگىشىپ كېلىۋاتقان گەۋدىلىك ئەرلەر كۆزگە چېلىقىپ قالاتتى. تۈپىلىق يولدا ئاتلارنى دېۋىتىپ ئىتتىك مېڭىش مۇمكىن ئەمەس. شۇڭا، ئۇلار پات — پاتلا ھارۋىلارغا يول بېرىپ، يولنىڭ چېتىگە چىقاتتى.

— مانا مۇشۇ يەرنىڭ بۇ يېقى «ياغدۇ» دەپ ئاتىلىدۇ، — دەپ چۈشەندۈردى خۇش كېپەك ھاكىم چوڭ ئېقىننىڭ ئۈستىگە سېلىنغان ياغاچ كۆۋرۈكتىن ئۆتكەندە.

يۈسۈپ خوجا ھەۋەسلىنىپ ئالدىدىكى ۋادىغا كۆز تاشلىدى. چېتىگە كۆز يەتمەيدىغان بۇ تۈزلەڭلىكنىڭ ئۇ يەر — بۇ يېرىدە توپ — توپ ئۆسكەن دەرەخلەر، ئۇلارنىڭ دالدىسىدا تۈتۈنى كۆككە كۆتۈرۈلگەن سوقما تاملىق ئۆيىلەر كۆرۈندى.

— ئەنە، ئاۋۇ دەرەخلىكتە، — دېدى يەنە خۇش كېپەك ھاكىم

سول تەرەپتىكى دەرەخلىكنى كۆرسىتىپ، — ئاپاق خوجىنىڭ ئاتىسى خوجا مۇھەممەد يۈسۈپ ئۈچۈن سالدۇرغان ھەشەمەتلىك مازارى بار.

— ئۇنداق بولسا شۇ ياققا بارايلى، — بىردىن قىزىقىپ قالدى يۈسۈپ خوجا.

— كۆرۈپ ئۆتىمىزمۇ؟

— شۇنداق، ھەم كۆرىمىز، ھەم زىيارەت قىلىمىز.

ئۇنىڭ بۇ سۆزى خۇش كېپەك ھاكىمغا ياقماي قالدى.

— نېمىشقا گەپ قىلمايدىلا؟ — دېدى يۈسۈپ خوجا

ئەجەبلىنىپ، — قايسى كۈنلا «ھەممە ئىشتا ئۆزىمىز خەلققە

ئۆرنەك بولايلى» دېيىۋاتقۇ. بەزى چاغلاردا تىرىكلەرنى خۇش

قىلىش ئۈچۈن مەرھۇملارنى زىيارەت قىلىشقىمۇ توغرا كېلىدۇ.

— ئۇغۇ شۇنداق. لېكىن، مەن دېگەن «مەرھۇم» بۇ كىشى

ئەمەس، — دېدى خۇش كېپەك، — بىزنىڭ بۇ خوجىنى

(ھىدايتۇللا ئىشاننى) زىيارەت قىلغىنىمىزدىن خەۋەر تاپسا،

ئۇنىڭ مۇخلىسلىرى تەھقىق جانلىنىپ كېتىدۇ.

يۈسۈپ خوجا ئويلىنىپ قالدى — دە:

— بۇ گەپلىرىنىڭ جېنى بار ئىكەن. ئەمدى بۇ يەرگە

كەلگەندىن كېيىن مازارنىڭ قۇرۇلۇشىنى سىرتتىن بولسىمۇ

كۆرۈپ كېتەيلى.

خۇش كېپەك ھاكىم بەرگەن مەسلىھەتكە يۈسۈپ خوجىنىڭ

قوشۇلغىنىغا رازى بولۇپ قالدى — دە:

— بۇ دېگەنلىرى باشقا گەپ، مازارنىڭ قۇرۇلۇشى كۆرۈشكە

ئەرزىيدۇ، — دېدى.

ئۇلار مازار تەرەپكە ماڭدى. لېكىن، ھەربىر قەدەمدە توختاشقا

توغرا كەلدى. چۈنكى، مازارغا يېقىنلاشقانسېرى ئۇنى زىيارەت

قىلىش ئۈچۈن كەلگەن ئادەملەر يول تۇرماق ئۇنىڭ ئەتراپىدىكى

بوش يەرلەرگىمۇ تۈلۈپ كەتكەنىدى. يېڭىدىن چوكان چىقىرىپ

ئۆزىگە رەڭ بېرىۋاتقان تال — سۆڭەكلەرنىڭ تۈۋىگە

جايلىشىۋالغان ئاشپەزلەر كاللا - پاپاق، ئۆپكە - ھېسىپ ۋە پوستومبا كاۋاپلىرىنى ماختاپ ۋارقىرىشاتتى. يوغان جاملارغا، لېگەنلەرگە داستىخان بىلەن ئوراپ سېلىۋالغان نەرسىلىرىنى بېشىغا قويۇۋالغان ئادەملەرنىڭ بەزىلىرى «ئىسسىق نان!» بەزىلىرى «گۆشگىردە» ۋە بەزىلىرى «پاقلان گۆشىدىن پىشۇرۇلغان سامسا!» دەپ خېرىدار چاقىراتتى. بۇلارنىڭ ئاۋازلىرى بېسىلار - بېسىلمايلا سوغىدىكى مۇزدەك سۈنى كۆتۈرۈپ يۈرگەن بىر سۈچى بار ئاۋازى بىلەن:

«سوغىدىكى سۇ ئەمەس، زەمەمنىڭ ئۆزى،

ئاپاق خوجام سۇ ئىچكەن بۇلاقنىڭ سۈيى.

بىر ھېچىر ئىچكەنلەر دەرماندا بولۇر،

خەسسىلىك قىلغانلار ئارماندا بولۇر.

مومايىلار ئىچسە ئىككى پىيالە،

ياشىرىپ كېتەر قىز بالا بولۇپ.

بوۋايىلار ئىچسە بېلى مۈكچەيگەن،

قىران بولادۇر كۈچكە تولۇپ...»

دەپ ۋارقىرايتتى. شۇ ھامان ئۇنىڭ ئەتراپىغا ئادەملەر توپلىنىپ سودىسى يۈرۈشۈپ كەتتى.

يۈسۈپ خوجىلار تال - دەرەخلەر ئارىسىدىن ئاستا مېڭىپ

ئىلگىرىلىدى. ئوڭ تەرەپتىكى قېرى سۆگەتنىڭ تۆۋىدە ئۇزۇن

ساقىلى چىگىشلىشىپ كەتكەن بىر ئادەم ئالدىدا ئېچىقلىق

تۇرغان يوغان كىتابقا قاراپ: «ئاللا ياراتقان ھەربىر كۈن ئۈچۈن

كۆك ئاسماندا بىردىن يۇلتۇز بولىدۇ. شۇ كۈنى ھاۋانىڭ ئوچۇق

ياكى تۇتۇق بولۇشىنى، يېغىنكەرلىك ياكى شاماللىق بولۇشىنى

شۇ يۇلتۇز بەلگىلەيدۇ. ئەگەر يىلنىڭ بېشى يەكشەنبە بولسا، شۇ

يىلى كۈن ئىسسىق ۋە قۇرغاقچىلىق بولىدۇ. ئاشلىق ياخشى

بولمايدۇ. قەھەتچىلىك بولىدۇ... ئاڭلىمىدىم دېمەڭلار! قايسى

كۈن ئاسماندىكى ئاي ئوڭدىسىغا چىقتى. ئاخىرەت يۇلتۇزى ساماننىڭ ئوڭ تەرىپىگە ئارغامچا بويى قوزغالدى، زۆھرە يۇلتۇزى زۇلمەتتىن چىقتى. مانا مۇشۇ ئالامەتلەرنىڭ ھەممىسى قەھەتچىلىكنىڭ ئالامىتىدۇر. ئەي، مۆمىن مۇسۇلمانلار! بۇنداق قەھەتچىلىك ۋە قىممەتچىلىكتىن ساقلىنىش ئۈچۈن ھەزرىتى ئاپاق خوجامنى زىيارەت قىلىڭلار. ئۇ ئۇلۇغ ئەۋلىيانىڭ شاپائىتىگە مۇشەرزەپ بولۇش ئۈچۈن خەير - سەدىقە قىلىڭلار!» دەيتتى.

بارغانسېرى ئادەملەر توپى قويۇقلىشىپ ئاتلىق مېڭىش ئىمكانى بولمىغاچ، يۈسۈپ خوجىلار ئاتلىرىدىن چۈشۈپ، ئۇلارنى سىپاھلارنىڭ بىرىگە تاپشۇردى - دە، پىيادە مېڭىشتى. ئۇلار تىقما - تىقما ئادەملەر ئارىسىدىن ئون نەچچە قەدەم مېڭىپلا، بادام دويىسىنى قولىدا تۇتۇپ، قارا ساقىلىنى سىلكىپ زوق - شوق بىلەن سۆزلەۋاتقان مەدداھنىڭ ئاۋازىنى ئاڭلىدى.

— شۇنىڭ بىلەن ھېلىقى زاھىت، — دەپ سۆزىنى داۋام قىلدى مەدداھ، — ئالىدىغان خوتۇنۇڭ «ۋەدۇت، ۋەلۇت ۋە سالىھ» بولسۇن دەپتۇ. ئۇنىڭ «ۋەدۇت» دېگىنى تەگكەن ئېرىگە مېھرىبان ۋە ئامراق بولسۇن دېگىنى ئىكەن؛ «ۋەلۇت» دېگىنى تۇغىدىغان خوتۇن بولسۇن دېگىنى ئىكەن؛ «سالىھ» دېگىنى ئېرىگە خىيانەت قىلمايدىغان بولسۇن دېگىنى ئىكەن.

— ھوي، بۇ تونۇشلا ئاۋازغۇ؟ — دەپ تېڭىرقاپ قالدى يۈسۈپ خوجا.

يەنە شۇ زاھىت: «ئۈچ تۈرلۈك خوتۇندىن ئۆزۈڭنى تارت» دەپتۇ. بۇلار: خەننەن، مەننەن ۋە ئەننەن دەپ ئاتىلىدىكەن... ئەي، قەشقەرنىڭ ھاۋاسىنى تىترىتىپ ناخشا توۋلايدىغان ئەزىمەتلەر! ئەي، بىر خامان نەسىھەتنى بىر تال قوناقنىڭ دېنىغا ئالمايدىغان، پالۋان قامەت ئېرەنلىرىم! — مەدداھ سۆزلەۋاتقان ماۋزۇسىدىن چەتنەپ، ئولتۇرغانلارغا مۇراجىئەت قىلدى، — بىزنىڭ ئابا - ئەجدادلىرىمىز تارىختىن بۇيان يالغۇز ئاللانىڭ

قۇلى بولۇپ كەلگەنىدى. ھازىر بولسا خەلقىمىزنى بىرنەچچە قاشقا بۆلۈۋەتكەن پېشۋالارنىڭ قۇلى بولۇپ قالدۇققۇ؟ ئۇ پېشۋالار كۈچىمىزنى بۆلۈپ، غەيرىي مەخلۇقلارنىڭ ئاياغ ئاستىغا تاشلاپ بەردىغۇ. ھازىر ھەممە يۇرتلاردىكى خەلقىمىز گۈلدۈرمامىدەك پەرياد چېكىپ، چاقماق مىسالى ئاھ ئۇرۇۋاتىدۇغۇ. دۇنياغا يارالغاندىن بېرى پۈتۈن جاھاننى ئوراپ تۇرغان ئاسمان گۈمبىزى شۇنچە ئۇزۇن ئۆمۈر كۆرسىمۇ، بىزگە ئوخشاش ئۆزگىلەرگە خار بولۇپ ئازاب - ئوقۇبەتكە ئۇچرىغان بەندىلەرنى كۆرمىگەن بولغىنىدى.

يۈسۈپ خوجا ئالدىدا ئۆرە تۇرغان ئادەملەر ئارىسىدىن قارا ساقاللىق مەدداھقا كۆز تاشلاپلا «بۇ تەھقىق شۇنىڭ ئۆزى» دېگەن قارارغا كەلدى. بۇ چاغدا قارا ساقاللىق مەدداھ گېپىنى توختىتىپ ئەتراپقا قارىدى. ئۇنىڭ مۇشۇ قارىشىنى كۈتۈپ تۇرغاندەك كىچىككىنە بالا مەيدانغا چىقتى - دە، بار ئاۋازى بىلەن «دوست!» تارتىپ ۋارقىرىدى.

— شۇنىڭ بىلەن ئەقىل - ھوشى ئۆزلىرىگە يېتىپ ئاشىدىغان قېرىنداشلىرىمىز! — دەپ سۆز باشلىدى مەدداھ، — ھېلىقى زاھىت: «ئۈچ تۈرلۈك خوتۇندىن ئۆزۈڭنى تارت» دەپتۇ. بۇلار: خەننەن، مەننەن ۋە ئەننەن دەپ ئاتىلىدىكەن. خەننەن دېگەننى يۈزى ئۈچۈك چوكان بولۇپ، ئۇنىڭغا ئۆيلەنسەڭ، دائىم ئىلگىرىكى ئېرىنى ئەسلەپ يۈرىدۇ. مەننەن دېگەننى باي، پۇلى كۆپ خوتۇن ئىكەن. بۇنداق خوتۇننى ئالسا، دائىم پۇل - مېلىنى مىننەت قىلىپ ئارام بەرمەيدىكەن. ئەننەن دېگەن ھىيلىگەر خوتۇن ئىكەن، بۇنداق خوتۇنلار ئېرى يوق چاغدا ساق يۈرۈپ، ئېرىنى كۆرگەندە كېسەل بولۇۋالىدىكەن.

«بۇ تەھقىق شۇ ئەمەت ئاخۇن، — دەپ جەزملەشتۈردى يۈسۈپ خوجا، — ئۇنىڭ ئاياللار ھەققىدە ئېيتقان مۇنۇ گەپلىرى مەدرىسىدە يۈرگەن چاغلىرىمدا بىللە ئوقۇغان كەلىلە ۋە دېمىنە، دېگەن كىتابتا يېزىلغان سۆزلەرغۇ، شۇ سۆزلەرگە قىستۇرۇپ

ئېيتقان سۆزلىرى شۇ چاغدا ئىچىمىز پۇشۇپ ئۆزئارا پاراڭلىشىدىغان گەپلەرغۇ؟»

— ئەي، ئەزىزانە قەشقەرنىڭ شىر غەررانلىرى ! — دەپ يەنە ماۋزۇدىن چەتتىكى مەدداھ، — بىز خەقنىڭ پاجىئەسى شۇكى، بىر - بىرىمىزگە نەپرەت بىلەن قارايمىز. ھەسەت قىلىشىمىز، ئىتتىپاق بولۇپ بىرلەشمەيمىز، بىز تارقاق، بىرلىكى يوق، مەزھەپلەرنىڭ تەسىرىگە ئۇچراپ، ئەل بىلەن خەلق غېمىنى ئۇنتۇپ قالغان خەق. شەھەر سورىغان خانلار بىلەن دىنىي پېشوالار ئۆزلىرىنىڭ خەلققە مەسئۇل ئىكەنلىكىنى ئۇنتۇپ قالدى. روھىي ھالىتىمىزنى نەچچە يىللار داۋامىدا يۈز بېرىپ كەلگەن مەزھەپلەر كۈرىشى خامۇشلاندۇرۇۋەتتى. ھاياتنىڭ مەنىسى بىر ئامال قىلىپ كۈن ئۆتكۈزۈشتىن، ھۆكۈمەتنىڭ ئالۋان - ياسقىنى تۆلەشتىن ئىبارەت بولۇپ قالدى. خەلقىمىز گويىا يەردىن چىققان ئوتنى يېيىشتىن باشقا نەرسىنى ئويلىمايدىغان پادىغا ئوخشاپ قالدى. يەپ - ئىچىشتىن، بالا تېپىشتىن باشقا تەشۋىشلىرىمىز يوق. بىز يۈز يىللاردىن بېرى شۇنداق ياشاپ كېلىۋاتىمىز.

قارا ساقال مەدداھ بۇ گېپىنى شۇ يەردە توختىتىپ، ھېلىقى زاھىتنىڭ ھېكايىسىنى داۋاملاشتۇردى:

— شۇنىڭ بىلەن ھېلىقى زاھىت خوتۇنلارنىڭ يىگىرمە ياشقىچە بولغان مەزگىلىنى ھەۋەس ۋە ئۈمىد مەزگىلى، يىگىرمىدىن ئوتتۇز ياشقىچە بولغان مەزگىلىنى تەلەپكار، كۆڭۈلنىڭ راھىتى، جان بىلەن تەننىڭ لەززىتى...

— شاھزادىنىڭ باقاۋۇل، — دېدى يۈسۈپ خوجا مەدداھنىڭ قىلغان گەپلىرىگە ئېتىبار قىلماي، — مۇنۇ قارا ساقال مەدداھنىڭ ئىسمىنى بىلمەيدىلا؟ ئەمەت ئاخۇن ئەمەستۇ؟

ھەيران بولغان باقاۋۇل جاۋاب بېرىشنىڭ ئورنىغا:

— سىلى بۇ ئەمەت ساقالنى بىلمەيدىلا؟ — دەپ سورىدى.

— ھەئە، — دېدى يۈسۈپ خوجا ۋە بۇ ھەقتە گەپ قىلىشنى

خالىماي، ئاپاق خوجىنىڭ گۈمبىزى تەرەپكە ماڭدى.

ئۇلار گۈمبەزنىڭ قېشىغا بارماي، ئەللىك - ئاتمىش مېتىردەك بېرىدا توختاپ قالدى. چۈنكى، بۇ يەرگە ئولاشقان خەلق شۇنچىلىك نۇرغۇن ئىدىكى، مېڭىش مۇمكىن بولماي قالدى. يىراق - يېقىندىن بۇ مازارنى تاۋاپ قىلىش ئۈچۈن كەلگەن ھەر خىل ياشتىكى ئادەملەر گويا ئۇۋىسى بۇزۇلغان چۈمۈلىدەك ئوربۇلغانىدى. بەزىلىرى مۇسبەتكە ئۇچرىغاندەك كۆز ياشلىرىنى تۆكۈپ گۈمبەزگە قوللىرىنى سۇناتتى ۋە: «دەردىمگە داۋا، رەنجىمگە شىپا ئاتا قىلسىلا، خوجام! ئاستانلىرىگە ئىككى كۈن يول مېڭىپ ئاران كەلدىم. گۈناھلىرىم بولسا ئەپۇ قىلىپ شاپائەت قىلسىلا؛ ئۈچ يىلدىن بېرى ماڭالمىي قالغان قېرى ئاتامنىڭ ئايىغىغا مەدەت بەرسىلە، خوجام!» دەپ نالە قىلاتتى. بۇ نالىلەرگە ئارىلىشىپ بەزى ئاياللارنىڭ بىرنەچچە يىلدىن بېرى بالىچاقسىنى تاشلاپ، تەركىدۇنيا بولۇپ كەتكەن ئەرلىرىگە ئىنساب - تەۋپىق بېرىشنى، بەزىلىرىنىڭ جۇڭغارلار قولىغا چۈشۈپ، دېرەكسىز يوقالغان پەرزەنتلىرىنىڭ قايتىپ كېلىشىگە ياردەم بېرىشنى ۋە بەزىلىرىنىڭ رۇستەمى داستانىدەك ئوغۇل ئاتا قىلىشنى سورىغان پىغانلىق ئاۋازلىرى ئاڭلىناتتى.

يۈسۈپ خوجىنىڭ دىققىتىنى يان تەرەپتىكى كىچىككىنە تالنىڭ دالدىسىغا جايلىنىشۋالغان خام سېمىز، ئاق ياغلىقنىڭ يىرتىق يەرلىرىدىن ئۈنۈپ چىققان شىۋاقتەك كۆرۈنىدىغان ئاق چاپلىق بىر موماي جەلپ قىلدى. ئۇ ئالدىغا كىرلىشىپ كەتكەن ماتا داستىخانغا چوڭلۇقى گازىر - پۇرچاقتەك بىر مۇنچە تاشلارنى قويۇپ پالچىلىق قىلىۋاتاتتى ۋە ئۆزىگە تەلۈرۈپ تۇرغان ئايالغا:

«قارا تاشقا قارىسام،

قاراقاش بالىكەن دەيدۇ.

ئاق تېشىمغا قارىسام،

ئاپپاق بالىكەن دەيدۇ.

سېرىق تاشلىق بالىلىرىمنى،
سېن - سىپاتلىقكەن دەيدۇ.
كۆك تېشىمدىن سورىسام،
قىلىقى تاتلىقكەن دەيدۇ...»

دەپ تاشلارنى يىغىۋالدى - دە، قايتىدىن داستىخانغا يەنە تاشلاپ
مۇنداق نەزم ئوقۇدى:

بالىلارنىڭ ئۆمرى ئۇزاقكەن،
لوقمان ھېكمەدەك ياشارمىش.
بىر قولىدا ئاق قارچىغا،
تاغ - داۋاننى ئاشارمىش.
ئۇ قارچىغا چىشكەن،
بىر دېھقاننىڭ قىزىكەن.
باشقا قىزغا زورلىماڭ،
شۇ قىز بالا خىلىكەن.

پال ئاچۇرغان ئايال قانائەتلەندى بولغاي ئەتىمالىم، قول
ياغلىقىغا ئورنىۋالغان پۇللاردىن بىرنەچچىسىنى ئېلىپ پالچى
مويايغا بەردى.

بۇ چاغدا كۈن رەسمىي ئۆرلەپ ھاۋا قىزىپ كەتكەنىدى.
يۈسۈپ خوجا قول ياغلىقى بىلەن يۈز - كۆزىنى ۋە بېشىدىكى
تۇمىقىنىڭ ئىچكى جىپىكىنى سۈرتۈپ:

— ئەمدى ماڭايلى، ۋاقىت يار بەرسە، بۇ خوجامنىڭ مازارىنى
يەنە بىر كۈنى كېلىپ كۆرەرمىز، — دېدى.

— شۇنداق قىلايلى، — دەپ قوشۇلدى خۇش كېپەك ھاكىم.
ئۇلار كەلگەن ئىزى بىلەن ئارقىسىغا قايتىپ ئاتلىرىغا
مىنىشتى - دە، بەشكېرەم يولىغا چۈشتى.

سېرىق تاشلىق بالىلىرىمنى،
سەن - سىپاتلىقكەن دەيدۇ.
كۆك تېشىمدىن سورىسام،
قىلىقى تاتلىقكەن دەيدۇ...»

دەپ تاشلارنى يىغىۋالدى - دە، قايتىدىن داستىخانغا يەنە تاشلاپ
مۇنداق نەزم ئوقۇدى:

بالىلارنىڭ ئۆمرى ئۇزاقكەن،
لوقمان ھېكمەتكە ياشارمىش.
بىر قولىدا ئاق قارچىغا،
تاغ - داۋاننى ئاشارمىش.
ئۇ قارچىغا چىشكەن،
بىر دېھقاننىڭ قىزىكەن.
باشقا قىزغا زورلىماڭ،
شۇ قىز بالا خىلىكەن.

پال ئاچۇرغان ئايال قانائەتلىنىدى بولغاي ئەتمەلىم، قول
ياغلىقىغا ئورنىۋالغان پۇللاردىن بىرنەچچىسىنى ئېلىپ پالچى
مومايغا بەردى.

بۇ چاغدا كۈن رەسمىي ئۆرلەپ ھاۋا قىزىپ كەتكەنىدى.
يۈسۈپ خوجا قول ياغلىقى بىلەن يۈز - كۆزىنى ۋە بېشىدىكى
تۇمىقىنىڭ ئىچكى جىپىكىنى سۈرتۈپ:

— ئەمدى ماڭايلى، ۋاقىت يار بەرسە، بۇ خوجامنىڭ مازارىنى
يەنە بىر كۈنى كېلىپ كۆرەيمىز، — دېدى.

— شۇنداق قىلايلى، — دەپ قوشۇلدى خۇش كېپەك ھاكىم.
ئۇلار كەلگەن ئىزى بىلەن ئارقىسىغا قايتىپ ئاتلىرىغا
مىنىشتى - دە، بەشكېرەم يولىغا چۈشتى.

بەھرەم بەگ يۈسۈپ خوجا قەشقەرگە خان بولۇپ كەلگەندىن كېيىن ئوردىغا كېلىپ ھەر ئىككى كۈندە بىر قېتىم كۆرۈنۈش قىلاتتى. كۆپىنى كۆرگەن ۋە خېلى يىللاردىن بېرى ئەمەل تۇتۇپ كېلىۋاتقان بۇ ئادەم ھۇرۇن خوتۇنلارنىڭ ئىچ كۆڭلىكىنىڭ تىكىشىگە ئورنىشىۋالغان بۈرگىدەك سېمىز ۋە چاققان ئىدى. ئۆزىگە پايدىلىق ئىشلارنى تولىمۇ ئۈستىلىق بىلەن ئېلىپ باراتتى. ئۇ باشقا بەگلەرگە ئوخشاش تاپقان - تەرگىنىنى پوكىنىغا بېسىپ ياتماي، پەيتى كەلگەندە تۆكۈپ - چېچىپ ئۆزىنى كۆرسىتىشنى، دوست - دۈشمەنلەرنىڭ كۆزىنى ئالا چەكمەن قىلىۋېتىشنى ياخشى كۆرەتتى ۋە بۇ تۆكۈپ چاچقان دۇنياسىنى ھوقۇق - ئەمەلدىن پايدىلىنىپ، ئاز ۋاقىتنىڭ ئىچىدىلا تولدۇرۇۋالاتتى.

بەھرەم بەگنىڭ ئىككى خوتۇنى بولۇپ، ئۇلار بىرنەچچە قېتىمدىن قورساق كۆتۈرۈپ ئالتە قىز تۇغۇپ بەردى. قىز بالىنى «سېسىقى چىقىدىغان بىر پارچە گۆش» دەپ ھېسابلايدىغان بەھرەم بەگ قەشقەردە تۇرىدىغان خۇدايار بەگنىڭ قىزى ھاۋا خېنىمنى ئۈچىنچى خوتۇنلۇققا ئالدى.

ھاۋا خېنىم ئۆزىنىڭ پەرىشتىلەرنىمۇ يولدىن ئازدۇرىدىغان كۈنداشلىرىدەك گۈزەل بولمىسىمۇ، لېكىن ئۇنىڭ ياشلىقى بىلەن يۇمران بەدىنى بەھرەم بەگنى مەپتۇن قىلغانىدى. ئۇنىڭ ئۈستىگە بىرەر يىلدىن كېيىن ھاۋا خېنىم ماڭغىلى بىر غېرىچ قوچقاردەك ئوغۇل تۇغۇپ، كۈنداشلىرىنى داغدا قالدۇردى ۋە بەھرەم بەگنىڭ سۆيۈملۈك خوتۇنىغا ئايلىنىپ قالدى. بۈگۈن بەھرەم بەگنىڭ ئەنە شۇ ئوغلىنىڭ تويى بولماقچى.

يۈسۈپ خوجا تۈنۈگۈن ئەتىگەندە خۇش كېپەك ھاكىمغا: — بەھرەم بەگنىڭ تويىغا سىلى قاتنىشىپ كەلسىلە

بولارمىكىن، مەن تېخى ھېچقانداق ئىش قىلماي تۇرۇپ، توي - تۆكۈنلەرگە بېرىپ يۈرسەم بولماس، — دېدى.

— ئۇ دېگەنلىرىغۇ راست، — دېگەنسىدى خۇش كېپەك ھاكىم، — مەنمۇ سىلگە ئوخشاش ئويغا كېلىۋىدىم. كېيىن بۇ ئويۇمدىن يالتايدىم، ئويلاپ كۆرسەم، بەھرەم بەگ ئادەتتىكى بىر ئادەم بولماي، بىر ناھىيەنىڭ بېگى ئىكەن. ئۇنىڭ ئۈستىگە قېيىنئالتىسى خۇدايار بەگ ئوردىمىزدا «ئىشكىئاغا» لاۋازىمىدىكى ئادەم. دېمەك، ئۇلار خانلىقىمىزنىڭ يۈكىنى كۆتۈرىدىغان، ئىشنى قىلىدىغان مۇھىم ئادەملەردۇر. مۇشۇ مۇناسىۋەت بىلەن بۇ توپغا ئىشتىراك قىلساق، ئۇلارنىڭ كۆڭلىنى خۇش قىلغاندىن باشقا، خەلق ئالدىدىكى ئابروينىمۇ ئاشۇرغان بولىمىز، بۇنىڭ ھېسابىغا بۇ ئادەملەر خانلىقىمىزنى تېخىمۇ ھۆرمەت قىلىدىغان، تاپشۇرغان ۋەزىپىلەرنى جان كۆيدۈرۈپ بېجىرىدىغان بولىدۇ. ئۇنىڭ ئۈستىگە باھار پەسلى ئىكەن. بىر - ئىككى كۈن تەبىئەتنى كۆرۈپ، باھار پەسلىنىڭ خۇش پۇراق ھاۋاسىدىن بەھرىمەن بولغاچ سەگىدەپ كەلسىلە ياخشى بولاتتى.

يۈسۈپ خوجا رازىلىق بىلدۈرۈپ:

— بوپتۇ، سىلى دېگەندەك بولسۇن، مەن ھازىر خۇدايار بەگكە ئېيتاي، ئۇ كىشى بەشكېرەمگە بۈگۈنلا كېتىۋەرسۇن، — دېگەنىدى.

ئۇلارنىڭ «بەشكېرەم»گە كېلىشىدىكى سەۋەب شۇ ئىدى. بۇ يوللاردا بىرنەچچە قېتىم ماڭغان خۇش كېپەك ھاكىم كۆز ئالدىدا سوزۇلۇپ ياتقان ياغدۇ ۋادىسىنى تونۇشتۇرۇپ، ئۆز ۋاقتىدا بۇ يەرلەرنىڭ قەشقەردىكى يارمۇھەممەد باي دېگەن كىشىگە قارايدىغانلىقى، كېيىن ئۇ يەرلەرنى ھىدايتۇللا ئىشانغا نەزىر ھېسابىدا ھەدىيە قىلىۋەتكەنلىكىنى سۆزلەپ بەردى. ①

يۈسۈپ خوجىلار «بەشكېرەم»نىڭ چېتىگە كەلگەندە،

① بەزى تارىخىي مەنبەلەرگە قارىغاندا، بۇ يارمۇھەممەد باي دېگەن كىشى مەزكۇر زېمىننى بىراقلا ئەمەس، ئىككىگە بۆلۈپ ھەدىيە قىلغانلىقى يېزىلغان.

ئىشىككاغا خۇداپار بەگ، بەھرەم بەگ ۋە ئاتۇشتىن كەلگەن ئابدۇساتتار بەگ ھەمدە تۈنۈگۈن قەشقەردىن كەلگەن باقى ئىشان باشلىق بىرقانچىلىغان ئاخۇن - ئاكىلەر ئالدىغا چىقىپ قارشى ئالدى. ئۈچلىرىغا سەرياي تون، باشلىرىغا چوڭ - كىچىك سەللىلەر ئوراپ، ساقال - بۇرۇتلىرىنى چەكتۈرگەن بۇ ئادەملەرنىڭ گەردىشى كىچىك قۇندۇز تۇماق بىلەن ئادەتتىكى قەشقەر بايقارلىرى توقۇغان چەكمەندىن پەشمەت كىيىۋالغان يۈسۈپ خوجا باشلىق خۇش كېپەك ھاكىمنى كۆرۈپ، بىر - بىرىدىن قىزغانغاندەك ئالدىراپ ئۇلارنىڭ ئالدىغا يېتىپ باردى. — قەدەملىرىگە ھەسەنات! — دېدى خۇداپار بەگ.

— خۇش كەپتىلا، بېشىمىز كۆككە يەتتى! — دەپ قوشۇمچە قىلدى بەھرەم بەگ.

ئۇلار بىرپەس تىنچلىق - ئامانلىق سوراشقاندىن كېيىن بەشكېرەم ئىچىگە كىرىپ ئوڭ ياقىتىكى كوچىغا بۇرۇلدى. كوچىنىڭ ئىككى تەرىپىدە بەش - ئالتە بادىردىن غورۇ ياسالغان سوقما تاملىق، پەنجىرىلىك ئۆيلەر كۆرۈنەتتى. ئىشىك ئالدىغا ئاندا - ساندا ياسالغان سۇپىلاردا يىپ ئېگىرىپ ياكى نەۋرىلىرى بىلەن ئەرەك بولۇپ ئولتۇرغان مومايلار، ھاسىغا ئېگىشكىنى تىرەپ تەسۋى سىيرىپ ئولتۇرغان بوۋايلار كۆزگە چېلىقىپ قالاتتى. لېكىن، بۇ كوچا مېھمانلارنىڭ ھۆرمىتى ئۈچۈن سۇ چېچىپ، پاكىز تازىلانغان، توپا - چاڭنىڭ ئەسىرىمۇ يوق ئىدى.

يۈسۈپ خوجىلار بەھرەم بەگنىڭ ئۆيىگە ئاز قالغاندا، يان تەرەپتىكى تار كوچىدىن تاۋۇت كۆتۈرگەن بىرنەچچە ئادەم چىقىپ كەلدى. يۈسۈپ خوجا ئېتىنى توختىتىپ دۇئاغا قول كۆتۈردى. باشقىلارمۇ ئۇنىڭغا ئەگىشىپ قول كۆتۈرۈشتى. تاۋۇت ئىچىدە ياتقان ئايال كىشى بولسا كېرەك. يوپۇقنىڭ ئۈستىگە قىزىل جىيىكى بار داكا ياغلىق ئارتىپ قويۇلغان، ماتا يوپۇقنىڭ ئۈ

يەر - بۇ يېرى يىرتىلىپ كىرلىشىپ كەتكەندى. بىر چاغدا يۈسۈپ خوجا يۈزىنى سىيىپاپ دۇئاسىنى تامام قىلدى.

— بۇ دۇنيانىڭ ئىشى شۇ، خوجام، — دېدى خۇش كېيەك
هاكىم، — بىر يەردە توي بولسا، يەنە بىر يەردە ھازا.
ئاڭغىچە تاۋۇت كۆتۈرگەنلەر بىلەن ئۇنىڭ كەينىدىن
ماڭغانلار ئۇدۇلدىكى كوچىغا كىرىپ كەتتى.
— بۇ تاۋۇتنىڭ يوپۇقى نېمانچە مەينەت؟ — دەپ سورىدى
يۈسۈپ خوجا.

ئۇنىڭ سوئالىغا جاۋاب بېرىشكە ھېچكىم ئالدىرىمىغاندىن
كېيىن:

— مەرھۇمنىڭ ئىگىلىرىنىڭ يېڭى يوپۇق ئېلىشقا چامى
بولماي، تاۋۇتنى مۇشۇنداق «غېرىب يوپۇق» بىلەن ياپقان —
دە، — دېدى شاھاۋۇدۇن باقاۋۇل.

— بىز تەرەپلەردىمۇ شۇنداق، — دېدى ئاتۇشتىن كەلگەن
ئابدۇساتتار بەگ، — زىراكى ھەممە ئادەمنىڭ يېڭى يوپۇق
ئېلىشقا چامىسى يەتمەيدۇ. شۇڭا، مەھەللىلەردە تاۋۇتنى يېپىش
ئۈچۈن بىر يوپۇقتىن پايدىلىنىشنى يولغا قويغان.

ئۇنىڭ گېپى تۈگىشى بىلەن توپىنىڭ ئالدىدا كېلىۋاتقان
بەھرەم بەگ ئېتىدىن سەكرەپ چۈشتى. شۇ ھامان ياڭاق
ياغىچىدىن نەقىشلەپ ياسالغان، زىغىر يېغى بىلەن مايلانغان
يوغان دەرۋازىنىڭ ئىككى قانىتى ئېچىلدى. يۈسۈپ خوجىلار
چۈچۈتۈلگەن ياغ، پىشۇرۇلۇۋاتقان كاۋاپلارنىڭ پۇرىقى بىلەن
تولۇپ كەتكەن ھويلىغا كىرىپ ئاتلىرىدىن چۈشۈشتى.
خۇشاللىقى ئىچىگە سىغماي چىرايى گۈلدەك ئېچىلىپ كەتكەن
بەھرەم بەگ يۈسۈپ خوجىلارنى نەقىشلىك تۈۋرۈكلەرنىڭ
تورۇسقا تاقاشقان يېرى كېمىر شەكىلدە ياسالغان گۈللۈك
پېشايۋانغا باشلىدى. ئۇ يەردىن ئۈستى يېپىلغان دالان ئارقىلىق
ئۆيىنىڭ ئارقىسىدىكى باغقا ئاچىقتى — دە، يېڭىدىن چېچەكلەشكە
باشلىغان ئالمىلارنىڭ ئارىسىغا ياسالغان بۈگۈلۈككە تەكلىپ
قىلدى.

— بەھۇزۇر ئارام ئېلىشىسلا، — دېدى بەھرەم بەگ پاتىھە

قىلىشقاندىن كېيىن، — ھەرقايسىلىرى ئۈچۈن ئۆيگە قارىغاندا مۇشۇ ھاۋالىق يەرنى ئوبدانراق كۆردۈم.

— تولا ئوبدان بوپتۇ، — دېدى خۇش كېپەك ھاكىم، — ئوچۇق ھاۋادا، يەنە كېلىپ بۇنداق چېچەكلەرنىڭ سايىسىدا ئولتۇرۇشنىڭ ئۆزى بىر غەنىمەت.

— شۇنداق، شۇنداق، — ئۇنىڭ گېپىنى قۇۋۋەتلەشتى باشقىلار.

ئاڭغىچە قاقىر بويۇن، ئالتۇندەك پارقىراپ تۇرغان مىس ئاپتۇۋىلىرى بىلەن تۈۋى كىچىكىنە ئۈستى كەڭ مىس چىلاپچىلارنى كۆتۈرۈپ، ئۆشنىسىگە ناۋات رەڭ لۆڭگىلەرنى ئېسىۋالغان مۇلازىملار مېھمانلارنىڭ قولىغا سۇ ئېلىشتى، ئاندىن داستىخان سېلىپ قەنت - گېزەكلەر بىلەن تولدۇرۇلغان پەتنۇسلارنى قويدى. باغنىڭ ھاۋاسى تونۇردىن يېڭىلا سويۇۋېلىنغان ئىسسىق نانلارنىڭ پۇرىقى بىلەن ئارىلىشىپ تېخىمۇ خۇش پۇراق بولۇپ كەتتى. شۇ چاغدا مېھمانلارنىڭ قولىقىغا قانداقتۇر بىر يۈچۈن ۋە سوزۇپ ئېيتىلغان ناخشا ئاۋازى ئاڭلاندى. بىردە بوش، بىردە چىڭ چىقىۋاتقان بۇ ئاۋازلار بەھرىم بەگنىڭ ئۆيىگە تۈنۈگۈن كەچتە كېلىپ قونۇپ قالغان ئامبۇنلار (قاراخانلار) بولۇپ، ئۇلارنىڭ بەزىلىرى ئورنىدىن تۇرالمىغۇدەك دەرىجىدە كەيپ ئىدى.

يۈسۈپ خوجىلار بىر پىيالىدىن چاي ئىچىپ، بۇ يىل ھاۋا رايىنىڭ ياخشى بولۇۋاتقانلىقى ھەققىدە پاراڭلىشىپ تۇراتتى. ئۇلارنىڭ قېشىغا ئورغاقتەك ئەگرى پۇتلىرى بىلەن ئالچاڭلاپ بىرنەچچە ئامبۇنلار كەلدى - دە، بۈگۈنكىنىڭ ئۈستىگە چىقتى. شۇ ئارىدا ئۇلارنىڭ بىرى — ھەممىدىن ئېگىزى بۈگۈنكىنىڭ پەلەمپىيىگە پۇتلىشىپ يىقىلىپ چۈشتى. باشلىرىغا سىلىندىردەك كىگىز قالپاق، ئاياغلىرىغا قىزىل كۆندىن تىكىلگەن ئۆتۈك، ئۈچىسىغا سېرىق تاۋاردىن يېنى يېرىق چاپان كىيىۋالغان بۇ ئامبۇنلارنىڭ قىيىق كۆزلىرى خۇمارلىشىپ،

چىرايلىرىدىن تەپچىرەپ تۇرغان تەرلىرى كۆرۈنەتتى.
— ئەۋرەنتى (سالام)، خوجا، — دېدى ئۇلارنىڭ بىرى.

— ئەۋرەنتى، — دەپ تەكرارلىدى ئىككىنچىسى.
ئۇلارنىڭ ئاغزىدىن شۇ سۆزلەر چىقىشى بىلەن
ئولتۇرغانلارنىڭ دىمىقىغا ئاچچىق شارابنىڭ قاغىسىق پۇرىقى
ئۇرۇلدى. يۈسۈپ خوجا باشلىق مېھمانلار يىرگەنگەندەك ئەلپاز
بىلەن قاراشتى.

— خوجام، كەچۈرۈۋەتسىلە، — دېدى بەھرەم بەگ ئۈچۈن
ئۇنىڭ قېيىنئاتىسى خۇدايار بەگ، — بىز ھەرقايسىلىرىنىڭ
كەيپىياتىغا دەخلى يەتكۈزمەسلىك ئۈچۈن بۇ ئامبۇنلارنى
ئالاھىدە ئۆيگە ئولتۇرغۇزغاندۇق. تەنتەك توپاقلار قورسىقى
تويغاندا بويۇنچىقىنى ئۇرۇۋالغاندەك ئىش بولدى.

— قېنى، ئامبۇنلارغا چاي قويۇڭلار، — دېدى خۇش كېپەك
خۇدايار بەگنىڭ گېپىگە ئېتىبار بەرمەي.

يۈسۈپ خوجا بۇ ئامبۇنلارنىڭ ئىككىسىنىڭ مارالبېشى بىلەن
مەكىتتە تۇرىدىغىنىنى تونۇيتتى. بۈگۈنكىنىڭ پەلەمپىيىدە
يىقىلغان ئېگىز ئامبۇننى بولسا تونۇمايتتى. شۇڭا، ئۇ خۇش
كېپەك ھاكىمغا بۇرۇلۇپ سورىدى:

— ئاۋۇ كالانىي قەيەردە تۇرىدىغان ئامبۇن؟

— ئاتۇشتا، — دېدى ئۇ.

«بۇلارنى نېمىشقا چاقىرىپ يۈرىدىغاندۇ؟» دەپ ئويلىدى
يۈسۈپ خوجا ۋە يادىغا موللا ئىبراھىم مەشھۇرنىڭ «مەكىتتە
تۇرىدىغان چولاق ئامبۇن خۇنتەيجى غالدان سېرىنىڭ جىيەنى.
ئۇنىڭ بىر قولىنى ئاشۇ يىلى يەتتەسۇدا بولغان سوقۇشتا قازاق
باتۇرلىرى جەينىكىدىن چېپىۋەتكەن. مارالبېشىدىكى ئاقساق
ئامبۇن بولسا خۇنتەيجىنىڭ تونۇق دېگەن چوڭ دادىسىنىڭ
ئىككىنچى ئوغلى، ئۇنىڭ ئاكىسى شامال باتۇر دېگەن
خۇنتەيجىنىڭ ئىشەنچلىك سەردارلىرىنىڭ بىرى بولۇپ، توقسان
نەپەر قازاقنىڭ بېلىگە تاش باغلاپ ئىلى دەرياسىغا تاشلاپ،

جۇڭغارلار ئارىسىدا داڭ چىقارغان. كېيىن قازاقلارنىڭ باتۇرى نەۋرۇز باي دېگەن كىشى يەكمۇيەك جەڭدە شامال باتۇرنى ئۆلتۈرگەن. شۇ چاغدا پۇتىدىن يارىدار بولغان بۇ جۇڭغارنى غالدان سېرىن ئامبۇنلۇق مەنسىپى بىلەن مارالبېشىدىكى جۇڭغار لەشكەرلىرىگە باشلىق قىلىپ ئەۋەتكەن»^① دېگەن سۆزلىرى كەلدى. يۈسۈپ خوجا ئاتۇشتا تۇرىدىغان ئامبۇننىڭمۇ خۇنتەيجىگە ئانا جەمەت تۇغقان بولىدىغانلىقىنى بىلەتتى.

يۈسۈپ خوجىنىڭ ئويىچە بەھرەم بەگ ئوغلىنىڭ تويىنى بەشكېرەمدىن بىرقانچە پەرسەڭ يىراقتا تۇرىدىغان بۇ ئامبۇنلارنى چاقىرماي قىلىۋەرسىمۇ بولاتتى، ئۇلارمۇ رەنجىمەيتتى. بۇنىڭسىزمۇ ئۇلارنىڭ سوراپ - سورىماي، بۇلاپ - تالاپ ئېلىۋاتقان نەرسىلىرى ئاز ئەمەس ئىدى.

— قېنى خوجام، كاۋاپقا ئىلتىپات قىلسىلا، — دېدى ھەيدەر بەگ.

يۈسۈپ خوجا جۇڭغار ئامبۇنلىرى توغرىسىدىكى خىيالىدىن پارىغ بولۇپ، ئالدىغا قارىدى - دە، چىنە تاۋاققا تىزىپ قويۇلغان كاۋاپلارنى كۆردى. ياپىلاق زىخلار بىلەن باغرى تېشىلگەن، ھەر تۈرلۈك دورا - دەرەكلەر ئارىلاشتۇرۇلۇپ پىشۇرۇلغان بۇ كاۋاپلاردىن ھەتتا قورسقى توق ئادەمنىڭمۇ ئىشتىھاسىنى قوزغايدىغان خۇش پۇراقلار چىقاتتى. بۈگۈنكىتە ئۆلتۈرغانلارنىڭ ھەممىسى يۈسۈپ خوجىغا ھۆرمەت بىلدۈرۈپ، ئۇنىڭ بىرىنچى بولۇپ كاۋاپقا قول سۇنۇشىنى كۈتۈپ تۇراتتى. بىراق، شۇ چاغدا ھېچكىم كۈتمىگەن ئەھۋال يۈز بەردى. ئاتۇشتىن كەلگەن ئامبۇن ئالدىغا قويۇلغان كاۋاپنى كۆرمىسىمۇ، ئوزۇن قولىنى سوزۇپ يۈسۈپ خوجىنىڭ ئالدىدىكى تاۋاقتىن بىرنەچچە زىخ كاۋاپنى ئالدى - دە، ئاچ كۆزلۈك بىلەن يېيىشكە باشلىدى. خۇش كېپەك

① جانىبەك تاۋاسار ئوغلى: «ئاتا - بوۋامدىن ئۆزۈمگىچە» دېگەن كىتابتىن ئېلىندى.

ھاكىم جۇڭغار ئامبۇنلىرىنىڭ ھەر خىل ئەدەپسىزلىكىنى تالاي قېتىم كۆرگەن بولسىمۇ، لېكىن مۇنداق تۈرنى كۆرمىگەنىدى. ئۇنىڭ جىمى قانلىرى باش تەرىپىگە ئۇرغۇپ چىققاندىك گۈرەن تومۇرى كۆپۈپ، چىرايى قارىداپ كەتتى - دە، يۈسۈپ خوجىنىڭ ئالدىدىكى تاۋاقنى ئېلىپ:

— مانا، بۇنىمۇ يېسىلە، — دەپ ئامبۇننىڭ ئالدىغا قويدى، ئاندىن ئۆزىنىڭ ئالدىدا تۇرغان تەخسىدىكى كاۋاپنى يۈسۈپ خوجىنىڭ ئالدىغا قويدى ۋە، — بىزدە «چىلبۇرنىڭ ئايىغى تەگكەن بۇلاقتىن يولۋاس سۇ ئىچمەيدۇ» دېگەن تەمسىل بار، — دېدى.

بۇ گەپنى ئاڭلىغان كۆپچىلىك ئادەملەر خۇش كېپەك ھاكىمغا تەسەننا دېيىشتى. لېكىن، ئۇيغۇر تىلىنى ئانچە - مۇنچە يامىداپ سۆزلەشنى ئۆگىنىۋالغان ئېگىز بوي ئامبۇن خۇش كېپەك ھاكىمنىڭ سۆزىنى چۈشەنمەي، ئەكسىچە «مېنى ھۆرمەت قىلىپ، خوجىنىڭ ئالدىدىكى كاۋاپنى بېرىۋاتىدۇ» دېگەن ئويغا كېلىپ خۇشال بولدى ۋە چولاق ئامبۇن بىلەن ئاقساق ئامبۇنغا پەخىرلەنگەن ھالدا قاراپ قويدى.

كاۋاپتىن كېيىن بۈگۈلۈكتە ئولتۇرغان مېھمانلار پېشىن نامىزىنى ئوقۇش ئۈچۈن ئورۇنلىرىدىن تۇرۇشتى. باقى ئىشان باشلىق بەزىبىر ئادەملەر تاھارەت يېڭىلاش ئۈچۈن باغنىڭ ئىچىدىكى خالىي جايلارغا كېتىشتى. بەھرەم بەگ بۈگۈلۈكتىن يەرگە چۈشكەن يۈسۈپ خوجىدىن ئېگىز ئامبۇننىڭ ئەدەپسىزلىكى ئۈچۈن گەپ سۈرىدى.

— كەچۈرمەسكە چارە يوق، — دېدى يۈسۈپ خوجا، — بۇلار دىيارىمىزدا بولىدىكەن، بۇنداق ئەدەپسىزلىكلەرمۇ بولۇپ تۇرىدۇ. — ئۇغۇ شۇنداق، — ئۆزىنى ئاقلدى بەھرەم بەگ، — مېنىڭ بۇلارنى تويغا چاقىرىش نىيىتىم يوق ئىدى. مۇنۇ ئادەم (خۇدايار بەگنى ئىشارە قىلدى) قايسى كۈنى ئۆيگە كېلىپ: «سىلەننىڭ ئوغۇللىرىنىڭ تويى بولسا، مېنىڭ نەۋرەمنىڭ تويى. ئەڭ

بولمىغاندا ئاشۇ ئۈچ ئامبۇننى چاقىرىپ قويسىلا، ئۇلار دېگەن خۇنتەيجى جانابلىرىنىڭ ئەڭ يېقىن تۇغقانلىرى، كېرەك بولىدىغان ئادەملەر» دەپ تۇرۇۋالدى.

شۇ چاغدا مارالبېشىدىن كەلگەن ئاقساق ئامبۇن:

— ھاي، جىرغال جىبە! — دەپ ئاۋازىنىڭ بارىچە ۋارقىراشقا باشلىدى. ئۇنىڭ ئاۋازىنى ئاڭلاپ ھويلا تەرەپتىن ئۇزۇن سېرىق چاپانلىق، تاقىر باش بىر جۇڭغار چىقىپ كەلدى. ئۇمۇ ئاقساق ئامبۇنغا ئوخشاش شارپقا تويغان بولۇپ، قىيسىق كۆزلىرى غىل - پال ئېچىلىپ تۇراتتى.

— ئالا تايچاقنى ئەكەلگىن، مۇشۇ بەھرەم بەگكە ئۆز خوجىسىنىڭ ئالدىدا تاپشۇرىمەن، — دېدى.

— ھا - ھا - ھا... — دەپ كۈلۈۋەتتى ئۇ چولاق ئامبۇننىڭ قېشىغا كېلىپ، — ھوي، بىز تۈنۈگۈن ئاخشاملا تويغا دەپ ئەكەلگەن تارتۇقلىرىمىزنى بەگكە تاپشۇرۇۋەتكەنغۇ. ئۇنى قايتىلاپ يەنە تاپشۇرغىنىڭ نېمىسى؟

— ھە، شۇنداق قىلغانىدۇق؟ — ھاڭ - تاڭ بولۇپ قالدى ئاقساق ئامبۇن، ئاندىن يەنە ئىچكۈسى كەلدىمۇ ياكى دېگەن گېپىگە ئۇيالىدىمۇ، چولاق ئامبۇننىڭ ساق قولىدىن تۇتۇپ سۆرىدى، — يۈرە، ئارباتۇلار ئۆزلىرىنىڭ بۇرھانغا چوقۇنسۇن، بىز ئۆيگە كىرىپ شاراب ئىچەيلى، — دېدى.



بەھرەم بەگنىڭ بۇ تويى ئاپاق خوجا ئۆلگەندىن كېيىنكى ئەللىك نەچچە يىلنىڭ ئىچىدە بولۇپ ئۆتكەن توپلارنىڭ ئەڭ ھەشەمەتلىكى بولدى. يالغۇز ئوغلىنى ئۆيلەش ئۈچۈن ئىككى ئالىقىنى بولۇشچە ئېچىۋەتكەن بەھرەم بەگ ئاپاق خوجىدەك: «دۇنيانىڭ راھىتى يېمەك، كىيمەك، چامماقتىن ئىبارەت» دېگەن ئەقىدىگە ئەمەل قىلىشىمۇ، لېكىن ئۇنىڭدەك «دۇنيادا بۇنىڭدىنمۇ

چوڭ توي سورۇنى تۈزۈلمىگەي» دەپ، ئوتتۇز مىڭ يىلقا سوۋغا - سالام قىلىپ، ئوتتۇز مىڭ قوي، ئوتتۇز مىڭ كالا سويۇپ، قىرىق جايدا يۈز كۈن داستىخان سېلىپ مېھمان ئۈزىتىش^① قولىدىن كەلمىسىمۇ، ئوغلىنىڭ تويىنى بىر ھەپتە قىلىپ، ئوتتۇز قوي، ئوتتۇز كالا سويۇشنى، ئوتتۇز ئات سوۋغا - سالام قىلىشنى ۋە بۇ توپىغا قەشقەرنىڭ خانىنى، ئوردا ئەمەلدارلىرىنى، ئاخۇن - ئاكابىر، ئىشانلارنى، ناھىيەدىكى بەگلەرنى، جۇڭغارلارنىڭ ھەر يەردە تۇرۇۋاتقان ئامبۇنلىرىنى ۋە شۇ ئارقىلىق قەشقەر بويىچە تېخى ھېچكىم قولىغا كىرگۈزەلمىگەن شۆھرەتكە، ئاتاق - ئابروۋىغا ئىگە بولۇشنى ئويلىغانىدى. ھازىر بەھرەم بەگنىڭ بۇ ئويلىرى ئەمەلگە ئاشتى. بەزى بەگلەر: «مېنىڭ ئوقۇرۇمدىن موزاي - توپاقلار يەم يېگەن» دەپ ماختانسا، بەھرەم بەگنىڭ: «مېنىڭ ئوقۇرۇمدىن نار تۆگىلەر بىلەن ئارغىماقلار يەم يېگەن» دەپ ماختىنىشقا تولۇق ھەققى بار.

بىز ئادەتتە ئەتىياز پەسلىنى ئۈزۈكچىلىك ۋاق دەپ ئاتايمىز. لېكىن، بۇ گەپ بەھرەم بەگكە نىسبەتەن ئېيتقاندا توغرا كەلمەيدىكەن، چۈنكى ئۇنىڭ توپىغا سويغان قويلىرى بىلەن كالىلىرى يايلاقتىن بۈگۈنلا ئەكەلگەندەك سېمىز، داستىخانلارنىڭ ئۈستى ھەر خىل قۇرۇق مېۋىلەر، يېڭىلا ئۈزۈۋالغاندەك بېجىرىم ساقلانغان ئانار - نەشپۈت، ئۇياتلىق قىزلارنىڭ يۈزىدەك قىزىرىپ پىشقان ئالمىلار، ھەر خىل سامسىلار، گۆشگىردە، پەرمۇدىلەر بىلەن تولۇپ تۇراتتى. قەشقەرىيەدىن ئەكەلگەن ئۇستا ئاشپەزلەرنىڭ بىرنەچچىسى قازان بېشىدا پائالىيەت كۆرسىتەتتى. قېرى ئادەملەرنىڭ بېلىگە قۇۋۋەت بېرىدۇ دەپ، قۇشقاچ شورپىسى تەييارلايدىغان بىر ئاشپەز بىرنەچچە كۈن بۇغداي بىلەن تېرىق بېرىپ بېقىلغان يۈزدىن ئارتۇق

① «ئاپاق خوجا ھەققىدە قىسقىچە مۇلاھىزىلەر - قەدىمكى كىتابلار تەتقىقات خەۋىرى» 1984 - يىللىق 1 - ساندىن.

ئەركەك قۇشقاچنى ئۆلتۈرۈپ، يۇڭداپ، دورا - دەرەكلەر بىلەن مەخسۇس قازاندا پىشۇرۇۋاتاتتى.

تەرىقەت پىرى دەپ ئاتالغان ھىدايتۇللا خوجا ئۆز تويىغا سويغان ئوتتۇز مىڭ قوي بىلەن كالىنى قەشقەرىيە بويىچە قۇرۇلغان خانىقالاردىكى داش قازانلاردا، ئۆزىنى پىر تۇتقان ئۈچ يۈز مىڭدەك سۈپى - ئىشانلارنى بىر قېتىم تويدۇرۇپ، ئوتتۇز مىڭ يىلقىنىڭ بىر قىسمىنى ئۆزىگە مۇرىت توپلايدىغان ئىشانلارغا، يەنە بىر قىسمىنى قەشقەرىيەدە تۇرىدىغان جۇڭغار ئامبۇنلىرى بىلەن «كېرەكلىك ئادەم»لەرگە سوۋغا قىلغان بولسا، بەھرەم بەگ بالىسىنىڭ تويىغا ئاتىغان ئوتتۇز قوي بىلەن ئوتتۇز كالىنىڭ بىر قىسمىنى ئۆز ئۆيىگە كەلگەن مېھمانلار ئۈچۈن قالدۇرۇپ، قالغىنىنى قەشقەر بىلەن بەشكېرەم، ئاتۇشلاردىكى خانلىقلارنىڭ داش قازانلىرىدا قاينىتىپ، شۇ يەرلەردە رىيازەت چېكىۋاتقان سۈپى - ئاشىقلارنىڭ قۇرۇقداپ كەتكەن ئۈچەيلىرىنى مايلاشقا ئاتىدى. ئۇ قېيىنغاتىسى خۇدايار بەگنىڭ سوۋغا - سالام ئۈچۈن تەييارلىغان ئوتتۇز ئاتنى كىملىرىگە بېرىش ھەققىدىكى مەسلىھەتنى ئاڭلاپ، ئۆزىنىڭ مۇددىئاسىنى ئايالىنىڭ سۆزلىرى بىلەن بايان قىلدى:

— قايسى كۈنى قىزلىرى ھاۋا خېنىم بىلەن مەسلىھەت قىلىۋىدىم، ئۇ خېنىم: «نەچچە يىللاردىن بېرى قىزلىرىنى ئەرگە بېرىدىغان توي قىلىپ داستىخان سايىتىلا، بۇ يىل بولسا خۇدايتائالا رەھىم - شەپقەت قىلىپ يالغۇز ئوغۇللىرىنى ئۆيلەشكە نېسىپ قىپتۇ. يۈسۈپ خوجام باشلىق قەشقەرنىڭ كاتتىلىرىنى، جۇڭغارلار قويغان قاراخانلارنى چاقىردىم دەيدىلا، ئەگەر ئۇ كىشىلەر كەلسە، ئۇلارغا مەپىگە قوشىدىغان ئېتى يوقتەك ياكى خامانۇ خامان يۈرىدىغان كەپسەنچىلەرگە بەرگەندەك بىردىن ئات يېتىلىتىپ قويىسلا بەھرەم بەگ دېگەن ئاتلىرىغا لايىق ئىش بولماس. شۇڭا، يۈسۈپ خوجام بىلەن خۇش كېپەك ھاكىمغا ئوخشاش بىرنەچچە ئادەمگە بېرىدىغان ئاتلىرىنىڭ

ئۈستىگە ئىككى - ئۈچ مېھرابلىق گىلەملەردىن بىرنى؛ جۇڭغار خانلىرىغا بېرىدىغان ئاتلارغا بولسا ئادەتتىكى گىلەملەردىن بىرنى ئارتىپ قويسىلا، ئاندىن كېيىن بۇ ئۇلۇغ ئادەملەرنىڭ ئاتام بىلەن ئۆزلىرىگە بولغان ئىخلاسىنى ئاشۇرۇش ئۈچۈن ئەڭ قىممەتلىك زەرباب تونلارنى، زەر ئارىلاش توقۇلغان سەللە - كۇلاھلارنىمۇ ھەدىيە قىلايلى. جۇڭغار خانلىرىغا بىرنەچچە كىيىملىكتىن رەخت ماتا - چەكمەن بېرىلى» دېۋىدى. مەن قىزلىرىنىڭ گېپىنى يەردە قويماي «ماقۇل» دەپ، ئۇلارنىمۇ تەييارلاپ قويۇپتىكەنمەن، - دېدى.

خۇدايار بەگ بۇ گەپلەرنى ئاڭلاپ، قىزى ھاۋا خېنىمنىڭ پاراستىگە ۋە ئۇنىڭ بەھرىم بەگنى بويىنىدىن باغلىۋالغىنىغا، دېگىنىنى قىلىشقا كۆندۈرگىنىگە قايىل بولۇپ:

— ئەمدى بالام، - دېگەندى ئاۋازىنى سوزۇپ، - بۇ ھاۋاخان قىزىم ئىككىڭلار بار مەسلىھەت قىلغان ئىش بولغاندىكىن، مەن نېمە دەيمەن، تويدىن كېيىن قىسىلىپ قالماڭلارلا بولدى.

— ئۇ يېقىدىن خاتىرجەم بولسىلا، ئاتا، - دېگەندى بەھرىم بەگ، - سىلى بىلەن بىز بېدىلىكنىڭ ئىگىلىرىگە ئوخشاش يىلىغا بىرنەچچە نۆۋەت ئورۇپ تۇرىمىز، شۇڭا بىر - ئىككى نۆۋەت ئورىغان بېدىنى خەجلىۋەتسەك، ھېچ نەرسە بولمايدۇ. بۇ يىلتىزى چوڭقۇر نەرسە يەنە ئۆسۈپ چىقىدۇ.

— بوپتۇ، - دېگەندى خۇدايار بەگ مىيىقىدا كۈلۈپ، - جۇڭغار ئامبۇنلىرىغا بېرىدىغان سوۋغاڭلارغا كۆن ئۆتۈك قوشۇپ قويۇشنى ئۇنتۇپ قالماڭلار، زىراكى ئۇلار سىلى بىلەن بىزنىڭ ئۆگزىگە چىقىشىمىزدا شۈتتەك ۋەزىپە ئۆتەيدۇ جۈمۇ.

بەھرىم بەگ بىلەن خۇدايار بەگ يۇقىرىقىدەك «ئازغىنە بولسىمۇ توپىمىزنىڭ يارشىقى» دېگەن نام بىلەن تەييارلىغان سوۋغا - سالاملىرىنى نىكاھتىن كېيىن بولىدىغان ئاساسىي زىياپەت تۈگىگەندە تەقدىم قىلماقچىدى. بىراق، نىكاھ ئوقۇلۇپ

بولغاندىن كېيىنلا يۈسۈپ خوجا بىلەن خۇش كېپەك ھاكىملار ساھىبخانلاردىن ئىجازەت سورىدى.

— بۇ نېمە دېگەنلىرى، خوجام؟ — دەپ نارازىلىق بىلدۈردى بەھرەم بەگ.

— ئەڭ بولمىغاندا ناماز دىگەرگىچە تەخىر قىلىشىمىزلا، تويمىزنىڭ زىياپىتى ئەمدى باشلانماقچى، — دېدى خۇدايار بەگ. — ئۆزەرە، — دەپ قولىنى كۆكسىگە قويدى يۈسۈپ خوجا، — باياتىن بېرى دەستىخانا ئولتۇرۇپ لەززەتلىك تائاملاردىن بەھرىمەن بولدۇق.

— شۇنداق بولمىسا...

— خوجامنىڭ ئۆزىنى قوبۇل قىلىشىمىزلا، — دەپ سۆزگە ئارىلاشتى خۇش كېپەك ھاكىم. ئاندىن شاھاۋۇدۇن باقاۋۇلغا قاراپ، — قېنى، ئاتلارنى ئەكەلدۈرسىلە، — دېدى.

سىپاھلار ئۇلارنىڭ ئاتلىرىنى بىردەمدىلا يېتىلەپ كەلدى. يۈسۈپ خوجا ئۈزەڭگىگە پۇتىنى سالاي دەپ تۇراتتى. قېيىنئاتىسى بىلەن كۈسۈرلىشىۋاتقان بەھرەم بەگ ئالدىراپ يېنىغا كەلدى — دە:

— ئەڭ بولمىغاندا يېرىم سائەتتەك ۋاقىتلىرىنى بەرسىلە، خوجام، — دەپ ئىلتىماس قىلدى ئۇ.

ئۇنىڭ مەقسىتى يۈسۈپ خوجاملارنى ئۆيىگە باشلاپ، تەييارلىغان سوۋغا — سالاملىرىنى تەقدىم قىلىۋېلىش ئىدى. بەھرەم بەگنىڭ چالمىسى بۇ قېتىممۇ سۇغا چۈشتى.

— سىلى بىرنەرسە دېسىلە، — دېدى ئېتىغا مىنىپ بولغان يۈسۈپ خوجا خۇش كېپەك ھاكىمغا قاراپ، — بۇلار بىزنىڭ كەلگىنىمىزگە خۇش بولۇپ، كەتكىنىمىزگە خاپا بولىدىغاندەك تۇرىدۇغۇ.

— ھەرگىز ئۇنداق ئويلىمىمىزلا خوجام! — دەرھال سۆز قىستۇردى خۇدايار بەگ، — «خانىنىڭ ئەمرى ۋاجىپ»، ھەممە ئىش سىلنىڭ خاھىشلىرى بويىچە بولىدۇ. ئۇنىڭسىز بېشىمىز

كۆككە يەتتى.

— خەير ئەمەسە، — دېدى خۇش كېپەك ئېتىنىڭ بېشىنى
كوچا تەرەپكە بۇراپ.

— خەير.

— يوللىرى بولغاي... — دېيىشتى باشقىلار. لېكىن، خۇداپار
بەگ بۇ ئادەملەرگە ھومىيىپ قارىدى — دە، بەھرەم بەگكە
بۇرۇلۇپ:

— سىلى نېمىشقا ھاڭۋېقىپ تۇرىدىلا؟ ئاتلىرىغا مىنىسلە،
خوجاملارنى مەھەللىنىڭ سىرتىغىچە بولسىمۇ ئۈزىتىپ
قويايلى، — دېدى.

نىكاھ مۇراسىمىغا قاتناشقانلار بىردىن ھەرىكەتكە
كەلدى — دە، ئوپۇر — توپۇر ئاتلىرىغا مىنىشىپ، يۈسۈپ
خوجىلارنىڭ ئىزىدىن مېڭىشتى ۋە ئۇلارغا بىر ئازدىن كېيىنلا
يېتىشىۋالدى.



بەھرەم بەگنىڭ قۇدىسى ئالتۇن ئايىم دېگەن ئايال. ئۇنىڭ
ئېرى جاماق سوپى 1710 — يىلى قەشقەر خانى ئەخمەت خوجىنىڭ
ئىرشات (توغرا يول كۆرسەتكۈچى ئىشان) نامىغا ئىگە بولۇپ،
ئىشانلىق مۇقامىغا يەتكەن. بىراق، دۇنيا دېگەن بىردە كۈلۈپ
قارىسا، بىردە قاش — قاپىقىنى تۈرۈپ قارايدىكەن. 1713 — يىلى
جۇڭغارلار ئىككىنچى قېتىم قەشقەرگە باستۇرۇپ كىرىپ،
ئەخمەت خوجىنى تۇتقۇن قىلىپ ئىلى تەرەپكە ئەكەتتى. يېڭىدىن
ئىشانلىق مۇقامىغا يېتىپ، مۇرىت توپلاش بەختىگە ئىگە بولغان
جاماق سوپى جۇڭغارلارنىڭ تەقىب قىلىشىدىن قېچىپ، خۇراسان
تەرەپكە ھىجرەت قىلدى. ئۇ شۇ كەتكىنچە توققۇز يىل سەرسان
بولۇپ، ئاخىر مەككە شەھىرىگە كېلىپ كەبىنى زىيارەت
قىلدى. ئون يىل دېگەندە قەشقەرىيەگە قايتتى ۋە كۈندۈزى

خەقلەرنىڭ كۆزىگە چېلىقىپ قېلىشتىن ئېھتىيات قىلىپ ئۆيىگە كېچىسى كەلدى. بۇ چاغدا يېڭىدىن قەشقەرىيەگە خان بولۇپ كەلگەن دانىيال خوجا ئۆز ھاكىمىيىتىنى مۇستەھكەملەش ئۈچۈن «ئىشقىيە» سۈلۈكىدىكىلەر بىلەن ئوچۇق - ئاشكارا كۈرەش قىلماي، كۆرۈنۈشتە مادارا قىلىش يولىنى تۇتقانىدى. شۇنىڭغا يارىشا قەشقەردىكى «ئىشقىيە» چىلەرمۇ «ئىسھاقىيە» چىلەرگە بولغان ئۆچمەنلىكىنى بۇرۇنقىدەك ئوچۇق داۋرالغى سالىماي، پىچىقىنى يەڭ ئىچىگە يوشۇرغان ھالدا ئۆز پائالىيىتىنى ئېلىپ بارغانىدى.

— سىلەرنىڭ ساق - سالامەت كەلگەنلىرى بەشكېرەم مۇسۇلمانلىرى ئۈچۈن ئاللا تەرىپىدىن قىلىنغان شاپائەتتۇر، — دېيىشتى جاماق ھاجىنى مۇبارەكلەپ كەلگەن كونا مۇرىتلىرى. لېكىن، ئۇ مۇنداق گەپلەرگە ئوچۇپ «ئىشقىيە» سۈلۈكى ئۈچۈن بۇرۇنقىدەك جان تىكىپ كەتمىدى، شۇنىڭدەك «ئىسھاقىيە» چىلەرگىمۇ قارشى سۆز - ھەرىكەت قىلمىدى. پەقەت ئادەتتىكى مۇسۇلمانلارغا ئوخشاش كۈندىكى بەش ۋاخ نامىزىنى ئوقۇپ، بوش ۋاقىتلىرىدا تۈرلۈك كىتابلارنى مۇتائىئە قىلىپ، ئارقىسىدىكى ئانارلىق بېغىدا ئىشلەپ كۈن ئۆتكۈزۈپ يۈردى. مەھەللىدىكى ئىشلارغىمۇ ئارىلىشىپ كەتمىدى. بۇرۇنقىدەك ئىككى ئادەمنى كۆرسە توختىماي سۆزلەپ كېتىدىغان ئادىتى يوقاپ، ئاغزىغا سۇ ئېلىۋالغاندەك جىم تۇرۇۋالىدىغان بولدى. بۇ ھال ئايالى ئالتۇن ئايىم بىلەن بولغان مۇناسىۋىتىدىمۇ يۈز بەردى.

ئېرىنىڭ مىجەزىدىكى بۇ ئۆزگىرىشكە ئالتۇن ئايىمۇ دىققەت قىلدى. بىر چاغلاردا جاماق سويىنى «سۆزگە كىرمەيدىغان تىرتەك» دەپ قاقشاپ يۈرىدىغان ئالتۇن ئايىم ئېرى ھاجى بولغاندىن كېيىن «يۇمىسا قولىدا، ئاچسا ئاللىقىنىدا» بولىدىغان ياۋاش - يۇمشاق ئەرگە ئايلىنىپ قالغىنىغا ھەم خۇشال، ھەم ھەيران بولاتتى.

جاماق ھاجى قىزىغا بەھرەم بەگىدىن ئەلچى كىرگەندە:
— بۇ قىزنى توققۇز ئاي قورساق كۆتۈرۈپ تۇغقان، ئاق سۈت
بېرىپ ئۆستۈرگەن ئالتۇن ئايىم. شۇڭا، ئۇ كىشى نېمە دېسە،
مەن شۇ. ماقۇل دېسە، مەنمۇ ماقۇل دەيمەن، ياق دېسە، مەنمۇ ياق
دەيمەن، — دەپ ھەممە ھوقۇقنى خوتۇنغا بەرگەندى. بىراق، ئۇ
رەھمەتلىك ھاجىمغا قىزىنىڭ تويىنى كۆرۈش نېسىپ
بولمىغانىكەن، ئۆتكەن يىلى جۈمە نامىزىنى ئوقۇۋېتىپ،
مەسچىتىلا يىقىلىپ چۈشتى. ئۇنى «ھوشىدىن كەتتى»،
«تېلىقپ قالدى» دەپ ئويلانغان بەشكېرەملىكلەر زەمبىل بىلەن
كۆتۈرۈپ ئۆيىگە ئەكەلدى. ۋاھالەنكى، جان ئالغۇچى پەرىشتە
پىستىرىمىدىن چىققانداك ھەمىلە قىلغانىكەن.

دۇنيانىڭ ئىشلىرى قىزىق ئىكەن. ئۆتكەن يىلى بۇ ئۆيدىن
جاماق ھاجىمنىڭ مېيىتى چىقىپ، ئالتۇن ئايىمنىڭ يىغا - زارى
ئاڭلانغان بولسا، بۇ يىل قىزىنىڭ تويىنى قىلىپ، بويىنغا
ئىككى قۇر كەھرېۋا ئېسىپ، بېشىغا ھەرەمنىڭ ياغلىقىنى ۋە
ئەرەب خوتۇنلىرىغا ئوخشاش يېڭى بىلەن ئېتىكى ئۇزۇن كۆڭلەك
كىيىۋالغان ئالتۇن ئايىمنىڭ كۈلكە ئاۋازى ئاڭلاندى.

شۇ تاپتا بەشكېرەمدىلا ئەمەس، قەشقەر شەھىرىدە تۇرىدىغان
ئاياللار ئىچىدە ئالتۇن ئايىمدەك بەختلىك ئادەم يوق ئىدى. ئۇ
قۇرئاننىڭ ئىچىگە ئېلىپ ساقلىغانداك بېقىپ ئۆستۈرگەن
قىزىنى ھەم بەگنىڭ ئوغلىغا، ھەم خان ئوردىسىدا ئىشكىئاغا
لاۋازىمغا ئىگە بولغان خۇدايار بەگنىڭ نەۋرىسىگە بېرىپ، ئۇلار
بىلەن قۇدا بولدى. قىزىنىڭ نىكاھ مۇراسىمىغا قەشقەرنىڭ
خانى، ھاكىمى ۋە ئاخۇن - ئاكابىرلىرى قاتنىشىپ، نىكاھىنى
يوغان باش ئىشاننىڭ ئۆزى ئوقۇدى. دېمىسىمۇ، بەشكېرەمدەك
بىر ناھىيەدە تۇرىدىغان بىر تۇل خوتۇن ئۈچۈن ئېيتقاندا، بۇنى
ھەقىقەتەن چوڭ خۇشاللىق، ھەتتا بەخت دېسە بولاتتى.

ئەمما، يۈسۈپ خوجىلارنىڭ نىكاھىنى تۈگىتىپلا قايىتىپ
كېتىشى كۆپ يىللاردىن بېرى دېگىنىنى قىلىپ، باشقىلارغا

قىلدۇرۇپ ئۆگىنىپ كەتكەن بەھرەم بەگ بىلەن خۇدايار بەگلەرنىڭ ئوغىسىنى قاينىتىپ قويدى.

— ئۇنداق ئادەم شۇنچە يەردىن ئات تەرلىتىپ كەلمىسە بوپتىكەن، — دەپ غودۇڭشىدى بەھرەم بەگ.

— بۇلارنىڭ ھەممىسى بىر پېلەكتىن چۈشكەن خەمەكلەر، — دېدى خۇدايار بەگ. ئۇنىڭ «بۇلار» دېگىنى «خوجىلار» دېگىنى ئىدى، — خانىقالارنى چۆرگىلەپ جان بېقىپ يۈرگەن بۇ بىرىنچىلەرنى ئەتىۋارلاپ بېشىمىزغا كۆتۈرگەندىكىن ئۆزىمىزگە ئاز.

— شۇنى دېسە، ئاتا — بوۋىلىرى خەقنىڭ پوشكىلىنى يەپ چوڭ بولغاچقا، قائىدە — يوسۇن دېگەن نەرسىلەرنىمۇ بىلمەيدىكەن. بىر گەپنىڭ ئىككىسى بولسا «جۇڭغارلار»، «قاراخانىلار» دەپ گىجىنىپ كېتىمىز، شۇلار چېغىدا تويىمىزغا بىردىن تاي يېتىلەپ كېلىشتى. بۇ خوجام «خان» دېگەن ئۇلۇغ نامغا ئىگە بولسىمۇ، ئىككى قولىنى بۇرنىغا تىقىپ كەپتۇ.

— سىلى، بەھرەم بەگ بالام، سېمىز توخۇنىڭ تۇغمايدىغانلىقىنى بىلمەمدىلا؟ بۇلار جەددى — جەمەتتىن تارتىپ ئېلىپنى ئوقۇغان، بەنى ئوقۇمىغان خەق ئەمەسمۇ؟

— ئۇ دېگەنلىرى راست، بىراق «ئىتتىڭ بېشىنى تەخسىگە ئالسا تۇرمايدۇ» دېگەندەك، شۇنچە خېرىدارلىق قىلساق ئۇنىماي، كېتىپ قالغىنى ئەلەم قىلدى — دە.

— ئۇنى كۆڭۈللىرىگە ئالمىسىلا، «بۇ جاھان ئۇزۇن جاھان...» دېگەن گەپ بار ئەمەسمۇ، بىر كۈنى بولمىسا، يەنە بىر كۈنى پەلەكنىڭ چاقىنى چۆرگىلىتىش بىزنىڭ قولىمىزغا تېگىپ قالار. ئەمدىچۇ بالام، ئۇلارغا ئاتىغان سوۋغا — سالاملارنى باشقىچە يول بىلەن ھەدىيە قىلىشنى ئويلىشايلى.

— ياق، ئاتا! سىلىنىڭ بۇ پىكىرلىرىگە قوشۇلمايمەن. «ھېيتتا قويىمىغان ئوسمىنى ھېيتتىن كېيىن قويۇشنىڭ نېمە ھاجىتى بار؟»

— ئۇنداق كالتە ئويلەمسىلا، بالام، «بەرگەننى خۇدامۇ ياخشى كۆرىدۇ» دېگەن گەپ بار ئەمەسمۇ. بىر كۈنى ئېيىنى كەلتۈرۈپ سوۋغىلارنى گېلىغا ئۇرىمىز. ھازىر بىزنىڭ بىرىنچى ۋەزىپىمىز نېمىلا قىلىپ بولسۇن، ئۇنىڭ نەزىرىگە چۈشۈش، ئىشەنچىگە ئىگە بولۇش.

ئۇلار مۇشۇ تەقلىد تە بىرىپس پاراڭلاشقاندىن كېيىن كۆڭۈللىرىدە پەيدا بولغان غەشلىرى تارقاپ، ئىچ - قارنى يورۇپ قالغاندەك بولدى - دە، تويىغا كەلگەن مېھمانلارنى ئوچۇق چىراي بىلەن كۈتۈشكە باشلىدى.



كۈن قەشقەر ئاسمىنىڭ غەرب تەرىپىگە ئۆتكەن بولۇپ، سايىلار ئۆزىراشقا باشلىغانىدى. يۈسۈپ خوجىلار، ھەتتا يولنىڭ يېرىمى تۈگىگۈچە گەپ - سۆز قىلىشماي ماڭدى. توپىلىق يولدا قەشقەر تەرەپتىن قايتقان ھارۋىلىق، ئېشەكلىك ۋە پىيادە ئادەملەر پات - پات ئۇچراپ تۇراتتى. ئادەتتىكى ماتا - چەكمەلەردىن تىكىلگەن كىيىملىرى ئۆڭۈپ، بىرنەچچە يېرىگە ياماق چۈشكەن بۇ ئادەملەرنىڭ كەيپىياتى ئۈستۈن، كۆڭلى خۇش كۆرۈنەتتى. ھەتتا بەزىلىرى نېمە ئۈچۈندۇر قاقاقلاپ كۈلۈپ، يېنىدا كېلىۋاتقانلارنىڭ بىقىنىنى نوقۇپ قوياتتى. ئېشەكلەر ئۈستىدە كىچىككىنە تۈگۈنچەكلەرنى ياكى ئۈچ - تۆت ياشلىق بالىلارنى چومنىڭ ئالدىغا ئولتۇرغۇزۇۋالغان ئاياللار نامەھرەملىكىنى ئۇنتۇپ قالغاندەك، يۈزىنى يېپىۋالغان تور ياغلىقلىرىنى بېشىدىن ئېلىۋەتكەنىدى.

— سىلى قانداق ئويلايدىلا؟ — دېدى يۈسۈپ خوجا خۇش كېپەك ھاكىمغا مۇراجىئەت قىلىپ ۋە ئۇنىڭ جاۋابىنى كۈتمەي سۆزىنى داۋام قىلدى، — مېنىڭچە بولغاندا، خەلققە پاسىبان بولغان ئادەملەر بەئەينى تېۋىپ مىسالىدۇر. چۈنكى، بارچە

پۇقرالار ئۇنىڭغا موھتاج. ئۇلارنىڭ بەزىلىرى قېرىپ كۈچىدىن قالغان، بەزىلىرى يوقسۇزچىلىقتا ئاچ - يالىڭاچ، بەزىلىرى قايغۇ - ئەلەمدە، ۋاھالەنكى پاسىبان بولغان ئادەم ئەنە شۇنداق ئادەملەرنىڭ دەردىگە داۋا بولىدىغان ئىشلارنى قىلىش لازىم. خۇش كېپەك ھاكىم گەپ قىلىشقا ئالدىرماي، يەنە سۈكۈت قىلدى.

— بىر كىتابتىن ئوقۇغىنىم يادىمغا چۈشتى. ئۇنىڭدا «بىر پۇقرانىڭ يامان بولۇشى ئۇنىڭ شەخسىي ئۆزى ئۈچۈندۇر. ھاكىمنىڭ ياكى خاننىڭ يامان بولۇشى پۈتۈن پۇقرالار ئۈچۈندۇر» دەپ يېزىلغانىكەن، — دەپ سۆزىنى داۋام قىلدى يۈسۈپ خوجا، — شۇنىڭ ئۈچۈن خەلققە پاسىبان بولغان ئادەم پۇقرانىڭ خوجايىنى بولدۇم دەپ ئويلىماي، بەلكى چاكىرى، يەنى خىزمەتكارى مەن دەپ ئويلىشى، ھەر دائىم پۇقرالارنىڭ دەردىگە دەرمان بولۇش كويىدا يۈرۈشى لازىم. ئەمما، بەشكېرەمدىكى پۇقرالارنىڭ ئۆلگەن ئادەملەرنى يېڭى يوپۇق بىلەن يېپىشقا چامىسى كەلمەيۋاتقان چاغدا، ئۇلارغا پاسىبان بولغان بەھرەم بەگنىڭ ئادەتتىكى ئوغۇل تويىغا بۇنچىلىك ھەشەمخورلۇق قىلىشى پىسەنتىمگە سىغىمىدى.

— ئېيتقانلىرى يۈز يائىز توغرا، — دېدى خۇش كېپەك. ئۇ ھەم بەھرەم بەگنىڭ ھەشەمەتخورلۇقىنى ياقىتۇرمىغانىدى، — پۇقرالارغا پاسىبانلىق قىلىدىغان ئادەم ئەسلىنى ئالغاندا باغۇبۇستان ۋە ھەر خىل گىياھلارنى ئۆستۈرىدىغان زىلال سۈدەك بولۇشى لازىم. چۈنكى، بۇنداق پاسىبانلىق قىلىدىغان ئادەملەر ناھايىتى كەم، يەنى ئەمەل تۇتقانلار جىق بولسىمۇ، لېكىن پۇقراغا پايدا يەتكۈزۈۋاتقانلار يوقنىڭ ئورنىدا. ھازىر بىزدە پۇقرالارنىڭ مەئىشتى ناھايىتى تۆۋەن، ھۆكۈمەتنىڭ ئالۋان - سېلىقى، ئۆشرە - زاكاتقا ئوخشاش تۈرلۈك دىنىي سېلىقلاردىن باشقا، يۈز يىللاردىن بېرى تەرىقەتچىلەر تەرىپىدىن ئالغا سۈرۈلگەن تەركىدۇنياچىلىق ۋە دۇئا بىلەن تۇرمۇش كەچۈرۈشكە

ئۆگىنىپ قالغان سوپى - ئىشانلار، كۆپىيىپ كەتكەن. ئۇلارمۇ پۇقرالارنىڭ يانچۇقغا قول سالىدۇ. بىچارە پۇقرالار بولسا قورساقىدىن باشقا نەرسىنى ئويلىمايدىغان ھالەتكە چۈشۈپ قالغان. ئۇلار بىر قېتىم يەپ - ئىچىۋالسا، ئۆزلىرىنى بەختلىك دەپ ھېسابلىشىدۇ.

— قىسقىسى، پۇقراغا پاسىبان بولۇش تەس، تەشۋىشى بىلەن مۇشەققىتى كۆپ دېسىلە.

— شۇنداق.

— خەلققە پاسىبانلىق قىلىش سېلى دېگەندەك ھەقىقەتەن تەس، رەھمىتى ئاز، لەنتى كۆپ ئىش بولسىمۇ، بەزىبىر ئۇلارغا پايدا يەتكۈزۈشكە تىرىشىش لازىم. ئەمما، گالىنى پاكىز تۇتۇپ، ھالال لوڧما يېيىش كېرەك.

ئۇلار مۇشۇنداق گەپلەر بىلەن ئاپپاق خوجىنىڭ مازارىغا يېقىنلاشتى. كۈنمۇ ئۆز ئۇۋىسىغا يېقىنلىشىپ قالغانىدى. مازارنى زىيارەت قىلىش ئۈچۈن كەلگەن ئادەملەر يەنىلا كۆپ ئىدى. يولنىڭ ئوڭ قول تەرىپىدىكى دەرەخلەر ئارىسىدا بىر پارچىدىن كىگىزلىرىنى يېيىپ ئولتۇرۇشقان، يېنىچە ياتقان ئادەملەر، ئاياللار، ياش بالىلار كۆزگە چېلىقاتتى. سول تەرەپتە مەجنۇنلارنىڭ دالدىسىدا چاچ - ساقاللىرى ئۆسۈپ كەتكەن بىرقانچە ئادەم چۆرىدەپ زىكرىگە چۈشۈپ كەتكەنىدى، يەنە بىرقانچىلىرى چىلىم تارتىشۋاناتتى. ئەتراپنى نەشنىڭ پۇرىقى بىر ئالغانىدى.

— بۇلار، — دەپ چۈشەندۈردى خۇش كېپەك ھاكىم، — ئاپپاق خوجىنىڭ «ئاللاغا ئاشىق بولۇشنىڭ ئۆلچىمى — قانغۇدەك نەشە چېكىپ، بۇ دۇنيانىڭ ھەممە ئىشلىرىنى ئۇنتۇپ، ئۆزىنى خۇدانىڭ ئىشىغا ئاتاش» دېگەن تەلىماتىغا ئەمەل قىلىۋاتقان سوپى - دەرۋىشلەر ئىكەن.

يۈسۈپ خوجىلار يەنە بىر ئاز مېڭىۋىدى، ئوڭ تەرىپىگە توپلانغان ئادەملەر ئارىسىدىن:

— ھەزرىتى ئاپاق خوجام رەسۇلىلانىڭ يىگىرمە يەتتىنچى ئەۋلادىدۇر. شۇڭا، بۇ ئۇلۇغ زاتنىڭ مازارىنى تاۋاپ قىلىش كەڭبەگە بېرىپ ھەج قىلغان بىلەن ئوخشاشتۇر. ئاپاق خوجام ھەزرىتى ھايات ۋاقتىدا بىرلا سۇق دەپ «قوشگۈمبەز» دېگەن يەردە تۇرىدىغان قىرىق يىللىق ئەمانىڭ كۆزىنى ئېچىۋەتكەن. «بەشتوغراق» دېگەن يەردە ئۇ ھەزرەت دەمىدە قىلغان سۈنى ئىچىپ، يەتتە نەپەر كېسەل ساقىيىپ كەتكەن. «دوڭمازار» دا بۇ ھەزرەتكە شەك كەلتۈرگەن ئىككى ئادەم شۇ كېچىسىلا جان تەسلىم قىپتۇ. ئۇ بەتبەختلەرنىڭ گېلىدا ئەزرائىلنىڭ تىرىقنىڭ ئىزى قاپتۇ!... — دېگەن سۆزلەرنى ئاڭلىدى.

— بۇ مەدداھ دېگەن نەرسىلەر پۇقرالارنى ئۆزى ئېتىقاد قىلىدىغان سۈلۈككە نوقتا سېلىنغان ئاتىك يېتىلەپ ماڭىدىكەن — دە، — دېدى يۈسۈپ خوجا.

— تولىمۇ ئوخشىتىپ ئېيتتىلە، — ئۇنىڭ سۆزىگە قوشۇلدى خۇش كېيەك ھاكىم، — لېكىن بۇلارنىڭ كۆپچىلىكى تورغاي مېجەز كېلىدۇ. قايسى سۈلۈك جىقراق دان سېپىپ بەرسە، شۇ سۈلۈكنى مەدھىيەلەپ مۇبالىغە قىلىدۇ، — ئۇ دانىيال خوجاممۇ دېمەكچى بولۇپ سۆزىنى يۈتۈۋەتتى — دە، — «ئىسھاقىيە» سۈلۈكىنىڭ پېشۋالىرىمۇ مەدداھلارنىڭ پائالىيىتىدىن كەڭ تۈردە پايدىلانغان، ھەتتا ئۇلارنى تەربىيەلەپ يېتىشتۈرۈشنى مەلۇم ئىشانلىرىغا تاپشۇرغان.

يۈسۈپ خوجىنىڭ يادىغا دەرھال يەكەندىكى پەرمانقۇل ئىشان كەلدى. ئۇ ئىشان رەھمەتلىك ئاتىسى ھايات ۋاقتىدا ئوردىدا ئاندا — ساندا، غىل — پال كۆرۈنۈپ، كۆپ ۋاقتىنى خانىقالاردا ئۆتكۈزەتتى. «مەنمۇ ئۆز دەستۇرۇمنى تەرغىب قىلىش ئۈچۈن ئاتامغا ئوخشاش مەدداھلاردىن پايدىلانسام بولغۇدەك» دېگەن ئويغا كەلدى. لېكىن، بۇ ئوينى ئىچىدە ساقلاپ:

— ئەگەر مەدداھلار ئەجدادلىرىمىزنىڭ ئۆتمۈشى، سەلتەنەت قۇرغان خانلارنىڭ ئادىل سىياسەتلىرى، زالىم خانلارنىڭ

زۇلۇم - سىتەملىرى ھەققىدە پۈتۈلگەن قىسسەلەرنى سۆزلەپ بەرسە، ئاڭلىغۇچىلار كاتتا مەنپەئەت ئالىدۇ. ئۆزىمۇ خەلق ئارىسىدا ھۆرمەتكە سازاۋەر بولىدۇ، — دېدى.

— بۇنىڭ ئۈچۈن مەدداھلىق قىلغۇچى ئادەملەردە ئالاھىدە بىلىم ۋە تىڭشىغۇچىلارنى ئۆزىگە جەلپ قىلالايدىغان ئىستېدات بولۇشى لازىم، — قوشۇمچە قىلدى خۇش كېپەك ھاكىم.

— بۇرۇنقى پادىشاھلار جەڭلەردە باتۇرلۇق كۆرسەتكەن قەھرىمانلارنىلا ئەمەس، سۆز مەيدانىدا تىڭشىغۇچىلارنى قايىل قىلغان نائىقلارنىمۇ ھۆرمەت قىلغانىكەن. ھەتتا ئۇلارنى باشقا ئەلنىڭ پادىشاھ - خانلىرىغا ئەلچى قىلىپمۇ ئەۋەتكەنىكەن. بىراق، ئۇلار سىلى دېگەندەك بىلىملىك ۋە ئەقىل - پاراسەتلىك بولغان.

«خوجانىڭ بۇ گەپلىرى بىسىيار ئورۇنلۇق، — دەپ ئويلىدى خۇش كېپەك ھاكىم، — بىزدە شۇنداق ئەقىل - پاراسەتلىك مەدداھلار بارمىدۇ؟ بىزدىكى مەدداھلارنىڭ ھەممىسى بىر چىشلەم ناننىڭ غېرىبى، قايسى خانىقادىن بىر چىنە ئوماچ ئىچسە، شۇنىڭ تەرىپاتىنى قىلىدۇ...»

— راستتىنلا، — دېدى يۈسۈپ خوجا ئارقىسىدا كېتىۋاتقان باقاۋۇلغا قاراپ، — ئەتىگەن ئەمەت ئاخۇننى تونۇيمەن دېگەندەك قىلىۋىدىلە. ئۇ كىشى قاچاندىن بېرى بۇ يەردە تۇرۇۋاتىدۇ؟

— ئۇ كىشىنىڭ بۇ شەھەردە پەيدا بولغىنىغا بىر يىلدەك بولۇپ قالدى، — دەپ جاۋاب بەردى باقاۋۇل ۋە يۈسۈپ خوجىنىڭ بۇ ئادەم بىلەن قانداقلارچە تونۇشىسىلەر، دەپ سورىشىنىڭ ئالدىنى ئېلىپ، — ئەمەت ساقال بىزگە كۈيۈ ئوغۇل بولۇپ قالدى ئەمەسمۇ، — دېگەن سۆزنى قوشۇپ قويدى.

— شۇنداقمۇ؟ — قىزىقىش بىلەن قارىدى يۈسۈپ خوجا.
— شۇنداق. ئۆتكەن كۈزدە تاغا ئاچام (تاغىسىنىڭ ئايالى) نىڭ كەنجى قىزىنى نىكاھلاپ قويغانىدۇق.

— تولىمۇ ساۋابلىق ئىش قىپسىلەر، — خۇشاللىقىنى

بىلدۈردى يۈسۈپ خوجا، ئاندىن گېپىنى يۆتكەپ، — بىر كۈنى بۇ كۈيۈ ئوغۇللىرىنى باشلاپ كەلسىلە، مەنمۇ تونۇشۇپ قوياي، — دېدى.

— بولىدۇ، خوجام...

ئۇلار كۈن غىلاپىغا كىرىشكە باشلىغاندا شەھەر ئىچىگە كىرىشتى.

ئۈچىنچى باب

دەرۋازا قېشىغا بىرنەچچە ئادەم توپلانغان بولۇپ، ئوردىغا كىرىش ئۈچۈن تەلپۈنەتتى. لېكىن، قولىغا پۆپۈكلۈك نەيزە تۇتقان سىپاھلار «خوجام تۇرماق باقاۋۇلمۇ تېخى كەلمىدى» دەپ ئۇلارنىڭ ئالدىنى توساتتى. شۇ چاغدا ئوردا ھويلىسىدا پەيدا بولغان يۈسۈپ خوجا دەرۋازا قېشىغا كەلدى — دە، توپلانغان ئادەملەرگە سالام قىلدى.

— بىز يۈسۈپ خوجام بىلەن كۆرۈشەيلى دەپ كېلىۋىدۇق. مۇنۇ سىپاھلار ئوردىغا كىرگۈزمەيۋاتىدۇ، — دېدى ئادەملەرنىڭ بىرى.

— يۈرۈڭلار، — دېدى يۈسۈپ خوجا ۋە ئۇلارنى ئەگەشتۈرۈپ قوبۇلخانىسىغا ئەكىرگەندە، ئۇ يەرگە قويۇلغان كۇرسى — دىۋانلارنى كۆرسىتىپ، — قېنى ئولتۇرۇشىسلا، — دەپ تەكلىپ قىلدى.

شۇ چاغقىچە مۇنداق ئۆي جاھازىلىرىدا ئولتۇرماق تۈگۈل ئۇلارنى كۆرۈپ باقمىغان بۇ دېھقانلار نېمە قىلارنى بىلمەي تۇرۇپ قېلىشتى.

— تارتىنماڭلار، ئولتۇرۇڭلار! — تەكرارلىدى يۈسۈپ خوجا ۋە ئەيمىنىپ ئولتۇرغان دېھقانلارغا قاراپ ئوچۇق چىراي بىلەن، — قېنى، گەپ قىلغاچ تۇرۇڭلار، — دېدى. دېھقانلار سەن گەپ قىل دېگەندەك بىر — بىرىگە قاراشتى.

ئۇلار ئۆزلىرىنى بۇ يەرگە باشلاپ كىرگەن ئادەمنىڭ يۈسۈپ خوجا ئىكەنلىكىنى بىلمىگەچكە، ئۇنى ئوردىدىكى خىزمەتچىلەرنىڭ بىرى دەپ ئويلىدى ئەتىلىم:

— بىز يۈسۈپ خوجا بىلەن كۆرۈشەيلى دەپ كېلىۋىدۇق، — دېيىشتى.

— تولا ئوبدان بوپتۇ، سىلەر كۆرۈشەيلى دەپ كەلگەن يۈسۈپ خوجا مەن بولىمەن.

دېھقانلار خۇددى ئۆزلىرىدەكلا ئاق يەكتەك بىلەن بادام دوپپا كىيىۋالغان يۈسۈپ خوجىغا تازا ئىشەنمىگەندەك قاراشتى. ئۇلارنىڭ نەزىرىچە خانلىق تەختىدە ئولتۇرغان ئادەم زەرباب تون كىيىپ، بېشىغا زەرباب سەللە ئورىغان، پۇتىغا پارقىراپ تۇرىدىغان كۆن ئۆتۈك كىيگەن سالاپەتلىك ئادەم بولۇشى كېرەك ئىدى.

يۈسۈپ خوجا بۇ ئادەملەرنىڭ ۋۇجۇدىنى ئىگىلىۋالغان قىسلىش ۋە ئەيمىنىشكە ئوخشاش ھالەتلەرنى يوقىتىش ئۈچۈن ئىشك تۈۋىدە تۇرغان ئەگىمەچ بۇرۇتلۇق غۇلامغا چاي ئەكىرىشنى ۋە شاھاۋۇدۇن باقاۋۇل كەلگەن بولسا دەرھال قوبۇلخانغا كىرىشنى تاپشۇردى، ئاندىن ئۆزى يەنە بىر غۇلام بىلەن تام تۈۋىدە تۇرغان شىرەلەرنى كۆتۈرۈپ دىۋان بىلەن كۇرسىدا ئولتۇرغان دېھقانلارنىڭ ئالدىغا قويدى. شۇ ئارىدا شاھاۋۇدۇن باقاۋۇلمۇ پەيدا بولدى. ئۇ سالام بېرىپ قوبۇلخاندىكى ئادەملەرگە كۆز تاشلىدى — دە:

— ھوي، ماۋۇ داۋۇت دىققاش بىلەن ئاسىم بۇرۇتقۇ؟ — دەپلا ئۇلار بىلەن كۆرۈشۈپ كەتتى. ئاڭغىچە:

— باقاۋۇل بولغاندىن كېيىن شاھاۋۇدۇن ئاخۇننىڭ كۆزىنى ماي باغلاپ كېتىپتۇ. — دە، — دېدى چەتتە ئولتۇرغان بىرى. شاھاۋۇدۇن باقاۋۇل بۇ گەپنى ئاڭلاپ، ئۇنىڭغا قارىدى:

— ئاپلا، سىلىمۇ بۇ يەردىمۇ تۇراخۇن ئاكا؟ — دېدى ۋە قول بېرىپ كۆرۈشتى.

شاھاۋۇدۇن باقاۋۇلنىڭ كىرىشى بىلەن دېھقانلارنىڭ
ۋۇجۇدىدا پەيدا بولغان قىسلىش بىلەن ئەيمىنىش سېزىملىرى
بىر ئاز تارقىغاندەك بولدى، ئاڭغىچە قەنت - گېزەكلىرى بىلەن
ئىسسىق نانلار قويۇلغان پەتنۇسلارنى، چاي دەملەنگەن چۆگۈن
بىلەن پىيالىلەرنى كۆتۈرگەن غۇلاملار كىرىپ كەلدى. چاينى
شاھاۋۇدۇن باقاۋۇل قويماقچى بولۇۋىدى، يۈسۈپ خوجا ئۆزۈم
قۇيماي دەپ ئۈنىمىدى ۋە پىيالىلەرگە چاي قۇيۇپ بولغاندىن
كېيىن:

— خۇش كەپسىلەر! قېنى، چايغا باقايلى، — دېدى.
چاي ئۈستىدە بولغان پاراڭلاردىن مەلۇم بولدىكى، بۇ
ئادەملەرنىڭ ئۈچى «تازغۇن» دېگەن مەھەللىدە، ئىككىسى
«پاختەكلى» دېگەن مەھەللىدە تۇرىدىكەن. يۈسۈپ خوجا ھۇزۇرىغا
كەلگەن بۇ ئادەملەرنىڭ شاھاۋۇدۇن باقاۋۇل بىلەن قىلىشقان
گەپ - سۆزلىرىگە دىققەت قىلدى.
— تۇخان خېنىمنىڭ ئەھۋالى قانداق؟ — دەپ سورىدى
باقاۋۇل.

— تىنچلىق، پۇتنىڭ ئارىسىدىن شامال ئۆتۈپ يۈرىدۇ، —
دەپ جاۋاب بەردى داۋۇت دىڭقاش.
— ھېلىقى كەپتەرۋازنىڭ بېشىنى ئوڭلاپ قويدۇڭلىما؟
— خۇدا شۇ كۈنگە يەتكۈزسە، ئالدى بىلەن سىلنى چاقىرىپ
ئۆيىنىڭ تۆرىدە ئولتۇرغۇزاتتىم.

— سىلنىڭ ئاغىچىلىرىچۇ؟ ھازىرمۇ دوپپىچىلىق
قىلىۋاتامدۇ؟ — دېدى باقاۋۇل ئاسىم بۇرۇت دېگەن كىشىگە
قاراپ.

— ياق، ئۇ خېنىم ھورى چىقىدىغان ئىش قىلاي دەپ سامسا
سېتىۋاتىدۇ.

— شۇڭلاشقا بۇرۇتلىرى دىڭگىيىپ كېتىپتۇ - دە.
— سامسا يېگەنگە ئەمەس، باقاۋۇل. ئۆتكەن ئايدا قاسىم
ئاخۇننى ئۆيلىۋېتىم ئەمەسمۇ.

— مۇبارەك بولسۇن، ئەمدىكى نۆۋەت ھاشىم ئاخۇنغا كەپتۇ — دە.
— شۇنداق، بىراق ئۇ بالا يۈزى ئوچۇق ئايالنى ئالمايمەن،
ئاۋۋال ئاچامنى ياتلىق قىلىۋېتىڭلار، دەپ ئونمايۋاتىدۇ.

— ئۇ قىز بالىنى سوراۋاتقانلار يوقمۇ؟
— قىزىق گەپ قىلىدىكەنلا، شاھاۋۇدۇن ئاخۇن. بويىغا
يەتكەن قىز بالىغا خېرىدار چىقمامدۇ؟ — دېدى ئاسىم بۇرۇت
ئۇنىڭ سوئالىنى ياقتۇرماي.

— ئۇنداق بولسا نېمىشقا ياتلىق قىلىۋەتمەيدىلا؟
— ئەگەر قىزىمنىڭ ئۆز خىلى بولسا، ئاللىقاچان شۇنداق
قىلاتتىم. ئىشىكىمنى ئېچىۋاتقانلارنىڭ بىرى ئۆتكەن يازدا
قۇشناچى ئۆلۈپ، تۆت بالا بىلەن قالغان مەھەللىمىزنىڭ
ئىمامى، يەنە بىرى «خانئېرىق» تا تۇرىدىغان نوقانچى (كەپسەنچى)
ئىشان. ھەر ئىككىلىسى ئۆزۈم دېمەتلىك ئادەملەر.

ھە دېگەندە خان ئوردىسىدا قورۇنۇپ، قىسىلغاندەك بولۇپ
ئولتۇرغان بۇ ئادەملەر ھازىر قەدىناس بۇرادىرىنىڭ ئۆيىدە
ئولتۇرغاندەك ئېچىلىپ — يېيىلىپ كەتكەنىدى. ئۇلار
پەتنۇسلارغا قويۇلغان قەنت — گېزەكلەرگە قارىغاندا، ماي
ئارىلاشتۇرۇلۇپ پىشۇرۇلغان نانلارنى ئىشتىھا بىلەن يەۋەتتى.
يۈسۈپ خوجا ئىشىك تۈۋىدە تۇرغان غۇلامنى شەرەت بىلەن
چاقىرىپ، ناننى جىقراق ئەكىلىشكە بۇيرۇدى. غۇلام بولسا نېنى
تۈگەپ، قەنت — گېزەكلىرىلا قالغان پەتنۇسلارنى نان بىلەن
تۈشتۈرۈۋەتتى. قوبۇلخانىنىڭ ئىچى ئىسسىق ناننىڭ پۇرىقى
بىلەن تولۇپ كەتتى.

شاھاۋۇدۇن باقاۋۇل تونۇشلىرى بىلەن بولغان سۆھبەتنى
داۋاملاشتۇردى:

— سىلەنىڭ ئەھۋاللىرى قانداق تۇراخۇن ئاكا؟ — دېدى
پاختەكلىدىن كەلگەن چار ساقال ئادەمگە قاراپ.

— خۇداغا شۈكۈر، — دېدى تۇراخۇن چاپناۋاتقان نېنىنى
يۇتۇۋېتىپ، — خەقلەرگە ئاتا — بوۋىلىرىدىن باغبارالڭ،

ساندۇقلاپ مال - دۇنيا مىراس قالسا، ماڭا تۈگىمەيدىغان قىرسىق مىراس قايتىكەن. نەچچە يىلدىن بېرى ئاتام رەھىمىتى چوڭ خانىسقاغا ۋەخپە قىلىۋەتكەن يەرنى تاتىلاپ جان بېقىۋاتاتتىم، ھازىر ئۇنىڭمۇ پىيىزى گىچىلداپ قالدى.

— نېمىشقا؟ — دەپ سورىدى باقاۋۇل.

— ئۇنداق بولغىنى مەھەللىمىزدىكى كالتە ساقال ئىشان: «ھازىر زامانىنىڭ رەپتارى يامان. قەشقەرگە خان بولۇپ كەلگەن «قارا تاغلىق» خوجا ئالدى بىلەن بىزگە ئوخشاش «ئاق تاغلىق» ئىشانلار بىلەن خوجىلارنىڭ خۇدا بەرگەن رىزىقىغا چاڭ سالىدى. جۇڭغارلارغا خىراج تۆلەيمىز دېگەن باھانە بىلەن، بىزنىڭ دۇئايىمىز بىلەن كۈن كەچۈرۈۋاتقان پۇقرالارنىڭ يانچۇقىغا قول سېلىپ، ئۆزلىرىنىڭ يانچۇقىنى تولدۇرۇۋاتىدۇ. ئۇنىڭ ئۈستىگە ئاۋام خەلقىنىڭ بىزنى ئىززەت - ھۆرمەت قىلىپ بېرىدىغان ھەدىيە - ئېھسانلىرى ئازىيىپ، ئۇلارنىڭ ئىنساب - تەۋپىقى كۆتۈرۈلۈشكە باشلىدى، مانا بۇ قىيامەتنىڭ بەلگىسىدۇر. ئەگەر سىلى ئۆز ماكانىمدا تۇرۇپ تىرىكچىلىك قىلىمەن دېسە، ئارتۇقچە تۇرىدىغان ئامبۇننىڭ نۆكەرلىرىگە بەش - ئالتە ئاي ئاشپەزلىك قىلىسلا، ئۆي - ماكانىمىز يۈرگەن سوپى - دەرۋىشلەرنىڭ بىزىگە ئۆيلىرىنى بوشىتىپ بەرسە» دېدى.

بۇ چاغدا چاي ئىچىلىپ بولغان چېغى، تۇراخۇن چار ساقال دۇئاغا قول كۆتۈردى. ئاندىن ھەممىسى بىردەك رەھمەت دېيىشتى.

— قېنى گەپ قىلغاچ تۈرىلى، تۇغقانلار، — دېدى يۈسۈپ خوجا تازغۇندىن كەلگەن ئادەملەرگە قاراپ، — ھەرقايسىلىرىنى ئوردا تەرەپكە قانداق شامال ئۇچۇرۇپ كەلدى؟

بۇ گەپنى ئاڭلاپ ھەممەيلەن جىمىپ قالدى. داۋۇت دىڭقاش ئاسىم بۇرۇتقا، تۇراخۇن بولسا يەنە بىرىگە «قېنى، سەن گەپ قىلە؟» دېگەندەك قارايتتى. لېكىن، ھېچقايسىسى خوجىنىڭ ئالدىغا نېمە سەۋەبتىن كەلگەنلىكىنى ئېيتىشقا جۈرئەت

قىلالىمىدى. قوبۇلخانىدىكى جىمجىتلىق خېلى ئۇزاق داۋام قىلدى.

— ئاغزىڭغا سۇ ئېلىۋالدىڭمۇ؟ — دېدى بىر چاغدا شاھاۋۇدۇن باقاۋۇل ئاسىم بۇرۇتقا قاراپ، — گەپ ئىزدەپ يانچۇققا قول سالىدىغان ئادىتىڭ يوق ئىدىغۇ؟ قورسىقىڭدىكىنى دېمەمسەن؟

— ئەمدى نېمە دەيمىز؟ — دۇدۇقلاپ قالدى ئاسىم بۇرۇت، — خوجامنىڭ ئۆزى ھەممىنى بىلىدىغان ئادەم.

— مېنىڭ بىلگىنىم سىلەرگە توغرا كېلەرمىكىن...

— نېمىشقا توغرا كەلمەيدۇ؟ — خوجىنىڭ سۆزىنى بۆلدى داۋۇت دىڭقاش، — سىلى دېگەن پۈتۈن قەشقەر خەلقىگە پاسىبان بولۇپ تۇرغان ئادەم تۇرسىلا.

— ئۇنداق دېگىنىمنىڭ بائىسى، — دەپ چۈشەندۈردى يۈسۈپ خوجا، — مېنىڭچە، قەشقەردىكى ھەممە ئادەم، يەنى بۇ زېمىندىكى خوجا — ئىشانلاردىن تارتىپ ھەممە مۇسۇلمانلار ياراتقان ئاللاننىڭ قولى، پەيغەمبىرىمىز مۇھەممەدنىڭ ئۈممەتلىرى، شۇنداققۇ دەيمەن؟

— شۇنداق بولماي، — دېيىشتى ئۇلار.

— ئۇنداق بولسا ھەركىم ئۆز بۆشۈكىنى ئۆزى تەۋرىتىشى كېرەكقۇ؟ ئەگەر بىر كىم قىلىدىغان ئىشلىرىغا ئۆزى يېتىشەلمەي، باشقىلارنى ئىشلەتسە، ئۇ ئادەمگە تېگىشلىك ھەققىنىڭ ئورنىغا دۇئا بېرىمەن دېسە قانداقمۇ ئادالەت بولىدۇ؟ مەسىلەن، سىلەنىڭ تەرگەن ئاشلىقلىرى پىشىپ قالدى، ۋاقتىدا ئورۇۋالامسىلا دېنى قېقىلىپ كېتىدۇ. شۇ چاغدا ئۆزلىرىنىڭ ئاشلىقلىرىنى ئورۇماي خوجامنىڭ ياكى ئىشان ھەزرەتلىرىنىڭ ئاشلىقىنى تەرلەپ — پىشىپ ئورۇپ بېرىدىلا. ئۇلار بولسا سالىقىدا سەگىدەپ ياتىدۇ. ئاشلىقى بولسا بىر تال دېنى زايە بولماي ساڭغا چۈشىدۇ. سىلەنىڭ ئاشلىقلىرى بولسا قېقىلىپ، ھوسۇلى ئازىيىدۇ. لېكىن، سىلەرگە: «ئۆزۈڭنىڭكىنى قويۇپ،

مېنىڭ ئاشلىقىمنى يىغىپ بەردىڭ» دەپ، بىر چارەك بولسىمۇ ئاشلىق بېرىمدۇ؟

— ياق، — دېدى تۇراخۇن.

— ھەق تۆلىمىگەن بىلەن ئۇلارنىڭ نەزىرىگە چۈشمىز —

دە، — دېدى ئاسىم بۇرۇت.

— دۇئاسىنى ئالىمىز دېسىلە، — دەپ تۈزەتتى داۋۇت

دىڭقاش.

يۈسۈپ خوجا يەنە كۈلۈۋەتتى — دە:

— مېنىڭ بىلگىنىم سىلەرگە توغرا كەلمەيدۇ دېگىنىم مانا

شۇ يەردە، — دېدى ئالدىرماي سۆزلەپ، — سىلەرمۇ مېنىڭ

يەكەندىكى تونۇشلىرىمغا ئوخشاش، سەللە ئورغان بىر ئادەم

كۈلۈپ قارىسا ياكى سالىمىڭلارنى ئىلىك ئېلىپ «ۋەئەلەيكۇم

ئەسسالام» دېسە، «خىزىر يولۇقتى» دەپ خۇشال بولامسىلەر

قانداق؟ ئۇ يەردىكى تونۇشلىرىمنىڭ بەزىلىرى ئىشانلار بىلەن

پىرلارنىڭ نەزىرىگە چۈشۈش ياكى دۇئاسىنى ئېلىش ئۈچۈن

بىكارغا ئىشلەپ بېرىشنىڭ سىرتىدا باكىرە قىزلىرىنى ھەدىيە

قىلىشاتتى. ياقۇپ خوجام ئۇ يەرگە خان بولغاندىن كېيىن بۇنداق

ئىشلارنى مەنى ئىشلىدى. مەنمۇ شۇ كىشى بىلەن بار مەسلىھەت

دىنىمىز ئىسلام بولغىنى ئۈچۈن دەستۇرىمىز «قۇرئان كەرىم»

بىلەن ھەدىس شېرىپ دەپ جاكارلىدىم. ئويلاپ كۆرۈشسە،

تىلى، ئۆرپ — ئادەتلىرى ئوخشاش بىر زېمىندا ياشاۋاتقان

مۇسۇلمانلارنى تەرىقەتچى خوجا — ئىشانلار «ئىسھاقىيە»،

«ئىشقىيە» دېگەن سۈلۈكلەرگە مۇرىت قىلىپ ياكى «ئاق

تاغلىق»، «قارا تاغلىق» دەپ بۆلۈۋېتىش توغرىمۇ؟ بىز شەھەر —

ناھىيەلەردە ياشاۋاتقان بىر تۇغقان قېرىنداشلارنىڭ ئاكىسى «ئاق

تاغلىق»، ئۆكىسى «قارا تاغلىق» ئىشانلارغا مۇرىت بولۇپ،

بىر — بىرىنىڭ ئۆلۈك — تىرىكىگە قاتناشمايدىغان ھالەتكە

يەتكەن. بەزى ئىشانلار «ئاق تاغلىق»لار بىلەن «قارا

تاغلىق»لارنىڭ قۇدا — باجا بولۇشىنى، بىرلىشىپ تىجارەت ياكى

دېھقانچىلىق قىلىشىنى چەكلىگەن.

— دېگەنلىرى يۈزدەيۈز راست، — دەپ سۆز قىستۇردى يۈسۈپ خوجىنىڭ گەپلىرىدىن تەسەرلىنىپ كەتكەن ئاسىم بۇرۇت، — مېنىڭ بىر ئۆيدە تۇغۇلۇپ بىللە ئۆسكەن ئاكامنى ئاشۇ يىلى تازغۇنلۇقتىكى سوپى — ئىشانلار قىزىنى يەكەنلىك بىر ئاغىنىسىنىڭ بالىسىغا بەرگىنى ئۈچۈن ئۆز يۇرتىغا سىغدۇرماي كۆچۈرۈۋەتتى.

— بىزنىڭ مەھەللىسىمۇ تۇراق دېگەن بىر سوپى — ئاشىق ئەمدىلا ئون ئۈچ ياشقا كىرگەن قىزىنى سەمەندىكى بىر ئىشانغا دۇئا ئالمەن دەپ ھەدىيە قىلىۋىدى، بىچارە قىز بىر كېچىدىلا يەر يۇتقاندىك يوقاپ كەتتى، — دەپ قوشۇمچە قىلدى پاختەكلىدىن كەلگەن تۇراخۇن.

— ئۇنداق ئىشلار بۇرۇنقىغا باققاندا ئازراق سېلىكىپ قالدى، — دەپ سۆزگە ئارىلاشتى داۋۇت دىڭقاش، — ئاتام رەھمەتلىكىنىڭ ئېيتىشىغا قارىغاندا، بۇنىڭدىن ئوتتۇز — قىرىق يىل ئىلگىرى خوجا — ئىشانلارغا قىز بالىلارنى ھەدىيە قىلىش ئادەتكە ئايلىنىپ قالغانىكەن.

— بۇ يەردىكى خوجا — ئىشانلارمۇ قىزلىرىنى باشقىلارغا ئوخشاش ھەدىيە قىلامدۇ؟ — دەپ سورىدى يۈسۈپ خوجا.

— شۇنداق، — داۋۇت دىڭقاش جاۋاب بەردى، — بىراق ئۇلار ئۆزلىرىگە ئوخشاش خوجا — ئىشان ياكى بەگلەرنىڭ بالىلىرىغا بېرىدۇ دېسىلە. «تەڭ تېڭى بىلەن، تېزەك قېپى بىلەن» دېگەن گەپ بار ئەمەسمۇ.

— دېمەك، پۇقرادىن قىز ئالىدۇ، لېكىن ئۇلارغا قىز بەرمەيدۇ دېسىلە.

— توپتوغرا گەپ قىلىدىلە.

— خوجا — ئىشانلار پۇقرالارنىڭ بالىلىرىغا قىزىنى بەرمىسە قۇتاتمايدۇ، خوجام، — دېدى تۇراخۇن، — بىزگە ئۆزىمىزگە ئوخشاش دېھقانلارنىڭ قىزى باب كېلىدۇ. ئۇلارنىڭ

قىزلىرى ئېتىز - ئېرىق بۇ ياقتا تۇرسۇن، ئۆي تازىلاشقىمۇ يارمايدۇ. سۈپۈرگە تۇتسا، قولى قاپىرىپ كېتىدۇ.

يۈسۈپ خوجا گەپنىڭ ماۋزۇسىنى يۆتكىمەكچى بولغاندەك:

— سىلىدىن بىر نەرسە سوراي، تۇراخۇن ئاكا، — دېدى چار ساقال ئادەمگە قاراپ.

— خوش.

— سىلى مۇرت بولغانغا نەچچە يىل بولدى؟

— يىگىرمە ئۈچ يىل.

— سىلىچۇ؟ — يۈسۈپ خوجا داۋۇت دىڭقاشقا قارىدى.

— ماڭىمۇ يىگىرمە يىلدىن ئاشتى، — دېدى داۋۇت دىڭقاش، —

ئىشانلارنى پىر تۇتۇپ مۇرت بولۇش ئاتا - بوۋىلاردىن قالغان مىراس دېسىلە.

شۇ تەرىقىدە باشقىلارمۇ ئۆزلىرى پىر تۇتقان ئادەملەرنى مەغرۇرلانغان ھالدا سۆزلەپ كەتتى.

— مەن ھەزرىتى ئاپاق خوجانى كۆرگەن سامساق سويىغا مۇرت بولغان.

— مەن يوغان باش ئىشاننىڭ ئىنىسى سادىر ئىشانغا مۇرت بولغان.

شۇ ئارىدا داۋۇت دىڭقاش يۈسۈپ خوجىغا سوئال قويدى:

— سىلىچۇ؟

— مەن ھېچقانداق ئىشانغا، خوجىغا مۇرت بولمىغان.

بۇ گەپنى ئاڭلاپ ئولتۇرغانلارنىڭ ھەممىسى يۈسۈپ خوجىغا قاراپ ھاڭقىيىپ قالدى.

— ئىشەنمەيۋاتامسىلەر؟ — دېدى يۈسۈپ خوجا ۋە سۆزىنى

داۋام قىلدى، — مەن «ئاق تاغلىق» ئىشانلارنىڭ «ئىشقىيە»

سۈلۈكىنىمۇ، «قارا تاغلىق» ئىشانلارنىڭ «ئىسھاقىيە»

سۈلۈكىنىمۇ قوللىمايمەن. ئۇلار بىزنىڭ ئەجدادلىرىمىز ئەمەل

قىلىپ كەلگەن مۇسۇلمانچىلىقنى ئۆزلىرى ئويلاپ تاپقان

سۈلۈكلەر ئارىسىدىكى مۇسۇلمانچىلىققا ئايلاندۇرۇۋالغان. مەن

يۇقىرىدا ئېيتقاندا، ئىسلام دىنىنىڭ ئاساسىي دەستۇرى «قۇرئان كەرىم» بىلەن ھەدىس شېرىپكە ئەمەل قىلىدىغان مۇسۇلمانچىلىقنى قوللايمەن.

ئولتۇرغانلار «توۋا بۇنداقمۇ ئادەم بولىدىكەن؟» دېگەندەك بىر - بىرىگە قاراشتى.

— ئەمدى مەن سىلەردىن بىرنەرسە سوراي، — يۈسۈپ خوجا داۋۇت دىققاشقا قارىدى، — سىلى ئۆزلىرىنى ياراتقان ئاللادىن جىقراق قورقامدىلا ياكى ئۆزلىرى مۇرىت بولغان ئىشان ۋە باشقا بەندىلەردىن قورقامدىلا؟

— ئەلۋەتتە، ھەممىمىز ئاللاتائالادىن قورقىمىز.

— مېنىڭ چۈشەنچەممۇ خۇددى شۇنداق. «قۇرئان كەرىم» دە: «دىننىڭ ئاساسى ئاللاغا سادىق بولۇش، ئاللانىڭ پەيغەمبىرىگە سادىق بولۇش...»^① دېگەن. شۇنىڭدەك: «... توغرا يولغا ئەگەشكەنلەرگە سالام، ئاللاغا ئىبادەت قىلىش، ئۇنىڭغا ھېچ نەرسىنى شەك كەلتۈرمەسلىك، ئالانى قويۇپ بىر - بىرىمىزنى خۇدا قىلىۋالماسلىقتىن ئىبارەت ئىككى تەرەپكە ئورتاق بولغان ئەقىدىگە ھۆرمەت قىلايلى»^② دېگەن ئايەتلىرى بار. ۋاھالەنكى، «ئىشقىيە»، «ئىسھاقىيە» سۆلۈكلىرىنى تەرغىب قىلغان خوجا - ئىشانلار «قۇرئان كەرىم» نىڭ (ئىسلام دىنىنىڭ) ئاشۇنداق ئاساسىي تەلىملىرىگە قارىمۇقارشىدۇر.

مەسىلەن، «ئىشقىيە» چى ئىشانلار بىلەن پىرلار مۆمىن مۇسۇلمانلارغا «جاھاندىن قول ئۈزۈپ، ئۆي - روزغار تۇتماي، خوتۇن ئالماي، پەرزەنت كۆرمەي، بىر جايدا ماكانلاشماي، جايدىن - جايعا يۆتكىلىپ، جاھان كېزىپ، بۈگۈن تاپقىنىنى ئەتىگە قالدۇرماي يەپ تۈگىتىش بىلەن ھايات كەچۈرۈشنى (تەركىدۇنيا بولۇشنى)، توپلانغان جايدا ياكى يەككە - يېگانە ھالدا قانغۇچە چىلىم تارتىپ، نەشە چېكىشنى، ئىبادەت

① «قۇرئان كەرىم»، «تەۋبە» سۈرىسى، 9 - ئايەتنىڭ بىر قىسمى.

② «قۇرئان كەرىم»، «ئىمان» سۈرىسىنىڭ 64 - ئايىتى.

قىلىشنى، بۇ ئارقىلىق ئۆزلىرىنىڭ ئاللاغا ئاشىقلىقىنى بىلدۈرۈشنى، چاچلىرىنى بولۇشچە قويۇۋېتىپ ساراڭلارچە ھايات كەچۈرۈشنى» تەشەببۇس قىلسا، «ئىسھاقىيە» سۈلۈكىنى تەرغىب قىلغۇچى ئىشانلار بولسا كۈندۈزى ھالقا شەكىلدە ئولتۇرۇپ قۇرئان ئوقۇشنى، ئاندىن خەتمە قىلىپ ساماغا چۈشۈشنى، ئاھ - ۋاھ دەپ يىغا - زار قىلىپ، بۇرۇن ئۆتكەن ئەۋلىيا - پىرلار ھەققىدە دۇئا - تەكبىر قىلىشنى تەشەببۇس قىلىدۇ^①.

يۈسۈپ خوجا بىر دەققە توختاپ قالدى.

ئولتۇرغان ئادەملەر بولسا ئۇنىڭ ئاغزىدىن چىققان گەپلەرنى ئاڭلاپ، ئۆزلىرى پىر تۇتقان ئىشانلارنىڭ «قۇرئان كەرىم» بىلەن ھەدىس شېرىپكە ئەمەل قىلىدىغان مۇسۇلمانچىلىقنى ئەمەس، باشقىچىرەك مۇسۇلمانچىلىقنى تەرغىب قىلىدىغانلىقىنى چۈشەندۈرگەندەك بولۇپ، يۈسۈپ خوجا ئېيتقان ھەربىر سۆزنى «راست ئەمەسمۇ؟ ئەسلىدە مۇشۇ خوجام دېگەندەك بولۇشى كېرەكقۇ؟» دەيتتى. لېكىن، ئاتا - بوۋىلىرىدىن تارتىپ «پىرلار مۇسۇلمانلارنى توغرا يولغا باشلىغۇچىلاردۇر، دوزاخ ئازابىدىن قۇتۇلدۇرغۇچىلاردۇر. ئۇلارنىڭ ئالقىشى — بەرىكەت، قارغىشى — بالا - قازالاردۇر، شۇڭا ئۇلارنى رازى قىلىش — ئاللاننى رازى قىلىش بىلەن باراۋەر» دېگەنگە ئوخشاش گەپلەر سۆڭەك - سۆڭىكىگە سىڭىپ كەتكەن بۇ ئادەملەر چىلە پۇراپ كەتكەن قورۇدا تۇغۇلۇپ، شۇ يەردە يەم - بوغۇز يەپ ئۆگەنگەن، ئەمما يەم - بوغۇز سېلىنغان خالتىنى دەرەخ سايىسىغا ئەكىلىپ تەڭلىسە، ئاغزىنى قاپچۇرمايدىغان ئاتلارغا ئوخشايتتى.

— ماڭا قانداق ئىش بىلەن كېلىۋىدىڭلار؟ — دەپ سورىدى يۈسۈپ خوجا سۈكۈتكە چۆمۈپ ئولتۇرغان ئادەملەرگە مۇراجىئەت قىلىپ.

① ھاجى نۇراجى: «يەكەن - سەئىدىيە خانلىقىنىڭ قىسقىچە تارىخى»، 249 - ، 250 - بەتلەر.

ئۇلار بولسا بۇ يەرگە نېمە ئۈچۈن كەلگىنىنى ئۈنتۈپ قالغاندەك بىر - بىرىگە قارىشاتتى.

— سىلى گەپ قىلسىلا، ئاسىم ئاخۇن، — دېدى بىر چاغدا داۋۇت دىققەت.

بۇلارنىڭ يادىغا ئوردىغا كېلىشتىن ئىلگىرى ئىشانلار ئۆگەتكەن گەپلەرنى يۈسۈپ خوجىغا يەتكۈزۈش ئۈچۈن ھەرقايسىسىغا ئىككى چارەكتىن بېرىلگەن بۇغدايلار كەلگەنىدى. ئەگەر ئۇلار ئىشانلار ئۆگەتكەن گەپلەرنى ئېيتايلى دېسە، «قۇرئان كەرىم» بىلەن ھەدىس شېرىپكە ئاساسلانغان مۇسۇلمانچىلىقنى تەشەببۇس قىلىپ، ئۆزلىرىگە ئوخشاش مىڭلىغان مۇسۇلمانچىلارنىڭ پايدىسىغا ئەمىر - پەرمان جاكارلىغان يۈسۈپ خوجىدىن خىجالەت بولاتتى. ئېيتماي دېسە، ئۆزلىرى قول بەرگەن ئىشانلارنىڭ نەزىرىدىن چۈشۈپ، ئۇلاردىن ئالغان ئىككى چارەك ئاشلىقتىن ئايرىلىپ قالاتتى. ئۇلار مۇشۇنداق ئىككى تاشنىڭ ئوتتۇرىسىدا نېمە قىلارنى بىلەلمەي، دېلىغۇل بولۇپ تۇرغاندا:

— نېمىشقا گاچا بولۇپ قالغاندەك گەپ قىلماي جىم تۇرىسىلەر؟ — دېدى قوبۇلخانغا كىرگەندىن بېرى ئۈنچىقماي ئولتۇرغان پالۋان قامەت ئادەم. ئۇ ئۆتكەن يىلى پاختەكلىگە كۆچۈپ كەلگەن ۋە كالتە ساقال ئىشانغا مۇرىت بولۇپ، ئۇنىڭغا قاراشلىق ۋەخپە يەرلەردە دېھقانچىلىق قىلىدىغان ساۋۇت يانتاق ئىدى. ئۇنى ئاتا - ئانىسى ئىنىسىنى ئۆيلىگەندىن كېيىن ئىككى يىلنىڭ ئالدىدا بۆلۈپ قويغانىدى. بۇ چاغدا بەش بالىنىڭ ئاتىسى بولۇپ قالغان ساۋۇت يانتاق بىر يىلنىڭ ئىچىدە بىرنەچچە ئادەمنىڭ ئۆيىدە ئولتۇرۇپ، تاپقان پۇلى ئىجارىدىن ئاشمىدى، ئاخىر سامان بازىرىغا گۈرۈچ پاختىلى ئەكەلگەن تۇراخۇن چار - ساقال بىلەن پاختەكلىگە كۆچۈپ بارغانىدى. ئىككى كۈندىن كېيىن تۇراخۇن چارساقال ساۋۇت يانتاقنى كالتە ساقال ئىشانغا باشلاپ باردى. جۇغى كىچىك بۇ ئىشان ياشاغغىراپ تۇرىدىغان

كۆزلىرى بىلەن ساۋۇت يانتاققا سىنچىلاپ قارىدى — دە «ئەجەبمۇ قامىتى بار يىگىت ئىكەن. مۇنداق ئادەملەرنىڭ كۈچىدىن پايدىلىنىشنى بىلسە، ھەرقانداق مۈشكۈل نەرسىنى ئاسان قىلغىلى بولىدۇ. دۈمبىسى قىچىشقان ئېشەك، تۆگمەنگە كېلىدۇ، دېگەندەك، بۇ يىگىتنى ئالدىغا ئەكەلگەن خۇداغا مىڭ قەتلى شۈكۈر» دەپ ئويىنىدى ۋە ئۇ دۈمبىسى قىچىشقان ئېشەككە توختا سېلىۋېلىش كويىدا:

— ئۆزلىرى بىرەر ئىشانغا مۇرىت بولغانمۇ؟ — دەپ سورىدى.

— ياق، — دېدى ساۋۇت يانتاق.
— بۇ ئىشلىرى قاملاشماپتۇ. ئۆزلىرى مۇسۇلمان بالىسى تۇرۇپ «ئىشقىيە» سۈلۈكىنى ياقلايدىغان بىرەر ئىشانغا مۇرىت بولمىسلا، ياراتقان ئاللانىڭ ئالدىغا بارغاندا نېمە دەيدىلا؟ ئەگەر بۇ سۈلۈككە مۇرىت بولمىسلا، بالىچاقلىرىنىڭ تاڭلا مەشھەردە دوزاخ ئازابىنى تارتماي، بېھىشكە كىرىشكە ھەزرىتى ئاپاق خوجامنىڭ ئۆزى شاپائەت قىلىدۇ ئەمەسمۇ.

ساۋۇت يانتاق نېمە دېيىشنى بىلەلمەي تۇرۇپ قالدى. شۇ چاغدا تۇراخۇن چار ساقال ئۇنىڭ قۇلىقىغا: «سلىگە مۇرىت بولاي دېسە» دەپ پىچىرلىدى.

— ئەمىسە ئۆزلىرىگە قول بېرەي، تەخسىر، — دېدى ساۋۇت يانتاق.

— خۇدا دىللىرىغا سىالغاچقا، بۇ گەپنى دېدىلە. تولا ئوبدان، — دېدى كالتە ساقال ئىشان، ئاندىن تۇراخۇن چار — ساقالغا قارىدى، — ساۋۇت باينى بۈگۈن كەچتە نامان گاچا ئولتۇرغان ئۆيگە كۆچۈرۈپ قويسىلا. بىر ئېغىز بولسىمۇ، ھازىرچە شۇ يەرگە جايلاشسۇن. ئاستا — ئاستا يەنە بىر ئېغىز ئۆي ياسىۋالا. ئەتە جۈمەدىن يېنىپ ساۋۇت يانتاقنى بىزنىڭ ئۆيگە باشلاپ كەلسە. مۇرىتلىققا قوبۇل قىلايلى.

شۇنىڭ بىلەن ساۋۇت يانتاق كالتە ساقال ئىشانغا مۇرىت

بولۇپ پاختەكلىدە تۇرۇپ قالغانىدى...

ساۋۇت يانتاق يۈسۈپ خوجىنى كۆرگەندىن بېرى ئۇنىڭ ئۆزلىرىگە بولغان سەمىمىي مۇئامىلىسىگە، ئادەتتىكى ئەمەلدارلار ئادەم قاتارىدا كۆرمەيدىغان، سالىمىنى ئىلىك ئالمايدىغان ئادەملەرنى ھۆرمەتلىك مېھمانلاردەك ئوچۇق چىراي كۈتۈۋالغىنىغا، ھەتتا بىر شەھەرنىڭ خانى تۇرۇقلۇق ئۇلارغا ئۆزى چاي قويۇپ بەرگىنىگە ھەيران بولۇپ، «بۇ خوجام ئىشان ھەزرەتلىرى دېگەندەك ئۆزى «قارا تاغلىق» خوجا بولسىمۇ، لېكىن تولىمۇ كىچىك پېئىل ئادەم ئىكەن - دە» دېگەن خۇلاسىگە كەلگەنىدى. ئەمما، ئۇنىڭ «مەن ھېچقانداق مەزھەپنى تەن ئالمايمەن، «قۇرئان كەرىم» بىلەن پەيغەمبەرنىڭ ھەدىسلىرىگىلا ئەمەل قىلىمەن» دېگەن سۆزلىرىنى ئاڭلىغاندا قەلبى يورۇپ كەتكەندەك بولغانىدى. شۇڭا، ئۇ باشقىلارنىڭ بۇرۇقتۇرما بولۇپ ئولتۇرغىنىغا ئىچى پۇشۇپ، بۇ يەرگە كېلىشىدىكى سەۋەپلەرنى ئوچۇق ئوتتۇرىغا قويۇپ:

— مەنمۇ پاختەكلىدە تۇرىمەن. ئىسمىم ساۋۇت، لېكىن ھەممە ئادەم ساۋۇت يانتاق دەپ ئاتايدۇ. بىزگە ئوخشاش ئۇتتۇر ئوقەت قىلىدىغان ئادەملەرنىڭ خان ئوردىسىغا كېلىپ سىلىگە ئوخشاش ئۇلۇغ زاتىنى ئاۋارە قىلىشقا قانداقمۇ ھەددىمىز بولسۇن. ئۇ كىشى بىزگە ئىككى چارەكتىن بۇغداي بەردى. مۇنۇ داۋۇت بايلارنىمۇ تازغۇندىكى پىرلىرى ئەۋەتىپتۇ. بۇلارغىمۇ ئىككى چارەكتىن ئاشلىق بەرگەن ئوخشايدۇ. بىز سىلەرنىڭ ئالدىڭلارغا كېلىپ خوجا - ئىشانلارنىڭ ۋەخپە يەرلىرىدە ھەقسىز ئىشلەپ بېرىش تۈزۈمىنى يوقىتىش ھەققىدە چىقارغان پەرمانلىرىغا نارازىلىقىمىزنى بىلدۈرۈشىمىز كېرەك ئىكەن، — دېدى ۋە داۋۇت دىڭقاشقا قارىدى، — توغرا دېدىممۇ، داۋۇت باي ئاكا؟

داۋۇت دىڭقاش ئېتىراز بىلدۈرمەي، يەرگە قارىۋالدى.
— دىڭقاشنىڭ بېشى ساڭگىلاپ كەتتى، — دېدى باقاۋۇل

ھەمدە ئاسىم بۇرۇتقا قارىدى، — ساۋۇت يانتاقنىڭ گېپى توغرا ئوخشىمىدۇ؟

ئاسىم بۇرۇتۇمۇ گەپ قىلماي تۆۋەن قارىۋالدى.

— مانا مۇشۇنداق گەپلەر، خوجام، — دېدى ساۋۇت يانتاق، — سىلگە كەلگىنىمىزنىڭ سەۋەبى شۇ. مەن باشقىلارنى بىلمەيمەن، ھازىر ئۆيگە بارىمەن — دە، ئىككى چارەك بۇغداينى يۇدۇپ كالتە ساقال ئىشانغا قايتۇرۇپ بېرىمەن. باياتىن بېرى سىلنىڭ گەپلىرىنى ئاڭلاپ شۇنىڭغا كۆزۈم يەتتىكى، ئىشانلارغا مۇرىت بولمايمۇ مۇسۇلمان بولغىلى بولىدىكەن.

— مەنمۇ گەپلىرىگە قوشۇلدۇم، ساۋۇت باي، — دېدى داۋۇت دىڭقاش، — بىزنىڭ مەھەللىدىكى ئىشان ھەزرەتلىرى ئۆز ئىلكىدىكى ۋەخپە يەردىن قوغلىۋەتسە، ئىككى قولۇمغا بىرەر ئىش تېپىلىپ قالار. مەنمۇ ئۇ ھەزرەت بەرگەن ئاشلىقنى بۈگۈنلا قايتۇرۇۋېتىمەن.

قالغان دېھقانلار «كۆمسەم پىشارمۇ؟ ياپسام پىشارمۇ؟» دېگەندەك بىر قارارغا كېلەلمىدى...

يۈسۈپ خوجا بۇ ئادەملەرنى ئوردا دەرۋازىسىدا كۆرگەندىلا «بىرەر مۇھىم ئىش بىلەن كەلسە كېرەك» دەپ ئويلىغانىدى. ئۇ ئۆز پەرمانلىرىنىڭ ئادەتتىكى پۇقرالارغا ياقىدىغانلىقىنى، ئەمما خوجا — ئىشانلارغا ياقمايدىغانلىقىنى بىلەتتى. بىراق، ئۇلار ئۆز نارازىلىقىنى پۇقرالارنىڭ گېلىنى مايلاش ئارقىلىق ئىپادىلىشىنى ئويلىمىغانىدى. شۇڭا، ئۇ:

— مېنىڭ پەرمانلىرىم پۇقرالارغا ياقامدۇ، ياقامىدۇ؟ — دەپ سورىۋىدى، ئارقىدىنلا:

— ئەلۋەتتە ياقىدۇ، — دەپ چۇرقىراشتى ھەممىسى.

— سىلەرگىچۇ؟

— بىزگىمۇ ياقىدۇ. لېكىن، خوجام، كەچۈرۈۋەتسىلە، بىزدىن سەۋەنلىك ئۆتۈپتۇ، — دېدى تۇراخۇن چار ساقال، — بەندىچىلىك، شۇ ئىككى چارەك ئاشلىقنى دەپ...

— ھەرگىز ئۇنداق دېمىسىلە، — ئۇنىڭ گېپىنى بۆلدى
يۈسۈپ خوجا، — ھەممە بەندىلەرنىڭ ئاجىز تەرىپى شۇكى، كۆپ
چاغلاردا نەپسى شەيتان تۈپەيلى ئېزىپ قالسىمىز. ھېلىمۇ
ئىختىيار ئۆزۈڭلاردا. كالتە ساقالغا ئوخشاش ئىشانلارنىڭ
نەزىرىگە چۈشىمىز، دۇئاسىنى ئالىمىز دەپ بىر يىل ئون
ئىككى ئاي ئۇلارنىڭ ئىشىنى قىلساڭلارمۇ مەيلى. مەن سىلەردىن
پەرمانىمغا ئەمەل قىلماپتۇ، دەپ رەنجىمەيمەن.

ئۇلار مۇشۇ گەپنى كۈتۈپ تۇرغاندەك تەڭلا ئورنىدىن
تۇرۇشتى — دە، قايتىشقا ئىجازەت سورىدى. ئۇلارنى يۈسۈپ خوجا
بىلەن شاھاۋۇدۇن باقاۋۇل دەرۋازىغىچە ئۈزىتىپ قويدى.



ئوغۇل بالا تۇغۇلغاندا ئۇنىڭ ئاتا — ئانىسى بىلەن ئۇرۇق —
تۇغقانلىرىلا ئەمەس، قارا يەرنىڭ تېگىدە ياتقان تاشلار چېغىدا
«بىزمۇ كۈننىڭ نۇرىنى كۆرىدىغان بولدۇق» دەپ خۇشال
بولارمىش. چوڭ ئوغلى ئابدۇللا خوجا مەدرىسىگە بېرىپ،
ئۇنىڭدىن كېيىنكىسى ھويلا — ئارامدا ئويىناپ يۈرگەندە،
ئۈچىنچى ئوغلىنىڭ يورۇق دۇنياغا كېلىشى يۈسۈپ خوجىلارنى
ئىنتايىن خۇش قىلدى. ئۇلار بۇ خۇشاللىقنى تەڭ كۆرۈش
ئۈچۈن يەكەندىكى بايان ئاغىچا بىلەن ياقۇپ خوجىغا،
قېيىنئانىسى ئۆمەر خەلىپىلەرگە خەت يېزىشقا جەزم قىلدى —
دە، يۈسۈپ خوجا خەت يېزىشقا ئولتۇردى. ئۇ ئەمدىلا ئىككى قۇر
يېزىپ، ئۈچىنچى قۇرنى باشلىغاندا شاھاۋۇدۇن باقاۋۇل ئۆڭسۈلى
يوق كىرىپ كەلدى. ئۇنىڭ ھەمىشە كۈلۈمسىرەپ تۇرىدىغان
خۇشخۇي چىرايى تۇتۇق، يوغان كۆزلىرى ھاياجانلانغاندىن
يالتىراپ كەتكەنىدى.

— سىلىگە كەلگىنىم خوجام، — دېدى شاھاۋۇدۇن باقاۋۇل
سالامدىن كېيىنلا، — ئۆتكەن ئاخشام سەمەن تەرەپتە قاتىللىق

يۈز بېرىپتۇ. ئاخشام تۈنۈگۈن ھۇزۇرلىرىدا بولغان ساۋۇت يانتاق دېگەن كىشىگە سۇيىقەست قىلىنىپتۇ.

يۈسۈپ خوجا قەلىمىنى شەرەگە قويۇپ، دەرھال ئورنىدىن تۇردى - دە:

— ھاكىم جانابلىرىغا خەۋەر بەردىڭلىمۇ؟ — دەپ سورىدى. شاھاۋۇدۇن باقاۋۇل:

— مەن بۇ خەۋەرلەرنى شۇ كىشىدىن ئاڭلىدىم. ھازىر ھاكىم جانابلىرى ئۆزلىرىنى ئوردىدا كۈتۈپ تۇرىدۇ، — دېدى.

ئۇلار دەرھال ئوردا تەرەپكە ماڭدى، بۇ يەردە يۈسۈپ خوجىنى يالغۇز خۇش كېپەك ھاكىملا ئەمەس، ئەدەن قېچىر بىلەن يەنە بىرنەچچە تونۇش ئادەم كۈتۈپ تۇراتتى. يۈسۈپ خوجا بۇ ئادەملەر بىلەن سالاملىشىپ، ئۇلارنى ئوردىغا باشلاپ كىردى.

— بىز سىلنىڭ مەھكىمىلىرىگە بارغاندۇق، — دېدى ئەدەن قېچىر خۇش كېپەك ھاكىمدىن ئۆزرە سورىغاندەك، — ئۇ يەردىن ئوردىغا كەتكەنلىرىنى ئاڭلاپ بۇياققا كەلدۇق. بۇ كىشى، — ئۇ يېنىدا ئولتۇرغان شالاڭ ساقاللىق ئادەمنى كۆرسەتتى، — ساۋۇت ئاخۇننىڭ ئاتىسى مامۇت ئاخۇن بولىدۇ.

— بالىلىرىنىڭ ئەھۋالى قانداق؟ — دەپ سورىدى خۇش كېپەك ھاكىم.

— كۆزىنى ئاچماي ياتىدۇ.

يۈسۈپ خوجا مامۇت ئاخۇننىڭ ياش بىلەن يالتىرىغان كۆزلىرىگە قاراپ، تەسەللى بەردى:

— مەن ئۇ بالىلىرىنى تۈنۈگۈنلا كۆرۈۋىدىم، چۆچەكلەردە ئېيتىلىدىغان باتۇرلاردەك قامەتلىك ئادەم ئىكەن. بىر يۇرتقا يەتكۈدەك پاراسىتىمۇ بار ئىكەن. خۇدايتائالا بۇنداق ئادەملەرگە شىپالىق بېرىدۇ. كۆڭۈللىرىنى بۇزمىسلا.

— شۇنداق دېسەم ئۇنىماي، ماڭا ئەگىشىپ كەلدى ئەمەسمۇ؟ — دېدى ئەدەن قېچىر، — ساۋۇت يانتاق، — ئۇ دەرھال گېپىنى تۈزەپ داۋام قىلدى، — ساۋۇتباي ئاسانلىقچە

جان بېرىدىغان لەقۇالاردىن ئەمەس، تېۋىپنىڭ گېپىگە قارىغاندا،
سوپى - ئاشىقلارنىڭ پىچىقى بەدەننىڭ بىرنەچچە يېرىگە
ئورۇلغان بولسىمۇ، لېكىن ئىچ - قارنى ساق ئىكەن. بىراق، قان
جىقراق چىقىپ كەتكەچكە ھالىسىزلىنىپ كېتىپتۇ.

— بۇ ئىش ئاخشام قايسى چاغدا يۈز بېرىپتۇ؟ — ئۇنىڭ
گېپىنى بۆلۈپ سورىدى خوجا.
— ئەل ياتقان مەزگىلدە.

— ساۋۇت ئاخۇن ئۇ پىچاقچىلارنى تونۇمدىكەن؟ — سورىدى
خۇش كېپەك ھاكىم.

— تونۇيدىغان ئوخشايدۇ. ياقۇتخاننىڭ، يەنى زەئىپىسىنىڭ
گېپىگە قارىغاندا، ساۋۇت ئاخۇن: «ماڭا پىچاق سالغانلار ھۆمە
سوپى بىلەن تاجى بەڭگى» دېگەن ئوخشايدۇ.

— سىلى مىر شەپبېگىگە دەرھال ئادەم ئەۋەتسىلە، — دېدى
يۈسۈپ خوجا باقاۋۇلغا قاراپ، — دەرھال يېتىپ كەلسۇن.
باقاۋۇل چىقىپ كەتكەندىن كېيىن يۈسۈپ خوجا خۇش
كېپەككە قاراپ:

— ئاخشام سەمەندىمۇ قاتىللىق يۈز بېرىپتۇمۇ؟ — دېدى.

— شۇنداق. لېكىن، قاتىللار ھەپسىگە ئېلىندى.

— شۇنداقمۇ؟

— شۇنداق، خوجام، — دېدى ئۇ چۈشەندۈرۈپ، — قاتىللار
ئىككى كىشى بولۇپ، بىرى يەكەندە تۇرىدىغان دالىم خوجا، يەنە
بىرى ئۇنىڭ مۇخلىسى ئىكەن.

بۇ گەپ يۈسۈپ خوجىنى ھەيران قالدۇردى. چۈنكى، ئۇنىڭ
يادىغا يەكەندىكى «خوجا مىڭدۆڭ» دېگەن يەرگە كېتىدىغان
كوچىدا تۇرۇشلۇق بۇ ئادەم مەدرىسىدە ئوقۇپ يۈرگەن چاغلىرىدا
ئەمەت ئاخۇن ئىسىملىك ساۋاقدىشىنى مىر شەپخانغا
سولاتقاندى. يۈسۈپ خوجا خۇش كېپەكتىن سورىدى:

— ئۇ ئادەم بۇ ياقتا نېمە قىلىپ يۈرۈپتۇ؟

— دەسلەپكى سوراقتا ئېنىقلىنىشىچە، ئۇ خوجام بۇنىڭدىن

ئۈچ كۈن بۇرۇن قەشقەرگە كەلگەنىكەن. بۇنىڭدىن يىگىرمە يىلدەك بۇرۇن سىڭلىسىنىڭ «ئاق تاغلىق» بىر ئادەمگە تېگۈۋالغىنىنى ئاڭلاپ، سەمەنگە چىقىپتۇ ۋە سىڭلىسىنى كۆرگەن ھامان غەزىپى ئۆرلەپ: «شۇنچە ئەر سىرەپ كەتكەن بولساڭ، «ئاق تاغلىق» قا خوتۇن بولغۇچە، «قارا تاغلىق» لار مىنىپ يۈرگەن ھاڭگىغا تېگۈۋالساڭ بولمامدۇ؟» دەپ، ئېسىدىن كەتكۈچە ئۇرۇپتۇ. سىڭلىسىنىڭ ئېرىنى بولسا، ئەگەشتۈرۈپ كەلگەن مۇخلىسلىرى بىلەن پىچاقلاپ ئۆلتۈرۈپتۇ.

— ۋاي، بەتبەخت! — دەۋەتتى يۈسۈپ خوجا.

— ئۆزى ئۆتۈپ كەتكەن تەرسا ھەم ئەخمەق ئادەم ئىكەن، — دەپ سۆزىنى داۋام قىلدى ھاكىم، — ئۆزلىرى كۆپنى كۆرگەن، ئىلمى بار ئادەم ئىكەنلا، بىر مىللەتنى مەزھەپلەرگە بۆلۈشنىڭ توغرا ئەمەسلىكى ھەققىدە ھەزرىتى ياقۇپ خوجام بىلەن يۈسۈپ خوجاملار يۈرگۈزۈۋاتقان ئىشلاردىن خەۋەرلىرى يوقمۇ؟ دېسەم، «مەن «قارا تاغلىق» لارنىڭ پېشۋاشى دانىيال خوجامنىڭ روھىنى خۇش قىلدىم. ئۇ رەھمەتلىك بىر ئۆمۈر «ئاق تاغلىق» لار بىلەن كۈرەش قىلىپ ئۆتتى. بىراق، ئۇ ئادەمنىڭ بالىلىرى ئۆز پەدەرىنىڭ ئىزىدىن ماڭمىدى» دەيدۇ قارىسىلا.

— ئۇ خوجا راستتىنلا ئەخمەق ئىكەن، — دېدى يۈسۈپ خوجا.

شۇ ئارىدا مىرشەپخاننىڭ يېڭى بىلەن باقاۋۇل كىرىپ كەلدى.

خۇش كېپەك ھاكىم ئۆتكەن ئاخشام پاختەكلىدە يۈز بەرگەن ۋەقەنى سۆزلەپ ھۆمە سوپى بىلەن تاجى بەڭگى دېگەن ئادەملەرنى دەرھال ھەپسىگە ئېلىشنى تاپشۇردى.

— دەرھال يولغا چىقىسىلا، — دېدى يۈسۈپ خوجا، ئاندىن شاھاۋۇدۇن باقاۋۇلغا قارىدى، — سىلىمۇ مىرشەپبېگىم بىلەن بىللە بارىسلا.

ئۇلار چىقىپ كەتكەندىن كېيىن يۈسۈپ خوجا ئەدەن قېچىرغا

قاراپ:

— سىلىنىڭ بۇ مامۇت ئاكام بىلەن تۇغقانچىلىقلىرى بارمۇ؟ —
دەپ سورىدى.

ئەدەن قېچىر تۇغقانچىلىقى يوقلۇقىنى، ئەمما بۇ ئادەمنى
بۇنىڭدىن ئون نەچچە يىل بۇرۇن ئىلىدىكى «بايىنبۇلاق» دېگەن
يەردە تۇرىدىغان بىر جۇڭغاردىن سېتىۋېلىپ قەشقەردىكى بالىچا -
قىسىغا تاپشۇرغانلىقىنى ۋە ئۇنىڭ ئوغلى ساۋۇت يانتاقنىڭ
ئۆيلىنىشىگە سەۋەبكار بولغانلىقىنى، شۇنىڭدىن بېرى مامۇت
ئاخۇنلار بىلەن قېرىنداشلاردىنمۇ چارە باردى - كەلدى قىلىپ
يۈرۈۋاتقانلىقىنى سۆزلەپ بەردى.

— بىر تۇغقان قېرىنداشلارنىڭمۇ قولىدىن كەلمەيدىغان
ياخشى ئىشلارنى قىپتىلا، — دېدى ئۇنىڭ سۆزىدىن تەسىرلەنگەن
خۇش كېپەك ھاكىم.

ئەدەن قېچىر مۇشۇ پۇرسەتتىن پايدىلىنىپ:

— مامۇت ئاخۇننىڭ بەشكېرەمدە ئۆي - جايى ۋە باغلىرى بار
ئىكەن. بىراق، بۇ ئادەم جۇڭغارلارنىڭ قولىغا چۈشۈپ كەتكەندىن
كېيىن شۇ چاغدىكى بەشكېرەم بېگى ئۇ يەرلەرنى ۋەخپىگە
ئېلىۋېلىپ، خوتۇن - بالىلىرىنى كۆچۈرۈۋېتىپتۇ. شۇنىڭدىن
بېرى بۇ ئادەم ئېتىزلىقتىكى چۆپلەرنىڭ دالدىسىنى ماكان
تۇتقان بۇدۇندەك خەقلەرنىڭ ئۆيلىرىدە تۇرۇۋاتىدۇ. ساۋۇتبايمۇ
بالىلىرى كۆپەيگەندىن كېيىن بۇلاردىن بۆلۈنۈپ، بۇدۇندەك
ياشاپ، ئاخىر بىر يىلنىڭ ئالدىدا پاختەكلىگە ئورۇنلىشىپ
قالغانىكەن.

— بەشكېرەمدىكى ئۆي - جايلىرىنى تەلەپ قىلىمىدىلما؟ —
خۇش كېپەك مامۇت ئاخۇندىن سورىدى.

ئۆمرىدە مۇنداق چوڭ مەنسەپ ئىگىلىرىنى بىرىنچى قېتىم
كۆرۈۋاتقان مامۇت ئاخۇن ھودۇقۇپ قالدى - دە: «سىلى جاۋاب
بەرسىلە» دېگەندەك ئەدەن قېچىرغا قارىدى.

— تەلەپ قىلمايدىغان، مامۇت ئاخۇن جۇڭغارلاردىن قۇتۇلۇپ

كەلگەن يىلىلا بەشكېرەم بېگىگە ئىككى نۆۋەت ئەر ز سۇندى. لېكىن، سادا بولمىدى. ئاخىر «پېشانەمگە خۇدانىڭ يازغىنى شۇ چېغى» دەپ، تەقدىرگە تەن بەردى. كېيىن سۈرۈشتە قىلىپ كۆرسەم، بۇ ئادەمنىڭ ئۆيىگە جايلاشقان ئىمام پاختەكلىدىكى كالتە ساقال ئىشاننىڭ ئاكىسى ۋە يوغان باش ئىمامنىڭ قۇدىسى ئىكەن. شۇنىڭ بىلەن «ئويناشمىغىن ئەر باب بىلەن...» دېگەندەك، بەربىر ئاللايمىز دېگەن ئويغا كېلىپ، بولدى قىلغاندۇق.

يۈسۈپ خوجا بۇ سۆزلەرنى ئاڭلاپ ئەدەن قېچىرىنىڭ ئادىسى بىر تۇجىار تۇرۇقلۇق باشقىلارنىڭ غېمىنى، تەشۋىشىنى قىلىدىغان ئادەم ئىكەنلىكىگە يەنە بىر قېتىم قايىل بولدى. «ئادەتتىكى بىر تۇجىار بولسىمۇ، جۇڭغارلارغا قۇللۇققا چۈشكەن مۇنۇ ئادەمنى قۇتۇلدۇرۇۋاپتۇ. ئۇنى ئاز دېگەندەك، ئوغلنى ئۆيلەپ قويۇپتۇ، — دېگەن ئوي كۆڭلىگە كەچتى، — مەن بولسام بۇ شەھەرنىڭ خانى تۇرۇپ، مۇنۇ ئادەمچىلىك بىرەر مۇسۇلماننىڭ مۈشكۈلىنى ئاسان قىلالماي يۈرمىن.» ئۇ ئېغىر تىنىپ قويدى. — دە، خۇش كېپەك ھاكىمغا قاراپ:

— مۇشۇ ھەپتە ئىچىدە مامۇت ئاخۇن ئاكىمنىڭ ئۆيىنى ۋەخپىدىن ئېلىپ، ئۆزىگە قايتۇرۇپ بېرىشكە ھەرىكەت قىلسىلا، — دېدى، ئاندىن مامۇت ئاخۇنغا بۇرۇلۇپ، — ئەگەر ساۋۇت ئاخۇن ئەدەنباي ئاكام دېگەندەك بۇدۇنىگە ئوخشاش ھايات كەچۈرمىسى، ئۆز ماكانىدا ياشىغان بولسا، بۇ پاجىئەگىمۇ ئۇچرىماس ئىدى، — دەپ تۈنۈگۈن ئەتىگەندە تازغۇن بىلەن پاختەكلىدىن كەلگەن بىرنەچچە ئادەملەر بىلەن ئىككى سائەتتىن ئوشۇق مۇلاقاتتا بولغانلىقىنى (ئۇلارنىڭ ئارىسىدا ساۋۇت ئاخۇنمۇ بارلىقىنى)، شۇ چاغدا ئۆزىنىڭ ئەمىر — پەرمانلىرىغا قارشى بولغان ئىشانلار مەزكۇر دېھقانلارغا ئىككى چارەكتىن ئاشلىق بېرىپ، شۇلار ئارقىلىق ئۆزلىرىنىڭ نارازىلىقلىرىنى ئىزھار قىلغانلىقلىرىنى سۆزلەپ كېلىپ، — مېنىڭچە بولغاندا، —

دەپ خۇش كېپەك ھاكىمغا قارىدى، — ساۋۇت ئاخۇنغا قىلىنغان سۈيقەستتە كالتە ساقال ئىشاننىڭ قولى يوق دېگىلى بولمايدۇ. يۈسۈپ خوجىنىڭ بۇ گېپى خۇش كېپەك ھاكىمغا يىپىنىڭ ئۈچىنى تېپىپ بەرگەندەك بولدى. ئۇنىڭ كالىسىدا بۇ ئىشاننى نازارەت قىلىش لازىم، دېگەن ئوي پەيدا بولدى. شۇ چاغدا يۈسۈپ خوجا ئەدەن قېچىردىن:

— سىلەر ئوردىغا نېمە بىلەن كەلدىڭلار، — دەپ سورىدى ۋە بۇ سوئالغا جاۋاب ئالماستىنلا، — ھازىر پاختەكلىگە بېرىپ ساۋۇت ئاخۇننى يوقلاپ كېلەيلى، بىزگە ئات تەييارلىسۇن، — دېدى — دە، قوبۇلخانىدىن چىقىپ، ھەرەم تەرەپكە ماڭدى.



ساۋۇت يانتاقنىڭ ئىچى - قارنى ساق بولغىنى بىلەن بەدىنىنىڭ يەتتە يېرىگە پىچاق ئۇرۇلۇپ، ساپان چۈشكەن ئېتىزدەك تىلىنىپ كەتكەنىدى. ئەگەر ئايالى ئەنسىرەپ تالاغا چىقمىغان بولسا، كۆزى قارايغان سوپى - ئىشانلار ساۋۇت يانتاقنىڭ يەنە بىر قانچە يېرىگە پىچاق سالغان بولاتتى. لېكىن، ئۇلار ياقۇتخانىنىڭ تالاغا چىققىنىنى كۆرۈپ، خۇددى ئۈركۈگەن توشقانلاردەك قېچىپ كېتىشتى.

ياقۇتخان ئالمان - تالمان ئوتقا چۈشكەن قىلدەك تولغىنىپ ياتقان ساۋۇت يانتاقنىڭ قېشىغا كەلدى - دە: «ۋاي، نېمە بولدىلا؟» دەپلا ئۇنىڭ بېشىنى تىزىغا ئالدى. ساۋۇت يانتاق بولسا ئۇنىڭ سوئالغا جاۋاب بەرمەي:

— ھوي، كىسىپۇرۇش، ھەزىلەكلەر! ھوي، نامەرد بەگىلەر! — دەپ كىملىرىنىڭ تىللايتتى.

— ھوي دادىسى، نېمە بولدۇڭلا؟ — دېدى ياقۇتخان كۆز ياشلىرىنى تۆكۈپ.

— نېمە بولاتتىم، ھېلىقى ھۆمە ھەزىلەك بىلەن تاجى بەڭگى

ئىككىسى بىر بولۇپ... — ساۋۇت يانتاق گېپىنىڭ ئاخىرىنى
دېيەلمەي ھوشىدىن كەتتى.

نېمە قىلارنى بىلەلمەي ھودۇقۇپ قالغان ياقۇتخان:

— ھوي، خالايق! ھەي، مۇسۇلمانلار! ياردەم بەرسەڭلارچۇ؟
— دەپ ۋارقىراشقا باشلىدى. ئانىسىنىڭ داد — پەريادىنى
ئاڭلىغان بالىلار ئۆيىدىن يۈگۈرۈپ چىقىشتى.

— تۇراخۇن چوڭ داداڭنى چاقىرىپ كەل! — دېدى ياقۇتخان
چوڭ ئوغلىغا.

— سەن، بالام، ياسىن چوڭ داداڭنى باشلاپ كەل، — دېدى
يەنە بىر بالىسىغا.

بەش — ئالتە ياشقا كىرىپ قالغان قوشكىزەك بالىلار پۇتلىرى
يەرگە تەگمەي، ئۇچقان قۇشتەك غايىب بولۇشتى. ياقۇتخان بولسا
«ئەمدى قانداق قىلارمەن» دەپ نالە قىلىپ بېشىدىكى ياغلىقى
بىلەن ساۋۇت يانتاقنىڭ يۈزىدىكى قانلارنى سۈرتۈشكە باشلىدى.
شۇ چاغدا يەردىن ئۈنۈپ چىققاندا كالتە ساقال ئىشان پەيدا
بولدى — دە:

— ھوي، بالام، كېچىكى تۈندە نېمانداق پەرياد چېكىپ
يۈرىدىلا؟ — دېدى. ياقۇتخان:

— ساۋۇتۇمنى پىچاقلاپ كېتىپتۇ، موللام، — دېدى — دە،
بۇقۇلداپ يىغلاپ كەتتى.

— بۇ قايسى بەتبەختنىڭ ئىشىكىنە؟ — دېدى كالتە ساقال
ئىشان.

ياقۇتخان ئۇنىڭ سوئالىغا بىرنېمە دەپ جاۋاب بەرگۈچە،
ھاسىراپ — ھۆمۈدەپ تۇراخۇن چار ساقال يېتىپ كەلدى — دە،
بىھوش ياتقان ساۋۇت يانتاقنىڭ قېشىغا كەلدى.

— بالىلىرىم يېتىم قالارمۇ تۇراخۇن ئاكا؟ — دەپ
يىغلىۋەتتى ياقۇتخان.

— نىيەتلىرىنى يامان قىلمىسىلا، — ياقۇتخاننى
سىلكىۋەتتى تۇراخۇن چار ساقال.

ئاڭغىچە ياسىن ئاخۇن دېگەن كىشىمۇ يېتىپ كەلدى. ئۇلار ساۋۇت يانتاقنى كۆتۈرۈپ ئۆيگە كىردى. ئۇچىسىدىكى كىيىملىرىنى يېشىپ، قان چىقىپ تۇرغان يەرلىرىگە پاختا كۆيدۈرۈپ باستى، ياقۇتخان بەرگەن لاتلار بىلەن تېڭىپ باغلاپ قويدى. ئۇلارنىڭ قولىدىن بۇنىڭدىن باشقا ئىشۇ كەلمەيتتى. كالتە ساقال ئىشان تۇراخۇن چارساقالنىڭ كېلىۋاتقىنىنى كۆرۈپلا كېتىپ قالغانىدى.

— سىلى ساۋۇت ئاخۇننىڭ قېشىدا بولسىلا، مەن غاچچىدە قېرى تېۋىپنى باشلاپ كېلەي، — دېدى تۇراخۇن چارساقال. ئۇ يېرىم كېچىلەردە بىر تېۋىپنى باشلاپ كەلدى. تېۋىپ چىراغ يورۇقىدا ساۋۇت يانتاقنىڭ جاراھەتلىرىنى كۆزدىن كەچۈرۈپ ياقۇتخانغا سۇ قاينىتىشنى بۇيرۇدى. ئاندىن ئۆزى ئالغاچ كەلگەن دورىلارنى ئارىلاشتۇرۇپ مەلھەم تەييارلىدى — دە، سوۋۇپ ئىلمانلاشقان سۇ بىلەن ساۋۇت يانتاقنىڭ جاراھەتلىرىنى يۇدى. تەييارلىغان دورىسىنى (مەلھەمنى) سۈركىدى ۋە ئاق مائانى ئۈزۈنغا يىرتىپ، ساۋۇت يانتاقنىڭ بېلىدىن يۇقىرىلىتىپ بويغىنىچە ئوراپ قويدى. ئۇنىڭ بىلەك ۋە بويۇنلىرىدىكى پىچاق تەگكەن جايلىرىنىمۇ دورىلاپ تاڭدى.

— بۇ يىگىتنىڭ ئۈچەي — قارى بىلەن يۈرىكى ساق ئىكەن، خۇدايىم شىپالىق بەرسە ئوڭلىنىپ كېتىدۇ، — دېدى تېۋىپ يۈزىدىكى تەرلىرىنى ئالغىنى بىلەن سۈرتۈپ، ئاندىن ساۋۇت يانتاقنىڭ تومۇرىنى تۇتۇپ بىرپەس تۇردى، — تومۇرىنىڭ ئۇرۇشى سەل ئاجىزراق، قانسىراپ قالغان ئوخشايدۇ.

«ھە دېگەننىڭ ئۆزى بىر مەدەت» دېگەندەك، تېۋىپنىڭ بۇ گېپى ياقۇتخاننىڭمۇ، باشقىلارنىڭمۇ كۆڭلىگە ئاز — تولا مەدەت بەرگەندەك بولدى. ياقۇتخان گۈرۈچ پاخلىغا ئوت يېقىپ چاي قاينايتتى. ئۇ تېۋىپ بىلەن باشقىلارنىڭ تالڭ ئاتقۇچە ئۆيىدىن كەتمەسلىكىنى خالايتتى.

— ھازىر بۇ يىگىت ئۇيقۇغا كەتتى، — دېدى بىر چاغدا

تېۋىپ، — سىلەر، — ئۇ تۇراخۇن چار ساقال بىلەن ياسىن
ئاخۇنغا قارىدى، — ئۆيلىرىڭلارغا بېرىپ ئارام ئېلىڭلار، مەن
تالڭ ئاتقۇچە مەشەدە بولسىمەن، ئەتىگەندە يەنە بىر مەرتەم دورا
سۈركەپ ئاندىن قايتىمەن.

— ياق، سىلى مۇشۇ چەتتە يېتىپ بىرپەس ئارام ئالسىلا،
ساۋۇت ئاخۇننىڭ قېشىدا بىز ئولتۇرۇپ تۇرىمىز، — دېدى
تۇراخۇن چار ساقال.

ئاڭغىچە ياقۇتخاننىڭ چېيىمۇ تەييار بولدى. ئۇلار چاي
ئىچكەچ پاراڭلىشىپ ئولتۇردى. ھېچقايسىسىنىڭ كۆز ئېلىپ
ئارام ئالغۇسى كەلمىدى. بىر چاغدا بامدات نامىزىغا چاقىرىغان
ئەزان ئاۋازى ئاڭلاندى.



ئەدەن قېچىرىنىڭ سەۋەبى بىلەن تىرىك قالغان ياقۇتخان يەنە
شۇ ئادەمنىڭ تەشەببۇسى بىلەن ئۆيلىنىپ، ئۆي — ئوچاقلىق
بولۇپ قالغان ساۋۇت يانتاق ئىككىسى غورىگىل تۇرمۇش
كەچۈرمىش، لېكىن ئىشكىنى كۈمۈش بىلەن تاقايدىغان
توققۇزى تەل ئادەملەردىنمۇ بەختلىك ئىدى. ئۇلار ئون يىلغا
يەتمىگەن ۋاقىتتا تۆت ئوغۇل بىلەن ئىككى قىزغا ئاتا — ئانا
بولۇشقان، ئىككى يىلنىڭ ئالدىدا ئاتا — ئانىسىدىن بۆلۈنۈپ
چىققانىدى. شۇ چاغدا ئاتا — ئانىسى رازىلىق بېرىپ، رازىلىقنى
بىلدۈرگەن بولسا، ئەدەن قېچىر: «ئەخمەقنىڭ ئەقلى چۈشتىن
كېيىن كېلىدۇ، دېگەندەك، سىلەرنىڭ ئەقلىڭلارمۇ كېچىكىپ
كەپتۇ — دە، يانتاق، بوپتۇ، مامۇتباي بىلەن گۈلسەنەم رازىلىق
بەرگەندىن كېيىن ئۆيۈڭلارنى تۇتۇڭلار. ئوغۇل بالا دېگەن ئۆز
بۆشۈكىنى ئۆزى تەۋرىتىپ، ئۆز قوتۇرىنى ئۆزى تاتىلىغان
ياخشى» دېگەنىدى. بىراق، ئۇلار بۆلۈنۈپ چىققاندىن كېيىن
تۇرمۇشى كۈندىن — كۈنگە ناچارلىشىپ كەتتى.

بىر كۈنى گەپتىن گەپ چىقىپ، ياقۇتخان:

— ئاتاملاردىن بۆلۈنۈپ چىققاندىن بۇيان تولىمۇ جۈلمەرەپ كەتتۇق. يا يېگىنىمىزنىڭ، يا كىيگىنىمىزنىڭ تايىنى بولماي كەتتى. بۇنداق قىلىپ يۈرگەندىن گۈمىغا كۆچۈپ كەتسەك بولامدۇ؟ ئۇ يەردە ئاتامدىن قالغان تەييار ئۆي بار. ئىشلەيمەن دېسە تېرىلغۇ يەر بىلەن باغلارمۇ بار، — دېۋىدى، شۇ چاغقىچە ئايالىغا قاتتىق گەپ قىلىمىغان ساۋۇت يانتاق بىردىن ھۈرىيىپ:

— گۈمىغا بېرىپ «قارا تاغلىق» خوجىلارنىڭ قولىدا ئۆلگىلىرى كېلىپ قالىدۇ؟ — دېدى. شۇنىڭدىن كېيىن ياقۇتخانمۇ گەپ قىلىمىدى. ئۇلار پاختەكلىگە كۆچۈپ كەلگەندىن كېيىن ياقۇتخان دانىيال خوجىنىڭ ئورنىغا بالىلىرىنىڭ خان بولغانلىقىنى ئاڭلىدى.

— ئەمدى گۈما تەرەپكە بارساق بولغۇدەك، — دېدى بىر كۈنى ياقۇتخان، — دانىيال خوجا ئۆلۈپتۇغۇ.

— ئۆلسە ئۆلمەمدۇ، — دېدى قوپاللىق بىلەن ساۋۇت يانتاق، — خان بولىدىغان خوجىلار كەممۇ؟ ئۇلارنىڭ ھەممىسى بىر خەق، بىر تەسۋىنى سىيرىدۇ. ئەجەب شۇ گۈمىنىڭ گېپىنى قىلىدىغان بولۇپ قالىدۇ. ماڭا تەگكەندىن بېرى ئاچ قالغان كۈنلىرى بارمۇ؟ سىلنى يېسۇن دەپ تۆت تال گۆشگىردىنى ياكى بەش تال سامسىنى بېلىمگە تۈگۈپ كېلىمەنغۇ، — دېدى. پاختەكلىگە كۆچۈپ كېلىپ ئانچە ئۆتمەيلا:

— ياقۇتخان، — دېدى ساۋۇت يانتاق ئۇنى ئەركىلەتكەن ھەم ماختىغان ئەلپازدا، — ئەمدى بۇ دۇنيانىڭ تىرىكچىلىكىدىنمۇ، غازاب — ئوقۇبتىدىنمۇ ۋايىم قىلىمىساق بولغۇدەك.

— نېمىشقا ئۇنداق دەيدىلا؟ بىر كوزا تىللاغا ئۇچراپ قالمايغانلا؟ — دەپ سورىدى ياقۇتخان.

— ئۇمۇ گەپ بولامدىكەن، بۈگۈن ھەزرىتى ئاپاق خوجىمىزنىڭ يولىنى تۇتقان كالتە ساقال ئىشانغا مۇرىت بولۇپ

كەلدىم. ئۇ جانابلىرىنىڭ گېپىگە قارىغاندا، مېنىڭ مۇرىت بولۇش تۈپەيلىدىن ئاخىرەتكە بارغاندا بالىلار بىلەن سىلەرگىمۇ دوزاخ ئوتى ھارام بولارمىش؛ يەنە تېخى ئىشان ھەزرەتلىرىنىڭ دۇئاسى بىلەن بۇ دۇنيادىكى تىرىكچىلىكىمىز روناق تاپارمىش. — ئۆزلىرىنى خوجىلارنىڭ ھەممىسىگە ئۆچمىكىن دەپ يۈرسەم، «ئاق تاغلىق» خوجىلارغا ئىچلىرى تارتىدىكەن — دە، — دېدى ياقۇتخان.

ئۆلۈشكۈن كەچتە ساۋۇت يانتاق ئىككى چارەك بۇغداينى ئۆشنىسىگە ئارتىپ، ئىشىك تۈۋىگە تاشلىدى ۋە:

— ياقۇتخان، — دېدى گۇيا بىر سايىنىڭ مېلىنى قورۇسىغا ھەيدەپ كەلگەندەك مەغرۇر ھالدا، — ئىشان ھەزرەتلىرىنىڭ دۇئاسى بىلەن نېنىمىز پۈتۈن بولىدۇ دېسەم، ئانچە ئىشەنمىگەندەك قىلىۋىدىلە، بۇنى تاغاردىكى ئاشلىقنى كۆردۈڭلىما، شۇ ئىشان ھەزرەتلىرى ھەدىيە قىلدى. ئەتە سەھەردە تۇراخۇن ئاكام بىلەن شەھەرگە كىرىپ چىقمەن، شۇنىڭغىچە ئۆگۈتتەك تازىلاپ قويۇڭلا. ئۇن تارتقۇزۇپ كېلىمەن، — دېگەنىدى. لېكىن، شۇ كۈنى قەشقەردىن كېلىپلا تاغاردىكى بۇغداينى تۈگمەنگە ئەمەس، كالتە ساقال ئىشاننىڭ ئۆيىگە ئاپىرىپ بەرگەنىدى. ئەتىسى بولسا قۇراق كۆرىپىدە چالا مەست ئادەمدەك ئۆزىنى بىر بىلىپ، بىر بىلمەي ياتتى.

ياقۇتخان ئېرىگە مۇناسىۋەتلىك مۇشۇ خاتىرىلەرنى ئەسكە ئېلىپ پەرىشان ھالەتتە ئولتۇراتتى. تالادا ئويناپ يۈرگەن بالىلىرى يۈگۈرۈشۈپ كىردى — دە:

— ئانا، چوڭ ئانام بىلەن داۋۇت دادام كەلدى، — دەپ خەۋەر قىلدى.

ياقۇتخان دەرھال ئورنىدىن تۇرۇپ ئۇلارنىڭ ئالدىغا چىقتى — دە، ئۆزىنى تۇتالماي يىغلىۋەتتى.

— ساۋۇت بالامنىڭ ئەھۋالى قانداق؟ — دېدى گۈلسەنەم ياغلىقنىڭ ئۇچى بىلەن كۆزىنى سۈرتۈپ.

— بىر خىللا، گەپمۇ قىلماي ئۇخلىغان پېتى ياتىدۇ، —
دېدى ياقۇتخان.

ئۇلار ئۆيگە كىرىشتى. گۈلسەنەم ساۋۇت يانتاقنىڭ قېشىغا
كېلىپ ئولتۇردى ۋە ئورۇق ئالقانلىرىنى ئۇنىڭ پېشانىسىگە
ياقتى.

بەزىلەر ئانىنىڭ بالىغا بولغان مېھرى ئۇنىڭ يۈرىكىدە
بولىدۇ دەيدىكەن، لېكىن گۈلسەنەمنىڭ مېھرى قولىدا
ئوخشايدۇ. ساۋۇت يانتاق ئانىسىنىڭ ئاللىقىنى پېشانىسىگە
تېگىشى بىلەن دەرھال كۆزىنى ئېچىپ گۈلسەنەمنى كۆردى — دە:
— ئانا، شۇنچە يەردىن ئاۋارە بولۇپ كەپتىلا — دە. قېرىغاندا
سىلىنىمۇ بىئارام قىلىۋەتتىم، — دېدى.

ئۇنىڭ ئاۋازى پىچىرلىغاندەك چىقاتتى. لېكىن، ئېيتقان
سۆزلىرى دانە — دانە ئاڭلاندى. گۈلسەنەم بالىسىنىڭ ئەھۋالىنى
كۆرۈپ ئۆزىنى تۇتالماي قالدى — دە، ئۇن سېلىپ يىغلىۋەتتى.
— ئىشقىلىپ، بالىلىرىڭنىڭ بەختىگە تىرىككەنسەنغۇ،
بالام، — دېدى بىر چاغدا ئانىلارغا خاس تەمكىنلىك بىلەن، —
شۇنچە بالا بەرگەن خۇدايىم، ئۇلارنىڭ ئاتىسىغا شىپالىقمۇ بېرەر.
شۇ ئەسنادا تالا تەرەپتىن بىر كىملىرىنىڭ گەپ — سۆزلىرى
بىلەن ئاتلارنىڭ ئاياغ تاۋۇشلىرى ئاڭلاندى. كىچىكمەي كىمدۇر
بىرىنىڭ:

— ياقۇتخان، ھاي ياقۇتخان! — دېگەن ئاۋازى ئاڭلاندى.
— ئەدەنباي ئاكام ئەمەستۇ، — دېدى ياقۇتخان ئورنىدىن
تۇرۇپ.

ئاڭغىچە ئۆيىنىڭ ئىچىگە بىرىنچى بولۇپ مامۇت ئاخۇن بىلەن
ئەدەن قېچىر كىرىپ كەلدى — دە، ساۋۇت يانتاقنىڭ ئەھۋالىنى
سورىدى.

— كىچىككىنە ياخشى، — دېدى ياقۇتخان سولغۇن ھالەتتە.
شۇ ئارىدا گۈلسەنەمگە كۆزى چۈشكەن ئەدەن قېچىر:
— سىلى قاچان كەلدىلە؟ بىزنىڭ گېپىمىزنى

ئاڭلىماپتىلا — دە؟ — دېدى.

— كەلمەستىن قانداق چىدالايمەن؟ — دېدى ئۇ.

— ئەمەس، ياقۇتخان بالام، كۆرپە سېلىپ ئۆيلىرىنى رەتلىسە، يۈسۈپ خوجام بىلەن خۇش كېپەك ھاكىملارمۇ ساۋۇت يانتاقنى يوقلاپ كەلدى، مەن چىقىپ ئۇلارنى باشلاپ كىرەي، — دېدى ئەدەن قېچىر.

ئارىدىن بىر ئاز ۋاقىت ئۆتكەندە يۈسۈپ خوجىلار كىرىپ كەلدى. كۈنگەي تەرەپتە ئىككى پەنجىرىسى بار ئۆينىڭ ئىچى ئاقارتىلمىسىمۇ يورۇق ئىدى. مېھمانلار كۆرپە ئۈستىگە ئولتۇرۇپ پاتىھە قىلىشتى. يۈسۈپ خوجا ئورنىدىن تۇرۇپ ساۋۇت يانتاقنىڭ قېشىغا كەلدى — دە، ئۇنىڭ ئەھۋالىنى سورىدى. لېكىن، جاراھىتىنىڭ ئاغرىقىغا چىدىماي، چىشىنى چىشلەپ ياتقان ساۋۇت يانتاق جاۋاب بەرمىدى، شۇ چاغدا ئۇنىڭ قېشىغا كەلگەن ئەدەن قېچىر:

— بۇ كىشى يۈسۈپ خوجامغۇ، خۇش كېپەك ھاكىم ئىككىسى سېنى يوقلاپ كەپتۇ، — دېدى.

ساۋۇت يانتاق كۆزىنى ئېچىپ بار غەيرىتى بىلەن يۈسۈپ خوجىغا قارىدى — دە:

— ئاۋارە بوپتىلا، خوجام، — دېدى.

— خۇدايىم شىپالىق بېرەر! — دېدى خوجا.

شۇنىڭدىن كېيىن ئۇلار يەنە ئولتۇرۇشنى ئەپ كۆرمىەي ھويلىغا چىقىشتى. ساۋۇت يانتاقنىڭ قېشىدا ئانىسى بىلەن ئىنىسى قالدى.

— ساۋۇت ئاخۇننىڭ زەئىپىسى كىم بولىدۇ؟ — دەپ سورىدى خۇش كېپەك ئەدەن قېچىرغا قاراپ. ئۇ يۈزىگە كۈل رەڭ تور ياغلىق يېپىڭىۋالغان تەمبەللىك جۇۋاننى كۆرسەتتى.

— ساۋۇت ئاخۇن ئۆزىگە پىچاق سالغان ئادەملەرنى ئېيتتىمۇ؟ — دەپ سورىدى ھاكىم ياقۇتخانىدىن.

— ئۇنداققۇ دېمىدى، لېكىن «ھۆمە ھەزىلەك بىلەن تاجى بەگى ئىككىسى بىر بولۇپ...» دېگەن گەپنى ئېيتتى — دە، ھوشىدىن كېتىپ قالدى.

— ساۋۇت ئاخۇن قول بەرگەن ئىشان كەلدىمۇ؟
— ئۇ كىشى ئاخشام بالىلارنىڭ ئاتىسى يىقىلغان يەرگە كەلگەنىدى. كېيىن تۇراخۇن ئاكامنى كۆرۈپلا كېتىپ قاپتۇ. بۈگۈن كەلمىدى، — خۇش كېپەك ھاكىممۇ باشقا گەپ سورىمىدى. ئۇلار ئاتلىرىغا مىنىشتى.

— ئانچە ۋايىم يېيىشمىسىلە، ساۋۇت ئاخۇننى داۋالاش ئۈچۈن شەھەردىن تېۋىپ چاقىرىمەن، — دېدى يۈسۈپ خوجا ۋە سپاھلارنىڭ بىرىگە ئېگەردىكى خۇرجۇننى ئەكىلىشكە بۇيرۇدى. يۈسۈپ خوجا سپاھ ئەكەلگەن خۇرجۇننى ئەدەن قېچىرغا سۇنۇپ:
— بۇنى ساۋۇت ئاخۇننىڭ زەئىپىسىگە بېرەلا، — دېدى — دە، ئېتىغا مىنىدى.

شۇ كۈنى كەچقۇرۇن ساۋۇت يانتاققا پىچاق سالغانلارنىڭ بىرى ھۆمە سوپى دېگىنى كونا خانىقادا ئاللاننىڭ ئىشىقىدا ساماغا چۈشۈپ رىيازەت چېكىۋاتقاندا؛ يەنە بىرى — تاجى بەگى دېگىنى شەھەر چېتىدىكى بىر كونا گۈمبەزدە ئۆزىگە ئوخشاش ئاللاغا ئاشىقلار بىلەن ھەق دىدارغا يېتىش ئۈچۈن نەشە چېكىپ ئولتۇرغاندا مىر شەپلىرىنىڭ قولىغا چۈشتى.

كالتە ساقال ئىشان بولسا ھېچ يەردىن تېپىلمىدى. بىر ھەپتىگىچە قەشقەرنىڭ ئەتراپىدىكى يېزا — كەنتلەر، مازارلار بىلەن تۈنەكخانلار ۋە خانىقالارنىڭ ھەممىسى تەكشۈرۈلدى. بۇ ئىشاننىڭ ئۆزى تۇرماق، ئۇنى كۆردۈم دېگەن ئادەم بولمىدى. قەشقەرگە قاراشلىق ناھىيەلەرنىڭ بەگلىرىگە بۇ ئىشاننى قەيەردە كۆرسە، شۇ يەردە تۇتقۇن قىلىشقا پەرمان بېرىلدى. لېكىن، بۇنىڭدىنمۇ نەتىجە چىقمىدى. ئۇ گويا تۈمەن دەرياسىغا چۈشۈپ كەتكەن بىر پارچە داڭگال دەك ئىز — دېرەكسىز يوقالدى.

ئۈچىنچى ھەپتە بولغاندا «كىمكى كالتە ساقال ئىشاننىڭ بار يېرىنى مەلۇم قىلسا ياكى ئۇنى تۇتۇپ بەرسە، تېگىشلىك پۇل بېرىلىدۇ» دېگەن پەرمان جاكارلاندى. بۇ پەرمان شۇ ھەپتىنىڭ ئاخىرىدا نەتىجە بەردى.

كالتە ساقال ئىشان «قۇمباستى» دېگەن يېزىدا تۇرۇشلۇق نامەت سوپى دېگەن ئادەمنىڭ ئۆيىدە ئىكەن. بۇ خەۋەرنى يوغان باش ئىشان يۈسۈپ خوجامغا سادىقلىقىنى بىلدۈرۈش ئۈچۈن مىرشەپپىگىگە ئېيتقانىكەن. مىرشەپپىگى دەرھال بىرنەچچە مىرشەپلەرنى «قۇمباستى» غا ئەۋەتتى.

— سىلگى بۇ خەۋەرنى كىم يەتكۈزدى، — دەپ سورىدى يۈسۈپ خوجا.

— يوغان باش ئىشان، — دېدى مىرشەپپىگى.

— ئۆز سىڭلىسىنىڭ ئېرىنى، ھە؟

— بۇلار ئۆز مەنپەئەتى ئۈچۈن سىڭلىسىنىڭ ئېرى تۇرماق، ئۇنىڭدىن يېقىنىنىمۇ قۇربان قىلىشتىن يانمايدۇ دېسىلە، خوجام.

— بۇ دېگەنلىرىمۇ توغرا، مۇشۇنداق ئىشلار ئۆتمۈشتە كۆپلەپ ئۇچرىغان، بەلكى شۇ تارىخلار تەكرارلىنىۋاتىدىغاندۇ.

تۆتىنچى باب

بۇ ئاي، بۇ كۈنلەردە ئەدەن قېچىر ئىنتايىن خۇشال ئىدى. ئۇ بۇنىڭدىن نەچچە يىل بالدۇر دانىيال خوجا ئاغرىپ ياتقان ئاتىسى بىلەن كۆرۈشۈش ئۈچۈن ھېلىم يۇمشاقنىڭ سارىيىغا كەلگەندە، ۋاپات بولغان ئاتىسىنىڭ مېيىت نامىزىنى ئۆزى ئوقۇپ، ئالتۇنلۇقتىكى شۇئەيب خوجىنىڭ قەبرىسى يېنىغا دەپنە قىلغاندا مۇشۇنداق خۇشال بولغانىدى. شۇ چاغدا پۈتۈن قەشقەرىيەگە خان بولغان ئادەمنىڭ ئادەتتىكى بىر تۇنجىغا مۇنداق كۆڭۈل بۆلۈشى ئوردا ئەركانلىرىنى، ئاخۇن —

ئاكابرلارنى ھەيران قالدۇرغانىدى. خەلق ئىچىدە بولسا «ھەزرىتى دانىيال خوجام مۇسۇلمان قوۋمىنى باي - گاداي، «ئاق تاغلىق»، «قارا تاغلىق» دەپ ئايرىماي، ھەممىگە بىردەك غەمخورلۇق قىلىدىكەن» دېگەنگە ئوخشاش گەپ - سۆزلەر تارقالغانىدى. بۈگۈن بولسا يۈسۈپ خوجىنىڭ مامۇت ئاخۇننىڭ ۋەخپىگە ئېلىۋالغان ئۆيىنى بىر ھەپتە ئىچىدە قايتۇرۇپ بېرىش ھەققىدە پەرمان بېرىشى، پاختەكلىگە ساۋۇت يانتاقنى يوقلاپ كېلىشى، يوقلىغاندا يەنە قۇرۇق يوقلىماي، ئىككى بېشى تولىغان خۇرجۇن بىلەن يوقلىشى، ساۋۇت يانتاقنى داۋالاش ئۈچۈن قەشقەردىن تېۋىپ ئەۋەتمەك بولغىنىغا گويا ئۆزى ئۈچۈن قىلىۋاتقان ياخشىلىقتەك خۇشال بولدى ۋە «بۇ خوجام «بالدۇر چىققان قۇلاقتىن، كېيىن چىققان مۇڭگۈز ئېشىپ كېتىپتۇ، دېگەندەك، دانىيال خوجامدىن ۋە باشقا غوجىزادىلەردىن ئۈزۈپ كېتەمدۇ، قانداق...» دەپ ئويلايتتى.

— چىنىلىرىنى بەرسىلە، ئەدەنباي، — دېدى ئۇنىڭ خىيالىنى بۆلۈپ مامۇت ئاخۇن، — ئىسسىق چاي قۇيماي. ئۇلار ھويلىغا سېلىنغان كىگىز ئۈستىدە ئولتۇراتتى. ئۆي تەرەپتىن قولىدا بىرنەرسىلەرنى كۆتۈرگەن گۈلسەنەم كەلدى - دە، ئەدەن قېچىرغا:

— خوجام بەرگەن خۇرجۇندىن امۇنۇ نەرسىلەر چىقتى. ئەتىمالىم ئۇ كىشى بۇلارنى ئېلىۋېلىشنى ئۈنتۈپ قالسا كېرەك، — دېدى ۋە بىر پارچە لاتىغا ئورالغان ئىككى مۈنەك پۇل بىلەن قەغەز خالتىغا توشتۇرۇپ سېلىنغان كەكلىك تۇخۇمدەك چوڭلۇقتىكى يۇمىلاق نەرسىلەرنى كۆرسەتتى.

— بۇ نەرسىلەرنى يۈسۈپ خوجام ئۈنتۈپ قالمىدى. ساۋۇت يانتاققا ھەدىيە قىلىپ ئەكەلگەن، — دېدى ئەدەن قېچىر ۋە لاتىغا ئورالغان پۇلنى ئېلىپ كۆزدىن كەچۈردى، — بۇ كىچىكرەك بىر دۇكانغا دەسمايە بولغۇدەك پۇلغۇ، — ئاندىن قەغەز خالتىغا قول سېلىپ ئۇنىڭ ئىچىدىكى كۇمىلاچىلاردىن

بىرنەچچە تالنى ئالدى، — ھوي، بۇلار سوقماققۇ؟ — دېگىنىچە گۈلسەنەم بىلەن مامۇت ئاخۇنغا چۈشەندۈردى، — بۇ ئۈزۈم بىلەن ياڭاقنى ئېزىپ، ھەسەلگە ئارىلاشتۇرۇپ تەييارلىغان نەرسە، — بىر تالنى ئېلىپ ئاغزىغا سالدى، — يەپ كۆرسىلە، — گۈلسەنەم بىلەن مامۇت ئاخۇنغا بىر تالدىن بەردى، — بۇنداق نېمەتلەر خوجاملار بىلەن بەگلەرنىڭلا ئۆيىدە بولىدۇ. ئادەمگە، بولۇپمۇ ساۋۇت يانتاقتەك قېنى تۆكۈلگەن ئادەمگە تولىمۇ پايدىلىق — دە.

ئۇلار داستىخانغا دۇئا قىلىپ تۇراتتى. ئىشەك ئالدىغا ئۈستىگە يېشىل شايدىن سايىۋەن ئورنىتىلغان مەپە كېلىپ توختىدى، كۆڭلىگە «ئوردىنىڭ مەپىسىغۇ» دېگەن ئوي كەلگەن ئەدەن قېچىر دەرھال ئورنىدىن تۇرۇپ، مەپىنىڭ قېشىغا باردى — دە، ئۇنىڭدىن چۈشمەكچى بولغان ئاق ساقال ئادەمگە سالام بەردى ۋە ئۇنى قولتۇقىدىن يۆلەپ يەرگە چۈشۈردى. — ئۆتكەن كېچە پىچاق سېلىنغان ئادەمنىڭ ئۆيى مۇشۇما؟ — دەپ سورىدى ئاق ساقاللىق ئادەم قېرىلارغا خاس پۇختىلىق بىلەن.

— شۇنداق، خۇش كەپتىلا، — دېدى ئەدەن قېچىر. — مېنى يۈسۈپ خوجام بىلەن خۇش كېپەك ھاكىملار ئەۋەتتى، — چۈشەندۈردى ئۇ، — پىچاق سېلىنغان ئادەم ئۇلارنىڭ نېمىسى بولىدۇ؟

— ھېچ نەرسىسى ئەمەس، ئاددىي پۇقرالارنىڭ بىرى. ئاق ساقاللىق ئادەم بۇ گەپكە ئىشەنمىدى. ئۇنىڭ ئويىچە، قەشقەرنىڭ خانى بىلەن ھاكىمى ئۆيىگە كېلىپ، جاراھىتىنى داۋالاشنى ئۆتۈنگەن بۇ ئادەم ئادەتتىكى پۇقرا بولماي، بەلكى پۇقرا نامىدىكى ئالىي دەرىجىلىك ئادەملەرنىڭ بىرى ئىدى. لېكىن، ئۇ بۇ ئويىنى بىلدۈرمەي، ئىككى پەنجىرىلىك پاكار ئۆيگە كىردى — دە، ساۋۇت يانتاقتىن قېشىغا كېلىپ ئولتۇردى، پاتىھەدىن كېيىن:

— بۇ يىگىتنىڭ جاراھىتىنى مېنىڭدىن بۇرۇن بىرى
كۆرگەنمىدى؟ — دەپ سورىدى.

— ئاخشام مۇشۇ مەھەللىدىكى غوپۇر تېۋىپ
كۆرۈپتىكەن، — دېدى مامۇت ئاخۇن.

— ئۇ كىشىمۇ ياخشى تېۋىپ، — دېدى قېرى ئادەم، ئاندىن
قايىناق سۇ تەييارلاشنى ئېيتتى.



ئارىدىن يەنە بىرنەچچە كۈن ئۆتتى. بۇ كۈنلەردە يۈز بەرگەن
ۋەقەلەر ئەدەن قېچىرنى تېخىمۇ خۇش قىلىۋەتتى. يۈسۈپ خوجا
بىلەن خۇش كېپەك ھاكىم نامىدىن ساۋۇت يانتاقنىڭ ئەھۋالىنى
بىلىش ئۈچۈن كەلگەن شاھزادىنىڭ باقاۋۇل ئەنە بەشكېرەمگە
بېرىپ، ۋەخپىگە ئېلىنغان ئۆي — جايىنى تاپشۇرۇۋېلىشنى
ئۆقتۈردى. بۇ گەپنى ئاڭلىغان مامۇت ئاخۇن بىلەن ئەدەن قېچىر
ئۈستىگە ئوزۇق — تۈلۈك ئارتىلغان تۆگىسىنى تېپىۋالغان
يولۇچىدەك خۇش بولسا، گۈلسەنەم يىغلىۋەتتى.

— نېمىشقا خۇش بولماي؟ — دېدى ئەدەن قېچىر.

— ياراتقان ئىگەمنىڭ بۇنداق ياخشىلىقلىرى بارلىقىنى
ئويلىماپتىمەن، ئەدەنباي ئاكا، — دېدى گۈلسەنەم يېشىنى
سۈرتۈپ، — بەزىدە خۇشاللىق دېگەنمۇ ئادەمنىڭ كۆڭلىنى
ئېزىپ قويدىكەن.

— شۇنداق، — دەپ ئۇنىڭ گېپىنى تەستىقلىدى
مامۇتباي، — بۇ ھەم ئۆزلىرىنىڭ غەمخورلۇقى، قايسى كۈنى بۇ
ھەقتە خوجاملارغا گەپ قىلمىغان بولسىلا، ئۇلار بىزنىڭ
بەشكېرەمدىكى ئۆيىمىزدىن ئايرىلىپ قالغىنىمىزنى نەدىن
بىلەتتى.

— سىلىمىزە، مامۇت ئاخۇن، بىر گەپنىڭ ئىككىسى بولسا
«سىلىنىڭ غەمخورلۇقى» دەپ پۈتۈمغا ھۆل خىش

قويدىكەنلا، — دېدى ئەدەن قېچىر رەنجىگەندەك قىلىپ، — مەن سىلگە غەمخورلۇق قىلىپ دۇكان ئېچىپ بەردىممۇ ياكى ئالدىلىرىغا تاي — تاي ماتا ئارتىلغان كارۋان سېپى بەردىممۇ؟ ئېيتىدىغان رەھمەتلىرى بولسا يۈسۈپ خوجام بىلەن خۇش كېپەك ھاكىمغا ئېيتسالا، سىلگە غەمخورلۇق قىلغان ئادەملەر ئەنە شۇلار، قانداق دېدىم؟

— سىلى دېگەندەك بولسۇن، ئەدەنباي، — دېدى مامۇت ئاخۇن، — مەن ئەخمەق سىلى بولمىسىلا ئۇلارنىڭ نەزىرى بىزگە چۈشەمدۇ، دەپ ئويلاپ قاپتىمەن.

— ھەرگىز ئۇنداق ئويلىمىسىلا. ياخشى ئادەم، ياخشى ئەمەلدار دېگەنلەر بارغۇ، مامۇت ئاخۇن، ئاۋۇ قۇياشقا ئوخشاش گۈلگىمۇ، شىۋاققىمۇ شولىسىنى چېچىۋېرىدۇ. يۈسۈپ خوجام بىلەن خۇش كېپەك ھاكىملار ئەنە شۇنداق ھاكىملار جۇمۇ. ئۇلار ئۆزلىرى تونۇغان — تونۇمىغان ھەممە ئادەمنىڭ ئىشىنى ئادىللىق بىلەن ھەل قىلىدۇ. ھەممە پۇقرانىڭ غەم — قايغۇسىغا ئورتاقلىشىدۇ.

— شۇنداق.

— ئەمدى چۈشەندىلمۇ؟

— چۈشەندىم.

ئۇلار ئارىسىدا بولۇۋاتقان گەپ — سۆزلەرنى ئاڭلاپ تۇرغان گۈلسەنەم مىيىقىدا كۈلۈپ قويدى. ئەگەر شۇ چاغدىكى ئىشانلار بىلەن بەگلەر ئۆي — جايىمىزنى ۋەخپىگە ئېلىۋالمىغان بولسا، بۇنچىلىك سەرگەردان بولمىغان، ساۋۇت بالامۇ مۇنداق كۈنلەرگە قالمىغان بولاتتى، دېگەن ئويلارغا بېرىلىپ، بەشكېرەمدىكى ئۆيىنى، ئانارلىق بېغىنى، كىچىككىنە ئېتىزلىرىنى، كالىسى بىلەن موزىيىنى، ئوت — چۆپ بىلەن تەمىنلەيدىغان بۇغداي — قوناقلىقتىكى قىرلارنى كۆز ئالدىغا كەلتۈرەتتى.

يۈسۈپ خوجا ئەۋەتكەن تېۋىپنىڭ قولى يېنىكمۇ ياكى ساۋۇت

يانتاقنىڭ ئېتى ياخشىمۇ، ئىشقىلىپ، غىزا - تاماق يېمەي، ئاز - تولا ئۇسسۇلۇق ئىچىپ، كۆزىنى ئاچماي يېتىۋالغان ساۋۇت يانتاق بۈگۈن چۈشلەر بىلەن كۆزىنى ئاچتى. ياستۇقنىڭ ئۈستىگە قويغان بېشىنى ئۇياق - بۇياققا بۇرالايدىغان بولدى.

— ئەمدى ساۋۇت ئاخۇنغا خۇدايتائالا شىپالىق ئاتا قىلدى. تومۇرىنىڭ سوقۇشمۇ تۈزۈلۈش تەرىپىگە ئۆتتى، — دېدى ئۈچ كۈندىن بېرى ئۆيىگە قايتماي مۇشۇ يەردە تۇرغان قېرى تېۋىپ، — ئۆگۈنلۈككە كېلىمەن، شۇنىڭغىچە ئورنىدىن تۇرمىسۇن، مەن دېگەن نەرسىلەرنى ئۆز ۋاقتىدا بېرىڭلار.

— ماۋۇ خالتىدىكى نەرسىلەرنىمۇ بەرسەم بولامدۇ؟ — دەپ سورىدى ياقۇتخان خوتەن قەغىزىدىن ياسالغان خالتىنى سۈنۈپ.

قېرى تېۋىپ ئۇنىڭ ئىچىدىكى سوقماقلارنى كۆرۈپ:

— بۇنى نەدىن تاپتىلا — دېدى ھەيران بولغان ھالدا.

— قايسى كۈنى يۈسۈپ خوجاملار يوقلاپ كەپتىكەن، شۇلار ئالغاچ كەپتۇ.

قېرى تېۋىپ تېخىمۇ ھەيران بولدى. لېكىن، چالا ئاڭلاپ قالغاندەك:

— ئۇ كىشى كەلگەنمىدى؟ — دەپ سورىدى.

— شۇنداق. ھاكىم جانابلىرى بىلەن بىللە كەپتىكەن، —

ياقۇتخان ئۈچۈن ئەدەن قېچىر جاۋاب بەردى. قېرى تېۋىپ «توۋا، دۇنيادا مۇنداقمۇ پۇقراپەرۋەر ئەمەلدارلار بولىدىكەن؟» دېگەندەك بىرپەس تۇرۇپ قالدى - دە، ياقۇتخانغا بۇرۇلۇپ:

— مەن ساۋۇت ئاخۇنغا ماغدۇر كىرگۈزۈش ئۈچۈن خۇددى

مۇشۇنداق سوقماق تەييارلاپ كېلەي دېۋىدىم، قوللىرىدىكى بۇ سوقماق تولىمۇ بەلەن ئاتام. لېكىن، كۆپ بەرمىسىلە، ئەتىگەندە، كەچتە ئىككى تالدىن يېسۇن، كەچتە باياتىن مەن دېگەن نەرسىلەرنى بەرسىلە، — دېدى - دە، بەشكېرەمدىكى ئۆي - جايىنى قايتۇرۇۋېلىش ھەققىدە ھاكىمنىڭ پەرمانى قولغا تەگكەن مامۇت ئاخۇن ۋە ئەدەن قېچىرلارغا قوشۇلۇپ شەھەرگە قايتتى.



تالاي يىللاردىن بېرى دېھقانلارنىڭ بەزىلىرى كالتە ساقال ئىشاننى ئۆزلىرىگە پىر تۇتۇپ ئىززەت - ھۆرمەت قىلسا، بەزىلىرى «خۇداگۇي، تەقۋا ئادەم» دەپ ھۆرمىتىنى قىلىپ كەلگەنىدى. لېكىن، ئۇنىڭ سادىق مۇرىتلىرىدىن بولغان ھۆمە سوپى بىلەن تاجى بەگىنىڭ تۇتقۇنغا ئېلىنىشى، ئۆزىنىڭ بىر ئاخشامدىلا جىن ئالغاندەك يوقاپ كېتىشى، قەشقەر خانى يۈسۈپ خوجا بىلەن خۇش كېپەك ھاكىملارنىڭ ساۋۇت يانتاقنى يوقلاپ كېلىشى قاتارلىق ئىشلار بۇ يەردىكى خەلقلەر ئارىسىدا تۈرلۈك گەپ - سۆزلەرنىڭ پەيدا بولۇشىغا سەۋەب بولدى.

كالتە ساقال ئىشاننىڭ بەزى مۇرىتلىرى: «مۇسۇلمانلارنىڭ پەيلى بۇزۇلغانلىقىدىن ئىشان ھەزرەتلىرى مەھەللىمىزنى تەرك قىلدى، ھۆمە سوپى بىلەن تاجى بەگىنىڭ قولغا ئېلىنىشى، ساۋۇت يانتاقنىڭ پىچاقلىنىشى بولسا ئىشان ھەزرەتلىرىنىڭ قارغىشىغا ئۇچرىغانلىقىنىڭ ئالامىتىدۇر» دېيىشتى. بەزىلىرى: «تەقدىرسىز قىلمۇ تەۋرىمەيدۇ، ھەر ئىش ئاللاننىڭ ئىزىنىسى بىلەن بولغان. يۈسۈپ خوجىلارنىڭ ساۋۇت يانتاقنى يوقلاپ چىقىشى بىر باھانە، ئۇلار پاختەكلىدىكى كالتە ساقال ئىشاننىڭ قارىمىقىدىكى ۋەخپە يەرلەرنى ئۆز ئىلكىگە ئېلىشنى كۆزلەپ، بۇ ياققا قەدەم تاشلىغان» دېيىشتى.

كۆپچىلىك بولسا بۇ گەپلەرنىڭ قايسىسىغا ئىشىنىپ، قايسىسىغا ئىشەنمەسلىكىنى بىلەلمەي يۈرگەندە خىلمۇخىل گەپ - سۆزلەر تارقالدى:

— كالتە ساقال ئىشان «شەھەر سورىساق، تۈز سورا، بولمىسا ئۆزۈڭنى بوشتىپ قارا تاغ تەرەپكە كەت» دېگەن تەلەپنى يۈسۈپ خوجىغا قويۇش ئۈچۈن بىرقانچە مۇرىتلىرىنى ئەۋەتكەنىكەن. ساۋۇت يانتاق ياقا يۇرتلۇق بولغاچقا، ئىشان

ھەزرەتلىرى بەرگەن بۇغداينى ئېلىۋاپتۇ - دە، يۈسۈپ خوجىغا بارغىلى ئۇنىماپتۇ. شۇنىڭ بىلەن باشقا مۇرىتلار ئۇنى «ئىمانى سۇس، ھەزرىتى پىرىمنىڭ بۇيرۇقىنى ئورۇنلىمىدى» دەپ پىچاقلاپتۇ...

— خەقنىڭ ئاغزىنى تۇتۇۋالغىلى بولمايدۇ، ئاغىنىلەر، — دېدى قەشقەرگە كۆك بېدە ئاپىرىپ كەلگەن بىر دېھقان، — يۈسۈپ خوجىنىڭ خوجا - ئىشانلارنىڭ يېرىدە بىكارغا ئىشلەپ بېرىش، ئۇلارغا ئالغان ھوسۇلىنىڭ باش - بۇرىنى پۇلسىز بېرىشكە ئوخشاش تۈزۈملەرنى بىكار قىلىش توغرىسىدا جاكارلىغان پەرمانغا خوجا - ئىشانلار نارازىمىش، بىراق بۇ نارازىلىقنى ئۆزلىرى دېيەلمەي ساۋۇت يانتاققا ئوخشاش ئادەملەرنى ئىككى - ئۈچ چارەكتىن بۇغداي بېرىپ، خوجىغا ئەۋەتىپتۇ. لېكىن، ئۇلار ئوردىغا بارغاندا ئىشان ئۆگەتكەن گەپلەرنى ئوڭلاپ ئېيتالماي، ئۆزلىرىنى ئىشانلارنىڭ ئاشلىق بېرىپ ئەۋەتكەنلىكىنى دەپ ساپتۇ.

ئېرىق - ئۆستەڭلەردىكى سۇلار يامغۇر ياغقاندا لايلىشىپ، يامغۇر توختىغاندا سۈزۈلۈپ تېگىدىكى تاشلار كۆرۈنۈپ قالغىنىغا ئوخشاش، ۋاقىت ئۆتكەنسېرى پاختەكلىدىكى ئادەملەر ئارىسىدا ئېيتىلىپ يۈرگەن يۇقىرىقىدەك گەپ - سۆزلەرنىڭ راست - يالغىنى ئېنىقلىنىشقا باشلىدى. بولۇپمۇ كالتە ساقال ئىشان ھەپسىگە ئېلىنغاندىن كېيىن كۆڭلى خاتىرجەم بولغان تۇراخۇن چارساقالنىڭ تۆت ئادەمنىڭ بېشى قوشۇلغان يەردە يۈسۈپ خوجىنىڭ پەرمانىغا نارازى بولغان كالتە ساقال ئىشاننىڭ ئۆزلىرىگە ئىككى چارەكتىن بۇغداي بېرىپ بىرنەچچە ئادەمنى، تازغۇندىكى بىر ئىشان ئۈچ ئادەمنى ئوردىغا ئەۋەتكەنلىكىنى، يۈسۈپ خوجا بۇلارنىڭ ھەممىسىنى قوبۇل قىلىپ ئالدىغا قەنت - گېزەكلەرنى قويۇپ كۈتۈۋالغىنىنى، ئىككى سائەتتەك مۇلاقاتتا بولۇپ، مەزكۇر پەرمانلارنى بىزگە ئوخشاش دېھقانلارنىڭ پايدىسى ئۈچۈن چىقارغانلىقىنى سۆزلەپ، شۇ چاغدا خوجامنىڭ

گەپلىرىگە، كەلتۈرگەن دەلىل - ئىسپاتلىرىغا قايىل بولغان ساۋۇت يانتاق ئۆيىگە كېلىپلا ھېلىقى ئىككى چارەك ئاشلىقنى يۈدۈپ كالتە ساقال ئىشاننىڭ ئالدىغا ئاپارغانلىقىنى ۋە: «ماۋۇ ئاشلىقلىرىنى قايتۇرۇۋالسىلا، مەن سىلەنىڭ ئالدام خالىتىلىرىغا چۈشۈپ، ئوردىغا بارغىنىمنى يۈسۈپ خوجامغا سۆزلەپ بەردىم. ئەتە ئۆيلىرىدىن كۆچۈپ كېتىمەن. تېنەپ ئۆلسەممۇ، سىلەنىڭ ۋەخپىلىرىدە ئەمەس، قەشقەرنىڭ تار كۆچىلىرىنىڭ بىرىدە ئۆلەي» دېگەنلىكىنى، ساۋۇت ئاخۇنى ھۆمە سۈپى بىلەن تاجى بەگىگە پىچاقلاشقان ئاشۇ كالتە ساقال ئىشان ئىكەنلىكىنى، بۇنىڭغا قىلچە شەك قىلىشقا بولمايدىغانلىقىنى، ئۇ ئىشان نەشە چېكىۋالسا، چېركاۋ بىلەن مەسچىتنى ئايرىيالمايدىغان ئاشۇ ئەخمەقلەرنى ئىشىغا سالغانلىقىنى سۆزلەپ كېلىپ، يۈسۈپ خوجىنىڭ تەرىپاتىنى قىلاتتى:

— شۇ ياشقىچە تالاي خوجىلارنى كۆرۈپتىمەن. راستىمنى ئېيتسام، بۇ ئادەمدەك كىچىك پېئىل، ئوچۇق - يورۇق خوجىنى كۆرمەپتىمەن. بىز ئوردىغا بېرىپ خان بىلەن ئولتۇرغىنىمىزنى ئۇنتۇپ، قايسىدۇر بىر سۆگەتنىڭ سايىسىدا ئۆلپەتلەر بىلەن ئولتۇرۇپ پاراڭلاشقانداك بولدۇق. سىلەرگە يالغان، ماڭا راست، يۈسۈپ خوجام ئۆزىنى «مەن قەشقەرنىڭ خانى» دېمەي، بىزگە چاينى ئۆزى قويۇپ بەردى. ئۇ ئادەمنىڭ ساۋۇت ئاخۇنىنى يوقلاپ كېلىشى بىزگە ئوخشاش پۇقرالارنى ياخشى كۆرگەنلىكىنىڭ بەلگىسىدۇر...

بەزى دانىشمەنلەر ئاۋام خەلق دېگەن «كىمنىڭ ھەق، كىمنىڭ ناھەقلىقىنى سۈرۈشتۈرمەيدۇ، بەلكى كىمنىڭ كۈچلۈك، كىمنىڭ ئاجىزلىقىنى سۈرۈشتۈرۈپ، كۈچلۈكلەر تەرىپىدە تۇرىدۇ. شۇلارنىڭ گېپىنى ئاڭلايدۇ» دەيدىكەن. ئەگەر مۇشۇ نۇقتىدىن قارىسا، پاختەكلىدىكى خەلقلەر كالتە ساقال ئىشان تەرەپكە ئەمەس، ھەقىقەت تەرەپكە ھەم ھاكىمىيەت ئىگىسى يۈسۈپ خوجا

تەرەپكە مايىل بولۇپ قالغانىدى...

بۇنى پاختەكلىدىكى دېھقانلارنىڭ، ھۈنەرۋەن - كاسىپلارنىڭ، ھەتتا بەزىبىر يۈرىكىدە ئوتى بار چوكانلارنىڭ، قىسقىسى، ساۋۇت يانتاقنى تونۇيدىغان ئادەملەرنىڭ كۈندە دېگۈدەك كېلىپ يوقلاپ تۇرۇشىدىن بىلگىلى بولاتتى. ئۇنى تونۇيدىغان، بىلىدىغان ئادەملەر ھالىنى سوراپ، ياراتقان ئالادىن شىپالىق بېرىشنى تىلەيتتى. تونۇمايدىغانلار بولسا مۇشۇ باھانىدە قەشقەر خانى بىلەن ھاكىمنىڭ نەزىرىگە چۈشكەن ئادەمنى - ساۋۇت يانتاقنى كۆرۈۋېلىش ئۈچۈن كېلەتتى.

كالتە ساقال ئىشاننىڭ ھەپسىگە ئېلىنغان كۈنى پاختەكلىگە كەلگەن قېرى تېۋىپ ساۋۇت يانتاققا ئورنىدىن تۇرۇشقا، كۈندە بىرەر سائەتتەك ھويلا - ئارامنى ئايلىنىپ يۈرۈشكە رۇخسەت بەردى ۋە:

— ساقايدى دېگەن مۇشۇ، بالام. يەنە شۇنداق دېسەم قوللىرىغا كەتمەن تۇتۇپ يەر چانمىسىلا، پالتا تۇتۇپ ئوتۇن يارمىسىلا، لېكىن قوللىرىنى ئېگىز كۆتۈرۈپ، پەسكە چۈشۈرۈپ، ئالدى - ئارقىلىرىغا ئېگىلىپ، بەدەنلىرىنى ھەرىكەتكە سالسىلا، تاماقللىرىنى ئۆز ۋاقتىدا يېسىلە. ئۇيقۇنى قانغۇدەك ئۇخلىسىلا، خۇدا بۇيرۇسا، يەنە بىرەر ئايلاردىن كېيىن ئاسمانغا پىچاق ئاتقۇدەك ھالەتكە كېلىدىلا، — دېدى.

شۇنىڭدىن كېيىن ساۋۇت يانتاق كۈندىن - كۈنگە يېڭى چىققان ئايدەك تولۇپ، بۇرۇنقى ئېسىگە كېلىشكە باشلىدى.

— ياقۇتخان، — دېدى ئۇ بىر كۈنى بالىلىرىنىڭ كۆڭلەكلىرىنى يۇيۇپ يېيىۋاتقان ئايالىغا.

— مېنى چاقىرىدىلما؟ — دېدى ئايالى.

— ھە، نېمىشقا ئوسما قويماق بولۇۋالدىلا؟

— ۋىيەي، ماۋۇ ئادەمنىڭ گېپىنى؟ قېشىم ئۇنىڭسىزمۇ قارىغۇ.

— ئوغۇ شۇنداق، لېكىن قاشلىرىدا ئوسما بولسا بارغۇ،

ئادەمنىڭ كۆڭلى بۆلەكچە خۇش بولۇپ كېتىدۇ ئەمەسمۇ.
— ئەستاي، ما ئادەمنىڭ گېپىنى؟ يەرنى چىڭراق
دەسسېگەنلىرىگە بۈگۈن ئىككى كۈن بولىدۇ.

— ئوسما قويسىلا ئەتمۇ، ئۈگۈنمۇ چىڭ دەسسەۋېرىمەن.
— قېرىغانلىرىنى تۇيمايدىغان ئۇياتسىز ئادەم ئىكەنلا، —
ياقۇتخان نازلىنىپ تولغاندى — دە، داستان چىلاقلىق تۇرغان
كىرلەرنى يۇيۇشقا باشلىدى. كۆڭلى بولسا ئېرىنىڭ ئەستەرلىك
گەپلىرىدىن كۆتۈرۈلۈپ كەتكەندى.
شۇ ئەسنادا كۈچىدىكى دەرەخكە ئېتىنى باغلاپ ھويلىغا
كىرگەن ئەدەن قېچىرىنىڭ ئاۋازى ئاڭلاندى.

— خېلى «تىرىلىپ» قاپسەنغۇ، ساۋۇتباي، — دېدى ئۇ
ھەۋەس بىلەن قاراپ، — يەرنىڭ تېگىگىچە يىلتىز تارتقان
يانتاققەك جېنىڭ بەك نېمە جۈمۇ.

— ئەسسالام! — دەپ تەزىم قىلدى ياقۇتخان.
— ۋە ئەلەيكۇم ئەسسالام، — دېدى ئەدەن قېچىر، ئاندىن
ساۋۇت يانتاققا قارىدى، — سەنچۇ؟ نېمىشقا سالام قىلمايسەن؟
— سىلنى كۆرسەم خىجىللىقىمدىن زۇۋانىم چىقماي
قالىدۇ.

— نېمىشقا؟
— مەن ئەخمەق سىلدىن بىمەسلىھەت شەيتاننىڭ كەينىگە
كىرىپ، ئاشۇ كالتە ساقال ئىشانغا قول بېرىپتىمەن...
ئەدەن قېچىر كۈلۈۋەتتى، ئارقىدىنلا:

— ماۋۇ يانتاقنىڭ گېپىنى ئاڭلىدىلما، ياقۇتخان، — دېدى
كۈلكىسىنى توختىتىپ، — ئالتە بالىنىڭ ئاتىسى تۇرۇپ، شۇ
چاقىچە شەيتان دېگەن كاساپەتنىڭ تېرە بىلەن ئەتنىڭ
ئارىلىقىدا ياشايدىغانلىقىنى بىلمەيدىكەن، ئادەم بالىلىرىنى
ئازدۇرۇش بۇ شەيتان دېگەن كاساپەتنىڭ ئاتا كەسپى ئەمەسمۇ؟
ئاللانىڭ بېھىشىدە بىر ئوبدان ياشاۋاتقان ئادەم ئاتا بىلەن ھاۋا
ئانىمىزنى ئازغاشتۇرۇپ ئالاتا ئالامەتنى قىلغان نەرسىنى

يېگۈزگەن ۋە ئۇلارنىڭ بېھىشتىن قوغلىنىشىغا سەۋەبكار بولۇپ، ئۈچ يۈز يىل توۋا - ئىستىغپار ئوقۇتقان شۇ شەيتان ئەمەسمۇ؟ ئەگەر سېنىڭ بىلەن ماڭا ئوخشاش ئادەملەر ئۆزىمىزنى چىڭ تۇتمىساق، شەيتاننىڭ قىلتىقىغا چۈشۈپ، يەتمىش بەشىنى كۆرىمىز ئەمەسمۇ؟ — ئۇ ھازىرچە مۇشۇ گەپلىرىم يېتەر دېگەندەك ياقۇتخانغا قارىدى، — سىلى نېمانداق ساۋۇت يانتاق يۈرەكلىرىنى يانچۇقىغا سېلىۋالغاندەك ھاڭۋېقىپ تۇرىدىلا؟ كۈننىڭ ئىسسىقىدا شۇنچە يەردىن كەلسەم، چاي بېرىش ئەسلىرىگە كېلەي دېمەيدۇغۇ؟

— ۋىيەي، ئەدەبىي تاغا، ئۇ نېمە دېگەنلىرى؟ مانا ھازىر، — ياقۇتخان ئوچاق تەرەپكە ماڭدى.

— تۈنۈگۈن مامۇت ئاخۇنلار بەشكېرەمگە كۆچۈپ باردى، — دەپ سۆز باشلىدى ساۋۇت يانتاقنىڭ يېنىغا كېلىپ ئولتۇرغان ئەدەن قېچىر، — ئويۇڭلارنىڭ سۇۋاقلىرى چۈشۈپ، پەيزى قالماپتۇ. شۇنچە يىل ئولتۇرسىمۇ ھېلىقى موللام پوشكال ئىزدەش بىلەن بولۇپ، بىر كۇمىلاچمۇ لاي سۈركىمەپتۇ. لېكىن، ھويلاڭلار تولىمۇ ئازادە ئىكەن. بەش - ئالتە ھارۋا بىمالال ئايلىنىپتۇ، نېمە؟ بېغىڭلارمۇ خېلى چوڭ ئىكەن. بىراق، تام ياقىسىدىكى ئانارلار قۇرۇپ كېتىپتۇ. بەڭباشلىرىڭ (بالىلىرىڭ) ھاي، دېگەنگە ئۇنىماي تايچاقلاردەك قىيغىتىپ، ھويلا - ئارامنى بېشىغا كىيدى.

ئەدەن قېچىرنىڭ ئاخىرقى گەپلىرى قۇلىقىغا كىرگەن ياقۇتخان داستىخان سېلىۋېتىپ:

— ئاپام ئۇلارغا ھاي دېمەمدىكەن، ئەدەبىي ئاكا؟ — دەپ سورىدى ئەنسىرىگەندەك، — ھېلىقى يوغان باش مەشەدىمۇ مۈشۈككە ئوخشاش دەرەخلەرگە چىقىپ ئارام بەرمەيتتى.

— دەرەخكە چىققىنىنىڭ كۆرمىدىم، لېكىن ئۇلارنىڭ ئۆگزىگە چىقىپ، يەرگە چۈشۈپ بىر - بىرىنى قوغلاپ يۈرگەننى كۆردۈم.

— مەيلى ئەمەسمۇ، — دېدى ساۋۇت يانتاق، — ئۇلار بولسىمۇ ئويناپ - كۈلسۇن - دە. بىز ئۇلاردەك چېغىمىزدا ئويناش ئۇياقتا تۇرسۇن، بىر پارچە ناننىڭ غېرىبى بولۇپ يۈرگەندۇق.

— ئەمدى، ياقۇتخان، يۈك - تاقلىرىنى يىغىشتۇرسىلا، — دېدى ئەدەن قېچىر چاي ئىچىپ بولغاندىن كېيىن، — ھېلى ئاۋۇت ئاخۇن ھارۋا بىلەن سىلەرنى كۆچۈرۈپ كەتكىلى كېلىدۇ. — بۈگۈنلىمە؟ — بۇ گەپ ھەيران بولغان ئەر - خوتۇن ئىككىسىنىڭ ئاغزىدىن تەڭلا چىقتى.

— ھە، كۆچكۈڭلار يوقما؟

— نېمىشقا يوق بولىدۇ، كۆچىمىز.

— ئەمىسە نېمىشقا تولغىنىسىلەر؟ — ئەدەن قېچىرنىڭ ئاغزىدىن «يا پىرىڭدىن دۇئا ئالامسەن؟» دېگەن سۆز چىقىپ كەتكىلى تاس قالدى.

— تولغانغىنىمىز، — دېدى ياقۇتخان، — بۇ يەردىمۇ بىر مەزگىل ئولتۇرغاندۇق، ئەھلىمەھلىدىكىلەر بىلەن تونۇشۇپ، ئۇلارنىڭ تۈز - تەمىنى تېتىدۇق. شۇڭا، بىر قازان ئۇماچ بولسىمۇ قاينىتىپ، خوشلاشقاق دېۋىدۇق - دە.

— بۇ يەرگە كەلگەندە كاللاڭلار ئىشلەپتۇ. ئەسلىي ئادەمگەرچىلىك دېگەن شۇ، — دېدى ئەدەن قېچىر رازىلىقىنى بىلدۈرۈپ، — قېنى ئەمىسە، ماڭا ۋەزىپە تاپشۇرۇڭلار، ئوتۇن تەييارلايمۇ، سۇ ئەكىلەيمۇ؟

— ھەممىسى تەييار، سىلى مېھمان بولۇپ ئولتۇرۇپ بەرسىلەرلا بولىدۇ.

شۇ كۈننىڭ ئەتىسى ساۋۇت يانتاقلار پاختەكلىدىن كۆچۈپ كەتتى.



دالىم خوجىنىڭ چېقىشتۇرۇشى بىلەن مىرشەپخاندا

بىرنەچچە كۈن ئازابلانغان ئەمەت ئاخۇن ئازادلىققا چىققاندىن كېيىن مەدرىسىگە كەلمىدى. شۇ چاغدا بىرنەچچە يىل بىللە ئوقۇغان ۋە نۇرغۇن كىتابلارنى مۇتالىئە قىلىشقان، نۇرغۇن ئالىم - پازىللار بىلەن جەمئىيەت توغرىسىدا سۆھبەتلىشىپ، ئادەمنىڭ نەزەر دائىرىسىنى كېڭەيتىدىغان بەس - مۇنازىرىلەر قىلىشىدىغان ساۋاقدىشىنىڭ بۇ ئىشى يۈسۈپ خوجىنى ھەيران قالدۇرغانىدى. «ئەمەت ئاخۇن نامازنى تەرك قىلىسمۇ، ئوقۇشنى تەرك قىلىدىغان بالا ئەمەس. ئاغرىپ قالىدىمۇ ياكى ئائىلىسىدە بىرەر كېلىشمەسلىك يۈز بەردىمۇ؟» دەپ ئويلىغان يۈسۈپ خوجا بىر كۈنى ساۋاقتىن كېيىنلا ئۇنىڭ ئۆيىگە باردى. ئەمەت ئاخۇن ھويلىسىدىكى چىنارنىڭ سايىسىدا مەجنۇن مىسالى باغرىنى يەرگە يېقىپ ياتاتتى. ئۇنىڭ بۇ ھالىتىنى كۆرگەن يۈسۈپ خوجا: — نېمە بولىدۇ؟ قېرى كالا دەسسەۋەتكەن قوغۇندەك يەرگە چاپلىشىپ كېتىپتىلىغۇ؟ — دەپ سورىدى. ئەمەت ئاخۇن:

— ئاخىر زامان بولۇشقا ئاز قالغانمۇ نېمە؟ — دەپلا ئورنىدىن ئىرغىپ تۇردى، — ھازىرلا سىلىنى ئويلاپ، دەردلىرىمنى ئېيتىپ كېلەي دەپ تۇراتتىم.

— يەنە قانداق دەرد - ئەلەمگە مۇپتىلا بولىدۇ؟

— كۆڭۈللىرىگە كەلمىسۇن، بۇ زېمىنغا مەخدۇم ئەزەم (تەرىقەتچىلەرنىڭ پېشۋاسى) باشلىق خوجا - ئىشانلارنىڭ مۇبارەك قەدىمى قاچان يەتتى، شۇنىڭدىن بۇيان قەشقەرنىڭ پەيزى قالماي جۈمۈ.

— يەنە شۇ گەپمە؟ بۇ ھەقتە بۇرۇن ئېيتقانلىرىمنى يەنە تەكرارلايمەن. سىلى دېگەندەك، پەيزىنى قاچۇرغان خوجىلار كۆپ بولسا بىرەر يۈزنىڭ ئەتراپىدا. لېكىن، بۇ يەردە ياشاۋاتقان خەلقلەر نەچچە ئون تۈمەن، نەچچە ئون لەك (يۈز مىڭ) ئەمەسمۇ.

— بىراق، ئۇلار خەلقىمىزنىڭ سەئىدخان بىلەن ئابدۇرېشىتخانلار دەۋرىدىكى جەڭگىۋارلىق روھىنى ئۆز مەزھەپلىرى بىلەن سۇسلاشتۇرۇپ، ياۋاش مۆمىن بەندىلەرگە

ئايلىندۇرۇۋەتتى ئەمەسمۇ؟

— بۇ مۇلاھىزىلىرى توغرا، مېنىڭ نەزىرىمچە، ھەرقانداق نەرسىنىڭ چېكى بولغىنىدەك، ياۋاشلىقنىڭمۇ چېكى بار. خوجا - ئىشانلار بولسا تىكەن تېرىپ، گۈل ئۆستۈرۈۋاتمەن دەيدىغان ئادەملەرگە ئوخشايدۇ. ھازىر قەشقەرىيەنىڭ خەلقى خوجا - ئىشانلار تەرىپىدىن جاھالەت قىرغىقىغا كېلىپ قالغان كېمىگە ئوخشايدۇ. شۇ كېمىنى سىلى بىلەن بىزگە ئوخشاش كۆزى ئوچۇق ئادەملەر مەرىپەت قىرغىقىغا چىقىرىشىمىز لازىم. — بۇ دېگەنلىرى تولىمۇ توغرا ھەم تولىمۇ مۈشكۈل ئىش، بىراق ئۇنى ئاخىرىغا يەتكۈزۈش ئىنتايىن قىيىن.

— توغرا دەيدىلا، ئاسان ئىشنى ھەممە ئادەم قىلالايدۇ. سىلى بىلەن بىز شۇنداق مۈشكۈل ئىشلارنى قىلىشقا بەل باغلىشىمىز كېرەك.

— مېنىڭ بېلىم نەچچە يەردىن باغلاقلىق، لېكىن ئىشنى تېمىدىن، نەدىن باشلاشنى بىلمەيۋاتمەن.

— مەنمۇ شۇنداق. ھەر نەرسىنىڭ ۋاقتى - سائىتى بار، دېھقانلار ھەمەل كىرمىگۈچە يەرگە ئۇرۇق سالمايدۇ. ئەمما، سىلى بىلەن بىز ھازىردىن باشلاپ مەرىپەت چىرىغىنى يېقىپ، خەلقنىڭ دىلىنى يورۇتۇشىمىز لازىم. قانداق دېدىم؟

— ناھايىتى توغرا گەپ قىلىدىلا.

— ئۇنداق بولسا شۇ مەرىپەت چىرىغىنى ياغ بىلەن تولدۇرۇش ئۈچۈن ئەتىدىن باشلاپ مەدرىسىگە بارسىلا.

— خۇدا بۇيرۇسا.

يۈسۈپ خوجا ئەمەت ئاخۇننىڭ گەپلىرىدىن مەمنۇن بولۇپ ئۆيىگە قايتقاندى. لېكىن، شۇ سۆھبەتتىن كېيىن ئەمەت ئاخۇن قارىسىنى كۆرسەتمىگەنىدى، ئىككىنچى قېتىم يەنە ئىزدەپ بېرىۋىدى، ئۇنىڭ قايىققىدۇر كېتىپ قالغانلىقىنى ئۇقتى. شۇنىڭدىن كېيىن ئارىدىن تالاي يىللار ئۆتۈپ كەتتى. يۈسۈپ خوجىنىڭ كۆڭۈل ئاسمىنىدا بىر مەزگىل پەيدا بولغان ئەمەت

ئاخۇن ئون بەش كۈندىن كېيىنكى ئايدەك ئاستا - ئاستا يوقاپ كەتتى. قايسى كۈنى بولسا ھېچبىر كۈتۈلمىگەندە بەشكېرەمگە كېتىۋېتىپ، ئاپاق خوجىنىڭ مازارىدا ساقاللىرىنى بولۇشچە ئۆستۈرۈۋەتكەن ئەمەت ئاخۇننىڭ مەدداھلىق قىلىۋاتقىنىنى كۆرۈپ، شاھاۋۇدۇن باقاۋۇلغا بۇ مەدداھ بىلەن تونۇشۇپ قېلىشىنى تاپشۇرغانىدى.

يۈسۈپ خوجىنىڭ بۇ تاپشۇرۇقى بۈگۈن ئورۇنلاندى. ئۇ خۇش كېپەك ھاكىم بىلەن سەمەندە يۈز بەرگەن قاتىللىق ۋە پاختەكلىدە ساۋۇت يانتاققا قىلىنغان سۇيقەستنى ئورۇنلاشتۇرغان جىنايەتچىلەرگە كۆرۈلىدىغان چارىنى مۇزاكىرەلىشىپ، بۇ ئىشنى موللا سابىر قازىنىڭ بىر تەرەپ قىلىشىنى لايىق كۆرۈشتى. لېكىن، ئىشكئاغا خۇدايار بەگ ئېتىراز بىلدۈرۈپ:

— بۇ ئىشقا باقى ئىشان ھەزرەتلىرىنى (يوغان باش ئىشاننى دېمەكچى) ئارىلاشتۇرساق، چۈنكى بۇ ھەزرەتنىڭ قەشقەردىمۇ، ئۇنىڭ ئەتراپىدىكى ناھىيە - يېزىلاردىمۇ ئابروىي كاتتا، نوپۇزى بار. ئۇنىڭ ئۈستىگە ھازىرقى «ئىشقىيە» چى ئىشانلارنىڭ پېشۋاسى، — دېدى.

يۈسۈپ خوجا بۇ مەسلىھەتكە دەرھال جاۋاب بەرمەي: — يەنە كىم بار؟ «قۇرئان كەرىم» بىلەن شەرىئەت ئەھكاملىرىدىن تولۇق خەۋىرى بار ئۆلىمالار بولسا ئۇلارنىمۇ قاتناشتۇرايلى، — دېدى.

بۇ پۇرسەتتىن پايدىلانغان خۇدايار بەگ «ئىشقىيە» چى ئىشانلاردىن يەنە ئىككى ئادەمنىڭ ئىسمىنى ئاتىدى. ئۇلارنىڭ بىرى، «توققۇزاق» دېگەن ئەھەللىدە، يەنە بىرى «تۈرۈمتاي كۆلبېشى» دا تۇراتتى.

— بولىدۇ، — دېدى يۈسۈپ خوجا، ئاندىن خۇش كېپەك ھاكىمغا قارىدى، — سىلى گەپ قىلمايدىلىغۇ؟ — مېنىڭچە، بولسا بۇلارغا قوشۇپ ئۆلىما - پازىللارنىمۇ

تەكلىپ قىلايلى.

خۇش كېپەك ھاكىمنىڭ بۇ تەكلىپى خۇدايار بەگكە ياقمىدى. ئەتىمالىم ئۇ «ئادەم سانىنى كۆپەيتىشنىڭ ئانچە ھاجىتى يوققۇ» دېمەكچى بولۇپ گەپكە تەمىشلىۋىدى.

— توغرا مەسلىھەت، — دېدى يۈسۈپ خوجا، — بۇ جىنايەتلەرنى سادىر قىلغان ئادەملەر بىزگە ئوخشاشلا مۆمىن مۇسۇلمانلاردۇر. شۇڭا، ئۇلارنىڭ ئىشىنى قىلىنى قىرىق يارغاندەك ئادىل ھەل قىلىش ئۈچۈن موللا سابىر قازى باشلىق شەھىرىمىزدىكى ئۆلىما — پازىللار ۋە پىرۇ ئىشانلارنىڭ بىر قارارغا كېلىپ ھۆكۈم چىقىرىشى لازىم، — ئۇ خۇدايار بەگكە قاراپ گېپىنى داۋام قىلدى، — سىلى دەرھال شۇ ئادەملەرگە خەۋەر يەتكۈزسىلە. ھەممىسى ئەتە سائەت ئونلار بىلەن قازىخانغا تەشرىپ قىلسۇن.

خۇدايار بەگ كەينىگە داچىپ، بۆلۈمدىن چىقتى.

— مەن، — دېدى خۇش كېپەك ھاكىم، — بۇ ئىشقا ئىشانلارنى، بولۇپمۇ باقى ئىشاننى ئارىلاشتۇرۇپ بىر تەرەپ قىلىشنى ئويلىمىغانىدىم. خەيرىيەت، ئۆزلىرىنىڭ رايىغا باقتىم.

— مەنمۇ باشتا سىلگە ئوخشاش ئويىدا ئىدىم، كېيىن يالتايدىم، — دېدى يۈسۈپ خوجا، — بۇنىڭ بائىسى جىنايەتچىلەردىن كالتە ساقال ئىشان باشلىق ئۈچ ئادەم «ئىشقىيە» مەزھىپىگە، دالىم خوجا باشلىق ئىككى ئادەم «ئىسھاقىيە» مەزھىپىگە تەئەللۇق ئىكەن. شۇڭا، بۇلارغا بېرىلىدىغان جازا ھۆكۈمىگە سابىر قازىدىن باشقا ئىشانلار بىلەن ئۆلىمالارمۇ قول قويۇشنى لايىق كۆردۈم. ئەمدى يوغان باش ئىشانغا كەلسەك، بۇ ھەزرەت ئۆز سىڭلىسىنىڭ ئېرى كالتە ساقال ئىشاننى ئون نەچچە كۈن ئۆيىدە يوشۇرۇپ، ئىلاج قىلالمىغانلىقتىن، ئاياللاردەك كىيىندۈرۈپ «قۇمباستى»غا ئەۋەتىپتۇ. لېكىن، ئۇنىڭ تەقبىتىن قۇتۇلالمايدىغانلىقىغا كۆزى

يېتىپ، سىلى بىلەن ماڭا ياخشىچاق بولۇش ۋە سادىقلىقىنى بىلدۈرۈش ئۈچۈن ئۆزى خەۋەر بېرىپتۇ. بۇ دېمەك، ئىشان دېگەن ئېتى ئۇلۇغ ئادەملەرنىڭ ئۆز مەنپەئەتى ئۈچۈن ھېچنېمىدىن يانمايدىغانلىقىنى كۆرسىتىدۇ. ئەگەر يوغان باش ئىشان مۇشۇ مەسىلىدە شەرىئەت ئەھكاملىرىغا ئەمەل قىلسا، مەن ئۇ ھەزرەتكە زەربا (تون، كىيىم) كىيدۈرۈشنىمۇ ئويلاپ قويدۇم.

خۇش كېپەك ھاكىم بۇ گەپلەرگە قايىل بولسىمۇ، لېكىن بۇنىڭدىن كېيىن قىلىدىغان ئىشلارنى كۆز ئالدىغا كەلتۈرۈپ: — تۇمشۇقى كۆتۈرۈلۈپ كەتمەسمە؟ — دېۋىدى، يۈسۈپ خوجا:

— مەن بۇ ئىشاننى تۇمشۇقى كۆتۈرۈلسە، ئەتە — ئۆگۈن خۇنتەيجىگە بېرىدىغان خىراجىنى توپلاش ۋاقتىدا ئىشقا سېلىشنى ئويلاپ قويدۇم، — دېدى.

شۇ چاغدا ئۇلارنىڭ قېشىغا شاھاۋۇدۇن باقاۋۇل كىرىپ، ئەمەت ئاخۇننىڭ كەلگەنلىكىنى خەۋەر قىلدى.

— باشلاپ كىرسىلە، — دېدى يۈسۈپ خوجا، ئاندىن ھاكىمغا قاراپ چۈشەندۈردى، — بۇ ئەمەت ئاخۇن دېگەن ئادەم بىر چاغلاردا مەدرىسىدە بىللە ئوقۇغان ساۋاقداشلىقىم ئىدى.

بۇ گەپنى ئاڭلاپ ئۇلارنىڭ دىدار كۆرۈشۈشىگە دەخلى قىلماي دېگەن ئويغا كەلگەن خۇش كېپەك ھاكىم ئورنىدىن تۇرۇپ: — ئەمىسە ماڭا ئىجازەت بەرسىلە، — دېدى.

— بۇ نېمە دېگەنلىرى؟ — دەپ ئېتىراز بىلدۈردى يۈسۈپ خوجا، — بۇ ئادەم بىلەن بولىدىغان سۆھبەتنىڭ سىلىگىمۇ مۇناسىۋەتلىك يەرلىرى بار.

خۇش كېپەك ھاكىم ئۇنىڭ رايىغا بېقىپ ئورنىدا ئولتۇردى. ئۆيگە ئەمەت ئاخۇن كىرىپ كەلدى — دە، سالام بېرىپ يۈسۈپ خوجىلار بىلەن كۆرۈشتى. بىر چاغلاردا ئاق سۈپىتىن تىكىلگەن ئەستەرلىك بۆك، ئۆچىسىغا ئىككى يانچۇقى بار قارا پەشمەت كىيىپ يۈرىدىغان ئورۇق ۋە بويى پاكار كۆرۈنىدىغان ئەمەت

ئاخۇن ھازىر بويى ئۆسۈپ، ئۈستىخىنىغا ئەت قونۇپ تولۇققىنا ئادەم بولۇپ قالغانىدى. ساقال - بۇرۇتلىرى قايسى كۈنى ئاپاق خوجىنىڭ مازارىدا كۆرگەندەك بولماي، زىياپەتكە ياكى تويغا بارىدىغان تۇجىارلارنىڭكىدەك چاققان ياسالغانىدى. بۇغداي ئۆڭلۈك چىرايى سەل سۈزۈلۈپ، ئاقارغاندەك كۆرۈنەتتى.

— ئازادە ئولتۇرسىلا، — دېدى يۈسۈپ خوجا ئەمەت ئاخۇنغا ئىلتىپات بىلدۈرۈپ، — بۇ كىشى، — دەپ خۇش كېپەك ھاكىمنى تونۇشتۇردى.

ئۇلار چاي ئىچكەچ ئۆتكەن ئىشلارنى پاراڭلىشىپ ئولتۇردى. ئەمەت ئاخۇن بۇ خىل ئالىي دەرىجىلىك ئادەملەر ھۇزۇرىدا ئۆزىنى قانداق تۇتۇشنى بىللەلمەي قىسالاتتى. يۈسۈپ خوجا بولسا ئۆزىنىڭ خان ئىكەنلىكىنى ئۇنتۇپ، خۇددى مەدرىسىدە ئوقۇپ يۈرگەن چاغلىرىنى، ئۆزلىرىنى ئوقۇتقان خەلىپەلەرنى ۋە بىللە ئوقۇغان تالىپلارنى ئەسلەپ، توختىماي سۆزلەيتتى.

— ئەمدى ماڭا ئىجازەت بەرسىلە، خوجام، — دېدى خېلىدىن بېرى ئەمەت ئاخۇننىڭ قىسلىپ ئولتۇرغىنىنى بايقاپ تۇرغان خۇش كېپەك.

— مېنىڭمۇ ئىشىم بار ئىدى، — دەپ ئورنىدىن تۇردى باقاۋۇل.

— شۇنداق قىلىپ، يەنە ئۆيلىرىگە كېتىپ قالمىسىلا، — دېدى يۈسۈپ خوجا باقاۋۇلغا قاراپ. بۇ گەپتىن ئۆزلىرىگە رۇخسەت بېرىلگەنلىكىنى چۈشەنگەن ھاكىم بىلەن باقاۋۇل ئورنىدىن قوزغالدى.

— مېنى دەپ بىرمۇنچە ۋاقىتلىرىنى زايە قىلىدىلا، مەنمۇ قايتاي، — دېدى ئەمەت ئاخۇن.

— بۇ نېمە دېگەنلىرى؟ سىلى بىلەن قىلىشىدىغان گەپلەرنى تېخى دېيىشىمدۇققۇ؟

— قانداق گەپلەرنى دەيدىلا؟ — سورىدى ئەمەت ئاخۇن.

— سىلىگە ئەمەل بەرمەكچىمەن، — دېدى يۈسۈپ خوجا.

— ماڭا، — ئەمەت ئاخۇن چۆچۈپ كەتكەندەك ئورنىدىن قوزغىلىپ، يەنە ئولتۇردى.

— ھەئە، سىلگە ئەمەل بەرمەكچىمەن.

ئەمەت ئاخۇن بۇ گەپنىڭ راستلىقىنى ياكى چاقچاق تەرىقىسىدە ئېيتىلغىنىنى بىلەلمەي خېلىغىچە تېڭىرقاپ تۇرۇپ قالدى — دە:

— قانداق ئەمەل بېرىدىلا؟ — دەپ سورىدى.

— مېنىڭ ئىشلىرىمغا ياردەم بېرىدىغان ئەمەل.

«بۇ قانداق ئەمەل كىنە؟» دەپ ئويلىدى ئەمەت ئاخۇن. لېكىن، كۆڭلىگە «بەلكى خەتتاتلىقتۇ» دېگەن ئوي كەلدى. ئۇنىڭ بۇنداق ئويلىشىدىكى سەۋەب، ئۇ مەدرىسىدە ئوقۇۋاتقان چاغلىرىدا خەتنى چىرايلىق ۋە توغرا يازاتتى. خەلپەتلەر تەرىپىدىن ھەر دائىم ماختىلاتتى.

— ئۇنى مۇنداق ئەمەل دەپ ئاتاشنى ئۆزۈممۇ بىلمەيمەن، — دېدى يۈسۈپ خوجا، — ماڭا قايسى كۈنى ئاپاق خوجا مازارىغا زىيارەت ئۈچۈن كەلگەن ئادەملەرگە قىلغان ئەمرىمەرۇپلىرى يېقىپ قالدى. شۇنىڭدىن بېرى سىلنى كۆرۈشكە، مۇلاقات قىلىشقا تەقەززا بولۇپ يۈرۈۋىدىم، — دېگىنىچە گېپىنى داۋام قىلدى، — پۇقرالارنىڭ بىرلىك — ئىتتىپاقىنى بۇزۇپ، تەپرىقچىلىك قىلىدىغان تەرىقەتچىلەرنىڭ گەپت — بەشىرىنى ئېچىشنى مەقسەت قىلغان بىر مەھكىمنى قۇرۇش نىيىتىم بار. مۇشۇ ئىشنى ئەمەلگە ئاشۇرۇشتا سىلنىڭ ياردەملىرىنى ئالسام دېگەن ئويغا كەلدىم. مەدرىسىدە ئوقۇپ يۈرگەن چاغلىرىمىزدا ھەر ئىككىمىز سەئىدخان ۋە ئابدۇرېشىتخانلار زامانىدىكى خەلقىمىزنىڭ جەڭگىۋار روھىنى دىيارىمىزغا تارقالغان ھەر تۈرلۈك مەزھەپلەر سۇلاشتۇرۇۋەتتى دېگەن خۇلاسسىگە كەلگەندىن ئۇققۇ.

ئەمەت ئاخۇن بۇ گەپلەرنى ئاڭلاپ يۈسۈپ خوجىنىڭ ئالىي دەرىجىلىك مەنەسپكە ئىگە بولغاندىن كېيىن راھەت — پاراغەتتە

خانلىقنىڭ پەيزىنى سۈرۈپ ياشاشنى خىيالغا كەلتۈرمەي، ياش چاغلىرىدىكى كۆزقاراشلىرىنى ئۆزگەرتىمىگەنلىكىگە، ئاۋام خەلقىنى جاھالەت گىردابىغا تاشلىغان مەزھەپ ئەھلىنىڭ چاڭگىلىدىن قۇتۇلدۇرۇش ئۈچۈن بەل باغلىغانلىقىغا كۆزى يەتتى، شۇنداق بولسىمۇ:

— بۇ ئىشلارنى ئەمەلگە ئاشۇرۇشتا ماڭا قارىغاندا مەسچىتلەردىكى ئىمام — خاتىپلارنى ئىشقا سالىسلا، پايدىسى جىقراق بولارمىكىن، — دېدى.

— ئۇلارنىڭ يولى باشقا. بۇ تائىپىدىكى ئادەملەرنىڭ كۆپچىلىكى يەكەندىكى ئىمام — خاتىپلارغا ئوخشاش تەرىقەت پېشۋالىرىنىڭ تەربىيەسىدە چوڭ بولغاچقا، جۇۋازغا قوشۇلغان ئۆيدەك بىر ئورۇندا چۆرگىلەپلا، سامان سېلىنغان سېۋەتكە باش تىقىدۇ. شۇڭا، ئۇلارنىڭ پايدىسى ئازدەك كۆرۈنىدۇ. خۇش كېپەك ھاكىم ۋە سابىر قازىلار بىلەن مەسلىھەتلىشىپ مەدرىسىلەردىكى خەلىپەتلەرگە، ئىلىم تەھسىل قىلىۋاتقان تالىپلارغا مەزھەپلەرنى ئۇلۇغلايدىغان ۋەز — نەسىھەتلەرنى قىلماي، ئۇنىڭ ئورنىغا ئەجدادلىرىمىز ئەمەل قىلىپ كەلگەن دىنىي ئىسلامنى، يەنى «قۇرئان كەرىم» بىلەن ھەدىس شېرىپتىن كۆپرەك مەلۇمات بېرىشنى تەۋسىيە قىلدۇق. بىراق، بۇ ئىشىمىز مۇكۈۋەلدىكىدەك يۈرۈشمەيۋاتىدۇ.

ئەمەت ئاخۇن يۈسۈپ خوجا دېمىسىمۇ، ئۆزىنىڭ چىرادىن كۇچاغىچە بولغان بىرقانچە شەھەر، يېزا — كەنتلەرنى ئارىلاپ يۈرگەندە، بۇ يەرلەردىكى مەزھەپ پېشۋالىرىنىڭ نەزىرىگە چۈشكەن ئىمام — خاتىپلارنىڭ «مەن ئىشقىيە تەرەپدارى»، «مەن ئىسھاقىيە تەرەپدارى» دەپ، شۇلارنىڭ سۈلۈكىنى ماختاپ يۈرگەنلىكىنى كۆرگەنىدى. بەزى ئادەملەر ئۆزلىرى بىرەر مەزھەپنىڭ ئىشانلىرىغا قول بېرىپ مۇرت بولمىسىمۇ، لېكىن ئۇلارنىڭ: «بىزنىڭ ئاتا — بوۋىلىرىمىز پالانى مەزھەپكە مۇرت بولغانىكەن. بىز مۇشۇلارنىڭ ئەۋلادى بولغانىكەن، شۇ

مەزھەپنىڭ مۇرىتى بولمىز - دە» دەپ يۈرگەنلىكىنى ئاڭلىغانىدى. شۇنىڭ ئۈچۈن بولسا كېرەك، يۈز يىللاردىن بېرى جاھالەت پىرىلىرى تەرىپىدىن بېشى قايمۇقۇپ كەتكەن ئاۋام خەلقنىڭ كۆزىنى ئېچىش ئۈچۈن يۈسۈپ خوجا قىلغان ۋە قىلماقچى بولغان ئىشلاردىن ئەمەت ئاخۇن خۇشال بولدى. ئۇ «ئەمدى تارتىنىشنىڭ ھاجىتى يوق» دېگەن ئويغا كېلىپ:

— بوپتۇ، بېرىدىغان ئەمەللىرىنى بەرسىلە، ئىشلەپ كۆرەي، — دېدى.

— بارىكالا! — يۈسۈپ خوجا خۇشال بولۇپ كەتتى، — سىلنى بىر مەكتەپ ئېچىپ، شۇنىڭغا مەسئۇل قىلسام دەيمەن. لېكىن، ئۇنىڭدا ئوقۇيدىغان تالىپلارنى ئۆزلىرى تاللايدىلا. ئەمەت ئاخۇن ھاڭ - تالڭ بولۇپ قالدى.

— تاللىغان تالىپلىرى ئۆزلىرىگە ئوخشاش قىزىق مۇبالىغىلەر، قىزىق ئوخشىتىشلار بىلەن خەلقنى جەلپ قىلالايدىغان، سۆزگە چېچەن ۋە ماھىر بولۇشى كېرەك. ئۇلارنىڭ ئوقۇش خىراجىتىنى بىز تۆلەيمىز. ئەمما، ئوقۇشنى تاماملىغاندا ئىمتىھان ئالىمىز. ئۇلار تۈرلۈك ئۇسۇللار بىلەن پۇقرالار ئارىسىدا بىزنىڭ سىياسەت، يوللىرىمىزنى تەرغىب قىلىدۇ. ئۇلارغا بۇ خىزمىتى ئۈچۈن مەلۇم مىقداردا مائاش بېرىپ تۇرىمىز.

بۇ گەپ قاراڭغۇدا پەنەر ياققان دەك ئەمەت ئاخۇننىڭ ماڭار يولىنى يورۇتۇۋەتتى. چۈنكى، ئۇ قەشقەرگە كەلگەندىن بېرى ئاۋازى ياخشى، قىزىق گەپلەر، كۈلكىلىك لەتىپىلەر بىلەن ئادەملەرنى مەپتۇن قىلىدىغان بالىلاردىن بىرنەچچىسىنى شاگىرت ھېسابىدا ئەگەشتۈرۈپ يۈرەتتى ۋە ئۇلارغا: «بىز دېگەن بىر دىياردىكى تىلى بىر، دىنى بىر، مىللىتى بىر ئادەملەر بولغاندىكىن «ئاق تاغلىق»، «قارا تاغلىق» دەپ بۆلۈنمەيلى، ئۆزىمىز بىلەن ئۆزىمىز زىتلىشىپ يۈرمەيلى...» دېگەنگە ئوخشاش گەپلەرنى قىستۇرۇپ سۆزلەشنى ئۆگىتەتتى. بۇ

باللارنىڭ بىرى ئەپكەشچىلىك (ئەپكەش بىلەن سۇ ساتقۇچى)، بىرى ھاممالچىلىق، يەنە بىرى ياماقچىلىق بىلەن كۈن كەچۈرەتتى. ئەمەت ئاخۇننىڭ ئۆزى بولسا قەشقەر كوچىلىرىنى ئارىلاپ ناۋايىلارنىڭ نېنىنى ساتاتتى ۋە ساتقان نېنىغا قاراپ بەزىدە جىقراق، بەزىدە ئازراق پۇل تېپىپ كۈنىنى ئۆتكۈزەتتى. ئەمما، شۇنىڭغا قارىماي، ھەر كۈنى كەچتە ئۆزىنى ئۇستاز تۇتقان بۇ شاگىرتلىرى بىلەن بىر نەچچە سائەت مەشغۇل بولاتتى. ئۇ يەنە بىر تەرەپتىن ئەسىرلەر ماپەينىدە تەرىقەتچىلەرنىڭ ۋەز - نەسىھەتلىرىنى ئاڭلاپ، ئۆزلۈكىنى يوقىتىشقا باشلىغان ئاۋام خەلقىنى ئۇلارنىڭ تەسىرىدىن قۇتۇلدۇرۇش ئۈچۈن قانچىلىك ئىش قىلىمەن دېسە، ئۇنى قوللاپ - قۇۋۋەتلەيدىغان، ھەتتا مەدەت بېرىدىغان كۈچنىڭ تېپىلغانلىقىدىن خۇشال ئىدى.

ئۇلار ئىككى سائەتتىن ئوشۇقراق پاراڭلىشىپ، ئاخىرىدا ئە - مەت ئاخۇن خەلىپەتلىك قىلىدىغان مەكتەپتە ئوقۇتۇلىدىغان ساۋاقلار ئۈستىدە توختىلىپ، ئۇيغۇرلارنىڭ، شۇ جۈملىدىن تۈركىي خەلقلەرنىڭ ئۆتمۈش تارىخىدا پۇقرالارنىڭ ئىززەت - ھۆرمىتىگە ئىگە بولغان ئادىل پادىشاھلار، خانلار، دۈشمەنلەر بىلەن بولغان جەڭدە قەھرىمانلىق كۆرسەتكەن باتۇرلار، خەلقنىڭ شان - شۆھرىتىنى چىقارغان ئۆلىما - پازىللار، شائىرلار، شۇ - نىڭدەك خەلققە زۇلۇم قىلغان زالىملار، ئۆز مەنپەئەتى ئۈچۈن خەلقنى ساتقان خائىنلار ھەققىدە يېزىلغان تارىخ، تەزكىرە، داستان ۋە رىۋايەتلەرنى ئوقۇتۇشقا ماسلاشتۇرۇپ، مەۋجۇت مەز - ھەپلەرنىڭ خەلققە كەلتۈرگەن تەپىرقە - پاراكەندىچىلىكلىرى، بەزى ئىشانلارنىڭ ھىيلە - مەكرلىرى بىلەن جىنايەتلىرى ئۈستىدە مەلۇماتلار بېرىشكە كېلىشتى.

— ئۇنداق بولسا، سىلى مۇشۇ ھەپتىنىڭ ئاخىرىغىچە ئوقۇيدىغان ئادەملەرنىڭ رويخېتىنى بەرسىلە، — دېدى يۈسۈپ خوجا، — مەن ئۇلار ئوقۇيدىغان ئورۇننى تەييارلاي. — بولىدۇ، خوجام.

يۈسۈپ خوجىنىڭ ھۇزۇرىغا شاھاۋۇدۇن باقاۋۇل كىرىپ كەلدى.

— تازىمۇ ۋاقتىدا كەلدىلە، — دېدى يۈسۈپ خوجا، — دەرۋازىدا تۇرىدىغان سىپاھلارغا ئۇقتۇرۇپ قويسىلا، ئەمەت ئاخۇن قاچان ئوردىغا كەلسە، شۇ ھامان كىرگۈزۈۋەتسۇن، — ئۇ گېپىنى يۆتكىمەكچى بولۇپ ئەمەت ئاخۇنغا قارىدى، — ئەتە سائەت ئونلار بىلەن قازىخانغا كەلسىلە... ئۇ يەردە سابىر قازىنىڭ قاتىللار ئۈستىدە چىقارغان ھۆكۈمنامىسىنى ئاڭلايلى.

— تولا ئوبدان، — رازىلىق بىلدۈردى ئەمەت ئاخۇن.

شۇ كۈنى كەچتە ئەمەت ئاخۇننىڭ ياماق چۈشكەن كىيىملىرىنى، ئايىغىغا سېلىۋالغان كونا كەشنى كۆرۈپ كۆڭلى بىئارام بولغان يۈسۈپ خوجا شاھاۋۇدۇن باقاۋۇلدىن ئۇنىڭ ئۆيىگە بىر ياغلىققا ئورالغان كىيىم - كېچەك، مەسە - كالاچ ۋە ئۇنىڭغا قوشۇپ بىر قاپ ئۇن، بىر قاپ گۈرۈچ ۋە بىر كوزا ماي ئەۋەتىپ بەردى.



قازىخانا بىلەن مىر شەپخانا بىر كۈچىدا ئىدى. ئۇنىڭ باشقا كۈچىلاردىن پەرقى بىر ئاز كەڭرەك ۋە ھويلىسىدا كىچىككىنە كۆللەر بار چوڭ - كىچىك مەسچىتلەردىن بىرنەچچىسى بار ئىدى. شۇنىڭ ئۈچۈن، بۇ كۈچىدىن ئادەملەرنىڭ ئايىغى ئۈزۈلمەيتتى. بۈگۈن سەھەردىلا بامدات نامىزىدىن چىققان مىر شەپلەر كۆللەرگە سۇ ئېلىش ئۈچۈن كەلگەن ئادەملەرنى، ئەپكەشلەرنى ئالۋانغا تۇتۇپ، توپىسى ئۆرلەپ كەتكەن كۈچىغا سۇ چاچتۇردى، ئەخلەتلەرنى سۈپۈرگۈزۈپ تازىلاتتى.

سائەت توققۇزدىن ئۆتكەندە قازىخاننىڭ ھويلىسىغا كىرىپ توختىغان مەپىدىن موللا سابىر قازى چۈشتى. بۇ ئادەمنىڭ چىرايى ساقىلىنى بىر ئاز قىسقارتىپ، بۇرۇتىنى

چەكتۈرۈۋالغاقىمۇ، ياشىرىپ قالغاندەك كۆرۈنەتتى. ئۇچىسىغا ئاق يوللۇق يېشىل بەقەسەمدىن پەشمەت كىيىپ، بېشىغا چاققانغا يېشىل سەللە ئورنۇلغانىدى. ئۇنىڭغا سوغدىشىپلا قازىخانىدا ئىشلەيدىغان يەنە ئىككى - ئۈچ ئادەم ھويلىغا كىردى. ئاپاق خوجامنىڭ دەۋرىدە ئۇنىڭ مەخپىي پەرمانلىرىنى ئىجرا قىلىپ، ئىشەنچلىك ئادەملەرنىڭ بىرىگە ئايلىنىپ كەتكەن ساقلاخۇن ئىسىملىك ئادەم ئولتۇرغان بۇ ئىمارەت دانىيال خوجا قەشقەرىيەگە خان بولغاندىن كېيىن قازىخانىغا ئايلاندۇرۇلغان، لېكىن شۇ چاغقىچە بىرەر قېتىم تەمىر قىلىنمىغاچقا، ئىشىك - دېرىزىلەرنىڭ بوياقلىرى ئوڭۇپ، تام - تورۇسلىرى كىرلىشىپ كەتكەنىدى. شۇنىڭغا قارىماي، سىرى كەتسىمۇ، سىنى قالغان گۈزەللەردەك ھازىرمۇ كۆركەم ۋە ئازادە ئىدى.

بەلگىلەنگەن ۋاقىتتا تەكلىپ قىلىنغان ھەممە ئادەملەر يىغىلىپ بولدى. يۈسۈپ خوجا قازىخانىنىڭ سورۇنىنىڭ ئولتۇرغان ئۆلىما - پازىل، ئاخۇن - ئاكابىر ۋە ئىشانلارغا نەزەر سېلىپ، ئۇلارنىڭ ئارىسىدا ئەدەن قېچىر بىلەن ئەمەت ئاخۇننىڭ يوقلۇقىنى بايقاپ شاھزادىنىڭ باقاۋۇلدىن سورىماق بولۇۋىدى، ئوچۇق تۇرغان ئىشىكتىن ئۇلارمۇ كىرىپ كەلدى - دە، پەگىھ تەرەپتىكى بوش ئورۇنغا ئولتۇردى. شۇ ئارىدا ھويلا تەرەپتىن ۋاڭ - چۇڭ قىلىشقان ئاۋازلار ئاڭلاندى. يۈسۈپ خوجا باشلىق ئولتۇرغانلار «بۇ نېمە ۋاڭ - چۇڭ؟» دېگەندەك بىر - بىرىگە قاراشتى. ئاخىرى ئىشىك تۈۋىدە پەيدا بولغان خۇدايار بەگ سابىر قازىغا قاراپ:

— سورۇنخانىغا كىرىپ جىنايەتچىلەر ئۈستىدىن چىقىرىلغان ھۆكۈمنى بىزمۇ ئاڭلىساق، دەپ بىرمۇنچە ئادەم جېدەل قىلىۋاتىدۇ، — دېدى.

ئۇنىڭ سۆزىگە سابىر قازى جاۋاب بەرمەي، يۈسۈپ خوجىغا قارىدى.

— مەيلى، — دېدى يۈسۈپ خوجا، ئاندىن، — ئۇلار نەچچە

ئادەم ئىكەن؟ — دەپ سورىدى.

— ئوتتۇز دەك بار، — دېدى خۇدا يار بەگ.

— ئۇلارنىڭ ھەممىسى سورۇنخانغا سىغمايدۇغۇ؟ — يۈسۈپ خوجا سەل توختاپ، — بوپتۇ. ئىشىكنى ئېچىپ قويايلى، ئۆيگە سىغمىغانلىرى پېشايۋاندا ئولتۇرسۇن، — دېدى.

ئارىدىن ئىككى مىنۇتتەك ۋاقىت ئۆتتى. شۇ ئارىدا ھويلىدا ۋاڭ — چۇڭ قىلىشقان ئادەملەرنىڭ بىرقانچىسى سورۇنخانىدىكى بوش ئورۇنلارغا، قالغانلىرى پېشايۋانغا ئورۇنلاشتى.

سابىر قازى يۈسۈپ خوجىنىڭ ئىجازىتى بىلەن ئورنىدىن تۈردى — دە:

— مۆھتەرەم ئەھلى ئىسلامنىڭ پېشۋالىرى، مۆھتەرەم ئەھلى جامائەت، — دەپ سۆزىنى باشلىدى، — جىنايەتچىلەرگە ھۆكۈم قىلىنىدىغان جازانى ئېلان قىلىشتىن ئاۋۋال بۇ جىنايەتكار ئادەملەرنى ۋە ئۇلار سادىر قىلغان جىنايەتلەرنى تونۇشتۇرۇپ ئۆتىمەن. بىرىنچى، دالىم خوجا بىننى ھەيدەر خوجا، بۇ كىشى ھىجرىيە 1081 — يىلى يەكەندە تۇغۇلغان، ھازىر ئاتمىش بەش ياشتا. ئۇنىڭ ئاتىسى ھەيدەر خوجا «ئىسھاقىيە» سۈلۈكىدىكى مەشھۇر ئىشانلارنىڭ بىرى بولۇپ، جۇڭغار لەشكەرلىرى يەكەننى ئىشغال قىلغاندا ئاپاق خوجا تەرىپىدىن قەتل قىلىنغان. ئاتىسىدىن ئالتە — يەتتە ياشلاردا يېتىم قالغان دالىم خوجا تۇغقانلىرى بىلەن خوتەن شەھىرىگە قېچىپ كەتكەن. ئون بەش ياشقا كىرگەندە ئاتىسىنىڭ دوستى سالمان ئىشانغا بەيئەت قىلىپ، يىگىرمە ئالتە يېشىدا مۇرشتىلىق (پىر) رۇتبىسىگە (ئەمەل) مۇيەسسەر بولغان ۋە ھىجرىيە 1137 — يىلى، يەنى دانىيال خوجام يەكەن تەختىگە ئولتۇرغاندىن كېيىن يەكەنگە كۆچۈپ كەلگەن. ئۇ مۇرشتىلىق مۇقامىغا يەتكەندىن كېيىن ئۆزىدىن كىچىك چېغدا ئايرىلىپ كەتكەن سىڭلىسىنىڭ دېرىكىنى قىلىپ ھېچ يەردىن تاپالمىغان. پەقەت بۇ يىل قىشتىلا تىڭتىڭچى مۇرىتلىرى ئارقىلىق سىڭلىسىنىڭ قەشقەر سەمەندە

تۇرۇشلۇق «ئاق تاغلىق» بىر يىگىتكە تۇرمۇشقا چىققانلىقى ۋە ئۇنىڭدىن ئۈچ بالا تاپقانلىقى ھەققىدە خەۋەر ئالغان. مۇھەررەر (ئاپرىل) نىڭ ئوتتۇرىلىرىدا ئىككى مۇرىتى بىلەن قەشقەرگە كېلىپ، سەمەندىكى سىڭلىسى بىلەن كۆرۈشكەن. شۇ كۈنى سىڭلىسى بىلەن كۈيۈ ئوغلى بورداۋاتقان قويلارنىڭ بىرىنى سويۇپ، قوندۇرۇپ قالغان. دالىم خوجا كۈيۈ ئوغلى ئابدۇش ماتادىن يىگىرمە نەچچە يىلدىن ئىلگىرى، ھېچبىر خەج - خىراجەت سەرپ قىلماي سىڭلىسىنى خوتۇنلۇققا ئېلىۋالغىنى ئۈچۈن ئىككى يامبۇنىڭ قىممىتىدە ھەق تۆلەشنى تەلەپ قىلغان. شۇ چاغدا سىڭلىسى دانىخان: «خوجا ئاكا، بۇ قانداق گەپلىرى؟ ئۇ يىلى سىلىمۇ، باشقا تۇغقانلارمۇ ئۆز جېنىڭلارنىڭ قايغۇسىدا بولۇپ، بېشىڭلار قايغان تەرەپكە كەتتىڭلار. مەن بولسام ئىگىسىز كۈچۈكتەك تالادا قالدىم. شۇ چاغدا ماڭا ئىگە بولۇپ ھالىمغا يەتكەن، بېشىمنى سىلىغان مۇشۇ ئابدۇش ئاخۇن» دېسە، دالىم خوجا: «سەن بىر ناكەسنىڭ پېشىنى تۈتۈپ ئەۋلادىمىزنىڭ شەنىنى بۇلغىدىڭ، يەنە ئېرىڭنىڭ تەرىپىنى ئالسەن؟ تولا غىدىڭ - پىدىڭ قىلماي مەن رازى بولغۇدەك دەپسە - دۇنيا تەييارلاپ قوي، كەچقۇرۇن كېلىمەن» دەپ كېتىپ قالغان. ئابدۇش ماتا دانىخاننىڭ قارشىلىق قىلغىنىغا قارىماي، ئىككى ئېشىكى بىلەن ھارۋىسىنى، ئېغىلىدا قالغان يالغۇز قوينى سېتىپ، ئاز - تولا پۇل جەملەپ قويغان. كەچتە دالىم خوجا ئىككى مۇرىتىنى ئەگەشتۈرۈپ يەنە كەلگەن. ئۇلارنى دانىخان بىلەن ئابدۇش ماتا مانتا بىلەن مېھمان قىلغان. دالىم خوجا تاماقتىن كېيىن ئابدۇش ماتادىن تەلەپ قىلغان نەرسىنى سورىغان. ئابدۇش ماتا بولسا: «ھازىرچە بارىمىز مۇشۇ، خوجام، رازى بولسىلا» دەپ، جەملىگەن پۇلنى ئالدىغا قويدۇ، شۇ چاغدا دالىم خوجا: «ماۋۇ ئاق ئاشىقنىڭ پەسلىكىنى قارا؟» دەپ ئۇنى ھاقارەتلىگەن. ئاچچىقىغا ھاي بەرگەن ئابدۇش ماتا: «قالغان

پۇللىرىغا مەن قەرزدار، خوجام، رازى بولسلا» دېگەن. لېكىن، دېگىنىنى قىلىپ ئۆگەنگەن دالىم خوجا: «مۇنۇ تېگى پەس ئاشقىنىڭ پەسلىكىنى؟ — دەپ ئابدۇش ماتانىڭ ياڭقىغا بىرنى ئۇرۇپ، — بۇنىڭدىن باشقا نەرسەڭ يوقمۇ سېنىڭ» دېگەن.

«يوق، خوجام!» دېگەن ئابدۇش ماتا. بۇ گەپنى ئاڭلىغان دالىم خوجا ئۇنىڭ ياڭقىغا يەنە بىر مۇشت سالىدۇ. يۈز — كۆزى قانغا بويىلىپ كەتكەن، بىكاردىن — بىكار مۇنداق خورلۇققا ئۇچرىغىنىغا چىدىيالمىغان ئابدۇش ماتا ئورنىدىن تۇرۇپ: «ھوي، ئىززىتىنى بىلمەيدىغان، ئىت!» دەپلا دالىم خوجىنىڭ يەلكىسىگە بىرنى سالىدۇ. شۇ چاغدا دالىم خوجىنىڭ ئىككى مۇرىتى: «ماۋۇ ئاق ئاشقىنىڭ يوغانچىلىقىنى قاراڭلار، خوجامنىڭ ئۇرغىنىغا خۇشال بولماي، قول ياندۇرۇۋاتىدۇيا؟» دېگىنىچە ئابدۇش ماتاغا تاشلىنىدۇ — دە، ئۇرۇپ ھوشسىزلىنىدۇ. بۇ پۇرسەتتىن پايدىلانغان دالىم خوجا ئابدۇش ماتانىڭ گېلىغا پىچاق سۈركەيدۇ. دەل شۇ ئەسنادا مېھمانلارغا چاي بەرمەك بولۇپ، چىنە — چەينەك كۆتۈرۈپ ئۆيگە كىرگەن دانىخانى مۇرىتلارنىڭ بىرى ئۇرۇپ يىقىتىدۇ. ئەنە شۇ چاغدا ئابدۇش ماتادىن سېتىۋالغان ئېشەكلەرنى ئەكىتىش ئۈچۈن كەلگەن ئىككى ئادەم چىراغ يورۇقىدا كىمدۇر بىرىنىڭ دانىخانى ئۇرۇپ يىقىتقىنىنى كۆرۈپ قالىدۇ — دە، يۈگۈرۈپ ئۆيگە كىرىدۇ ۋە بوسۇغا تەرەپتە ئىڭراپ ياتقان دانىخانى، كۆزلىرىگە قان تولۇپ كەتكەن دالىم خوجا بىلەن ئىككى ئادەمنى كۆرىدۇ. سېتىۋالغان ئېشەكلىرىنى ئالماقچى بولغان بۇ ئادەملەر كېيىككە ئېتىلغان ئاچ شىرلاردەك دەرھال ھەرىكەتكە كېلىپ، بىر پەشۋا بىلەن دالىم خوجىنى يىقىتىدۇ. ئاندىن ئۇنىڭ مۇرىتلىرىغا تاشلىنىدۇ — دە، ھەش — پەش دېگۈچە، ئالغان ئېشەكلەرنى باغلاش ئۈچۈن ئېلىۋالغان تانىلىرى بىلەن دالىم خوجا ۋە ئۇنىڭ بىر مۇرىتىنى باغلاپ تاشلايدۇ. ئىككىنچى مۇرىتى بولسا قېچىپ ئۆلگۈرىدۇ.

موللا سابىر قازى يۈز بەرگەن قاتىللىقنىڭ تەپسىلاتىنى

سۆزلەپ، سورۇنخانىدىكىلەرنى زېرىكتۈرۈپ قويدىممىكىن، دېگەن ئەندىشە بىلەن ئولتۇرغانلارغا سىنچىلاپ نەزەر تاشلىدى.

— دالىم خوجا دېگەن ئادەم ئۆزلىرىنىڭ بۇ جىنايىتىنى ئىقرار قىلىدىمۇ؟ — دەپ سورىدى شۇ چاغدا چەتتىرەك ئولتۇرغان بىر ئادەم.

— مېنىڭ يۇقىرىدا ئېيتقانلىرىم دالىم خوجا بىلەن ئۇنىڭ مۇرىتى ۋە ئابدۇش ماتانىڭ زەئىپىسى دانىخانلارنىڭ ئاغزىدىن چىققان گەپلەردۇر. مەن ئۆز يېنىمدىن بىرەر ئېغىزمۇ سۆز قوشقىنىم يوق، — دېدى سابىر قازى.

— قېنى، داۋام قىلسىلا، — دېدى يۈسۈپ خوجا.

— شۇنىڭ بىلەن، — دەپ سۆزىنى داۋام قىلدى قازى، — مەن بۇ پاجىئەدىن تۈن نىسپىدىن ئۆتكەندە خەۋەر تاپتىم — دە، دەرھال مىرشەپخانغا باردىم. مىرشەپبېگى قولى باغلانغان دالىم خوجىنى سوراققا ئېلىۋاتقانكەن. ئالاھىل بىرەر سائەتتەك ئۇ يەردە بولدۇم. دالىم خوجا مىرشەپبېگى تەرىپىدىن قويۇلغان سوئاللارنى كۆزگە ئىلمىغاندەك بەزىلىرىگە جاۋاب بەرسە، بەزىلىرىنى جاۋابسىز قالدۇراتتى، — ئۇ مىرشەپبېگىگە قاراپ، — دالىم خوجا بىلەن بولغان سوئال — جاۋابلىرىنى سىلى سۆزلەپ بەرسىلە؟ — دېۋىدى، مىرشەپبېگى سوراق جەريانىدا بولۇنغان گەپلەرنى يۈسۈپ خوجىنىڭ ئالدىدا ئېيتىشقا جۈرئەت قىلالماي:

— سىلى دەۋەرسىلە، — دەپ سابىر قازىنىڭ ئۆزىگە ھاۋالە قىلدى ۋە خۇددى شۇ چاغدا دالىم خوجا بەرگەن جاۋابلارنى قايتىدىن يادىغا كەلتۈرگەندەك بىرپەس ئويلىنىپ گېپىنى داۋام قىلدى، — بۇ خوجىنىڭ ھەپسىگە ئېلىنغان چاغدا بەرگەن جاۋابى بىلەن بۈگۈنگىچە بولغان جاۋابى بىر خىللا، يەنى «سىلەرنىڭ بىزنى ھەپسىگە ئېلىشقا ھەققىڭلار يوق، مەن دېگەن «ئىسھاقىيە» سۈلۈكىنىڭ شۆھرىتىنى چىقىرىش ئۈچۈن ئۆزۈمنى ئاتىغا ئىشان. ھەمراھلىرىم بولسا مېنىڭ سادىق

مۇخلىسلىرىمدۇر. بىزگە زىيان - زەخمەت يەتكۈدەك بىرەر ئىش قىلىشقا جۈرئەت قىلساڭلار، بىر جان بەدىلىگە مەڭ جان بېرىپمۇ قۇتۇلالمايسىلەر...» دېگەنگە ئوخشاش گەپلەردىن ئىبارەت.

سابىر قازى دالىم خوجىنىڭ گەپلىرىدە كۆپ تەكرارلىنىدىغان «ھەزرىتى دانىيال خوجام ئۆلۈپ كەتكەن بىلەن ئۇنىڭ سۈلۈكى ئۆلمىدى. بۇ سۈلۈككە ۋارىسلىق قىلىدىغان بالىلىرى بىلەن دانىشمەن ئوردا ئىرانلىرى بار» دېگەن سۆزلەرنى ئېيتىمىدى. ئولتۇرغانلارنىڭ كۆڭلىدە «بۇ مەسىلىگە يۈسۈپ خوجام قانداق قارايدىكەن؟» دېگەن ئوي پەيدا بولدى.

— ئەمدى، ھۆكۈم ناملىرىنى ئوقۇسىلا، — دېدى يۈسۈپ خوجا قازىغا قاراپ.

شۇ ئەسنادا ھويلىدىن كىرىپ كەلگەن شاھزادىدۇن باقاۋۇل يۈسۈپ خوجىنىڭ قېشىغا باردى - دە:

— يەكەندىن چاپارمەن كەپتۇ، خوجام، تولىمۇ مۇھىم نامە ئەكەلدىم، يۈسۈپ خوجىنىڭ ئۆزىگە تاپشۇرىمەن دەيدۇ، — دەپ پىچىرلىدى.

— باشلاپ كىرسىلە، — دېدى يۈسۈپ خوجا.

باقاۋۇل ھويلىغا چىقىپ يەكەندىن كەلگەن چاپارمەننى باشلاپ كىرگەندە، سۈرۈنخانىدىكىلەر ھەيران بولۇشتى. چۈنكى، چاپارمەننىڭ كىچىككەنە يېشىل سەللىسىنىڭ ئۈستىدە ئەركەك جەرەننىڭ مۇڭگۈزىگە ئوخشاش ئىككى تال بۇلغارى نەپچە دىڭگىيىپ تۇراتتى. ئۇنىڭ ئۈستىگە ۋىجىككەنە كەلگەن بۇ چاپارمەن سېھىرگەرلەرنىڭ قىزىقچىلىرىدەك ئۇچىسىغا قۇلان تېرىسىگە ئوخشاش يوللۇق بەقەسەمدىن پەشمەت كىيىۋالغانىدى. يۈسۈپ خوجا بۇلغارى نەپچىنىڭ بىرىنى ئېچىپ، ئۇنىڭدىن چىققان خەتنىڭ باش تەرىپىگە بىرقۇر كۆز يۈگۈرتتى - دە:

— بۇ سىلىگە تېگىشلىك ئىكەن، — دەپ سابىر قازىغا سۈندى، ئاندىن ئىككىنچى نەپچىنىڭ ئاغزىنى ئېچىپ، ئۆزىگە

تېگىشلىك خەتنى ئوقۇشقا باشلىدى:

«ئالىي مەرتىۋىلىك ھەزرىتى يۈسۈپ خوجامغا يېتىپ مەلۇم بولسۇنكى، ئاڭلىشىمىزچە، سۈلۈكىمىزدىكى مەشھۇر ئىشانلارنىڭ بىرى — ئۆمۈر بويى ھەزرىتى دانىيال خوجامغا سادىقلىق بىلەن خىزمەت قىلىپ ئەگەشكەن دالىم خوجا جانابلىرى قەشقەرگە بارغان زىيارىتىدە «ئىشقىيە» چى مۇرىتلارنىڭ بىرى ئۇ كىشىنىڭ نەسەبىگە قۇلاق سالماي ھاقارەتلەنگەن ئوخشايدۇ. نەتىجىدە كۆڭۈلىسىز ئەھۋاللار يۈز بېرىپ، دالىم خوجا ھەپسىگە ئېلىنىپتۇ. بىز شۇ سەۋەبتىن ئۆزلىرىگە نامە يۈتۈپ، مەزكۇر دالىم خوجىغا يەڭگىلەن كىلىكى ئۈچۈن تەلىم — تەربىيە بېرىپ، يەكەنگە قايتۇرۇشلىرىنى سورايمىز. نامە تامام» دەپ، خەتنىڭ ئاخىرىغا يەكەن شەھىرىنىڭ ھاكىمى غازى بەگ بىلەن ئىشىككاغا نىياز بەگلىرى قول قويغانىدى.

يۈسۈپ خوجا خەتنى پۈكلەپ يانچۇقىغا سالدى. سابىر قازىنىڭ قولىدىكى خەتمۇ يۇقىرىقىدەك مەزمۇندا يېزىلغانىدى. ئۇ خەتنى ئوقۇپ بولغاندىن كېيىن «يۈسۈپ خوجام بىلەن پىكىرلىشىۋالسام قانداق بولىدىكىن؟» دەپ ئويلىدى. ئەمما، يەكەندىن كەلگەن خەتكە پەرۋا قىلمىغان يۈسۈپ خوجا سابىر قازىغا قاراپ:

— قېنى ھۆكۈملىرىنى ئوقۇسلا، — دېدى.

ئۇنىڭ بۇ گېپىدىن يەكەندىن كەلگەن خەتكە ئېتىبار بەرمىگەنلىكىنى چۈشەنگەن سابىر قازى روھلىنىپ كەتتى — دە، ئالدىدىكى رېھىل (كىتاب قويدىغان كىچىك قاتلىما شىرە) نىڭ ئۈستىدىن بىر ۋاراق قەغەزنى ئېلىپ، ئوقۇشقا باشلىدى:

«بىسىمىللاھىررەھمانىررەھىم

ھۆكۈمنامە

ئۇشبۇ ھۆكۈمنامە مۇھەممەد سەلىلەللاھۇ ۋە سىلالىنىڭ، — دەپ سول تەرىپىدىكى قېلىن ھەدىس كىتابىنى ئالدى — دە،

ئۇنىڭ خەتكۈش سېلىنغان بەتلەرنى ئوقۇدى، — «كىمكى رەھىم قىلمىسا، ئۇنىڭغا رەھىم قىلىنمايدۇ. كىمكى كەچۈرمىسە، ئۇ ھەم كەچۈرۈلمەيدۇ. كىمكى گۇناھ قىلىشتىن قايتىمىسا، ئۇ ھەم جازاغا تارتىلىشتىن قۇتۇلالمايدۇ»^①، كىمكى بىر مۇسۇلمانغا ئازار بەرسە، ماڭا ئازار بەرگەندەك، ماڭا ئازار بەرسە، ئاللا تائالاغا ئازار بەرگەندەك بولىدۇ،^② دېگەن ھەدىسلەرگە، شۇنىڭدەك، — سابىر قازى رېھىلنىڭ ئوڭ تەرىپىدە تۇرغان بۇلغارى تاشلىق «قۇرئان كەرىم»نى ئالدى، ئۇنىڭ خەتكۈش سېلىنغان بېتىنى ئېچىپ، «بەقەر» سۈرىسىدىكى 178 — ئايەتنى ئوقۇدى، — «ئى، مۆمىنلەر! ئۆلتۈرۈلگەنلەر ئۈچۈن قىساس ئېلىش سىلەرگە پەرز قىلىندى. ھۆر ئادەم ئۈچۈن ھۆر ئادەمدىن، قۇل ئۈچۈن قۇلدىن، ئايال ئۈچۈن ئايالدىن قىساس ئېلىنىدۇ. قاتىل ئۈچۈن (دېنىي) قېرىندىشى تەرىپىدىن بىرنەرسە كەچۈرۈم قىلىنسا (يەنى ئۆلتۈرۈلگۈچىنىڭ ئىگىسى قاتىلىدىن دىيەت ئېلىشقا رازى بولۇپ، قىساس ئېلىشتىن ۋاز كەچسە، ئۇ، جىنايەتچىدىن (دىيەتنى) چىرايلىقچە تەلەپ قىلىشى لازىم، (جىنايەتچىمۇ دىيەتنى) ياخشىلىقچە (يەنى كېچىكتۈرمەستىن، كېمەيتمەستىن، تولۇق) بېرىشى لازىم. بۇ (ھۆكۈم) پەرۋەردىگار بىڭلار تەرىپىدىن (سىلەرگە بېرىلگەن) يېنىكلىتىشتۇر ۋە رەھمەتتۇر. شۇڭا، مۇشۇ ئايەتكە ئاساسەن ئابدۇش ماتانى ناھەقتىن ناھەق ئۆلتۈرگىنى ئۈچۈن دالىم خوجا بىننى ھەيدەر خوجا بىلەن ئۇنىڭ مۇخلىسى مەتمۇسا بىننى مەتتۇرسۇنغا ئۆلۈم جازاسى ھۆكۈم قىلىندى...»

سورۇنخانىدا بىر دەقىقە سۈكۈت ھۆكۈم سۈردى. شۇ چاغدا ئوردا ئالدى مەدرىسىنىڭ مۇدەررىسى:

— ئۆلتۈرۈلگۈچى ئابدۇش ماتانىڭ قوۋم — قېرىنداشلىرى بىلەن ئائىلە تاۋابىئاتلىرىغا قىساس ئېلىشنىڭ ئورنىغا دىيەت

① «مىڭ بىر ھەدىس» تىكى 886 — ھەدىس.

② «مىڭ بىر ھەدىس» تىكى 761 — ھەدىس.

ئېلىشنى تەشەببۇس قىلىمىدىلمۇ؟ — دەپ سورىدى.

— بىز بىر ھەپتىدەك ۋاقتىمىزنى ئۆلتۈرۈلگۈچىنىڭ قوۋم —
قېرىنداشلىرى بىلەن مىراسخورلىرىنى دىيەت ئېلىشقا
تەشەببۇس قىلىش بىلەن ئۆتكۈزۈدۇق. چۈنكى، بۇ
تەشەببۇسلىرىمىزدىن نەتىجە ھاسىل بولمىغاچقا، مۇشۇ
ھۆكۈمنامىنى ئېلان قىلىشقا...

ئۆلتۈرغانلارنىڭ ھەممىسى قاتىللارغا چىقىرىلغان ھۆكۈمنى
توغرا دەپ ھېسابلىدىمۇ، ھېچقايسىسى يۈسۈپ خوجىدىن بالدۇر
ئۆز پىكرىنى ئېيتىشقا ئالدىرمىدى. بۇنى بايقىغان يۈسۈپ خوجا:

— مېنىڭچە، — دېدى سورۇنخانىدىكى جىمجىتلىقنى
بۇزۇپ، — موللا سابىر قازى جانابلىرى ئوقۇغان بۇ ھۆكۈمنامە
ئاللانىڭ قۇرئانىدا، مۇھەممەد پەيغەمبىرىمىزنىڭ ھەدىسلىرىدە
بايان قىلىنغان كەلىمىلەرگە تولمۇ ئۇيغۇن كەپتۇ، — دەپ
ئورنىدىن تۇردى ۋە سابىر قازىنىڭ ئالدىدىكى رېھىلىدە تۇرغان
ھۆكۈمنامىغا قول قويۇپ مۆھرىنى باستى.

سورۇنخانىدىكى ئۆلىمالار بىلەن يازىللار، ئىشانلار بىلەن
پىرلار يۈسۈپ خوجىنىڭ مۇشۇنداق قىلىشنى كۈتۈپ تۇرغاندەك
ھۆكۈمنىڭ توغرا چىقىرىلغانلىقىنى تەكىتلەشتى ۋە
ئورۇنلىرىدىن تۇرۇپ، ھۆكۈمنامىنىڭ ئاستىغا مۆھرىلىرىنى
بېسىشتى.

بۇ چاغدا دەرەخلەرنىڭ سايىسى قىسقاراپ، كۈن قىيامىغا
يېقىنلاشقاندى.

— نۆۋەتتىكى ھۆكۈمنامىنى پېشىن نامىزىدىن كېيىن
ئوقۇساق، — دېدى سابىر قازى.

بۇ تەكلىپ ھەممىگە ماقۇل كېلىپ، ئورۇنلىرىدىن تۇرۇشتى.



— خەلق سابىر قازىنى بىكارغا «ئادىل قازى» دېمەيدىكەن

جۇمۇسلا، — دېدى ئەدەن قېچىر شاھاۋۇدۇن باقاۋۇلغا، —
ئەگەر بۇ ئادەم «قوينۇمدىكى جانان تاۋاقلارنى تورپاق
دەسسۋەتتى»^① دەيدىغان قازى بولسا، ئاتقان ئوقنى چەنلىگەن
يېرىگە تەگكۈزىدىغان ماھىر مەرگەن بولمىسا، شۇنچە ئۆلمە —
پازىللارنىڭ ئالدىدا ھودۇقۇپ قالاتتى جۇمۇ.

— شۇنى دېسىلە، بەزى چاغلاردا ئادىللىق دېگەن بۇلبۇل
مىسالى خەندان ئۇرۇپ ئالمنىمۇ، زالمنىمۇ ئۆزىگە رام
قىلىۋالىدىكەن — دە، — دېدى باقاۋۇل.

— ھېلىقى ئۆلۈپ كەتكەن ئادەمنىڭ قاياشلىرىمۇ،
زەئىپسىمۇ تازا ئەخمەقلەر ئىكەن، — دېدى بىر كىشى مەسچىت
تەرەپكە ماڭغان يېنىدىكى ھەمراھىغا، — قىساس ئالىمىز
دېگۈچە دىيەت ئېلىپ پۈتۈشسە، ئۆزلىرىنىڭ تۇرمۇشى ئوڭلىنىپ
قالمايتتىمۇ.

— شۇنى دېسىلە، بۇ سەمەنلىكلەردە ئۇنداق پاراسەت نېمە
ئىش قىلسۇن! — دېدى ئۇ كىشى، — لېكىن بۇ ھۆكۈمنىڭ
ماڭا ياققان يېرى سابىر قازى يۈسۈپ خوجىدىن تەپ تارتماي
«ئىسھاقىيە» چى ئىشانغا ئۆلۈم جازاسى بەرگەنى بولدى...
يوغان باش باقى ئىشانمۇ مۇشۇنداق ئويغا كەلگەنىدى.
لېكىن، ئۇ لام — جىم دېمىدى...

— يەكەندىن كەلگەن نامەنى غازى بەگ بىلەن نىياز بەگلەر
پۈتۈپتۇمۇ؟ — دەپ سورىدى يۈسۈپ خوجا پېشايۋاندىن
چۈشۈۋېتىپ.

— ھەئە، — دېدى سابىر قازى، — كۆرۈپ باقامدىلا؟
— ياق، ھاجىتى يوق. ئۇلار يامان ئادەمنى جازالىماسلىق

① خەلق ئىچىدە بىر دەۋاگەرنىڭ قازىغا جانان تاۋاق بېرىپ ئىشنى ھەل
قىلماقچى بولغانلىقى، لېكىن جاۋابكارنىڭ تورپاق بېرىپ ئىشنى ئۆز پايدىسىغا ھەل
قىلغانلىقى، دەۋاگەر قازىدىن نېمىشقا بۇنداق قىلغانلىقىنى سورىغاندا: «سىلى
بەرگەن تاۋاقنى تورپاق دەسسەپ كەتتى ئەمەسمۇ» دەپ جاۋاب بەرگەنلىكى ھەققىدىكى
تەمسىل كەڭ تارقالغان.

ياخشى ئادەملەرگە قىلىنغان خىيانەتتۇر دېگەن ھېكمەتنى بىلمەيدىغان ئوخشايدۇ.

سابىر قازى بۇ گەپتىن يەكەندىكى ھاكىم ۋە بەگلەرنىڭ يۈسۈپ خوجىغىمۇ دالىم خوجىنى ھىمايە قىلىشنى سوراپ خەت يازغانلىقىنى چۈشەندى...

پېشىن نامىزىدىن كېيىن يۈسۈپ خوجا باشلىق ھەممە ئادەملەر سورۇنخانىغا يەنە جەم بولدى. بۇ قېتىم پاختەكلىدە تۇرۇشلۇق ساۋۇت يانتاقنى پىچاقلىغان ئىككى ئاشىق بىلەن ئۇلارنىڭ پىرى — كالتە ساقال ئىشان ئۈستىدىن چىقىرىلغان ھۆكۈمنامە ئېلان قىلىندى.

سابىر قازى ھۆكۈمنامىنى ئوقۇشتىن بۇرۇن كالتە ساقال ئىشاننىڭ ساۋۇت يانتاق، تۇراخۇن چارساقال قاتارلىق مۇخلىسلىرىغا ئىككى چارەكتىن بۇغداي بېرىپ، يۈسۈپ خوجامنىڭ خوجا - ئىشانلارنىڭ يەرلىرىدە ھەقسىز ئىشلەش ۋە ئۆز ھوسۇللىرىنىڭ باش - بۇرىنىنى ئۇلارغا تەقدىم قىلىش پەرمانىنى كۈچىدىن قالدۇرۇش ھەققىدە نارازىلىق بىلدۈرۈش ئۈچۈن ئوردىغا ئەۋەتىلگەنلىكىنى ۋە ئۇلارنىڭ يۈسۈپ خوجا بىلەن مۇلاقاتتا بولۇپ، بۇ پەرماننىڭ ئۆزلىرى ئۈچۈن تولىمۇ پايدىلىق ئىكەنلىكىنى چۈشەنگەنلىكى، نەتىجىدە ساۋۇت يانتاق دېگەن ئادەم ئۆيىگە بارغاندىن كېيىن ئالغان ئىككى چارەك ئاشلىقنى كالتە ساقال ئىشانغا قايتۇرۇپ بەرگەنلىكىنى؛ بۇنىڭغا قاتتىق خاپا بولغان كالتە ساقال ئىشاننىڭ ھۆمە سوپى، تاجى بەگى دېگەن مۇخلىسلىرىنى چاقىرىپ، ئۇلارنىڭ ھەربىرىگە بىر تاغاردىن ئاشلىق، بەش مىسقالدىن نەشە بېرىپ ساۋۇت يانتاقنى ئۆلتۈرۈشكە بۇيرۇق بەرگەنلىكىنى ۋە بۇ ئىككى ئاشىقنىڭ ساۋۇت يانتاقنى ئۆيىدىن چاقىرىپ ئاچىقىپ پىچاقلىغانلىقىنى، شۇ ئەسنادا ئۇنىڭ ئايالىنى كۆرۈپ قېچىپ كەتكەنلىكىنى، بۇ جىنايەتچىلەرنىڭ شۇ كۈننىڭ ئەتىسىلا ھەپسىگە ئېلىنغانلىقىنى، كالتە ساقال ئىشاننىڭ شۇ كېچىسى غايىب

بولۇپ، ئەڭ ئاخىرىدا «قۇمباستى» دېگەن مەھەللىدىكى بىر مۇخلىسنىڭ ئۆيىدە يوشۇرۇنۇپ ياتقان يېرىدىن تۇتۇلغانلىقىنى سۆزلەپ كېلىپ:

— مەزكۇر جىنايەتچىلەرنى مىرشەپبېگى، ئۇنىڭ مۇئاۋىنى ئۈچىمىز بىرنەچچە قېتىم سوئال - سوراق قىلدۇق. ئۇلارنىڭ ھەممىسى قىلمىشلىرىغا ئىقرار بولۇشتى، ئاندىن قازخانىدىكى خىزمەتچىلەر بىلەن بارمەسلىھەت ئۇلارغا بېرىلىدىغان جازانى بەلگىلىدۇق، — دېدى ۋە گېپىنى مۇشۇ يەردە توختىتىپ رېھىل ئۈستىگە ئېگىشىۋېدى، كىمدۇر بىرى سوئال قويدى:

— ئۇ پىچاقلانغان ئادەم ھازىر ھاياتمۇ؟

— ھايات، — قازى ئۈچۈن مىرشەپبېگى جاۋاب بەردى، —

ئەمما داۋالانىۋاتىدۇ.

ئۆلتۈرغانلارنىڭ بەزىلىرى مەمنۇن بولغاندەك يېنىك نەپەس ئېلىشتى. يۈسۈپ خوجا قازىغا مۇراجىئەت قىلدى:

— قېنى، ھۆكۈمنامىلىرىنى ئوقۇسلا.

— ئاللاننىڭ كالامىدا: «... ياخشى ئىشقا ۋە تەقۋادارلىققا

ياردەملىشىڭلار، گۇناھقا ۋە زۇلۇمغا ياردەملەشمەڭلار، ئاللا (نىڭ

ئازابى)دىن قورقۇڭلار، ئاللاننىڭ ئازابى ھەقىقەتەن قاتتىق»^①

دېگەن قەۋلىسى بار. ھەزرىتى پەيغەمبىرىمنىڭ: «ھەر بىر

ئۈمىتىم ئاللاننىڭ ئالدىدا كەچۈرۈلۈشى مۇمكىن. لېكىن،

ئاشكارا گۇناھ كەچۈرۈلمەيدۇ. بىر - بىرىڭلارنىڭ بوغۇزىغا

پىچاق ئۇرىدىغان بولۇپ كەتمەڭلار» دېگەن ھەدىسلىرى بار. بىز

ئاللاتائالا بىلەن پەيغەمبىرىمىزنىڭ مەزكۇر يوليورۇقلىرىغا

ئەمەل قىلغان ھالدا جىنايەتچىلەرگە تۆۋەندىكىدەك ھۆكۈم

چىقاردۇق، — دېدى سابىر قازى ھۆكۈمنامىنى ئوقۇپ، —

«قۇرئان كەرىم»نىڭ «مائىدە» سۈرىسىدىكى ئايەتنى ئوقۇپ، —

«جانغا جان (يەنى ناھەق ئادەم ئۆلتۈرگەن ئۆلتۈرۈلىدۇ)، كۆزگە

① «قۇرئان كەرىم»، «مائىدە» سۈرىسىنىڭ 2 - ئايىتىدىن ئېلىندى.

كۆز (يەنى كىشىنىڭ كۆزىنى ناھەق قۇيۇۋەتكەن ئادەمنىڭ كۆزى قۇيۇۋېتىلىدۇ)، بۇرۇنغا بۇرۇن (يەنى كىشىنىڭ بۇرۇنىنى ناھەق كەسكەننىڭ بۇرۇنى كېسىلىدۇ)، قۇلاققا قۇلاق (يەنى كىشىنىڭ قۇلىقىنى ناھەق كەسكەننىڭ قۇلىقى كېسىلىدۇ)، چىشقا چىش (يەنى كىشىنىڭ چىشىنى ناھەق تۆككەننىڭ چىشى تۆكۈلىدۇ) ۋە (كىشىنى) قانداق يارىدار قىلغان بولسا، شۇنداق يارىدار قىلىنىش بىلەن قىساس ئېلىنىدۇ، كىمكى (جىنايەتچىنى) ئەيۈ قىلسا (يەنى ئۇنىڭدىن قىساس ئالمىسا)، بۇ ئۇنىڭ (گۇناھى)غا كەففارەت بولىدۇ، ئاللا نازىل قىلغان ئايەتلەر بويىچە ھۆكۈم قىلمايدىغان كىشىلەر زالىملاردۇر» دېگەن 45 - ئايىتىگە، رەسۇلىلانىڭ: «ئىسلام دىنىدا تۇرۇپ جاھىلىيەت دەۋرىنىڭ قىلىقلىرىنى قىلغان ئادەمنى يامان كۆرىمەن»^① دېگەن ھەدىسىگە ئاساسەن مۆمىن مۇسۇلمان ساۋۇت بىننى مامۇتنىڭ بەدىنىنىڭ يەتتە يېرىگە ئۇرۇلغان پىچاقنىڭ زەربىنى مەزكۇر جىنايەتنى سادىر قىلغان ئادەملەرگە بېرىشنى قارار قىلدۇق، يەنى مەزكۇر جىنايەتنىڭ سەۋەبكارى بولغان كالتە ساقال ئىشاننىڭ بەدىنىدىكى ئۈچ يەرگە — ئوڭ بىقىنىغا، كۆكسىگە ۋە سول قولىنىڭ بېغىشىغا؛ ئىككىنچى، مەزكۇر جىنايەتنى ئەمەلگە ئاشۇرغان ھۆمە سۈپى بىننى ۋارىس بىلەن تاجى ئاخۇن بىننى ۋاھىتنىڭ مەيدىسى بىلەن سول يانپىشىغا (ئىچكى ئەزالىرىغا دەخلى يەتكۈزمىگەن ھالدا) پىچاق سانجىلىسۇن.

سوراقخانىدا ئولتۇرغانلار بىر دەقىقە جىمىپ قېلىشتى.

— سىلى ئەزىيەت چەككەن كىشى، ئەزىيەت يەتكۈزگۈچىنى ئەيۈ قىلسا، كەففارەت بولىدىغانلىقىنى ئېيتىپ ساۋۇت ئاخۇننىڭ كۆڭلىنى يۇمشىتالىدىمۇ؟ — دەپ سورىدى يۈسۈپ خوجا.

— مەنمۇ خوجامنىڭ گېپىگە قوشۇلمەن، — ساپىر قازى جاۋاب بەرگۈچە سۆزگە ئارىلاشتى يوغان سەللىلىك بىر

① «مىڭ بىر ھەدىس»دىكى 564 - ھەدىس.

ئىشان، — ئەزىيەت چەككۈچىنى كۆندۈرۈش لازىم. بىر —
بىرىنىڭ گۇناھىنى ئەپۇ قىلىش مۇسۇلمان بەندىلەرنىڭ
بۇرچىدۇر. ئەگەر ئەزىيەت چەككۈچى بۇنىڭدىن باش تارتسا،
ئەزىيەت يەتكۈزگۈچىلەردىن قىساس ئېلىپ بەرمەي، ئاز — تولا
دىيەت ئېلىپ بېرىش لازىم، — دېدى.

ئۇنىڭ گېپىنى بىرنەچچە ئىشانلار قۇۋۋەتلىدى.

— مەنمۇ بۇ ئىشنى دىيەت بىلەن بىر تەرەپ قىلغىلى بولار
دەپ، ساۋۇت ئاخۇن بىلەن بىرنەچچە مەرتەم سۆزلىشىپ
كۆردۈم، — دېدى مىرشەپبېگى، — لېكىن ئۇ ئادەم مۇتلەق
ئۈنىمىدى. ئۇنىڭ ئۈستىگە كالتە ساقال ئىشانمۇ: «ھەرقانداق
جازا بەرسىمۇ رازىمەنكى، لېكىن دىيەت تۆلەشكە خۇشۇم يوق»
دەپ نەچچە قېتىم تەكرارلىدى.

— ھەرقايسىلىرى ئۆز مەسلىھەتلىرىنى توغرا دەپ
ئويلىسىلىمۇ، — دېدى سابىر قازى، — مېنىڭ ئاللاننىڭ
قەۋلىسىگە ئەمەل قىلمىغان زالىم كىشىلەر قاتارىغا كىرگۈم
كەلمەيدۇ.

— كالتە ساقال ئىشان تىغ تۇتمىغان تۇرسا، ئۇ كىشىگە
چىقىرىلغان ھۆكۈم ئېغىردەك تۇرىدۇ، — دېدى يوغان سەللىلىك
ئىشان. بۇ پىكىرنىمۇ يەنە بىرقانچە ئىشانلار قوللاپ —
قۇۋۋەتلىدى.

— ئەگەر، — دېدى سابىر قازى، — كالتە ساقال ئىشان ئۆز
مۇرىتلىرىغا تاغارلاپ ئاشلىق ۋە ئادەمنى مەستخۇش قىلىدىغان
نەشە بېرىپ بۇ ئىشقا بۇيرۇمىسا، مەزكۇر جىنايەتمۇ سادىر
بولمايتتى. شۇنىڭ ئۈچۈن، ئۇ ئىشانغا تىغ تۇتمىسىمۇ، تىغ
تۇتقۇزغىنى ئۈچۈن ئاشۇنداق جازا بېرىش مەتلۇپتۇر
(كېرەكتۇر).

باياتىن بېرى بولۇۋاتقان گەپ — سۆزلەرنى ئاڭلاپ تۇرغان
يۈسۈپ خوجا يوغان باش باقى ئىشانغا مۇراجىئەت قىلىپ:

— سىلنىڭ پىكىرلىرى قانداق، ھەزرەتلىرى؟ — دېدى ۋە

ئۇ جاۋاب بەرگۈچە ئۆزىنىڭ ھۆكۈمنامىگە بولغان كۆزقارشىنى بىلدۈرۈپ قويۇشنى لايىق كۆردى، — مېنىڭچە، قازى جانا بىلىرىنىڭ بۇ ھۆكۈمنامىسىمۇ دالىم خوجىلار ئۈستىدىن چىقارغان ھۆكۈمنامىگە ئوخشاش ئادىل ھۆكۈمدۇر.

يۈسۈپ خوجىنىڭ ئۆزىگە مۇراجىئەت قىلىشنى كۈتمىگەن يوغان باش ئىشان بىر تەرەپتىن ھودۇقۇپ، يەنە بىر تەرەپتىن «بۇ خوجام شۇنچە ئۆلىما — پازىللارنىڭ ئالدىدا مېنىڭ پىكرىمنى ئاڭلاشنى ئەۋزەل كۆردى» دېگەن ئويغا كېلىپ:

— مەنمۇ ئۆزلىرى ئېيتقان سۆزلەرگە پۈتۈنلەي قوشۇلمەن، بۇ ھۆكۈمنامىمۇ ئىلگىرىكى ھۆكۈمنامىگە ئوخشاش ئادىل ھۆكۈمدۇر، — دېدى.

— ئەمىسە ھۆكۈمنامىگە ئىمزا چېكىپ، مۆھۈر باسايلى، — يۈسۈپ خوجا ھۆكۈمنامە يېزىلغان قەغەزگە ئىمزا چېكىش ئۈچۈن ئورنىدىن تۇردى. شۇنىڭ بىلەن قازىخانغا كەلگەن ئۆلىما — پازىللار بىلەن ئىشانلارنىڭ بۇ ھۆكۈمنامىنى تەستىقلاپ ئىمزا چېكىپ، مۆھۈر بېسىشى باشلىنىپ كەتتى.



شۇ كۈنى كەچتە قازىخانغا تەشرىپ قىلىپ، جىنايەتچىلەرگە بېرىلگەن جازالارنى تەستىقلاشقا قاتناشقان ئادەملەرگە خانلىق نامىدىن زىياپەت بېرىلدى. خېلىدىن بېرى شەھەردىكى ئالىم — پازىللارغا داستىخان سېلىشنى ئويلاپ يۈرگەن يۈسۈپ خوجا مۇشۇ پۇرسەتتىن پايدىلىنىشنى كۆڭلىگە پۈكۈپ قويغانىدى. شۇڭا، بۈگۈن ئەتىگەندىلا خۇدايار بەگنى چاقىرىپ زىياپەت تەييارلاش خىزمىتىنى تاپشۇرغانىدى. بۇ ۋەزىپىنى خاننىڭ ئىشەنچىگە ئىگە بولۇشنىڭ پەيتى دەپ ھېسابلىغان خۇدايار بەگ پۇت — قولى يەرگە تەگمەي ئورۇنلىدى.

ئۇزاق يىللاردىن بېرى خان ئوردىسىدا يېيىلغان داستىخاننى

كۆرمىگەن ئادەملەر يۈسۈپ خوجىنىڭ داستىخانغا داخىل بولۇش ئۈچۈن دىگەر نامىزىدىن كېيىنلا يىغىلىپ بولدى. ئۇلارنى خۇش كېپەك ھاكىم خۇش چىراي بىلەن كۈتۈۋالدى، ھەركىمنىڭ دەرىجىسىگە قاراپ مېھمانخانىغا ئورۇنلاشتۇردى. چاققان كىيىنگەن سۇمباتلىق غۇلاملارنىڭ بەزىلىرى چاي، بەزىلىرى ھەر تۈرلۈك يېمەكلىكلەرنى توشۇيتتى. شېرىن ۋە ئاچچىق - چۈچۈك قورۇملارنى يەپ، ئىسسىق ۋە قېنىق دەملەنگەن چايلارنى ئىچىپ پېشانىلىرى تەرلىگەن مېھمانلار ئۈنچىدەك پارقىرىغان تەرلىرىنى يوغان ياغلىقلىرى بىلەن سۈرتەتتى. ئۇلارنىڭ ھەممىسى يۈسۈپ خوجىنىڭ بۇ ئىلتىپاتىدىن تولىمۇ مىننەتدار بولۇپ، ئۇنى ئىزھار قىلىشنىڭ پەيتىنى كۈتەتتى.

— ھۆرمەتلىك مېھمانلار! — دېدى بىر چاغدا يۈسۈپ خوجا — بۇنىڭدىن ئىلگىرى ھەرقايسىلىرى بىلەن بىرنەچچە قېتىم مۇلاقاتتا بولغان بولساممۇ، لېكىن بۈگۈنكىدەك داستىخان سالىمىغانىدىم. رەسۇل ئەكرەمنىڭ: «سۆھبەت ئادەملەرنى يېقىنلاشتۇرىدۇ» دېگەن سۆزىنىڭ نەقەدەر ئۇلۇغلىقىنى بۈگۈن قازىخانىدا ۋە مۇشۇ داستىخان ئەتراپىدا بولغان سۆھبەتلەر جەريانىدا يەنە بىر قېتىم كۆردۈم. نۇرغۇن كىشىلەر بىلەن ئەھۋاللاشتىم. ئۇلارنىڭ خانلىقىمىزغا بولغان سادىقلىقىنى ۋە قىلىۋاتقان، بۇنىڭدىن كېيىن قىلماقچى بولغان ئىشلىرىمىزغا يار - يۆلەك بولۇشقا تەييار ئىكەنلىكىنى تېخىمۇ چوڭقۇر ھېس قىلدىم. شۇ مۇناسىۋەت بىلەن ھەربىرلىرىگە قولۇمدىن كېلىشىچە ئاز - تولا ھەدىيە تەقدىم قىلىپ، ئۆزۈمنىڭ كۆڭلىنىمۇ، سىلەرنىڭ كۆڭلۈڭلارنىمۇ خۇش قىلىشنى ئويلىدىم، — ئۇ گېپىنى مۇشۇ يەردە توختىتىپ ھەدىيە ئۈچۈن تەييارلىغان نەرسىلەرنى ئەكىرىشكە ئىشارەت قىلدى. خۇداپار بەگ بىلەن شاھاۋۇدۇن باقاۋۇل ئىچكىرىكى ئۆيىدىن يوغان ئىككى بوپىنى كۆتۈرۈپ چىقتى. ھەممە ئادەملەرنىڭ كۆزلىرى دەرھال

يۈسۈپ خوجىنىڭ يېنىدا تۇرغان بوپلارغا چۈشتى.

— سىلى روپخەتنى ئوقۇسلا، — دېدى يۈسۈپ خوجا خۇدايار بەگكە مۇراجىئەت قىلىپ. ئۇ تام تەرەپتىكى تەكچىدىن كۆك مۇقاۋىلىق سوزۇنچاق دەپتەرنى ئالدى — دە، بىرىنچى بولۇپ يوغان باش ئىشاننىڭ ئىسمىنى ئاتىدى.

— باقى ئاخۇن ئىشان ھەزرەتلىرى!

ئۆز ئىسمىنىڭ بىرىنچى بولۇپ ئاتىلىشىنى خىيالغا كەلتۈرمىگەن يوغان باش ئىشان مەغرۇرلانغان ھالدا ئورنىدىن تۇرۇۋىدى، خۇدايار بەگ:

— خوجامنىڭ ئالدىغا كەلسىلە، ھەزرەتلىرى، — دېدى.

ئۇ سېمىز ئۆردەكتەك ئىرغاڭلاپ يۈسۈپ خوجىنىڭ ئالدىدىكى زىلچا سېلىنغان بوش يەرگە كەلدى. يۈسۈپ خوجا شاھاۋۇدۇن تۇتۇپ تۇرغان كالاۋاتۇننى، تىللا رەڭلىك زەر ئارىلاشتۇرۇپ توقۇلغان شايبى سەللىنى، ئاق شايدىن تىكىلگەن ۋە بىر مېھرابلىق يىپەك جاينامازنى قولغا تۇتقۇزدى.

«ئاق تاغلىق» ئىشانلار ئارىسىدا «مەن ھەزرىتى ئاپاق خوجامنىڭ نەۋرىسى ئەخمەت خوجامدىن ئىرشاتنامە ئالغان» دەپ ماختىنىدىغان بۇ ئادەمنىڭ قەشقەردىكى «ئاق تاغلىق» سوپى — ئاشىقلاردىن باشقا ئاۋام خەلق ئىچىدىمۇ تەسىر دائىرىسى خېلى بار ئىدى. ئۇ يۈسۈپ خوجىنى «قارا تاغلىقلارنىڭ پېشۋاسى» دانىيال خوجىنىڭ بالىسى بولغىنى ئۈچۈن ئۆچ كۆرەتتى. ئۇنى كۆرگەندە كۈلۈپ، كۆرمىگەندە يامانلاپ غەيۋىتىنى قىلاتتى. ئەمما، يۈسۈپ خوجىنىڭ بۈگۈنكى مۇئامىلىسى، بولۇپمۇ مېھمانخاننىڭ تۆرىدە ئولتۇرغۇزۇپ، شاھانە سەرپايىلارنى ھەدىيە قىلىشى يۈرىكىگە ئورنىشىپ قالغان ئۆچمەنلىكىنى ئامبۇر بىلەن سۇغۇرۇپ تاشلىغاندەك بولدى.

— مەن بۇ يەرگە كەلگەندىن بېرى باقى ئاخۇن ئىشان ھەزرەتلىرى خانلىقىمىز قىلىۋاتقان ئىشلارنى، چىقارغان پەرمانلارنى ھەر دائىم قوللاپ كەلدى، — دەپ سۆزىنى داۋام

قىلدى يۈسۈپ خوجا، — بۇ زات ھەرقانداق ئىشنى ئاللاننىڭ كالامى، پەيغەمبىرىمنىڭ ھەدىس شېرىپلىرىگە ئاساسلانغان ھالدا ئېلىپ بېرىشتا باشقىلارغا ئۈلگە كۆرسەتتى. خانلىقىمىز بۇنداق كۆپىنى كۆرگەن ئۇلۇغ زاتلارنىڭ ياردىمىگە ھەر دائىم موھتاجدۇر.

بۇ گەپلەر يوغان باش ئىشاننىڭ كۆڭلىنى تېخىمۇ كۆتۈرۈۋەتتى. ئۇ خۇشاللىقىدىن نېمە دېيىشنى بىلەلمەي:
— رەھمەت، خوجام، — دېگەن سۆز بىلەنلا مىننەتدارلىقىنى ئىزھار قىلدى.

يۈسۈپ خوجا خۇدايار بەگكە قاراپ:

— رويخەتلىرىنى ئوقۇسىلا، — دېدى.

— موللا سابىر قازى جانابلىرى!

يۈسۈپ خوجا ئېگىز بويلۇق، چىرايى كۈلۈمسىرەپ تۇرىدىغان خۇشخۇي بۇ ئادەمگىمۇ يۇقىرىقىدەك تون كىيىدۈرۈپ، شايى سەللە بىلەن شايى كۇلا تەقدىم قىلدى — دە:

— مەدرىسىدە ئوقۇپ يۈرگەن چاغلىرىمدا بىر خەلىپەتنىڭ ئاغزىدىن: «ئىككى قازى دوزاختا، بىر قازى جەننەتتىدۇر...» دېگەن سۆزىنى ئاڭلاپ: «بۇ قانداق گەپلىرى، چۈشەندۈرۈپ بەرسىلە؟» دەپ سورىغىنىمدا، ھېلىقى خەلىپەت: «ھەقىقەتنى بىلىپ، ھەققانىي ھۆكۈم قىلغان قازى جەننەتتە بولىدۇ. ھەقىقەتنى بىلىپ تۇرۇپ، قەستەن ناھەق ھۆكۈم قىلغان قازى بىلەن ھەقىقەتنى بىلمەي ھۆكۈم قىلغان قازىلار دوزاختا بولىدۇ»^① دەپ چۈشەندۈرگەنىدى، — دېۋىدى، ئۇنىڭ بۇ گەپلىرىنى ئاڭلىغان ھەممە مېھمانلار قىزىقىش بىلەن قۇلاقلىرىنى دىڭ قىلىشتى، — ئەنە شۇنىڭدىن كېيىن قازىلارنى كۆرسەم: «بۇ قانداق قازىكىن؟» دەپ ئويلايتتىم. موللا سابىر قازى بىلەن تونۇشۇپ، بۇ ھەزرەتنىڭ ھەققانىيلىق بىلەن چىقارغان

① «مىڭ بىر ھەدىس» كىتابىدىكى 585 — ھەدىس.

ھۆكۈملىرىنى ئاڭلىغاندىن كېيىن «بۇ ئادەم جەننەت ئەھلى ئوخشايدۇ» دېگەن خۇلاسگە كەلدىم.

— بۇ گەپلىرىچە، — دەپ ئۇنىڭ سۆزىنى بۆلدى خۇش كېپەك ھاكىم چېقىشىپ، — سابىر قازى جانابلىرى «ئىنەكنىڭ سۈتىنى ئىچىش — موزاينىڭ ھەققىنى يېگەنلىك بولىدۇ» دەيدىغان قازىلار تائىپىسىگە كىرىدىكەن — دە؟
بۇ گەپكە مېھمانلارنىڭ بەزىلىرى كۈلۈۋەتتى.

— شۇنداق، — دەدى يۈسۈپ خوجا جاۋاب بەرگۈچە سابىر قازى، — ئۇ ئىنەكنىڭ يېلىنىغا تەڭرىتېغىنىڭ شىمالىدىكى ياۋا موزايىلار ئېغىز سېلىپ، بىز ئىچىدىغان سۈتتىمۇ قويمايۋاتىدۇ.

ھەممەيلەن پاراققىدە كۈلۈپ كېتىشتى.

سابىر قازى يۈسۈپ خوجىغا مىننەتدارلىقىنى ئىزھار قىلىپ، ئورنىغا ئولتۇرغاندىن كېيىن خۇدايار بەگ قولىدىكى رويخەتنى ئوقۇشقا باشلىدى:

— قاسىم ئاخۇن ئىشان، تىلىۋالدى ئىشان، ئىبراھىم داموللا، ئابدۇسالام بەگ...

شۇ تەرىقىدە بىرقانچە ئۆلىما — پازىل، ئىشان — ئەمەلدارلارنىڭ ئىسمى ئاتىلىپ، ئۇلارغا ھەدىيە تەقدىم قىلىندى.

ئىسمى رويخەتنىڭ ئاخىرىغا يېزىلغان ئەدەن قېچىر بىلەن ئەمەت ئاخۇننى قازىخاندىكى يىغىنىمۇ، ئوردىدىكى زىياپەتكىمۇ يۈسۈپ خوجىنىڭ ئۆزى تەكلىپ قىلغانىدى. ئۇلار ئۆزلىرى داخىل بولغان بۇ سورۇنلاردا يۈسۈپ خوجىنىڭ ئۆلىمالار بىلەن ئىشانلارغا بولغان ئەۋرىشىم مۇناسىۋەتلىرىگە قايىل بولۇشقانىدى. لېكىن، ئۇنىڭ بۈگۈنكى زىياپەتتە ئۆزلىرىگىمۇ ھەدىيە بېرىدىغانلىقىنى مۇتلەق خىيالغا كەلتۈرمىگەنىدى. شۇڭا، خۇدايار بەگ رويخەتكە قاراپ ئۆز ئىسمىنى ئاتىغاندا قۇلاقلىرىغا ئىشەنمەي ياكى سوراشقا جۈرئەت قىلالماي تۇرۇپ

قالغان ئەدەن قېچىر خېلىغىچە ئورنىدىن قوزغالمىدى.
ئولتۇرغانلارنىڭ كۆپچىلىكى «بۇ ئەدەنباي دېگەن كىمكىنە؟»
دېگەندەك ئۆپچۆرىسىگە قاراشتى.

— ئەدەنباي ئاكا، مەيەرگە كەلسىلە، — دېدى بىر چاغدا
يۈسۈپ خوجا. ئەدەن قېچىر شۇ چاغدىلا ئورنىدىن تۇردى — دە:
— خانلارنىڭ مەرھەمىتى كۆلىنىمۇ، چۆلىنىمۇ، تاغلار بىلەن
دالانىمۇ ئالا قويماي ياغىدىغان يامغۇرغا ئوخشايدىكەن — دە، —
دەپ يۈسۈپ خوجىنىڭ قېشىغا باردى.
— ئالدىلىرىغا ھارۋا ئەۋەتكىلى تاس قالدۇققۇ؟ — دەپ
چېقىشتى يۈسۈپ خوجا.

— كەچۈرسىلە، خوجام! مەن ئەدەن ئىسمىلىك يەنە بىر
كىشى بارمىكىن دەپ قاپتىمەن، — دېدى.

يۈسۈپ خوجا ئەدەن قېچىرنىڭ ئۇچىسىغا زەرباب تون
يېپىپ، بېشىغا سەرپۇش تۇماق كىدۈردى.

شۇنىڭدىن كېيىن روپخەتتىن ئەمەت ئاخۇن خەلىپەت دېگەن
ئىسىم ئوقۇلدى. بۇ ئىسىم ئوقۇلۇشى بىلەن شاھزادىدۇن باقاۋۇل
ئۇنىڭ يېنىغا بېرىپ: «سىلنى دەۋاتىدۇ، تۇرسىلا» دېدى. ئەمەت
ئاخۇن خەلىپەت ئورنىدىن تۇرۇپ يۈسۈپ خوجىنىڭ قېشىغا
كەلگۈچە، ئۆزىگە قاراۋاتقان كۆزلەرگە بەرداشلىق بېرەلمەي
قىزىرىپ كەتتى.

— بۇ ئەمەت ئاخۇن خەلىپەت دېگەن كىشى مېنىڭ
ساۋاقدىشىم بولىدۇ، — دەپ تونۇشتۇردى يۈسۈپ خوجا، — بىز
يەكەندىكى خانلىق مەدرىسىدە بىللە ئوقۇغان، ھازىر بۇ كىشى
شەھىرىمىزدە ئېچىلىدىغان مەكتەپتە خەلىپەتلىك قىلىدۇ، — ئۇ
گېپىنى تۈگىتىپ ئەمەت ئاخۇنغىمۇ زەرباب تون يېپىپ،
سەرپۇش تۇماق كىدۈردى.

شۇنداق قىلىپ، خانلىق زىياپەتكە قاتناشقانلارنىڭ ھەممىسى
يۈسۈپ خوجىدىن رازى بولۇپ قايتىشتى.

ئۈچىنچى قىسىم

بىرىنچى باب

جۇڭغارلار ئاپاق خوجىغا ياردەم بېرىمىز دېگەن باھانە بىلەن 17 - ئەسىرنىڭ ئاخىرقى چارىكىدە (1679 - يىلى) قەشقەرىيەنى ئىشغال قىلىپ، ئۇيغۇرلار ئۈچۈن ئېغىر ئازاب - ئوقۇبەت ئەكەلگەن بولسا، 18 - ئەسىرنىڭ دەسلەپكى چارىكىدە (1723 - يىلى) قازاق خەلقىنىمۇ شۇنداق ئېغىر ئازابلىق كۈنلەرگە مۇپتىلا قىلدى. چۈنكى، بۇ يىل قار قېلىن ياغقان بولۇپ، ئىنتايىن قاتتىق سوغۇق بولدى. ئۇنىڭ ئۈستىگە جۇڭغار خۇنتەيجىسى چىۋاڭ رابدان يەتمىش مىڭدىن ئارتۇق لەشكەر بىلەن، ئېدىل - يايىق ئارىسىغا ئورۇنلاشقان جۇڭغارلار خانى ئايۇكە دېگەن خان ئوتتۇز مىڭ لەشكەر بىلەن قازاق دالاسىغا بېسىپ كىردى. كۈتۈلمىگەندە بۇ تاجاۋۇزچى لەشكەرلەرنىڭ تۇيۇقسىز كېلىشى قازاق خەلقىنى ئېسەنگىرىتىپ قويدى. خەلق يىغقان - تۈگكەن مال - دۇنياسىنى، ئارتۇق مۈلكىنى تاشلاپ جەنۇب تەرەپكە قېچىشقا باشلىدى. ئورتا يۈز سەمەرقەنت تەرەپكە، كىچىك يۈز خىۋا بىلەن بۇخارا تەرەپكە بېرىپ پاناھلاندى. قىرغىزلار بولسا يامىر تېغىدىكى ئادەمنىڭ ئايىغى تەگمىگەن چوققىلار بىلەن جىرالارغا بېرىپ يوشۇرۇندى. ئۇلارنىڭ بەزىلىرى ھەتتا ھېسار ۋادىسىغىچە قېچىپ باردى. بۇ تاجاۋۇزچىلىق ئۇرۇشقا خۇنتەيجى چىۋاڭ رابداننىڭ ئوغۇللىرى غالدان سېرىن بىلەن چونا دابا (لۇۋزان)لارمۇ بىر تۈمەندىن لەشكەرگە باشلىق بولۇپ قاتناشتى. ئۆز خەلقىنىڭ بېشىغا چۈشكەن بۇ ئېغىر كۈنلەردە قابانباي، بۆگەنباي، جانىبەك دېگەنگە ئوخشاش

بىرقانچە قازاق باتۇرلىرى خەلقنى تەشكىللەپ، شۇ يىلنىڭ كۈز ئايلىرىدا تاشكەنت ئەتراپىدا ۋە سىر دەريا بويىدىكى جەڭلەردە جۇڭغارلارغا قاتتىق زەربە بەردى ۋە جۇڭغار خۇنتەيجىسى چىۋاڭ رابدان بىلەن ئېدىل ياقىسىدىكى جۇڭغارلارنىڭ خانى ئايۇكەننىڭ لەشكەرلىرىنىڭ قوشۇلۇشىغا ئىمكانىيەت بەرمىدى. ھەتتا سەمەكە، ئابىلخايرخان، باراققا ئوخشاش سۇلتانلار باشلىغان قازاق لەشكەرلىرى ئايۇكەنغا قاراشلىق سېرىن دۇندۇق بىلەن دورجى نازارلارنىڭ ئىگىلىكىدىكى يەرلەرگە بېسىپ كىردى.

خۇنتەيجى چىۋاڭ رابدان ئۆلگەندىن كېيىن ئورداباسى دېگەن يەردە قازاقلارنىڭ چوڭ قۇرۇلتىيى ئۆتكۈزۈلۈپ، ساۋرىق دېگەن كىشىنى — ئۇلى يۈزنىڭ، بۆگەنباينى — ئورتا يۈزنىڭ، ئايلاق دېگەن كىشىنى — كىچىك يۈزنىڭ لەشكەرلىرىگە باشلىق قىلىپ سايلىدى. قازاق لەشكەرلىرى بالقاش كۆلىنىڭ جەنۇبىدىكى ئاڭىرقاي دېگەن يەردە جۇڭغارلارغا قاقشاتقۇچ زەربە بەردى. قازاق دالاسىنىڭ كۆپلىگەن يەرلىرى جۇڭغارلاردىن تازىلاندى. ئەبىلئەمبەت دېگەن كىشى قازاقلارغا ئۇلۇغ خان بولدى. ئابىلخاير دېگەن كىچىك يۈزگە، جولىبارس دېگەن ئۇلى يۈزگە، سەمەكە دېگەن ئورتا يۈزگە خان بولدى. باراق دېگەن كىشى نايمان قەبىلىسىنىڭ بىر بۆلىكىگە (قىرىق مىڭ تۈتۈن) سۇلتان بولدى.

قازاق دالاسىدا خانلارنىڭ بۇنداق كۆپىيىشىنى ئۇلارنىڭ ئۆزئارا بىرلىك — ئىتتىپاقىنىڭ يوقلۇقىدىن دەپ ھېسابلىغان خۇنتەيجى غالىدان سېرىن 1735 — يىلى قازاق دالاسىغا ئوتتۇز مىڭ لەشكەر بىلەن يەنە بېسىپ كىردى ۋە بۇ ئۇرۇشتا قارا ماللاردىن باشقا ئەللىك مىڭ قوينى ھەيدەپ كەتتى.

ئادەتتە ئۆز ئېلىنىڭ كۈچ — قۇۋۋىتىنى ياخشىلاشنىڭ بىردىنبىر يولى باشقا خەلقلەرگە تاجاۋۇز قىلىپ، ئۇلارنىڭ تاپقان — تەرگىنىنى تارتىۋېلىش دەپ چۈشىنىدىغان جۇڭغارلار بۇ ئاي، بۇ كۈنلەردە تېرىسىگە سىغماي ئالچاڭشىپ مېڭىشاتتى.

ئۇلار ئۆزلىرى ھۆكۈمرانلىق قىلغان يەرلەردە بۇتخانىدىن باشقا بىرەر قۇرۇلۇش سالمىسىمۇ، لېكىن ئۇ يەردىكى خەلقلەرنىڭ شەھەر - يېزىلىرىنى ۋەيران قىلدى... خۇنتەيجى غالىدان سېرىن ئوتتۇرا ئاسىيادا ئۆز ھاكىمىيىتىنى يۈرگۈزۈش ئۈچۈن قازاق دالاسىنى ئىشغال قىلىشنى بىردىنبىر مەقسەت قىلغانىدى. بۇ چاغدا قازاقلار بىلەن چېگرا داش بولغان رۇسىيە ھۆكۈمىتى جۇڭغارلار بىلەن قازاقلارنىڭ ئۆزئارا سوقۇشۇپ ھالسىرىشىنى، شۇنىڭ بىلەن بىللە قازاق چېگراسىغا قورغانلار سېلىپ، بەزى خانلار بىلەن سۇلتانلارنى ئۆزلىرىگە مايىل قىلىپ قازاقلارنىڭ پارچىلىنىشىنى كۈتەتتى.

1731 - يىلى غالىدان سېرىن قۇبۇدۇ ۋە خوتۇنتۇر دېگەن جايلاردا چىڭ سۇلالىسىگە قارشى جەڭ قىلىپ، تاشقى موڭغۇلىيەنىڭ بىرقانچە يەرلىرىنى بېسىۋالغانىدى. ئاخىر چىڭ سۇلالىسى 1731 - 1734 - يىللارنىڭ ئارىلىقىدا ئالتاي تاغلىرى بىلەن تەڭرىتېغىنىڭ شەرقىي تەرىپىدىن جۇڭغارلارغا قارشى ئۇرۇش ئاچتى. مۇشۇنداق شارائىتتا كۆرەڭلەپ كەتكەن غالىدان سېرىن ئوتتۇرا ئاسىيانى پۈتۈنلەي بويسۇندۇرۇپ، قۇدرەتلىك جۇڭغار خانلىقىنى قۇرۇشنىڭ كويىغا چۈشكەنىدى. لېكىن، بۇ ئويىنى ھېچكىمگە، ھەتتا ئاتىسى ئۆلگەندىن كېيىن ئۆزىگە مۇشاۋىر - مەسلىھەتچى بولغان ساغا نويانغىمۇ تېنماي، ئىچىدە ساقلىغانىدى. لېكىن، بۇ قېرى نويان ئۇنىڭ بەزىبىر ئىش - ھەرىكەتلىرىگە قاراپ، كېيىنكى كۈنلەردە قانداق ئىش قىلىدىغانلىقىنى مۆلچەرلىيەلەيتتى.

— بۈگۈن كېچە شامال باتۇر چۈشۈمگە كىرىپ قاپتۇ، — دېدى بىر كۈنى غالىدان سېرىن قاينۇقتىكى قىشلاق ئوردىسىدا ئۆپچۆرىسىدە ئولتۇرغان ساغا نويان باشلىق بىرقانچە يېقىن ئادەملىرىگە قاراپ. ئۇنىڭ شامال باتۇر دېگىنى تونۇق دېگەن چوڭ دادىسىنىڭ ئوغلى بولۇپ، ئۇ قازاقلار بىلەن چېگرا داش ئارقاس، ئاڭقاي دېگەن يەرلەردە تۇراتتى. قازاق دالاسىدا بولغان

ئۇرۇشتا بىر تۈمەن لەشكەرنى باشقۇرغان شامال باتۇر ئۇرۇش جەريانىدا رەھبىرىلىكى بىلەن داڭ چىقارغانىدى. ئۇ يەتتە سۈ تەۋەسىگە قىلغان بىر ھۇجۇمدا بىرەر يۈزدەك قازاقتى بېلىگە تاش باغلاپ ئىلى دەرياسىغا چۆكتۈرۈۋەتكەنىدى. بىراق، ئۇنىڭ ئۆمرى قىسقا ئىكەن. شامال باتۇر ئوتتۇز ياشقا تولىمايلا، بالقاش كۆلى ئەتراپىدا بولغان بىر جەڭدە يەكەمۇيەك جەڭگە چۈشۈپ، قازاقلارنىڭ نەۋرۇز باي دېگەن باتۇرىنىڭ چىرمىقىغا چىدىماي ئۆلۈپ كەتكەنىدى.

— «يامانغا ئۆلۈم يوق، ياخشىغا كۆرۈم يوق» دېگەن گەپ بار، — دېدى ساغا نوپان خۇنتەيجى چۈشىدە كۆرگەن شامال باتۇر ئۈچۈن مەيۈسلىنىپ، — ئەگەر شامال باتۇر بۇ كۈنلەرگىچە ياشىغان بولسا جۇڭغارلارنىڭ ئاتلىرى ئېدىل بويلىرىدا ئوتلاپ، كىشىنەپ يۈرەتتى. بىراق، بۇرھان (خۇدا)مۇ شامال باتۇردەك ياخشى ئادەملەرگە ئامراق ئىكەن — دە، رەھمەتلىكنى ئوتتۇز ياشقا تولىمايلا ئۆز يېنىغا ئەكەتتى.

— ئۇلۇغ خۇنتەيجىمىزنىڭ چۈشىگە شامال باتۇرىنىڭ كىرىشى، — دەپ سۆزگە ئارىلاشتى سىپتەن نوپان، — ئۇ باتۇرىنىڭ روھى يىراققا كەتمەي، تېخىچە جۇڭغارلارنى ئايلىنىپ يۈرگەنلىكىنى بىلدۈرىدۇ. بەلكى شامال باتۇرىنىڭ روھى ئۆزىنىڭ ئەقىل — پاراسىتى بىلەن ئېيىقتەك كۈچ — قۇۋۋىتىنى ئۇ دۇنياغا ئەكەتمەي، ئارىمىزدا تىرىك يۈرگەن بىر جۇڭغارغا دارىتىشىنى پايلاپ يۈرىدىغاندۇ.

— مەن سىپتەن نوپاننىڭ گېپىگە قوشۇلمەن، — دېدى ئۇنىڭ يېنىدا ئولتۇرغان سارى مانجى ئىسىملىك نوپان، — خەلقنى ئاتقا مىندۈرۈپ، قولغا نەيزە تۇتقۇزغان ئۇلۇغ خۇنتەيجىمىزنىڭ ئەمرى بولسا ئۇلارنىڭ ئېتىسىنى چاپتۇرۇپ، نەيزىسىنى دۈشمەنگە سانجىتىدىغان شامال باتۇردەك قورقماس ئادەملەرنىڭ روھىدۇر.

— نوپانلارنىڭ ھەممىسى ئۇلۇغ ئەمىرچىمىزنىڭ چۈشىگە

توغرا تەبىر بېرىۋاتىدۇ، — دېدى بىر چاغدا ساغا نويان، —
شامال باتۇرغا ئوخشاش دۈشمەنلىرىمىزگە يولۋاستەك
ئېتىلىدىغان باتۇرلارنىڭ كۆپ بولۇشى خانلىقىمىزنىڭ
شۆھرىتىنى يەنىمۇ ئاشۇرىدۇ، شۇنىڭدەك ئۇلۇغ ئەمىرىمىزنىڭ
خەلق ئىچىدىكى ئابروۋىنى يەنىمۇ كۆتۈرۈش ئۈچۈن ئۇرۇشلاردا
باتۇرلۇق كۆرسەتكەن ئادەملەرنى تارتۇقلاش، ئۆلۈپ كەتكەن
باتۇرلارنىڭ ئائىلە — تاۋابىئاتلىرىدىن ھال سوراڭىمۇ
ئەھمىيىتى ناھايىتى چوڭدۇر...

بۇ گەپ خۇتەيجىگە يېقىپ قالدى ئەتىمالىم:

— مەن تېخى تۈنۈگۈنلا لاما دۇرچىغا تۈمەنېشى بىلەن
باتۇرلارنىڭ رويخېتىنى تەييارلىغىن دەپ تاپشۇرغانىدىم، —
دېدى ئۇ، — تۈمەنېشى بىلەن ئۇلارنىڭ قول ئاستىدىكى
باتۇرلار تۈلكە ئالىدىغان بۈركۈتلىرىمىز ياكى بۆرىنى قوغلاپ
تۇتىدىغان بۆرە باسارلىرىمىزدۇر. ئۇلارنى بابىغا كەلتۈرىدىغان
ئادەملەر بولسا مۇشۇ ئوردىدا ئولتۇرغان سىلەر بىلەن بىز
ئەمەسمۇ.

— شۇنداق، — دېدى سارى مانجى، — مېنىڭچە،
لەشكەرلىرىمىزنىڭ بۇ يىل ئاتقا مىنمەي ئۆيلىرىدە ئارام
ئالغىنى، يارىدارلارنىڭ داۋالىنىپ ساقايىغىنى، ئۆلۈپ
كەتكەنلەرنىڭ كۆيۈكىنى باسقىنى ياخشىمىكىن.

— مېنىڭ ئويۇمۇ شۇنداق، — دېدى ئۇنى قوللاپ غالىدان
سېرىن، — ھازىرچە بىزگە كېلىۋاتقان خەۋپ يوق، — ئۇ
گېپىنى توختىتىپ ساغا نويانغا قارىدى، — تىرىك باتۇرلار
بىلەن ئۆلۈپ كەتكەن باتۇرلىرىمىزنىڭ ئائىلىلىرىگە بېرىدىغان
تارتۇقنى قەشقەرىيەدىكى ئارباتۇ^①لاردىن ئالىدىغان خىراج
ھېسابىغا قىلساق، قازاق دالاسىدىن ھەيدەپ كېلىنگەن ماللار
ئوتلاقلىرىمىزدا بېيىلىپ يۈرۈۋەرسۇن. ئۇلار خۇدانىڭ يېرىدىن
چىققان ئوت — چۆپلەرنى يەپ، سايىلار بىلەن دەريالاردا

① ئارباتۇ — بېقىنغان، تەۋە بولغان.

ئېقىۋاتقان سۇلارنى ئىچىپ كۆپىيىۋېرىدۇ. ئەگەر قەشقەرىيەدىن كېلىدىغان خىراجىنى ئاز كۆرسەك، ئۇ چاغدا قازاقلار يېرىدىن ئەسىرگە ئېلىنغان ئەر - ئاياللارنى قوشۇمچە تارتۇق قىلساقمۇ بولىدۇ.

— ئەمىرچىمىز ئېيتقان بۇ ئىشلارنى قايسى ئايلاردا ئەمەلگە ئاشۇرساق بولىدىكەن؟ — دەپ سورىدى يارۇغچى نوپان.

— 8 — ئايدىن كېچىكسە بولمايدۇ. چۈنكى، سوغۇق چۈشۈپ ئالتاي، قوبدۇ ۋە خوتۇنتورغا ئوخشاش يىراق يەرلەردىن كېلىدىغان نوپانلار بىلەن باتۇرلارنىڭ قايتىشىغا قىيىنچىلىق تۇغۇلىدۇ.

— قەشقەرىيەدىكى ئارباتۇ خوجىلار يىللىق خىراجىنى ئادەت بويىچە 9 — ئايدا ئەكىلىدۇغۇ.

غالدان سېرىن ساغا نوپانغا قارىدى ۋە:

— سىز بۈگۈنلا قەشقەرىيەدىكى ئارباتۇ خوجىلارغا نامە يېزىپ، چاپارمەن ئەۋەتىڭ، ئۇلار 7 — ئايدا، كېچىكسە 8 — ئاينىڭ ئوتتۇرىلىرىغىچە يىللىق خىراجىنى تاپشۇرسۇن. ئىلاج بار يىللىق خىراجىنىڭ ھەممىسىگە بوز (ماتا — چەكمەن) ئەكەلسۇن.

— بۇ ئارباتۇ خوجىلار ئاتىسى دانىيال خوجىغا قارىغاندا باشقىچىرەك يول بىلەن مېڭىۋاتقاندا كۆرۈنىدۇ، — دەپ سۆزگە ئارىلاشتى لاما دورجى، — يەكەن تەرەپتىن كەلگەن مەلۇماتلارغا قارىغاندا، ياقۇپ خوجا بىلەن يۈسۈپ خوجىلار ئاتىسىنىڭ ۋاقتىدا زىندانغا سولانغان ئادەملەرگە ئەپۇ — ئومۇمىيە ئېلان قىپتۇدەك...

— بۇنىڭ نېمىسى يامان؟ — دېدى غالدان سېرىن، — ھەرقانداق خان ياكى سۇلتان تەختكە يېڭىدىن ئولتۇرغاندا ئۆزىدىن بۇرۇنقى خان بىلەن سۇلتاننىڭ ۋاقتىدا سولانغان ئادەملەرنى ئازادلىققا چىقىرىپ، پۇقرالارنىڭ ھىمايىسىگە ئىگە بولىدۇ ۋە ئورنىنى مۇستەھكەملىۋالىدۇ. شۇنىڭدىن كېيىن

ئۆزلىرىنىڭ سىياسىتىنى يۈرگۈزىدۇ.

— ئۇغۇ شۇنداق. ئۇ خوجىلار خەلقىنى مۇشۇنداق يوللار بىلەن ئۆزلىرىگە رام قىلىپ، بىزدىن يۈز ئۆرۈمىسە بولاتتىغۇ. بۇ گەپنى ئاڭلاپ قالغان سېرىن شۇنچىلىك قاتتىق كۈلۈۋەتتىكى، ئوردىدا ئولتۇرغان نوپانلار يا ئۇنىڭغا قوشۇلۇپ كۈلۈشنى، يا كۈلمەي تۇرۇشنى بىلەلمەي قېلىشتى.

— سەن قىزىق ئويلايدىكەنسەن، — دېدى بىر چاغدا قالغان سېرىن، — مەن دانىيال خوجىنىڭ باشقا بالىلىرىنى بىلمەيمەن، لېكىن ياقۇپ خوجىنىڭ بۇنداق قىلىشىغا جۈرئەت قىلمايدىغانلىقىنى بىلىمەن. ئۇ گۈرۈدە تۇرغان يىللاردا بىزنىڭ ئاجايىپ كۈچ - قۇۋۋىتىمىزنى كۆرگەن ۋە ئۆزى بىلەن ئىنلىرىنى خانلىق تەختىگە ئولتۇرغۇزغانلىقىمىزنى چۈشىنىدىغان ئادەم. مېنىڭ پەرەز قىلىشىمچە، ياقۇپ خوجا بىز ئۈچۈن ئاتىسىدىنمۇ ساداقەتلىكرەك، — ئۇ ساغا نوپانغا قارىدى، — سىز قانداق ئويلايسىز؟

بۇنداق چاغدا خۇنتەيجىنىڭ پىكرىگە قارشى گەپ قىلىشنىڭ پايدىسى يوقلۇقىنى ئۆز تەجربىسى ئارقىلىق تالاي قېتىم كۆرگەن قېرى نوپان:

— مەن ئەمىرچىمىزنىڭ گەپلىرىگە پۈتۈنلەي قوشۇلىمەن. ياقۇپ خوجا مەرھۇم خۇنتەيجىمىز چىۋاڭ رابداننىڭ ۋاقتىدىن تارتىپ بىزنىڭ تەربىيەمىزنى ئالغان. شۇڭا، ئەمىرچىمىز ئېيتقاندا بىزدىن ئاسانلىقچە يۈز ئۆرۈمەيدۇ. داندار دورغىنىڭ گەپلىرىگە قارىغاندا، قەشقەرىيەدىكى بەزى ئادەملەر بۇ خوجىدىن «ئۇزاق يىللار جۇڭغارلارنىڭ قولىدا تۇرۇپ، دىنىنى ئۇنتۇپ قالغان» دەپ گۇمانلىنىدىكەن. بۇنداق شارائىتتا ئۇ خوجىنىڭ خەلق ھىمايىسىگە ئىگە بولۇشى ئۈچۈن، ئاتىسىنىڭ ۋاقتىدا سولانغان ئادەملەرگە ئېپۇ - ئومۇمىيە ئېلان قىلىشى ئىنتايىن توغرا بولغان، — دېدى.

— لېكىن، شۇنىڭغا قارىماي بۇ ئارباتۇ خوجىلارغا كۆز -

قولاق بولۇۋاتقان ئادەملەرگە ھوشيار بولۇشنى ئۇقتۇرۇپ تۇرۇش لازىم، — دېدى قوشۇمچە قىلىپ غالدان سېرىن.

شۇ ئارىدا پالۋان قامەتلىك دانچىن دورغا كىرىپ كەلدى — دە، خۇنتەيجىگە بىر تىزىنى يەرگە تەگكۈزۈپ، بېشىنى ئېگىپ سالام قىلدى ۋە نېمە ئۈچۈن كەلگەنلىكىنى ئېيتىشقا پېتىنالىماي تۇرۇپ قالدى. بۇنى بايقىغان خۇنتەيجى:

— نېمە گەپ؟ — دېدى ھۆكۈمران ئاۋازدا.

— ئېرەن قابۇرغىدىن بىر كىشى كەلدى. ھېلىقى گۆرۈدە تۇرۇۋاتقان ئەخمەت خوجا ئالەمدىن ئۆتۈپتۇ.

— مەرھۇم ئاتام بىلەن قەشقەردە سوقۇشقان ئاپاق خوجىنىڭ نەۋرىسىمۇ؟ — دەپ سورىدى غالدان سېرىن.

— شۇنداق.

ئوردىدا بىرىپەس جىمجىتلىق ھۆكۈم سۈردى.

— ئۇلۇغ ئەمرچىمىز مېنى كەچۈرسۇن، — دېدى بىر چاغدا دانچىن دورغا، — بۇ خوجا بىز ئۈچۈن ئەرزىمەس بىر ئادەم بولسىمۇ، لېكىن ئۇنىڭ ئۆلۈم خەۋىرى ئىلى تەۋەسىدىكى ئۇيغۇرلارغا ئاڭلىنىشى بىلەن، ئۇلار توپ — توپ بولۇشۇپ ئېرەن قابۇرغا تەرەپكە كېلىۋاتقان ئوخشايدۇ.

— بۇلار شۇنداق خەق، ئاتام رەھمەتلىك: «بۇ ئۇيغۇرلار ئۆز خۇداسىغا قارىغاندا خوجا — ئىشانلارغا جىقراق ئىتائەت قىلىدۇ» دەيدىغان، — دېدى غالدان سېرىن، — مەيلى، ئۆلگەن ئادەم تىرىكلەرگە ھېچقاچان قارشى تۇرالمايدۇ.

— ئۇلۇغ ئەمرچىمىز، مېنىڭ بىر پىكرىم بار، — دېدى ساغا نويان.

غالدان سېرىن ئىتتىك ئۇنىڭغا قارىدى.

— ئاپاق خوجىنىڭ ھازىرمۇ قەشقەرىيەدىكى ئارباتۇلار ئارىسىدا خېلى تەسىرى بار، — دېدى ئۆز پىكىرىنى بايان قىلىپ، — شۇڭا، ئۇلارنىڭ ئۆچمەنلىكىنى بېسىش ھەم ئۆزىمىزنىڭ كەڭ قورساقلىقىمىزنى بىلدۈرۈش ئۈچۈن، ئۆلگەن

خوجىنىڭ ئۆيىگە بىر - ئىككى مال بىلەن بەش - ئوندىك قوي
ئەۋەتسەك ياخشى بولارمىكىن.

خۇنتەيجى بىرپەس تۇرۇپ قالدى. كالىسىدا «كۆپنى كۆرگەن
بۇ قېرى نوپاننىڭ دېگىنىمۇ توغرا» دېگەن ئوي پەيدا بولدى -
دە:

— بولىدۇ، — دېدى ۋە يارۇغچى نوپانغا قارىدى، — بىزگە
خەۋەر يەتكۈزۈپ كەلگەن كىشىدىن ئۆلگەن خوجىنىڭ ئۆيىگە
ئون قوي بىلەن ئىككى كالا ئەۋەتىپ بېرىڭلار.



ياقۇپ خوجا بىلەن يۈسۈپ خوجا باشچىلىقىدا جۇڭغار
خانلىقىغا تۈلىنىدىغان خىراج ئارتىلغان كارۋان ئەردەۋىلىگە
كېلىپ، ئىككى كۈندىن كېيىن يەنە يولغا چىقتى. ئۇلارنى بۇ
يەردە ئۈچ ھاكىمى — غوجاش بەگ، ئەردەۋىل ھاكىمى
ئابدۇۋاھاپ بەگلەر ئۆزلىرىگە تېگىشلىك خىراجلىرىنى تەييارلاپ
كۈتۈپ تۇرغانىدى.

ئۇلار 7 - ئاي بولغىنىغا قارىماي ئۈستى ئاق قار، كۆك
مۇز بىلەن قاپلانغان مۇزلۇق داۋاننى مىڭبىر مۇشەققەتتە
بېسىپ، ساي - سايلىرى قارىغايىلار بىلەن ئارچىلارغا تولغان،
ئوت - چۆپلىرى سەل كىن شامالدا يەلپۈنۈپ تۇرغان يېشىل
تاغلارنى ئارىلاپ شوتا دېگەن يەرگە كەلگەندە يۈكلىرىنى
چۈشۈرۈپ، بىر كۈن دەم ئېلىشتى. ياقۇپ خوجا ئابدۇللا
باقۇۋۇل باشلىق ئىككى ئادەمنى دەم ئالدۇرماي، ئۆزلىرىنىڭ
كېلىۋاتقانلىقىنى خەۋەر قىلىش ئۈچۈن جۇڭغار ئوردىسىغا
ئەۋەتتى. بىراق، ئۇلار ئويلىغانىدەك، بىر كۈنلۈك يەردىن
كۆرۈنۈپ تۇرىدىغان خۇنتەيجىنىڭ ئوردىسى بۇ يىل تېكەس
ۋادىسىدا بولماي، تەڭرىتېغىنىڭ شىمالىدىكى بىر تارمىقى
بولغان دىلمۇك تېغىنىڭ تەسكەي تەرىپىدە ئىدى. ياقۇپ

خوجىلار بۇ خەۋەرنى ئابدۇللا باقاۋۇل تېكەس دەرياسىنىڭ بويىدىكى ئۆتەڭدە قالدۇرۇپ كەتكەن ئادەمدىن ئاڭلىدى.

ئۇلار خىراج ئارتىلغان كارۋاننى «سۇ» داۋىنى (ھازىر بۇ داۋان «سۇۋاش» دەپ ئاتىلىدۇ) ئارقىلىق دىلمۇك تېغىنى كېسىپ ئۆتۈش ئۈچۈن يولغا سالدى - دە، ئۆزلىرى ئۈدۈل يول بىلەن، يەنى كىچىك خونخاي دېگەن سايىنى ئۆرلەپ ئاخۇر تاغ چوققىسىنىڭ كۈنچىقىشىدىكى سەكرەتمە داۋىنى ئارقىلىق كېتىشنى لايىق كۆردى.

جۇڭغارلارنىڭ قولىدا ئۇزاق يىللار گۆرۈدە تۇرغان ياقۇپ خوجا تېكەس ۋادىسىنى قاپلاپ كەتكەن مال - چارۋىنى كۆرۈپ ھەيران قالدى. يولنىڭ ئىككى چېتىدىكى پايانسىز ئوتلاقلىرىدا ئۆيۈر - ئۆيۈرى بىلەن يۈرگەن يىلقلار، پادىسى بىلەن يۈرگەن كالىلار، قورۇسى بىلەن يېپىلىپ كەتكەن قويلار تولۇپ كەتكەنىدى. ياقۇپ خوجىنىڭ كۆڭلىگە «بۇلار (جۇڭغارلار) ھەممە چارۋا - مېلىنى بۇ يىل تېكەس ۋادىسىغا توپلىدىمىكەن؟» دېگەن ئوي كەلدى. شۇ چاغدا:

— ئۇلۇغ خۇنتەيجى جانابلىرى، — دەپ سۆز قاتتى غوجاش بەگ، — قازاق دالاسىدىن ھەيدەپ كەلگەن ھەممە قويلارنى مۇشۇ ساھىلغا ئورۇنلاشتۇرسا كېرەك.

— شۇنداقمۇ؟ ئۇلار قازاق دالاسىدىن شۇنچە كۆپ چارۋا - مال ئولجا ئاپتۇمۇ؟ — دەپ سورىدى يۈسۈپ خوجا.

— ئۇلۇغ خۇنتەيجى جانابلىرى ئۆتكەن يىل ئوتتۇز مىڭ لەشكەر بىلەن قازاق - قىرغىزلارغا ھۇجۇم قىلغاندا پەقەت قويدىنلا ئەللىك مىڭ تۇياق ھەيدەپ كەپتۇ.

— ياپىرىم، — دەۋەتتى يۈسۈپ خوجا، — ئۇ لەشكەرلەرنى غالدان سېرىنىڭ ئۆزى باشلاپ بېرىپتۇمۇ؟

— ياق؟ ئۇلۇغ ئەمرچىنىڭ سېرىن دۇندۇق ۋە سىپىتەن نويان دېگەن باتۇرلىرى باشلاپ بېرىپتۇ.

ئۇلار دىلمۇك تېغىغا يېقىنلىشىپ قالدى. كىچىك خونخاي

غولىدىن كەچتە چىقىدىغان تاغ شامىلى ئۇرۇشقا باشلىدى.
— قانداق قىلىمىز؟ — دېدى ياقۇپ خوجا، — ھەممىمىز

بىر يەرگە چۈشۈپ تۈنەيمىزمۇ ياكى بۆلۈنمىزمۇ؟
ئۇنىڭ بۇنداق دېيىشىدىكى سەۋەب، ئۇلار چوڭ - كىچىك
ئوتتۇردەك ئادەم بولۇپ، ئارىسىدا ياقۇپ خوجىنىڭ بۇنىڭدىن
ئالتە ئاي ئىلگىرى ئۆيلەنگەن ئوغلى مۇھەممەد خوجا بىلەن
ئۇنىڭ ئايالى، شۇنىڭدەك يۈسۈپ خوجىنىڭ چوڭ ئوغلى
ئابدۇللا خوجا بىلەن ئەردەۋىلىدىكى ئايۇپ خوجا بىلەن بىللە
تۇرۇۋاتقان نىزامىدىن خوجا (بۇ ئادەمنى خامۇش خوجا دەيمۇ
ئاتايدۇ) ۋە ئۇنىڭ ئۇلۇغ ئايلام دېگەن ئايالى ھەم ئۇلارنىڭ
بىرنەچچە خىزمەتچىلىرى بار ئىدى.

— شۇنداق قىلىمىساق، قىسلىپ قالارىمىز، — دېدى خۇش
كېپەك ھاكىم.

ئۇنىڭ پىكرىنى باشقا شەھەرلەرنىڭ ھاكىملىرىمۇ قوللىدى.
ئۇلار كىچىك خونخاي غولىنىڭ ئىچىگە كىرىپ ئىككى
چاقىرىمدەك ماڭغاندا توختاشتى. — دە، ئۈچ ھاكىمى غوجاش
بەگ بىلەن ئەردەۋىل ھاكىمى ئابدۇۋاھاپلار ئۆزلىرىنىڭ
مەھرەملىرىنى ئەگەشتۈرۈپ قۇر دەپ ئاتىلىدىغان يايلاقتا
تۇرىدىغان تېكە زەڭگى دېگەن تونۇشنىڭ ئۆيىگە ماڭدى. ياقۇپ
خوجا بىلەن يۈسۈپ خوجىنىڭ بىر قىسىم مەھرەملىرى
شىرىلداپ سۇ ئېقىۋاتقان غولنىڭ ئىچىدىكى بىر تۈزلەڭ يەرگە
چېدىرلىرىنى تىككەشكە، يەنە بىر قىسمى خەرسەڭ تاشلار
تىزىپ، ئوچاق ياساشقا باشلىدى.

— يۈرسىلە، — دېدى ياقۇپ خوجا خۇش كېپەك ھاكىم
بىلەن پاراڭلىشىپ تۇرغان ئىنىسىغا مۇراجىئەت قىلىپ، —
كۈننىڭ يورۇقىدا ئوتۇن يىغىپ كېلەيلى.

ئۇنىڭ بۇ گېپى ئۇزۇن يولدا ئاتلىق مېڭىپ، ھاردۇق
ئېلىشقا باشلىغان شەھەر ھاكىملىرىنىڭ چىشىغا مۇشت
ئۇرغاندەك تەسىر قىلىمۇ بىلىندۈرمەي، ئۆزلىرىنىڭ ئوتۇن

تېرىپ كېلىشكە بارىدىغانلىقىنى ئىزھار قىلىشتى. ئۇلار ياقۇپ خوجىنىڭ: «سېلەر چارچاپ قالدىڭلار» دېگىنىگە ئۇنىماي تاغ قايتاللىرىغا مېڭىشتى.

— ئەتە، خۇدا بۇيرۇسا، خۇنتەيجىنىڭ ئوردىسىغا يېتىمىز، — دېدى ياقۇپ خوجا يىقىلغان قارىغايىنىڭ قۇرۇق شاخلىرىنى سۇندۇرۇۋېتىپ، — غالدان سېرىنىڭ قاچان قوبۇل قىلىدىغانلىقىنى ۋە نېمىلەرنى دەيدىغانلىقىنى بىلىمەيمەن. لېكىن، يۈسۈپ خوجام، ئۇنىڭ بىزنى ئادەم قاتارىدا كۆرمەيدىغانلىقىنى بىلىمەن. بۇ خۇنتەيجىنىڭ ئۆزىمۇ، ئاتىسىمۇ ئۆز ۋاقتىدا ئاتام رەھمەتلىككە ئەنە شۇنداق مۇناسىۋەتتە بولۇپ، قىلغان ئىشلىرىدىن دائىم قۇسۇر چىقىرىپ كەلگەنىدى، — ئۇ ئۆپچۆرىسىگە ئېھتىيات بىلەن نەزەر تاشلاپ گېپىنى داۋام قىلدى، — سىلگە بېرىدىغان مەسلىھەتتىم، جۇڭغارلارنىڭ قايسىسى بىلەن بولسۇن، تولىمۇ ئېغىر — بېسىقلىق بىلەن مۇناسىۋەت قىلسىلا. خۇنتەيجىنىڭ ئىسمىنى ئاتاشقا توغرا كەلسە، «ئۇلۇغ ئەمرچىمىز»، «جۇڭغارلار بىلەن بىزنىڭ پاسىيانىمىز» دېگەن سۆزلەرنى قوشۇپ سۆزلەشنى ئۇنتۇمىسىلا، بىز ئۆز ماكانىمىزدا ھۆرمەتلىك بولغىنىمىز بىلەن، بۇ جۇڭغارلار ئۈچۈن ئادەتتىكى بىر ئادەمدىنمۇ تۆۋەن تۇرىمىز. زىراكى، ھەرقانداق ھۆكۈمران ئۆزىنىڭ زالىملىقىنى بىلىپ تۇرىمۇ، باشقىلارنىڭ ئۆزلىرىنى ئادىل دەپ ماختىشىنى ياخشى كۆرىدۇ. يەنە بىر مەسلىھەتتىم، ئۆز ئىچىمىزدىكى بەگلەر ۋە ھاكىملار بىلەن بولغان گەپ — سۆزلەردىمۇ ھوشيار بولسىلا، ئۇلار سىلى بىلەن بىزنى كۆرگەندە بېلى سۇنغۇدەك ئېگىلىگەن بىلەن، جۇڭغارلارنى كۆرگەندە بىزنى يامانلاشقا، سېتىۋېتىشكە، چارپۇتلاپ يىقىتىشقا دائىم تەييار. ئۇلارنىڭ ئىچىدە بىزنىڭ ھەربىر ئېغىز گېپىمىزنى ۋە قىلغان ئىشىمىزنى ئېقىتماي — تېمىتماي بۇلارغا يەتكۈزۈپ تۇرىدىغانلىرى بار. ئۆزى مۇسۇلمان

تۇرۇپ خۇدادىن قورقماي، ئۆز قاياشنى ئورغا ئىتتىرىدىغان بۇ خىل ئادەملەردىن پايدىلىنىش جۇڭغار ھۆكۈمرانلىرىنىڭ ئاتا كەسپىدۇر، — ئۇ گېپىنى شۇ يەردە توختىتىپ، سۇندۇرغان قارىغاي شاخلىرىنى يىغىشقا باشلىدى. يۈسۈپ خوجا ئاكىسىنىڭ ھەم ئوچۇق، ھەم توغرا گەپلىرىنى ھەزىم قىلالمايۋاتقاندا بىرھازا غىچە تېڭىرقاپ تۇردى — دە، يوغان بىر شاخنى سۇندۇرۇپ تۆۋەنگە تاشلىدى — دە:

— چىدىسام، تاقىتىم يەتسە بەرگەن مەسلىھەتلىرىگە ئەمەل قىلىمەن. مۇبادا چىدىمىسام، چۈچىسىنى ھەممايە قىلىپ سارغا ھۈرىيەگەن توخۇغا ئوخشاش ھۈرىيىپ قويارىمەن، — دېدى.

— ھەرگىز ئۇنداق قىلىمىسلا، — ياقۇپ خوجا ئېتىراز بىلدۈردى، — ياراتقان ئاللا بۇلارنىڭ زۇلىمىنى بىزگە راۋا كۆرگەنكەن، تارتماسقا ئىلاجىمىز يوق، ئاللا ئۆز بەندىلىرىگە كۆتۈرەلمەيدىغان قايغۇ — ھەسرەتنى بەرمەيدۇ. قايغۇ — ھەسرەتنىڭ ئىچىدە بولسا ھەر دائىم خۇشاللىق كۈنلەر يوشۇرۇنغان بولىدۇ. سىلى بىلەن بىزنىڭ ۋەزىپىمىز ھەممە خورلىنىشلارغا چىداپ، ئۇنىڭ ئىچىگە يوشۇرۇنغان خۇشاللىقنى ئىزدەپ تېپىشتىن ئىبارەت.

«ئاكىم توغرا دەۋاتىدۇ، — دەپ ئويلىدى يۈسۈپ خوجا يەنە بىر قۇرۇق شاخنى سۇندۇرۇۋېتىپ، — مەنمۇ بىر چاغدا مۇشۇنداق خۇلاسىگە كەلگەندىمغۇ. قېنى، ئەللىك نەچچە يىلدىن بېرى رىزقىمىزغا ئولتۇرۇپ كېلىۋاتقان بۇ جۇڭغارلارنىڭ كارامەتلىرىنى كۆرۈپ باقايلى.»

ئاڭغىچە سۇندۇرغان شاخلىرىنى يىغىپ، تۆۋەنگە سۆرەپ ماڭماقچى بولغان ياقۇپ خوجا:

— ئەمدى قايتايلى، ئۈكەم، مۇشۇ ئوتۇنلارمۇ يېتىپ قالار، — دېدى.

ئۇلار ئوچاق قېشىغا بارغاندا يەنە بىر قاپتالغا ئوتۇن ئالغىلى كەتكەن غازى بەگ بىلەن خۇش كېپەك ھاكىملارمۇ

يېتىپ كەلدى.

بىرپەستىن كېيىن چارسىلداپ يانغان قۇرۇق ئوتۇنلار تۈۋى قارىداپ كەتكەن چۆگۈنلەرنى قاينىتىۋەتتى. شاھاۋۇدۇن باقاۋۇل داستىخان سېلىپ، چاي دەملىدى. يەنە بىر مەھرەم كىچىك ئىككى چۆگۈنگە چاي دەملەپ چېدىرلار تەرەپكە كەتتى. ئۇلار ئوتنىڭ يورۇقىدا ئولتۇرۇپ، شوتىدىن ئېلىۋالغان نان - توقاچلىرى بىلەن بىرەر چىنىدىن چاي ئىچتى. سول تەرەپتىكى جىرادىن ئىككى ئاتلىق ئادەم چىقىپ كەلدى - دە، ئۇدۇل ياقۇپ خوجىلارنىڭ قېشىغا كېلىپ ئاتلىرىدىن چۈشتى ۋە جۇڭغارلار تىلىدا سالام بەردى. ياقۇپ خوجا بۇلارنىڭ بىرسىنى تونۇپ ئورنىدىن تۇردى ۋە موڭغۇل تىلىدا تىنچلىق - ئامانلىق سوراشتى. ئۇ تونۇپ قالغان جۇڭغار مۇشۇ ئەتراپتىكى ئادەملەر ئىچىدە ھەممىگە تونۇش تېكە زەڭگى ئىسىملىك كۇسا ئادەم، يېنىدىكىسى بولسا ئۇنىڭ خىزمەتكارى ئىدى.

— سىلەرنىڭ كەلگىنىڭلارنى غوجاش بەگدىن ئاڭلىدىم، — دېدى ئۇ، — نېمىشقا بىزنىڭ ئۆيگە بارماي، بۇ يەردە قونالغۇ قىلىدىڭلار؟

— سىزگە غوجاش بەگلەر كەتتى، ئۇلارمۇ بىرمۇنچە ئادەم، ئاۋارە قىلمايلى دېدۇق، — دېدى ياقۇپ خوجا.

— سىز قېرى خوجىنى (دانىيال خوجىنى) دورمايسىز. ئۇ كىشىنىڭ يولى كىچىك خونخايغا چۈشسە، مېنى يوقلىماي كەتمەيتتى.

— خۇدا بۇيرۇسا، قايتىشىمىزدا يوقلاپ ئۆتەرمىز. تېكە زەڭگى سىلەرنى ئەكەتكىلى كەلدىم دەپ خېلى قاتتىق تۇردى. ياقۇپ خوجا بولسا چېدىرلارنىڭ تىكىلىپ بولغانلىقىنى، ئاياللارنىڭ يول ئازابى تارتىپ چارچىغانلىقىنى ئېيتىپ ئۈنىمدى.

— ئۇنداق بولسا قايتقان ۋاقىتتىڭلاردا كۈتمەن، — دېدى تېكە زەڭگى.

ئارىدىن يېرىم سائەتلەردەك ۋاقىت ئۆتۈپ، يەنە شۇ جىرادىن ئىككى ئاتلىق ئادەم چىقىپ كەلدى. ياقۇپ خوجا بۇلارنىڭ يەنە شۇ تېكە زەڭگى بىلەن خىزمەتكارى ئىكەنلىكىنى بىلدى.

— كۆڭلۈم زادى ئۈنىمىدى، — دەپ سۆز باشلىدى تېكە زەڭگى ۋە ئېگىرىنىڭ ئالدىغا ئۆڭكۈرۈۋالغان قوزىنى يەرگە چۈشۈردى — دە، — ھامجىل، — دېدى خىزمەتكارىغا، — نېمە قاراپ تۇرسەن، قوزىنى چۈشمەسمەن؟

پۇتلىرى باغلاقمىسى سېمىز قوزىلار ئوچاقنىڭ بىر تەرىپىگە قاتار قويۇلدى.

— ئۆيىگە بارغىلى ئۈنىمىدىڭلار، خوجا، — دېدى تېكە زەڭگى، — مۇنۇ قوزىلارنىڭ گۆشىنى يەپ، شورپىسىنى ئىچىڭلار. — ئاۋارە بويسىز، رەھمەت.

— قېرى خوجا بىلەن كۆڭلۈم يېقىن ئىدى، — دەپ سۆزلەپ كەتتى تېكە زەڭگى، — ئۇ كىشى تولىمۇ ياخشى ئادەم ئىدى. ياخشى ئادەمنى خۇدامۇ ياخشى كۆرىدىكەن. مېنىڭ بۇ يايلاقلاردا ئات چېپىپ يۈرۈشۈمگە شۇ قېرى خوجا سەۋەب بولغان.

ئۇنىڭ بۇنداق دېيىشىدىكى سەۋەب، بۇنىڭدىن ئۈچ يىل ئىلگىرى جۇڭغار خانلىقىغا خىراج تاپشۇرۇپ قايتقان دانىيال خوجىغا ھەمراھ بولۇپ كەلگەن داندار دورغا ئۆزىنىڭ جۇڭغارلار ئارىسىدا ئاتاقلىق ئادەملەردىن تۇغقانلىرى بارلىقىنى كۆرسىتىش ئۈچۈن: «مايەردە تېكە زەڭگى دېگەن تاغامنىڭ ئۆيى بار، شۇ كىشىنىڭ ئۆيىدىن بولسىمۇ بىر قوزا يەپ كەتمىسىلە رەنجىپ قالسامەن» دەپ ئەكەلگەنىدى. بىراق، بۇ ئۆيىنىڭ ئادەملىرى قوزا سويۇش تۇرماق، بىر چىنە چايمۇ بېرىلمىدى. ئۇلارنىڭ ھەممىسى ئىككى — ئۈچ كۈندىن بېرى ھارارىتى ئۆرلەپ ھالسىز ياتقان تېكە زەڭگىنىڭ ئەتراپىدا ئاۋارە ئىكەن. تاغىسىنىڭ بۇ ھالىنى كۆرگەن داندار دورغا ئۆزى باشلاپ كەلگەن دانىيال خوجا باشلىق مېھمانلارنى ئۇنتۇپ، يىراق —

يېقىندىكى تۇغقانلىرىغا ئادەم ئەۋەتىپ، خەۋەر قىلىش بىلەن بولۇپ كەتتى.

— تاغام تولىمۇ ياخشى ئادەم ئىدى، — دەپ قايغۇردى دانيال خوجىنىڭ قېشىغا كېلىپ، — ھېلىمۇ خۇدا بۇيرۇغاندەك بۇياققا يولۇم چۈشۈپ قاپتۇ. بولمىسا كۆرەلمەي قالاتتىمەن.

— ۋايىم قىلماڭ، خۇدايىم شىپالىق بېرەر، — دېدى دانيال خوجا ۋە بۇ يەردىن قوزغىلىپ كېتىشنى مەسلىھەت بەرگەن غازى بەگكە قاراپ، — مۇنداقلا كەتسەك بولماس، دانداز دورغىنىڭ كۆڭلىگە كېلىپ قالار. ئۇنىڭدىن تېكە زەڭگىنى يوقلىغان بولۇپ ئۆيىگە كىرەيلى. — دە، ئاندىن دورغىغا ئۆزى خاھلىق ئېيتىپ ئاتلىنىيلى.

ئۇلار ئالتە كەرگىلىك يوغان ئۆيگە كىرىشتى. بۇلارنى كۆرۈپ تېكە زەڭگىنىڭ بالىچاقىسى بىر تەرەپكە سۈرۈلدى. دانيال خوجىلار تېكىمەت ئۈستىگە سېلىنغان قېلىن كۆرپىدە كۆزىنى يۇمۇپ ياتقان زەڭگىنىڭ باش تەرىپىگە كېلىپ ئولتۇردى. دانداز دورغا:

— تاغا، سىزنى دانيال خوجىلار يوقلاپ كەپتۇ، — دېۋىدى، تېكە زەڭگى قارايدىغان يۈزىدىكى قىسسىق كۆزلىرىنى ئاران ئاچتى. — دە، گەز باغلاپ كەتكەن قېلىن كالىپۇكلىرىنى مىدىرلىتىپ:

— بىرنەچچە كۈن بولدى ئىچىم كەلمەيۋاتىدۇ، — دەپ نالە قىلدى، — داخانلارنىڭ ئوقۇشمۇ پايدا قىلمىدى... — ئۇ كۆزىنى يۇمۇۋالدى. دانيال خوجا زەڭگىنىڭ چېكە تومۇرلىرىنىڭ لوقۇلداپ تۇرۇشىدىن ئۇنىڭ ئىسسىتمىسىنىڭ ئۆرلەپ كەتكەنلىكىنى بايقىدى. بىلەك تومۇرلىرىنى تۇتۇپ، بەدىنىنىڭ ئوت — كاۋاپ بولۇپ كەتكەنلىكىنى بىلدى. ئۇ تالاغا چىققاندىن كېيىن ئابدۇللا باقاۋۇلغا خۇرجۇندىكى سانادىن ئازراق ئەكىلىشنى بۇيرۇپ، دانداز دورغىغا قايناق سۇ

تەييارلاشنى ئېيتتى. ئاندىن بىر ئاياق قايناق سۇغا بىر ئوچۇم سانانى سېلىپ، ئۈستىنى بىرپەس يېپىپ قويدى - دە، ئاندىن ئۇنى يەنە بىر ئاياققا بىر پارچە ماتانى سۈزگۈچ قىلىپ يۆتكىدى، داندار دورغىغا:

— مۇشۇ دورىنى زەڭگىگە ئىچۈرۈڭ، خۇدايىم شىپالىق بەزىسە ئەجەب ئەمەس، — دېدى. جېنى ئاغرىغان ئادەم ئالدى بىلەن خۇدادىن، ئاندىن كېيىن تېۋىپلار بىلەن موللىلاردىن ياردەم سورايدۇ. ئۇلارنىڭ ياردىمىدىن پايدا بولمىسا، ئۆزىگە دۈشمەن بولغان ئادەملەرنىڭ ياردىمىنىمۇ رەت قىلمايدۇ. شۇنىڭغا ئوخشاش، تېكە زەڭگىمۇ دانيال خوجىنىڭ دورىسىنى رەت قىلماي، ئاياقتىكى تاۋلىنىپ قالغان سانا سۈيىنى ئىچىۋەتتى.

— ئەمدى بىزگە رۇخسەت قىلىڭ، قايتايلى، — دېدى دانيال خوجا كىگىز ئۆيىدىن چىققان داندار دورغىغا.

دانيال خوجىلارنى تاغسىنىڭ ئۆيىدە مېھمان قىلىپ ماختانماقچى ۋە كېلەر يىلى قەشقەرىيەدىن كېلىدىغان خىراجلار بىلەن بىللە ئۆزىگە ئاتالغان سوۋغا - سالاملارنىڭ كۆپ بولۇشىغا زېمىن ھازىرلماقچى بولغان داندار دورغا بۇ مەقسەتكە يېتەلمەي قالغانىدى. لېكىن، ئۇ دانيال خوجا بەرگەن دورىنىڭ تېكە زەڭگىگە قانداق تەسىر قىلىشىنى بىلمەي تۇرۇپ ئۇلارنىڭ قايتىشىنى خالىمايتتى، شۇڭا ئۇ:

— تاغامنىڭ ئۆيى بولمىسا، ئەنە ئاۋۇ يەردە بىر ئاغىنەمنىڭ ئۆيى بار. شۇ يەرگە بېرىپ مېھمان بولسىلەر، — دېدى ۋە دانيال خوجىلارنى ئەگەشتۈرۈپ ئۆدۈلدىكى دەپسەك (تاغ ئۈستىدىكى تۈزلەڭ يەر)گە تىكىلگەن يەنە بىر جۇڭغارنىڭ ئۆيىگە ئاپاردى. بىراق، جۇڭغارلارنىڭ ئۆيىدىن ئوچۇق ئاسماننىڭ ئاستىدا ئولتۇرۇشنى ياخشى كۆرگەن دانيال خوجىلار ئۆيگە كىرىشكە ئۇنىماي، تالاغىلا كىگىز سالدۇردى. ئۇلارنىڭ بۇ ئىشى ئۆي ئىگىلىرىنى خۇشال قىلدى ئەتىلىم،

ھەش - پەش دېگۈچە ئىككى پارچە كىگىز ۋە بىر دانە گىلەمنى كۆك چۆپنىڭ ئۈستىگە يېيىپ چاي تەييارلىدى.

— بۇ ئۆي جۇڭغارنىڭ بولغىنى بىلەن ئۇنىڭ خىزمىتىنى قىلىدىغانلار سىلەرگە ئوخشاش مۇسۇلمانلار، ئۇلار ئاۋۇ كەپىدە تۇرىدۇ، — دېدى داندار دورغا ۋە ئۇلارنىڭ قازاق دالاسىدا بولغان ئۇرۇشتا ئولجىغا ئېلىنغانلىقىنى سۆزلەپ بەردى. ئاڭغىچە يېشى توختىغان ئاقساق بىر كىشى مېھمانلارنىڭ ئالدىغا بىر قوزنى يېتىلەپ كېلىپ:

— قېنى، قوناقلار، باتا بېرىڭىزدەر؟ — دېدى.

دانىيال خوجىلار دۇئا قىلىشتى.

تاغلارنىڭ ھەممىسى گۈزەل، ھاۋاسى ساپ بولىدۇ. بولۇپمۇ دىلمۇك تېغىنىڭ قوينىدىكى يەرلىك خەلقلەر «قۇر» دەپ ئاتايدىغان بۇ يەرنىڭ ھاۋاسىمۇ، مەنزىرىسىمۇ ئۆزگىچە بولۇپ، جەننەت ماكان ئىدى، جۇڭغارلارنىڭ نوپۇسلىرى بىلەن تەيجىلىرى يازنىڭ ئىسسىق كۈنلىرىنى مۇشۇ يەردە ئۆتكۈزەتتى. بەزى يىللىرى لاما دىنىنىڭ پېشۋالىرى تېكەس ۋادىسىدىكى بۇتخانىدا تۇرىدىغان مەبۇدىسىنى يايلىتىش ئۈچۈن مۇشۇ يەرگە ئاچىقىپ داغدۇغىلىق ھالدا بايرام قىلاتتى.

دانىيال خوجىلار مۇشۇنداق گۈزەل تاغلارنىڭ پەيزىنى ئۆز خەلقى كۆرمەي، جۇڭغارلارنىڭ كۆرۈۋاتقانلىقى ھەققىدە ئوي - خىياللارغا بېرىلىپ ئولتۇرغاندا بىر جۇڭغار ئۇلارنىڭ قېشىغا ئات چاپتۇرۇپ كەلدى - دە، داندار دورغىغا تېكە زەڭگىنىنىڭ خېلى ياخشى بولۇپ قالغانلىقىنى، خوجىلارنى چاقىرىۋاتقانلىقىنى ئېيتتى. لېكىن، دانىيال خوجا بۇ تەكلىپنى رەت قىلدى.

— سىز ئاۋارە بولماڭ، دورغا، — دېدى ئۇ، — بىز ئەمدى يولغا چىقايلى. زەڭگىنىنىڭ ياخشى بولۇپ قالغىنى ھەممىمىز ئۈچۈن خۇشاللىق. زەڭگى بىر ھەپتىگىچە گۆش - ماي يېمىسۇن. مەن بايىقى دورىدىن يەنە ئازراق بېرەي، ئىچى

كەلمىگەن چاغدا قاينىتىپ ئىچسۇن، — ئۇ ئابدۇللا باقاۋۇل سۇنغان خالتىدىن ئازراق سانا ئېلىپ داندار دورغىغا بەردى. شۇنىڭدىن بېرى ئۆزىنىڭ تىرىك قېلىشىنى دانىيال خوجىنىڭ سەۋەب قىلىشىدىن دەپ چۈشەنگەن تېكە زەڭگى دانىيال خوجىنىڭ ۋاپات بولغىنىنى ئاڭلىغاندا: «ئەگەر يېقىن يەر بولغان بولسا، ئۇ خوجىنىڭ ئۆلۈمىگە يىلقا يېتىلەپ بارغان بولاتتىم» دەپ ئارمان قىلغانىدى. بۈگۈن بولسا دانىيال خوجىنىڭ ئوغۇللىرى خىراج ئەكەلگەنلىكىنى غوجاش بەگلەردىن ئاڭلاپ، دانىيال خوجىنىڭ شۇ ياخشىلىقىنى ئۇنىڭ بالىلىرىغا قايتۇرۇشنى نىيەت قىلغانىدى.



ياقۇپ خوجىلار بامدات نامىزىنى ئوقۇپ ناشتا قىلىشتى — دە، يولغا چىقتى. ئۇلار تاغ جىراللىرىدىن ئۆرلەپ، ئېگىز قاپتالارنى ئارقىغا تاشلاپ، ئاخۇر تاغ چوققىسىنىڭ كۈنچىقىش تەرىپىدىكى «سەكرەتمە» ۋادىسىغا كەلدى. خەرسەڭ تاشلاردىن خۇددى ناباب ئۆستىلار ياسىغان پەلەمپەيدەك ئوي — دوڭغۇل بۇ داۋاندىن يۇقىرىغا چىقىشتىن كۆرە، تۆۋەنگە چۈشۈش مۈشكۈل ئىدى. بۇنداق يەرلەردە ئات مىنىپ ئۆگەنگەن ئادەملەر بولمىسا، باشقا كۆپلىگەن ئادەملەر ئاتلىرىنى يېتىلەپ پىيادە ماڭاتتى. ياقۇپ خوجا باشلىق بىرقانچە ئادەملەرلا بۇ داۋاندىن ئاتلىق چۈشتى. قالغانلارنىڭ ھەممىسى ئاتلىرىنى يېتىلەپ پىيادە چۈشۈشتى. ئۇلار داۋاندىن پەسكە چۈشكەن بولسىمۇ، لېكىن بۇ «پەس» دەپ ئاتالغان يەرلەر دىلمۇك تېغىنىڭ ئېگىز يەرلىرى ھېسابلىناتتى. شىمال تەرەپتە سوزۇلۇپ ياتقان ئاق يىلاندەك ئىلى دەرياسى بىلەن ئۇنىڭ ئەتراپىدىكى مەھەللىلەرنىڭ دەل — دەرەخلىرى، قاينۇق مەھەللىسىگە سېلىنغان كۈمۈش سۈمبە (بۇتخانا) نىڭ ئاپپاق

چېدىرى كۆرۈنەتتى. يولنىڭ سول تەرىپىدە «چوڭ بۇغرا» بىلەن «سوپۇمبۇلاق»، ئوڭ تەرىپىدە جاغىستاي غولى باشلىنىدىغان ئېگىز تاغلار جايلاشقاندى. داۋاننىڭ ئەتراپىدا يورغىلاپ يۈرگەن ئۇلارلارنىڭ ئاۋازلىرى ئاڭلىناتتى.

ياقۇپ خوجىلار ئېگىز قىرنى بويلاپ مېڭىپ، بىر دۈمبەلگە چىققاندا ئىختىيارسىز ئاتلىرىنى توختاتتى. چۈنكى، كۆز ئالدىدا يېقىنلا يەردە خۇتەنتەيجىنىڭ ئاق ئوردىسى ۋە ئۇنىڭ ئەتراپىغا تىكىلگەن قىرىق - ئەللىكتەك كىگىز ئۆيلەر كۆرۈندى. لېكىن، بۇ ئۆيلەرنىڭ ئەتراپىدا يۈرگەن ئادەملەر كۆزگە چېلىقمايتتى.

— قانداق قىلىمىز؟ — دەپ سورىدى غازى بەگ ياقۇپ خوجىدىن، — خاننىڭ ئوردىسىغا چاپارمەن ئەۋەتىپ كۆرىمىزمۇ؟

— ياق، ئوردا كۆچۈپ كەلگەن بىلەن ئۇنىڭ ئىگىلىرى تېخى كەلمىگەن ئوخشايدۇ، — دېدى ياقۇپ خوجا ۋە ئۆزىنىڭ بۇ پەرىزىنى مۇقىملاشتۇرغاندىن كېيىن، — قېنى ئىلگىرىلەيلى، — دېگىنىچە ئېتىنى دېۋىتتى.

ئۇلارنىڭ يولى خاننىڭ ئوردىسى تىكىلگەن «چۆلتەكچە» ناملىق دەپسەكنىڭ ئوتتۇرىسىدىن ئۆتەتتى. شۇڭا، ياقۇپ خوجىلار يولدىن چىقىپ، كۈنچىقىش تەرەپتىكى قىرغا بىلەن مېڭىشتى. ئۇلار يۈز مېتىردەكمۇ ماڭماي، ئىككى لەشكەرنى ئەگەشتۈرۈپ داندار يەردىن ئۆتۈپ چىققاندا پەيدا بولدى ۋە ئۇنىڭ شىددەتلىك تۈرۈلگەن چىرايى ياقۇپ خوجىلارنى كۆرۈپ، خۇددى بۇلۇتى تارقىغان ئاسماندەك ئېچىلىپ كەتتى.

— بىز سىلەرنى يەنە ئون كۈنلەردە كېلەرمىكىن دەپ ئويلىغاندۇق، — دېدى ئۇ ياقۇپ خوجىغا قاراپ، — خىراجىنى قانداق قىلىدىڭلار؟

— ئەگەلدۇق، — دېدى ياقۇپ خوجا.

— تولا ياخشى بوپتۇ، — داندار ئۆزىچە ماختىنىپ

قويدى، — بۇرناكۇن ئۇلۇغ ئەمرچىمىز قەشقەرىيەدىكى خوجىلار مۇشۇ ھەپتىدە خىراجىنى يەتكۈزۈپ كەلسە، تازا ئوبدان بولاتتى دېگەندى.

ياقۇپ خوجا داندار دورغىنىنىڭ ئۆزىنى ئوردىدىكى نوپانلار قاتارىغا قويۇپ پو ئاتقانلىقىغا مىنىقىدا كۈلۈپ قويدى — دە:
— بىز ئۇلۇغ ئەمرچىمىزنى مۇشۇ تاغدا كۈتمىزمۇ ياكى قىشلاق ئوردىغا بارىمىزمۇ؟ — دەپ سورىدى.

— بۇ يەردىمۇ كۈتمەيسىلەر، قىشلاق ئوردىغىمۇ بارمايسىلەر، — دېدى ئۇ، — سىلەر ئۈچۈن «سايىباغ» (بۇ مەھەللە قاينۇقنىڭ غەربىي شىمالىدا بولۇپ، ھازىر ئۇ يەرنى «شەھەرباغ» دەپ ئاتايدۇ. خارابىسى تېخىچە ساقلانغان) دېگەن مەھەللەدە ئورۇن تەييارلىدۇق، — ئۇ يېنىدا تۇرغان لەشكەرلىرىگە قاراپ، — مەن بۇ مېھمانلارنى ئەكىتىۋېرەي، سىلەر ئوردىنى سەگەكلىك بىلەن كۆزىتىڭلار، — دەپ چېكىلىدى.

ياقۇپ خوجىلار «نۇراخۇنىبۇلاق» دەپ ئاتىلىدىغان تاغ بۆكتەرىدە ئىككى سائەتتەك چۈشكۈن قىلىپ، كۈن ئولتۇرارغا يېقىن «سايىباغ» مەھەللىسىگە يېتىپ كەلدى ۋە ئۆزلىرىگە ھەمراھ بولۇپ كەلگەن داندار دورغىغا قەشقەرىيەدىكى خوجا — ھاكىملارنىڭ كەلگەنلىكى ھەققىدە ئوردىغا خەۋەر يەتكۈزۈشنى تاپشۇردى.

«سايىباغ» دېگەن بۇ كىچىككىنە مەھەللىنىڭ كوچىلىرى تار، سوقما تامدىن ياسالغان ئۆيلىرى پاكار بولۇپ، بۇ يەردە جۇڭغارلارنى ئاشلىق، مىنىدىغان ئاتلىرىنى يەم — خەشەك بىلەن تەمىنلەيدىغان بىرقانچە ئۆيلۈك ئۇيغۇر دېھقانلىرى تۇراتتى. ئۇلار قىش پەسلىدىن باشقا چاغلاردا ئېستىز — ئېرىقلارغا ياسىۋالغان كەپىلەردە ياشايتتى.

خۇنتەيجى غالىدان سېرىن ياقۇپ خوجىلارنى قوبۇل قىلىشقا ئالدىرىمىدى. ئەمما، بۇلارنىڭ كەلگىنىنى ئاڭلاپ ئوردا

ئەتراپىنى ئايلىنىپ يۈرىدىغان كونا ئەمەلدارلار بىلەن ياقۇپ خوجىنىڭ تونۇش - بىلىشلىرى كېلىپ تۇردى. ئۇلار ياقۇپ خوجىدىن ئاتىسىنىڭ ۋاپات بولغانلىقى ھەققىدە كۆڭۈل سوراپ، خانلىق مەنسىپىنى مۇبارەكلەشتى. دانيال خوجىدىن سوۋغا - سالام ئېلىپ ئۆگەنگەن بەزى ئەمەلدارلار تەمەگەرلىك بىلەن خۇش چىراي كۆرسىتىپ ھال سورايىتى.

ياقۇپ خوجىلارنىڭ كۆپ ۋاقتى ئۆزلىرى بىلەن بىللە كەلگەن ئادەملەردىن باشقا، كۇچا بىلەن تۇرپان تەرەپلەردىن خىراج ئەكەلگەن ھاكىم - بەگلەر بىلەن ئۆتەتتى.

بۈگۈن ئۇلارنىڭ قېشىغا موللا ئىبراھىم مەشھۇر بىلەن سىپىتەن نويان كەلدى. بۇ نويان ياقۇپ خوجا بىلەن ھەم قۇرداش، ھەم كۆڭلى يېقىن، تېكەس دەرياسىنىڭ جەنۇبىدىكى «ئاغياز» دېگەن تاغدا بىرنەچچە سايغا پاتىمغۇدەك مېلى ۋە جۇڭغارلار ئارىسىدا ئاتاق - ئابروۋى بار ئىدى، ئۆتكەن يىلى قازاق دالاسىدا بولغان ئۇرۇشتا غەلىبە قىلغاندىن كېيىن خۇنتەيجى غالىدانىڭ ئىشەنچلىك نويانلىرىنىڭ بىرى بولۇپ قالغانىدى.

— سىزگە قەشقەرىيە يېقىپتۇ. (بۇ مەنسىپ يارىشىپتۇ دېگەننى ئىدى) ياشىرىپ قالغاندەك بولۇپ قاپسىز، — دېدى سىپىتەن نويان.

— سىلنىڭ كەلگەنلىرىنى بۈگۈن ئەتىگەن ئاڭلىدىم، — دەپ قوشۇمچە قىلدى موللا ئىبراھىم مەشھۇر.

جۇڭغارلار ئوردىسىدا بولۇۋاتقان ۋە بولىدىغان چوڭ - كىچىك ئىشلارنىڭ ھەممىسىدىن خۇنتەيجىنىڭ ئۆزىلا خەۋەردار بولۇپ تۇراتتى. ئەمەلدارلار بولسا پەقەت ئۆزلىرىگە تاپشۇرۇلغان ئىشلارنىلا قىلاتتى. بىرسى قىلغان ئىشنى يەنە بىرسى بىلمەيتتى. بىرسى ئاڭلىغاننى يەنە بىرسى ئاڭلىمايتتى. مەرھۇم چىۋاڭ رابدان خۇنتەيجىنىڭ زامانىسىدىن تارتىپ قېلىپلاشقان بۇ ئادەتنى غالىدان سېرىن تېخىمۇ

جانلاندۇرۇۋەتكەندى. ئۇ ئۆزى بىلىدىغان ۋە قىلىدىغان
ئىشلارنى باشقىلارنىڭ بىلىشىنى، قىلىشىنى ياقتۇرمايتتى.
جۇڭغارلارنىڭ بۇ خىل ئىش ئۇسۇللىرىنى بىلىدىغان ياقۇپ
خوجا سىپتەن نوپان بىلەن موللا ئىبراھىم مەشھۇرلارغا يوقلاپ
كەلگەنلىكى ئۈچۈن ئىنتايىن مىننەتدار بولغانلىقىنى
بىلدۈردى.

— ھازىر ئىشلىرىمىز ناھايىتى كۆپ ۋە ئالدىراش، — دېدى
سىپتەن نوپان، — ئۇلۇغ ئەمرچىمىز يازلىق ئوردىسىنى
كۆچۈرۈپ قويغىنى بىلەن، بەزىبىر مۇھىم ئىشلار تۈپەيلى
قىشلىق ئوردىدا تۇرۇۋاتىدۇ، — ئۇنىڭ كۆزى ياقۇپ خوجىنىڭ
تۆۋەن تەرىپىدە ئولتۇرغان يۈسۈپ خوجىغا چۈشۈپ، دەرھال
گېپىنى يۆتكىدى، — بۇ يىگىت قەشقەر شەھىرىگە خان بولغان
ئىنىڭىزمۇ؟

— شۇنداق.

— چىرايىغا قاراپ شۇنداقمىكىن دەپ ئويلىۋىدىم. كۆزى
دانىيال خوجىنىڭكىگە ئوخشاش سارغۇچىراق، بۇرنى بولسا
قىزىق ئىكەن.

— ئۇلۇغ ئەمرچىمىزنىڭ تەن ساقلىقى ياخشىدۇ؟ — دەپ
سورىدى ياقۇپ خوجا بۇلارنى خۇنتەيجىنىڭ خاھىشى بويىچە
كەلدى دېگەن ئوي بىلەن.

— ئەمرچىمىزگە تىل تەگمىسۇن، يىلقىلارنىڭ ئارىسىدىكى
سېتىردەك قىيغىتىپ، كىشىنەپ يۈرىدۇ، — دېدى نوپان ۋە، —
سىزنىڭ كەلگىنىڭىزنى بۈگۈن ئەتىگەن شۇ كىشىدىن
ئاڭلىدىم، — دەپ قوشۇپ قويدى.

— ئىلاھىم، ئەمرچىمىزنىڭ ئۆمرى ئۇزۇن بولغاي، —
ياقۇپ خوجا ئىبراھىم مەشھۇرغا قاراپ گېپىنى يۆتكىدى، —
سىلەننىڭ ئۆيى ئىچى سالامەتمۇ؟

— خۇداغا شۈكۈر، ھازىرچە يەر دەسسەپ يۈرىدۇ.

— بۇ ئادەمگە توقال قىلىۋېلىڭ دەپ، بىر قىرغىزنىڭ

قىزىنى تارتۇق قىلسام ئالغىلى ئۇنىمىدى، — دەپ چېقىشتى
سىپىتەن نويان، — ئەگەر ئالغان بولسا ياشىرىپ كېتەتتى — دە...
— قېرىغاندا موماينىڭ قارغىشىغا قالماي دېدىم، نويان، —
دېدى موللا ئىبراھىم مەشھۇر.

— ئۇلۇغ ئەمرچىمىزنىڭ تەربىيەسىنى ئېلىش ئۈچۈن،
بىرنەچچە غوجىزادىلەرنى ئالغاچ كەپتۇ دەپ ئاڭلىدىم، — دەپ
ياقۇپ خوجىغا مۇراجىئەت قىلدى سىپىتەن نويان. بۇ ئۇنىڭ
«گۈرۈگە قويىدىغان ئادەملەرنى ئەكەلدىڭمۇ؟» دېگىنى ئىدى.

— شۇنداق. ئۇلۇغ ئەمرچىمىزنىڭ قولىدا تەربىيەلەنسۇن
دەپ، مەن بىر ئوغلۇمنى ۋە ئىنىم نىزامىدىن خوجىنى
ئائىلىسى بىلەن، يۈسۈپ خوجا بولسا چوڭ ئوغللىنى ئەكەلدى.

— مەن قېرى خوجىنىڭ ئەۋلادىنى ياقۇپ خوجا ئۆزى
تەربىيەلىسىمۇ بولىدۇغۇ دېگەن پىكىردە بولۇۋىدىم، لېكىن
باشقىلار: «ئۇنداق قىلساق جۇڭغار خانلىقىنىڭ ئەنئەنىسىنى
بۇزغان بولىمىز» دېيىشتى، — سىپىتەن نويان بۇ گېپى
ئارقىلىق ئۆزىنىڭمۇ ۋە باشقا جۇڭغار ئەمەلدارلىرىنىڭ ياقۇپ
خوجىلارغا نىسبەتەن يامان نىيەتتە ئەمەسلىكىنى بىلدۈرمەكچى
بولدى. ئۇنىڭ غەرىزىنى چۈشەنگەن ياقۇپ خوجا:

— جۇڭغار خانىدانلىقىنىڭ بۇ ئەنئەنىسىگە پەقەت ئۇلارنىڭ
دۈشمەنلىرىلا بويسۇنماسلىقى مۇمكىن، — دېدى.

ياقۇپ خوجىنىڭ ھەربىر گېپىدىن قانائەت ھاسىل قىلغان
سىپىتەن نويان ئورنىدىن تۇردى — دە:

— خانلىقىمىزنىڭ تەربىيەسىگە ئەكەلگەن ئادەملەردىن
ھەرگىز ۋايىم قىلماڭلار. ئۇلۇغ ئەمرچىمىز ئۇ كىشىلەرگە
ھەر دائىم غەمخورلۇق قىلىدۇ، — دېگىنىچە گېپىنى
داۋاملاشتۇردى، — خىراج ئەكىلىۋاتقان كارۋاننىڭ ئالدى —
كەينى كېلىپ بولغۇچە، ئۇلۇغ ئەمرچىمىزنىڭ ئىشلىرى سېلىكىپ
قالار، — ئۇ موللا ئىبراھىم مەشھۇرنى ئەگەشتۈرۈپ، ياقۇپ
خوجىنىڭ تۇتقىنىغا ئۇنىماي، ئاتلىرىغا مىنىشتى.

— بۇلار شۇنداق خەق، — دەپ يۈسۈپ خوجىغا دەرد تۆكتى
ياقۇپ خوجا، — ئۆزلىرىدىن باشقا خەقلەرنى ئادەم قاتارىدا
كۆرمىەيدۇ. ئاتام رەھمەتلىك كۈندە بىرنەچچە قېتىم: «ئەي،
رەببىم، ماڭا ئوخشاش گۇناھكار قۇللىرىڭنى زالىمنىڭ
زۇلمىدىن، پادىشاھنىڭ ئازابىدىن ساقلىغىن» دەپ دۇئا
قىلىدىغان، ئەمدى ياراتقان ئاللاغا شۇنداق دەپ ئىلتىجا قىلىش
بىزگە مىراس بولۇپ قالدىغان ئوخشايدۇ. بۇ جۇڭغارلارنىڭ
يوغانچىلىقىنى قاراش، خۇددى ئاتا - بوۋىسىنىڭ بىزگە
ئۆتكۈزۈپ قويغىنى باردەك ياكى بىز خەقنىڭ رىزقىنى ئۆزلىرى
بېرىۋاتقاندەك تەكەببۇرلۇق بىلەن مۇئامىلە قىلىدا.

— ھۆكۈمران خەقنىڭ مۇئامىلىسى ھەرقاچان مۇشۇنداق
بولسۇ، — دېدى يۈسۈپ خوجا.

— توغرا دەيدىلا. ئەمما، بۇلارنىڭ بىزگە قارىتا ئادەتتىكى
ئىنسانىي مۇناسىۋەتلەرنىمۇ راۋا كۆرمىگىنىنى دەيمەن. شۇنچە
نۇرغۇن مال - دۇنيانى ئارتىپ، شۇنچە يىراق يەردىن ئالدىغا
كەلسەك، شىرنىسى يوق شاپاقتەك ئېتىبارسىز قالدۇرغىنىنى
قارىسلا. ھېلىقى موللا ئىبراھىم مەشھۇرمۇ ياۋىلىشىپ
قالغاندەك، بىرەر سائەت ئايرىلىپ قالماي سىپتەن نويان بىلەن
بىللە كەتتى.

— ئۇ ئادەمدىن رەنجىگەنلىرى توغرا ئەمەس، — دېدى
يۈسۈپ خوجا، — خاننىڭ ئوردىسىدىكى تىلماچلار پەگاھقا
يېشىپ قويغان كەشكە ئوخشاش، بۇ كەش قايسى نويان ۋە
قايسى ئەمەلدارغا لازىم بولسا پۇتىغا ساپىدۇ - دە،
كېتىۋېرىدۇ.

شۇ ئەسنادا بۇلارنىڭ قېشىغا كۇچا ھاكىمى ئابدۇكېرىم بەگ
كىرىپ كەلدى.

— كەلسىلە، — دېدى خۇشال بولغان ياقۇپ خوجا، —
تۈنۈگۈن سىلى بۇلارنى: «قولىدىن بۇلاڭچىلىقتىن باشقا ئىش
كەلمەيدىغانلار» دەپ زارلانغاندا بىرەر سائەتتەك تەسەللى

بەرگەندىم. ئەمدى تەسەللى بېرىش نۆۋىتى سىلىگە كەلدى.
— بۇ گەپلىرىگە قارىغاندا، پىغانلىرى ئۆرلەپ قاپتۇ — دە،
خوجام؟ — دېدى ئۇ.

ياقۇپ خوجا بۇنىڭدىن يېرىم سائەت ئىلگىرى سىپتەن نويان
بىلەن موللا ئىبراھىم مەشھۇرنىڭ كەلگەنلىكىنى ۋە ئارىدا
بولغان گەپ — سۆزلەرنى ئېيتىپ:

— ھازىر غالىدان سېرىن قانداقتۇر بىر مۇھىم ئىشلار
بىلەن بەند ئىمىش. يەنە ئىككى — ئۈچ كۈنگىچە بىزنى قوبۇل
قىلماسمىش، — دېدى.

— مەيلى ئەمەسمۇ، — دېدى ئابدۇكېرىم بەگ، — ئۇنىڭ
تەلەتنى كۆرۈشكە بىزنىڭمۇ خۇشىمىز يوق. ئالدىنغان
خىراجىنى ئېلىپ، يۈرتىمىزغا قايتۇرسا بولىدى ئەمەسمۇ.

— شۇنى دېسىلە، — دەپ ئۇنىڭ سۆزىنى قوللىدى يۈسۈپ
خوجا، — ئاكىمنىڭ ئاغزىدىن «ئۆزىمىزنىڭ مەھكۇملۇقىنى،
جۇڭغارلارنىڭ ھۆكۈمرانلىقىنى ئۈنتۈپ قالمايلى» دېگەن گەپنى
كۆپ ئاڭلايتتىم. بىراق، بۇ گەپكە ئاكىم ئۆزى ئەمەل
قىلمايۋاتىدۇ.

ياقۇپ خوجا ئېتىراز بىلدۈرمەي:

— مەنمۇ سىلىگە ئوخشاش ئادەم، ئۇكام، — دېدى (بۇ
ئۇنىڭ يۈسۈپ خوجىغا تەن بەرگىنى ئىدى)، — خام سۈت
ئەمگەن بەندىلەرنىڭ بەزى چاغلاردا مۇشۇنداق پىغانى ئۆرلەپ
قالدىغان چاغلىرى بولىدىكەن — دە.

— بۇنداق ئۆرلىگەن پىغاننىڭ دورىسى ئاسان، — دېدى
كۈلكە ئارىلاش ئابدۇكېرىم بەگ.

— قانداق؟ — قىزىقىپ سورىدى ياقۇپ خوجا.

— ئۇنىڭ دورىسى ئۆزلىرى دەيدىغان: «ئاللاتائالا
بەندىلىرىگە كۆتۈرەلمەيدىغان دەرد — ئەلەمنى بەرمەيدۇ» دېگەن
سۆزگە ئەمەل قىلىش.

بۇ گەپ ئۇلارنىڭ ھەممىسىنى كۈلدۈرۈۋەتتى.



ئەتىسى نامازدىگەر ۋاقتى بىلەن خىراج ئارتىلغان كارۋان «سايىباغ» مەھەللىسىگە كىرىپ كەلدى. ئېغىر يۈكلەرنى كۆتۈرۈپ، ئۇزۇن يوللارنى بېسىپ كەلگەن ھايۋانلار — ئاتلار بىلەن قېچىرلار، جېنى مەھكەم ئېشەكلەر دۈمبىسى بوشاپ ئارام ئېلىشتى. ئۇلارنى ئىككى — ئۈچ ئادەم داندار دورغا كۆرسىتىپ بەرگەن ئوتلاقلاغا ھەيدەپ كېتىشتى. خىراج ئۈچۈن كەلتۈرۈلگەن تاۋارلار ھەربىر شەھەرنىڭ ھاكىملىرى بىلەن بەگلىرى تۈرىدىغان ئۆيلەرگە چۈشۈرۈلۈپ، تاغدەك دۆۋىلىنىپ كەتتى. ئارىدىن ئۈچ كۈن ئۆتكەندە يارۇغچى نوپان بىلەن داندار دورغا كەلدى — دە، خۇنتەيجىنىڭ: «ئەتىدىن قالدۇرماي خىراجلارنىڭ ھەممىسى يازلىق ئوردا تىكىلگەن تاغقا يەتكۈزۈلسۇن، خانلار (خوجىلار) بىلەن ھاكىملارمۇ شۇ يەردە ھازىر بولسۇن» دېگەن بۇيرۇقى يەتكۈزۈلدى — دە، ئاتلىرىدىن چۈشمەيلا كېتىپ قالدى.

ياقۇپ خوجىنىڭ كاللىسىدا «بۇ نېمە ئىش؟» دېگەن سوئال ئۆزلۈكىدىن پەيدا بولدى. لېكىن، قانچە ئويلىسىمۇ، بۇ سوئالغا جاۋاب تاپالمىدى، ئاندىن ئۆزى بىلەن كەلگەن شەھەر ھاكىملىرىنى چاقىرىپ، خۇنتەيجىنىڭ بۇيرۇقىنى يەتكۈزدى.

ئىككىنچى باب

خۇنتەيجىنىڭ يازلىق ئوردىسى دىلمۇك تېغىدىكى ئەڭ گۈزەل يايلاقلارنىڭ بىرى بولۇپ، چوڭ بۇغرا غولى بىلەن جاغىستاي غولى باشلىنىدىغان ئېگىز تاغلارنىڭ ئوتتۇرىسىدىكى كەڭ دەپسەك ئىدى. بۇ يەردە باشقا تاغلاردىكىگە ئوخشاش ياپىلاق يوپۇرماقلىق، ئۇزۇن ئىنچىكە چۆپلەر ئەمەس، پاكىز بويلۇق كۈدە ئۆسەتتى. بۇ چۆپنىڭ خۇسۇسىيىتى شۇكى، بۈگۈن مىڭ تۇياق

مال ئوتلاپ، دەسسەپ، ئېغىناپ ئۆتۈپ كەتسە، ئەتىسى ھېچنەمە بولمىغاندەك يەنە يەلپۈنۈپ تۇرىۋېرەتتى. سالقىن شامال ئۆكسۈمەيتتى. ھاۋاسىدىن تاغ قايتاللىرىدا ئېچىلغان گۈللەر بىلەن قارىغاي - ئارچىلارنىڭ خۇش پۇراقلىرى كېلەتتى. شۇنداق ئېسىل يايلاقنى ئادەملەرنىڭ نېمە ئۈچۈن گۈلتەكچە دېمەي «چۆلتەكچە» دەپ ئاتىغانلىقىغا كىشى ھەيران بولاتتى ۋە بىز خەقنىڭ ئۆزىگە ياققان نەرسىنى «يامان ياخشى» دەپ تەرىپلىگەندەك، بۇ گۈزەل تەكچىنىمۇ تىل تەگمىسۇن دەپ ئەتەي «چۆلتەكچە» دەپ ئاتىسا كېرەك، دېگەن خۇلاسىگە كېلەتتى.

بۈگۈن مۇشۇ چۆلتەكچىدە جۇڭغارلار تارىخىدا كۆرۈلمىگەن تەنتەنە بولدى. ئاخشام ئاينىڭ يۈزىنى توسۇۋالغان بۇلۇتلار تارقاپ، ئاسمان شېشىدەك سۈزۈلۈپ كەتتى. جۇڭغار ئوردىسىدا بولىدىغان تەنتەننى كۆرۈشكە ئالدىرىغاندەك، قۇياشمۇ ھەش - پەش دېگۈچە چۆلتەكچىنىڭ ئۈستىگە يېقىنلاشتى.

ياقۇپ خوجىلارغا تىكىلگەن ئۆي خان ئوردىسىدىن ئىككى چاقىرىمچە يىراقلىقتىكى ئارچىلىق ئارىسىدا ئىدى. ئۇلار ناشتا قىلىپ چوڭ بۇغرا غولىدىكى ئېگىز تاغلارنىڭ گۈزەل مەنزىرىلىرىگە، ياپپېشىل دۆڭلەر بىلەن قايتالارغا، ئۇ يەردە ئوتلاپ يۈرگەن مال - چارۋىلارغا، سايلارنىڭ تېگىدىن دۆڭلەرنىڭ ئۈستىگىچە ئۆسۈپ كەتكەن قارىغايلىرىغا زوقلىنىپ قاراۋاتاتتى. ئوردا تەرەپتىن ئىككى ئاتلىق جۇڭغار يېتىپ كەلدى. بۇلارنىڭ بىرى داندار دورغا بولۇپ، ئاندا - ساندا كىيىدىغان سېرىق چاپىنى بىلەن قېلىن ئولتاڭلىق سېرىق ئۆتۈكىنى كىيۋالغانىدى. ئىككىنچىسى ئادەتتىكى ئوردا ھىراۋۇلى ئىدى.

— مانا مەن كەلدىم، — دېدى دورغا ئېتىمدىن چۈشمەيلا، — ئۇلۇغ ئەمرچىمىز كۈتۈۋاتىدۇ. دەرھال ئاتلىرىڭلارغا مىنىڭلار.

ئۇنىڭ گېپى ياقۇپ خوجا باشلىق ھەممەيلەننى پايىپتەك قىلىۋەتتى. ئۇلار ئالمان - تالمان ئۆزلىرى تۇرغان ئۆيلەرگە

كېرىپ ئۈستىباشلىرىنى يەڭگۈشلىدى. ياقۇپ خوجا ئوردىدا سەلتەنەتكە لايىق زەرباب پەرىجىسى بىلەن يېشىل سەللىسىنى ئوردىدا، يۈسۈپ خوجىنىڭ ئادەتتىكى كىيىملىرى بىلەن تۇرغانلىقىنى كۆرۈپ:

— سىلى نېمىشقا كىيىنمەيدىلار؟ — دېدى رەنجىپ، — دەرھال كىيىملىرىنى يەڭگۈشلىسە. بىز كۆرۈنۈشتە بۇلارنىڭ ئالدىقىدا تۇرغان بېقىندى خانلار بولۇپ ھېسابلانماقچىمۇ، لېكىن ئىرادىمىز بىلەن قەلبىمىز ھېچقاچان ئۇلارغا بېقىنمايدۇ. غۇرۇرىمىزنى يوقاتمايلى.

ئاكىسىنىڭ گېپى تەسىر قىلدى بولغاچ، يۈسۈپ خوجا دەرھال ئۆيگە كېرىپ زەرباب پەرىجىسى بىلەن چاققانغىنا ئورالغان يېشىل سەللىسىنى كىيىپ چىقتى. شۇ چاغدا ئۇنىڭ قەددى — قامىتى، ئېگەر ئۈستىدە ئولتۇرۇشى ئاتىسى دانىيال خوجىغا ئوخشىشىپ كەتتى.

ئۇلار خۇنتەيجى ئوردىسىغا بىرەر چاقىرىمىدەك قالغاندا بەلگىلىمە بويىچە ئاتلىرىدىن چۈشۈشتى.

— مېنىڭ ئارقامدىن مېڭىڭلار، — دېدى داندار دورغا. ئۇلار ئاتلىرىنى شۇ يەردە كۈتۈپ تۇرغان ھىراۋۇللارغا تاپشۇردى. داندار دورغا ياقۇپ خوجىلارنى ئۈچىدا بىر تۇتام ئاتنىڭ قىلى بار سېرىق تاۋاردىن قىلىنغان ئاچا بايراق ئورنىتىلغان ئوردىغا ئەمەس، ئۇنىڭدىن بىرەر يۈز ماڭدام يىراقتىكى يالى — قۇيرۇقى يەرگە تېگىپ تۇرغان كېيىك باشلىق ئاتلار باغلانغان كەرىمدىن ئۆتۈپ، ئۈستىگە گىلەملەر بىلەن ھەر خىل رەڭدىكى رەختلەردىن تىكىلگەن كۆرىپلەر سېلىنغان يەرگە باشلاپ كەلدى.

— سىلەرگە بەلگىلەنگەن ئورۇن مۇشۇ، — دەپ چۈشەندۈردى داندار دورغا، — ئۇلۇغ ئەمىرچىمىزنى مۇشۇ يەردە كۈتۈڭلار، — ئۇ شۇنداق دېدى — دە، ئوردىنىڭ ئۇ تەرىپىدىكى بىر ئۆيگە قاراپ ماڭدى.

— بۇ جۇڭغار تازا يالغانچى ئىكەن — دە، — دەپ پىچىرلىدى

ياقۇپ خوجىنىڭ قېشىدا ئولتۇرغان يۈسۈپ خوجا، — بايسلا ئۇلۇغ ئەمرچىمىز كۈتۈپ قالدى دەۋاتاتتى، ھازىر يەنە ئۇلۇغ ئەمرچىمىزنى مەشەدە كۈتۈڭلار دېمەمدۇ.

— بۇنداق ئۆزى ھارۋىنىڭ سايىسىدا مېڭىپ، ئۇنى سۆرەپ كېتىۋاتىمەن دەپ ماختىنىدىغان ئەمەلدارلار بىزدىمۇ بار، ئۇكام، — دېدى ياقۇپ خوجا.

ئاڭغىچە ئوردىنىڭ يۇقىرىقى تەرىپىگە تىكىلىگەن يوغان ئاق ئۆيىدىن بىرنەچچە جۇڭغار چىقتى — دە، ياقۇپ خوجىلارغا تەييارلانغان ئورۇننىڭ قېشىغىچە كەڭلىكى بىر يېرىم گەز كېلىدىغان ئۇزۇن، قىزىل پاياندازلاردىن بىرنەچچىنى سالىدى. «خۇنتەيجى مۇشۇ ئۆيىدىن چىقىدىكەن — دە» دېگەن ئوي كەلدى ياقۇپ خوجىلارغا. بىراق، ئۇلار خاتالاشقانىدى. بۇنداق بولغىنى بايقى ئۆيىدىن ھەر خىل ياشتىكى ئوتتۇز — قىرىقتەك ئەر — ئاياللار چىقتى — دە، قىزىل پاياندازلارنى دەسسەپ، ياقۇپ خوجىلارنىڭ قارشىسىغا سېلىنغان كىگىز، گىلەملەردىكى كۆرىپلەر ئۈستىگە ئولتۇرۇشتى. ئۇلارنى خۇنتەيجىنىڭ ئوغلى لاما دورجى باشلاپ كەلدى.

ياقۇپ خوجا جۇڭغارلار قولىدا شۇنچە يىل تۇرغان بولسىمۇ، ئۇلارنىڭ ھېچقايسىسىنى تونۇيالمىدى. ئۇچىسىغا تۈگمىلىرى يېنىدىن ئېتىلىدىغان ئۇزۇن سېرىق چاپانلار بىلەن تۇمشۇقى ئاسمانغا قارايدىغان قېلىن چەملىك ئۆتۈكلەرنى كىيىۋالغان پالۋان قامەتلىك، كۇسا، بەزىلىرىنىڭ بىرنەچچە تالدىن ساقال — بۇرۇتى بار، تاقىر باش بۇ جۇڭغارلار ياقۇپ خوجىلارغا بىر تۈرلۈك قىزىقىش بىلەن قارايتتى. ئۆز نۆۋىتىدە ياقۇپ خوجىلارمۇ خاننىڭ ئوردىسىدا ماڭار يولىغا پايانداز سېلىپ كۈتۈۋېلىنغان بۇ ئادەملەرنىڭ كىملىكىنى بىلەلمەي ھەيران بولاتتى. شۇ ئەسنادا خۇنتەيجى ئوردىسىنىڭ ئالدىدا پەيدا بولغان بىرنەچچە جۇڭغار ئوردا ئىشىكىدىن خۇنتەيجى بىلەن ئوردا نوپانىلىرى ئۈچۈن تەييارلانغان يەرگىچە سېرىق رەڭلىك

پاياندازلارنى يايىدى. ياقۇپ خوجىنىڭ كۆزىگە بۇ پايانداز بىلەن بىللە ئاتىسى دانىيال خوجىنىڭ قىياپىتى گەۋدىلەنگەندەك بولدى. چۈنكى، دانىيال خوجا ئۆلۈشتىن ئىككى يىل ئىلگىرى مۇشۇ پاياندازلارنى خوتەندىكى ھۈنەرۋەنلەرگە توقۇتۇپ، خىراجىنىڭ سىرتىدا غالدان سېرىنىگە سوۋغا قىلغانىدى. شۇ چاغدا بۇ خۇنتەيجى خۇشال بولۇپ، رەھمەت ئېيتىشنىڭ ئورنىغا: «بوشقا (قېرى) خوجا مېنىڭ كۆڭلۈمنى ئۇيغۇرلارنىڭ ئويماق ئېغىز قىزلىرى بىلەن ئالماي، لاتا - پۇتا بىلەن ئالماقچى بوپتۇ - دە» دېگەنىدى. «رەھمەتلىك ئاتامغا مېنىڭ قېشىمدا بۇنداق گەپلەرنى قىلىش تازىمۇ ئېغىر كەلگەنىدى» دەپ ئويلىدى ياقۇپ خوجا ۋە كۆكسىنى كۆتۈرۈپ ئېغىر تىنىۋالدى. شۇ ئارىدا ئوردا تەرەپتىن كېلىۋاتقان بىرسىنىڭ:

— ئۇلۇغ ئەمرچىمىز كېلىۋاتىدۇ! — دېگەن ئاۋازى ئاڭلاندى.

بۇ ئاۋاز ياقۇپ خوجىلارنىڭ ئۇدۇلىدا ئولتۇرغان جۇڭغارلارنى غايىبىيەت بىر قول قولىتۇقىدىن يۆلەپ تۇرغۇزۇۋەتكەندەك بولدى. ئۇلارغا ئەگىشىپ ياقۇپ خوجىلارمۇ ئورۇنلىرىدىن تۇرۇشتى. كېچىكمەي بەللىرىگە ياپىلاق كەمەر باغلاپ، سېرىق پۆپۈكلۈك نەيزە تۇتقان، سىلىندىر شەكىللىك قالىپقىنىڭ چوققىسىدا بىرنەچچە تال مارجىنى بار سېرىق پۆپۈكى ساڭگىلاپ تۇرغان بىرنەچچە ھىراۋۇللار كۆرۈندى. ئۇلاردىن بەش قەدەمچە نېرىدا ئۇچىسىغا سېرىق دۇخاۋىدىن تىكىلگەن ئويما ياقىلىق يالاڭ تون، تاقىر بېشىغا تۈگە يۇڭىدىن نېپىز قىلىپ بېسىلغان تەلپەك كىيگەن تەمبەللىك ئادەم تەكەببۇرانە قەدەم تاشلاپ كېلىۋاتاتتى.

— غالدان سېرىن دېگەن ئاشۇ، — دەپ پىچىرلىدى ياقۇپ خوجا يېنىدا تۇرغان يۈسۈپ خوجىغا. يۈسۈپ خوجا بولسا خۇددى باشقا سەييارىدىن كەلگەن ئادەمگە قارىغاندەك ھەم قىزىقىپ، ھەم سەپىلىپ قارىدى. جۇڭغارلارنىڭ ئارىسىدىلا ئەمەس، بەلكى بۇ

ئەتراپتا ئىسمى تارقالغان بۇ يايلاق يۈزلۈك خۇنتەيجى شۇنداق تەكەببۇرلۇق بىلەن قەدەم تاشلايتتىكى، ئۇنىڭ مېڭىشى بەيگىدە بىرىنچى بولۇپ كەلگەن ئاتلارنى سوۋۇتۇش ئۈچۈن ئېلىپ ماڭغانىدىكى قەدەم تاشلىشىغا ئوخشايتتى. قىسقى كۆزلىرى بولسا بۇ يورۇق دۇنياغا قاراپ زېرىككەندەك يېرىم - يارتا ئوچۇق. «ئادەمىزات تۇرماق ھايۋانلار بىلەن ئۇچار قۇشلارغىمۇ پادىشاھ بولغان ھەزرىتى سۇلايمانمۇ بۇنچىلىك كىبىرلىك قىلمىغانىدى، — دەپ ئويلىدى يۈسۈپ خوجا، — مۇنۇ خۇنتەيجىنىڭ كېرىلىپ كەتكىنىنى قارا.»

ئاڭغىچە غالىدان سېرىنمۇ سېرىق پاياندازلارنىڭ ئىككى چېتىدە ھۆرمەت بىلەن سەپ تۈزۈپ تۇرغان ئادەملەرنىڭ قېشىغا كەلدى. ئۇنىڭ ئوڭ تەرىپىدە تۇرغان جۇڭغارلار ئۆز ئادىتى بويىچە ئىككى قولىنى جۈپلەپ پېشانىسىگە تۇتتى، ئاندىن دورغىدەك ئېگىلىپ باشلىرىنى يەرگە تەگكۈزدى. ياقۇپ خوجىلار بولسا ئوڭ قولىنى كۆكسىگە قويۇپ، سەللىلىك باشلىرىنى ئېگىپ ھۆرمەت بىلدۈردى. بۇنداق ھۆرمەت بىلدۈرۈشلەر خۇنتەيجىنىڭ كەينىدىن ئۆز مەرتىۋىسىگە يارىشا سۆڭەكلىشىپ كېلىۋاتقان ساغا نوپان، سىپىتەن نوپان، سارى مانجى، يارۇغچى نوپانغا ئوخشاش ئوردىدىكى يۇقىرى دەرىجىلىك ئەمەلدارلار ئۆتۈپ، ئۆزلىرى ئۈچۈن تەييارلانغان ئورۇنغا، يەنى خۇنتەيجى ئولتۇرغان تەختنىڭ ئىككى تەرىپىگە ئولتۇرغۇچە داۋاملاشتى.

تەختنىڭ كەينىدە بولسا ئۈستى كىگىز بىلەن يېپىلغان، خوجىلار بىلەن ھاكىملار ئەكەلگەن بۆزلەر (ماتا - چەكمەن ۋە شايلار) بىلەن غىلاپلىق ئەگرى قىلىچلار، پىچاقلار قاچىلانغان ساندۇقلار، چوڭلۇقى داڭقان چۆگۈندەك دومبىسىپ تۇرغان خالىتلار تۇراتتى (بۇ خالىتلارغا ھىندىستاندىن كەلتۈرۈلگەن چايلار قاچىلانغانىدى). غالىدان سېرىن قىسماق كۆزلىرى بىلەن ئۆپچۆرسىگە بىرقۇر قارىۋېتىپ:

— ھېلىقى ۋاپاسىزنى ئەكىلىڭلار! — دېدى ھۆكۈمرانلىق

تەلەپپۇزى بىلەن.

بۇ گەپ ئاڭلىنىشى بىلەنلا ئوردا نوپانلىرىنىڭ بىرسى ئورنىدىن ئىرغىپ تۇرۇپ بېشىدىكى قالپىقىنى ئالدى - دە، ئېگىز كۆتۈرۈپ پۇلاڭلاتتى. ئارىدىن بىر ئاز ۋاقىت ئۆتۈپلا دېۋىدەك يوغان ئىككى جۇڭغار سۈيى قېچىپ، يىگىلەپ كەتكەن ئالمىدەك ۋىجىككىنە، قولى باغلىنىپ، كۆزى تېڭىلغان بىر توكۇر ئادەمنى ئۇنىڭ ئالدىغا ئەكەلدى. تەختنىڭ سول تەرىپىدە ئولتۇرغان جۇڭغارلارمۇ، ئوڭ تەرىپىدە ئولتۇرغان ئۇيغۇر خانلىرى بىلەن ئەمەلدارلارمۇ خۇنتەيجىنىڭ قەھرىگە ئۇچرىغان ئادەمگە ھەيران بولۇپ ھەم ئېچىنىپ قاراشتى. دىلمۇك تېغىنىڭ قەيىرىدىن بىر يېرىدە ھاڭدىن ئۇچۇپ ياكى قاپقانغا چۈشۈپ ئۆلگەن ياۋايى ھايۋانلارنىڭ ئۆلۈكىنى ئىزدەپ يۈرگەن تارقارلارنىڭ ئۇچۇپ يۈرگىنىنى، كەرمىگە باغلانغان ئاتلارنىڭ تىزگىنىنى چوقۇلاپ يۈرگەن تاغ كەپتەرلىرى بىلەن سېغىزخانلارنىڭ ھەممىسى گويا سېھىرلىنىپ قالغاندەك سۈكۈناتقا چۆمگەنىدى.

— بۇ ۋاپاسىز توكۇرنىڭ ئۆلۈكىنى مۇشۇ تاغنىڭ بۆرىلىرى بىلەن تازىقارلىرى، چاشقانلىرى بىلەن سېغىزخانلىرى يېسۇن! — دېدى بىر چاغدا خۇنتەيجى. ئۇنىڭ ئاۋازى شۇنداق قاتتىق چىقتىكى، ھەتتا كەرمىدە باغلاقلق تۇرغان ئاتلار قۇلاقلىرىنى شىڭىتايىتىپ، ئۇلارنىڭ ئاياغ ئاستىدا دانلاپ يۈرگەن تاغ كەپتەرلىرىمۇ ئۇچۇپ كەتتى، — جۇڭغار خانلىقىنىڭ ئابرويمىنى تۆكىدىغان بۇنداق ۋاپاسىز ئادەمدىن قۇتۇلغانغا مۇنۇ قارا يەرمۇ، ئاسماندىكى قۇياشمۇ خۇشال بولىدۇ. دەرھال ئەكىتىڭلار - دە، قورسىقىغا تاش باغلاپ، مۇنۇ دۆڭنىڭ ئۈستىدىن (ئۇ كۈنچىقىش تەرەپتىكى جاغىستاي غولىنىڭ بېشىنى كۆرسەتتى) سايغا دومىلىتىۋېتىڭلار.

ئەجىلىنىڭ بۇنداق تۇيۇقسىز كېلىشىنى كۈتمىگەن توكۇر جۇڭغار ھوشىنى يوقاتقانداك بىرپەس تۇرۇپ قالدى - دە:

— مېنىڭ گۇناھىم يوق، ئۇلۇغ ئەمرچىم! مەن پۈتۈمغا نەيزە تېگىپ يىقىلىپ چۈشكەندە جىلغارى باتۇر قازاقلار تەرەپكە قېچىپ كېتىپتۇ! — دەپ ۋارقىرىدى — دە، خۇدىنى يوقىتىپ يەرگە يىقىلدى. بايقى دىۋىدەك يوغان ئىككى ھىراۋۇل بىلەن بىرنەچچە جۇڭغار خۇنتەيجىنىڭ بۇيرۇقىنى ئورۇنلاش ئۈچۈن دەرھال دۈم ياتقان تۇتقۇنى يەردىن يۇلۇۋېلىپ، كۈنچىقىش تەرەپكە ئېلىپ ماڭدى. ئۇلارغا يەنە بىرقانچە جۇڭغارلار قوشۇلدى.

دەھشەتلىك جازاغا ئۇچرىغان بۇ توكۇر جۇڭغار يەتتىسۇدا بولغان بىر ئۇرۇشتا مىڭغا يېقىن لەشكەرلىرى بىلەن قازاقلارغا تەسلىم بولغان جىلغارى ۋە مۇرگەر دېگەن جۇڭغار باتۇرلىرىنىڭ قارىمىقىدىكى يۈز لەشكەرنىڭ باشلىقى بولۇپ، پۈتۈمغا قازاقلارنىڭ نەيزىسى تېگىپ باشقىلار بىلەن تەڭ ماڭالماي، ھالسىزلىنىپ ياتقاندا بىر تۈركۈم جۇڭغار لەشكەرلىرىگە ئۇچراپ قالغانىدى^①.

ئۇنى خۇنتەيجىنىڭ ئۆز ۋاقتىدا جازالىماي بۈگۈنگىچە ساقلاپ كېلىشتىكى مەقسىتى بىرىنچىدىن، قول ئاستىدىكى جۇڭغارلارغا ۋاپاسزلىق قىلغان ئادەمنىڭ قانداق ئاقىۋەتكە ئۇچرايدىغانلىقىنى كۆرسىتىپ قويۇش؛ ئىككىنچىدىن، ئۇيغۇر خانلىرى بىلەن ئەمەلدارلىرىغا ئۆزىنىڭ رەھىمسىزلىكىنى نامايان قىلىپ، ئۇلارنىڭ يۈرىكىنى مۇجۇپ قويۇش ئىدى. ئۆز مەقسىتىگە يەتكەن غالىدان سېرىننىڭ غەزەپكار چىرايىغا مۇغەمبەرلەن كۈلكە يۈگۈردى — دە:

— جۇڭغارلارنىڭ شۆھرىتىنى تەڭرىتاغلىرىدىنمۇ ئېگىز كۆتۈرگەن، ئەجدادلىرىمىزنىڭ يولى بويىچە ئەگرى قىلىچ، ئۆتكۈر نەيزە تۇتۇپ يات ئەللەرنىڭ يېرىدە ئات چاپقان، ھۆرمەتلىك شىر يۈرەك باتۇرلار! — دەپ سۆز باشلىدى سول

① جانىبەك تاۋاسار ئوغلى: «ئاتا — بوۋامدىن ئۆزۈمگىچە» دېگەن كىتابتىن، ئالمۇتا 1993 — يىلى نەشرى.

تەرىپىدە ئولتۇرغان تاقىر باش جۇڭغارلارغا قاراپ، — بىزنىڭ ئاتا — بوۋىلىرىمىز ئالتاي تاغلىرىدىن بۇياققا كەلگىنىگە ئەللىك يىلدىن ئاشتى. بۇ يىللارنىڭ ئىچىدە قولىمىزدىن قىلىچ چۈشمىدى. كۈنچىقىش بىلەن كۈنپېتىشتىكى نۇرغۇن جايلارنى بويسۇندۇردۇق. قارشىلىق قىلغانلىرىنىڭ بېشىنى كېسىپ، قېنىنى تۆكتۈق. مۇشۇ يىللاردا غالدان بوشۇقتۇخان، ئاتام چىۋاڭ رابداندەك ئۇلۇغ خۇنتەيجىلىرىمىزدىن ئايرىلغان بولساقمۇ، لېكىن ئۇلارنىڭ روھى دائىم بىزنى قوللاپ تۇردى. بىز قازاق — قىرغىز دالالىرىدا قىلغان ئۇرۇشمىزدا ئۇلارنىڭ يىلقىلىرىنى ئۇيۇرى بىلەن، كالىلىرىنى پادىسى بىلەن، قويلىرىنى قورۇسى بىلەن تارتىۋېلىپ، ئەرلىرىنى قۇل، ئاياللىرىنى دېدەك قىلدۇق. بىز جاڭگاللاردا، تاغلاردا يۈرىدىغان يولۋاسلارغا، قاپلانلارغا ۋە بۆرىلەرگە ئوخشايدىغان خەلق بىز. بۈگۈن ئەنە شۇنداق قۇدۇققا چۈشۈپ كەتكەن تۆگىنى بوينىدىن تۇتۇپ چىقىرىدىغان، ئون ياشلىق كالىنى قۇيرۇقىدىن تۇتۇپ پىرقىرىتىدىغان، قىلىچنى بىر ئۇرۇپ ئىككى — ئۈچ ئادەمنىڭ كالىسىنى كېسىدىغان باتۇرلىرىمىزغا رەھمەت ئېيتماقچىمەن! — ئۈگىپىنى مۇشۇ يەردە توختىتىپ، — سايىن بۆلەك! — دەپ ۋارقىرىدى.

سول تەرەپتىكى جۇڭغارلار ئىچىدىن بىر يەلكىسىگە بىر ئادەم ئولتۇرغۇدەك گەۋدىلىك، كۆكرىكى بىلەن قولىنىڭ بۇلجۇڭ گۆشلىرى پۇلتىيىپ تۇرغان تاقىر باش ئادەم ئورنىدىن تۇردى. — ئالدىغا كەل! — دېدى خۇنتەيجى.

ئۇ غالدان سېرىنىڭ قېشىغا كەلدى — دە، ئىككى قولىنى جۈپلەپ پېشانىسىگە تەگكۈزدى. شۇ ئارىدا يارۇغچى نوپان تەختىنىڭ ئارقىسىدا تىزىقلىق تۇرغان بۆزلەردىن بىرنەچچە باغلام ئېلىپ خۇنتەيجىنىڭ ئالدىغا ئەكەلدى. يەنە بىرسى سېپى كۈمۈشتەك پارقىراپ تۇرغان قىلىچ بىلەن بۇلغارى غىلاپلىق پىچاقنى ۋە ئىچىگە بىرنەچچە قىزىق چاي سېلىنغان خالتىنى

ئەكەلدى.

— ئاتنى ئەكىلىڭلار! — دېدى خۇنتەيجى.

بۇ گەپنى ئاڭلىشى بىلەن بىر جۇڭغار ياقۇپ خوجىلار ئولتۇرغان يەردىن سەل نېرىدىكى كەرىمىدە باغلاقلىق تۇرغان ئاتلارنىڭ بىرسىنى يېتىلەپ كەلدى. ئاتنىڭ ئۈستىگە توقۇلغان ئېگەرنىڭ ئالدى قېشى، يۈگەن، تارتما بىلەن ئۈزەڭگىلىرىنىڭ كۈمۈش يالىتىلغان يەرلىرى كۈننىڭ نۇرىدا ۋالىلداپ كەتتى.

— مۇشۇلارنىڭ ھەممىسى ساڭا بەرگەن تارتۇقۇم، — خۇنتەيجى ئالدىدا تۇرغان نەرسىلەرنى كۆرسەتتى، ئاندىن، — ئاۋۇ ئاتنىمۇ ساڭا تارتۇق قىلدىم، — دېدى توپلىشىپ ئولتۇرغان ئادەملەردىن ھېيىققاندەك قۇلاقلىرىنى شىڭتايىتىپ تۇرغان جىرەن ئاتنى كۆرسىتىپ.

— رەھمەت، ئۇلۇغ... — سايىن بۆلەك شۇنچىلىك ھودۇقتىكى، «ئۇلۇغ ئەمرچىمىز» دېگەن گەپنىمۇ تولۇق ئېيتالماي، قىلىچ بىلەن پىچاقنى تۇتۇپ، ئات تەرەپكە ماڭدى. قالغان نەرسىلەرنى شۇ يەردىكى خىزمەتكارلار ئاپىرىپ بەردى ۋە تارتۇق قىلىنغان ئاتقا مىندى — دە، قونغان ئۆيىگە كېتىشنى ئۇقتۇردى.

— شاخدار باتۇر!

— ئۇباشى!

— ئولجاي!

خۇنتەيجى شۇ تەرىقە بىرقانچە باتۇرلارنىڭ ئىسمىنى ئاتاپ، ئۇلارغا بېرىدىغان سوۋغىلارنى تەقدىم قىلغاندىن كېيىن:

— ناي — ناي ئاۋغاي (ئايال ياكى خېنىم دېگەننى!) — دېدى.

ئۇنىڭ ئالدىغا ئىككى بىلىكىدە كۈمۈشتىن ياسالغان ياپىلاق بىلەزۈك، بارماقلىرىدا ئالتۇن ئۈزۈكلىرى بار، سىمىن — سىپاتى كېلىشكەن ئايال كەلدى. بۇ بالقاش كۆلىنىڭ ئەتراپىدا بولغان يەكمۇيەك جەڭدە قازاق ئەسكەرلىرىنىڭ تۈمەنبېشى نەۋرۇزباي باتۇر تەرىپىدىن ئۆلتۈرۈلگەن شامال باتۇرنىڭ ئايالى ئىدى.

جۇڭغارلار بۇ باتۇرىنى «ئادەم تۇرماق ئالۋاستىنىمۇ بىر سوققا بىلەن مىچىپ تاشلايدۇ» دەپ ماختىشاتتى.

— موخىر باتۇر! — دېدى غالىدان سېرىن.

خۇنتەيجىنىڭ ئالدىغا ئېگىز بويلۇق جۇڭغار كەلدى. بۇ ئادەمنىڭ بىر قولى قازاق باتۇرلىرىنىڭ قىلىچىدا چېپىلىپ كەتكەنىدى.

— بارچىن ئاۋغاي! — دېدى يەنە.

خۇنتەيجىنىڭ ئالدىغا كۆڭلىكىنىڭ ئېتىكى ئۆتۈكىنىڭ پاشىسىغىچە چۈشۈپ تۇرغان، ئىككى ئۆرۈمە ئاق چېچى گەجگىسىگىچە چۈشكەن، بېشىغا قارا قالپاق كىيگەن، دۈمبىسىگە قارغا قونىسىمۇ قۇيرۇقىنى مىدىرلىتىپ قويمايدىغان بايتالەك سېمىز ئايال كەلدى. بۇ يەتتە سۈدىكى «دالاتاغ» دېگەن يەردە بولغان يەكەمۇيەك سوقۇشتا قازاق باتۇرى ئولجا باي تەرىپىدىن ئۆلتۈرۈلگەن يوغان جادامبا دېگەن باتۇرنىڭ ئايالى ئىدى.

خۇنتەيجى مۇشۇ تەرىقىدە قازاق دالاسىدا بولغان ئۇرۇشلاردا خىزمەت كۆرسەتكەن باتۇرلار ۋە ئۆلۈپ كەتكەن باتۇرلىرىنىڭ ئاياللىرى بولۇپ، ئوتتۇز نەچچە ئادەمگە سوۋغا تەقدىم قىلدى. ئۇلار ئۆز ئەمىرچىسى بەرگەن سوۋغىلارنى ئېلىپ، ئېگەرلىك سېمىز ئاتلىرىغا مىنىشىپ تۇرالغۇلىرىغا قايتىشتى. ئۇلار ئۆلتۈرغان گىلەملەر ئۈستىدىكى كۆرىپىلەر مىجىلغان پېتىچە كۈنگە قاقلىنىپ قالدى. شۇ چاغدا ئوڭ تەرەپتە قىمىر قىلماي ئەدەپ بىلەن ئۆلتۈرغان ياقۇپ خوجىلارغا كۆزى چۈشكەن خۇنتەيجى تەختىدىن تۈردى - دە، ئۇلارنىڭ قېشىغا كېلىپ:

— ھە، ياخشى كەلدىڭلارمۇ؟ — دېدى. بۇ ئۇنىڭ جۇڭغار

ھۆكۈمرانلىقىغا خاس كىيىملىك بىلەن ھال سورىغىنى ئىدى.

ياقۇپ خوجىلار ئورنىدىن تۇرۇپ، قوللىرىنى كۆكسىگە قويۇشتى. غالىدان سېرىن باياتىن بېرى ئۇلارغا تەرجىمانلىق قىلىۋاتقان موللا ئىبراھىم مەشھۇرغا قاراپ:

— بۇ كىشىلەرنى تاماق يەيدىغان ئۆيگە باشلاپ بېرىڭ، — دېدى، ئاندىن ياقۇپ خوجىغا قاراپ، — سىز ئەتىلەتنى ساغا نوپان بىلەن يارۇغچى نوپانغا يولۇقارسىز، — دېگىنىچە سېرىق پاياندازغا قەدەم تاشلىدى. ئۇ بۇ يەرگە قانداق سەلتەنەت بىلەن كەلگەن بولسا، شۇنداق سەلتەنەت بىلەن ئوردىسىغا قايتتى. ياقۇپ خوجىلار بولسا موللا ئىبراھىم مەشھۇرنىڭ يول باشلىشى بىلەن تاماق يەيدىغان ئۆيگە ماڭدى. بۇ ئۆي خېلى يىراق يەرگە تىكىلگەنىدى. ئۇلار تاماق يېيىشتىن بالدۇر پېشىن نامىزىنى ئوقۇش ئۈچۈن ئاشخانىدىن بىرنەچچە چوڭگون ئالدۇردى — دە، تاھارەت يېڭىلىماق بولۇپ ئارچىلار ئارىسىغا كىرىپ كېتىشتى.



بۈگۈن خۇنتەيجىنىڭ يازلىق ئوردىسىدا «ئاق تۆگىنىڭ قارنى يېرىلغان كۈن.» ئوردىدىكى نوپانلار بىلەن ئەمەلدارلار ئالتاي، تارباغاتاي ۋە بورتالا تاغلىرىدىن تارتىپ بۇغدا تېغىنىڭ ساي — سايلىرىدىن، ئىلىنىڭ شىمالىدىكى تاغلار بىلەن كۈنچىقىشتىكى ۋە تېكەس ۋادىسىدىكى تاغلاردىن كەلگەن باتۇرلار، تەيجىلەر بىلەن زاپسانلار، ئوردا خىزمەتچىلىرى بىلەن ھىراۋۇللار چۈشتىن كېيىنلا داستىخان چۆرىسىگە كەلتۈرۈلۈپ سويۇلغان قوزىلارنىڭ گۆشىنى يەپ، شورپىسىنى ئىچىشتى. مايلاشقان قوللىرىنى ئۆتۈكلىرىنىڭ قونچىغا سۈركەشتى، ئاندىن قۇرت، ئىرىمچىك، قەنت — گېزەك ۋە كۇچا ھاكىمى ئەكەلگەن قۇرۇق مېۋىلەر بىلەن ئاتنىڭ قېنىدەك ئاچچىق دەملەنگەن چاي چۆگۈنلىرىنى بىكار قىلىشتى.

دىلمۇك تېغىنىڭ ھاۋاسى شۇنداقمۇ ياكى ئۇنىڭدا ئۆسكەن ئوت — چۆپلەرنى يېگەن ماللارنىڭ گۆشى شۇنداقمۇ، ئىشقىلىپ، بۇلارنىڭ يېگەن تاماقلرى، ئىچكەن قىمىزلىرى ئۈچ سائەتمۇ قورساققا تۇرماي سىڭىپ كەتتى. يارۇغچى نوپاننىڭ

ئورۇنلاشتۇرۇشى بويىچە، كۈن ئولتۇرۇشقا يېقىن كەچلىك تاماققا بۇ يىل بالدۇر ئەتىيازدا تۇغۇلغان قۇلۇنلار بىلەن قىسىر ئەمگەن تايىلارنىڭ گۆشى، ئۇنىڭغا قوشۇپ ھاراق - شاراب تارتىلدى. يارۇغچى نوپانىڭ قولى ئېچىلىپ كەتتىمۇ ياكى خۇنتەيجىنىڭ بۇيرۇقى شۇنداقمۇ، ئىشقىلىپ، داستىخانغا كەلتۈرۈلگەن ھاراقلارنىڭ ئىچىدە جۇڭغارلارنىڭ ئۆزلىرى سۈتتىن تەييارلايدىغان «ئەركە» دېگەن ھاراقتىن باشقا، قەشقەرىيە تەرەپتىن كەلتۈرۈلگەن شارابلار، چىڭ سۇلالىسى بىلەن بولغان جەڭلەردە قولغا چۈشۈرۈلگەن، ھەتتا رۇسىيەدە چىقىرىلغان ھاراقلارمۇ بار ئىدى.

قاش قارايدىن كېيىن ئايمۇ كېچىكىپ قالغان مېھماندەك يۈزىنى كۆرسەتتى. بۇنداق ئايدىڭ كېچىدە سالقىن يايلاقتا شاھانە زىياپەت بولۇۋاتقاندا، خۇداگۈي موناخۇم بۇتخانىدىكى ئىبادىتىنى توختىتىپ تالاغا چىقىشقا ئالدىرىشى تۇرغان گەپ. ئۇنىڭغا قارىغاندا ھاراق - شارابنىڭ كۈچىدە روھى كۆتۈرۈلۈپ، قېنى قىزىغان جۇڭغارلارنىڭ ئۆيىدە ئولتۇرۇشى مۇمكىنمۇ؟

— تولا ئوبدان ئىكەن، — دېدى قېرىغىنىغا قارىماي ئەركە ھارىقىدىن بىر ئايلاق ئىچىۋالغان ساغا نوپان.

— راستتىنلا شۇنداق ئىكەن، — دەپ ئۇنىڭ سۆزىنى قۇۋۋەتلىدى غالىدان سېرىن.

مۇشۇ گەپتىن كېيىن جۇڭغارلار ئالدىدىكى ھەممە داستىخانلار ئاينىڭ يورۇقىدا تاۋلىنىپ تۇرغان كۆك چۆپلەر ئۈستىگە يۆتكەلدى.

تەنتەنىلىك زىياپەت يېرىم كېچىگىچە داۋام قىلدى. خۇنتەيجى غالىدان سېرىن قازاق دالاسى بىلەن تاشكەنت تەرەپكە قىلغان ئۇرۇشلىرىنىڭ غەلىبىسىنى تەنتەنە قىلاتتى. ئوردا نوپانلىرى مەنسەپ، ئەمەللىرىنىڭ ئۆسۈپ، ئۇياق - بۇياقلاردىن ئولجا ئېلىنغان مال - دۇنيالىرىنىڭ كۆپىيىۋاتقانلىقىغا تەنتەنە قىلىشاتتى.

خۇنتەيجىنىڭ سوۋغىلىرىغا ئىگە بولغان باتۇرلار «ئەگەر ئۇلۇغ ئەمرچىمىز خالىسا، ئاۋۇ ئاقىرىپ كۆرۈنگەن تاغ چوققىسىنىڭ ئۈستىگە چىقىپ، ئايغا سالما تاشلايمىز» دەپ ماختىنىشاتتى.

سوقۇشلاردا ئەرلىرى ئۆلۈپ كەتكەن جۇڭغار ئاياللىرى: «مېنىڭ ئېرىمگە ئۇلۇغ ئەمرچىمىزنىڭ بۈگۈنكى شاپائىتىنى كۆرۈش نېسىپ بولمىدى - دە» دەپ ئارمان بىلەن كۆز يېشىنى تۈكەتتى. ئۇنىڭ يېنىدا ئولتۇرغان جۇڭغارلار: «ئارقاڭدىن ئەگىشىپ يۈرگەن كۈچۈكلىرىڭ بارغۇ. ئۇلار چوڭ بولسا ئاتىسىدىن نەچچە ھەسسە باتۇر بولۇپ، قورۇيۇڭنى مالغا، ئۆيۈڭنى قۇل بىلەن دېدەككە تولدۇرۇۋېتىدۇ. شۇنى ئويلىغىن - دە، مۇنۇ ئاياقتىكى ھاراقنى سۈمۈرۈۋەت، كۆڭلۈڭ كۆتۈرۈلۈپ قالىدۇ» دەپ تەسەللى بېرەتتى، ئاندىن جۇڭغارلارنىڭ ئۆتكەن زامانلاردىكى مەشھۇر خۇنتەيجىلىرى ھەققىدە چىقىرىلغان ناخشىلاردىن بىرىنى باشلايتتى. بۇنىڭغا بايلا كۆز يېشىنى تۆكۈپ، ئېرىنى ئەسلىگەن خوتۇنلار ئىنچىكە ئاۋازلىرى بىلەن قوشۇلاتتى.

غالدان سېرىنىڭ دادىسىغا ئوخشاش ھاراققا ئاغزى تەگسە، تويغۇچە ئىچىپ خۇدىنى بىلمەي قالىدىغان ئادىتى يوق ئىدى. ئۇ ئۆزى ئولتۇرغان داستىخاندا بىر ئاياق ئەركە ھارىقىنى يېرىم كېچە بولغاندا ئاران ئىچىپ تۈگەتتى. باشقىلارنى بولسا زورلاپ ئىچۈرۈپ، ئاغزىغا كالىلەك - كالىلەك گۆشلەرنى تىقاتتى. ئۇلار بولسا خۇنتەيجىنىڭ بۇ ئىشلىرىنى ئۆزلىرىگە بولغان ھۆرمەت، ئۇنىڭ قولىدىن يېگەن گۆش پارچىلىرىنى تەۋەرىۋەك، دەپ بىلىشەتتى.

ئاسماندىكى ئايىمۇ جۇڭغار خانلىقىنىڭ بۇ زىياپىتىنى كۆرۈپ زېرىككەندەك غەرب تەرەپتىكى تاغقا يېقىنلاشتى.

— مېھمانلار خالىغانچە ئولتۇرسۇن، ئوينىسۇن، كۈلسۇن، يېسۇن، ئىچسۇن، ھېچ نەرسىنى ئايىماڭلار، — دېدى خۇنتەيجى

يارۇغچى نويانغا، — مەن ئۆيگە بېرىپ دەم ئالاي.
بۇ زىياپەتكە داخىل بولغان ئادەملەرنىڭ بەزىلىرى — نويانلار
بىلەن ئوردا خىزمەتچىلىرى خۇنتەيجىنىڭ يوقلۇقىنى بايقاپ،
تۈن يېرىمىدىن ئاشقاندا ئۆيلىرىگە قايتتى. مەست بولغانلىرى
داستىخاننىڭ چۆرىسىدىكى كۆرىپلەردىلا ئۇخلاپ قېلىشتى.
ياشاقللىرى بولسا تاڭ ئاتقۇچە ئولتۇرۇشتى. لېكىن، خۇنتەيجى
بىلەن ئۇنىڭ ئوردىسىنى مۇھاپىزەت قىلغان ھىراۋۇللار بىلەن
ئۇلارنىڭ باشلىقلىرى ئادەتتىكىدەك ئۇخلىماي، تاڭ ئاتقاندىلا
ئۆز ئورۇنلىرىنى نۆۋەتچىلەرگە بوشىتىپ بەردى.



ياقۇپ خوجىلارمۇ كەچلىك تامىقىنى جۇڭغارلارغا ئوخشاش
ئاينىڭ يورۇقىدا ئولتۇرۇپ يېدى. بۇلارنىڭ ئارىسىدا ئۇچنىڭ
ھاكىمى غوجاش، ئەردەۋىلىنىڭ ھاكىمى ئابدۇۋاھاپ قاتارلىق
بىرقانچە ئادەملەر تورسۇق بىلەن كەلتۈرۈلگەن «ئەركە»
ھارنىدىن ئىچىشتى ۋە ئۇلار كۇچا ھاكىمى ئابدۇكېرىم بەگ
بىلەن ئابدۇللا باقاۋۇل، ئىشكىئاغا ھەيدەر بەگ، شاھاۋۇدۇن
باقاۋۇل قاتارلىق ئادەملەرگە: «بۇ باشقا ھاراقلاردەك ئەمەس،
ئاپپاق سۈتتىن چىقىرىلغان، ئادەمنىڭ بەدىنىگە قۇۋۋەت بەرسە
بېرىدۇكى، زىيان يەتكۈزمەيدۇ» دەپ، ئاز — تولىدىن ئىچۈرگەن
بولدى.

ياقۇپ خوجا بىلەن يۈسۈپ خوجىلار ئىسسىق چاي ئىچكەچ
موللا ئىبراھىم مەشھۇر بىلەن پاراڭلىشىپ ئولتۇردى.
— بۇلار (جۇڭغارلارنى دېمەكچى) ئەكەلگەن خىراجىمىز
ھەققىدە ھېچقانداق گەپ — سۆز قىلىمىدىغۇ، — دەپ سورىدى
يۈسۈپ خوجا ئاكىسىدىن. بىراق، ياقۇپ خوجا جاۋاب بەرگۈچە
موللا ئىبراھىم مەشھۇر:

— ھازىر بۇلارنىڭ خورىكى ئۆسۈپ كەتتى. قازاق دالاسىدىن

ھەيدەپ كەلگەن ماللىرىنىڭ سانى يوق، قولغا چۈشۈرگەن نەرسىلىرىمۇ خېلى نۇرغۇن، — دېدى.

— بۇ گەپلىرىگە قارىغاندا، بىز ئەكەلگەن خىراجىغا ئانچە ھاجەت ئەمەس ئىكەن — دە.

— ھەرگىز ئۇنداق ئەمەس، خوجام، دانىشمەنلەرنىڭ دۇنيا — خۇمار ئادەملەر پۈتۈن جاھاننىڭ بايلىقىنى بەرسىمۇ تويمايدۇ، پەقەت كۆزىگە بىر سىقىم توپا قۇيۇلغاندىلا تويىدۇ، دېگەن گېپىنى ئاڭلىمىغانمىدىلە؟ بۇلار شۇ تائىپىدىن.

— ئاتام رەھمەتلىك ھەر يىلى خىراج تاپشۇرغاندا، ئۇلارنىڭ ھەر بىر بۇيۇمىنى كۈمۈشكە چېقىپ ھېسابلايدىغانلىقىنى سۆزلەپ بېرىدىغان.

— ئۇ دېگەنلىرىغۇ راست، لېكىن بۇ قېتىم نېمە ئۈچۈن ئۇنداق قىلماي، بارىغا بەرىكەت قىلغانلىقىغا قاراپ، مەنمۇ ھەيران بولۇۋاتىمەن.

— مەنمۇ شۇنداق ئويىدا، — دەپ ئۇنىڭ سۆزىگە قوشۇلدى ياقۇپ خوجا، — مەن بۇ خۇنتەيجىنىڭ تۇتقان يولىنى دادىسىنىڭ يولىدىنمۇ ئىنچىكە ئوخشايدۇ، دېگەن خۇلاسىگە كەلدىم.

— قانداق؟ — قىزىقىپ سورىدى يۈسۈپ خوجا.

— مەن بۇلارنىڭ قولىدا ئۇزاق يىللار گۆرۈدە تۇرۇپ چىۋالڭ رابدان خۇنتەيجىنىڭ بىر قېتىممۇ بۈگۈنكىدەك تەنتەنە ئۆتكۈزۈپ، باتۇرلىرىغا سوۋغا بەرگىنىنى كۆرمىگەن ھەم ئاڭلىمىغانىدىم. غالدان سېرىن بولسا بىر يۈز يىگىرمىدەك ئات ۋە شۇنىڭ خۇنچىلىك نەرسىلەرنى باتۇرلىرىغا سوۋغا قىلىپ، پۈتۈن جۇڭغارلارنى رازى قىلىۋەتتى، ئاندىن كېيىن ھېلىقى توكۇر جۇڭغارنى تاغدىن دومىلىتىپ، باتۇرلىرى بىلەن نوپانلارنىڭ ئۆزىگە بولغان ساداقىتىنى كۈچەيتتى، شۇنىڭدەك بىزگىمۇ ئۆزىنىڭ رەھىمسىزلىكىنى ئەسكەرتىپ قويدى.

— بۇ مۇلاھىزىلەرگە يۈز پايىز قوشۇلمەن، — دېدى موللا

ئىبراھىم مەشھۇر، — بۇ ئادەمنىڭ، يەنى خۇنتەيجىنىڭ بۈگۈنكىدەك تەنتەنە ئۆتكۈزىدىغانلىقىنى ۋە ھېلىقى توکۈر جۇڭغارنى جازالايدىغانلىقىنى مەنمۇ سىلەرگە ئوخشاش بايلا بىلىدىم.

«بۇلارنىڭ گەپلىرىدە جان بار، — دەپ ئويلىدى يۈسۈپ خوجا، — قانچە دېگەن بىلەن بىرنەچچە ئىشتاننى بۇرۇن يىرتقان ئادەملەر — دە. بۇ تەكەببۇر خۇنتەيجى، شۇنچە ئادەم ئورنىمىزدىن تۈرۈپ ھۆرمەت بىلدۈرسەك «ھە، ياخشى كەلدىڭلارمۇ؟» — دېگەندىن باشقا گەپ قىلىشقا خۇشى بولمىدا.» ئۇ ئېغىر تىنىپ قويدى — دە: «ھەي خۇدا، بىز خەقنى نېمانداق شور پېشانە قىلىپ ياراتقانسەن؟» دەپ پىچىرلىدى.

— ئەخمەت خوجامنى ۋاپات بوپتۇ دەپ ئاڭلىدۇق. ئۇ كىشىنىڭ دەپنە مۇراسىمىغا قاتناشقاندىلا؟ — دەپ سورىدى ياقۇپ خوجا.

— يوقسۇ، ئۇ كىشىنىڭ ۋاپات بولغانلىقىنى ئون نەچچە كۈندىن كېيىن ساغا نوپاندىن ئاڭلىدىم. لېكىن، بۇلارنىڭ ئاغزىدىن بېرىپ كېلىڭ دېگەن گەپ چىقمىدى، مەنمۇ بېرىپ كېلەيمۇ دەپ سورىمىدىم، — دېدى ئىبراھىم مەشھۇر.

— نېمىشقا؟

— ھەممە ئىشنى بىلىپ تۇرۇپ سورايدىكەنلا، — موللا ئىبراھىم بۇ سوئالنى ياقتۇرمىسىمۇ، جاۋاب بەردى، — بۇلار قەشقەرگە بېسىپ كىرگەندە ئەخمەت خوجام خۇنتەيجى چىۋاڭ رابدانغا قاتتىق قارشىلىق كۆرسەتكەن ئەمەسمىدى. شۇڭا، ئۆزى ئۆلۈپ كەتكۈچە، ئەخمەت خوجامغا ئۆچمەنلىك بىلەن قاراپ قاتتىق نازارەت ئاستىدا تۇتقانىدى. ئاتىسىنىڭ ئەخمەت خوجامغا بولغان بۇ ئۆچمەنلىكى غالىدان سېرىنغا مىراس بولۇپ قالغان ئوخشايدۇ. بۇ ھەم ئۇ خوجامغا بولغان مۇناسىۋىتىنى ئۆزگەرتىمىدى. لېكىن، خەقلەردىن ئاڭلىسام، مەرھۇمنىڭ نامىزىغا دەريانىڭ ئۇ يېقىدىكى سەمەردىن (ئۇ چاغلاردا ھازىرقى

ياركەنت، قارغۇجىدىن قورغاسقىچە بولغان يەرلەر شۇنداق ئاتىلاتتى)، بۇ يېقىدىكى ئۇيغۇر يۇرتلىرىدىن بولۇپ بىرنەچچە مىڭ ئادەم قاتنىشىپتۇ. شۇ چاغدا سەل قىزىپ قالغان كۇچا ھاكىمى ئابدۇكېرىم بەگنىڭ:

تورۇق ئېتىم كىشنەيدۇ،
ئورۇق ئېتىم كىشنەيدۇ، دەردىڭ يامان.
تايىقى يوق ئادەمنى،
جۇڭغار ئىتى چىشلەيدۇ، دەردىڭ يامان...

دېگەن ناخشىسى ئاڭلاندى.

— بەلى، ئاداش، — دەپ ئۇنىڭغا نارازىلىق بىلدۈردى ئۈچ ھاكىمى غوجاش. ئۇ ئەرگە ھاراقىنى خېلى جىق ئىچكەن چېغى، تىلى كالۋالىشىپ قالغانىدى، — ناخشا ئېيتساڭلا بارغۇ، ئوغۇل بالغا ئوخشاش نوچى ناخشىلارنى ئېيتىڭلا.
ئۇنىڭ گېپىنى ياقىتۇرمىغان ئابدۇكېرىم بەگ:
— ئوغۇل بالىنىڭ ناخشىسى قانداق بولىدۇ؟ — دەپ سورىدى.

— مانا مۇنداق:

ھاڭگا بولما، ئايغىر بول،
ئەللىك بايتال ئالدىڭدا.
تېكە بولما، قوچقار بول،
يۈزلەپ ساغلىق ئالدىڭدا.
قوش تاجىلىق خوراز بول،
ئونلاپ مېكىيان ئالدىڭدا.
بىر خوتۇن ئال، يۈز ئاشىناڭ،
بولسۇن دائىم دالدىدا...

ئۇ يەنە نېمە دېسەم بولىدىكىن دېگەندەك تۇرۇپ قېلىۋىدى،
ئابدۇۋاھاپ ھاكىمنىڭ:

— سىلىمۇزە، غوجاش بەگ، خان بولۇپ چۈش كۆرگەن
قەلەندەردەك غەزەل ئوقۇيدىكەنلا، «ئاشنا تۇتقان ئادەم خوتۇنسز
قالار» دېگەن گەپنى ئاڭلىمىغانمىدىلە، — دېگەن گېپى
ئاڭلاندى. بۇ گەپكە ئولتۇرۇشقانلارنىڭ ھەممىسى كۈلۈشۈپ
كەتتى.

— قېنى ئەمەسە، يەنە بىرەردىن يۇتۇۋەتمەيلىما؟ — دەپ
يانپاشلاپ ياتقان ئابدۇللا ياقاۋۇل چازانى قۇردى ۋە يېنىدا تۇرغان
تورسۇققا قولىنى ئۇزاتتى. موللا ئىبراھىم مەشھۇر بولسا:
— خېلى ۋاخ بولۇپ قاپتۇ. مەن قايتاي، — دەپ ئورنىدىن
تۇرۇپ ياقۇپ خوجىلار بىلەن خوشلاشتى، — خەير، ياخشى چۈش
كۆرسىلە، خوجام.
— خەير، — دېدى ياقۇپ خوجىلار.



بۈگۈن سەھەردە بامدات نامىزىنى ياقۇپ خوجا بىلەن يۈسۈپ
خوجا، خۇش كېپەك ھاكىم ۋە ئىككى باقاۋۇل بولۇپ بەش
كىشىلا ئوقۇدى. قالغانلىرى ئاشام كەچ ياتقاچقىمۇ ياكى ئىچكەن
ھاراقلىرى ئۈگە — ئۈگىلىرىنى بوشىتىۋەتكەنمۇ، ئەتىگەنلىك
ناشتىغىمۇ كەلمەي لايىدەك ئېزىلىپ ئۇخلاشتى.

ياقۇپ خوجىلار خۇنتەيجىنىڭ تۈنۈگۈن ئېيتقان سۆزى
بويىچە، ساغا نوپان بىلەن يارۇغچى نوپاننىڭ ھۇزۇرىغا بېرىش
ئۈچۈن تەييارلىنىپ تۇردى. ئوردا تەرەپتىن كىمدۇر بىرىنىڭ
ئۆزلىرىنى چاقىرىغىلى كېلىشىنى كۈتەتتى. بىر چاغدا ئېتىنى
يورغىلىتىپ داندار دورغا كەلدى — دە، ئەمدى ئۇيقۇدىن ئويغىنىپ
يۈز — كۆزنى يۇيۇۋاتقان غازى بەگ، ئابدۇۋاھاپ بەگ، غوجاش بەگ،
ئىشكىئاغا خۇدايار بەگلەرنى سارى مانجى بىلەن سىپتەن

نويانلارنىڭ كۈتۈۋاتقانلىقىنى ئېيتىپ، ئۇلارنى ئوردا تەرەپكە ئەكەتتى. بۇلارنى ئوردا نويانلىرىنىڭ ئۆزلىرىدىن بۇرۇن قوبۇل قىلغانلىقىغا ھەيران بولغان يۈسۈپ خوجا:

— بۇ نېمە ئىش؟ — دەپ سورىدى ياقۇپ خوجىدىن.

— جۇڭغارلار ئۆزلىرىنى يولۋاس بىلەن شىرلارغا ئوخشاتسىمۇ، ئۇلارنىڭ ئوردىسى تۈلكىنىڭ ئۇۋىسىغا ئوخشايدۇ، ئۈكۈم، — دەپ جاۋاب بەردى ئۇ، — تۈلكە ئۆز جېنىنى ئوۋچىلار بىلەن بۈركۈتچىلەردىن ساقلاش ئۈچۈن ئۇۋىسىغا كىرىپ — چىقىدىغان بىرنەچچە تۆشۈكلەرنى ياسايدۇ. ئەگەر ئوۋچىلار ئۇنى تۇتماقچى بولۇپ قوزغالسا ياكى كىرىپ كەتكەن تۆشۈكىگە ئىس قويسا، باشقا بىر تۆشۈكىدىن چىقىپ كېتىدۇ. ئۇنىڭ ھەربىر تۆشۈكىنىڭ ئۆتەيدىغان ۋەزىپىسى بار. ئۆز ئىشىنى شۇ تۆشۈكلەردە ئولتۇرغان نويانلىرى ئارقىلىق ئېلىپ بارىدۇ. ئۇلارنىڭ بەزىلىرى بىزگە ئوخشاش بېقىندى خانلارنى، بەزىلىرى باشقا ئەللەرگە قىلىدىغان ئۇرۇشلارنى، بەزىلىرى جۇڭغارلارنىڭ ئۆز ئىچىدىكى ئىشلارنى، بەزىلىرى ئوردىنىڭ مالىيە ئىشلىرىنى دېگەندەك نەچچە خىل خىزمەتلەرنى بېجىرىدۇ. غوجاش بەگلىرىنى ئوردىغا چاقىرىغان سارى مانجى بىلەن سىپتەن نويانلار ئوردىنىڭ ئەنە شۇنداق تۆشۈكلىرىنىڭ بىرىدە ئولتۇرغان ئەمەلدارلار. يۈسۈپ خوجا ئويلىنىپ قالدى.

— بەلكى ئۇ نويانلار، — دەپ ئۆز مۆلچەرىنى ئېيتتى ياقۇپ خوجا، — بىزنىڭ قەشقەرىيەدە يۈرگۈزۈۋاتقان ئىشلىرىمىزغا قىزىقىدىغاندۇ ياكى بىزنى كەمسىتىش ئۈچۈن ئەتەي ئۇلارنى قوبۇل قىلغاندۇ. ھەرھالدا قانداقتۇر بىر مۇددەت بىلەن چاقىردى. ئاتام رەھمەتلىك: «ئاسماندا پەرۋاز قىلغان قۇشنىڭ قەيەرگە قونىدىغانلىقىنى بىلگىلى بولمىغاندەك، بۇ خۇتتەيجىنىڭ كۆڭلىدە نېمە بارلىقىنى بىلىپ بولمايدۇ» دەيدىغان.

ئۇلارنىڭ قېشىغا شاھزادىدۇن باقاۋۇل كىرىپ كەلدى — دە، تاماق يەيدىغان ئۆيىدە موللا ئىبراھىم مەشھۇر بىلەن بىرقانچە

ئادەملەرنىڭ كۈتۈۋاتقانلىقىنى خەۋەر قىلدى. ياقۇپ خوجا:
— چۈش ۋاقتى بولۇپ كېتىپتۇ — دە، — دەپ ئورنىدىن
تۈردى.

يۈسۈپ خوجا:

— ئىبراھىم ئاكام ئەجەب سىپىتىن نوپانلارنىڭ قېشىدا
بولماپتۇغۇ، — دەپ ئاكىسىغا قارىدى.
— ئوردىدا بىزنىڭ زۇۋانىمىزنى بىلىدىغان جۇڭغارلارمۇ بار،
سىپىتىن نوپان بەلكى شۇلارنىڭ بىرسىنى چاقىرغاندۇ، — دېدى
ياقۇپ خوجا.

تاماق يەيدىغان ئۆيدە موللا ئىبراھىم مەشھۇردىن باشقا
ئابدۇكېرىم بەگ، خۇش كېپەك ھاكىم، ئىككى باقاۋۇل ۋە غوجاش
بەگ بىلەن ئابدۇۋاھاپ بەگلەرنىڭ مەھرەملىرىمۇ بار ئىدى. ئۇلار
ھەممىسى جەم بولۇپ چۈشلۈك تاماق يېيىشتى.

غوجاش بەگلەر پېشىندىن كېيىن قايتىپ كېلىشتى. ئۇلارنى
موللا ئىبراھىم مەشھۇر تاماققا تەكلىپ قىلىۋىدى،
«قورسىقىمىز توق» دېيىشتى. «سارى مانجىنىڭ قولى ئېچىلىپ
كەتكەنىكەن، رەھمەت دېگىنىمىزگە ئۈنماي مېھمان قىلدى» دەپ
قوشۇپ قويدى غوجاش بەگ. ئۇلارنىڭ ئىچىدە غازى بەگدىن
باشقىسىنىڭ كەيپىياتى ئۈستۈن ۋە چىرايى قىزىرىپ
كەتكەنىدى.

— بۇلارنىڭ قۇيرۇقىنى چىگىپ قويغان چىگە بار، — دەپ
تەخمىن قىلدى تىلماچ غوجاش بەگلەر دەم ئېلىش ئۈچۈن
ئوتلاقلىرىغا كەتكەندىن كېيىن ياقۇپ خوجامغا قاراپ.
— ئېھتىمال، — دېدى ئۇ.

— ئېھتىمال ئەمەس، تەھقىق شۇنداق، — دەپ سۆز قاتتى
ئابدۇكېرىم بەگ.

— بۇلار (جۇڭغارلار) پالتىغا ساپ بولىدىغان ئادەملەرنى ئۆز
ئىچىمىزدىن تېپىپ، ئۆزىمىزنى چېپىشقا ئۇستا.
— ئۇنداق بولۇشمۇ مۇمكىن، — دېدى خۇش كېپەك.

— ھەرھالدا بۇنداق گۇمان قىلىشقا ئالدىراپ كەتمەيلى، —
ئۆز پىكرىنى بىلدۈردى يۈسۈپ خوجا، — ئۇلارنىڭ ھەممىسى
ئەھلى مۇسۇلمانلارغۇ، پەيغەمبىرىمىزنىڭ: «مۇسۇلمان —
مۇسۇلماننىڭ قاياشىدۇر» دېگەن ھەدىسىگە ئەمەل قىلماي،
بۆتپەرەسلەرگە كۆز — قۇلاق بولماس.

ئۇلار بىر دەققە جىم بولۇپ قېلىشتى.

— سىلەنىڭ دېگەنلىرىمۇ توغرا، خوجام، — دېدى بىر چاغدا
موللا ئىبراھىم، — مەنمۇ شۇنداق ئويلايمەن، لېكىن ھايات
تەجرىبىلىرىم شۇنى كۆرسەتتىكى، «ئالتۇننى كۆرسە پەرىشتىمۇ
يولدىن ئازىدىكەن.» ئەگەر نوپانلار ئالىي مۇقاملىق مەنسەپ،
ئەمەل بېرىمىز دېسە، ئۆزىنىڭ مۇسۇلمانلىقىنى ئۇنتۇپ، ئاتا —
ئانىسى بىلەن قاياشلىرىنى گۇمران قىلىدىغان ئادەملەرنىڭ
چىقىشى مۇقەررەر.

— ئەگەر شۇ تائىپىدىكى ئادەملەر بويىنى كۆرسەتسە، شۇ
ھامان تۈنۈگۈنكى توكۇر قالماقتەك تاغدىن غۇلىتىش لازىم.

— بىراق، ئۇكام، ئۇنداق ئادەملەر بويىنى كۆرسەتمەي،
دالدىدا تۇرۇپ ئوۋ ئوۋلايدۇ — دە، — دېدى ياقۇپ خوجا.

يۈسۈپ خوجا جاۋاب بېرىشكە تەمىشلىۋىدى، ئابدۇكېرىم بەگ
سۆز قىستۇرۇپ ئۆلگۈردى:

— «تادان تۈلكە تۇمشۇقىدىن ئىلىنار» دېگەن گەپمۇ بار.

— توغرا دېدىلە. ئەگەر بىز ھوشيارلىقىمىزنى يوقاتمىساق،
ئۇنداق ئادەملەرنى ئوڭايلا بىلىۋالىمىز، — دېدى يۈسۈپ خوجا.

— بۇ باشقا گەپ، — ئۇنىڭ پىكرىگە قوشۇلدى موللا
ئىبراھىم مەشھۇر.

— شەرق خەلقلەرىدە «پادىشاھ ئۇيقۇغا كەتسە، تەختىنىڭ
ئاستىدا چاشقانلار ئوينىيدۇ» دېگەن تەمسىل بار. شۇنىڭ ئۈچۈن
تولىمۇ ھوشيار ۋە سەگەك بولۇش لازىم.

شۇ چاغدا ئوردا تەرەپتىن داندار دورغا يەنە كەلدى — دە، ياقۇپ
خوجا بىلەن يۈسۈپ خوجىلارنى ساغا نوياننىڭ كۈتۈپ

تۇرغانلىقىنى ئۇقتۇردى. ئىككى باقاۋۇل ئابدۇللا بىلەن شاھاۋۇدۇن خوجىلارنىڭ قارىغاي تۈۋىدىكى سالقىن يەرگە باغلانغان. ئاتلىرىنى ئەكىلىپ مىندۈردى.

ياقۇپ خوجىلارنى باشلاپ ماڭغان دانداز دورغا ئادەت بويىچە ئوردىغا بىرەر چاقىرىمىدەك قالغاندا ئاتتىن چۈشتى - دە، خوجىلارنى ئوردىغا بىرتۇتاش دېگۈدەك تىكىلگەن چوڭ ئۆيگە باشلاپ كەلدى.

خۇنتەيجى چىۋاڭ رابداننىڭ زامانىدا ئۇنىڭ ئەڭ يېقىن مەسلىھەتچىسى بولغان ساغا نوياننى غالدان سېرىنىمۇ ئۆزىگە مەسلىھەتچى قىلىۋالغانىدى. ئۇ جۇڭغار دەپ ئاتىلىدىغان خوشۇت، تۇرغاۋۇت، جۇڭغار ۋە دۈربۇت قەبىلىلىرىنىڭ ئۆزئارا مۇناسىۋەتلىرىنى ياخشى بىلىدىغان، تىنچلىق ۋاقىتلاردا ئۇلارنى ئۆزئارا ئىت تاللىشىشقا سېلىپ، باشقا ئەللەرگە تاجاۋۇز قىلىدىغان چاغدا بىرلىشىپ، مۇشتۇمدەك تۈگۈلۈشتە خۇددى دانىكاردەك رول ئوينايدىغان ئادەم ئىدى، شۇنىڭدەك چىۋاڭ رابدان ئۆلگەندە مۇشۇ غالدان سېرىنىنىڭ تەختتە ئولتۇرۇشىغا پائال كۈچ چىقارغانىدى. مۇشۇ سەۋەبلەر تۈپەيلىدىن بولسا كېرەك، يېشى چوڭىيىپ قالغان بۇ قېرى نوياننى غالدان سېرىن قوينىدىن چىقارماي، جىق ئىشلاردا مەسلىھەت ئالاتتى، خانلىقىمىزنىڭ كۈچىيىشىگە كۆپ يىللاردىن بېرى ھەسسە قوشۇپ كېلىۋاتقان دانىشمەن دەپ ھۆرمەت قىلاتتى. بىراق، سەكسەندىن ئېشىپ كۈچ - قۇۋۋىتى بىلەن ئەقىل - پاراسىتى كېمىيىشكە باشلىغان بۇ نوياننى ئوردىدىن يىراقلاشتۇرۇشقا كۆڭلى ئۇنىماي، بۇلتۇردىن بېرى ئارتۇقچە كۆپ مەسلىھەت ۋە ئەقىل - ئىدراك تەلەپ قىلمايدىغان ئىشلارنى تاپشۇراتتى.

شۇنداق ئىشلارنىڭ بىرى تۈنۈگۈن باتۇرلارغا سوۋغا بېرىش مۇراسىمى باشلىنىشنىڭ ئالدىدا خۇنتەيجى ساغا نويانغا: «ئەتە ياقۇپ خوجىلارنىڭ قايتىشىغا رۇخسەت بېرىپ، ئۇلارنىڭ گۆرۈگە ئەكەلگەن ئادەملىرىنى قېرى خوجا(دانىيال خوجا) تۇرغان

قوبىغا ئورۇنلاشتۇرغىن. كەلگەن خىراجىلىرى ئۈچۈن يارۇغچى نوپان ئىككىسىگىلار رەھمەت ئېيتىڭلار. ئاندىن يارۇغچى نوپانغا ئېيت، ياقۇپ خوجىلارغا يىڭىدىن ياسالغان دەستەكلەردىن يىگىرمە دانە بەرسۇن. ئۇلارنى بىز تەرەپكە ئىش بىلەن كېلىدىغان ئادەملەرگە بېرەر، كۈزگە تارتىپ كونا دەستەكلەر ئىناۋەتسىز دەپ بۇيرۇق چىقىرىمەن» دەپ ئۇقتۇرغانىدى.

ساغا نوپان خۇنتەيجىنىڭ بۇ گەپلىرىنى ئاخشام ئاز - تولا ئەركە ئىچىپ قويغاچقىمۇ ياكى خاتىرىسى ئاجىزلاشقانلىقتىنمۇ ئېسىدىن چىقىرىپ قويغانىدى. بۇنىڭدىن يېرىم سائەت ئىلگىرى غالىدان سېرىن: «خوجاملارنى يولغا سالىدىڭمۇ؟» دەپ سورىغاندا، ئاندىن ئېسىگە ئالدى - دە، ئوردا سىرتىدا ھىراۋۇللار بىلەن پاراڭلىشىپ تۇرغان داندار دورغىنى چاقىرىپ ياقۇپ خوجىلارنى باشلاپ كېلىشكە ئەۋەتتى.

ياقۇپ خوجىلار ساغا نوپان تۇرىدىغان ئۆينىڭ ئىشىك ئالدىدا نەپزە تۇتقان ئىككى ھىراۋۇلنى كۆردى. بۇ ھىراۋۇللار مۇھاپىزەتچىدەك كۆرۈنىسمۇ، ئەمەلىيەتتە ئۇلارنىڭ بىرسى ساغا نوپاننىڭ يۈگۈر - يېتىم ئىشلىرىنى، يەنە بىرسى بىرەر چاقىرىمىدەك يەردىكى ئاشخانىغا ئاتلىق بېرىپ تاماق، چاي ۋە قىمىزغا ئوخشاش نەرسىلەرنى توشۇيتتى.

ساغا نوپان ياقۇپ خوجىلار كىرىپ كەلگەندە ئۆينىڭ تۈرىگە سېلىنغان قېلىن كۆرپە ئۈستىدىكى بۆرە تېرىسىدە ئولتۇراتتى. ئۇنىڭغا ئىككى خوجا خۇددى خۇنتەيجىنى كۆرگەندەك بېشىنى ئېگىپ، ئوڭ قولىنى كۆكسىگە قويۇپ ھۆرمەت بىلدۈردى.

— بۇياققا كېلىپ ئولتۇرۇڭلار، — دېدى ساغا نوپان قېرى قۇرغۇچىنىڭ كۆزىدەك پاللىداپ تۇرغان كۆزى بىلەن سول تەرەپتىكى كۆرىپنى شەرەت قىلدى ۋە ئاندىن، — دانىيال خوجا بىزگە سادىق ۋە ياۋاش ئادەم ئىدى، — دەپ سۆز باشلىدى، ئۇنىڭ بۇ سۆزى ياقۇپ خوجىلارغا كۆڭۈل ئېيتقىنى ئىدى، — «ئاتنىڭ ئىزىنى تاي باسىدۇ» دېگەندەك، ئاتاخلارنىڭ ئورنىنى سىلەر

باستىڭلار. ئاتاڭلارغا ئوخشاش بىزگە سادىق ۋە ياۋاش بولۇڭلار، —
ئۇ گېپىنى مۇشۇ يەردە توختىتىپ بىرىپس تۇردى — دە، يۈسۈپ
خوجىغا قاراپ، — بۇ يىگىت دانيال خوجىنىڭ بايىنبۇلاقتىن
تېپىۋالغان بالىسى ئەمەستۇ؟ — دېدى.

— شۇنداق، — دەپ جاۋاب بەردى ياقۇپ خوجا.

— توۋا، بايا كۆرۈپلا كۆڭلۈم تۇيغاندەك قىلىۋىدى، كۆزۈڭ
بىلەن ئاۋۇ قىرلىق بۇرنۇڭ ئاتاڭغىلا ئوخشايتۇ، — ساغا نويان
يۈسۈپ خوجىنىڭ ئوردا ئىچىدىكى نويان — زاپسانلار بىلەن
قەشقەرىيەدىن كەلگەن مەۋلانە ھەزرەت باشلىق ئادەملەر ئارىسىدا
ئالتە — يەتتە ياشلىق بالىنىڭ ئۆزىنى دانيال خوجىنىڭ
قۇچىقىغا تاشلىغان ھالىتىنى كۆز ئالدىغا كەلتۈردى بولغاي، —
شۇ چاغدا رەھمەتلىك ئەمرچىمىز چىۋاڭ رابداننىڭمۇ كۆزىدىن
ياش چىقىپ كەتكەنىدى، — دېدى، ئاندىن يۈسۈپ خوجىغا قاراپ
سۆزىنى داۋام قىلدى، — سىز بىزگە جىيەن بولىسىز، ئاپىڭىز
تىنچلىقمۇ؟

بۇ گەپنى ئاڭلاپ يۈسۈپ خوجىنىڭ بەدىنى جىمىرلاپ
كەتكەندەك بولدى. ئۇنىڭ كۆز ئالدىغا بايىنبۇلاقتىكى بالىدىن
دەمچىنىڭ قولىدا يۈرگەن چاغلىرى كەلدى — دە، داڭ قېتىپ
تۇرۇپ قالدى. ئىنسىنىڭ روھىي ھالىتىنى بايقىغان ياقۇپ
خوجا ئۇنىڭ ئورنىدا جاۋاب بەردى:

— كىچىك ئانام تىنچلىق، ئۇ كىشىنى ئەسكە ئالغانلىرىغا
رەھمەت.

— بىزگە ئەكەلگەن بالىلىرىڭلار بىلەن قېرىنداشلىرىڭلاردىن
ۋايىم قىلماڭلار، — دېدى ساغا نويان خوتتەيجىنىڭ گەپلىرىنى
يادىغا كەلتۈرۈپ، — ئۇلار قىشلىقى ئاتاڭلارنىڭ تار ئۆتكەلدىكى
ئۆيىدە، يازلىقى قوبىدىكى ئۆيىدە تۇرىدۇ. كېيىن مۇنۇ ياقۇپ
خوجىغا ئوخشاش بىزنىڭ تىلىمىزنى بىلىدىغان خانلاردىن
بولىدۇ.

ئۆيگە يارۇغچى كىرىپ كەلدى. بۇمۇ ياشىنىپ قالغان، لېكىن

ساغا نوياندىن بەش - ئالتە ياش كىچىك بولغىنى ئۈچۈنمۇ چاققان ۋە تېتىك ئىدى.

— بۇ خوجىلارغا يېڭى دەستەكتىن يىگىرمە دانە ئەكىرىپ بېرىڭ، — دېدى ساغا نويان. يارۇغچى بۇرۇلۇپ ئۆيىدىن چىقتى.

— يەنە نېمە دەيمەن - ھە، — دېگىنىچە دەيدىغان گەپلىرىنى ئۇنتۇپ تۇرۇپ قالدى ساغا نويان، — ئاتاڭلارغا ئوخشاش بىزگە سادىق بولۇڭلار، — ئەتىلىم خۇنتەيجىنىڭ گەپلىرى يادىغا كەلسە كېرەك، — بۈگۈن كەچ بولۇپ قالدى دېمەستىن قەشقەرىيەگە قايتساڭلارمۇ بولىدۇ، — دېدى.

شۇ ئەسنادا كىچىككىنە ماتا خالتىغا سېلىنغان دەستەكلەرنى كۆتۈرۈپ يارۇغچى نويان كىردى ۋە ئىككى قوللاپ ساغا نويانغا سۈندى.

— مۇنۇ دەستەكلەرنى ئىككىڭلار بۆلۈشۈپ، بىز ياققا ئەۋەتىدىغان ئادەملىرىڭلارغا بېرەرسىلەر. بۇرۇنقى دەستەكلەر كۈزدىن تارتىپ ئىناۋەتسىز، — دېدى ساغا نويان.

ياقۇپ خوجىلار قايتىشقا تەرەددۇتلىنىپ ئورنىدىن تۇرۇشقا تەمىشلىۋىدى، يارۇغچى نويان ساغا نوياننىڭ قۇلىقىغا بىرنېمىلەرنى دەپ پىچىرلىدى، ئاندىن:

— ھە، راست، ئۇلۇغ ئەمرچىمىز ئەكەلگەن خىراجىلىرىڭلار ئۈچۈن رەھمەت ئېيتتى. ئاتاڭلارغا ئوخشاش سادىق ۋە ياۋاش بولۇڭلار، — دېدى - دە، ئۇلارنىڭ قايتىشىغا ئىجازەت بەردى.

ئۈچىنچى باب

ياقۇپ خوجىلار شۇ كۈنى يولغا چىقىپ، كۈن ئولتۇرۇشقا يېقىن كىچىك خونخاي غولىغا چۈشۈۋالدى. ئۇلار بىلەن تەڭرىتېغىنىڭ شىمالىدىكى «شوتا» دېگەن ئۆتەڭگىچە ئۆزىتىپ بېرىش ئۈچۈن داندار دورغا باشلىق بىرنەچچە ھىراۋۇللار بىللە ئاتلاندى. ئوردىدىن چىققاندىلا ھەممىسىنىڭ ئالدىدا يول باشلاپ

ماڭغان داندار دورغا يولنىڭ ئوڭ تەرىپىدىكى «قۇر» دەپ ئاتالغان يايلاققا يېقىنلاشقاندا ئېتىنى توختىتىپ، كەينىدە كېلىۋاتقان ياقۇپ خوجىلارغا مۇراجىئەت قىلدى:

— ماۋۇ يەردە، — ئۇ قامچا تۇتقان قولى بىلەن كۈنچىقىش تەرەپنى كۆرسەتتى، — تاغام تېكە زەڭگىنىڭ ئۆيى بار، شۇ يەرگە بېرىپ قونالغۇ قىلايلى.

— ياق، — دېدى ياقۇپ خوجا.

داندار دورغا غوجاش بەگ بىلەن ئابدۇۋاھاپ بەگلەرگە «سىلەرنىڭ قانداق پىكىرىڭلار بار» دېگەندەك قارىدى.

— قاراڭغۇ چۈشەي دەپ قالدى، ياقۇپ خوجام، — دېدى غوجاش بەگ، — داندار دورغا دېگەندەك زەڭگىنىڭ ئۆيىدە قونالغۇ قىلىپ، ئەتە يولغا چىقساقمۇ بولىدۇ. ئۇ زەڭگى مەرھۇم ئاتىلىرىنى كۆرگەن ئادەم، خۇش بولۇپ قالىدۇ. ياقۇپ خوجا ئۇنىڭ مەسلىھەتىنىمۇ رەت قىلدى.

— ھازىر قورساقمۇ ئاچمىدى، ئاتلارمۇ ھارمىدى. كۈرە (بۇتخانا) نىڭ ئۈدۈلىدىكى ئۆتەڭگە بېرىپ، بىراقلا دەم ئالايلى. ئۇنىڭ بۇ گېپىنى باشقىلارنىڭ ھەممىسى قۇۋۋەتلىدى. چالمىسى سۇغا چىلاشقان داندار دورغا رەللە بولغاندەك ئېتىنى دېۋىتىپ يولغا چۈشتى.

ياقۇپ خوجا سايىنىڭ ئاغزىدىن چىققاندا «خۇپتەن نامىزىنى ئوقۇۋالايلى» دەپ، ئېتىنىڭ تىزگىنىنى سۇنىڭ ياقىسىغا بۇرىدى. يولۇچىلارنىڭ ھەممىسى ئاتلىرىدىن چۈشۈشتى.

ئۇلار جۇڭغارلار بۇتخانىسىنىڭ ئالدىدىكى ئۆتەڭدىن سەھەردىلا ئاتلىنىپ چىقتى. دىلمۇك تېغى بىلەن تەڭرىتېغىنىڭ ئارىسىدىكى ئۇزۇن يولنى گويا جىم - جىم ئوينىغاندەك ياكى بىر - بىرىدىن رەنجىشىپ قالغاندەك گەپ قىلىشماي، ھەركىم ئۆزىدىن باشقىلار بىلمەيدىغان ئوي - خياللار ئىلكىدە بېسىپ ئۆتتى.

«مەھكۇملۇق دېگەن چىدىغىلى بولمايدىغان زۇلۇم ئىكەن -

دە، بۇ نېمىدېگەن خورلۇق، نېمىدېگەن تۈگمەيدىغان ئازاب. ئەي، ئۇلۇغ قۇدرەت ئىگىسى، بىزنىڭ ھەق يولدا چىڭ تۇرۇشىمىزغا مەدەت بەرگىن، گۇناھلىرىمىزنى مەغپىرەت قىلغىن. بىزگە زۇلۇم قىلغۇچىلارنى گۇمراڭ قىلىپ، ئازاب تارتقۇچىلارغا ھىدايەت قىلغىن. ئەي، ئۇلۇغ ئاللا، ھەممە ھەمدۇسانالار (مەدھىيەلەر) پۈتۈن ئالەمنىڭ ئىگىسى ساڭلا خاستۇر...» دەپ ئۈنسەن ئالە قىلدى. ئۇنىڭ كىرەتەيگەن كۆزلىرى تېكەس ۋادىسىنىڭ گۈزەل مەنزىرىسىگە، يول بويلىرىدا توپ - توپ ئوتلاپ يۈرگەن مال - چارۋىلارغا، تەڭرىتېغىنىڭ بارغانسېرى ئېگىزلىشىپ كېتىۋاتقان قارلىق چوققىلىرىغا پەرۋاسزلىق بىلەن قارايتتى.

يۈسۈپ خوجا بىرنەچچە پەرسەڭ يول باسقۇچە، ياقۇپ خوجىغا ئوخشاش ئوي - خىياللارغا بېرىلىپ، ئاخىرىدا ئاتىسى دانىيال خوجىنىڭ ئۆلۈشىدىن بىر كۈن ئىلگىرى «... مەن بۇ جۇڭغارلارغا ئىنقىيات (بېقىنىش)، پەرمەنبەردارلىقتىن ئۆزگە چارە تاپالمىدىم، ئۇلارغا تىغ كۆتۈرۈپ قارشىلىق كۆرسىتەلمىدىم، نە چارە؟ شۇ ئارزۇ بىلەن ئاخىرەتكە كېتىۋاتىمەن، ئەمما سىلەر بۇ ئارزۇنى ئەمەلگە ئاشۇرغايىسىلەر...» دېگەن سۆزلىرى يادىغا كەلدى - دە، رەھمەتلىك ئاتام بۇ جۇڭغارلارنىڭ زۇلمى بىلەن خورلۇقىنى تارتىپ دۇنيادىن ئۆتۈپتىكەن - دە، دەپ ئويلىدى ۋە قەشقەرىيەدىكى نەچچە مىليونلىغان، يەنە كېلىپ، شەھەر - يېزىلاردا توپلىشىپ ياشايدىغان ئادەملەرنىڭ مەزھەپلەر پېشقەللىرىنىڭ ئازدۇرۇشى بىلەن جۇڭغار كۆچمەنلىرىگە يەم بولۇپ قالغىنىغا قاتتىق ئېچىندى - دە، ساۋاقىدىشى ئەمەت ئاخۇن خەلىپەتنىڭ: «ئەگەر ھىدايتۇللا ئىشان ئۆز مەزھىپىنى تەشۋىق قىلىپ بىرقانچە مىڭلىغان ئادەملەرنىڭ بىرلىك - ئىتتىپاقىنى بۇزماي، رەسۇلىلانىڭ (ۋەتەننى سۆيۈش - ئىماننىڭ جۈملىسىدىندۇر) دېگەن ھەدىسلىرىگە ئەمەل قىلغان

بولسا، بۇ جۇڭغار كۆچمەنلىرى تۇرماق، ئۇنىڭدىن يوغانلىرىمۇ يۇرتىمىزغا ئاياغ باسمىغان بولاتتى» دېگەن سۆزلىرىنى ئەسلىدى. ئاندىن «خەير، ئۆتكەن ئىشلارغا سالاۋات، ئەمدى قانداق قىلىشىمىز كېرەك؟ بۇ جۇڭغارلار تولىمۇ ھەددىدىن ئېشىپ، كۆرەڭلەپ كېتىپتۇ. ئابدۇكېرىم بەگنىڭ ئېيتىشىغا قارىغاندا، بۇلار قازاقلارنىڭ نەچچە تائىپىگە بۆلۈنۈپ كەتكەنلىكىدىن پايدىلىنىپ ئۇلارنىڭ يېرىنى ئىشغال قىپتۇ. لېكىن، ئۇلارنىڭ ئىچىدىكى ئەقىللىق ئادەملەر تائىپىگە بۆلۈنگەن قازاقلارنى بىرلەشتۈرۈپ، بەزى يەرلىرىدىن جۇڭغارلارنى قوغلاپ چىقىرىپتۇ، — دېگەنلەرنى خىيالىدىن ئۆتكۈزۈپ مېنىڭدا كۈلۈپ قويدى، — ئۇلارنى نەيزە سانجىپ ئۆلتۈرۈپتۇ. شۇنىڭغا قارىغاندا، بىزنىڭمۇ «ئاق تاغلىق»، «قارا تاغلىق» بولۇپ پارچىلانغان خەلقىمىزنىڭ بىرلىك - ئىتتىپاقىنى قولغا كەلتۈرۈشىمىز كېرەك ئوخشايدۇ. شۇنداق قىلساق، بۇ جۇڭغارلارنىڭ ئاسارىتىدىن قۇتۇلۇشىمىز ئاسان بولىدۇ...»

سارى مانجى بىلەن سىپتەن نوپانلارنىڭ ھۇزۇرىغا قوبۇل قىلىنغان يەكەن ھاكىمى — غازى بەگ، ئۈچ ھاكىمى — غوجاش بەگ، ئەردەۋىل ھاكىمى — ئابدۇۋاھاپ بەگ، قەشقەر خانىنىڭ ئىشىكئاغىسى — خۇدايار بەگلەرنىڭ كالىسىدىكى ئوي - خياللار ئاساسەن تۆۋەندىكىدەك ئىدى: «جۇڭغارلار بۇ خوجاملارنى قەشقەرىيەدىكى خەلقلەر ئارىسىدا ئۇزاقتىن بېرى تەسىرى بار دەپ تەختكە ئولتۇرغۇزغان. بۇلارنىڭ ئاتا - بوۋىلىرى خانىقانىڭ ئۈمىچىنى ئىچىپ، زىكىر - جەرە قىلىپ، خەلقلەر بەرگەن سەدىقە - ئېھسان بىلەن جېنىنى باققان. شەھەر سوراش بۇلارنىڭ قولىدىن كەلمەيدۇ. بۇلار كۆرۈنۈشتە «خان» بولغىنى بىلەن، خانلىقنىڭ ھەممە ئىشلىرىنى قىلىدىغانلار — بىز. جۇڭغارلارغا بېرىدىغان خىراجىتىمۇ، ئۆشرە - زاكات، پىتىر - سەدىقە، سودا - سېتىق

باچلىرىنىمۇ يىغىدىغانلار — بىز. بۇلارنىڭ قولىدىن خانلىق تەختىدە ئولتۇرۇش بىلەن كۈنگە بەش ۋاخ ناماز ئوقۇشتىن باشقا نەرسە كەلمەيدۇ. ئەگەر سارى مانجى بىلەن سىپىتىن نويانلار دېگەندەك ئۆزىمىزنىڭ جۇڭغار خانلىقىغا بولغان ساداقىتىمىزنى كۆرسىتەلسەك، بۇ خوجىلار ئولتۇرغان تەختكە ئۆزىمىز مۇشەرىپ بولىمىز...»

ئادەتتە شەخسىي مەنپەئەت، ئاتاق — ئابروي ئۈچۈن تۈرلۈك شەكىلگە كىرەلەيدىغان، تۇتامى يوق شامالەك بىردەم ئۇياقتىن — بىردەم بۇياقتىن چىقىدىغان ۋە ئۆز يېرىنىڭ قەدىر — قىممىتىنى بىلمەيدىغان بۇ ئادەملەر جۇڭغار نويانلىرىنىڭ قۇيرۇق كۆرسىتىپ، ئۆپكە ساتىدىغانلىقىنى بىلمەيتتى. ئۇلار ئىگىلىگەن مەنسەپ — ئەمەللىرىدىن ئايرىلىپ قالماسلىق ئۈچۈن قەشقەرىيەگە كەلگەندە ئۇ يەردىكى خانلارنىڭ، خۇنتەيجى ئوردىسىغا بارغاندا جۇڭغارلارنىڭ رايىچە بولۇپ، خۇشامىتىنى قىلاتتى.

بۇلارنىڭ ئارىسىدا يالغۇز خۇش كېپەك ھاكىملا ياقۇپ خوجا ۋە يۈسۈپ خوجىلار بىلەن مەسلەكداش بولۇپ، ئۇلارنىڭ تۇتقان يولىنى قوللاپ — قوۋۇۋەتلەيتتى. ئۇ «مۇشۇ خوجىلارنى سەردار قىلىپ، خەلقنى ھەرىكەتلەندۈرسە، جۇڭغارلاردىن قۇتۇلۇش مۇمكىن» دەپ ئويلايتتى.

ئۇلار پېشىن مەزگىلىدە خۇددى تەڭرىتېغىنىڭ ئەمچىكىدىن ئېتىلىپ چىققان سۈتكە ئوخشاش ئاپپاق سۇ ئېقىۋاتقان ئېقىن بويىغا كەلدى. بۇ تېكەس دەرياسىغا قويۇلىدىغان ئاقسۇ ناملىق چوڭ ئېقىن ئىدى.

— پېشىن نامىزىنى مۇشۇ يەردە ئوقۇۋالمايمىزمۇ؟ — دېدى خۇش كېپەك ھاكىم.

بۇ گەپنى ئاڭلاپ تۈگمەس خياللار ئىلكىدە كېتىۋاتقان ياقۇپ خوجا:

— ئاقسۇغا كەپتىمىزغۇ، — دېدى، ئاندىن، — بوپتۇ، —

دەپ رازىلىق بىلدۈردى.

پېشىن نامىزى ئوقۇلۇپ بولغان بولسىمۇ، ياقۇپ خوجا خېلى ۋاقىتچە جايىنامازدىن تۇرمىدى ۋە قىبلىگە قاراپ ئىككى قولىنى كۆتۈرگەن پېتىچە: «جىمى ھەمدۇسانلار پۈتكۈل ئالەمنى ياراتقۇچى ۋە پەرۋش قىلغۇچى ئاللاتائالاغا خاستۇر. ئەي رەببىم، بىزنى رەھمىتىڭگە ئېرىشتۈرگىن. ئىشلىرىمىزنى ياخشى يولغا سالغىن، بىزنى بەخت - سائادەتلىك بەندىلەرنىڭ قاتارىغا قوشقىن. بۇ دۇنيادىن ئىمان ۋە ھىدايەت بىلەن كېتىشكە مۇۋەپپەق قىلغىن، بەرگەن نېمەتلىرىڭگە، قىلغان مەرھەمەتلىرىڭگە تەشەككۈر ئېيتىمىز. سېنىڭدىن باشقا خۇدا يوق، مۇھەممەد بولسا بەرھەق پەيغەمبىرىڭدۇر، دەپ كەلىمە شاھادەت ئېيتىمىز» دەپ دۇئا قىلدى.

ئۇلار ئاتىلىرىغا مىنىپ يولغا چۈشتى. كەچقۇرۇنلۇقى «شوتا» دېگەن ئۆتەڭگە كېلىپ قونالغۇ قىلدى.

ئەتىسى دانداز دورغا ھىراۋۇللىرىنى ئەگەشتۈرۈپ كەينىگە قايتتى. ياقۇپ خوجىلار بولسا «شوتا» نىڭ غولىغا كىرىپ ئۆرلەشكە باشلىدى. تەڭرىتېغىدىكى بۇ غولنىڭ ئىككى قاسنىقىدىكى قارىغايلىق قاپتالار ئىنتايىن ئېگىز بولغىنى بىلەن غولنىڭ ئىچى تار بولۇپ، ئۇ يەردىكى يولدا ئاتلىق ئادەم قاتارلىشىپ ماڭالمايتتى. غولنىڭ ئىچىدىكى بەزى يەرلەرگە كۈننىڭ نۇرى بىرنەچچە سائەتلا چۈشەتتى. لېكىن، ئۇنىڭ يورۇقلۇقى كۈن ئولتۇرغۇچە ئۆز تەسىرىنى يوقاتمايتتى. ھەممىنىڭ ئالدىدا سەپەرگە كېرەكلىك نەرسىلەر ئارتىلغان ئاتلارنى يېتىلەپ غوجاش بەگىنىڭ مەھرەملىرى، ئۇنىڭدىن كېيىن ئۆزلىرى، ئۇلارنىڭ كەينىدە ياقۇپ خوجا بىلەن يۈسۈپ خوجىلار، ھەممىدىن كېيىن ئۇلارنىڭ باقاۋۇللىرى بىلەن مەھرەملىرى سەپ تارتىپ مېڭىشتى. يول بىردەم ئوڭغا، بىردەم سولغا ئايلىناتتى. ھەربىر ئايلانغاندا ئۇلارنىڭ ئالدىدا يېڭى مەنزىرىلەر پەيدا بولاتتى. بىر چاغدا

غولنىڭ ئىچى كېڭىيىپ قالدى. شۇ چاغدا غازى بەگنىڭ ئارقىسىدا كېلىۋاتقان خۇش كېپەك ھاكىم ياقۇپ خوجا كەلگۈچە، ئېتىنى توختىتىپ ئۇنىڭ بىلەن قاتارلاشتى - دە:

— باشقىلارنىڭ ئۆيىگە ئوت قويۇپ، قولىنى ئىسسىتىدىغان بۇ جۇڭغارلارنىڭ يۈرىكى سۇنىڭ تېگىدە ياتقان تاشتەك ھارارەتسىز، ئادەمگەرچىلىكى بولسا ئاچچىقى كەلگەندە ئۆزىنىڭ بالىسىنى يۇتۇۋېتىدىغان ئەجدىھاغا ئوخشايدىكەن، — دېدى. ياقۇپ خوجا ئۇنىڭ گېپىگە قىزىقىپ:

— تازىمۇ ئادىل باھا بەردىلە، — دېدى.

— ئۈنچىلىكمۇ ئەمەس، — سۆزىنى داۋام قىلدى خۇش كېپەك، — بۇرناكۈندىن بېرى بايقاپ كېلىۋاتىمەن. روھىي ھالەتلىرى تولىمۇ زەئىپلەشكەندەك سېزىلىدۇ. يۈسۈپ خوجامنىڭمۇ شۇنداق. مەنمۇ يول بويى مىڭبىر خىيال، ئوي - پىكىرلەر ئىلكىدە بولۇپ كەلدىم. ئاخىر بۇ دۇنيادا ياشىغان ئادەملەر ئەجەل شەرىپىتىنى ئىچكەندە بىر قېتىم قىيىنلىدىكەن - دە، مەھكۇملۇققا دۇچار بولسا، تىرىك تۇرۇپ دوزاخقا چۈشكەندەكلا قىيىنلىدىكەن، دېگەن خۇلاسىگە كەلدىم.

ئۇنىڭ گېپىنى ياقۇپ خوجاممۇ، يۈسۈپ خوجاممۇ ماقۇللاپ بېشىنى لىڭشىتتى.

— بىز مەھكۇملۇق بالاسىغا مەپتۇن بولساقمۇ، ئۆز ماكانىمىزدا، ئۆز پۇقرالىرىمىزنىڭ ئارىسىدا، — دېدى بىر چاغدا ياقۇپ خوجا، — جۇڭغارلار ھۆكۈمران بولغىنى بىلەن، شامال ئۇچۇرۇپ كەلگەن توپىغا ئوخشايدۇ. ئۆزلىرى بىلىدىلا، توپا ئاسماننىڭ قەيىرىگە چىقىۋالسىمۇ بەزىبىر توپا.

— ئۇغۇ شۇنداق، مېنىڭ دېمەكچى بولغىنىم، ھەرقايسىلىرى دىيارىمىزدىكى پۇقرالارنىڭ پاسپانلىرى، زىراكى بىر تال شام بىر ئېغىز ئۆيىنى يورۇتقاندا، پۇقرالارنىڭ كۆڭلىنى يورۇتۇپ جاسارەت ئاتا قىلىش پاسپانلارغا خاس ئىشتۇر.

— بىزلا ئەمەس، ئۆزلىرىمۇ شۇ پادىشاھلارنىڭ بىرسى، —
دېدى يۈسۈپ خوجا گەپ قىستۇرۇپ.

— يۈسۈپ خوجام توغرا ئېيتتى. سىلىمۇ ناھايىتى
ئورۇنلۇق گەپلەرنى قىلدىلا، — دېدى ياقۇپ خوجا ئۆزىنىڭ
جۇڭغار ئوردىسىدىن مەيۈسلىنىپ قايتقىنىغا خىجل بولۇپ، —
سىلىدىن يوشۇرۇپ نېمە قىلاي، بۇ قېتىم بويۇنغا باغلانغان يىپنى
چىڭ تارتسا، نەپەس بوغۇلۇپ، روھى چۈشكەن ئاتتەك ھالەتكە
دۇچار بولىدۇق — دە.

يول يەنە بىر تۇمشۇققا كېلىپ ئوڭغا بۇرۇلدى، غولنىڭ
ئېچى تېخىمۇ كېڭىيىپ كەتكەندەك بىلىندى.

— بۇ جۇڭغارلار، — دېدى يۈسۈپ خوجا ئەلەم بىلەن، —
گۆرۈگە ئەكەلگەن پەرزەنتلىرىمىز بىلەن خوشلىشىشقىمۇ
رۇخسەت قىلىمدا.

— ھەي ئۆكەم، مۇنداق ئۇسۇل بۇلاردىلا ئەمەس، بۇرۇن
ئۆتكەن پادىشاھلارنىڭ ھەممىسىدە بولغان، — دەپ تەسەللى
بەردى ياقۇپ خوجا، — ئۇلار مۇنداق قىلىشنى بېقىندى
خانلارغا ئۆز دېگىنىنى قىلدۇرۇشقا، باش كۆتۈرمەي
بويسۇنۇشقا، ياۋاشلىق بىلەن ئىتائەت قىلىشقا ئىمكانىيەت
يارىتىدۇ دەپ ھېسابلايدۇ.

خۇش كېپەك ھاكىم بىلەن بولغان قىسقا سۆھبەتنىڭ
تەسىرى بولدىمۇ ياكى بۇ زېمىننى ئىككىگە بۆلۈپ، ئۇزۇندىن —
ئۇزۇن سوزۇلۇپ ياتقان تەڭرىتېغىنىڭ خۇش پۇراق ھاۋاسى
بىلەن قارىغايلىرى ئادەملەرنى ماڭىتتىكە ئۆزىگە تارتىدىغان
گۈزەل مەنزىرىلىرى مەھلىيا قىلدىمۇ، ياقۇپ خوجىلارنىڭ
كۆڭلىدىكى مەيۈسلۈك تارقىغاندەك بولۇپ، ئۇنىڭ ئورنىدا
ئىرادىلىك ئادەملەرگە خاس تەمكىنلىك پەيدا بولدى. تاغلار
ئارىسىدىكى ئەگرى — توقاي يوللار، ئۈستىدىن مەڭگۈ قار
كەتمەيدىغان ئېگىز چوققىلار، مۇزلۇق — قارلىق داۋانلار يەنە
ئارقىدا قالدى، ياقۇپ خوجىلار داۋاندىن پەسلەپ، ئېگىز

تاغلارنىڭ ئارىسىدىكى جىلغىغا چۈشتى. بۇ يەر قەشقەرىيەگە ئۆتىدىغان تەبىئىي قاپقا ئىدى. ئۇلار مۇشۇ يەردە قونالغۇ قىلدى. ئەتىسى ئەردەۋىلگە يېتىپ كەلدى ۋە بۇ يەردە بىرنەچچە كۈندەك دەم ئېلىپ سەپىرىنى يەنە داۋام قىلدى.



بەزى چاغلاردا ئادەمنىڭ كاللىسىغا ئالەم بىنا بولغاندىن بېرى يەر - جاھاننى ھەم يورۇتۇپ، ھەم ئىسسىتىپ كېلىۋاتقان قۇياش تەڭرىتېغىنىڭ شىمالىغا قارىغاندا جەنۇبىغا ھارارەتلىك نۇرىنى سېخىلىق بىلەن تۆكەمدۇ، قانداق، دېگەن ئوي كېلىدۇ. ئۇنداق بولغىنى ئىلى تەرەپتىكى خەلقلەر ئىشلەتكەن «ئالتە ئاي ياز، ئالتە ئاي قىش» دېگەن سۆزنى قەشقەرىيەدىكى ئادەملەر ئىشلەتمەيدۇ. بۇ يىقلاردا قىش قىسقا بولۇپ، ياز ئۇزۇن بولىدۇ. ھازىر سۈمبۈلە (ئاۋغۇست) ئېيىنىڭ باشلىرى بولغاچقىمۇ، كۈن بۆلەكچىلا ئىسسىپ كەتكەندى.

ياقۇپ خوجىلار ئەتىگەن بىلەن كەچنىڭ سالىقىنىدا ئۇزاقراق يول مېڭىپ، كۈننىڭ ئىسسىقىدا دەم ئېلىپ، بىرنەچچە كۈندە قەشقەرىيەگە يېتىپ كەلدى. ئۇلارنىڭ كەلگەنلىكىنى ئاڭلىغان شەھەر مۆتىۋەرلىرى ئەتىگەندىلا ئوردا ئالدىدىكى مەيداندا پەيدا بولۇشتى.

— شەھرىمىزدە بىرەر ھەپتە تۇرارلا؟ — دەپ سورىدى خوش كېپەك ھاكىم يۈسۈپ خوجىنىڭ سالىقىن مېھمانخانىسىدا ناستا قىلىۋاتقان ياقۇپ خوجىدىن.

— ئۈنچىلىكقۇ تۇرالماسەن، ھەرھالدا بىر - ئىككى كۈن بولمەن، — دېدى ياقۇپ خوجا.

— «كېلىش مېھماندىن، قايتىش ساھىبخاندىن» دېگەن گەپ بار، ھاكىم جانابلىرى، — دەپ سۆزگە ئارىلاشتى يۈسۈپ خوجا، — ئاكام بىز رۇخسەت قىلغاندا كېتىدۇ.

ئۇلار ناشتىدىن كېيىن مەسلىھەتلىشىپ ياقۇپ خوجىلار ئۈچ كۈن تۇرىدىغان بولدى. شۇ چاغدا شاھاۋۇدۇن باقاۋۇل كىرىپ ساتىراشنىڭ كەلگەنلىكىنى خەۋەر قىلدى. ئۇلار داستىخانغا دۇئا قىلىپ، ھويلىغا چىقىشتى. ئارىدىن بىر ئاز ۋاقىت ئۆتكەندە ئاكا - ئۇكا خوجىلارنىڭ بۇرۇتلىرى چېكىلىپ، كىچىككىنە ساقاللىرى تاراشلاندى - دە، يۈزلىرى بىلەن ئېڭەكلىرى پارقىراپ ياشىرىپ كەتكەندەك بولدى. ھويلىغا خۇدايار بەگ كىرىپ خوجىلارنى زىيارەت قىلىش ئۈچۈن شەھەر مۆتىۋەرلىرىنىڭ كۈتۈپ تۇرغانلىقىنى ئېيتتى. يۈسۈپ خوجا:

— بىز ھازىر بارىمىز. ئۇ كىشىلەرنى قوبۇلخانغا تەكلىپ قىلسىلا، — دېدى.

ئوردىنىڭ قوبۇلخانىسى بىردەمدىلا ئادەملەر بىلەن تولۇپ كەتتى. قەشقەرىيەدىكى مۆتىۋەر ئادەملەرنىڭ كۆپچىلىكى دېگۈدەك باشلىرىغا ئاق سەللە، ئاق ۋە ئاۋات رەڭ چۈچۈنچىدىن تىكىلگەن يېنىك پەشمەت - پەرىجىلەرنى، بەزىلىرى يەكتەكلەرنى كىيگەندى. شۇلارغا ئوخشاشلا يېنىك كىيىنگەن ياقۇپ خوجىلار كىرىپ كەلدى، ئۇلارنىڭ ھەممىسى ئورنىدىن تۇرۇپ سالام بەرگەن ھالدا قوللىرىنى كۆكسىگە قويۇشتى. ئاكا - ئۇكا خوجىلار بىلەن خۇش كېپەك ھاكىم ئۆزلىرىگە كۆرسىتىلگەن ھۆرمەتتىن رازى بولۇپ، خۇش چىراي بىلەن كۆرۈشۈشكە باشلىدى.

— بۇ كىشى، — يۈسۈپ خوجا ئوڭ تەرەپتىكى پەگاھدىن باشلاپ كەلگەنلەرنى تونۇشتۇردى، — شەھرىمىزدە يېڭىدىن ئېچىلغان مەرىپەت مەكتىپىنىڭ خەلىپىتى — ئەمەت ئاخۇن. — تولا ئوبدان، سالامەت تۇردىلىمۇ؟ — دەپ سورىدى ياقۇپ خوجا.

— بۇ ياق «چاسا» مەدرىسىنىڭ مۇدەررىسى ئالىم ئاخۇنۇم... — شۇ تەقلىدە بىرنەچچە ئادەمنى تونۇشتۇرۇپ

قوبۇلخاننىڭ تۆرىگە يېقىن جايغا كەلگەندە، — بۇ ھەزرەت شەھرىمىزدىكى ئىشانلارنىڭ پېشۋاسى باقى ئاخۇن جانابلىرى، — دېدى يوغان باش ئىشاننى تونۇشتۇرۇپ.

— ئۆزلىرىنى كۆرگەنگە تولىمۇ خۇرسەنمەن، — دېدى ياقۇپ خوجا.

— بۇ ياق بولسا موللا سابىر قازى جانابلىرى.

ياقۇپ خوجا بۇ ئادەمنى ئۇزۇن ئاق ساقاللىق، بويى ئېگىز ۋە تەمبەللىك ئادەمىدىن دەپ ئويلاپ يۈرگەچكە، ئالدىدا تۇرغان بوي — تۇرقى ۋىجىك، ئېڭىكىنىڭ ئۈچىدا ئۇزۇنلۇقى ئىككى ئىلىك چار ساقىلى بار ئادەمنى كۆرۈپ ئىشەنگۈسى كەلمىگەندەك:

— موللا سابىر قازى دېگەن سىلى بولىدىكەنلا — دە،

جانابلىرى، — دېدى گېپىنى داۋام قىلىپ، — ئۆزلىرى بىلەن كۆرۈشۈپ، مۇلاقاتتا بولۇشنى خېلىدىن بېرى ئويلاپ يۈرەتتىم. ئاللاتائالا بۇ كۈنلەرگىمۇ نېسىپ قىپتۇ، قانداق ئەھۋاللىرى، ياخشىمۇ؟

يۈسۈپ خوجا قوبۇلخاننىڭ سول تەرىپىنى ياقلاپ يەنە بىرقانچە مۇدەررىس — مۇھەددىس، ئىشانۇئاكا بىر، تۇنجىلارنى تونۇشتۇردى. سول تەرەپتىكى پەگاھقا كەلگەندە، ياقۇپ خوجىنىڭ كۆزى ئەدەن قېچىرغا چۈشتى — دە:

— ئەدەنباي ئاكىمۇ كەپتۇغۇ؟ — دەۋەتتى خۇشاللىقىنى بىلدۈرۈپ ۋە ئۇنىڭغا ئالاھىدە يېقىنلىقىنى ئىپادىلەپ كۆرۈشتى.

— بۈگۈن سەپەرگە ماڭماقچىدىم، ئۆزلىرىنى كېلىۋاتقۇدەك دېگەن خەۋەرنى ئاڭلاپ توختاپ قالدىم، — دېدى ئەدەن قېچىر. «بۇ ئادەم ياقۇپ خوجا بىلەن قاچاندىن بېرى تونۇشۇپ ئۆلگۈرگەنكىنە؟» دەپ ئويلىدى خۇدايار بەگ. يوغان باش ئىشان بولسا «تۇنجى خەق دېگەننىڭ تونۇمايدىغان ئادىمى، بارمايدىغان بازىرى يوق، دېگەن راست گەپ ئىكەن — دە» دېگەنلەرنى

كۆڭلىدىن ئۆتكۈزدى.

ئادەملەر بىلەن كۆرۈشۈش تاماملانغاندىن كېيىن ياقۇپ خوجىلار قوبۇلخانىنىڭ تۈرىگە قويۇلغان كۇرسىلارغا ئولتۇرۇپ پاتىھە قىلىشتى.

— ھارماي — چارچىماي كېلىشتىلىمۇ؟ — دەپ ھال سورىدى موللا سابىر قازى كۆپچىلىككە ۋاكالىتەن، ئۇنىڭدىن كېيىن يوغان باش ئىشان:

— تىنچ — ئامان كېلىشكەنلىرىدىن خۇشالمىز، — دېدى.
— مۇشۇ ئولتۇرغان ئادەملەرنىڭ ھەممىسى قەشقەر شەھىرىدىكى ئەللامە — پازىل زاتلار بولۇپ، خانلىقىمىزنىڭ يۆلەنچۈكى، تۈۋرۈكى ۋە بۇ يەردىكى پۇقرالارنى بىرلىك — ئىتتىپاقلىققا، ئۆملۈككە دالالەت قىلىدىغان ئۆتكۈر زەبىنلىق ئادەملەردۇر، — دېدى يۈسۈپ خوجا، — قەشقەر شەھىرى 9 — ئەسىرنىڭ ئىككىنچى يېرىمىدىن باشلاپ 13 — ئەسىرنىڭ بېشىغىچە قاراخانىيلارنىڭ پايتەختى بولۇپ دۇنياغا تونۇلغان قەدىمىي شەھەردۇر. مەن يەكەن شەھىرىنىڭ بۈگۈنكى خانى ۋە مېنىڭ ھۆرمەتلىك ئاكام ياقۇپ خوجامنىڭ شەھىرىمىزگە قەدەم تەشرىپ قىلىپ، ئۆلىما — پازىللىرىمىز بىلەن دىدارلاشقىنىدىن ناھايىتى مەمنۇنمەن. قەدەملىرىگە ھەسەنات !
ئۇنىڭ سۆزىنى قوبۇلخانىدا ئولتۇرغانلار باشلىرىنى لىڭشىتىپ ماقۇلللاشتى. ياقۇپ خوجا بولسا ئورنىدىن تۇرۇپ، ئولتۇرغانلارغا ھۆرمەت بىلدۈردى.

— بىز مۇشۇ يەردە ئولتۇرغان قەشقەر ئەھلى، — دېگىنىچە ئورنىدىن تۇردى موللا سابىر قازى، — مەرھۇم دانىيال خوجامنىڭ ۋاپات بولغانلىقىنى ئاڭلاپ قاتتىق قايغۇغا چۆمدۇق. شۇڭا، چوڭقۇر تەزىيە ئىزھار قىلىمىز. ئارىدىكى مۇساپىنىڭ يىراقلىقىدىن خوجامنىڭ دەپنە مۇراسىمىغا داخىل بولالمىدۇق، — ئۇ بىرپەس تۇرۇۋېلىپ گېپىنى داۋام قىلدى، — بىز ئۆزلىرىنىڭ يەكەن تەختىگە ئولتۇرغاندىن كېيىن جارى

قىلغان پەرمانلىرىنى ئاڭلاپ تولىمۇ خۇرسەن بولدۇق. سىلىدىن ئۈلگە ۋە ئىبرەت ئالغان ئىنسانلار يۈسۈپ خوجام شەھىرىمىزگە خان بولۇپ كەلگەندىن بېرى كۆپلىگەن ياخشى ئىشلارنى قىلدى. ئادىل پەرمانلارنى جاكارلىدى. شەھىرىمىزنىڭ تارىخى ئۇزۇن، بېشىدىن كەچۈرگەنلىرى كۆپ، كېيىنكى دەۋردە زالىم خانلارنىڭ ئايىغى ئاستىدا چەيلىنىپ ئەزىيەت چەككەن بولسىمۇ، لېكىن خەلقىمىزنىڭ كۆڭلى ئاق، قوينى كەڭ، سىلىدەك ياخشى ئىشلارنى قىلىشقا بەل باغلىغان ئەمەلدارلارنى بېشىدا كۆتۈرىدۇ. شۇڭا، بىرنەچچە زامان مەشەدە بولسىلا، سىلىنىڭ خىزمەتلىرىدە بولۇشنى بەخت - سائادەت دەپ بىلىمىز.

— موللا سابىر قازى جانابلىرى بىزنىڭ ئەينى مۇددىئالىدە - رىمىزنى ئېيتتى، — دەپ سۆز باشلىدى يوغان باش باقى ئىد - شان، — شۇ ياشقا كەلگۈچە تازغۇننىڭ ئۇ تەرىپىگە ئۆتمىگەن بولساممۇ، بۈگۈن ئۆزلىرىنىڭ جامالىنى كۆرۈپ ئەزىز ئەۋلاد - يىللارنىڭ مۇبارەك مازارلىرى بار يەكەن دىيارىنى كۆرگەندەك بولدۇم. باياتىن يۈسۈپ خوجام ئېيتقاندەك، قەشقەر زېمىنىدا قاراخانىيلار خانلىقىنىڭ ئۈچىنچى ئەۋلاد خاقانى ھەزرىتى سۇل - تان سۇتۇق بۇغراخان دەك ئۇلۇغ ئادەملەر ياتقان مۇقەددەس جايلار بار، — ئۇ ئاپاق خوجىنىڭ مازارىنى دېمەكچى بولۇپ يالتمىيپ قالدى - دە، گېپىنى موللا سابىر قازىنىڭ ئاخىرقى سۆزلىرى بىلەن ئاخىرلاشتۇردى، — بىرنەچچە زامان مەشەدە تۇرسىلا، خىزمەتلىرىدە بولايلى.

بۇنداق چاغلاردا كۆپچىلىك ئادەم ئۆزلىرىدىن يېشى چوڭ، مەرتىۋىسى، بىلىمى ئۈستۈن كىشىلەرنىڭ ئالدىدا سۆزلىگەندىن كۆرە، ئەدەپ ساقلاپ، ئۇلارنىڭ گەپ - سۆزلىرىنى ئاڭلاشنى ياخشى كۆرىدۇ. شۇ ئادەت بويىچە قوبۇلخانىدا ئولتۇرغان ئادەملەر گەپ قىلماي، مەسلىھەت قىلىۋالغاندەك ياقۇپ خوجىغا قاراشتى.

— ئەللىك نەچچە يىلدىن بېرى پېشانىمىزگە پۈتۈلگەن ۋە تېخىچە داۋام قىلىۋاتقان قىرسىقتىن (جۇڭغارلارغا تۆلىنىدىغان خىراجىنى دېمەكچى) بۇ يىلچە قۇتۇلۇپ قالدۇق، — دەپ سۆز باشلىدى ياقۇپ خوجا. ئولتۇرغانلارنىڭ بەزىلىرى قىزىقىپ، بەزىلىرى جانلىنىپ ئۇنىڭغا قاراشتى، — باشقا خەلقلەرگە بۇرۇن ئۆتكەن سۇلتانلار بىلەن خانلىرىدىن تاجۇتەخت، دۇنيا — دەپنە، مەسچىت — مەدرىسە ۋە تېرىلغۇ يەرلەر بىلەن مال — چارۋىلار قالسا، بىزنىڭ خانلىقىمىزدىن ۋەيران بولغان مەسچىتلەر بىلەن مەدرىسىلەر، ئۈنۈمسىز يەرلەر، سۈمسىز قالغان ئېرىق — ئۆستەڭلەر قالغان ئوخشايدۇ. ئۇنى ئاز دېگەندەك، ھەر يىلى جۇڭغارلارغا تۆلەيدىغان خىراجىمۇ بويىنىمىزدا. بىز ھۆرمەتلىك قەشقەر ئەھلى ئەنە شۇنداق قىرسىقلارغا مۇپتىلا بولغان زېمىندا ياشاۋاتىمىز. شۇنىڭ ئۈچۈن، مەن يەكەن تەختىدە ئولتۇرۇشۇم بىلەنلا قولۇمدىن كېلىدىغان ئىشلارنى قىلىشقا كىرىشتىم. مەرھۇم ئاتامنىڭ ۋاقتىدا ھەپسىگە ئېلىنغان ئادەملەرنىڭ ھەممىسىگە ئازادلىق بەردىم. ئاتامغا قاراشلىق ۋەخپە يەرلەردىن ئېلىنىدىغان ھوسۇلنىڭ تەڭ يېرىمىنى شۇ يەردە ئىشلەيدىغان دېھقانلارغا قالدۇرۇشقا پەرمان بەردىم. خوجىلار بىلەن ئىشانلارغا ھەپتىسىگە بىرنەچچە كۈندىن ھەقسىز ئىشلەش ۋە ئۇلارغا ھەربىر ھوسۇلنىڭ باش — بۇرىنىنى ھەدىيە قىلىش تۈزۈملىرىنى كۈچىدىن قالدۇردۇم. مەكتەپ، مەدرىسىلەردىن «سېنىڭ ئاتاي ئىشقىيەچى ئىكەن» دەپ قوغلانغان بالىلارنىڭ ھەممىسىنى قايتىدىن ئوقۇتۇشقا يارلىق بەردىم. مەكتەپلەردە يولغا قويۇلغان «زەرۋرى ئىسھاقىيە» (بۇ ئىسھاقىيە سۈلۈكىدىكى ئىشانلارنىڭ بالىلىرىغا خەت يېزىشنى ئۆگەتمەسلىك ھەققىدىكى كۆرسەتمىسى) دېگەن تۈزۈمنى بىكار قىلدىم. ئۇنىڭغا ئەمەل قىلىمىغان ئادەملەرنى خەلىپەتلىكتىن بوشاتتىم. بىرمۇنچە مەدرىسىلەرنىڭ ئۆز ۋاقتىدا خانلىق

تەرىپىدىن تارتىۋېلىنغان ۋەخپە يەرلىرىنى قايتۇرۇپ بەردىم، —
ياقۇپ خوجا ئەمەلگە ئاشۇرغان ئىشلىرىنى سۆزلەپ كېلىپ،
گېپىنى يۆتكىدى، — بۇ يەردىمۇ سىلەرگە خان بولۇپ
بەلگىلەنگەن يۈسۈپ خوجا خۇددى ماڭا ئوخشاشلا ئىشلارنى
قىپتۇ. پەرمانلارنى چىقىرىپتۇ. زىراكى، بۇ پەرمانلارغا يەكەن
بىلەن بۇ يەردىكى خەلقلەرنىڭ قارشى ئوخشاش ئەمەس.
يەكەندىكى خوجا — ئىشانلار ۋە ئوردا ئەركانلىرى ماڭا ئوخشاش
ئۆز ۋەخپىلىرىدە ئىشلەۋاتقان دېھقانلارغا ئۇ يەردىن چىققان
ھوسۇلنىڭ يېرىمىنى قالدۇرسا، ئۇلار «بۇنداق قىلساق
خوجامىلارنىڭ قارغىشىغا ئۇچرايمىز» دەپ قورقۇپ، ئالغان
ھوسۇلنى قايتۇرۇۋاتىدۇ. بۇ يەردە بولسا يۈسۈپ خوجامنىڭ
شۇ خىل پەرمانغا بەزى ئىشانلار قارشى چىقىپتۇ. مەسىلەن،
كالتە ساقال دېگەن ئىشاننىڭ ۋەقەسى ئېسىڭلاردا بولسا
كېرەك. يەنە بىر ئەھۋال ئۆزىنى «قارا تاغلىق» مەن دەپ
ھېسابلايدىغان يەكەنلىك دالىم دېگەن خوجىنىڭ قاتىللىقى. ئۇ
خوجا بۇنىڭدىن يىگىرمە نەچچە يىل مۇقەددەم «ئاق تاغلىق»
بىر دېھقانغا تەگكەن سىڭلىسىنى ئېرىدىن: «سەن مېنىڭ
سىڭلىمىنى توي قىلماي ئېلىۋاپسەن، شۇڭا پالانى تەڭگە
تۆلىشىڭ كېرەك» دەپ كۆكەرمىلىك قىپتۇ. ئۇ بىچارە قولىدا
بار مېلىنى سېتىپ ئالدىغا پۇل قويسا، ئۇنى ئاز كۆرۈپ،
ئۆلتۈرۈپ تاشلاپتۇ. مېنىڭ ئاڭلىغىنىم شۇنداق، راستمۇ؟ —
ئۇ كۆپچىلىككە قارىدى.

— ئارى راست.

— توپتوغرا ئېيتتىلا، — دېگەن ئاۋازلار ئاڭلاندى.

— مېنىڭ رازى بولغان يېرىم شۇكى، موللا سابىر قازى
بىلەن باقى ئىشانغا ئوخشاش قەشقەرىيەنىڭ ئۆلىما ئادەملىرى
بۇ جىنايەتچىلەرگە ئاللاننىڭ كالامى ۋە رەسۇلىلانىڭ شەرىئىتى
بويىچە جازا بېرىپتۇ.

بۇ گەپلەرنى ئاڭلاپ ئولتۇرغانلارنىڭ ھەممىسى دېگۈدەك

قىلىنغان ئىشلارنىڭ توغرىلىقىغا يەنە بىر قېتىم كۆز يەتكۈزدى.

— مېنىڭچە، — دېدى ياقۇپ خوجا سۆزىنى داۋام قىلىپ، —
يۈسۈپ خوجام باشلىق سىلەرمۇ، مەن باشلىق يەكەندىكى ئۆلىما -
پازىللارمۇ خۇدا مەدەت بەرسە، خەلقىمىزنى توغرا يولغا
باشلىغاندەك تۇرىمىز. لېكىن، ئۇزاق يىللار تۈرلۈك مەزھەپ -
سۈلۈكلەرنىڭ تەسىرىگە ئۇچرىغان خەلقىمىزنىڭ روھىغا
سىڭىپ كەتكەن بۇ تەسىرنى يوقىتىش ئاسان ئەمەستەك
تۇرىدۇ. بۇنىڭ ئۈچۈن ھەر بىر شەھەردىكى سىلەرگە ئوخشاش
ئۆلىما - پازىللار، مەرىپەتپەرۋەر ئادەملەر تەرەپ - تەرەپتىن
ياردەم بەرسە، شۇ چاغدىلا نەتىجە ھاسىل بولۇشى مۇمكىن.
«ئاللا ھەقىقەتەن (كىشىلەر ئارىسىدا) ئادىل بولۇشقا، (جىمى
خەلققە) ياخشىلىق قىلىشقا، خىش - ئەقربالارغا سىلە -
رەھىم قىلىشقا بۇيرۇيدۇ. قەيىم (سۆز - ھەرىكەتلەر)دىن، يامان
ئىشلاردىن ۋە زۇلۇم قىلىشتىن توسىدۇ...»^①، «ئاللا
(بەندىلىرىنىڭ سۆزلىرىنى) ئاڭلاپ تۇرغۇچىدۇر...»^②، «... ئاللا
ھەقىقەتەن ياخشى ئىش قىلغۇچىلار بىلەن بىللىدۇر»^③، «ئى
ئىنسانلار! سىلەر پەرۋەردىگارنىڭلار تەرىپىدىن سىلەرگە نازىل
قىلىنغان كىتابقا (يەنى قۇرئانغا) ئەگىشىڭلار...»^④، — ئۇ ئۆز
پىكىرىنى جانلاندۇرۇش ۋە تەسىرلىك قىلىش ئۈچۈن «قۇرئان
كەرىم»دىكى مەزكۇر ئايەتلەرنى ئوقۇپ مەنىسىنى شەرھىلىدى.
ئاندىن پەيغەمبىرىمىزنىڭ مۇنۇ ھەدىسلىرىنى ئېيتىپ بەردى، —
رەسۇلىللا «سىلەرنىڭ ھەربىرىڭلار چوپانغا ئوخشايسىلەر، ئۆز
قول ئاستىڭلاردىكىلەرگە مەسئۇلسىلەر. پادىشاھ ئۆز
پۇقرالىرىغا، ئەر ئەھلى ئاياللارغا، خاتۇن كىشى — ئېرىنىڭ

① «قۇرئان كەرىم»: «نەھل» سۈرىسىنىڭ 90 - ئايىتى.

② «قۇرئان كەرىم»: «ئەنكە بۇت» سۈرىسىنىڭ 5 - ئايىتى.

③ «قۇرئان كەرىم»: «ئەنكە بۇت» سۈرىسىنىڭ 69 - ئايىتى.

④ «قۇرئان كەرىم»: «ئەئراف» سۈرىسىنىڭ 3 - ئايىتى.

ئۆيىگە، خادىم — ئۆز خوجايىنىنىڭ مېلىغا، پەرزەنت — ئاتىسىنىڭ مۈلكىگە مەسئۇلدۇر. دېمەك، ھەربىرىڭلار مەسئۇلسىلەر»^①، شۇنىڭدەك «ئاللاتائالا مەن ئۈچۈن ئۆزئارا دوستلاشقانلارغا، بىللە ئولتۇرۇپ سۆھبەتلەشكەنلەرگە، بىر — بىرىگە خەير — ئېھسان قىلغانلارغا ۋە زىياپەت بېرىشىپ تۇرغانلارغا مۇھەببەتتىم ھەقتۇر»، «تەڭرى رەھىمدىل بەندىلىرىگە مېھرىبانىدۇر، سىلەر يەر يۈزىدىكى ئادەملەرگە مېھرىبان بولۇڭلار، سىلەرگە ئۇلۇغ تەڭرى مېھرىبان بولىدۇ...» دېگەن.

ياقۇپ خوجىنىڭ ئاغزىدىن خۇددى ئېيتىلىپ چىقۇۋاتقان بۇلاق سۈيىدەك ياكى ئاشىقلارنىڭ يۈرەك — باغرىنى تىترىتىپ چىققان نىداسىدەك ئېيتىلغان بۇ سۆزلەر ئولتۇرغانلارغا شۇنچىلىك تەسىر قىلدىكى، گويا ئۇلار سېھرىلىنىپ قالغاندەك بولدى. پەگاھ تەرەپتە ئولتۇرغان بىر ئۆلىما: «بۇ خوجام بۆلەكچىلا ناتىق ئىكەنغۇ» دەپ پىچىرلىدى يېنىدىكى ساقاللىق ئىشانغا. «شۇنى دېسىلە، بۇ خوجام ھەممەيلەنگە ياقىدىغان گەپلەرنى قىلىۋاتىدۇ» دېدى ساقاللىق ئىشان.

— قىممەتلىك ۋاقىتلىقلارنى ئېلىپ چىقراق سۆزلەپ كەتتىم، — دېدى ياقۇپ خوجا سۆزىنى ئاخىرلاشتۇرۇپ، — بىزنىڭ ھۆرمىتىمىزنى قىلىپ بۇ يەرگە قەدەم تەشرىپ قىلغىنىڭلارغا كۆپ رەھمەت، تولىمۇ خۇرسەن بولىدۇم.

قوبۇلخانىدا بىر دەققىدەك جىمجىتلىق ھۆكۈم سۈردى. بۇ جىمجىتلىق ئولتۇرغانلارنىڭ ياقۇپ خوجا ئېيتقان سۆزلەرنى ۋۇجۇدىغا سىڭدۈرۈۋاتقانلىقىدىن دېرەك بېرەتتى.

— ھەزرىتى ياقۇپ خوجام جانابلىرىغا تەشەككۈر. مەن بۇ كىشىنىڭ زەبىنىنى ئاڭلاپ تولىمۇ تەسىرلەندىم، — دېدى «چاسا» مەدرىسىنىڭ مۇدەررىسى، ئاندىن موللا سابىر قازى، يوغان باش ئىشانلار ئولتۇرغان تەرەپكە قاراپ، — تەخىر قىلماي

① «مىڭ بىر ھەدىس» كىتابىدىن ئېلىندى.

سىلەرنىڭ ئالدىڭلاردا ئېغىز ئاچقىنىمنى كەچۈرگەيسىلەر. ماڭا ياقۇپ خوجامنىڭ سۆزلىرى ئاللاننىڭ ئاسماندىن چۈشكەن يامغۇرى قاغىرىغان يەرلەردىن مايسا ئۇندۇرۇۋەتكەندەك تەسىر قىلدى، — ئۇ خېلى بىرىنچىلىرىنى دېمەكچى بولۇپ ئورنىدىن تۇرسىمۇ، لېكىن خانلار بىلەن ئۆلىمالار ئالدىدا ھودۇقۇپ، دەيدىغان گەپلىرىنى ئۇنتۇپ قالدى بولغاي، — رەھمەت، خوجام! — دېگىنىچە جايغا ئولتۇردى.

— ھۆرمەتلىك ئەھلى جامائەت! — دېدى خۇش كېپەك ھاكىم ئورنىدىن تۇرۇپ، — ياقۇپ خوجام جانابلىرى ئۇزۇن يوللارنى بېسىپ چارچاپ كەلسىمۇ، دەم ئېلىشنى ئىختىيار قىلماي، چۈشتىن كېيىن پايىناپ تەرەپكە بېرىپ يۈسۈپ خاس ھاجىپ ھەزرەتلىرىنىڭ مازارىنى زىيارەت قىلىشنى جەزم قىلدى. شۇڭا، بۇ زىيارەتكە بىللە بېرىشنى خالىغۇچىلار پېشىن نامىزىدىن كېيىن ئوردا ئالدىغا كەلسۇن. ياقۇپ خوجىلار ئورنىدىن تۇرۇشتى.



يۈسۈپ خاس ھاجىپنىڭ ئەسلىي مازارى تۈمەن دەرياسى بىلەن قىزىل دەرياسىنىڭ قوشۇلغان يېرىگە جايلاشقاندى، كېيىنكى دەۋرلەردە كەلكۈن ئاپتىنىڭ تەھدىتىگە دۇچ كەلگەنلىكتىن سەئىدىيە خانلىقى بۇ مازارنى ئەسكىسار قەدىمىي شەھىرىنىڭ شىمالىدىكى پايىناپ دېگەن جايغا يۆتكەپ، دەرۋازا، گۈمبەز، نەقىشلىك مەسچىت ۋە تىلاۋەتخانا قاتارلىق قۇرۇلۇشلاردىن تەركىب تاپقان مەشھۇر زىيارەتگاھ ياساتقاندى. ① بۇ يەرگە بېرىش ئۈچۈن يۈسۈپ خوجا بىلەن خۇش كېپەك ھاكىملار ياقۇپ خوجىغا ئۈستىدە سايىۋەن ۋە يۆلىنىپ

① ھاجى تۇراجى: «يەكەن - سەئىدىيە خانلىقىنىڭ قىسقىچە تارىخى» دىن ئېلىندى.

ئولتۇرىدىغان ئورۇنلىرى بار ئىككى ئاتلىق ھارۋا تەييارلىغانىدى، لېكىن ياقۇپ خوجا ئۇنىڭغا چۈشۈشكە ئۇنىمىدى.

— بۇنداق سەلتەنەتنىڭ كېرىكى يوق، بىكار ئاۋارە بويسىلەر، ئەتراپنى كۆرگەچ ئاتلىق بېرىۋېرىمەن، — دېدى ياقۇپ خوجا يۈسۈپ خوجىغا قاراپ، — بۇ ھارۋىغا بالىلارنى سېلىۋالايلى، ئۇلارمۇ بىز بىلەن بىللە بېرىپ زىيارەت قىلىپ كەلسۇن.

ئۇلار كۈن قىيامدىن ئۆتۈپ دەل — دەرەخلەرنىڭ سايىسى ئۈزىراشقا باشلىغاندا ئۈستىنى يانتاقلار بىلەن ئوت — چۆپلەر بېسىپ كەتكەن قەبرىستانلىققا يېتىپ كەلدى ۋە ئاتلىرىدىن چۈشۈپ دۇئا قىلىشتى — دە، يۈسۈپ خاس ھاجىپنىڭ مازارىغا ماڭدى.

ئاپاق خوجا قەشقەرىيەگە باشلاپ كەلگەن جۇڭغارلار شەھەر — يېزىلارنىلا ۋەيران قىلماي، ئۇلارنىڭ قەدىمى بۇ قەبرىستانلىقىمۇ يەتكەنىدى. كۆپلىگەن قەبرىلەرنىڭ توپىلىرى جۇڭغار ئاتلىرىنىڭ تۇياقلىرىدا دەسىلىپ يەر بىلەن يەكسان بولغان، مەسچىت بىلەن تىلاۋەتخانىنىڭ ئىشىك — پەنجىرىلىرى سۈنۈپ، نەقىشلىرى چۈشۈپ كەتكەنىدى، كۆپلىگەن گۈمبەزلەرنىڭ، شۇ قاتاردا يۈسۈپ خاس ھاجىپقا ياسالغان گۈمبەزنىڭمۇ ئۈستى ئويۇلۇپ كەتكەنىدى. بۇ يەرگە كۈندە دېگۈدەك ئاللاننىڭ ۋەسلىگە يېتىش ئۈچۈن بالىچاقلىرىدىن كېچىپ، تەركىدۇنيا بولغان سوپى — ئاشىقلار توپ — توپى بىلەن كېلىپ تۇراتتى ھەمدە ئاپاق خوجا بەرگەن تەلىماتلارغا رىئايە قىلغان ھالدا تاۋكا قۇرۇپ نەشە چېكىشەتتى — دە، مەست بولۇپ خۇددى بىلەلمەي ھوشىدىن كەتكۈچە ساماغا چۈشەتتى.

مۇنداق ئەھۋاللارنىڭ ئالدىنى ئېلىش ئۈچۈن، ياقۇپ خوجىلاردىن ئىككى سائەت بۇرۇن قەبرىستانلىققا يېتىپ كەلگەن مىرەپلەر چوڭ — كىچىك گۈمبەزلەر بىلەن

تىلاۋەتخانا، مەسچىتلەرنىڭ ئىچىگە كىرىپ ئۇ يەرلەردە زىيازەت چېكىۋاتقان، مەست ھالەتتە يەر بېغىرلاپ ياتقان، قىمار ئويناپ بىر - بىرى بىلەن جاڭجاللىشىۋاتقان، ياماق خۇرجۇنلىرىنى ئېچىپ تىلەمچىلىك بىلەن تاپقان نانلىرىنى يەۋاتقان ئون نەچچە ئاشىق - سوپى ۋە قەلەندەر - دەرۋىشلەرنى قوغلىسۋەتتى ھەم باشقىلارنىڭ كەلمەسلىكى ئۈچۈن قەبرىستانلىقنىڭ ئەتراپىنى كۆزىتىپ تۇرۇشتى.

خۇش كېپەك ھاكىم چىرايىنى مەيۈسلىك ئىگىلەپ، ئېغىر ۋە سالماق قەدەم تاشلاپ كېلىۋاتقان ياقۇپ خوجىغا:
— مۇشۇ يەردە ئولتۇرساق بولامدېكەن؟ — دېدى يۈسۈپ خاس ھاجىپنىڭ جەستى كۆمۈلگەن مازارنىڭ كۈنچىقىش تەرىپىدىكى تاقىر يەرگە كەلگەندە.
— بولىدۇ.

شۇ ھامان ئۇلارغا سوڭىدىشىپ كېلىۋاتقان ئوردا خىزمەتچىلىرى قولىتۇقلىرىغا قىسىۋالغان. پاياندازلارنى تاقىر يەرگە سېلىشتى.

— قېنى، ئولتۇرۇشسىلا، — دېدى ياقۇپ خوجا مۇلا ساپىر قازى بىلەن باقى ئىشانلارغا ھۆرمەت بىلدۈرۈپ.
— ياق، ياق، ئالدى بىلەن سىلى ئولتۇرسىلا، — دېيىشتى ئۇلار.

شۇنداق قىلىپ، بۇ مازارغا زىيازەت ئۈچۈن كەلگەن ئادەملەر بىرنەچچە سەپ بولۇپ پاياندازلار ئۈستىگە ئولتۇرۇشتى. خۇش كېپەك ھاكىم قۇرئان تىلاۋەت قىلىش ئۈچۈن قەشقەر بويىچە مەشھۇر بولغان بىر قارىيىنى ئالغاچ كەلگەن ۋە ئۇنى ياقۇپ خوجىلارنىڭ قاتارىغا ئولتۇرغۇزغانىدى. بىراق، ئۇنىڭغا قارىماي، ياقۇپ خوجىنىڭ ئۆزى تىلاۋەت قىلدى. ئۇ قۇرئان سۈرىسىنى مۇسۇلمانلار ئارىسىدا كەڭ تارقالغان قىرائەت ئۇسۇلى بويىچە خېلى ئۇزاق ئوقۇپ دۇئاغا قول كۆتۈردى - دە:

— يا، ئۇلۇغ رەببىم، بىزنىڭ تىرىكلىرىمىزنى، ئۆلگەنلەر-
رىمىزنى، بارلىرىمىزنى، يوقلىرىمىزنى، كىچىكلىرىمىزنى،
چوڭلىرىمىزنى، ئەر-كەكلىرىمىز بىلەن ئاياللىرىمىزنى مەغپىر-
رەت قىلغىن، يا رەببىم، بىزلەردىن كىملىرىنى ھايات قىلساڭ،
ئىسلام دىنى ئۈستىدە تۇرغۇزغىن. بىزلەردىن كىمنى ۋاپات
قىلساڭ، ئىسلام دىنى ئۈستىدە ۋاپات قىلغىن، يا پەرۋەردىگا-
رىم، بارلىق ھەمدۇسانا ساڭىلا خاستۇر. دىيارىمىزدىكى خەلق-
لەرنىڭ شان - شۆھرىتىنى جاھانغا يايغىن. بۇ دۇنيادىكى ئىد-
لىم ئەھلىنى ئۆلمەس ئەسەرلىرى بىلەن قايىل قىلغىن، مەپتۇن
ئەيلىگەن ئۇلۇغ ئەجدادىمىز يۈسۈپ خاس ھاجىپنىڭ روھىغا
ئاتاپ قىلغان دۇئايمىزنى قوبۇل قىلغىسەن، — ئۇ دۇئاسىنىڭ
يېرىمىنى ئەرەبچە تەلەپپۇز قىلىپ، يېرىمىنى ئۆز تىلىمىزدا
دەپ يۈزىنى سىيىپىدى.

زىيارەتچىلەر ئورنىدىن تۇرۇپ ۋەيرانچىلىققا ئۇچرىغان
مەسچىت بىلەن تىلاۋەتخانىنى كۆرۈشتى.

— بىز قىلىدىغان ئىشلار ناھايىتى نۇرغۇن ئىكەن، — دېدى
ياقۇپ خوجا ئەتراپىدىكىلەرگە قاراپ، — يېڭى مەسچىتلەرنى
ياساشقا ئىمكانىيىتىمىز بولمىسىمۇ، مانا مۇشۇنىڭغا ئوخشاش
ۋەيران بولغانلىرىنى، ئۇلۇغ ئادەملىرىمىزنىڭ مازارلىرىنى
تەمىر قىلىپ ئاسرىشىمىز كېرەك. ئۆز ۋاقتىدا سەئىدىيە
خانلىقىنىڭ خانلىرى يۈسۈپ خاس ھاجىپ ھەزرەتلىرىنىڭ
جەسىتىنى بۇ يەرگە يۆتكەپ تولىمۇ ساۋابلىق ئىش
قىلغانىكەن. بولمىسا ئىككى دەرياغا كەلگەن كەلكۈن سۇلار
ئاللىقاچان ئۆز قەھرىگە يۇتقان بولاتتى.

— ئەپسۇسكى، بىز ھازىر شۇ سەئىدىيە خانلىرىدەك
مۇستەقىل ئەمەس — دە...

— توغرا دەيدىلا، خوجام، — ئۇ كىشىنىڭ سۆزىنى بۆلدى
ياقۇپ خوجا، — بىر قولى يوق ئادەم يەنە بىر قولى بىلەن،
بىر پۇتى يوق ئادەم قولتۇق تاياق بىلەن روزغارىنى

تەۋرەتكىنىگە ئوخشاش، بىز بېقىندى خان بولساقمۇ،
چامىمىزنىڭ كېلىشىچە ياخشى ئىشلارنى قىلىشىمىز لازىم.

— مېنىڭ بىلىشىمچە، — دەپ سۆزگە ئارىلاشتى موللا
سابىر قازى گېپىنىڭ مەزمۇنىنى يۆتكەپ، — ھەزرىتى يۈسۈپ
خاس ھاجىپ «قۇتادغۇبىلىك» دېگەن ئەسىرىنى قەشقەردە
تاماملاپ، شۇ چاغدىكى قاراخانىيلار ھۆكۈمدارى، ئىلىم
ئەھلىنى ياخشى كۆرىدىغان تاۋغاچ بۇغرا قاراخان ئەبۇئېلى
ھەسەنگە تەقدىم قىلغان، ھەسەن بۇغراخان مۇئەللىپكە خاس
ھاجىپلىق ئۇنۋانىنى بەرگەنىكەن. زىراكى، بۇ ئەسەرنىڭ
نۇسخىسى كىمنىڭ قولىدا قالغانلىقى مەلۇم ئەمەس، ئۇنىڭ
ئۈستىگە خەتتاتلار تەرىپىدىن كۆچۈرۈلگەن نۇسخىلىرى بىلەن
ئۆز زامانىسىدىكى ئەللىملىرىمىز يازغان كىتابلار ئاپاق خوجا
دەۋرىدە كۆپۈرۈپ تاشلانغانىكەن.

— بىراق، — دەپ ساچىيە مەدرىسىنىڭ مۇدەررىسى گەپكە
ئارىلاشتى، — خەلق دېگەن ھەرقانداق زالىم پادىشاھلار
زۇلۇمغا دۇچار بولسىمۇ، ئۆزلىرىنىڭ ئۇلۇغ ئەجدادلىرىنى
ئۇنتۇمايدىكەن، ھازىر مۇشۇ دەۋردە، ئۇنىڭدىن كېيىنكى
دەۋرلەردە ئۆتكەن ئەللىملىرىنىڭ ئەسەرلىرىدىن كۆچۈرۈۋېلىنغان
ئايرىم بابلار بىلەن پارچىلارنى ئۇچراتقىلى بولىدۇ. خەلق
ئىچىدىكى رىۋايەتلەرگە قارىغاندا، قاراخانىيلار ئوردىسىدا
قىرغىنچىلىق يۈز بەرگەندە ① ئامان قالغان بارسىغان شەھىرىدە
ئەمىرى شەپ، يەنى ھاكىم بولغان ھۈسەين دېگەن كىشىنىڭ
مەھمۇد ئىسىملىك ئوغلى پامىردىكى مۇق يولى ئارقىلىق چەت
ئەلگە چىقىپ، باغداد دېگەن شەھەردە ئۇزاق يىللار ئىلىم
تەھسىل قىپتۇ. نۇرغۇن ئەسەرلەرنى يېزىپتۇ. ئۆمرىنىڭ
ئاخىرىدا قەشقەردە ئالتە — يەتتە پەرسەخچە كېلىدىغان ئازىغ
دېگەن يەرگە جايلىشىپ مۇدەررىسلىك قىپتۇ، توقسان يەتتە

① قاراخانىيلارنىڭ خانلىق تەختىنى تالىشىش جەريانىدىكى قىرغىنچىلىق كۆزدە
تۇتۇلىدۇ.

ياشقا كىرگەندە دۇنيادىن ئۆتۈپتۇ. قەشقەر بىلەن يەكەندىكى ئۆلىمالار ئۇ ئادەمنى «ھەزرىتى موللام»، «ئىلىمگە ھۆددىگە پىرىم» دەپ ئالاھىدە ھۆرمەت قىلىشاتتىكەن. مەدرىسىلەرنى ئوقۇپ تۈگەتكەن تالىپلار شۇ «ھەزرىتى موللام»غا بېرىپ دۇئا ئالاتتىكەن. ئۇنداق قىلمىسا، ئۇلارنىڭ ئىلمى ئالغا باسمايدىكەن، دېگەنگە ئوخشاش خىلمۇخىل گەپ - سۆزلەر بار. شۇنىڭغا قارىغاندا، بۇ ئادەمنىڭمۇ يۈسۈپ خاس ھاجىپقا ئوخشاش كاتتا ئىلىم ساھىبى ئىكەنلىكى مەلۇم.

— ناھايىتى توغرا ئېيتتىلا، — ئۇنىڭ سۆزىنى تولۇقلىدى ياقۇپ خوجا، — مەنىمۇ شۇ دەۋردە ئەرەب دۇنياسىدا مۇھاجىرەتتە بولغان قەشقەرلىك بىر ئالىم «تۈركىي تىللار دىۋانى» دېگەن ئەسەرنى يېزىپ، ئۇنى ئابباسىي خەلىپىلىرىنىڭ يىگىرمە يەتتىنچىسى بولغان ئەبۇلقاسىم ئابدۇللا مۇقتەدى بىئەمرىللاغا تەقدىم قىلغانىكەن، دەپ ئاڭلىغانىدىم.

— مۇدەررىس جانابلىرى ئېيتقان گەپلەرنى مەنىمۇ ئوپاللىق بىر شەيختىن ئاڭلىغان، — قوشۇمچە قىلدى موللا سابىر قازى، — مەسىلەن، شەيخنىڭ گېپىگە قارىغاندا، تەبىئىتى گۈزەل بۇ يەر قاراخانىيلار جەمەتىگە مۇناسىۋەتلىك ئوخشايدۇ. ئۇ يەردە ھازىرنىڭ ئۆزىدىمۇ «سۇلتان بېغى» ياكى «سۇلتانباغ»، «تەكپىيە گاه»^① دېگەن جاي ئىسىملىرى ساقلىنىپ قالغان. شۇنىڭدەك، ئۇ يەردە «قاراخان پادىشاھ مازارى»، «ھەزرىتى پاشايىم مازارى» ۋە قاراخانىيلارنىڭ ئەۋلادلىرىدىن بولغان «سۈپ تېگىن» (سەبۇك تېگىن) مازارى، «ئۆپ تېگىن» (ئالىپ تېگىن) مازارى، «قىلىچ بۇغراخان» مازارى دېگەنگە ئوخشاش مازارلارنىڭ جايلاشقانلىقى مەلۇم.

يۈسۈپ خوجا ئاكىسى بىلەن قەشقەرىيەدىكى ئالىم - ئۆلىمالار ئوتتۇرىسىدا بولۇۋاتقان بۇ گەپلەرنى ھەم قىزىقىپ،

① تەكپىيە گاه — چەت ئەل ئەلچىلىرىنى كۈتىدىغان ئورۇن.

ھەم زوقلىنىپ ئاڭلىسىمۇ، لېكىن ياقۇپ خوجىنىڭ ھۆرمىتى ئۈچۈن تەييارلىنىۋاتقان زىياپەتنىڭ ۋاقتى بولۇپ قالغانلىقىنى ئېسىگە ئېلىپ:

— تارىخىمىزغا مۇناسىۋەتلىك بۇ خىل گەپلەرنى ئاڭلاش ھەممىمىزنىڭ روھىنى كۆتۈرىدۇ. شۇڭا، بۇ گەپلەرنىڭ داۋامىنى ئوردىغا بارغاندا داۋاملاشتۇرساق، — دېدى.

بۇ گەپنى ئاڭلاپ، ئوردىدا زىياپەت بولىدىغانلىقىدىن خەۋىرى بار ياقۇپ خوجىمۇ ۋە باشقىلارمۇ دەرھال ئورنىدىن تۇرۇپ، ئاتلىرى تەرەپكە مېڭىشتى.



ياقۇپ خوجىلار ئەتىسى بامدات نامىزىدىن كېيىن سەھەرنىڭ سالىقىنىدا ئاتۇشقا — يا توپىغا، يا تاشقا ئايلىنالمىي كۈنگە قاقلىنىپ ياتقان قۇما تېغىنى كېسىپ سۇلتان سۈتۇق بۇغراخاننىڭ قەبرىسى جايلاشقان مەشھەتكە قاراپ ماڭدى.

بۇ قېتىم ئۇلارغا بەشكېرەم، پەيزاۋاتنىڭ بەگلىرى بىلەن ئەدەن قېچىر ۋە باشقىلار قوشۇلدى. بۇلارنىڭ ئارىسىدا خۇش كېپەك بىلەن موللا سابىر قازىدىن باشقىسى ئاتۇشقا نەچچە قېتىم كەلگەن بولسىمۇ، سۇلتان سۈتۇقنىڭ مازارىنى كۆرمىگەنىدى.

ئۇلار كۈن ئۆرلەپ نەيزە بويى كۆتۈرۈلگەندە ئاتۇشنىڭ غەربىي تەرىپىگە جايلاشقان مازارغا كېلىپ ئاتلىرىدىن چۈشۈشتى. مازارنىڭ شەرق تەرىپىدىكى كىچىككىنە مەسچىتكە كىرىپ ئىككى رەكەت ناماز ئوقۇشتى، ئاندىن مەسچىتكە يېقىن سېلىنغان پاكارغىنە ئۆيىدە تۇرىدىغان قېرى شەيخنى ئەگەشتۈرۈپ مازار تەرەپكە ماڭدى.

— بۇ قەبرە، — دەپ چۈشەندۈردى ئۇچىسىغا كىرلەشكەن، يەڭلىرىگە ياماق چۈشكەن يەكتەكلىك، چار ساقاللىرى ئۆسۈپ

چاڭگىلاشقان، پۇتغا سوڭى يوق كۆن كەش كىيىۋالغان قېرى شەيخ، — سۇلتان سۇتۇق بۇغراخاننى ئىسلام دىنىغا دەۋەت قىلىپ مۇسۇلمان قىلغان ئادەم ئەبۇ نەسىر سامانى دېگەن ئەۋلىيانىڭ قەبرىسى.

قەبرىنىڭ چۆرىسى سوقما تام بىلەن تۈرىلىپ، يان تەرىپىدە كىچىككىنە كىرىپ — چىقىدىغان ئىشىكى بار ئىدى. غەرب تەرىپىدە بىرنەچچە تۈپ يۇلغۇن ئۆسۈپ چىققانىدى. ئۇلار ئاتۇش بېگى ئابدۇساتتارنىڭ خىزمەتچىلىرى سالغان يېكەندازلاردا ئولتۇرۇشتى. ياقۇپ خوجا قۇرئان تىلاۋەت قىلدى.

ئۇلار بۇ قەبرىنى زىيارەت قىلىپ تالاغا چىققاندا قېرى شەيخ ئۇدۇلدىكى پاكارراق ئۆيىنى كۆرسىتىپ، «سۇلتان سۇتۇق بۇغراخاننىڭ قەبرىلىرى ئاۋۇ يەردە» دەپ زىيارەتچىلەرنى باشلىدى.

ئەبۇ نەسىر سامانى بىلەن سۇلتان سۇتۇق بۇغراخاننىڭ قەبرىلىرى ئارىسىدىكى بوش يەرلەردە چوقچىيىپ تۇرغان بىرنەچچە تال سوزۇنچاق قەبرىلەر بار ئىدى. شۇلارغا كۆزى چۈشكەن ياقۇپ خوجا:

— بۇلارچۇ؟ بۇلار كىملىرىنىڭ قەبرىلىرى؟ — دەپ سورىۋىدى، قېرى شەيخ:

— بۇلار ئەبۇ نەسىر سامانى بىلەن سۇلتان سۇتۇق بۇغراخاننىڭ ساھابىلىرى ياتقان قەبرىلەر، — دېدى.

ياقۇپ خوجا شەيخنىڭ گېپىنى ئاڭلاپ «بۇ بىچارە چالنىڭ بىلگىنى شۇنچىلىك ئىكەن — دە» دەپ ئويلىدى. شەيخ زىيارەتچىلەرنى ئۈستى يېپىلغان چوڭراق ئۆيگە باشلاپ كىردى. شۇ ئارىدا زىيارەتچىلەرنىڭ ھەممىسى قەبرىنىڭ چۆرىسىگە كېلىپ تۇرۇشتى. قەبرىنىڭ شەرق تەرىپىگە بىرنەچچە پاياندازلار سېلىندى. بۇ يەردىمۇ ياقۇپ خوجا قۇرئان تىلاۋەت قىلدى. دۇئادىن كېيىن بىرمۇنچىلار تالاغا چىقىپ كېتىشتى. ياقۇپ خوجىنىڭ كۆزى پەنجىرە تەكچىسىدىكى تۇلۇققا ئوخشاش

سوزۇق تاشقا چۈشۈپ سوئال سورىدى:

— بۇ تاشتا نېمە خىسلەت بار؟

شەيخ ئۇنىڭ سوئالىنى ياقتۇرمىغاندەك ياكى شۇنىمۇ بىلمەيدىكەن دېگەندەك سوغۇقلا جاۋاب بەردى:

— بۇ دېگەن سۇتۇق بۇغراخان بېشىنى قويۇپ ياتقان مۇقەددەس تاش - دە.

— ئاۋۇ ئوتتۇرىسى تۆشۈك، دۈگلەك تاشچۇ؟

— ئۇنى سەللە تاش دەيدۇ، يەنى سۇتۇق بۇغراخاننىڭ سەللىسىدۇر.

ياقۇپ خوجا تاشلارنىڭ قېشىغا خاتىرە ئۈچۈن قويۇلغان نەقىشلىرى بار ساپال سۇنۇقلىرى ھەققىدە بۇ شەيختىن سوراشنىڭ ھاجىتى يوق، دەپ ھېسابلىدى ئەتىمالىم، ئەتراپىدىكى ئادەملەرگە تالاغا چىقايلى دېگەندەك ئىشارە قىلدى. شەيخمۇ ئۇلارغا ئەگىشىپ چىقىپ بىر چەتتە تۇردى ۋە ياقۇپ خوجىلارغا تەمەگەرلىك بىلەن تەلىمۈرۈپ قارىدى. ئۇنىڭ بۇ ھالىتىنى كۆرۈپ ئىچى ئاغرىغان ياقۇپ خوجا پەشمىتىنىڭ يانچۇقىغا قول سېلىپ بىرمۇنچە پۇل ئالدى - دە، شەيخكە بەردى.

— رەھمەت، بالام، — دېدى شەيخ قەددىنى ئېگىپ.

ھېچبىر زىيارەتچىدىن بۇنچىلىك پۇل ئېلىپ كۆرمىگەن قېرى شەيخنىڭ قورۇقلار قاپلىغان چىرايى پارقىراپ كەتكەندەك بولدى ۋە ئۆرە تۇرغان پېتىچە ئىككى ئالىقنىنى كۆتۈرۈپ دۇئا قىلدى.

ياقۇپ خوجىنىڭ قېرى شەيخكە پۇل بېرىشى ئەتراپتىكىلەرگە توسۇلۇپ قالغان سۇنىڭ ئېقىش يولىنى ئېچىۋەتكەندەك تەسىر قىلدى ئەتىمالىم، ئۇلارمۇ ئارقا - ئارقىدىن قېرى شەيخكە پۇل تۇتقۇزدى. شەيخ بولسا: «خۇدايىمنىڭ بۇنداقمۇ كۈنلىرى بولىدىكەن» ياكى «بۇ پۇللارنى چۈشۈمدە كۆرۈۋاتىمەنمۇ يا ئوڭۇمدىمۇ؟» دېگەندەك، بىردەم پۇل

تۇتقان قولىغا، بىردەم ئۇنى بەرگەن ئادەملەرگە قارايتتى.
ياقۇپ خوجىلار پېشىن ۋاقتى بولۇپ قالغاچقا، مەسچىت
تەرەپكە ماڭدى. ئۇلارنىڭ قۇلىقىغا قېرى شەيخنىڭ: «رەھمەت،
بالىلىرىم، رەھمەت» دېگەن تىترەك ئارىلاش ئاۋازى ئاڭلىنىپ
تۇردى.

نامازدىن كېيىن ئاتۇش بېگى ئابدۇساتارنىڭ تەكلىپىگە
ياقۇپ خوجا دەسلەپ ئۆزى ئېيتقان بولسىمۇ، كېيىن زىيارەتكە
كەلگەنلەرنىڭ قورسقى ئېچىپ قالغانلىقىنى ۋە خۇش كېيەك
ھاكىمنىڭ بۇ چۈشلۈك تاماقنى تۈنۈگۈن ئابدۇساتار بەگكە
خەۋەر قىلىپ ئويۇشتۇرۇپ قويغانلىقىنى ئويلاپ رازىلىق
بەردى.

بەستى يوغان، ئەكسىچە ئاۋازى ئىنچىكە چىقىدىغان
ئابدۇساتار بەگ ساقالغا قارىغاندا بۇرۇتقا ھېرىسمەن ئادەم
چېغى، ئۇنىڭ يىرىك بۇرۇتىنىڭ ئۇچى قۇلىقىنىڭ ئاستىغىچە
يېتىپ بارغانىدى. ساقاللىرىنى قىرىپ چۈشۈرۈۋەتكەچكە،
ئېڭەكلىرى پارقىراپ كۆرۈنەتتى. ئۇ تەكلىپ قىلغان
مېھمانلارنى سۇلتان سۇتۇق بۇغراخاننىڭ مازارىدىن ئانچە يىراق
بولمىغان ئەنجۈرلۈك باغقا ئەكەلدى. باغنىڭ ئىچىدىكى چوڭ
ئېرىقتا ئاغۇننىڭ يالىڭاچ تاغلىرىدىن چىققان سۈزۈك سۇلار
شىرىلداپ ئېقىپ تۇراتتى.

ياقۇپ خوجىلار باغنىڭ ئىچىگە كىرگەندىلا ئۇلارنىڭ
دىماقلىرىغا كاۋاپنىڭ پۇرىقى ئۇرۇلدى. ئابدۇساتار بەگ چوڭ
ئېرىقنىڭ بويىدىكى ئەنجۈر دەرەخلىرىنىڭ ئارىسىغا كىگىز
بىلەن گىلەملەرنى يايىدۇرۇپ، داستىخان سالدۇرغانىكەن.

ياقۇپ خوجىنىڭ ئوڭ يېقىغا موللا سابىر قازى، سول
يېقىغا يوغان باش ئىشان ئولتۇردى. ئۇلاردىن كېيىن باشقا
ئادەملەر دەرىجىسىگە قاراپ ئورۇن ئېلىشتى. شۇ ئەسنادا
داستىخاننىڭ ئەڭ تۆۋىنىدە ئولتۇرغان ئەدەن قېچىرغا كۆزى
چۈشكەن يۈسۈپ خوجا ئورنىدىن تۇرۇپ:

— سىلىنىڭ بۇ يەردە ئولتۇرغانلىرى قانداق؟ — دەپ ئەدەن قېچىرىنى ئۇنىمىغىنىغا قارىماي ئۆزىنىڭ ئورنىغا ئولتۇرغۇزدى — دە، ئۆزى ئۇنىڭ ئورنىغا ئولتۇردى. ياقۇپ خوجا ئۇنىڭ بۇ ئىشىغا رازى بولغاندەك بېشىنى لىڭشىتىپ قويدى. خۇش كېپەك ھاكىم بولسا ناھىيە بەگلىرىنىڭ يۈسۈپ خوجىغا ھۆرمەتسىزلىك قىلىپ، يېرىم — يارتىسى قۇمغا كۆمۈلگەن تاشتەك ئولتۇرغىنىغا ئىچى پۇشۇپ:

— سىلى قوزغىلىپ، ئورۇنلىرىنى يۈسۈپ خوجامغا بەرسىلە، — دەۋەتتى پەيزاۋات بېگىگە قاراپ.

بۇ گەپنى ئاڭلاپ ئۇ بەگنىڭ يۈزى ھۈپپىدە قىزاردى — دە، ئورنىنى بوشاتتى، يۈسۈپ خوجا ئېرىنچەكلىك بىلەن ئورنىدىن تۇرۇپ، ئۇنىڭ ئورنىغا ئولتۇردى.

«خۇش كېپەك ھاكىم بىر ھېسابتا توغرا ئىش قىلدى، — دەپ ئويلىدى موللا سابىر قازى، — ئۆزىنى بىلىمىگەنگە جۇۋالدۇرۇز دېگەن مۇشۇ.»

ياقۇپ خوجا بۇ ھالنى كۆرۈپ، بىر تۈرلۈك ئوڭايسىزلىق ھېس قىلىپ ئادەملەرنىڭ دىققىتىنى باشقا ياققا بۇراش ئۈچۈن يوغان باش ئىشانغا سۆز قاتتى:

— تەخسىر، ئۆزلىرى سۇلتان سۇتۇق بۇغراخاننىڭ مازارىغا نەچچە قېتىم كەلدىلە؟

يوغان باش ئىشان دەرھال جاۋاب بەرمەي بىردەم تۇرۇپ قالدى — دە:

— مەن بۇ يەردە مۇنداق مازارنىڭ بارلىقىنى ئاڭلاپ كۆرگەن بولساممۇ، ھالا شۇ كۈنگە قەدەر زىيارەت قىلىشقا ئۆزلىرىگە ئوخشاش بۈگۈن مۇيەسسەر بوپتىمەن، — دەپ راستىنى ئېيتتى.

— بىز خەقتە شۇنداق بىر ئادەت بار. بەزىلەر يەكەن شەھىرىدە تۇرۇپ ئۇنىڭ يېنىدا ئېقىۋاتقان دەريانى كۆرمىي يۈرۈۋېرىدۇ، — دەپ چاقچاق قىلدى ياقۇپ خوجا.

— ئۇنداق ئادەملەر بىزدىمۇ بار، تەخسىر، — دەپ سۆزگە ئارىلاشتى موللا سابىر قازى، — مېنىڭ بىر تاغام بار، بۇ يىل توقسان ئىككى ياشقا كىردى. شۇ كەمگىچە قەشقەرنىڭ ئەتراپىدىكى قىزىل دەرياسى بىلەن تۈمەن دەرياسىنى كۆرمەپتۇ. — ئۇنداق ئادەملەر ھەممە شەھەردە بار. لېكىن، ئۇلار شەھەر ئەتراپىنى، يىراق — يېقىندىكى شەھەرلەرنى كۆرمىگەچكە، دۇنيانىڭ ھەممىسى مۇشۇ يەر دەپ قارايدۇ، — دېدى بىر ئۆلىما.

بولۇۋاتقان گەپلەر يوغان باش ئىشاننى ئوڭايسىزلىتىدۇرۇپ قويغىنىنى بايقىغان ياقۇپ خوجا ئەدەن قېچىرغا قاراپ: — ئەدەنباي ئاكا، سىلى يانپىشى يەرگە تەگمەيدىغان جاھانكەزدى ئادەمغۇ، بۇ مازاردا ياتقان كىشىلەرنىڭ كىملىكىنى بىلمەيدىلا؟

— بۇنداق ئۇلۇغ ئادەملەرنىڭ كىملىكىنى بىلىسەم، تۇنجىبارلىق بىلەن ئاۋازە بولماي، بىرەر مەكتەپكە بېرىپ خەلىپەتلىك قىلاتتىم. تەخسىر، — دېدى ئۇ، — بۇ مازارنى زىيارەت قىلىش ئۈچۈن ھەرقايسىلىرىدەك دانا — ئۆلىما ئادەملەرنىڭ ۋاقىت بۆلگىنىگە قاراپ، بۇ يەردە ياتقان مەرھۇملارنى ئۇلۇغلارنىڭ ئۇلۇغى، ئەۋلىيالارنىڭ ئەۋلىياسى ئىكەن، دېگەن ئويغا كەلدىم.

ياقۇپ خوجا يالغۇز ئەدەن قېچىرلا ئەمەس، زىيارەتچىلەرنىڭ كۆپچىلىكى «سۇلتان سۈتۈقنىڭ مازارى» دېگەن ئاتالغۇدىن باشقا ھېچ نەرسە بىلمەيدىغانلىقىنى بايقاپ، موللا سابىر قازىغا: — سىلى چۈشەندۈرۈپ بەرسىلىچۇ؟ — دەپ ئىلتىماس قىلدى.

— مېنىڭ بۇغراخانلار ھەققىدە يېزىلغان تەزكىرىلەردىن بىلىشمىچە، — دېدى موللا سابىرقازى، — سۇلتان سۈتۈق بۇغراخان بۇ كەڭ زېمىندا قۇرۇلغان ۋە تۆت يۈز يىلغا يېقىن ھۆكۈم سۈرگەن قاراخانىيلار خانلىقىنىڭ ئۈچىنچى پادىشاھى

بولۇپ، بىز خەقنىڭ ئىچىدە ئىسلام دىنىنى بىرىنچى بولۇپ
 قوبۇل قىلغان ئادەمدۇر. بۇ كىشى ھىجرىيە 328 - يىلى
 (مىلادىيە 920 - يىلى) تەختكە ئولتۇرۇپ، ھىجرىيە 364 -
 يىلى (مىلادىيە 956 - يىلىغىچە)، يەنى ئۆلۈپ كەتكۈچە بۇ
 يېقى خوتەن، ئۇ يېقى تۇرپان ۋە يەتتەسۇدا ياشىغان ئادەملەرنى
 دىنىي ئىسلامغا دەۋەت قىلغان، ئۇ كىشىنى سامانىيلار
 پادىشاھلىرىنىڭ شاھزادىسى، باياتىن بىز قەبرىسىنى زىيارەت
 قىلغان ئەبۇ نەسىر سامانى دېگەن كىشى ئىسلام دىنىغا دەۋەت
 قىلغان. ئۇ كىشى يەتمىش كىشىلىك سودا كارۋىنى بىلەن شۇ
 دەۋرلەردە «مىڭيول» دەپ ئاتىلىدىغان يولنىڭ (يىپەك يولىنىڭ)
 تۈگۈنىگە جايلاشقان شەھەرلەرنىڭ بىرى قەشقەرگە كېلىپ،
 مۇشۇ ئاتۇشنىڭ «باقۇ» دېگەن يېرىدە سۇلتان سۇتۇق بىلەن
 مەخپىي ئۇچراشقان ۋە ئۇنى ئىسلام دىنىغا مۇشەررەپ قىلغان.
 بۇ چاغلاردا بىزنىڭ ئەجدادلىرىمىز باشقا دىنلارغا ئېتىقاد
 قىلاتتىكەن. سۇلتان سۇتۇق قاراخانىيلار تەختكە ئولتۇرغاندىن
 كېيىن ئۆز ئىسمىنىڭ ئاخىرىغا «ئۇلۇغ، سەلتەنەتلىك ۋە
 قۇدرەتلىك» دېگەن مەنىلەرنى ئىپادىلەيدىغان «قاراخان» دېگەن
 نامنى، «باتۇر، قەھرىمان، جەسۇر، شىجائەتلىك» دېگەن
 مەنىلەرنى بىلدۈرىدىغان «بۇغرا» دېگەن ئۇنۋاننى قوشۇپ،
 ئۆزىنى «سۇلتان سۇتۇق بۇغرا قاراخان» دەپ ئاتىغان. قەشقەر
 شەھىرىنى ئۆزىگە پايتەخت قىلغان، سۇلتان سۇتۇق بۇغراخانغا
 قەشقەرىيە بىلەن يەتتەسۇدا ئىسلام دىنىنى تارقاتقىنى ئۈچۈن
 خۇشال بولغان سامانىيلار پادىشاھى بۇ دىننىڭ يەنىمۇ كەڭ
 تارقىلىشىغا ياردەم بېرىش ئۈچۈن كەشمىر، ماۋرائۇننەھر ۋە
 خۇراسانلاردىن بىرقانچە ئىسلام ئۆلىمالىرىنى ئەۋەتكەن. بۇ
 ئۆلىمالار «سۇلتان سۇتۇق» قا ئەرەبچە «ئابدۇلكېرىم» دەپ
 ئىسىم قويغان. سۇلتان سۇتۇق بۇ ئىسىمنى قوبۇل قىلغان.
 شۇنىڭدىن كېيىن ئۇ ئادەم «قاراخان سۇلتان ئابدۇلكېرىم» دەپ
 ئاتالغانىكەن.

موللا سابىر قازى ئولتۇرغانلارغا نەزەر تاشلاپ، ئۇلارنىڭ خۇددى چۆچەك ئاڭلاۋاتقان بالىلاردەك قىزىقىپ تىڭشاۋاتقانلىقىنى كۆردى - دە، سۆزىنى داۋام قىلدى:

— شۇنىڭدىن كېيىن سۇتۇق بۇغراخان ھىجرىيە 341 - يىلى قۇمۇل ۋە ئۇنىڭ نېرىسىدىكى جايلارغا يۈرۈش قىلىشقا تەييارلىق كۆرۈپتۇ. بىراق، شۇ چاغدا ئۇستازى ئەبۇ نەسىر سامانىنىڭ ۋاپات بولغانلىقى خەۋىرى كېلىپ، قەشقەرگە قايتىپتۇ. كېلەر يىلى ئۇستازى ئەبۇ نەسىر سامانىنىڭ ئوغلى ئابۇلپەتتا بىلەن ئويلىغان نىيىتىنى ئەمەلگە ئاشۇرماق بوپتۇ. بۇ جايلاردىكى بۇددا دىنىغا ئېتىقاد قىلىدىغان ئادەملەر قاتتىق قارشىلىق كۆرسەتكەندىن كېيىن جەڭ ئۇزاققا سوزۇلۇپتۇ. سۇلتان سۇتۇق بۇغراخان ھىجرىيە 343 - يىلى (مىلادىيە 954 — 955 - يىللىرى) كېسەل بولۇپ قەشقەرگە كېلىدۇ - دە، بىر يىلدىن كېيىن ۋاپات بولىدۇ. ئۇنىڭ جەستى ۋەسىيىتىگە ئاساسەن مۇشۇ مەشھەت دېگەن يەرگە، يەنى ئۇستازى ئەبۇ نەسىر سامانىنىڭ قېشىغا قويۇلغان. تەزكىرىلەردە يېزىشىچە، بۇ ئادەم تەخمىنەن ئوتتۇز ئالتە يىل ئۆمۈر كۆرگەن، بۇ جەرياندا ئالتاي تاغلىرىدىن ئامۇ دەريا ۋادىلىرىغىچە، قارا قۇرۇم تاغلىرىنىڭ ئېتەكلىرىدىن كۆك مەنزىل (كۆكنۇر كۆلىگىچە) بولغان يەرلەردە قىلىچ ئوينىتىپ قاراخانىيلارنىڭ تەسىرىنى كېڭەيتكەن^①.

— ياقۇپ خوجامنىڭ بۇ مازارنى زىيارەت قىلايلى دېگىنىدە گەپ بار ئىكەن - دە، — دېدى موللا سابىر قازىنىڭ گېپى تۈگىشى بىلەن تەسىراتىنى ئىزھار قىلىپ خۇش كېپەك ھاكىم، — تۈنۈگۈندىن بېرى ئەجدادلىرىمىزنىڭ قەبرىسىنى زىيارەت قىلىپ، ئۇلارنىڭ روھىنى خۇشنىۋۇد قىلدۇق. ئۆزىمىزمۇ ئۆلىما - پازىللىرىمىزنىڭ ئاغزىدىن ئۇلارنىڭ مۇبارەك تارىخلىرىنى ئاڭلاپ

① «بۇغراخانلار تەزكىرىسى»دىن ئېلىندى. 1988 - يىلى، قەشقەر ئۇيغۇر نەشرىياتى.

خۇرسەن بولدۇق. كۆزلىرىمىزمۇ ئېچىلىپ قالغاندەك بولدى. — يەرنىڭ تېگىدە ياتقان بۇنداق ئۇلۇغ ئادەملەرنىڭ قەشقەرىيەدىكى ھەربىر شەھەر — يېزىلاردا قەبرىسى بار، — دېدى ياقۇپ خوجا، — ۋاھالەنكى، كېيىنكى ئەسىرلەردە يېرىمىزگە قەدەم باسقان مەزھەپ پېشۋالىرى خەلقىمىزنى جاھالەت گىردابىغا تاشلىدى. تارىخىمىزدىكى مۇشۇنداق ئۇلۇغ سېمالارنى ئۇنتۇلدۇرۇپ، ئۇلارنىڭ ئورنىغا ئۆزلىرىنى ئۇلۇغ ئەۋلىيا، مۇسۇلمانلارنىڭ پاسىيانى قىلىپ كۆرسىتىشكە تىرىشتى. ئىلىم — مەرىپەتنى خاراب قىلدى...

ياقۇپ خوجا دېگەن سۆزلەرنىڭ مېغىزىنى چېقىشقا ئىقتىدارى يەتمىگەن يوغان باش باقى ئىشان ئۇنىڭ سۆزىنى بۆلۈۋەتتى:

— تۈنۈگۈن پايىناپتىكى يۈسۈپ خاس ھاجىپنىڭ، بۈگۈن بۇ يەردىكى سۇلتان سۇتۇق بۇغراخاننىڭ كۆرۈمىسىز ھالەتكە چۈشۈپ قالغان مازارلىرىنى زىيارەت قىلدۇق. ئەمدى ئاپاق خوجامنىڭ مازارىنى زىيارەت قىلسىلا تولىمۇ بەلەن بولاتتى. ئولتۇرغانلار بۇ ئىشاننىڭ پەمىسىزلىك بىلەن قىلغان تەكلىپىگە قانداق جاۋاب بېرەركىن دېگەن ئويدا ياقۇپ خوجىغا قارىدى.

— خۇدا نېسىپ قىلسا، ئۇ كىشىنىڭ مازارىنىمۇ زىيارەت قىلىشنى ئويلاۋاتمەن، — دېدى ئۇ، ئارقىدىنلا، — بىزنىڭ ئۇ كىشى بىلەنمۇ، ئاتىسى بىلەنمۇ تۇغقانچىلىقىمىز بار — دە، — دېگەن سۆزنى قوشۇپ قويدى. ئۇلار ئابدۇساتتار بەگنىڭ چۈشلۈك زىياپىتىگە رەھمەت ئېيتىپ، قەشقەرگە قايتتى.



ياقۇپ خوجىنىڭ «ئىشقىيە» سۈلۈكىگە ۋەكىللىك قىلىدىغان

نوپۇزلۇق ئادەم يوغان باش باقى ئىشاننىڭ تەكلىپىگە ماقۇللۇق بىلدۈرۈشتىكى مەقسىتى ئۇلارغا ئۆزىنىڭ ھېچقانداق مەزھەپنى تەن ئالمايدىغانلىقىنى، «ئىشقىيە» ۋە «ئىسھاقىيە» سۈلۈكىگە مەنسۇپ ئادەملەرنىڭ ئۆزئارا بولغان ئاداۋىتىنى، ئۆچمەنلىكىنى يوقىتىشنى، ئەڭ بولمىغاندا سۇلاشتۇرۇشنى ۋە شۇ ئارقىلىق خەلقنىڭ بىرلىك - ئىتتىپاقىنى مۇستەھكەملەشكە زېمىن ھازىرلاش ئىدى.

بىراق، تۈرلۈك تاسادىپىي ئەھۋاللار سادىر بولۇپ تۇرىدىغان بۇ دۇنيانىڭ غەم - تەشۋىشلىرى ياقۇپ خوجىنى بۇ مەقسىتىگە يەتكۈزمىدى. ئۇ ئاتۇشتىن كېلىپ خۇش كېپەك ھاكىمنىڭ ئۆيىدە بولىدىغان كەچلىك زىياپەتتىن بۇرۇن ئازراق دەم ئالماق بولۇپ، ئەمدىلا سوزۇلۇپ يېتىۋىدى، ئابدۇللا باقاۋۇل يەكەندىن چاپارمەن كەلگەنلىكىنى خەۋەر قىلدى.

— باشلاپ كىرسىلە، — دېدى ئۇ ئورنىدىن تۇرۇپ.
باقاۋۇل دەرھال قايتىپ كىردى - دە، ياقۇپ خوجىغا كىچىككىنە لىپايىنى سۈندى. ئۇ لىپايىنى ئېچىپ ئىچىدىكى خەتنى ئوقۇدى:

«ھۆرمەتلىك يۈسۈپ خوجام ۋە جەمىلە ئاغىچا! يېتىپ مەلۇم بولسۇنكى، ئولتۇرغان بولساڭلار قويۇڭلار، تۇرغان بولساڭلار مېڭىڭلار! بايان ئاغىچا زەھەرلىنىپ قالدى، ئەھۋالى ئېغىر، نامە تامام، نىسا بېگىم»

ياقۇپ خوجا ئېسەنگىرەپ قالغاندەك بىرپەس تۇرۇپ قالدى - دە:
— غازى بەگ بىلەن خۇش كېپەك ھاكىمغا خەۋەر بەرسىلە، دەرھال يېتىپ كەلسۇن، — دېدى باقاۋۇلغا قاراپ.
ئۆيگە ئاق پەشمىتىنى كىيىپ كىرىۋاتقان يۈسۈپ خوجا ئۇنىڭ بۇ گېپىنى ئاڭلاپ:

— باقاۋۇل ئەكىرگەن نامەدە بىرەر مۇھىم خەۋەر بارمىكەن؟ — دەپ سورىدى.

— ھەئە، — قىسقىلا جاۋاب بەردى ياقۇپ خوجا ۋە يەكەندىن كەلگەن خەتنى بېرىمۇ، بەرمەيمۇ دەپ، ئاخىر بەرمەيدىغان قارارغا كەلدى — دە، — ھازىر يەكەنگە ماڭىدىغان بولدۇق، — دېدى.

— يەكەنگە؟ — يۈسۈپ خوجا خاتا ئاڭلاپ قالغاندەك قايتا سورىدى، — چۈشەندۈرۈپ ئېيتىسلىچۇ، ئۇ يەردە بىر ۋەقە سادىر بولمۇ؟

— شۇنداق، — ياقۇپ خوجا ئەمدى ئېيتىمىسام بولماس دېگەندەك ئويغا كېلىپ، — ئۆزلىرىنى چىڭ تۇتسىلا، ئۇكام، كىچىك ئانام كېسەل بولۇپ قالغان ئوخشايدۇ، — دېدى. ئۇنىڭ ئاۋازى يىغلاش ئالدىدا تۇرغان ئادەمدەك تىترەپ چىقتى.

بۇ گەپنى ئاڭلىغان يۈسۈپ خوجا:

— ئانام بىچارە يوق ئىكەن — دە، ئاكا! — دەپلا ياقۇپ خوجىغا ئېسىلىپ يىغلىۋەتتى ۋە، — بۇ چاپارمەن شۇ خەۋەر يېزىلغان نامەنى ئەكەپتۇمۇ؟ — دېدى.

ئۆزىنى قانچە تەمكىن تۇتقىنىغا قارىماي، ياقۇپ خوجىنىڭمۇ كۆڭلى بۇزۇلۇپ كۆز ياشلىرى تاراملاپ تۆكۈلدى.

ئىككى خوجا شۇ تەقلىدە بىر — بىرىنى قۇچاقلاپ پەرىشان كۆڭۈللىرىگە ئارام بەرگەندەك غەم — قايغۇلىرىنى ئورتاقلاشقاندىن كېيىنلا، ياقۇپ خوجا نىسا بېگىم يازغان خەتنى ئۆكسىغا بەردى ۋە:

— بۇ خەتكە قارىغاندا، كىچىك ئانامنىڭ ئەھۋالى خېلى ئېغىر ئوخشايدۇ، — دېدى ياقۇپ خوجا ئېغىر تىنىپ، — ھەرەملىرىگە كىرىپ جەمىلە ئاغىچىغا خەۋەر بەرسىلە. يولنىڭ تەييارلىقىنى كۆرسۇن، ھازىر خۇش كېپەك ھاكىم بىلەن غازى بەگلەر كەلسە يولغا چىقىمىز.

ئاڭغىچە ئۆزىنى خېلى تۇتۇۋالغان يۈسۈپ خوجا قولىدىكى خەتنى يانچۇققا سېلىپ ھەرەمخانىغا ماڭدى. ياقۇپ خوجا بولسا ئۈستىگە كۆرپە سېلىنغان كۇرستى ئولتۇرۇپ، خەتنىكى

«زەھەرلىنىپ قالدى» دېگەن سۆزنى ئون چىقارماي پىچىرلىدى. كۆڭلىگە «كىچىك ئانام قانداقلا چە زەھەرلىنىپ قالغاندۇ؟ ئۆزىنى ئۆزى زەھەرلىگەنمىدۇ ياكى باشقا بىرسى زەھەر بەرگەنمىدۇ؟» دېگەنگە ئوخشاش سوئاللار كېلەتتى ۋە بۇ سوئاللارغا كىچىك ئانام ئۆزىنى ئۆزى زەھەرلەيدىغان ئەخمەق خوتۇنلاردىن ئەمەس، ئۇ باشقا ئادەملەر قەست قىلىدىغان ھاكىم ياكى مەنسەپدار ئەمەس، بەلكى نىسا بېگىم بىزنى ئىلدامراق كەلسۇن دەپ شۇنداق سۆزنى قىستۇرۇپ قويغاندۇر، دېگەنگە ئوخشاش جاۋابلار بىلەن ئۆزىگە تەسەللى بېرەتتى. شۇ ئەسنادا ئۆيگە خۇش كېپەك ھاكىم بىلەن غازى بەگ كىرىپ كەلدى.

— ھازىر يەكەنگە قايتىدىغان بولدۇق، — دېدى ياقۇپ خوجا، — سىلنىڭ زىياپەتلىرىگە داخىل بولالمايدىغان بولدۇم. غازى بەگ جانابلىرى تەكلىپ قىلىنغان مېھمانلارغا ئۆزىنى يەتكۈزۈپ قويار. يەكەندىن كەلگەن چاپارمەن تەشۋىشلىك خەۋەر ئەكەپتۇ.

ئۇلار يەكەندىن چاپارمەن كەلگەنلىكىنى ئاڭلىغان بولسىمۇ، ئۇنىڭ نېمە ئۈچۈن كەلگەنلىكىدىن خەۋەرسىز بولغاچقا، ياقۇپ خوجىنىڭ مەيۈس چىرايىنى كۆرۈپ بىر قىسمىلا بولۇپ قالدى. — كىچىك ئانىمىز، — ياقۇپ خوجا تىلىنىڭ ئۇچىغا كېلىپ قالغان «زەھەرلىنىپ قاپتۇ» دېگەن سۆزنى يۇتۇۋېتىپ، بىر ئاز تۇرۇپ قالدى — دە، — بىتاپ بولۇپ قالغان ئوخشايدۇ. شۇڭا، يۈسۈپ خوجام ئىككىمىز دەرھال يەكەنگە مېڭىشقا تەرەددۇت قىلىۋاتىمىز، — دېدى.

بۇ گەپنى ئاڭلاپ خۇش كېپەك ھاكىم بىلەن غازى بەگ تۇنجۇقۇپ قالغاندەك تۇرۇپلا قالدى — دە:

— مەنمۇ سىلى بىلەن بىللە قايتىمەن، — دېدى بىر چاغدا غازى بەگ.

— ياق، — ئېتىراز بىلدۈردى ياقۇپ خوجا، — ئۇنداق قىلساق بولمايدۇ، سىلىمۇ يەكەن خانلىقىنىڭ بىر ئەركانى.

— مەنمۇ سىلەر بىلەن بىللە باراي، — دېدى خۇش كېپەك، —
زىياپەتنى كەينىگە توختىتىپ قويساممۇ بولىدۇ.

— ياق، — ئۇنىڭغىمۇ ئېتىراز بىلدۈردى ياقۇپ خوجا، —
سىلەننىڭ بۇ زىياپەتلىرى كۆرۈنۈشتە سىلەننىڭ بولسىمۇ،
ماھىيەتتە قەشقەرىيەنىڭ شەنىگە مۇناسىۋەتلىك، شۇڭا بۇ
زىياپەتنى ئۆتكۈزۈپ، شەھەردىكى ئۆلىما — پازىللارنىڭ
كۆڭلىنى خۇش قىلىشلىرى لازىم. ئەگەر يەكەنگە بېرىشنى
ئىختىيار قىلسىلا، غازى بەگ جانابلىرى بىلەن ئەتە يولغا
چىقسىلىمۇ بولىدۇ.

شۇنداق قىلىپ، كۆڭۈللىرى غەم — ئەندىشە بىلەن تولغان،
چىرايىنى مەيۈسلۈك قاپلىغان ئىككى خوجا ئۆزلىرىگە ھەمراھ
بولغان باقاۋۇللار ۋە مۇھاپىزەتچىلىرى بىلەن كۈن ئولتۇرۇشقا
يېقىن يەكەنگە ئاتلاندى.

تۆتىنچى باب

«يولغا چىققان ئادەملەرنىڭ دەردىنى ئۆيىدە قالغانلار
تارتىدۇ» دېگەندەك، خىراج ئەكەتكەن ياقۇپ خوجىلار
كېچىككەنسېرى بايان ئاغىچا بىلەن سىدىق خوجا تەشۋىش
قىلىشقا باشلىدى. لېكىن، بايان ئاغىچا ئۆز تەشۋىشىنى
بىلدۈرمەي، ھەربىر نامىزدا ئۇزاقتىن — ئۇزاق دۇئا قىلىپ
ئۇلارنىڭ سالامەت كېلىشىنى خۇدادىن تىلەيتتى. سىدىق خوجا
بولسا «ئاتاملارنىڭ كېلىدىغان قەرەلىدىن بۈگۈن ئىككى كۈن
ئۆتۈپ كەتتى» دەپ ئارامسىزلىناتتى. ياش چاغلىرىدا مەكتەپ —
مەدرىسلىرىدە ئوقۇش پۇرسىتىگە ئىگە بولالماي، ئاتىسىنىڭ
قولىدا ساۋات چىقارغان سىدىق خوجا گۆرۈدە تۇرغان چاغلىرىدا
ياقۇپ خوجىنىڭ تەشەببۇسى بىلەن ئۆز ئۆيىدىكى كىتابلارنى
ئوقۇپ، خۇددى مەدرىسىدە ئوقۇغان تالىپلار دەك بىلىمگە ئىگە
بولغانىدى، ھەتتا ئوقۇغان كىتابلارنى ھەققىدە ياقۇپ خوجا بىلەن

بەس - مۇنازىرە قىلاتتى. ئۇنىڭ ئىلىم ئۆگىنىشكە بولغان قىزىقىشى يەكەنگە كەلگەندىن كېيىن بۇ يەردىكى ئالىم - پازىللار بىلەن تونۇشۇپ تېخىمۇ كۈچىيىپ كەتكەنىدى. بىكار ۋاقتىنى تۈرلۈك كىتابلارنى، شېئىرىي دىۋانلارنى ئوقۇپ ئۆتكۈزەتتى. بەزىدە ئۆزىمۇ ئوقۇغان غەزەللىرىگە تەقلىد قىلىپ غەزەللەرنى يازاتتى.

ئۇ قايسى كۈنى بىر ئاغىنىسىنىڭ رايىچە، بازارنىڭ چېتىدىكى بىر ئاشخانىغا كىرگەندە خۇش خەت بىلەن:

«ئالادىن باشقا خۇدا يوق،
ئاتا - ئانىدىن باشقا مازار يوق.
دائىم ئەستە تۇتۇڭلار،
نەپسىڭىزدىن باشقا بالا يوق...»

دەپ يېزىلغان شېئىرنى ئوقۇغانىدى. شۇ ئارىدا ئاشخانىنىڭ شېئىرلىك خىزمەتچىسى:

سېكىلەكا سېكىلەك، باغقا كىرەي يېتىلەپ،
ھەمراھ بولاي ئۆزۈڭگە مەيلى كۈندۈز - كېچىلەپ...

دېگەن بېيىتنى دىمىقىدا ئېيتقان پېتى يېنىغا كەلگەنىدى. ئۇ ھازىر شۇ بېيىتنى يادىغا ئېلىپ مىيىقىدا كۈلگەن پېتى قولغا قەلەم ئالدى. بىراق، شۇ چاغدا ئاتىسى ياقۇپ خوجا يادىغا كەلدى - دە، ئانىسىنىڭ يېنىغا چىقتى. ئايشەم ئاغىچا بولسا ئانىسى ئىززەت ئاغىچا ۋە يېشى بىر يەرگە بېرىپ قالغان يەنە بىر ئايال بىلەن پاراڭلىشىپ ئولتۇرغانىدى. سىدىق خوجا ئۇلارنى كۆرۈپ سالام بەردى - دە، ئانىسىغا قاراپ:

— ئاتاملار كېچىكىپ كەتتىغۇ؟ — دەپ سورىدى.
— ئاتىڭىز يولغا چىققان بولسا چاپارمەن ئەۋەتمەمدۇ، —

ئايشەم ئاغىچا ئۇنىڭ سوئالىنى ياقتۇرماي ۋە ئىززەت ئاغىچىغا قاراپ دېدى، — بۇ نەۋرىلىرى بىر بالىنىڭ ئاتىسى بولۇپ تۇرۇپمۇ، كىچىك بالىدەك ئاتىسىنىڭ تەشۋىشىنى قىلىدۇ قارىسىلا. خۇددى مەن غايىبىنى بىلىدىغاندەك سورىغان سوئالنى قارىسىلا.

ئانىسىنىڭ مۇنداق جاۋابىنى كۈتمىگەن سىدىق خوجا خاپا بولغان ھالدا ھويلىغا چىقتى.

— نېمە بولىدىلا خوجام؟ ئاتىلىرىنى سېغىنىپ قالدىلمۇ؟ — دېدى شۇ چاغدا ھويلىغا چىققان بايان ئاغىچا.

— بۈگۈن ئۇلارنىڭ كېلىدىغان قەرەلىدىن ئۈچ كۈن ئۆتۈپ كەتتى چوڭ ئاپا، — دەپ جاۋاب بەردى.

— تەشۋىش قىلىمىسىلا، بالام. ئەتە — ئۈچ كۈن بىرەر خەۋىرى كېلىپ قالار، — دېدى بايان ئاغىچا ۋە گېپىنى يۆتكەپ، — راستتىنلا، بۈگۈن كىچىك خوجامنى كۆرسەتمىدىلغۇ؟

— ئۇ يىغلاڭغۇ كېچىچە يىغلاپ، ئارام بەرمىۋىدى، ھازىر ئانىسى بىلەن ئۇخلاۋاتىدۇ.

— ئۇنداق دېمىسىلە، كۆزى قارا بولىدىغان بالىلار يىغلاڭغۇ بولىدۇ.

بايان ئاغىچىنىڭ گەپلىرى سىدىق خوجىنىڭ خاپىلىقىنى يوقىتىۋەتكەندەك بولدى.

شۇ كۈنى كەچتە ياقۇپ خوجىلار ئەۋەتكەن چاپارمەنمۇ كەلدى. ئۇنىڭ گېپىگە قارىغاندا، ياقۇپ خوجىلار قەشقەردە بىر — ئىككى كۈن ھايال قېلىپ، ئاندىن كېلەتتى.

بۇ خەۋەر ئاڭلىنىشى بىلەن ئوردا ئىچىدىكى خىزمەتچىلەرگە قارىغاندا، ھەرەمدىكىلەر كۆپرەك پايىپتەك بولۇشۇپ كەتتى.

— ئەتىدىن قالساق كېچىكىپ قالىمىز، خان قىزىم، — دېدى ئىززەت ئاغىچا.

— ياق، ئاپا، ئۇنداق ئالدىراپ كەتمەيلى، — ئېتىراز

بىلدۈردى ئايشەم ئاغىچا، — خۇماخان ئاچامنىڭ گېپىگە قارىغاندا، ئۇ دورىنىڭ بىر چىمدىمى پىلىنىمۇ ئۆلتۈرىدىكەن. ئەتە مەن ئىجازەت سورىغان بولۇپ، جۇڭغار خوتۇنىنىڭ ئالدىغا كىرەي، ئاندىن كېيىن مېھمانلارغا خەۋەر قىلايلى. — ئۇنىڭدىن ئىجازەت سوراپ، خورىكىنى ئۆستۈرگىنىڭىز ماڭا ياقمايدۇ، خان قىزىم.

— ئۇنداق دېمىسىلە، ئاپا، بۇ ئىشنى شۇنداق ئۈستىلىق بىلەن قىلايلىقكى، سۈدىكى بېلىقنىڭ ئىزىنى تاپالمىغاندەك، ھېچكىم بىلەلمەي قالسۇن. مەن ئۇ جۇڭغار خوتۇن بىلەن مېھمانلارغا تەييارلايدىغان تاماقلارنىڭ تۈرلىرىنى كېلىشكەن بولىمەن. ئەتە، ياق، ئۆگۈنلۈككە ھەرەمدىكى خىزمەتكار خوتۇنلارنىڭ ھەممىسىنى شامالباغقىمۇ ياكى ھەيدەرباغقىمۇ ئەۋەتىۋېتىمەن. تاماق تەييارلاشقا شەھەردىكى ئۈستى ئاشپەزلەرنى تەكلىپ قىلىمەن، شۇ چاغدا ھېچكىمدە ھېچقانداق گۇمان بولمايدۇ.

— ۋاي، ئەقىللىق خان قىزىم، ۋاي، پاراسەتلىك بوتام! — دەپ خۇشاللىقىنى بىلدۈردى ئىززەت ئاغىچا، — مەن كالىسى ئىشلىمەيدىغان خوتۇن تاش ساناپلا ئۆزۈمگە تەمەننا قىلىپ يۈرۈپتىمەن. سىز بولسىڭىز قۇم ساناپ مېنى يولدا قويدىڭىز. بارىكالا، خان قىزىم. ھەممە ئىش سىز دېگەندەك بولسۇن، مەن بۈگۈن ئازراق پۇلنى بېشىڭىزدىن ئۆرۈپ گادايىلارغا بېرىۋېتەي. دانىيال خوجا ئۆلۈپ ئۇنىڭ بالىلىرى ئارىسىدا تەخت تالىشىش بولمىدى، ئۇنىڭدىن قالغان مىراسنى ياقۇپ خوجىنىڭ ئۆزى بىر تەرەپ قىلدى. ئۇنىڭغا غوجىزادىلەرنىڭ ھېچقايسىسى نارازىلىق بىلدۈرمىدى. لېكىن، ئايشەم ئاغىچا قېيىنئانىسى دۈردۈن ئاغىچىنىڭ ۋاپات بولغانلىق خەۋىرىنى ئاڭلىغاندىلا «گەمدى چوڭ ئاغىچا مەن بولىمەن» دېگەن ئوينى كۆڭلىنىڭ چوڭقۇر يېرىدە ساقلاپ يۈرگەنىدى. كېيىن دانىيال خوجا ئۆلۈپ، ئېرى ياقۇپ خوجىنىڭ يەكەن خانى بولغىنىنى

ئاڭلىغاندا، يۇقىرىقى ئويىنى ئەمەلگە ئاشۇرۇشنىڭ يوللىرىنى ئويلاپ، تەڭرىتېغىنىڭ ئېگىز داۋانلىرىدىن ئېشىپ، بىرنەچچە مىڭ چاقىرىمغا سوزۇلغان ئۇزۇن ۋە مۇشەققەتلىك يوللارنىڭ قانداق تۈگەپ كەتكىنىنى سەزمىگەندى.

يۈسۈپ خوجا يەكەنگە كېلىپ بىرنەچچە كۈندىن كېيىن قەشقەرگە كۆچكەندە، بايان ئاغىچىنىڭ دانىيال خوجىنىڭ يىلى توشقۇچە يەكەندە قالماقچى بولغىنىنى ئاڭلىغان ئايشەم ئاغىچا موللا ئىبراھىم مەشھۇر ۋە ئەدەن قېچىرلار بىلەن پاراڭلىشىپ ئولتۇرغان ياقۇپ خوجىغا: «خوجا ئاتام بولمىغاندىكىن، پۈتۈمغا پۇتلىشىپ، ئۇ خوتۇنغا بۇ يەردە نېمە بار؟!» دەپ ھۈرىيىگەن ۋە «ياقۇپ خوجا ئېرىم تۇرۇپ مېنى ياقلىمىدى» دېگەن ئاچچىق بىلەن ئانىسىنىڭ ئۆيىگە يامانلاپ كەتكەنىدى. شۇ چاغدا بايان ئاغىچا ياقۇپ خوجىنىڭ ئالدىغا كىرىپ، ئايشەم ئاغىچىنىڭ ھەرمەخانغا يېنىپ كېلىشىگە ۋاستىچىلىك قىلغانىدى.

ئەنە شۇنىڭدىن كېيىن قۇيرۇقنى قىسىپ يۈرگەن بولسىمۇ، لېكىن ئۇنى يەكەن ئوردىسىدا بىردىنبىر ئاغىچا بولۇش ئارزۇسى كۈلگە كۆمۈلگەن چوغلەك يۈرەك - باغرىنى ئۆرتەيتتى ۋە قانداق قىلىپ بولسۇن، بايان ئاغىچىدىن قۇتۇلۇشنىڭ يوللىرىنى ئىزدەيتتى. ئۇ ھەرەم ھويلىسىدا ئۇچرىشىپ قالسا كۆرمەسكە سالاتتى. بايان ئاغىچا بار ئۆيگە كىرمەيتتى. بىر داستاندا ئولتۇرمايتتى، سالاملاشمايتتى، ئۇنىڭ ئۈستىگە ئانىسى ئىززەت ئاغىچا قىزىنىڭ ئىچىنى ئۆرتىگەن ئۆچمەنلىك ئوتىنى سوۋۇتۇپ ئۆچۈرۈشنىڭ ئورنىغا پۇۋلەپ تېخىمۇ ياندۇرۇۋەتتى. ئۇ ھەر قېتىم ھەرمەخانغا كەلگەندە، يەكەندىكى ئاغىچا - ئاپپاقلارنىڭ بىر گېپىگە ئىككىنى قوشۇپ: «تۈنۈگۈنلا مۇسۇلمان بولغان قالماق مەتۇنى دانىيال خوجام بار چاغدا شۇ كىشىنىڭ يۈزىنى دەپ ھۆرمەت قىلىۋىدۇق، ئەمدى ياقۇپ خوجام خان، ئايشەم ئاغىچا خان ئاغىچا بولغاندا، ئۇ خوتۇننىڭ نېمە كىرىكى بار؟

دېيىشىۋاتىدۇ، — دەيتتى ۋە، — ئۇلار دېمىسىمۇ راست ئەمەسمۇ؟ قەشقەردە يۈسۈپ خوجىغا ئوخشاشلا خان بولۇۋاتقان بالىسى بار. ئەقلى بولسا شۇ يەرگە كەتمەمدۇ؟ ئۆز ۋاقتىدا دانىيال خوجامنى مەپتۇن قىلىپ قولغا چۈشۈرگەن بۇ قالماق سەتىڭنىڭ خىيالىدا نېمە بار دېسىڭىزچۇ، ھەرھالدا خان قىزىم ئۇنىڭغىمۇ، خان بالامغىمۇ كۆز قىرىڭىزنى سېلىپ قويۇڭ» دېگەن سۆزلەرنى قوشۇپ قويايتتى. ئۇنىڭ بۇ سۆزلىرى ئىچىگە قىل سىغمايدىغان ئايشەم ئاغىچىنىڭ خىيالىنى مىڭ شاخقا بۆلۈپ، ئۇيقۇسىنى قاچۇراتتى.

ئۇ ياقۇپ خوجىلار خىراج تاپشۇرۇشقا كېتىپ بىرەر ھەپتە ئۆتكەندىلا «ئەمدى بۇنى سوزۇپ يۈرۈشنىڭ ھاجىتى يوق» دېگەن قارارغا كەلدى — دە، ئانىسىنىڭ ئۆيىگە باردى. ئۇمۇ قىزىنىڭ يارىسىنى تاتىلىغاندەك:

— ھېلىقى قالماق خوتۇن ساقمۇ؟ — دەپ سورىدى.

— يۈرىدۇغۇ، — دېدى ئايشەم ئاغىچا، — ئۇ خوتۇننى ئەجەب سوراپ كەتتىلىغۇ؟

— سورىغىنىم، — دەپ چۈشەندۈردى ئىززەت ئاغىچا، —

قايسىبىر كۈنى خۇماخان ئاچام كېيىن تەگكەن ئېرى بىلەن كەپتىكەن. ئۇلارنىڭ قاراقاش مىر شەپخانسىدا ئىشلەيدىغان بالىسى «ھەپسىدە ياتقان «ئاق تاغلىق» لارنى پارا ئېلىپ بوشاتتى» دېگەن ئەيىب بىلەن ئىشتىن چىقارغانىكەن. خۇماخان ئاچامنىڭ گېپىگە قارىغاندا، ئۇنىڭ كېيىن تەگكەن ئېرىنىڭ تىلىدا قوناقتەك مەڭ بولۇپ، قارغىشى خاتا كەتمەيدىغان داخان ئىكەن. ئۇ كىشى پۈتكەن تۇمارنى بويىنىغا ئاسقان ئادەمگە جىنمۇ تەگمەيدىكەن. دەم سالغان سۈيىنى ئىچسە، پالەچ بولۇپ قالغان ئاغرىقلار ساقىيىپ كېتىدىكەن ۋە ئەر — خوتۇنلارنى ئادا — جۇدا قىلىدىغان، بىر — بىرىگە ئىسسىق ئۆتكۈزىدىغان ئىشلارمۇ قولىدىن كېلىدىكەن. بۇ گەپلەرنى ئاڭلاپ، جېنىم خۇدايىم، تىلىكىمنى ئىجابەت قىلغىن، دەپ بىر تاقا (ئۈچ

يېرىم مېتىر چامىسىدا) ئەتلەسنى قولتۇقۇمغا قىسىپ،
ھېلىقى داخانىنىڭ قېشىغا كىردىم - دە: «مۇشۇنداق بايان
ئاغىچا دېگەن ئىمانى سۇس خوتۇن بار. شۇنىڭ ئەجەل
شەرىپىنى ئىچىشىگە ياردەملەشسە؟» دەپ ئىلتىجا قىلدىم.
ئۇ كىشى تىلكىمنى قوبۇل كۆرۈپ: «ئەتە چۈشتىن كېيىن
كەلسىلە» دېدى. شۇ كۈنى ئاسماندىكى قۇياشنى تاياق بىلەن
ئىتتەرگەندەك ئاران ئولتۇرغۇزۇپ، گەتىسى ئەتىگەن دېگەن
ۋاقتىدا بارسام، قولۇمغا كىچىككىنە قىزىل لاتىغا ئورالغان
بىر نەرسىنى بەردى - دە: «مۇنۇ نەرسىنى (تەتۈر قەبرە) گە
(سەئىدىيە خانلىقى دەۋرىدە نامىزىنى چۈشۈرمەي كۆمىدىغان
خانلارنىڭ قەبرىستانلىقى) ئاپىرىپ كۆمسىلە. نېرسى يەتتە
كۈندە ھېلىقى ئىمانى سۇس خوتۇن يورۇق دۇنيانى تەرك
قىلىدۇ» دېدى. مەن شۇ كۈنلا مەپە قوشتۇرۇپ «تەتۈر قەبرە»
گە باردىم - دە، يۇلغۇننىڭ تېگىنى كولاپ كۆمۈۋەتتىم. بۈگۈن
مانا ئون بىر كۈن بولدى. ئىمانى سۇس خوتۇننى ساقمۇ دەپ
سورىغىنىمنىڭ سەۋەبى شۇ، خان قىزىم.

ئايىشەم ئاغىچا ئاپىسىنىڭ گەپلىرىنى ئاڭلاپ ئۇنىڭ بايان
ئاغىچىغا ئۆزىدىن نەچچە باراۋەر ئۆچمەنلىك قىلىدىغانلىقىدىن
خۇشال بولسىمۇ، لېكىن ساددىلىقىغا ئېچىنىپ:

— ھەي، سادىغاڭ كېتەي ئانا، شۇنچە ياشقا كەلسىلىمۇ
«موللا ئوقۇپ يەيدۇ، قاغا چوقۇپ يەيدۇ» دېگەن گەپنى
ئاڭلىمايتىلا - دە، — دېدى، ئاندىن ئۆزىنىڭ بايان ئاغىچىنى
يوقىتىش ئۈچۈن تۈزگەن پىلانىنى چۈشەندۈردى. ئۇنىڭ پىلانى
ياقۇپ خوجىلار ئىلى تەرەپتىن كەلگۈچە، بايان ئاغىچىنى
زەھەرلەپ، ئالتۇنلۇققا كۆمۈۋېتىش ئىدى.

بۇ چاغلاردا شۇنداق ئۇسۇل ئارقىلىق ئۆز رەقەبلىرىنى
يوقىتىش يېقىن شەرق ئەللىرىدىكى پادىشاھ - سۇلتانلار
ئارىسىدىلا ئەمەس، «ئاق تاغلىق» لار بىلەن «قارا تاغلىق» لار
ئارىسىدىمۇ ئەۋج ئالغانىدى. بۇنداق قان ئالغۇچى دورا «بىر

كۈنى بولمىسا، بىر كۈنى لازىم بولۇپ قالىدۇ» دېگەن ئويدا
ئىچى قارا ئىشانلار بىلەن ئەمەلدارلارنىڭ ئۆيىدە ساقلىناتتى.

قىزىنىڭ پىلانىنى ئاڭلاپ خۇش بولۇپ كەتكەن ئىززەت
ئاغىچا نىياز بەگنىڭ مۇنداق دورىنى خېلىدىن بېرى ساقلاپ
يۈرگەنلىكىنى ئېيتقاندا، ئايشەم ئاغىچىنىڭ خۇشاللىقى ئىچىگە
سىغماي ئاپىسىنى قۇچاقلىۋالدى. بىراق، ئۇ ئاپىسىدەك
خەقلەردىن ئاڭلىغان گەپلەرگە ئىشىنىدىغان ساددا بولماي،
كۆزى كۆرگەن نەرسىگە ئىشىنىدىغان ئاياللار جۈملىسىگە
كىرەتتى. شۇڭا، نىياز بەگ ساقلاپ يۈرگەن دورىنى سىناپ كۆرمەك
بولدى - دە، ئۇنىڭدىن بىر چىمدىم ئېلىپ، يالاققا قويۇلغان سۇغا
ئارىلاشتۇردى. ئاندىن گىردە ناننىڭ يېرىمىنى چىلاپ بىردەم
تۇرغاندىن كېيىن لاخشىگىر بىلەن قىسىپ، كوچىدا يۈرگەن بىر
ئىتنىڭ ئالدىغا تاشلىدى. ئەتىدىن - كەچكىچە خەقلەرنىڭ
يۈندىلىرىنى يالاپ يۈرگەن بۇ ئىت ئالدىغا تاشلانغان ناننى ئاچ
كۆزلۈك بىلەن يەۋەتتى ۋە قورسىقى تويىمدى بولغاي، يېپىق
دەرۋازىنىڭ يوپۇقىدا تۇرغان ئايشەم ئاغىچىغا تەلمۈرۈپ
قارىدى. بىرىپەستىن كېيىن خۇددى مەست ئادەمدەك تەمتىلەپ
ئىككى غۇلاچ يەرگىچە ماڭدى - دە، يىقىلىپ چۈشتى. بۇ
مەنزىرىنى كۆرۈپ خۇشال بولغان ئايشەم ئاغىچا ئۆيگە كىرىپ:
«ۋاي، ئانا، ئاتام ئىككىڭلار نېمىدېگەن ياخشى!» دەپلا ئىززەت
ئاغىچىنى قۇچاقلىدى ۋە بايقى دورىدىن بىرەر قوشۇقتەك
ئېلىپ ئۆيىگە قايتتى.

شۇنىڭدىن بېرى ئايدىن ئوشۇق ۋاقىت ئۆتسىمۇ، ئايشەم
ئاغىچا ئۆز پىلانىنى ئەمەلگە ئاشۇرالمىدى. ئۇنىڭغا بايان ئاغىچا
بىلەن نىسا بېگىملەرنىڭ ھوشيارلىقى يول قويىمىدى. بايان
ئاغىچا يۈسۈپ خوجىلار قەشقەرگە كۆچۈپ كەتكەندىن كېيىنلا
ئۆزىنىڭ قازىنىنى ئايرىۋالغانىدى. نىسا بېگىم ئىككىسىگە
تولۇققىنا كەلگەن ئوتتۇرا ياشلىق بىر ئايال ئاشپەزلىك
قىلاتتى. شۇ چاغدا بايان ئاغىچىنىڭ بۇ ئىشىنى قوللاپ ياقۇپ

خوجا: «تولمۇ توغرا ئىش قىپتىلا» دېگەندى.

ئۇنىڭ ئۈستىگە بىر كىمگە قەست قىلىشمۇ ئاسان ئىش ئەمەس ئوخشايدۇ. مۇنداق ئىشقا بەل باغلىغان ئادەمنىڭ يۈرىكى ئادەم قېنىغا تەشنا قىلىچى قان بىلەن سۇغۇرۇلغان جالالتىنىڭ يۈرىكىدەك ياكى ياش - قېرى، ياخشى - يامان دەپ ئايرىماي ئىنسانلارنىڭ جېنىنى ئالىدىغان ئەزرائىلدەك رەھىمسىز بولۇشى كېرەك. ئۆمرىدە توخۇمۇ ئۆلتۈرۈپ كۆرمىگەن ئايشەم ئاغىچىنىڭ تېخى سىن - سىپاتى كەتمىگەن نازۇك بەدىنىدە جالالتلارنىڭكىگە ئوخشاش يۈرەكمۇ، ئەزرائىلنىڭكىدەك رەھىمسىزلىكمۇ يوق ئىدى. ئۇنى بۇنداق كويغا سالغان بايان ئاغىچىغا بولغان ئىچى تارلىق بىلەن كۆرەلمەسلىك ئىدى. «ئەگەر بايان ئاغىچا بولمىسا، يەكەن خانلىقىدا مېنىڭدىن ئەتىۋارلىق ۋە ھۆرمەتلىك ئاغىچا بولمايتتى» دېگەن ھەسەتخورلۇق كېسەللىكى ئىدى. بۇ خىل كېسەللىككە مۇپتىلا بولغان ئادەملەر مەيلى ئۇ ئەر ياكى ئايال بولسۇن، پەيتى كەلگەندە ئۆزلىرىدىنمۇ بالدۇر ئەجىلى توشمىغان ئادەملەرنىڭ جېنىنى ئېلىشقا، جالالتلاردىن بۇرۇن قىلىچ چىپىشقا تەيياردۇر.

ئايشەم ئاغىچا ياقۇپ خوجىنىڭ كېلىۋاتقان خەۋىرىنى ئاڭلاش بىلەن جىددىي ھەرىكەت قىلىپ، ئويلىغان ئىشنى ئەمەلگە ئاشۇرۇشقا بەل باغلىدى. شەھەردىكى ئوردا ئەركانلىرىنىڭ ئاغىچا - ئايپاقلرىنى زىياپەتكە چاقىرىپ، شۇ باھانىدە بايان ئاغىچىنى زەھەرلەشنى جەزم قىلدى. بىراق، بايان ئاغىچا بۇ زىياپەتكە قاتنىشامدۇ؟ ئۇ ئويلاپ - ئويلاپ «بۇ خوتۇن ئەگەر ئالدىغا كىرسەم، چوقۇم قاتنىشىدۇ» دېگەن قارارغا كەلدى. ئۇ مۇشۇنداق خۇلاسىگە كېلىپ ئۈستىبېشىنى تۈزىدى - دە، بايان ئاغىچىنىڭ ئۆيىگە كىردى ۋە ئارىدا ھېچنېمە بولمىغان ئارتىسلاردەك خۇش چىراي بىلەن كۆرۈشتى.

— ئەتە يەكەنگە كەلگەندىن بېرى ھۆرمىتىمنى قىلىپ

زىياپەتكە چاقىرىغان ئاغىچا - ئاپپاقلارنى چايغا چاقىرىپ قويۇۋىدىم، - دەپ سۆز باشلىدى ئايشەم ئاغىچا. ئەسلىدە ئۇنى ھېچبىر ئاغىچا زىياپەت بېرىپ، مېھمانغا تەكلىپ قىلمىغانىدى، - شۇڭا سىلنى ئۆيۈمنىڭ تۈرىدە ئولتۇرۇپ بەرسىلە دەپ ئالدىلىرىغا كىردىم.

— تولا ئوبدان، ئاۋارە بولۇپ ئۆزلىرى كىرگۈچە، بالىلارنىڭ بىرەسىدىن ئېيتقۇزۇپ قويسىلىمۇ بوپتىكەن، - دېدى بايان ئاغىچا.

— ۋايىيەي، ماۋۇ كىچىك ئانامنىڭ گېپىنى، - دېدى بايان ئاغىچىنىڭ رازىلىق بەرگىنىگە خۇشال بولغان ئايشەم ئاغىچا، - سىلى دېگەن رەھمەتلىك خوجا ئاتامنىڭ تاھارىتىگە سۇ بەرگەن ئانىمىز تۇرسىلا، ئالدىلىرىغا ئۆزۈم كىرمىسەم، خوجا ئاتامنىڭ روھى قورۇنۇپ قالمادۇ.

— بولىدۇ. خۇدا بۇيرۇسا قاتنىشىمەن.

— ئەمىسە مەن چىقاي. نىسا بېگىم بۇ يەردە يوق ئىكەن، ئۇ كىشىنىمۇ ئېيتىپ قويايلا، قاتنىشىپ بەرسۇن، - ئايشەم ئاغىچا ئەمدى ئولتۇرۇشنىڭ ھاجىتى يوق دېگەن ئويغا كېلىپ ئورنىدىن تۇردى.



بۈگۈن سەھەردىلا ھەرمەخاننىڭ ھويلىسى سۈپۈرۈلۈپ تازىلانغاندىن كېيىن خىزمەتچىلەرنىڭ بىرسى مەپە قوشۇپ ئايشەم ئاغىچىنىڭ ئايال خىزمەتچىلىرىنى نەگىدۇر ئەكەتتى. بىرسى شەھەردىكى قولى ئەپچىل ئاشپەز خوتۇنلارنى ئەكەلدى. يەنە بىرلىرى ھويلىغا سۇ چېچىپ، يەنە بىرلىرى قوي سويۇپ دېگەندەك ئىشلار بىلەن مەشغۇل بولدى.

چۈشكە يېقىن ھەرمەخاننىڭ ھويلىسىنى تۈرلۈك تائاملارنىڭ خۇش پۇراقلىرى قاپلاپ كەتتى. يەكەن ئاسمىنىغا

كۆتۈرۈلگەن قۇياش ھەممە نۇرىنى مۇشۇ يەرگە تۆكۈۋاتقاندا
ئەتراپنىڭ ھەممىسى، ھەتتا دەرەخلەرنىڭ سايىسى چۈشۈۋاتقان
سالقىن يەرلەرمۇ ئىسسىپ كەتكەن، ھاۋامۇ تىنچىق ئىدى.
چېڭقى چۈش مەزگىلىدە مېھمانلارنىڭ ئالدى كېلىشكە
باشلىدى. ھەرەمخانىنىڭ ھويلىسى بىردەمدىلا قىممەتلىك
رەختلەردىن تىكىلگەن پۈپۈكلۈك سايىۋەنلىرى بار مەپىلەر
بىلەن تولۇپ كەتتى. بۇلاردىن چۈشكەن ئەمەلدارلارنىڭ
ئاغىچىلىرى، ئاخۇن - ئاكىبىرلارنىڭ ئاپپاقلىرى قىممەت
باھالىق كۆزلەر قويۇلغان ئالتۇن ئۈزۈكلۈك قوللىرى بىلەن
تەر تەپچىرىگەن يۈزلىرىنى يەلپۈپ، ئايشەم ئاغىچىنىڭ
ئارقىسىدىن مېھمانخانىغا مېڭىشتى. ئۇلارنىڭ تۈزنىڭ
قۇيرۇقىدەك ھەر خىل رەڭدە تاقىلىنىپ تۇرغان كىيىم -
كېچەكلىرى بىلەن ئورۇق - سېمىز بەدەنلىرىدىن چىققان خۇش
پۇراقلار ئاشخانا تەرەپتە تەييارلىنىۋاتقان تاماقلارنىڭ ئىشتىھا
قوزغايدىغان پۇراقلىرى بىلەن ئارىلىشىپ كەتكەنىدى.

— مېھمانلارنىڭ ھەممىسى كېلىپ بولدى. سىلىنى
كۈتۈشۈۋاتىدۇ، — دېدى بايان ئاغىچىنىڭ ئۆيىگە كىرگەن
مۇبارەكخان، بۇ ئايالىمۇ تويغا ماڭغان چوكانلاردەك
ياسىنىۋالغانىدى. ئۇنى شۇ تەرىقىدە ئايشەم ئاغىچىنىڭ
مەتتاشىسى دېيىشكە ھېچكىمنىڭ تىلى بارمايتتى.

— مانا، بىزمۇ ماڭدۇق، — دېدى بايان ئاغىچا.

— سېغىزخانەدەك ساق بولسلا جۇما، — دېدى نىسا بېگىم، —

ياراتقان ئاللا «ساقلانغاننى ساقلايمەن» دەپتىكەن.

بۇ گەپنى ئاڭلاپ بايان ئاغىچا كۈلۈمسىرەپ قويدى - دە،
ئورنىدىن قوزغالدى. ئۇنى مېھمانخانىدا ئولتۇرغانلار دۈرىدە
ئورنىدىن تۇرۇپ كۈتۈۋالدى ۋە تېخىچە دانىيال خوجىنىڭ
قارىسىنى تۇتۇپ ئۇچىسىغا ئۇزۇن قارا كۆڭلەك كىيىپ، قارا
ياغلىق تاڭغان بۇغداي ئۆڭلۈك چىرايى ئاقىرىپ كەتكەندەك
كۆرۈنگەن بايان ئاغىچىغا سىنچى نەزىرى بىلەن قاراشتى.

قىزىنىڭ ئۆيىدە ئۆزىنى ساھىبخانا ئورنىدا ھېسابلاپ پەگاھ تەرەپتە ئۆرە تۇرغان ئىززەت ئاغىچا:
— مانا بۇياققا، يۇقىرىغا ئۆتۈپ كەتسىلە، — دەپ تۈر تەرەپنى كۆرسەتتى.

— كەلسىلە، بايان ئاغىچا. مېنىڭ يېنىمغا ئولتۇرسىلا، — دەپ تەكلىپ قىلدى مەۋلانە ھەزرەتنىڭ قۇشناچى. ئۇ ھازىر قېرىلىق يېتىپ، بېشىغا كۆك جىپىكى بار داكا ياغلىق، ئۈچىسىغا يېڭى بىلەن ئېتىكى ئۇزۇن ئاق كۆڭلەك، ئاق تاۋاردىن تىكىلگەن يالاڭ كەمزۇل كىيىۋالغاچقا، خۇددى ئاق تۈكىدىن ئايرىلمىغان قۇشنىڭ بالىسىغا ئوخشايتتى. بايان ئاغىچا بۇ قېرى قۇشناچنىڭ تەكلىپىنى يەردە قويماي، يېنىغا ئولتۇردى. ئۇنىڭدىن باشقا مېھمانلار ئورۇنلىرىغا ئولتۇرۇشتى. ئۇلارنىڭ ھەممىسى ئولتۇرۇپ بولغاندىن كېيىن قارىي قۇشناچ گۆشىدىن ئاجراپ ئارىدەك بولۇپ قالغان قوللىرىنى كۆتۈرۈپ دۇئا قىلدى.

خىزمەتكە بەلگىلەنگەن ئاياللارنىڭ بىرسى بويىنى ئىنچىكە، جۈمىسىكى ئۇزۇن مىس ئاپتۇۋا بىلەن ئۈستى كەڭ مىس چىلاپچىنى كۆتۈرۈپ، مېھمانلارنىڭ قولىغا سۇ قۇيىدى. مەتاشە مۇبارەكخان ئۇزۇن يىللاردىن بېرى ھۆرمەتلىك دۈردۇن ئاغىچىنىڭ ساندۇقىدا ساقلانغان، لېكىن بىر قېتىممۇ كىشىلەرنىڭ ئالدىغا سېلىنمىغان تىللا زەرلىك، كۈمۈش رەڭلىك داستىخانلارنى يايىدى — دە، كۈمۈش پەتنۇسلارغا راسلاپ قويۇلغان قەنت — گېزەكلەرنى، نان — توقاچلارنى قويىدى.

قائىدە بويىچە مېھمانلارغا بېرىلىدىغان چاي باشقا ئۆيىدە قۇيۇلۇپ، ئاندىن پەتنۇس بىلەن كەلتۈرۈلۈپ سۇنۇلاتتى. مېھماننىڭ كۆزىچە چاي قۇيۇش ئەدەپسىزلىك ھېسابلىناتتى. «بۇنداق قىلىش بايان ئاغىچىدا گۇمان تۇغدۇرۇشى مۇمكىن» دېگەن ئويغا كەلگەن ئايشەم ئاغىچا ئاپىسى ئىززەت ئاغىچىنىڭ سۆزىگە كىرمەي، خىزمەتچى ئاياللارغا مېھمانلارنىڭ كۆز

ئالدىدا چاي قويۇشنى تاپشۇرغانىدى.

چاي قويۇلۇشى بىلەن زىياپەتمۇ باشلىنىپ كەتتى. مۇشۇ باھانىدە ئۆزىنىڭ يەكەندىكى بىردىنبىر «خان ئاغىچا» ئىكەنلىكىنى كۆرسىتىپ مېھمانلارنى تاڭ قالدۇرۇشنى ئويلىغان ئايشەم ئاغىچىنىڭ قولى ئېچىلىپ كەتكەنىدى. داستىخانغا قويۇلغان نەرسىلەر ئازدەك، بىردەم تەخسە - تەخسىلەردە پەرمۇدىلەر، سامسىلار، بىردەم پاققان گۆشى بىلەن ئۇلار گۆشىدىن قىلىنغان كاۋاپلار، دورا - دەرمىكى تېتىلغان ھەر تۈرلۈك قورۇملار كەلتۈرۈلەتتى.

— ئۆزلىرىنىڭ سالامەتلىكلىرى ئوبداندۇ؟ — دېدى بايان ئاغىچا قولىدىكى چىنىنى داستىخان ئۈستىگە قويۇپ، ئوڭ تەرىپىدە ئولتۇرغان قېرى قۇشناچقا قاراپ.

— خۇداغا شۈكۈر، بالام. ئۆتكەن كېچىسى مەۋلانە ھەزرەت چۈشۈمگە كىرىپ قاپتىكەن، بىر ھەپتىگىچە ئەلەك - سەلەك بولۇپ يۈردۈم. مەرھۇمنىڭ روھىغا ئاتاپ كىچىككىنە ياغ پۇراتتىم. ھازىر خېلى ياخشى بولۇپ قالدىم، — دېدى، — ئۆزلىرىنىڭ ئەھۋالى قانداق؟ سىلىنىمۇ پات - پات يوقلاپ تۇرالمايدىم. بۇ قېرىلىق دېگەن ئاتنىڭ پۈتىنى باغلاپ قويغان تاندىدەك، ئادەمنىڭ پۈتىنىمۇ چامداتمايدىكەن...

— خۇداغا شۈكۈر، ياخشى، — دېدى بايان ئاغىچا گەپ قىلسا ئېقىن سۈدەك توختىمايدىغان قۇشناچنىڭ سۆزىنى بۆلۈپ، — كۆڭۈللىرىگە ئالغانلىرىغا رەھمەت.

— بايان ئاغىچىنىڭ ئۈچىسىدىكى قارا كۆڭلىكىنى دېمىسە، چىرايى بىر ئوبدان تۇرۇپتۇ، — دەپ سۆز قاتتى مۇپتىنىڭ ئاپپىقى.

— تىلىم تەگمىسۇن، — دەپ ئۇنىڭ سۆزىگە قوشۇلدى غازى بەگنىڭ ئاغىچىسى، — بايان ئاغىچا مېنىڭ كۆزۈمگە رەھمەتلىك دانىيال خوجامنىڭ ئىلىكىگە چۈشكەن چاغلىرىدىكىدەك كۆرۈنۈۋاتىدۇ.

— سىلىمۇزە مۇبالىغە قىلىشتا چېكىدىن ئاشۇرۇۋېتىدىلا، — دەپ سۆزگە ئارىلاشتى قازىنىڭ ئاغىچىسى، — بايان ئاغىچىنىڭ بىرنەچچە نەۋرە كۆرگەنلىكىنى ئۇنتۇپ قالدىلىمۇ؟

— شۇنى دېسە، — ئۇنى قۇۋۋەتلىدى ئىززەت ئاغىچا، — ھېلىمۇ بۇ خېنىم بايان ئاغىچىنى باكىرە قىزلارغا ئوخشاتمىدى. تىل دېگەن سۆڭىكى يوق نەرسە بولغاچقا، ھەرقانداق گەپلەر چىقىۋېرىدىكەن.

ئولتۇرغانلارنىڭ بەزىلىرى كۈلۈۋەتتى، بەزىلىرى بېشىنى لىگىشتى. بەزى ئاياللار باشلىرىنى بىر - بىرىگە يېقىن ئەكىلىپ پىچىرلاشتى. ئايشەم ئاغىچا بولسا ئاپىسىغا يامان كۆزى بىلەن قاپقىنى تۇرۇپ قارىدى.

— ئۇنداقمۇ دەپ كەتمەڭلار، — دېدى بايان ئاغىچا، — ئاپپاق ئاچام مېنىڭ كۆڭلۈمنى ياساش ئۈچۈن شۇنداق دەۋاتىدۇ. ئاپپاق ئاچامنىڭ بۇ گېپى كۆڭلى تارتقان ئادەمنى گۈلگە ئوخشاتسا، تىكەنگە ئايلىنىپ قالمىغاندەكلا بىر ئىش.

مېھمانلار ئىچىدە بۇ گەپكە ئېتىراز بىلدۈرگەن ھېچكىم بولمىدى. بەلكى ھەممىسى باشلىرىنى لىگىشتىپ ماقۇلللاشتى، پەقەت پەرمانتۇل ئىشاننىڭ ئاپپىقىلا:

— ئەمدى، بايان ئاغىچا، بىكار ئولتۇرغۇچە، گەپ قىلغاچ تۇرايلى دېگەندەك بىر گەپ - دە، — دېدى.

شۇ ئارىدا ئورنىدىن تۇرغان ئايشەم ئاغىچىنىڭ:

— قېنى، مېھمانلار، داستىخاندىكىلەردىن ئالغاچ تۇرۇڭلارچۇ؟ تەخسىلەردىكى تائاملار يېيىلمەپتۇغۇ، كاۋاپلارمۇ سوۋۇپ كەتكەندۇ. ھەي، مۇبارەكخان، مېھمانلارغا ئىسسىق چاي ئەكەلسە! — دېگەن سۆزلىرى ئاڭلاندى. مېھماندارچىلىققا بارغاندا يېيىشتىن كۆرە، كۆرۈشنى ياخشى كۆرىدىغان بۇ ئالىي تەبىقىدىكى ئاياللار ھال تارتىشىپ، يەمگە تويۇۋالغان سېمىز بايتاللاردەك ئوقۇرىدىكى بېدىنى كالىپۇكى بىلەن ئۇياقتىن - بۇياققا ئىتتىرىپ قويغاندەك داستىخاندىكى تاماقلارغا ئۆزىنى

ئۇرۇپ كەتمىدى.

مۇبارەكخان ئايشەم ئاغىچىنىڭ قېشىغا كېلىپ ئۆگرە ئاشنىڭ تەييار بولغانلىقىنى خەۋەر قىلدى.

— داستىخاندىكى ئوشۇق نەرسىلەرنى يىغىۋېتىپ، ئاندىن ئەكىرىڭلار، — دېدى ئايشەم ئاغىچا.

ھاجىتى قىستىغان مومايلارنىڭ بىرسى:

— ئۆگرىنى بىرقۇر تالا — تۈزگە چىقىپ، ئاندىن

ئىچمەيمىزمۇ، — دېدى.

— ئاشنى چېنىلەرگە ئۇسۇپ قويۇشتى، — دېدى ئىززەت

ئاغىچا.

شۇ ئارىلىقتا مېھمانخانىدىن چىققان ئايشەم ئاغىچا ئىككى پىيالىگە قۇيۇلغان ئۆگرىنى كۆتۈرۈپ كېلىۋاتقان مۇبارەكخاننىڭ قولىدىن پەتنۇسنى ئالدى — دە، ياندىكى ئۆيگە كىردى ۋە يېنىدىكى زەھەرنىڭ جىقراقىنى ئالمىگۈللۈك كۆك پىيالىگە، قالغىنىنى ئىككىنچى پىيالىگە تۆكۈپ ئارىلاشتۇرۇۋەتتى. كەپتەر تۇخۇمىدەك دۈگىلەك قىيما، چاچتەك كېسىلگەن ئۆگرە ئاش قۇيۇلغان پىيالىلەرنىڭ شورپىسىدا ئۇششاق توغراغان ئاشكۆكلەر لەيلەپ تۇراتتى. ئايشەم ئاغىچا بۇ ئىشنى شۇنداق تېز بېجىردىكى، مۇبارەكخان باشلىق باشقا خىزمەتچىلەر پىيالىلەرگە ئۇسۇۋالغان ئۆگرىلەرنى كۆتۈرۈپ كەلگۈچە، ئۇ قولىدىكى پەتنۇسنى كۆتۈرۈپ مېھمانخانىغا كىردى ۋە ئۇدۇل بايان ئاغىچىنىڭ ئالدىغا كېلىپ:

— قېنى كىچىك ئانا، ئۆگرىگە باقسىلا، — دەپ تەكلىپ قىلدى.

بايان ئاغىچا ئۆزىگە سۇنۇلغان پىيالىنى ئېلىپ قېرى قۇشناچىنىڭ ئالدىغا قويدى.

— ئۆزلىرىگە قويسىلا، ئاغىچا، — دېدى ئۇ.

— ياق، سىلى تۇرغاندا مەن ئالسام بولماس، — دەپ پەتنۇستىكى ئىككىنچى پىيالىنى ئېلىپ، مۇپتىنىڭ ئاپپىقىغا

سۈنۈۋىدى، ئۇ ئايال ئالغىلى ئۈنمەي، شۇ ئارىدا ئالدىغا كەلگەن مۇبارەك خېنىمنىڭ قولىدىكى پەتۈسقا قولىنى سۈندى. ئايشەم ئاغىچىنىڭ يۈرىكى پۇلاڭلاپ، تارمۇشى تارتىلىپ كەتكەندەك تۇرۇپ قالدى - دە، دەرھال مېھمانخانىدىن چىقتى ۋە ياندىكى ئۆيگە كىرىپ چوڭقۇر نەپەس ئالدى، ئىشكى ئوچۇق مېھمانخانىدىن ئىززەت ئاغىچىنىڭ: — قېنى، مېھمانلار ئۈگرىگە بېقىشىلا! — دېگەن ئاۋازى ئاڭلاندى.

«خۇداغا شۈكۈر، — دەپ ئويلىدى ئايشەم ئاغىچا، — ئۇ قالماق ئالمىگۈللۈك پىيالىنى قۇشناچىمغا بەرگەن بىلەن ئۆزى ئالغان پىيالىدىمۇ بىر ئادەمنىڭ ئەجىلى بار. ئەي خۇدايىم، ئۆزۈڭ يار بول!» ئۇ خۇددى ھېچنەم بولمىغاندەك كۈلۈپ - ئېچىلىپ مېھمانخانىغا كىردى ۋە ئۆز ئورنىدا ئولتۇرۇپ، ئالدىدىكى پىيالىگە قول سۈندى.

— تولىمۇ تەملىك ئۈگرە بوپتۇ، — دېدى غازى بەگنىڭ ئاغىچىسى ئۆزىدىن يۇقىرى ئولتۇرغان مۇپتىنىڭ ئاپىسىغا قاراپ.

— دېمىسىلىمۇ تازا ئوخشاپتۇ. مەن مۇنداق ئۈگرىنى قىز ۋاقتىمدا بىر ئىچىۋىدىم، — دېدى ئۇ. — شۇنى دېسىلە، — دەپ ئۇلارغا قوشۇلدى سېمىز بىر ئايال.

— خان ئاغىچا قىزىم ھەرقايسىلىرىنىڭ ھۆرمىتىنى قىلاي دەپ شەھەردىكى قولى ئۆز ئاشپەزلەرنى ئەكەلدى - دە، — دەپ ماختىنىۋالدى ئىززەت ئاغىچا.

بايان ئاغىچا ئۇلارنىڭ گەپلىرىگە قۇلاق سالغاچ پىيالىدىكى ئۈگرىدىن ئۈچ - تۆت قوشۇق ئىچىۋەتتى. شۇ چاغدا ئوڭ تەرىپىدە ئولتۇرغان قېرى قۇشناچ ئۆزىگە ئىگە بولالماي، بېشىنى بايان ئاغىچىنىڭ كۆكسىگە، كېيىن قۇچىقىغا تاشلىۋەتتى - دە، نەپىسى بوغۇلغاندەك خارلىداشقا باشلىدى. بۇ

ھال ھەممە ئاياللارنى پايىپتەك قىلىۋەتتى. بەزىلىرى ئورنىدىن تۇرۇپ قېرى قۇشناچنىڭ يېنىغا كەلدى. شىرەم بولسىمۇ، تۇغقانچىلىقى بار پەرمانقۇل ئىشاننىڭ ئاپپىقى ئولاشقان ئاياللارنى بىر چەتكە سۈرۈپ، قېرى قۇشناچنىڭ بېشىنى تىزىغا ئالدى. ئۆز ۋاقتىدا «قارا تاغلىق» ئىشانلارنىڭ پېشۋاسى بولغان ۋە دانىيال خوجىنىڭ يېقىن سەپداشلىرىدىن بىرى مەۋلانە ھەزرەتنىڭ بۇ ئايالى ھازىرمۇ ئالىي تەبىقىدىكى ئاياللار ئىچىدە ئىززەت - ھۆرمەتكە ئىگە ئىدى. شۇنىڭ ئۈچۈن بولسا كېرەك، غازى بەگنىڭ ئايالى ھەرەمخانىنىڭ ھويلىسىغا چىقىپ ئۆزىنىڭ مەپكەشىنى تېۋىپقا، ھويلىنىڭ سالقىن يېرىگە قويغان شىرەدە ئۈگرە ئىچىۋاتقان سىدىق خوجىنى ئوردىغا خەۋەر قىلىشقا ئەۋەتتى. بۇ چاغدا يەنە بىر مۇنچە ئاياللار بايان ئاغىچىنىڭ ئەتراپىغا ئولشىۋالغانىدى. نىسا بېگىمنىڭ «ھاي، مۇبارەكخان، بىر چىنە سۈت ئەكەلسىلە، مەن ياتىدىغان ئۆيدىكى تەشتەكتە سۈت بار» دېگەن ئاۋازى ئاڭلاندى ۋە ئۇ بايان ئاغىچىنىڭ بويىنىدىن قۇچاقلانغان پېتى: «يېقىن كەلمەڭلار، ئاغىچىنىڭ دېمى قىسىلىۋاتىدۇ» دەپ، ئولاشقان ئاياللارغا مۇراجىئەت قىلاتتى.

ئانچە كېچىكمەي مۇبارەكخانمۇ كىرىپ كەلدى. نىسا بېگىم ئۇنىڭ قولىدىكى سۈتنى ئېلىپ، بايان ئاغىچىنىڭ ئاغزىغا تەڭلىدى - دە:

— مۇنۇ سۈتنى ئىچىۋەتسىلە، بىر ئاز بولسىمۇ ئارام بېرىدۇ، — دەپ يېرىم چىنە سۈتنى ئىچۈردى.
ئاڭغىچە ھەرەمخانىغا ھاسىراپ - ھۆمىدەپ يېتىپ كەلگەن سىدىق خوجا ئەدەپ - قائىدىلەرنى بىر چەتكە قايرىپ قويۇپ مېھمانخانىغا كىردى - دە، پەگاھدا نېمە قىلارنى بىلەلمەي تۇرغان ئاپپىسىغا قاراپ:

— بەگ ئاتام بىلەن دېۋانېڭى كېلىۋاتىدۇ، — دېدى. شۇ ئارىدا كۆڭلىكىنىڭ ئېتىكىگىلا قەي قىلىۋەتكەن بايان

ئاغىچىغا كۆزى چۈشۈپ: «چوڭ ئانا، سىلىگە نېمە بولدى؟»
دەپلا ئۇنىڭ قېشىغا باردى. ئۇنىڭ ئاۋازى بايان ئاغىچىنىڭ
قۇلىقىغا سۇنىڭ تېگىدىن چىقىۋاتقاندىك سۇس ئاڭلانسىمۇ،
لېكىن بارلىق كۈچىنى يىغىپ كۆزىنى ئاچقاندىك قىلدى - دە،
قايتىدىن قەي قىلىشقا باشلىدى.

— خۇدايىم شىپالىق بەرسە، ياخشى بولۇپ قالدىلا، مۇنۇ
سۈتنى يەنە ئازراق ئىچىۋەتسىلە، - دەپ يالۋۇردى نىسا
بېگىم.

بايان ئاغىچا يەنە ئازراق سۈتنى ئىچتى. ھويلا تەرەپتىن
«نىياز بېگىملەر كەلدى!» دېگەن ئاۋاز ئاڭلاندى. مېھمانخانىدە-
كى ئاياللار مىلتىقىنىڭ ئۇنىنى ئاڭلىغان چىشى كەكلىكلەردەك
ياغلىقلىرى بىلەن يۈزىنى توسۇپ ياندىكى ئۆيلەرگە كىرىپ
كېتىشتى. مېھمانخانىدا ئاللىقاچان جېنىنى تاپشۇرۇپ، دارىل-
باقىغا كەتكەن قېرى قۇشناچ دۇنيادىن بىغەم پۇت - قولىنى
تۈگۈپ ياتاتتى. ئۇنىڭ يېنىدا بولسا كۆز ياشلىرىنى ياغلىقىنىڭ
ئۇچى بىلەن سۈرتۈپ پەرمانقۇل ئىشاننىڭ بايلا كۈلۈپ - ئې-
چىلىپ ئولتۇرغان ئاپپىقى ئۇن چىقارماي ھازا تۇتۇۋاتاتتى.
ئۇلارنىڭ بېرىسىدە بايان ئاغىچىنى قولىتۇقىدىن يۆلەپ ئولتۇر-
غان نىسا بېگىم نېمە قىلارنى بىلەلمەي پەرۋانە بولۇۋاتاتتى.
ھەرەمخانىدا يۈز بەرگەن بۇ پاجىئەلەرنىڭ نېمە ئۈچۈن سادىر
بولغانلىقىغا ئەقلى يەتمىگەن سىدىق خوجا بولسا بايان ئاغىچە-
نىڭ ئېچىنىشلىق ئەھۋالىغا چىدىماي بۇقۇلداپ يىغلىۋەتتى.
مەتتاشە مۇبارەكخان نامەھرەملىكىنى ئۇتتۇپ، يالاڭباش پېتى
پەگاھ تەرەپتە ئۆرە تۇراتتى. شۇ چاغدا بۇلارنىڭ قېشىغا كىرىپ
كەلگەن نىياز بەگ بىلەن دىۋانبېگى بىرنەچچە مىنۇت يۈز بەر-
گەن ئەھۋالنى سۈرۈشتە قىلدى - دە، نىياز بەگ دەرھال ئور-
نىدىن تۇرۇپ تېۋىپ ئەكىلىش ئۈچۈن شەھەرگە ماڭدى. دىۋان-
بېگى قېرى قۇشناچنىڭ مۇزلاشقا باشلىغان جەستىنى ئاستى-
دىكى كۆرپىسى بىلەن سۆرەپ مېھمانخانىنىڭ بىر چېتىگە ئا-

پاردى، ئاندىن ئۇ مەرھۇمنىڭ يۈزىنى بېشىدىكى ئاق ياغلىق بىلەن يېپىپ قويدى.

ئارىدىن يېرىم سائەتتەك ئۆتكەندە نىياز بەگ بىلەن ھوشۇر قازى ۋە يەكەن بويىچە ھەممە ئادەم بىلىدىغان ھەمرا تېۋىپ ھەرەمخانىدا پەيدا بولدى. غازى بەگنىڭ ئاغىچىسى ئەۋەتكەن مەپكەش تېۋىپنى تاپالماي، ھوشۇر قازىغا خەۋەر قىلدى. ئىككىسى بىر بولۇپ تېۋىپنى تاپتى — دە، ھەرەمخانىغا ماڭدى. يولدا نىياز بەگ ئۇچرىشىپ قالدى.

مۇنداق ۋەقەلەرنىڭ نەچچىسىنى كۆرگەن ھەمرا تېۋىپ يولدا كەلگۈچە، مەپكەش بىلەن ھوشۇر قازىدىن بۇ ۋەقەنىڭ زىياپەت ئۈستىدە سادىر بولغانلىقىدىن خەۋەر تاپقاندى. شۇڭا، ئۇ يۈزىنى ھەم كۆرسىتىپ، ھەم توسۇپ تۇرىدىغان نېپىز ياغلىقىنى بېشىغا ئورىۋالغان نىسا بېگىمگە مۇراجىئەت قىلىپ:

— ئاغىچا قانداق غىزا يېگەندىن كېيىن بۇنداق ھالەتكە چۈشۈپ قالدى؟ — دەپ سورىدى.

— يېرىم پىيالىدىنمۇ ئاز، بىرنەچچە قوشۇق ئۈگرە ئىچكەندى، — دەپ جاۋاب بەردى نىسا بېگىم.

— ھەزرەتنىڭ قۇشناچچۇ؟

— بىر پىيالى، — دېدى پەرمانقۇل ئىشاننىڭ ئاپىقى.

شۇ چاغدا بايان ئاغىچا يەنە قەي قىلىشقا باشلىدى. ئۇنىڭ ئالدىغا ئۇيۇغان سۈتتەك، لېكىن رەڭگى سۈتكە ئوخشىمايدىغان قۇسۇقلار چۈشتى.

— سۈت بەرگەنمىدىڭلار؟ — دەپ سورىدى تېۋىپ.

— ھەئە، ئاغىچىغا ئىككى نۆۋەت سۈت ئىچۈرگەندىم.

— ناھايىتى توغرا ئىش قىپتىلا، — تېۋىپ بايان

ئاغىچىنىڭ تومۇرىنى تۇتماق بولۇپ داكا سورىدى.

شۇ چاغىچە ئۆرە تۇرغان مەتتاشە مۇبارەكخان ياندىكى ئۆيگە كىرىپ، ئاياللارنىڭ بىرسىدىن ياغلىق سوراپ، بېشىغا

ئارتۇالدى - دە، ئۆزىنىڭ داكا ياغلىقىنى تېۋىپقا سۇندى. بىراق، بۇ چاغدا نىسا بېگىم نېپىز ياغلىقىنىڭ بىر ئۇچى بىلەن بايان ئاغىچىنىڭ بىلىكىنى يېپىپ ئۈلگۈرگەنىدى. ھەمرا تېۋىپ بايان ئاغىچىنىڭ ئىتتىك - ئىتتىك سوقۇۋاتقان تومۇرىنى خېلى ئۇزاق تۇتتى. بۇ جەرياندا تومۇرغا تەگكەن بارماقلىرىنى بىرنەچچە قېتىم يۆتكەپ قويدى - دە:

— ئاغىچا خېلى ئېغىر زەھەرلىنىپتۇ، — دېگىنىچە ھوشۇر قازى بىلەن نىياز بەگكە قارىدى، — بۇنىڭ دورىسى — تەرياق. دەرھال شۇ دورىنى تېپىش لازىم.

— تەرياق دەمدىلا؟ — قۇلىقىغا ئىشەنمەي يېنىپ سورىدى نىسا بېگىم ۋە تېۋىپنىڭ جاۋابىنى كۈتمەي، — ئۇ دورا ئۆزىمىزدە بار، — دېدى. — ئەكەلسىلە.

نىسا بېگىم ئۇچقان قۇشتەك ئىلدام ئۆيگە كىرىپ، ئاق قەغەزگە ئوراپ شېشە قۇتىدا ساقلانغان دورىنى كۆتۈرۈپ چىقتى. ھەمرا تېۋىپ قۇتىنى ئېچىپ، قەغەزگە ئورالغان كۇمىلاچ دورىنى كۆزدىن كەچۈردى - دە:

— ياخشى، پاكىز تەييارلانغان دورا ئىكەن، — دېدى ۋە بىر چىنىدە قايناق سۇ ئەكىلىشنى بۇيرۇدى. مەتتاشە مۇبارەكخان بۇ ۋەزىپىنى دەرھال بەجا كەلتۈردى. تېۋىپ كۈمۈش قوشۇق بىلەن تەرياقىتىن بىرنەچچە ئېلىپ پاكىز پىيالىگە سالدى - دە، ئۈستىگە قايناق سۇدىن ئازراق قۇيۇپ ئەزدى. ئاندىن نىسا بېگىمگە قاراپ:

— ئاغىچىغا ئىچۈرسىلە، — دېدى پىيالىنى سۇنۇپ. نىسا بېگىم پىيالىدىكى دورىنىڭ يېرىمىدىن كۆپرەكىنى ئىچۈردى. تېۋىپ:

— ئەمدى ئاغىچىنىڭ بېشىغا ياستۇق قويۇپ ياتقۇزۇڭلار، — دېدى. نىسا بېگىم:

— ئۆزىنىڭ ياتىقىغا ئاچىقىپ ياتقۇزساق بولامدۇ؟ — دەپ

سورتۇندى، ھەمرا تېۋىپ:

— بىرەر سائەتتەك مۇشۇ يەردە ياتقاي، — دېدى — دە، ئورنىدىن تۇرۇپ قېرى قۇشناچنىڭ قېشىغا باردى ۋە ئۇنىڭ كىندىكى مۇجۇپ كەتكەن ئادەمدەك تۈگۈلۈپ ياتقىنىغا، چىرايىنىڭ ئۆرتىلىپ كەتكەندەك قارا بېغىر رەڭ بولۇپ كەتكىنىگە بىرھازا قارىدى، — بۇ مەزلۇمۇ زەھەرلىنىپتۇ، — دېدى، — بىچارە ياشىنىپ قالغان بولغاچقا، ئازراقمۇ چىداشلىق بېرەلمەي، ھەققە بويۇن سۇنۇپتۇ.

ئارىدىن بىر ئاز ۋاقىت ئۆتكەندە كۆرىپنىڭ تۆت بۇرجىكىدىن تۆت ئادەم تۇتۇپ، بايان ئاغىچىنى ئۆز ياتىقىغا ئاچىقتى — دە، قىرىملىق كەڭ كارىۋىتىغا ياتقۇزدى.

— بۇ تازىمۇ كۈتۈلمىگەن پاجىئە بولدى — دە، — دېدى ھوشۇر قازى ھويلىدىكى سالقىن جايدا ئولتۇرغان نىياز بەگنىڭ قېشىغا كېلىپ.

— شۇنى دېسىلە، بۇ ئىشنى قايسى بەتبەخت قىلغاندۇ؟ — دېدى ئۇ ۋە جاۋابىنى كۈتمەي، — كىملا بولسۇن، تولىمۇ ئىچى قارا، گەدىنى جاللاتنىڭ قىلىچى سېغىنغان بەتبەخت ئىكەن — دە، خان ئاغىچا قىزىمنىڭ زىياپىتىنى بۇزۇپ، ئابىرۇيىنى تۈكتى. مەرھۇم مەۋلانە ھەزرەتنىڭ ئايالىنى قەبىزى روھ قىلدى. مەرھۇم دانىيال خوجامنىڭ ئايالىنى بولسا... — ئۇ گېپىنىڭ ئاخىرىنى دېيەلمىدى.

شۇ ئارىدا سىدىق خوجا بىلەن ھەمرا تېۋىپ مېھمانخانىدىن چىقىپ كەلدى. ھەمرا تېۋىپ بىر قولىدا قانداقتۇر بىر لاتىنى تۇتۇۋالغانىدى.

— بۇ بايان ئاغىچا بىلەن قۇشناچىمنىڭ ئالدىغا سېلىنغان داستىخان ئىكەن، — دەپ قولىدىكى پۈرلەشكەن لاتىنى ئېچىپ كۆرسەتتى ھەمرا تېۋىپ.

ھوشۇر قازى ئالتۇن رەڭ زەرلىرى كۈن نۇرىدا پارقىراپ تۇرغان داستىخاننى دەرھال تونۇدى. ئۇ بۇنىڭدىن بىرنەچچە يىل

ئىلگىرى دۇردۇن ئاغىچا ھايات مەزگىلدە، ھىندىستانلىق بىر تۇجاردىن سېتىۋېلىپ دانىيال خوجىغا ھەدىيە قىلغانىدى.

— سىدىق خوجام بىلەن ئىككىمىز، — دەپ سۆزىنى داۋام قىلدى تېۋىپ، — مېھمانلارنىڭ ئالدىغا سېلىنغان داستىخانلارنى يىغدۇرۇپ، بىرمۇبىر كۆرۈپ چىقتۇق. پەقەت مۇشۇ داستىخانغىلا زەھەر سېلىنغان ئۈگرە ئاش تۆكۈلۈپتۇ. مەتاشە ئايالنىڭ گېپىگە قارىغاندا، بۇ داستىخان ئاغىچا بىلەن قۇشناچىلارنىڭ ئالدىغا سېلىنغانىكەن. ئۈگرىگە سېلىنغان زەھەر تولمۇ ئۆتكۈر ئىكەن، تۆكۈلگەن ئاشنىڭ سۈيىدىن مانا بۇ يەرلەر تېشىلىپتۇ، مانا بۇ يەرلەردە داغلار پەيدا بولپتۇ. شۇنىڭغا قارىغاندا، بۇ ئىككى مەزلۇمنىڭ زەھەرلەنگەنلىكى يەنە بىر كەررە ئېنىق بولدى.

— ياپىرىم، — دەۋەتتى دىۋانبېگى، — بۇ زەھەر دېگەن بەجايىكى لاۋۇلداپ تۇرغان ئوتقا ئوخشاش نەرسە ئىكەن — دە. — شۇنىڭ ئۈچۈن زەھەر دەيدۇ — دە.

شۇ ئارىدا ھەرەمخانىنىڭ دەرۋازىسى ئېچىلىپ ھويلىغا سايىۋىنى كۆك، پۆپۈكلىرى قىزىل مەپە كىرىپ كەلدى.

— قۇشناچىنىڭ جەسىتىنى ئاچىقىڭلار، — دېدى نىيازبەگ مەپەكەش بىلەن شۇ ئەتراپتا يۈرگەن خىزمەتكارلارغا، ئاندىن سىدىق خوجىغا قاراپ مۇراجىئەت قىلدى، — سىلى بۇ ئادەملەرنى مېھمانخانىغا باشلاپ كىرسىلە.

ئۇلار بىردەمدىلا قۇشناچىنىڭ جەسىتىنى كۆرىپكە ئوراپ ئاچىقتى — دە، مەپەگە سالدى. شۇ چاغدا جەسەتنى ئۆيىگە ئاپىرىش ئۈچۈن پەرمانقول ئىشاننىڭ ئاپپىقى باشلىق ئىككى — ئۈچ ئايال مېھمانخانىدىن چىقتى.

— بىز مېيىت بىلەن مەۋلانە ھەزرەتنىڭ ئۆيىگە بارايلى، — دېدى ھوشۇر قازى، ئاندىن ھەمرا تېۋىپقا قاراپ، — سىلچۇ؟ — دەپ سورىدى.

— مەن مەشەدە بولايىمىكەن، — دېدى ئۇ.

— تولا ئوبدان، سىدىق خوجام، بۇ كىشىنى ئۆيىگە باشلىسىلا، بىز كەچرەك يەنە كېلەرمىز، — دەپ ھوشۇر قازى، نىياز بەگ ۋە دىۋانبېگىلەر ھەرەمخانىنىڭ مەپىسىگە ئولتۇرۇشتى.

بىرپەستىن كېيىن ئايشەم ئاغىچىنىڭ ئۆيىگە كۈلۈپ كېلىشكەن مېھمانلار چۈشكۈن، روھسىز ھالدا قايتىشتى. ھەرەمخانىنىڭ ئىچىنى قانداقتۇر كۆڭۈلنى غەش قىلىدىغان سۈكۈنات باستى.



ياقۇپ خوجىلار ھەرەمخانىنىڭ ئالدىغا كېلىپلا ئاتلىرىدىن چۈشتى — دە، ھويلىغا كىردى. ئۇلارنى كۆرۈپ لوڭگە — داستانلارنى يۇيۇۋاتقان ئاياللارنىڭ بىرسى بايان ئاغىچىنىڭ، يەنە بىرسى ئايشەم ئاغىچىنىڭ ئۆيىگە يۈگۈردى. بايان ئاغىچىنىڭ ئۆيىدىن نىسا بېگىم بىلەن سىدىق خوجا چىقتى — دە، ياقۇپ خوجىلار پېشايۋانغا يەتكۈچە، ئۇلارنىڭ ئالدىغا باردى. نىسا بېگىم:

— ۋاي، جېنىم بالام، — دەپلا يۈسۈپ خوجىنىڭ بويىنىغا ئېسىلىپ يىغلىۋەتتى، — كېچىنىڭ قاراڭغۇسىدەك قارا كۈنلەرگە ئۇچرىدۇق، بالام. بايان ئاغىچا بايىلا سىلىنى ئەسلىگەندى، ياراتقان ئىگەم تىلىكىنى ئىجابەت قىلغان ئوخشايدۇ.

— كەلگىنىڭلار بەكمۇ ياخشى بولدى، ئاتا، — دېدى سىدىق خوجا ياقۇپ خوجىنى قۇچاقلاپ، — چوڭ ئانامنىڭ ئەھۋالى ئېغىر. ئۇ كىشىگە كىمدۇر بىرسى زەھەر سالغان غىزا بېرىپتۇ.

— قەيەردە؟ — دەرھال سورىدى ياقۇپ خوجا.
— ئاپام قايسى كۈنى ئاغىچا — ئاپپاقلارنى چاقىرىپ زىياپەت

بەرگەندى.

ھويلىدىكى بۇ ۋاراڭ - چۇرۇڭنى ئاڭلاپ، قاتاردىكى ئۆيلەردىن ھەمرا تېۋىپ چىقتى ۋە دەرھال ياقۇپ خوجىلارنىڭ يېنىغا كېلىپ سالاملاشتى. ئۇ خوجىلارنىڭ كۈندە كۆيۈپ، قارىداپ كەتكەن غەمكىن چىرايىنى كۆرۈپ:

— قورققۇدەك ئىش يوق، ئاغىچىنىڭ ئەھۋالى كۈندىكىگە قارىغاندا بۈگۈن خېلى ياخشى، — دېدى.

«ھە، دېگەن بىر مەدەت» دېگەندەك، ھەمرا تېۋىپنىڭ بۇ سۆزى بىلەن ياقۇپ خوجىنىڭ تەشۋىشى سەل يېنىكلەشكەندەك بولسىمۇ، لېكىن يۈسۈپ خوجا ئانىسىنى ئۆز كۆزى بىلەن كۆرۈشكە ئالدىراپ پېشايۋان تەرەپكە ماڭدى.

— كىچىككىنە سەۋر قىلسىلا خوجام، — دېدى تېۋىپ ئۇنىڭ قولىنى تۇتۇپ، — بايان ئاغىچىغا بايىلا دورا بەردىم. ھازىر ئۇخلاۋاتىدۇ. ئازراق دەملىرىنى ئالسىلا.

بۇ گەپ يۈسۈپ خوجىنى بىر ئاز سەۋر قىلدۇردى بولغاي، ئۇ پېشايۋاننىڭ گىرۋىكىدە ئولتۇردى. شۇ چاغدا ئايشەم ئاغىچا تۇرىدىغان ئۆي تەرەپتىن ياقۇپ خوجىنىڭ يەھيا خوجا ئىسىملىك ئوغلى بىلەن ئۇيۇققىزىم ئىسىملىك قىزى چىقىپ ئاتىسى، يۈسۈپ خوجا ۋە جەمىلە ئاغىچىلار بىلەن قۇچاقلىشىپ كۆرۈشتى.

— ئاناڭلار ئۆيدە يوقما؟ — دەپ سورىدى ئۇلاردىن ئايشەم ئاغىچىنىڭ تېخىچە كۆرۈنىشىگە ھەيران بولغان ياقۇپ خوجا.

— ئانام ئۇخلاۋاتىدۇ، — جاۋاب بەردى يەھيا خوجا.

— سىلى نېمانداق توختىماي يىغلايدىلا؟ — دەپ جەمىلە ئاغىچىغا قارىدى ھەمرا تېۋىپ.

دېمىسىمۇ، بۇ ئاغىچا ھەرەم ھويلىسىغا كىرىپلا كۆز ياشلىرىغا ئىگە بولالماي، ئۇنى چىقىرىشقا ياقۇپ خوجىلاردىن ئەيمىنىپ، ئېسەدەپ، بۇقۇلداپ يىغلاشقا باشلىغانىدى. ھازىر بولسا نىسا بېگىم ئىككىسى قۇچاقلىشىپ كۆز ياش

تۆكۈۋاتاتتى. بۇ گەپتىن كېيىن ئۆزىنى تۇتۇۋالغان نىسا بېگىم ھەرەم خىزمەتچىلىرىنى چاقىرىپ، ياقۇپ خوجىلارنىڭ يۈز - قولىنى يۇيۇش ئۈچۈن سۇ تەييارلاشنى تاپشۇردى - دە، ئۆزى بايان ئاغىچىنىڭ قېشىغا كىرىپ كەتتى ۋە ئانچە كېچىكمەي ياقۇپ خوجىلارغا بايان ئاغىچىنىڭ ئويغانغانلىقىنى خەۋەر قىلدى. باياتىن بېرى ئانىسىنى كۆرۈشكە تاقىتى تاق بولۇپ تۇرغان يۈسۈپ خوجا پېشايۋان ئۈستىگە ئىرغىپ چىقتى - دە، ھەممىدىن بۇرۇن بايان ئاغىچىنىڭ قېشىغا كىرىپ:

— ئاپا! — دېدى كارىۋاتتا ياتقان ئانىسىنى قۇچاقلاپ ۋە يۈزىنى يۈزىگە يېقىپ، كۆزلىرىدىن تاراملاپ ئاققان ياشلار بايان ئاغىچىنىڭ يۈزىگە چۈشەتتى. ئانىلىق مېھرى قوزغىلىپ كەتكەن بايان ئاغىچا يۈسۈپ خوجىنى قۇچاقلىۋالدى - دە، كۆز ياشلىرىغا ئىگە بولالماي قالدى.

— شۇنچە يىراق يەردىن كەپسىز - دە، بالام، — دېدى بايان ئاغىچا بىر چاغدا سەل دېمىنى ئېلىپ، — خېلى ياخشىمەن، ياراتقان ئىگەم شىپالىق بېرىۋاتىدۇ.

— ئىلاھىم شۇنداق بولسۇن، — دېدى يۈسۈپ خوجا كارىۋاتنىڭ بىر چېتىگە سۈرۈلۈپ، — ياقۇپ خوجام بىلەن جەمىلە ئاغىچىلارمۇ كەلدى.

بايان ئاغىچىنىڭ قېشىغا كەلگەن ياقۇپ خوجا ئۇنىڭ جۈدەڭ ۋە مەيۈس چىرايىنى كۆرۈپ شۇنداق ئېچىندىكى، بۇ ئېچىنىش يۈسۈپ خوجا بىلەن كېلىنى جەمىلە ئاغىچا بولمىغان بولسا، ياش بالىدەك يىغلاپ ئىزھار قىلغان بولاتتى. لېكىن، ئۆزىنى ئاران دېگەندە تۇتۇپ:

— ئەھۋاللىرى قانداق كىچىك ئانا؟ — دېدى. لېكىن، شۇ چاغدا كۆز چاننىقىدا پەيدا بولغان بىرنەچچە تامچە ئىسسىق ياشنىڭ قانداقلارچە چىقىپ كەتكىنىنى سەزمەي قالدى.

— خۇداغا شۈكۈر، خوجام، — كۆڭلى بۇزۇلغان بايان ئاغىچا بۇنىڭدىن باشقا قىلىدىغان گەپلىرىنى كۆزىدىن چىققان

ياشلىرى بىلەن بىلدۈردى.

— ئىشقىلىپ ياخشى ئىكەنلا، خۇدايىم شىپالىق بېرەر، —
ياقۇپ خوجا ئورنىدىن قوزغىلىپ پېشايۋانغا چىقتى ۋە قول
ياغلىقىنى كۆزىگە سۈرتۈپ ئېغىر نەپەس ئالدى. شۇ ئەسنادا:
— جېنىم ئاپا، ئەجەب بىر بالا - قازالارغا يولۇقۇپتېلىغۇ، —
دېگەن جەمىلە ئاغىچىنىڭ يىغا ئارىلاش ئاۋازى ئاڭلاندى.
— ھاي قىزىم، ئۇنداق يىغلىسىلا بولمايدۇ، سەۋر قىلسىلا، —
دېدى ھەمرا تېۋىپ.

بۇ چاغدا ئۆزى قۇرغان قاپقانغا كېيىك چۈشمەي، ئۆزى
چۈشۈپ قالغان ئايشەم ئاغىچا نېمە قىلارنى بىلەلمەي، ئىچ -
قارنىغا قانداقتۇر بىر نەرسە كىرىۋېلىپ ئۆتكۈر چىشى،
بىگىزدەك تىرناقلىرى بىلەن تاتىلاۋاتقان دەك تولغىنىپ ياتاتتى.
ئاخىر ئۇنىڭ قان تومۇرلىرىغا ئورنىشىپ، يۈرىكىگە ھەسەت
ئوتىنى ياققان شەيتانلارنىڭ ۋەسۋەسىسى يەنە غالىب كەلدى -
دە، «شۇنچە يىل قوينىدا يېتىپ ئەر قىلغىنىمغا يارىشا سۆزۈمگە
كىرمەي، قالماق خوتۇننىڭ تەرسىپىنى ئالغان بۇ خوجىنىڭ
ئالدىغا چىققاندىن، مۇشۇ يەردە ئۇنى كۆرمەي ئۆلۈپ كەتكىنىم
نىڭ ياخشى» دېگەن قارارغا كەلدى - دە، پۈركىنىپ يېتىۋالدى.

بەشىنچى باب

ياقۇپ خوجا بىلەن يۈسۈپ خوجا ھەرەمخانىدا يۈز بەرگەن
پاجىئەنىڭ تەپسىلاتىنى ئۇققاندىن كېيىن، يۈسۈپ خوجا ھۇجرا
قىلغان ئۆيگە كىرىپ شامنىڭ يورۇقىدا خېلىغىچە پاراڭلىشىپ
ئولتۇردى.

— سىلى قانداق ئويلىدىلا؟ — دېدى يۈسۈپ خوجا، — ئانام
بىلەن مەۋلانە ھەزرەتنىڭ قۇشناچىغا كىممۇ قەست قىلغاندۇ؟

ياقۇپ خوجا جاۋاب بېرىشكە ئالدىرىمىدى. ئالدىرىمىغىنى ئايشەم ئاغىچىنىڭ بايان ئاغىچىغا بولغان مۇناسىۋىتى يادىغا كەلگەنىدى. يۈرىكى بولسا بايان ئاغىچىغا قەست قىلغان ئادەمنىڭ ھەرەمنىڭ سىرتىدا ئەمەس، ئىچىدە ئىكەنلىكىنى سېزەتتى. ھەرەمخانىدىكى مەتئاشە ۋە مۇلازىم ئاياللار كۆز ياشلىرىنى تۆكۈپ ئۆزلىرىنى كۈتۈۋالغاندا، ئايشەم ئاغىچىنىڭ ئۆيدىن چىقماي، كۈرۈك توخۇدەك يېتىۋېلىشى ياقۇپ خوجىنىڭ كۆڭلىگە گۇمان سالغانىدى.

— نېمىشقا گەپ قىلمايدىلا؟ — دەپ سورىدى يۈسۈپ خوجا.
— بۇ سوئاللىرىغا دەرھال جاۋاب بېرىش مۇمكىن ئەمەس.
— ئۇغۇ شۇنداقتۇ، لېكىن...
— ئۆزلىرى قانداق ئويلايدىلا؟ — ئۇنىڭ سۆزىنى بۆلۈپ سورىدى ياقۇپ خوجا.

— مېنىڭچە، ھەرەمخانىدىكى ئاشپەزلەر ئاتام رەھىمىتى بار چاغلاردا ھەرقانداق كاتتا - ئۇلۇغ ئادەملەرگە تاماق پىشۇرۇپ ئۇنىڭ رەھىمىتىنى ئالغان قولى ئۆز ئاياللار ئىدى، ئاغىچا يەڭگەم بولسا ئۇ ئاياللارنى ياراتماي، شەھەرلىك ئاشپەزلەرنى ئەكەپتۇ. شۇنىڭغا قارىغاندا، قەست قىلغان ئادەم ئاشۇ شەھەرلىك ئاشپەزلەر ئارىسىدىمىكىن؟

ياقۇپ خوجا ئۇزاققىچە ئويلىنىپ قالدى. «يۈسۈپ خوجامنىڭ دېگەنلىرىمۇ توغرا. ئاتامنىڭ مېھمانلىرىنى ئۆزىتىپ بەرگەن ھەرەم ئاشپەزلىرى نېمە ئۈچۈن ئايشەم ئاغىچىغا ياقماي قالدى؟ نېمە ئۈچۈن بۇ زىياپەتنى مەن بار چاغدا ئەمەس، يوق چېغىمدا ئۆتكۈزدى؟ — دېگەنلەرنى خىيالىدىن ئۆتكۈزدى، — شەھەر ئاشپەزلىرى بايان ئاغىچا بىلەن قۇشناچنى كۆرمىسە، بىلمىسە، بىكاردىن - بىكار قانداقلارچە ئۇلارنىڭ چېنىغا زامىن بولىدۇ؟ بەلكى ئۇلارنى كىمدۇر بىرى ياللىۋالىدىمۇ؟ بەلكى ئاشۇ ئاغىچا...» ياقۇپ خوجىنىڭ خىيالى يەنە ئايشەم ئاغىچىغا يۆتكەلدى. لېكىن، بۇ خىيالىنى ئېيتىشقا ئالدىرىمىدى - دە:

— بۇ توغرىلۇق كېيىن گەپلىشەيلى، — دېدى ۋە ئۆزلىرىگە چاي قۇيۇپ خىزمەت قىلىۋاتقان سىدىق خوجىنى نىسا بېگىمنى چاقىرىشقا چىقاردى. بىراق، سىدىق خوجا ئىككىيلەننىڭ قېشىغا جەمىلە ئاغىچىنى باشلاپ كىردى.

— نىسا بېگىم نەچچە كۈندىن بېرى ئانامغا قاراپ چارچىغان چېغى، كىچىككىنە كۆز يۇمۇۋالاي دەپ، ھېلىلا ئۇخلاپ قېلىۋىدى، مەن چىقتىم. نېمە خىزمەت باركىن؟ — دېدى جەمىلە ئاغىچا.

— ھېچقانداق خىزمەت يوق. كىچىك ئانامنىڭ ئەھۋالىنى بىلەيلى دېۋىدۇق، — دېدى ياقۇپ خوجا.

— ئاناممۇ ئۇيقۇغا كەتتى.

— بوپتۇ، سىلىگە رۇخسەت.

ياقۇپ خوجا ئۆز ئۆيىگە چىقماي، مۇشۇ يەردىلا ئۇخلاپ قالدى.



ئەتىسى ئەتىگەندىلا مىر شەپبېگى كاتىپى بىلەن ياقۇپ خوجىنى زىيارەت قىلدى. چۈشتىن كېيىن خۇش كېپەك ھاكىم بىلەن غازى بەگ ۋە ئەدەن قېچىرلار يېتىپ كېلىشتى.

ئادەتتە يۇقىرى لاۋازىمدىكى ئابىرۇيلۇق ئادەملەر دائىم خەقلەرنىڭ دىققەت - نەزىرىدە بولىدۇ. شۇنىڭ ئۈچۈن، ئۇلارنىڭ ھاياتىدا، ئائىلىسىدە يۈز بەرگەن ھەرقانداق ئىش مەيلى خۇشاللىق، مەيلى قايغۇلۇق بولسۇن، شۇ ھامان خەلق ئارىسىغا تارقىلىپ كېتىدۇ. شۇنىڭغا ئوخشاش، ياقۇپ خوجىنىڭ ھەرمەخانىسىدا يۈز بەرگەن پاجىئەمۇ يەكەن خەلقىگە ئاڭلىنىپ كەتتى.

ياخشى خەۋەرگە قارىغاندا يامان خەۋەر تېز تارقىلىدىغان ئوخشايدۇ. بۇ خەۋەر ئەتىسىلا يەكەن ئەتراپىدىكى يېزا - قىشلاق ۋە ناھىيەلەرگە يېتىپ باردى. بۇ خەۋەرنى ئاڭلىغان ئادەملەر

ئۇنىڭ قانچىلىكى راست، قانچىلىكى يالغان سۈرۈشتۈرمەيتتى، بەزىلىرى «توۋا» دېيىشىپ ياقىلىرىنى تۇتسا، بەزىلىرى ئاڭلىغان خەۋەرنىڭ قاش - كۆزىگە ئوسما قويۇپ جانلاندۇرۇۋېتەتتى. بولۇپمۇ ياقۇپ خوجىنىڭ يەكەن تەختىگە ئولتۇرغاندىن كېيىن يۈرگۈزگەن ئىشلىرىغا نارازى بولغان بەزى خوجا - ئىشانلار مىيىقىدا كۈلۈپ، ئېپى كەلگەن يەرلەردە تۈرلۈك پىتىنە - ئىغۋالارنى تارقىتىشقا باشلىدى. ئۇلارنىڭ بەزىلىرى: «ياقۇپ خوجا ئاتىسىنىڭ ۋاقتىدا ھەپسىگە سولانغان «ئىشقىيە، سۈلۈكىدىكى ئادەملەرنى ئازاد قىلىۋىدى، خۇداپىتائالا ئۆز قۇدرەت كامالى بىلەن ئۇنىڭغا جازا بەردى» دېسە، بەزىلىرى: «ياقۇپ خوجا يەكەن دىيارىنىڭ مولچىلىقىنى، بەرىكىتىنى تۇتۇپ تۇرغان خوجا - ئىشانلارنىڭ دۇئاسىغا ئېتىبار قىلماي، ئۇلارنىڭ رىزقى - نېسىۋىسىنى كېمەيتىش ئۈچۈن چىقارغان ئەمىر - پەرمانلىرىغا نارازى بولغان ئۇلۇغ پىرلارنىڭ روھى پاكلىرى غەزەپكە كەلدى» دېيىشتى.

بۇنداق پىتىنە - ئىغۋالار «ئىسھاقىيە» سۈلۈكىنى ياقلايدىغان سوپى - دەرۋىشلەر ئارقىلىق خەلق ئارىسىغا تارقىلاتتى. بۇنداق پىتىنە - ئىغۋالارغا ھەرەمخانىدا يۈز بەرگەن پاجىئەنىڭ تەپسىلاتىنى بىلمەيدىغان، ئۆزلىرىنى «بىز «قارا تاغلىق» لار، ئۆز زامانىدا مېنىڭ ئاتام ياكى بوۋامنى «ئاق تاغلىق» لار ئۆلتۈرگەن ياكى جازالىغانىكەن» دەپ يۈرگەن ئادەملەر ئاسانلا ئىشىنەتتى.

جاراھەتنى شاپى - ئەتلەس بىلەن يېپىپ ساقايتقىلى بولمايدىغانلىقىنى ياخشى بىلىدىغان ياقۇپ خوجا ئۆزىنى زىيارەت قىلغىلى كەلگەن مىر شەپبېگى بىلەن خېلى ئۇزاق سۆزلەشكەندىن كېيىن ئوردا ئەركانلىرى بىلەن ئالىم - پازىللارنى ئوردىغا چاقىرىپ، ھەرەمخانىدا يۈز بەرگەن ۋەقەنىڭ تەپسىلاتلىرىنى تونۇشتۇرۇش قارارىغا كەلدى. دە، ئابدۇللا باقاۋۇلنى چاقىرىپ، ئەتە چۈشكە يېقىن ئوردا ئەركانلىرىنى، ئالىم - پازىللارنى

ئوردىغا چاقىرىشنى تاپشۇردى.

ئەتىسى چاقىرىلغان ئادەملەر دېگەن قەرەلدە جەم بولدى.

— ھۆرمەتلىك ئوردا ئەركانلىرى ۋە ئۆلىما — پازىللار، —

دەپ سۆز باشلىدى ياقۇپ خوجا، — مەن بۇ يەردە يوق چاغدا ھەرمەخانمىزدا مىسلى كۆرۈلمىگەن دەھشەتلىك ۋەقەلەر يۈز بېرىپتۇ. ئەنە شۇ ۋەقەلەرنىڭ تەپسىلاتىدىن ھەرقايسىڭلارنى خەۋەردار قىلىشنى لايىق كۆردۈم. ھازىر شۇ ۋەقەلەر سادىر بولغاندا ئۇنىڭ باش — قېشىدا بولغان ئادەملەر — دىۋانبېگى بىلەن ئىشكىڭاغا نىياز بەگ جانابلىرى، ھەمرا تېۋىپ بىلەن ھوشۇر قازى ۋە مىر شەپبېگى جانابلىرى ئۆزلىرىنىڭ كۆرگەن — بىلگەنلىرىنى سۆزلەپ بەرسە.

بۇ گەپنى ئاڭلىشى بىلەن نىياز بەگ ئورنىدىن تۇرۇپ ھەرمەخاندا يۈز بەرگەن ۋەقەنى سىدىق خوجىدىن ئاڭلاپ دەرھال ئۇ يەرگە يېتىپ بارغانلىقىنى ۋە كۆرگەن — بىلگەنلىرىنى سۆزلەپ بەردى. ئۇنىڭ گېپىنى دىۋانبېگى قوللاپ — قۇۋۋەتلىدى. ھوشۇر قازى بىلەن ھەمرا تېۋىپ كەم يەرلىرىنى تولۇقلىدى.

ئولتۇرغانلار ھەرمەخاندا يۈز بەرگەن ۋەقەلەرنى ئاڭلاپ، ھەيران بولغان ھالدا بىر — بىرىگە قاراشتى. بەزىلىرى «توۋا، بۇنداقمۇ ئىشلار بولىدىكەنە؟...» دېگەندەك ياقىلىرىنى تۇتۇشتى. مىر شەپبېگى زەھەرلىك ئاش تۆكۈلگەن داستىخاننى ئېچىپ كۆرسىتىۋىدى، ئولتۇرغانلار قولدىن — قولغا ئېلىپ، داستىخانىدىكى زەھەر تەسىرىدە تېشىلىگەن ۋە داغ چۈشكەن يەرلەرنى كۆرۈشتى.

— بۇ ئىشنى سادىر قىلغان بەتبەختنىڭ كىملىكى ئېنىقلاندىمۇ؟ — دەپ سورىدى ئابدۇقادىر مۇپتى. بىراق، ئۇنىڭ سوئالىغا ھېچكىم جاۋاب بەرمىدى. مىر شەپبېگى ياقۇپ خوجىغا قارىۋىدى، ياقۇپ خوجا كۆزىنى سەل يۇمغاندەك قىلىپ، بېشىنى ئىرغىتىپ قويدى. شۇ ئەسنادا:

— مېنىڭ ئويلىشىمچە، — دەپ ئۆز پىكرىنى بىلدۈردى
نياز بەگ، — خان خوجا بالانىڭ ھەرەمخانىسىدا بۇ قىلتاقنى
سادىر قىلغان ئادەم بويىنى جاللاتنىڭ قىلىچىنى سېغىنغان قارا
يۈرەك ئەبلەختۇر. زىراكى، ئۇ ئەبلەخ خان ئاغىچا قىزىم بەرگەن
زىياپەتتىن تولىمۇ ئۈستىلىق بىلەن پايدىلانغان.
ئولتۇرغانلارنىڭ بەزىلىرى نياز بەگنىڭ گەپلىرىنى
ماقۇللىغاندەك باشلىرىنى لىڭشىتتى.

— ئەگەر، — دەپ سۆز قاتتى ھوشۇر قازى، — بۇ ۋەقە
سادىر بولغاندا غازى بېگىمنىڭ ئاغىچىسى ئۆز مەپكەشىنى
تېۋىپ چاقىرىشقا ئەۋەتمىگەن بولسا، مەرھۇم دانيال خوجامنىڭ
ئاغىچىسىدىنمۇ ئايرىلىپ قالغان بولاتتۇق.
بۇ گەپنى ئاڭلاپ ئۆز بەدىنىنى كېڭىيىپ كەتكەندەك سەزگەن
غازى بەگ چۈچۈنچە پەشمىتىنىڭ يۇقىرىقى تۈگمىلىرىنى
پەتلىسىدىن چىقىرىۋەتتى.

— بۇ خانلىقىمىزنىڭ شەنىنى چۈشۈرىدىغان تولىمۇ ئۇياتلىق
ئىش بوپتۇ، — دەپ سۆزگە ئارىلاشتى ئابدۇقادىر مۇپتى، —
بۇنداق پەسكەشلىك ئىشلارنى ئۆز دەۋرىدە «ئىشقىيە» چىلەر
بىلەن، — ئۇ «ئىسھاقىيە» چىلەر دېگەن سۆزنى ئاغزىدىن
چىقىرالمايدى، — يەنى ئاپاق خوجىنىڭ ئىشانلىرى
قوللانغانىدى. ھالا بۈگۈنكى كۈنگە كەلگەندە...

— مۇپتى ھەزرەتلىرى ئېيتقان سۆزلەر ئارى راستتۇر، —
دەپ ئۇنىڭ سۆزىنى بۆلدى نياز بەگ، — بايا دەيمەن دەپ ئۇنتۇپ
قايتىمەن، بۇ ئىشنى ئەمەلگە ئاشۇرغانلار خان خوجا بالام بىلەن
بىزدىن ئۆچ ئېلىشنى نىيەت قىلغان «ئىشقىيە» سۈلۈكىدىكى
ئادەملەردۇر.

— نياز بەگ جانابلىرى مەن ئويلىغان گەپلەرنىلا قىلدى، —
دەپ سۆز قاتتى خانلىق مەدرىسىنىڭ مۇدەررىسى ساۋۇر ئاخۇن، —
بۇنداق ئىشنى قىلىشقا «ئاق تاغلىق» لاردىن باشقا ھېچقانداق
ئادەم جۈرئەت قىلالمايدۇ.

شۇ چاغدا:

— ئۇ «ئاق تاغلىق» ئادەم كىم؟ — سوئال قويدى سالىھ خەلىپە.

ئۇنىڭ سوئالىغا ئولتۇرغانلارنىڭ ھەممىسى سۈكۈت قىلىپ، ھېچكىم جاۋاب بېرەلمىدى.

— بۇنداق ئادەملەرنىڭ ئۆلۈمىگە مۇناسىۋەتلىك ئىشلارنى قۇرۇق گۇمان بىلەن بىر تەرەپ قىلىشقا بولمايدۇ، — سۆزىنى داۋام قىلدى سالىھ خەلىپە، — بەلكى دەلىل - ئىسپات تەلەپ قىلىدۇ.

ياقۇپ خوجا مىرشەپپىگىگە قارىدى.

— دەلىل - ئىسپاتلار يېتەرلىك، — دېدى ئورنىدىن تۇرغان مىرشەپپىگى، — ھەتتا بۇ جىنايەتنى سادىر قىلغان ئادەممۇ ئۆز قىلمىشىغا ئىقرار قىلدى.

ئولتۇرغانلارنىڭ ھەممىسىدە قىزىقىش پەيدا بولۇپ ئۇنىڭغا قارىدى.

— مەرھۇم دانيال خوجامنىڭ ئاغىچىسى بىلەن مەرھۇم مەۋلانە ھەزرىتىنىڭ قۇشناچىنى زەھەرلىگەن ئادەم نىياز بېگىم پەرەز قىلغاندەك «ئاق تاغلىق» لار بولماي، ھەرەمخانىنىڭ ئىچىدىكى ئادەم ئىكەن، — دېدى مىرشەپپىگى.

تاقىتى تاق بولغان نىياز بەگ سوئال قويدى:

— ئۇ بەتبەخت قايسى خۇنخور ئىكەن؟

مىرشەپپىگى «ئۇ سىلىنىڭ قىزلىرى ئىكەن» دەپ جاۋاب بېرىشنىڭ ئورنىغا:

— ئۇ خۇنخور ھەزرىتى ياقۇپ خوجامنىڭ زەئىپىسى ئايشەم ئاغىچا ئىكەن، — دېدى.

بۇ گەپ ئولتۇرغانلارغا ئوچۇق ئاسماندا چاقماق چېقىلغاندەك تەسىر قىلدى.

— بەتبەخت! — دەۋەتتى ئابدۇقادىر مۇپتى.

نىياز بەگ بولسا قۇلىقى خاتا ئاڭلاپ قالغاندەك:

— ھە! — دېدى — دە، ئۆزىنى يوقىتىپ قويغاندەك بىر مىنۇتچە تۇرۇپ قالدى، ئاندىن، — تۆھمەت! مېنىڭ خان ئاغىچا قىزىم ھېچقاچان بۇ خىل رەزىلىلىكنى قىلمايدۇ! — دەپ ۋارقىرىۋەتتى. ھەقىقەتەنمۇ بۇ ئادەم قىزىنىڭ خان ئاغىچا بولغىنىغا مەستخۇش بولۇپ كېرىلىپ يۈرگىنى بىلەن، ئۇنىڭ بۇنداق ياۋۇزلۇق ئىشلارنى قىلىدىغانلىقىدىن مۇتلەق خەۋەرسىز ئىدى. ياقۇپ خوجا ئۇزاق يىللاردىن بېرى ئۆي تۇتۇپ، بىرنەچچە بالا تاپقان ئايالىنىڭ ھېچبىر كۈتۈلمىگەندە زەھەرلىك يىلانغا ياكى دۆ — چاپانغا ئايلىنىپ قالغىنىدىن ئەپسۇسلىناتتى، نادامەت چېكەتتى، سورۇنخانىدا بولسا قانداقتۇر بىر كۆڭۈلنى غەش قىلىدىغان سۈكۈنات ھۆكۈم سۈردى. ئولتۇرغانلار بىردەم ياقۇپ خوجىغا، بىردەم نىياز بەگكە كۆز تاشلاپ، ئارىدىكى جىمجىتلىققا تېخىمۇ سۈرلۈك تۈس بېرەتتى.

— بىز بۇ جىنايەتنى ئايشەم ئاغىچىنىڭ سادىر قىلغانلىقىنى ئېنىقلىدۇق، — دەپ سۆزىنى داۋام قىلدى مىر شەپبېگى ۋە بۇ سۆزىنى ئىسپاتلاش ئۈچۈن ئايشەم ئاغىچىنىڭ ئۆز قولى بىلەن يېزىپ بەرگەن ئىقرار نامىسىنى ئوقۇپ بەردى.

ئولتۇرغانلار يەنە بىر ھازاغىچە شۈككىدە بولۇپ قېلىشتى. يۈز بەرگەن جىنايەتنى «بۇ خانلىقىمىزنىڭ ئابىرۇيىنى چۈشۈرىدىغان ئۇياتلىق ئىش» دەپ تەرىپلىگەن ئابدۇقادىر مۇپتىنىڭمۇ، «بۇ قاتىلىقنى سادىر قىلغان ئادەم قىلىچىنىڭ بىسىنى سېغىنغان قارا يۈرەك بەتبەختتۇر» دېگەن نىياز بەگنىڭمۇ، دەلىل — ئىسپات تەلەپ قىلغان سالىھ خەلىپىنىڭمۇ، ئىشقىلىپ، ھەممىسىنىڭ دېمى ئىچىگە چۈشۈپ كەتتى. ئەگەر ئۇلار جىنايەتچى ئايشەم ئاغىچىدىن باشقا كىشى بولغان بولسا تەرەپ — تەرەپتىن سۆز قىلىپ، ئۇ جىنايەتچىنى قەتلىئام قىلىش لازىم! دەپ چۇرقىراپ كەتكەن بولاتتى. بىراق، جىنايەتچىنىڭ ئايشەم ئاغىچا بولۇپ چىققىنى ئۇلارنىڭ ئاغزىنى يېپىپ قويغانىدى.

— ھۆرمەتلىك ئوردا ئەركانلىرى، ئۆلىما - پازىللار، — دەپ سۆز باشلىدى بىر چاغدا ياقۇپ خوجا، — سىلەرنىڭ نېمە ئۈچۈن ئېغىز ئاچماي جىم ئولتۇرغىنىڭلارنى بىلىپ تۇرىمەن، شۇ بائىستىن ئىككى ئېغىز سۆز قىلىشنى لايىق كۆرۈۋاتىمەن. ئالانىڭ كالامىدا: «ئى مۆمىنلەر! سىلەرنىڭ ئاياللىرىڭلاردىن، بالىلىرىڭلاردىن سىلەرگە دۈشمەن بولىدىغانلىرىمۇ بار...»^① دېگەن كەلىمە بار. پەيغەمبەر ئەلەيھىسسالامنىڭ: «ئەرلەر ئۈچۈن ئاياللاردىن زىيانلىق پىتنە بولمايدۇ. ئايال كىشى ئېرى بار چاغدا ئۇنىڭ رۇخسىتىسىز روزا تۇتۇشى دۇرۇس ئەمەس. ئېرىنىڭ ئۆيىگە ئۇنىڭ رۇخسىتىسىز باشقىلارنىڭ كىرىشىگە ئىجازەت قىلىشى دۇرۇس ئەمەس. ئېرىنىڭ رۇخسىتىسىز ئۇنىڭ مېلىدىن خەير - ئېھسان قىلسا، ساۋابىنىڭ يېرىمى ئېرىنىڭ بولىدۇ»^② دېگەنگە ئوخشاش ھەدىسلىرى بار. مۇشۇ مۇقەددەس سۆزلەرگە ئاساسلانغاندا، مېنىڭ زەئىپىم مەن يوق چاغدا مېنىڭدىن رۇخسەتسىز زىياپەت بەرگەن ۋە شۇ زىياپەتتە ماڭا دۈشمەنلىك قىلىپ، پىتنە ئۇيۇشتۇرغان، يەنى خىش - ئەقرباللىرىمنى زەھەرلىگەن. ئەگەر مۇپتى ھەزرەتلىرى باشلىق ئوردا ئەركانلىرى ۋە ئۆلىما - پازىللىرىمىز ئىجازەت بەرسە، لايىق كۆرسە، ئايشەم ئاغىچىغا قانداق چارە كۆرۈش مېنىڭ ئىختىيارىمغا بېرىلسە.

ئۇنىڭ گېپىنى ئاڭلاپ، باياتىن بېرى نېمە دېيىشىنى بىلەلمەي بېشىنىڭ ئىچىمۇ، تېشىمۇ قېتىپ كەتكەن ياكى ئىككى تاشنىڭ ئارىسىغا كىرىپ قىسىلىپ قالغاندەك ئەھۋالغا چۈشۈپ قالغان ئادەملەر دۈمبىسىدىكى ئېغىر يۈكتىن قۇتۇلغان ھاممالدەك يېنىك دەم ئېلىشتى. بىراق، ئۇلار ياقۇپ خوجىنىڭ كۆز چانقىدا لىغىرلاپ تۇرغان يېشىنى ياغلىقى بىلەن

① «قۇرئان كەرىم»: «تەغابۇن» سۈرىسى 14 - ئايىتىنىڭ بىر قىسمى.

② «سەھىبۇلخەرى»: 360 - ، 376 - ھەدىسلەر.

سۈرتكەنلىكىنى كۆرۈپ، روھىي جەھەتتىن ئېغىر ئازابلىنىۋاتقانلىقىنى پەملەشتى.

— ئەلۋەتتە، سىلى دېگەندەك قىلىمىز، — دېدى بىر چاغدا ئابدۇقادىر مۇپتى، — بۇ خىل مۈشكۈل ۋەقەلەر يۈز بەرگەندە ئۇنى ھەل قىلىش، ھۆكۈم چىقىرىش بۇرۇندىنلا خانلارنىڭ ئىختىيارىدىكى ئىش بولغان.

— مۇپتى ھەزرەتلىرىنىڭ سۆزىگە بىزمۇ قوشۇلىمىز، — دەپ قۇۋۋەتلەشتى باشقا ئۆلىمالار.

«بۇ خوجام ھەممىمىزنىڭ يەلكىسىنى باسقان يۈكنى ئۆز يەلكىسىگە ئارتىپ، ئەقىل - پاراسىتىنى يەنە بىر قېتىم نامايان قىلدى - دە» دەپ ئويلىدى سالىھ خەلىپە.

— سىلەرنى بۇ يەرگە تەكلىپ قىلىشتىكى يەنە بىر مەقسەت، — دېدى ياقۇپ خوجا، — ھەرەمخانىدا يۈز بەرگەن مەزكۇر جىنايەتنى ئاڭلاپ، پۇقرالار ئارىسىدا تۈرلۈك پىتئە - ئىغۋالارنىڭ تارىلىشى تۇرغان گەپ. شۇڭا، ئۇنداق ئىشلارغا يول قويماي، ھەرەمخانىدا يۈز بەرگەن ۋەقەنى ئۆز ئىپتىدائى بويىچە پۇقرالارغا يەتكۈزۈ - شۇڭلارنى ئىلتىماس قىلىمەن.

— ئەلۋەتتە، شۇنداق قىلىمىز، — دېدى شەھەر ھاكىمى غازى بەگ، — مەن بۈگۈنلا خۇتبىگە چىقىپ، مەسچىتكە كەلگەن ئەھلى جامائەتكە چۈشەندۈرىمەن. باشقىلىرىمىزمۇ ئۆز تەۋەبىمىزدىكى مەسچىتلەردە شۇنداق قىلايلى.

ئۇنىڭ تەكلىپىنى ئولتۇرغانلارنىڭ ھەممىسى قوللاپ كەتتى. شۇ ئەسنادا خانلىق مەسچىتىنىڭ پەشتىقىدىن ئەزان ئاۋازى ئاڭلاندى. ياقۇپ خوجا باشقىلار بىلەن مەسچىت تەرەپكە ماڭماي، ئابدۇللا باقاۋۇلنى ئەگەشتۈرۈپ ئۈدۈل ھەرەمخانىغا كەلدى - دە، ھارۋىلارنى قوشتۇرۇپ ئايشەم ئاغىچىنى «توققۇز كەنت» كە كۆچۈرۈۋەتتى ۋە نەچچە كۈندىن بېرى ۋۇجۇدىغا ئورنىشىۋالغان روھىي ئازابىتىن قۇتۇلغاندەك بولدى.



ياقۇپ خوجىنىڭ ئايشەم ئاغىچىنى ھەر مەخانىدىن قوغلىۋەتكەنلىكىدىن خەۋەر تاپقان ئەدەن قېچىر:
— بۇ قانداق بولغىنى، خوجام؟ — دەپ سورىدى.
— سۇنغۇسى كەلگەن پىيالە تاشقا سوقۇلىدىكەن، — دەپ جاۋاب بەردى ياقۇپ خوجا.

يۈسۈپ خوجىلار قەشقەرگە كۆچىدىغان كۈنى ئايشەم ئاغىچىنىڭ ياقۇپ خوجىلارغا تەلۋىلەرچە ھۈرپەيگەنلىكىنى كۆرگەن ئەدەن قېچىر «بۇ ئاغىچىمۇ ياقۇپ خوجام تەختكە ئولتۇرۇشى بىلەن مەست بولغان مۈشۈك يولۋاسقا ھەيۋە قىلغاندەك خۇدىنى بىلەلمەي قاپتىكەن، بىر ھېسابتا ئوبدانمۇ بوپتۇ» دەپ ئويلىدى.

ئەتىسى يەكەنگە كەلگىنىگە تۆت كۈن بولغان خۇش كېپەك ھاكىم بىلەن ئەدەن قېچىرلار ياقۇپ خوجىنىڭ قېشىغا كىرىپ، قايتىشقا ئىجازەت سورىدى.

— خۇدا بۇيرۇسا، بايان ئاغىچىغا يەنىمۇ شىپالىق بېرەر. ئەمدى بىز قايتساق، — دېدى ئەدەن قېچىر.
ئۇنىڭ سۆزىگە خۇش كېپەك ھاكىم قوشۇمچە قىلدى.

— ئىلاھىم ئېيتقانلىرىڭلار كەلسۇن، شۇنچە يىراق يەردىن كۆڭلىمىزنى ئىزدەپ كەلگىنىڭلارغا كۆپ رەھمەت. ئاللا نېسىپ قىلسا، ياخشى كۈنلەردە كۆرۈشەرمىز، — دېدى ياقۇپ خوجا ۋە يۈسۈپ خوجىغا قارىدى، — سىلى سىدىق خوجامغا ئېيتسىلا، مېنىڭ ئورنۇمدا خۇش كېپەك ھاكىملارنى دىۋانېگىم بىلەن پەيزاۋاتقىچە ئۆزىتىپ قويىسۇن.



زەھەرلەنگەندىن بېرى دورىدىن بۆلەك ھېچ نەرسە يېمەي،

ھالسىزلىنىپ ياتقان بايان ئاغىچا بۈگۈن ئەتىگەن يېرىم پىيالىە چاي ئىچتى، ئىككى - ئۈچ بۇردا نان يېدى.

— خۇداغا شۈكۈر، — دەۋەتتى ھەمرا تېۋىپ ۋە ياراتقان ئاللاغا: «ئى ئۇلۇغ رەببىم، سېنىڭدىن ئۆزگە رەببىمىز يوق، بەندىلەرنىڭ مۈشكۈلىنى ئاسان قىلىش سېنىڭلا قولۇڭدىن كېلىدۇ. بايان ئاغىچىنىڭ دەردىگە داۋا، رەنجىگە شىپا بەرگىن» دەپ ھەمدۇسانا ئوقۇدى.

ئاتا - بوۋىلارنىڭ «ئاغرىق پاتمانلاپ كىرىپ، مىسقاللاپ چىقىدۇ» دېگەن سۆزى راست ئوخشايدۇ. كۆرىدىغان كۈنى تۈگىمىگەن بايان ئاغىچا بۆكتۈرمىدىن چىققاندا، رەللە قىلغان زەھەرنىڭ تەسىرىدىن ئاستا - ئاستا قۇتۇلۇشقا باشلىدى. ئون يەتتە كۈن دېگەندە ياستۇقتىن بېشىنى كۆتۈرۈپ، ئولتۇرىدىغان دەرىجىگە كەلدى. بۇ ھال ھەرەمخانىدىكى بىر - بىرى بىلەن پىچىرلىشىپ سۆزلىشىدىغان، ئايىغىدىن شەپە چىقارماي مېڭىشقا تىرىشىدىغان، ئوقۇغان نامازلىرىدا ياراتقان خۇدادىن بايان ئاغىچىغا شىپالىق تىلەپ دۇئا قىلىدىغان خىزمەتكارلارنىمۇ خۇشال قىلىۋەتتى. بولۇپمۇ كىچىكىدىن تارتىپ ئانىسىنى خۇش قىلىشقا ئادەتلەنگەن يۈسۈپ خوجىنىڭ خۇشاللىقى چەكسىز ئىدى. ئۇنىڭ مۇڭلۇق چىرايى ئېچىلىپ، غەمكىن يۈزىدە بۇرۇنقىدەك خۇشاللىق جىلۋە قىلدى. «ئەگەر ھەمرا تېۋىپ ماقۇل كۆرسە، ئانامنى قەشقەرگە ئەكىتىمەن» دەپ ئويلايتتى يۈسۈپ خوجا. بىراق، ھەمرا تېۋىپ ئۇنىڭ بۇ ئويىنى بىلىپ قالغاندا، بىر كۈنى تاماق يەۋېتىپ:

— بايقىشىمچە، بايان ئاغىچىنىڭ تېنىگە تارقالغان زەھەرنىڭ تەسىرى تۈگىگەندەك، ئەمما ئۇنىڭ جىسمى تولىمۇ ئاجىزلىشىپ كەتتى. شۇڭا، بىر مەزگىل ئۇ كىشىگە ماغدۇر ۋە كۈچ - قۇۋۋەت بېرىدىغان دورا بىلەن تاماقلارنى بېرىشكە توغرا كېلىدۇ، — دېدى. بۇنى ئاڭلاپ يۈسۈپ خوجىنىڭ ئاپىسىنى يېقىن ئارىدا ئەكىتەلمەيدىغانلىقىغا كۆزى يەتتى. ئۇ نېمە قىلىشنى بىلەلمەي

«ئەمدى قانداق قىلسام بولار؟ جۇڭغارلارغا خىراج ئېلىپ بارغاندىن تارتىپ ھېسابلىغاندا ئىككى ئايدەك ۋاقىت ئۆتتى. خانلىقىمىزنىڭ ئىشلىرى توختاپ قالغانىمۇ ئىككى ئاي بولدى. قايسى كۈنى خۇش كېپەك ھاكىمغا «مەنمۇ كېچىكمەي، ئانامنى ئېلىپ بارارمەن، دېگەنىدىم. قانداق قىلسام بولار؟ جەمىلە ئاغىچىنى قالدۇرۇپ، ئۆزۈم كەتسەم ئانام رەنجىپ قالارمۇ؟» دېگەنلەرنى خىيالىدىن ئۆتكۈزدى. شۇ ئەسنادا ئۆيگە سىدىق خوجا كىرىپ كەلدى.

— بۈگۈن سىلەنىڭ يانلىرىدا قوناي دېدىم، — دېدى ئۇ ئىشىكتىن كىرىپلا.

— تولا ئوبدان بوپتۇ، — دەپ قارشى ئالدى يۈسۈپ خوجا، ئاندىن، — ئاكام تېخىچە ئوردىدىمۇ؟ — دەپ سورىدى. — ياق، ئاتام ئۇ يەردىكى ئىشلىرىنى تۈگىتىپ كەلگەنىدى. كۈن پاتارغا يېقىن غازى بەگ بىلەن ئىككى - ئۈچ ئادەم كېلىپ، ھازىر شۇلار بىلەن مۇلاقاتتا بولۇۋاتىدۇ.

سىدىق خوجا ئانىسى «توققۇز كەنت» كە كەتكەندىن كېيىن ئۆز ئۆيىگە چىقىۋالغان ياقۇپ خوجا بىلەن بىللە تۇرۇۋاتاتتى. ئۇلار خۇپتەن نامىزىنى ئوقۇپ ھويلىغا چىقتى - دە، بىرىپىستىن كېيىن قايتىپ كىردى ۋە ئۆزلىرىگە راسلاپ قويغان ئورۇنلارغا يېتىشتى.

— خوجا تاغا، — دېدى بىر چاغدا سىدىق خوجا يېڭىدىن كۆزى ئېلىنىشقا باشلىغان يۈسۈپ خوجىغا مۇراجىئەت قىلىپ.

— خوش، نېمە دەيسىز؟ — دېدى يۈسۈپ خوجا.

— ئەتە «توققۇز كەنت» كە بېرىپ زەئىپىم بىلەن ئوغلۇمنى ھەرمەخانغا ئەكىلىۋالسام دەۋاتىمەن، قانداق دەيدىلا؟

— نېمىشقا؟

— شۇنداق خۇلاسىگە كەلدىم، — سىدىق خوجا بىرىپىس تۇرۇۋالغاندىن كېيىن، — قايسى كۈنى ئاناملارنى كۆچۈرۈپ «توققۇز كەنت» كە بارغىنىمدا ئۇ يەردە قالماي قايتىپ كەلسەم،

ئاتام قاتتىق تەنبىھ بەردى، — ئۇ گېپىنى مۇشۇ يەردە توختىتىپ، يەنە بىرپەس تۇرۇۋالدى — دە، ئاندىن داۋام قىلدى، — مەنزە، ئاتامغا بايان كىچىك ئاپام بىلەن مەۋلانە ھەزرەتنىڭ قۇشناچىغا زەھەر بەرگەن ئانامنىڭ قېشىدا تۇرغۇم كەلمىدى دېۋىدىم، ئاتام: «يىلان ياكى ئەجدىھا بولسىمۇ، ئۇ سىزنى تۇغقان ئانىڭىز» دېدى. شۇنداق دېسىمۇ بۇ يەردىن كەتمەي تۇرۇۋاتىمەن. ئاتاممۇ باشقا گەپ قىلمىدى.

يۈسۈپ خوجا ئۇنىڭ سوئالىغا:

— زەئىپىڭىز بىلەن ئوغلىڭىزنى بۇ يەرگە ئەكىلىۋېلىش ئۆزىڭىزنىڭ ئىختىيارىدىكى ئىش. بۇ ھەقتە ئاكام بىلەن بار مەسلىھەت ئىش قىلارسىز. ئەگەر قەشقەردە بولسىڭىز، باشقىچە مەسلىھەت بېرەر ئىدىم، — دېدى. سىندىق خوجا باشقا گەپ قىلمىدى ۋە بىرپەستىن كېيىنلا پۇشۇلداپ ئۇخلاپ كەتتى.

يۈسۈپ خوجىنىڭ ئۇيقۇسى بولسا چايدەك ئېچىلىپ كەتتى. «ھە، ئاكامنىڭ ئۆز زەئىپىسىنى ئۇياققا كۆچۈرۈپ قويغىنىدا گەپ بار ئىكەن — دە؟ مەن تېخى بۇ ئاغىچا يەڭگەمنى كۈننىڭ ئىسسىقىدا ھەرمەدە تۇرغاندىن كۆرە، يېزىدا بىرنەچچە زامان تۇرسۇن دەپ كۆچۈرگەن چېغى دېگەن ئويدا يۈرۈپتىمەن. باياتىن بۇ يەردە ماڭا مەلۇم بولمىغان سىر بار ئىكەن ئەمەسمۇ. بۇ خوتۇننىڭ ئاناملارغا زەھەر بەرگىنى راست ئىكەن — دە. ئەمىسە نېمىشقا ئۇنىڭغا جازا بەرمەي ئۇياققا كۆچۈردى؟ نېمە ئۈچۈن بۇ ھەقتە ماڭا ئېغىز ئاچمىدى؟ — ئۇنىڭ كۆڭلىدە ئەنە شۇنداق سوئاللار پەيدا بولدى. لېكىن ئۇنىڭغىمۇ جاۋاب تاپتى، — ئاكام بۇ ئايالغا جازا بەرسە ئۆز زەئىپىسىنى، بالىلىرىنىڭ ئانىسىنى جازالىغان بولۇپ قالمىدۇ. بۇنداق ئىش خانلىق تەختىدە ئولتۇرغان ئادەمنىڭ شەنىنى بۇلغاپ، ئابروۋىنى چۈشۈرمەيدۇ؟ ئۇنىڭ ماڭا بىرنەرسە دېمىگىنى يۈرەك يارىسىنى كۆرسىتىپ، مېنىمۇ بىئارام قىلىشنى خالىمىغانلىقىدۇر... — ئۇ تام تەرەپكە ئۆرۈلۈپ ئۆھسىنىپ قويدى، — بەلكى ئاكام بۇ ئىشنى

قىلىشتىن بۇرۇن ئەتراپلىق ئويلىنىپ كۆرگەندۇ ياكى ئەتراپىدا يۈرگەن دانىشمەن ئادەملەرنىڭ مەسلىھەتىنى ئاڭلىغاندۇ، ئۇ يەتتە ئۆلچەپ، بىر قېتىم كېسىدىغان ئادەم، ھەرھالدا خانلارغا لايىق، كەڭ قورساقلىق قىپتۇ...» يۈسۈپ خوجا مۇشۇنداق ئويلار ئىلكىدە ئۇخلاپ قالغىنىنى سەزمەي قالدى.



ئارىدىن بىرنەچچە كۈن ئۆتكەندە يۈسۈپ خوجا ئاپىسىنىڭ يېنىغا كىرىۋىدى، چۆرىسىگە كۆرىپىلەر سېلىنغان شىرە ئەتراپىدا بايان ئاغىچا، نىسا بېگىم ۋە ياقۇپ خوجىلار چاي ئىچكەچ پاراڭلىشىپ ئولتۇراتتى.

— قېنى بالام، — دېدى بايان ئاغىچا خۇشال بولۇپ، — ياقۇپ خوجىنىڭ قېشىغا ئولتۇرۇڭ.

يۈسۈپ خوجا ئەتىگەندە كىرىپ ئاپىسىنىڭ ئەھۋالىنى سورىغىنىغا قارىماي، يەنە ھال سورىدى.

— ياخشى مەن، بالام. خۇدانىڭ مۇشۇ كۈنلەرگە يەتكۈزگىنىگە مىڭ قەتلىە شۈكۈر، — دېدى بايان ئاغىچا.

يۈسۈپ خوجا نېمە ئۈچۈن كىرگىنىنى ئېيتالمىغان ئادەمدەك ئاپىسىغا نەزەر تاشلاپ، ئۇنىڭ بۇلاق سۈيىدەك تىنىق كۆزلىرىنىڭ ئولتۇرۇشۇپ قالغىنىنى، ئېڭەكلىرىدىكى ئەتلەر قېچىپ ئۈستىخانلىرى دومبىيىپ قالسىمۇ، تاتىرىپ كەتكەن يۈزىدە بىلىنەر — بىلىنمەس قىزىللىق پەيدا بولغىنىنى بايقىدى.

نىسا بېگىم بىر پىيالە چاي قۇيۇپ، ئىچىگە ئوشۇقتەك ئىككى پارچە ناۋات تاشلىدى — دە، يۈسۈپ خوجىغا ئىككى قوللاپ سۇنۇپ:

— چايغا باقسىلا، خوجام، — دېدى، ئاندىن شىرە ئۈستىدىكى مۇراببا قويۇلغان قاچىلارنىڭ بىرنەچچىسىنى ئالدىغا سۈرۈپ قويدى.

— يۈسۈپ خوجىنى مۇنداق كۈتسىلە قەشقەرگە بارماس، —

دەپ چېقىشتى بايان ئاغىچا ئۇنىڭ بالىلىق چاغلىرىدىكى مۇرابباغا ئامراقلىقىنى ئەسلەپ.

— مەنمۇ شۇنى ئويلاپ مۇراببانى ئالدىغا سۈرۈپ قويدۇم — دە، — دېدى نىسا بېگىم.

— نىسا ئاچام توغرا دەيدۇ، — دەپ سۆزگە ئارىلاشتى يۈسۈپ خوجا، — قاينانقان مۇراببالىرىڭلارنى تۈگەتمەي قەشقەرگە كەتمەيمەن.

ئولتۇرغانلار كۈلۈشۈپ كەتتى. شۇ چاغدا:

— سىلى ماڭماقچى بولۇۋاتامدىلا؟ — دەپ سورىدى ياقۇپ خوجا.

— شۇنداقراق ئويۇم بار، لېكىن ئانام رۇخسەت قىلامدىكىن؟ —

دېدى يۈسۈپ خوجا.

— بۇ نېمە دېگىنىڭىز بالام؟ مېنىڭ رۇخسىتىمنى سىز

گەمەس، نەۋرىلەر سورىسىمۇ يېتىدۇ، — بايان ئاغىچا سەل

قاتتىمقراق كەتتىمۇ دېگەن ئويغا كېلىپ، گېپىنىڭ ئاخىرىنى، —

ئەگەر گەپ مۇراببادا بولسا، خۇرجۇنلىرىغا توشتۇرۇپ سېلىپ

بېرەيلى، — دېگەن سۆزلەر بىلەن تۈگەتتى.

ئولتۇرغانلار يەنە كۈلۈشتى.

— ھېلىمۇ مېنى دەپ خانلىقنىڭ ئىشلىرىنى تاشلاپ شۇنچە

يىراق يەردىن كەپسىلەر، — بايان ئاغىچىنىڭ ئاۋازى تىترەپ،

كۆز چاناقلىرى يالتىراپ بىرپەس تۇرۇپ قالدى. كېيىن ئۆزىنى

توختىتىپ گېپىنى داۋام قىلدى، — سىلەردىن رازىمەن. ماڭا

ياراتقان ئىگەم شىپالىق بەرگەن بولسىمۇ، سىلەرنىڭ

كېلىشىڭلار كۆڭلۈمنى كۆتۈرۈپ سىھەت تېپىشىمغا سەۋەب

بولدى. ئاڭلىشىمچە، قەشقەرگە بارغاندىن كېيىن ئاڭىڭىز ياقۇپ

خوجامغا ئوخشاش بىرمۇنچە ياخشى ئىشلارنى قىپسىز. ياراتقان

ئىگەم قىلغان ئىشلىرىڭىزغا بەرىكەت بەرسۇن، بالام. مېنىڭدىن

قىلچە ۋايىم قىلماي، يولغا چىقىڭ.

ئۇنىڭ يۈرىكىدىن ئېتىلىپ چىققان بۇ سۆزلەر ھەر ئىككى

خوجىنىڭ يۈرىكىنى تىترەتكەندەك قىلدى.

— «يەردىن يەرگە سائەت» دېگەندەك، — دېدى بىر چاغدا يۈسۈپ خوجا ۋە بۇ يەرگە كىرىشتىكى مۇددىئاسىنى ئېيتتى، — بۇ قېتىم سىلنى قەشقەرگە ئالغىچ كەتسەم، ئۇياقلارنى كۆرۈپ تېخىمۇ ياخشى بولۇپ قالار دەپ ئويلىۋىدىم، بىراق بۇ ئويۇمغا ھەمرا تېۋىپ: «بايان ئاغىچا خۇدا بۇيرۇسا، كۈزگە تارتىپ بۇرۇنقى ئەسلىگە كېلىدۇ، شۇنىڭغىچە بۇ يەردىن قوزغىمىسلا» دېدى. شۇنىڭدىن كېيىن كېلىنلىرى جەمىلە ئاغىچا: «ئاپامنىڭ قېشىدا خىزمىتىنى قىلغىچ كۈزگىچە مەن تۇراي» دېۋىدى، بوپتۇ، دېدىم.

— بالىلارچۇ؟ ئۇلار ئانىسىنى سېغىنىپ كېتىدۇ، بالام، — بايان ئاغىچا ئۇنىڭ گېپىنى بۆلۈپ ئېتىراز بىلدۈردى، — بۇ يەردە مېنىڭ ئەھۋالىمدىن خەۋەر ئېلىپ تۇرىدىغان ئاكىلىرى ياقۇپ خوجام... — ئۇ بوغۇزىغا كېلىپ قالغان يەڭگىز ئايشەم ئاغىچا دېگەن سۆزنى يۇتۇۋېتىپ، سۆزىنى داۋام قىلدى، — خىزمىتىمدە بولىدىغان نىسا بېگىم ۋە باشقىلار بارغۇ. جەمىلە ئاغىچىمۇ سىز بىلەن كېتىۋەرسۇن.

يۈسۈپ خوجا ئاپىسىنىڭ گېپىگە ئېتىراز بىلدۈرەلمىدى. شۇ چاغدا:

— بۇ گەپلىرىمۇ توغرا، — دەپ سۆزگە ئارىلاشتى ياقۇپ خوجا، — بىز بۇياققا ماڭغاندا يۈسۈپ خوجامنىڭ بالىلىرى: «بىزنى يەكەنگە ئاپارمىغاندىكىن، چوڭ ئاپامنىڭ قېشىدا ھەربىرىمىز ئۈچۈن بىر ئايدىن تۇرۇڭلار» دەپ ئۆتۈنگەنىدى. ئۇلارنىڭ بۇ تاپشۇرۇقىنى يۈسۈپ خوجام ئورۇنلىيالمىغاندىن كېيىن، كېلىنلىرى بولسىمۇ ئورۇنلىسۇن — دە.

— بوپتۇ، — دەپ رازىلىق بىلدۈردى بايان ئاغىچا، — سىلى دېگەندەك بولسۇن.

يۈسۈپ خوجا شۇ كۈننىڭ ئەتىسىلا قەشقەرگە قايتتى.

ئالتىنچى باب

ئادەمنىڭ بەدىنىگە تارقالغان زەھەرنى تەرياق دېگەن دورا قايتۇرغىنى بىلەن، ئۇنىڭ كۆڭلىنى پەرىشان قىلغان قايغۇ - ھەسرەتنى قايتۇرالمىدىكەن. چۈنكى، ئۇنى داۋالايدىغان دورا - ۋاقىت ئىكەن. ياقۇپ خوجا مۇپتىلا بولغان قايغۇ - ھەسرەتلەر ئۆز پېتىچە تۇرماي ۋاقىت ئۆتكەنسېرى پەسىيشكە، كونىراشقا باشلىدى.

ئۇ بىر چاغدا ئۆزىنىڭ دەرد - ئەلەملىرىنى:

«ماڭا بىر گۆشەپ^① پەقىر پانا^② بەس،

پەراش^③ ئورنىدا يىرتىق بورىيا بەس.»

«ۋا، دەرىخا، ئالەم ئىچرە ئاشىنايى تاپمادىم،
بىر باقىپ كۆڭلۈم ئالۇرغا دىلرايىم تاپمادىم.
مەن ۋاپا قىلغانسېرى ئارتار جاپاسى ئانىڭ،
دەردىمە نۇشى^④ لەبىدىن بىر داۋايى تاپمادىم...»

دەپ باشلىنىدىغان غەزەللەر بىلەن ئىپادىلىگەن بولسا:

«جىلۋىگەر بولدى ماڭا بىر كەنزەكى نازۇكىگىنە،
كوكۇلى ھەريان ساقچىلغان قايقارا كۆزلۈكىگىنە...»

«قىيا بېقىپقىنا بىر كۆزى قارا،
قىيا باشلىدى كۆڭلۈمنى نە چارە...»

① گۆشەپ — خىلۋەت.

② پانا — كۆلبە.

③ پەراش — پالاس.

④ نۇشى — شېرىن، تاتلىق.

دېگەنگە ئوخشاش ئادەمنىڭ كۆڭلىگە ھەم تەسكىن بېرىدىغان،
 ھەم ھېسسىياتىنى قوزغايدىغان لىرىك غەزەللەرنى يېزىپ
 ئۆزىنى بەزلىگەندەك بولاتتى. ياش چاغلىرىدا شەرق ئەدەبىياتى
 بىلەن تونۇشۇپ، بولۇپمۇ ئەلىشىر نەۋائىنىڭ ئەسەرلىرىنى كۆپ
 ئوقۇغان ياقۇپ خوجا شۇلارغا تەقلىد قىلىپ شېئىر -
 غەزەللەرنى يېزىپ قويىدىغان شائىر تەبىئەتلىك ئادەم ئىدى.
 شۇنىڭ ئۈچۈن بولسا كېرەك، خانلىق ئىشلىرى بىلەن بىر
 قاتاردا خەلقنىڭ ئىلىم - مەرئىيىتىنى كۆتۈرۈشكە ئالاھىدە
 ئەھمىيەت بېرەتتى. ئۇ خەلقنىڭ ھال - ئوقىتىنى ياخشىلاش
 ئۈچۈن سۇ قۇرۇلۇشى، مەكتەپ، مەدرىسە ئېچىشقا ئوخشاش
 بىر يۈرۈش ئىشلارنى قىلىشنى ئادەتكە ئايلاندۇرغانىدى. ئۇ
 يەكەنگە كەلگەندىن كېيىنلا ئۆزلىرىگە قاراشلىق «توققۇز
 كەنت» كە بېرىپ، ئۇ يەرلەرنى ئارىلاپ كېلىشنى نىيەت
 قىلغانىدى. لېكىن، ھەرەمخانىدا يۈز بەرگەن كۆڭۈلسىز ۋەقە
 تۈپەيلى بۇ نىيەتنى ئەمەلگە ئاشۇرالمىغانىدى. بۇرناكۇن
 دىۋانېگى بىلەن بولغان سۆھبەتتە «توققۇز كەنت» تە تۇرۇۋاتقان
 دېھقانلارنىڭ غېمىنى يەپ چىقارغان پەرمانلىرىنىڭ ئىجرا
 قىلىنمىغانلىقىنى ئاڭلاپ ناھايىتى خاپا بولدى. چۈنكى، ئۇ
 يەردىكى دېھقانلارنىڭ بەزىلىرى: «بىزنىڭ كارىمىز چاغلىق.
 ھەزرىتى خوجاملار مەئىشەتتىن قىسلىمىسۇن» دەپ، يەردىن
 ئالغان ھوسۇلنىڭ ھەممىسىنى بۇرۇنقىدەك ئوردىغا تاپشۇرغان،
 ئۇلارغا قانچە چۈشەندۈرسىمۇ: «ئاچ قالساق قالمىزكى،
 خوجامنىڭ نەزىرىدىن قېلىشنى خالىمايمىز» دەپ
 ئۈنىمىغانىدى. بۇ ئىشقا مەسئۇل بولغان ئادەم: «بۇنى
 ھاجىتىڭلارغا ئىشلىتىڭلار، ياقۇپ خوجامغا ئۆزۈم جاۋاب
 بېرىمەن» دەپ، ھەربىر ئۆيگە بەش - ئالتە تاغاردىن غەلىلە
 قالدۇرغانىدى. كېيىن سۈرۈشتۈرۈپ كۆرسە، بۇ ئادەملەر

ئۆزلىرىگە قالدۇرۇلغان غەللىنىڭ يېرىمىنى ئۆزلىرى مۇرىت بولغان ھېدىل سويىغا ئوخشاش ئىشانلارغا ھەدىيە قىلىپ، ئۇلارنىڭ دۇئاسىنى ئاپتۇ. بەزى كەنتلەردىكى ئىشانلار: «خوجامنىڭ پەرمانى ھەرقايسىڭلارغا قىلىنغان خەير - ساخاۋەت. لېكىن، شۇ پەرمان بويىچە ھوسۇلنىڭ تېڭىنى ئالمىمەن دېسەڭلار، بىرىنچىدىن، نەپسىنىڭ كەينىگە كىرىپ بۇ دۇنيانىڭ ھالاۋىتىگە خىرىس قىلغان بولىسىلەر. ئىككىنچىدىن، خوجام ھەزرەتلىرى ئۆزۈڭلارغا مەلۇم، جۇڭغارلار خۇنتەيجىسىگە ھەر يىلى پالان مىڭ تەڭگە خىراج تۆلەيدۇ. ئەگەر سىلەر خوجام پەرمان بەردى دەپ، ھوسۇلنىڭ تېڭىنى ئېلىۋالساڭلار، ئۇ خوجام جۇڭغارلارغا نېمىنى تۆلەيدۇ؟ بۇ دېگەن خوجامنىڭ تەزىرىدىن قالدى دېگەن شۇ ئەمەسمۇ؟» دەپ تەرغىبات يۈرگۈزگەندى...

بۇ گەپلەرنى ئاڭلىغان ياقۇپ خوجا ئابدۇللا باقاۋۇل بىلەن دىۋانبېگىنى ئەگەشتۈرۈپ شۇ كۈننىڭ ئەتىسىلا «توققۇز كەنت» تەرەپكە ماڭدى. ئۇلار چەتلىرىدە يانتاق ۋە يۇلغۇنلار ئۆسۈپ كەتكەن ھارۋا يولى بىلەن بىر مەھەللىگە كەلدى - دە، چاي - تۇز ساتىدىغان دۇكاننىڭ ئالدىدىكى دەرەخلەرنىڭ سايىسىدا ئولتۇرغان ئادەملەرنى كۆرۈپ ئاتلىرىدىن چۈشتى. بۇ مەھەللىنىڭ ئادەملىرى ئابدۇللا باقاۋۇلنى تونۇغاچقا، ئالدى بىلەن ئۇنىڭ ئالدىغا كېلىپ سالاملاشتى، ئاندىن ياقۇپ خوجىغا سالام بېرىشتى. ئۇلارنىڭ بۇ ئىشىدىن خىجىل بولغان باقاۋۇل:

— سىلەرمۇزە، كىچىككىنە كۆلچەكتىكى سۇنى كۆرۈپ، ئۇنىڭ يېنىدا ئېقىۋاتقان چوڭ سۇنى كۆرمىدىغان كەپتەر مېجەز بولۇپ كېتىپسىلەر - دە، ئالدى بىلەن مەھەللەڭلەرگە قەدەم تەشرىپ قىلغان ياقۇپ خوجام ھەزرەتلىرىگە سالام بەرمەي، ماڭا سالام بەرگىنىڭلار نېمىسى؟ — دەپ ئاغرىندى. بۇ گەپنى ئاڭلاپ سايىدا ئولتۇرغان ئادەملەر ناھايىتى چوڭ

سەۋەنلىككە يول قويغانلىقىنى چۈشىنىپ خىجىل بولۇشتى.
— ئابدۇللامنىڭ سۆزىگە خىجىل بولماڭلار، — دېدى ياقۇپ
خوجا، — بەزىدە مەنمۇ كۆرمىگەن، تونۇمىغان ئادەملەرنىڭ
ئارىسىدا تونۇشلىرىم ئۇچراپ قالسا، ئالدى بىلەن شۇ ئادەمگە
سالام بېرىپ كۆرۈشىمەن. قانداق ئەھۋالڭلار؟ ياخشى
تۇرۇۋاتامسىلەر؟

— خۇداغا شۈكۈر، — دېيىشتى ئۇلار.
— مۇنۇ ئۇدۇلدىكى ئۆي سىلنىڭ بولامدۇ؟ — دەپ
سورىدى ياقۇپ خوجا چار ساقال ئېگىز ئادەمدىن.
— يوقسۇ، تەخسىر. بۇ مۇنۇ مەنقاسىم ئاخۇننىڭ ئۆيى، —
ئۇ سول تەرىپىدە تۇرغان ئۆزى دېمەتلىك كەتمەن ساقال
ئادەمنى كۆرسەتتى.

— سىلنىڭ ئۆيلىرى بۇ ئۆيچۆرىدە ئەمەس ئىكەن — دە، —
دېدى ياقۇپ خوجا چار ساقال ئادەمگە.

— يوقسۇ تەخسىر، مېنىڭ ئۆيۈم ئاۋۇ، — ئۇ قولنى
سوزۇپ ئىشىكى ئالدىدا ئېشەك تۇرغان ئۆينى كۆرسەتتى. شۇ چاغدا:
— باقاۋۇل جانابلىرى مەھەللىمىزگە تەشرىپ قىپتۇغۇ، —
دېگەن پېتى ئۇلارنىڭ قېشىغا كىرلەشكەن شاپاق دوپپا
كىيىۋالغان ئادەم دۇكاندىن چىقتى — دە، باقاۋۇلغا ھۆرمەت
بىلدۈرۈپ سالام بەردى ۋە ئۇنىڭ جاۋاب سالىمىنى كۈتمەي، —
يەنە قايسىسىنى باشلاپ كەلدىلەر؟ — دەپ سورىدى.

— ھەزرىتى ياقۇپ خوجام جانابلىرىنى، — دېدى ئۇ.
— ھە؟! — يا ئىشىنىشىنى، يا ئىشەنمەسلىكىنى
بىلەلمەي، سەرىۋۇش تۇماقلىق ياقۇپ خوجىغا قارىدى. ئۇنىڭ بۇ
ھالىتىنى كۆرگەن باقاۋۇل:

— شۇنداق، شېرىپباي، سىلىمۇزە مۇنۇ خالىق ئاخۇندەك، —
دېدى چار ساقال ئادەمگە قاراپ، — ئۆيدىكى بالىلىرىنىڭ
ئېتىنى ئېسىدىن چىقىرىپ قويىدىغان ئۇنتۇغاق بولۇپ قاپتىلا —
دە. ياقۇپ خوجام ھەزرەتلىرىنى ئەتىيازدا كەلگەندە

كۆرگەنتىلىغۇ.

بۇ گەپ باشقىلارغا قىزىق تۇيۇلۇپ كەتسە كېرەك، پىخىلداپ كۈلۈشتى. شۇ ئارىدا دۇكاندارمۇ ياقۇپ خوجىغا ئىككى قولىنى سۇنۇپ:

— كەچۈرسىلە خوجام، تونۇيالمىي قاپتىمەن، — دەپ كۆرۈشتى.

— مېنىڭ بۇياققا كېلىشىم، — دەپ كۆپچىلىككە سۆز قاتتى ياقۇپ خوجا، — «مەن قىلارمەن ئوتتۇز، بېگىم قىلار توققۇز» دېگەندەك، ھەربىرلىرىنىڭ يەيدىغان نېنى پۈتۈن بولسۇن، دېگەن ئوي بىلەن ئالغان ھوسۇلنىڭ يېرىمىنى ئۆزۈڭلەرگە قالدۇرۇش ھەققىدە پەرمان بەرسەم، نېمىشقا ئەمەل قىلىمىدىڭلار؟ يا ئۇ پەرماننى ئاڭلىمىدىڭلارمۇ؟

— ئاڭلاشنىغۇ ئاڭلىدۇق، — دېدى كەتمەن ساقاللىق ئادەم، — بىراق ئۆگىنىپ قاپتىكەنمىز — دە.

ئۇنىڭ بۇ جاۋابى باشقا دېھقانلارنى رىغبەتلەندۈرۈۋەتتى بولغاي: — پەرمانلىرىنى ئاڭلىغان بولساقمۇ، لېكىن كۆڭلىمىز ئۈنىمىدى، — دەپ سۆز قاتتى مەتقاسىم دېگەن ئادەم، — ئۆزلىرىمۇ ئاتىلىرى دانىيال خوجامدەك جۇڭغارلارغا خەج تۆلەيدىكەنلا، قىسىلىپ قالمىسۇن، دېدۇق.

— مەنمۇ ھە دېگەندە پەرمانلىرىغا ئەمەل قىلىپ، بىزەچە غەلىلىنى ئېلىپ قالغانىدىم. كېيىن پىرىمىنىڭ قارغىشىغا ئۇچراشتىن قورقۇپ، ئۈنىمۇ ھېدىل سويىغا تاپشۇرۇپ بەردىم. — مەنمۇ شۇنداق قىلدىم. نەپسىنىڭ كەينىگە كىرىشتىن قورقتۇم.

— مەنمۇ خوجام، سىلەنىڭ پەرمانلىرى بويىچە ئالغان ھوسۇلۇمنىڭ يېرىمىنى، يەنى ئون ئۈچ تاغار داننى بەرمەي ئېلىپ قېلىۋىدىم، ئۆتكەن ھەپتىدە ئۈنىمۇ تاپشۇرۇۋەتتىم، — دېدى خالىق ئاخۇن دېگەن ئادەم.

— نېمىشقا؟ — دەپ سورىدى ياقۇپ خوجا.

— ئۇنداق بولغىنى، قايسى بىركۈنى كەنجى ئوغلۇم ئېشەكتىن يىقىلىپ چۈشۈپ قولىنى چىقىرىۋاپتۇ. ئۆيدىكىلەر: «سىلى ئالغان ھوسۇلنى تولۇق بەرمىگەچكە، بىزنى پىرلار قارغىۋەتكەن ئوخشايدۇ. دەرھال ئۆيدە ئايرىپ قالغان دانلارنى تاپشۇرۇۋەتسىلە، بولمىسا بۇنداق بالا - قازالاردىن قۇتۇلالمايمىز» دەپ تۇرۇۋالدى. ئويلاپ كۆرسەم توغرىدەك. شۇنىڭ بىلەن ئاچ - توق ياشساقمۇ كۈنىمىز كېتەر دېگەن ئويغا كەلدىم - دە، ئېلىپ قالغان ئاشلىقنىڭ ھەممىسىنى تاپشۇرۇۋەتتىم.

— كىمگە؟ — دەپ سورىدى باقاۋۇل.

— سىلىمۇزە، باقاۋۇل جانابلىرى، پىرىمىز ھېدىل سۈپىنى بىلمەيدىغاندەك سورايدىكەنلا، — دېدى خالىق ئاخۇن ئۇنىڭ سۈئالىدىن رەنجىگەن ئاھاڭدا.

«يەنە ھېدىل سۈپى» دەپ ئويلىدى ياقۇپ خوجا.

— مەنمۇ خالىق ئاخۇندەك ئىككى تاغار داننى ئېلىپ قېلىۋىدىم، — دەپ سۆزگە ئارىلاشتى دۇكاندار، — ماڭا ۋەخپىدىن بېرىلگەن يەر ئازراق ئەمەسمۇ؟ قايسى كۈنى ھېدىل سۈپىدىن خوجامنىڭ ئاغىچىسىنى كۆچۈپ كەلدى دېگەن خەۋەرنى ئاڭلاپ، ئۇ ئاغىچىنى يوقلاپ كېلىش ئۈچۈن زەئىپەمنى ئەۋەتتىم. ئۇنى قۇرۇق قول بارمىسۇن دەپ، ھارۋىغا ھېلىقى ئىككى تاغار داننى، ئۇنىڭغا قوشۇپ ئاز - تولا قەنت - گېزەكلەرنىمۇ سېلىپ قويدۇم.

بۇ گەپلەر دىۋانچىگى بەرگەن ئىنكاسلارنىڭ توغرىلىقىنى ئىسپاتلىدى. شۇنداق بولسىمۇ ياقۇپ خوجا:

— باشقا كەنتلەردىكى دېھقانلارمۇ سىلەرگە ئوخشاش قىلىدىمۇ؟ — دەپ سورىدى.

— ئەلۋەتتە، — دېدى مەتقاسىم، — ئۇلارمۇ بىزگە ئوخشاش «قارا تاغلىق» لار - دە، خوجام. ئۇلارمۇ ھەيدەر ئىشاننىڭ ۋەز - نەسىھەتلىرىنى يەردە قويمايدۇ.

— بۇ گەپلىرىگە قارىغاندا، ئۆزلىرىنى «قارا تاغلىق» دەپ
ھېسابلىغان ئادەملەر خانىنىڭ پەرمانىغا ئەمەل قىلماسلىقى
كېرەكمۇ؟

ياقۇپ خوجىنىڭ بۇنداق سوئالىنى كۈتمىگەن مەتقاسىم
پېشانىسىنى ئىشكىنىڭ ماڭلىقىغا سوقۇۋالغاندەك تۇرۇپ
قالدى. باشقىلارمۇ «بۇنداقمۇ سوئال بولىدىكەن» دېگەندەك بىر -
بىرىگە قاراشتى.

— ھازىر تۇغقانلار، — دەپ سۆز باشلىدى ياقۇپ خوجا، —
بىزنىڭ مەن «قارا تاغلىق»، سەن «ئاق تاغلىق» دەپ بىر -
بىرىمىزدىن ئايرىلىدىغان ۋاقىتلار ئۆتۈپ كەتتى. ھازىر
ھەممىمىز بىر مۇسۇلمان. يەنە ئاللاننىڭ بىرلىكىگە، بارلىقىغا،
مۇھەممەد ئەلەيھىسسالامنىڭ ئاللاننىڭ پەيغەمبىرى ئىكەنلىكىگە
ئىشىنىدىغان، دىنىي ئىسلام بۇيرۇغان ئەمەللەرنى قىلىدىغان
مۆمىن مۇسۇلمانلار بىز. بۇرۇنقىدەك ئىسلام دىنىنى پارچىلاپ
تۈرلۈك سۈلۈكلەرگە، مەزھەپلەرگە بۆلۈنىدىغان ئىشلارغا يول
قويمىمىز. خۇدانىڭ جەننىتىگە ئىشانلار بىلەن پىرلارنى رازى
قىلىش بىلەن گەمەس، خۇداغا قىلغان تائەت - ئىبادەتلىرىمىز
بىلەن داخىل بولىمىز. بۇ ھەقتە سىلەر قول بېرىپ مۇرىت
بولغان پىرۇئىشانلار ئەمرىمىز بۇ قىلىدىمۇ؟

— ياق، — دېدى ئۇزاق سۈكۈناتتىن كېيىن ئەڭ چەتتە
ئولتۇرغان يالاڭ ئاياغ بىر ئادەم، — بىز دېگەن تەخسىر،
ئوقۇمىغان، قارىتۇرۇك ئادەملەر. مەسچىتكە كىم ئىمام بولسا،
شۇنىڭغا ئىقتىدا قىلىپ ناماز ئوقۇيمىز. شۇڭا، پىرلار بىلەن
ئىشانلار نېمە دېسە، شۇنى دەپ ئەگىشىۋېرىمىز.

ياقۇپ خوجا ئېغىر خورسىندى - دە، «ئىسھاقىيە»
سۈلۈكىنىڭ تەلىماتلىرى ھۆججەتلىرىگىچە سىڭدۈرۈلگەن بۇ
ئادەملەرنىڭ بىرەر سۆھبەت بىلەن تۈزەلمەيدىغانلىقىغا كۆزى
يېتىپ:

— سىلەر «پادىشاھنىڭ ئەمرى ۋاجىپ» دېگەن گەپنى

ئاڭلىغانمۇ؟ — دەپ سورىدى.
— بۇ ئاتا — بوۋىلىرىمىزدىن تارتىپ ئاڭلاپ كېلىۋاتقان
گەپ، — دېيىشتى ئۇلار.

— ئۇنداق بولسا مېنىڭ ئەمرىمنىمۇ ئورۇنلاش ۋاجىپتۇر.
بۇنىڭدىن كېيىن ھېدىل سوپىغا ئوخشاش ئىشانلارنىڭ ئەمرىنى
ئەمەس، مېنىڭ ئەمرىمنى ئورۇنلاڭلار، — دېدى — دە،
خوشلىشىپ ئاتىلىرى تەرەپكە ماڭدى.

ياقۇپ خوجىلار ھېدىل سوپى تۇرىدىغان كەنت بىلەن ئايىشەم
ئاغىچا تۇرۇۋاتقان كەنتتىن باشقا مەھەللىلەرنى ئارىلاپ، ئەڭ
چەتتىكى بىر كەنتتە قونۇپ قالدى. ئۇنىڭ ھەممىلا يەردىكى
دېھقانلاردىن ئاڭلىغان گەپ — سۆزلىرى بىر — بىرىدىن ئانچە
پەرقلەنمەيتتى.

— مانا ئابدۇللام، — دېدى ئۇ دەرد تۆككەندەك، — بىزنىڭ
ئۆشنىمىزگە ئارتىلغان يۈكلەرنىڭ جىقلىقىنى كۆردىلىمۇ،
ئۇلارنىڭ بىرىنى چۈشۈرگەندەك خۇش بولساق، يەنە بىرى
يەلكىمىزنى باسىدۇ. سىلى بىلەن بىز مۇشۇنداق ئېغىر
يۈكلەردىن قۇتۇلالماي ئۆتۈپ كەتمەسەك بولاتتىغۇ.

— پۇقرا دېگەن شۇ، خوجام، — دېدى باقاۋۇل، — ئۇلار
سىلى چىقارغان پەرمانلارغا قارىغاندا ئۆز مەھەللىسىدىكى
پىرلار بىلەن ئىشانلارنىڭ ئېيتقىنىغا كۆپرەك ئەمەل قىلىدۇ.
— بۇ مۇلاھىزىلىرىمۇ توغرا، — ياقۇپ خوجا بېشىنى
لىڭشىتىپ قويدى.



ياقۇپ خوجىنىڭ ھەرەمخانىسىدا يۈز بەرگەن ۋەقەدىن كېيىن
ئوردا ئەركانىلىرى ئارىسىدا ھەر خىل ئويلار، مۇلاھىزىلەر
ئوتتۇرىغا چىقتى.

— بۇ خوجامنىڭ ئاغىچىسىنى ھەرەمخانىدىن بەدەرغە

قىلغىنى تولىمۇ ئادىل چارە بولدى، — دەپ ئۆز پىكرىنى ئىزھار قىلدى ئابدۇقادىر مۇپتى، — ئەگەر ئۇنداق قىلمىسا، دانىيال خوجامنىڭ ئاغىچىسى بىلەن مەۋلانە ھەزرەتنىڭ قوشناچىغا زەھەر بەرگەن بۇ ئايال ياقۇپ خوجىنىڭ ئۆزىنىمۇ زەھەرلەشتىن يانمايتتى.

— توغرا مۇلاھىزە قىلىدۇ. بىراق، ياقۇپ خوجامنىڭ بۇ جىنايەتكار ئايالىنىڭ تالاق خېتىنى قولىغا تۇتقۇزماي بۇنداق قىلغىنى قانداق؟ — دېدى ھوشۇر قازى، — مېنىڭچە، بۇ ئايالنى باشقىلارنىڭ ئىبرەت ئېلىشى ئۈچۈن قەتل قىلىش لازىم ئىدى.

— شەرىئەتتە: «ئەي مۆمىنلەر، ئۆلتۈرۈلگەن ئازاد ئادەم بەدىلىگە ئازاد ئادەمنى؛ قۇل بەدىلىگە قۇلنى، خاتىن بەدىلىگە خاتىننى ئۆلتۈرمەك سىلەر ئۈچۈن پەرز قىلىندى»^① دەپ كۆرسىتىلگەن. لېكىن، بۇ ئايالغا بېرىلگەن جازا ئۇنىڭدىن نەچچە ھەسسە ئېغىر دۇر. ھالا ئۇنى قەتلىئام قىلسا، بىردەم قىيىنلىپ جان تەسلىم قىلىدۇ — دە، تۇپراققا كۆمۈلۈپ يېتىۋېرىدۇ. تىرىك يۈرسە، تاكى ئۆلگۈچە ھەر كۈنى ئازابلىنىدۇ، — دېدى ئابدۇقادىر مۇپتى.

ھوشۇر قازى مۇپتىنىڭ گېپىگە قوشۇلسىمۇ، يەنە سوئال قويدى:

— ئەمىسە ياقۇپ خوجام بۇ خوتۇننى نېمە ئۈچۈن ئىلىكىدە تۇتۇپ تۇرىدۇ؟

— بۇنىڭ ئائىسى شۇكى، ياقۇپ خوجام يەكەندەك چوڭ شەھەرنىڭ خانى بولغاچقا، تۆت پەرزەنتىنىڭ ئانىسى بولغان بۇ ئايالنىڭ تالاق خېتىنى بېرىشنى — ئۇنى ئۆز ئەركىگە قويۇپ بېرىش بولىدۇ، — دەپ ئويلىغاندۇ.

— بىر ھېسابتا بۇ دېگەنلىرىمۇ ئەقىلگە سىغىدۇ.

① «ئىشنىرلىك ھەدىسلەر توپلىمى» 317 — بەت.

شۇ چاغدا ئۇلارنىڭ قېشىغا كىرگەن خىزمەتكار شەھەر ھاكىمى غازى بەگنىڭ كەلگەنلىكىنى خەۋەر قىلدى. ھوشۇر قازى دەرھال ئورنىدىن تۇرۇپ ھاكىمنىڭ ئىستىقبالىغا چىقتى ۋە ئۆيگە باشلاپ كىرىپ ئۆيىنىڭ تۈرىگە ئولتۇرغۇزدى.

— كېچىكىپ قالغىنىم، نىياز بەگنى كۆرۈپ كېتەي دەپ، شۇ يەردە كىچىكىگەنە ئولتۇرۇپ قالدىم، — دېدى غازى بەگ پاتىھەدىن كېيىن.

— ئۇ كىشىنىڭ ئەھۋالى قانداق ئىكەن؟ — دەپ سورىدى ئابدۇقادىر مۇپتى.

— بىر ئاز شامالدىغاندەك تۇرىدۇ.

— تۈنۈگۈن كۆرگىنىمدە ئۇ ئادەمگە قىزىنىڭ ھەرەمخانىدىن قوغلانغانلىقى خېلى ئېغىر كەلگەندەك تۇراتتى، — دەپ سۆز قىستۇردى ھوشۇر قازى، — گەپ ئارىسىدا: «بالا دېگەننىڭ كىچىك چاغدىكى دەردىدىن چوڭايغاندىكى دەردى ئېغىر بولىدىكەن» دېگەندى.

— سىلى نېمە دېدىلە؟ — ئالدىراپ سورىدى غازى بەگ.

— نېمە دەيتتىم، بۇنىڭغىمۇ شۈكۈر قىلسىلا، ھېلىمۇ ياقۇپ خوجام تولىمۇ كەڭ قورساقلىق قىپتۇ. ئەگەر بۇنىڭدىنمۇ قاتتىق جازا بەرسە قانداق قىلاتتىلە، — دېدىم.

— مېنىڭچە، نىياز بەگ قىزىنىڭ ھەرەمخانىدىن قوغلانغانلىقىغا ئەمەس، ئۆزىنىڭ ئوردىدىن قوغلىنىشىنى ئويلاپ، بىتاپ بولىدىمىكەن، — دېدى مۇپتى.

— ھەي تاڭھەي، ياقۇپ خوجام تولىمۇ ئىنسانپەرۋەر ئادەم.

— تاپنى تەپتى دەپ بايتالغا ئازار بەرمەس، — دېدى غازى بەگ.

ئۇلارنىڭ گەپلىرى شۇ تەرىقىدە داۋام قىلىپ، داستىخانغا تاماق كەلگەندە باشقا ماۋزۇغا يۆتكەلدى.

— ياقۇپ خوجامنىڭ بويىتاق يۈرۈۋاتقىنىغىمۇ ئۈچ ئايدەك بولۇپ قالدى، ئەمدى بۇ ئادەمنىڭ بېشىنى ئوڭلاپ قويساق

قانداق دەيسىلەر؟ — دېدى ئابدۇقادىر مۇپتى.

بۇ غازى بەگ بىلەن ھوشۇر قازىلارنىڭ خېلىدىن بېرى كۆڭلىدە ساقلاپ كەلگەن، لېكىن تېشىغا چىقىرالماي يۈرگەن ئويللىرى ئىدى. شۇڭا، ئۇلارنىڭ ھەر ئىككىسىلا مۇشۇ پۇرسەتتىن پايدىلىنىپ، ياقۇپ خوجىنى ئۆزلىرىگە كۈيۈ ئوغۇل قىلىۋېلىشنى ئويلايتتى. غازى بەگنىڭ بويىغا يەتكەن قىزى بولمىسىمۇ، لېكىن ئېرى تەركىدۇنيا بولۇپ ئۆيدىن چىقىپ كەتكەن سىڭلىسى بار ئىدى. يېشى يىگىرمە بەشلەردىن ئاشقان بۇ چوكان پەرزەنت كۆرمىگەچكىمۇ، سىن - سىپاتىنى يوقاتمىغان، گۈزەل بولمىسىمۇ، سەت دېگۈدەك ئەمەس، لېكىن پاراسەتلىك ئىدى. غازى بەگنىڭ نەزىرىچە، يېشى ئەللىككە يېقىنلاشقان ياقۇپ خوجىغا بۇنىڭدىن ئارتۇق لايىق يوق ئىدى.

ھوشۇر قازىنىڭ بولسا ئۆزى بىلەن تەڭ دەرىجىلىك قۇدا تاپالماي، ئىشىكىنى ئاچقان ئادەملەر بىلەن قۇدا بولغىلى ئۇنماي، ئون سەككىز ياشقا كىرىپ قالغان قىزى بار ئىدى. بۇ قىزى بالىلارنىڭ كەنجىسى بولغاچقىمۇ ياكى باياشات تۇرمۇشتا ياشىغاچقىمۇ، خەۋپسىز جايدا يۈرگەن كېيىك بالىسىدەك ئىركىن ۋە تولىمۇ ئەلتەك ئىدى. بۇ قىز بالىغا كۆزى چۈشكەن ئادەملەرنىڭ ئۇنىڭ گۈزەل جامالىنى، كۈلكە يېغىپ تۇرغان كۆزلىرىنى كۆرسە ئۆيلەنگەنلىكىنى ياكى بالىچاقىسى بارلىقىنى ئۇنتۇپ قالاتتى. ھوشۇر قازى «ئەگەر ياقۇپ خوجام ئاتىسى رەھمەتلىك ئۆزىنىڭ بالىسىدىنمۇ كىچىك بايان ئاغىچىنى نىكاھىغا ئالغاندەك، مېنىڭ قىزىمغا ئۆيلەنسە نېمىدېگەن ياخشى بولاتتى» دەپ ئويلايتتى. لېكىن، ياقۇپ خوجىنىڭ مېجەزىمۇ، دۇنيا ئىشلىرىغا بولغان كۆزقاراشلىرىمۇ دانىيال خوجىغا ئوخشىمايدىغانلىقى يادىغا كەلسە، ئۇنىڭ ئۆزىگە كۈيۈ ئوغۇل بولۇشىغا كۆزى يەتمەيتتى، شۇنداق بولسىمۇ:

— مۇپتى ھەزرەتلىرى بۇ نۆۋەت يەنە ياقۇپ خوجامغا بولغان

قەدىردانلىقىنى ئىپادە قىلدى - دە، - دەپ ئۇنىڭ سۆزىنى قوللىغاندەك بولدى ھوشۇر قازى، - مەن ئەخمەق. شۇ چاغقىچە ياقۇپ خوجامنىڭ بويتاق يۈرۈۋاتقانلىقىنى ئېسىمگە كەلتۈرمەپتىمەن. ئەلۋەتتە، ئۇ كىشىنى ئۆيلەپ قويۇشىمىز لازىم. - «قورسقى توق، قولى بىلەن ئىشى يوق» دېگەندەك، ئۆزلىرىنىڭ يەكەندىن باشقا شەھەردە بىردىن ئاغىچىلىرى بولغاچقا، خوجامنىڭ بويتاقلىقى يادلىرىغا كەلمەپتۇ - دە، - دەپ چېقىشتى غازى بەگ، - مەن بولسام ھەرەمخانىدىكى ۋەقەدىن كېيىنلا ئوردا ئەركانلىرىدىن ياكى باشقا يۇقىرى رۇتبىلىك (دەرىجىلىك) ئادەملەردىن كىمنىڭ ئۆيىدە ياقۇپ خوجامنىڭ كۆڭلىنى ئېلىپ خىزمىتىنى قىلىشقا يارايدىغان لايىق باردۇ دەپ ئويلاش بىلەن بولۇۋاتىمەن.

- سىلىمۇ ماڭا ئوخشاش ئويلاپتىلا، - دېدى مۇپتى، - ئاۋام خەلقنىڭ ئىچىدىغۇ كىمنىڭ ئىشىكىنى ئاچساق، بىر قىزىنى ئايىمايدۇ. زىراكى، ئۇلارنىڭ قىزلىرى تەربىيە كۆرمىگەچكە، ياقۇپ خوجامنىڭ قەدىر - قىممىتىگە يېتەلمەيدۇ.

- بۇ دېگەنلىرى تولىمۇ توغرا. مېنىڭچە، ئالدى بىلەن ياقۇپ خوجام بىلەن سۆزلىشىپ كۆرۈش لازىم، - دېدى ھوشۇر قازى، - ئۇ كىشى نېمە دەيدۇ، ئەگەر ئۆيلىنەي دېسە، ئۆز تەبىقىمىزدىكى ئادەملەر ئارىسىدىن سۈرۈشتۈرسەك، ئۇ كىشىنىڭ خىزمىتىنى قىلالايدىغان لايىق تېپىلىپ قالار.

- سىلىچە قانداق، ھاكىم جانابلىرى؟ - دەپ سورىدى مۇپتى.

- ھوشۇر قازى جانابلىرىنىڭ پىكرىگە مەنمۇ قوشۇلىمەن، - دېدى غازى بەگ مۇپتىغا قاراپ، - سىلى ياقۇپ خوجامنىڭ ئاتىسى دېمەتلىك ئادەم بولغانلىرى ئۈچۈن ئۇ كىشىنىڭ تومۇرىنى تۇتۇپ كۆرسىلە. ئەگەر ئۆيلىنىۋالاي دېگەن ئويى بولسا، تەرەپ - تەرەپتىن لايىق ئىزدەيلى.

— بولىدۇ، — رازىلىق بىلدۈردى ئابدۇقادىر مۇپتى.



«توققۇز كەنت» كە بېرىپ روھىي جەھەتتىن پۇچىلىنىپ قايىتقان ياقۇپ خوجا ئوردىغا كەلگۈچە بىرمۇنچە ئوي - خىياللاردا بولدى: «ئۇ يەردىكى ئادەملەرنىڭ ۋۇجۇدىغا مەزھەپچىلىكنىڭ تەسىرى تازىمۇ سىڭىپ كېتىپتۇ - دە، ھېلىقى مەتقاسىم دېگەن ئادەمنىڭ ئۆزى يالاڭ ئاياغ، قورسىقى ئىچىگە كىرىپ كەتكەن تۇرۇقلۇق بىز «قارا تاغلىقلار - دە، خوجام» دەپ گىدىيىپ يۈرگىنىنى قارا. ھېلىقى خالىق ئاخۇن دېگەن داخاننىڭ بالىسى ئېشەكتىن يىقىلىپ، قولى چىقىپ كەتسە «بىزنى پىرلار قارغىۋەتتى» دەپ، ئون ئۈچ تاغار ئاشلىقنى ھېدىل سويىغا بىكاردىن - بىكار بېرىۋەتكىنىنى قارىمامدىغان، شۇ چاغدا مېنىڭ پەرمانىمغا ئۆزىمىزگە قاراشلىق ۋەخپىلەردىكى ئادەملەر ئەمەل قىلمىسا، باشقىلارنى ئەمەل قىلدۇرۇش مۇمكىنمۇ؟ ھېلىقى «مەن قارا تاغلىق» دەپ گىدىيىپ يۈرگەن ئادەملەرنى ئوقۇمىغان قارىتۈرۈك دەيلى، ھېدىل سويى بىلەن ھەيدەر ئىشانلار نېمە ئۈچۈن پەرمانىمنى ئورۇنلىمايدۇ؟ ئۇلاردا ئادەمگەرچىلىك، ئىنساب دېگەن نەرسىلەر يوقمۇ؟...»

ئەنە شۇنداق ئوي - خىياللارغا بېرىلگەن ياقۇپ خوجا ئەتە پېشىن نامىزىدىن كېيىن ئوردىغا ئەركانلىرى بىلەن ئۆلىما - يازىللارنى ۋە شەھەردىكى بارلىق ئىشان - پىرلارنى چاقىرىپ مەجلىس قىلىش ۋە ئۇنىڭغا «توققۇز كەنت» تىكى ھەيدەر ئىشان بىلەن ھېدىل سويىلارنى قاتناشتۇرۇش قارارىغا كەلدى. مەجلىسنى ئويۇشتۇرۇشنى دىۋانچى بىلەن ئابدۇللا باقاۋۇلغا تاپشۇردى.

شۇ كۈنى كەچتە سىمىلداپ ياغقان يامغۇر تاغغا يېقىن توختىدى. ھاۋا ئېچىلىپ كەتتى. دەرەخلەرنىڭ ھۆل

يوپۇرماقلىرى كۈن نۇرىدا پارقراپ جىلۋىلىنەتتى. يەكەن ئاسمىنى توپا - چاڭدىن تازىلىنىپ قالغاندەك ئىدى. ياقۇپ خوجا ئوردىغا كېلىشى بىلەن ئۆزىنى كۈتۈپ تۇرغان پەرمانقۇل ئىشاننى كۆردى - دە:

— يۈزسىلە، سىلىگە تاپشۇرىدىغان ۋەزىپە بار، — دېگەن پېتى ئىشخانىسىغا باشلاپ كىردى.

ئۇنىڭ ئىلتىپاتىدىن مەمنۇن بولغان ئىشان كۇرسىغا ئولتۇردى - دە، دەيدىغان گەپلىرىنى ئېسىگە ئېلىپ:

— يۈسۈپ خوجام جانابلىرى، — دەپ گەپ باشلىدى، — قەشقەردە «مەرىپەت مەكتىپى» دېگەن مەكتەپ ئېچىپتۇ...

— خەۋىرىم بار، — دېدى ياقۇپ خوجا ئۇنىڭ سۆزىنى بۆلۈپ.

— بىزمۇ شۇنىڭغا ئوخشاش بىر مەكتەپ ئاچساق.

— بۇنى، تەخسىر، كېيىن مەسلىھەتلىشەرمىز، پېشىندىن كېيىن مەجلىس قىلماقچىمەن. ئۇنىڭغا خانىقالاردىكى ئىشانلارمۇ قاتنىشىشى لازىم. شۇلارنى خەۋەردار قىلسىلا.

ياقۇپ خوجا تەختكە ئولتۇرغاندىن بۇيان بىرىنچى قېتىم ۋەزىپە تاپشۇرغانغا خۇشال بولغان پەرمانقۇل ئىشان:

— بولىدۇ، خوجام، — دېدى - دە، ئىشخانىدىن چىقىپ كەتتى.

«ئەمدى بۇ ئىشاننىمۇ ئىشقا سالىدىغان ۋاقىت كەلگەن

ئوخشايدۇ، — دەپ ئويلىدى ياقۇپ خوجا پەرمانقۇل ئىشان

چىقىپ كەتكەندىن كېيىن، — يۈسۈپ خوجام بەزى ئىشلارنى

خېلى ئوبدان ئورۇنلاشتۇرۇپتۇ. ئۇنىڭ «مەرىپەت مەكتىپى» نى

تاماملاپ چىققان ئادەملەر مەدداھ قىياپىتىگە كىرىپ خەلقنى

بىرلىك - ئىتتىپاققا چاقىرىدىكەن. ھەقىقىي

مۇسۇلمانچىلىقنىڭ مەزھەپلەر سۈلۈكى بويىچە ئەمەس، «قۇرئان

كەرىم، ۋە شەرىئەت بويىچە بولىدىغانلىقىنى تەشۋىق

قىلىدىكەن. مۇنۇ پەرمانقۇل ئىشانغا يۈسۈپ خوجام دېگەندەك

ئاشۇ ۋەزىپىنى تاپشۇرسام بولىدىكەن. ئاتام رەھمەتلىك:

«پەرمانقۇل ئىشاننىڭ تەربىيەسىنى ئالغان مەدداھلار پۈتۈن

قەشقەرىيەگە تارلىپ كەتكەن، دەيدىغان. بايا ئاتام رەھمەتلىك
ئۆز سۈلۈكىنى تەشۋىق قىلىشتا مۇشۇنداق ئادەملەردىن
پايدىلانغانىكەن - دە ...»

ئۇنىڭ يادىغا «توققۇز كەنت» تىكى دېھقانلارنىڭ ئايشەم
ئاغىچىنى يوقلاپ، تاپقان - تەرگەنلىرىنى ئۆزلىرى يېمەي
سوۋغا قىلىۋاتقانلىقى كەلدى - دە، «ئۇ بىچارە ئادەملەرنى
ئەيىبلەشنىڭ ھاجىتى يوق. ئاتا - بوۋىسىدىن تارتىپ خوجىلار
بىلەن ئىشائىلارنى رازى قىلىپ دۇئاسىنى ئېلىپ ياشاشقا
ئۆگىنىپ كەتكەن. بۇ ئادەملەر ئۇ خوتۇننى «ياقۇپ خوجامنىڭ
ئاغىچىسى، دەپ ھۆرمەت قىلىدۇ. ئۇلار تاشتىنىمۇ قاتتىق
يۈرىكى بار بۇ خوتۇننىڭ تەلۋىلەرچە ئىش قىلىپ ئاتامدىن
قالغان ھەرەمخانىنى شەرمەندە قىلغىنىنى نەدىن بىلسۇن؟»
دېگەنلەرنى خىيالىدىن ئۆتكۈزدى.

ياقۇپ خوجا كالىسىدىكى بۇ خىيالىلاردىن قۇتۇلۇش ئۈچۈن
تالاغا چىقىپ، ئوردىنىڭ ئارقىسىدىكى گۈللۈكنى ئايلىنىشقا
باشلىدى.



پېشىندىن كېيىن تەكلىپ قىلىنغان ئادەملەر ئوردىغا
كېلىشكە باشلىدى.

— نىياز بەگ ئاتاممۇ كەلدىمۇ؟ — دەپ سورىدى ياقۇپ
خوجا.

— ياق، — دېدى باقاۋۇل.

— دەرھال ئادەم ئەۋەتسىلە، — ياقۇپ خوجا بۇ ئادەمنىڭ
كېيىنكى چاغلاردا ئۆزىنى چەتكە تارتىپ يۈرگەنلىكىنى
بىلەتتى. ئوردىغا كەمرەك كېلەتتى. كەلسىمۇ ياقۇپ خوجا بىلەن
ئۇچرىشىپ قالماسلىققا تىرىشاتتى. ئۇ دائىم دېگۈدەك «ئايشەم
ئاغىچىنىڭ كاساپىتى تەگمىسە بولاتتىغۇ» دېگەن ئەندىشىدە

يۈرەتتى. ياقۇپ خوجىنىڭ «ئوتنى كىم تۇتسا، شۇنىڭ قولى كۆيىدۇ» دېگەن چۈشەنچە بويىچە مۇئامىلە قىلىۋاتقىنىغا ئانچە ئىشەنگۈسى كەلمەيتتى.

بىرنەچچە مىنۇتتىن كېيىن نىياز بەگمۇ يېتىپ كەلدى. ئەزەلدىنلا ئورۇق، يېگەن - ئىچكىنى چىرايىغا چىقماي رەڭگى تاتىرىپ كەتكەندەك كۆرۈنىدىغان بۇ ئادەم ھازىر تېخىمۇ جۈدەپ كەتكەندەك كۆرۈنەتتى.

— كەلسىلە، سىلىگە قاراپ مەجلىسىمىزنى ئاچماي تۇرات-تۇق، — دېدى ياقۇپ خوجا. ئۇنىڭ گېپىنى ئاڭلاپ سورۇنخاندەغا يىغىلغان ئادەملەر ئورۇنلىرىدىن تۇرۇپ، نىياز بەگكە ھۆر-مەت كۆرسەتكەندەك بولدى. دىۋانېگى بولسا ئۆزىنىڭ يۇقىرىدىكىغا قويۇلغان كۇرسىغا تەكلىپ قىلدى.

— مۆھتەرەم ئوردا ئەركانلىرى، ئۆلىما - پازىللار، ھۆرمەتلىك ئىشانمۇرشىدلار، — دەپ سۆزىنى باشلىدى ياقۇپ خوجا، — مەن بۇ يىل ئەتىيازدا رەسۇلىللا ئەكرەمنىڭ: «كىمكى بىر مۆمىننى شۇ دۇنيانىڭ تەشۋىشلىرىدىن خالاس قىلسا، تەڭرى ئۇنىڭ ئاخىرەتتىكى تەشۋىشلىرىدىن خالاس قىلىدۇ. كىمكى بىچارە ھال كىشىگە ياردەم بەرسە، تەڭرى ئۇنىڭغا ئىككى دۇنيادا ياردەم بېرىدۇ. كىمكى بىر مۆمىننىڭ ئەيىبىنى ياپسا، تەڭرى ئۇنىڭ ئىككى دۇنيادىكى ئەيىبىنى ياپىدۇ. كىمكى بىراۋغا ياردەم قىلىش ئۈچۈن ھەرىكەت قىلىدىكەن، تەڭرى ھەم ئۇنىڭغا ياردەمدە بولىدۇ» دېگەن ھەدىسلىرىگە ئەمەل قىلىپ، «خانلىقىمىز ئىختىيارىدىكى ۋەخپە يەرلەردىن چىققان ھوسۇلنىڭ يېرىمى شۇ يەرلەردە ئىشلىگەن ئادەملەرگە قالدۇرۇلسۇن» دېگەن پەرماننى چىقارغانىدىم. مېنىڭ بۇ پەرمانىمنى قوللاپ - قۇۋۋەتلىگەن ئوردا ئەركانلىرى بىلەن ئۆلىما - ئىشانلارمۇ ئۆزلىرىگە قاراشلىق ۋەخپىلەردە ئىشلەيدىغان ئادەملەرگە خۇددى ماڭا ئوخشاش پەرمان بەرگەنىدى، — ئۇ گېپىنى مۇشۇ يەردە توختىتىپ ئوردا

ئەركانلىرىغا مۇراجىئەت قىلدى، — شۇنداققۇ دەيمەن.

— شۇنداق، — دېيىشتى ئۇلار.

— ۋاھالەنكى، سىلەر بەرگەن پەرمانلارنىڭ قانچىلىك ئورۇنلانغىنىنى بىلمەيمەن. ئەمما، مېنىڭ پەرمانىم ئورۇنلانماپتۇ. بۇنىڭ بائىسى مېنىڭ پەرمانىم «توققۇز كەنت»تىكى دېھقانلارغا ياخشى چۈشەندۈرۈلمەپتۇ. ئەكسىچە ئۇ يەردە تۇرۇۋاتقان ئىشانلار، — ياقۇپ خوجا ئۇ ئىشانلارنىڭ ئىسمىنى ئاتايمۇ، ئاتىمايمۇ دەپ بىرپەس تۇردى — دە، ئاندىن ئاتاشنى جەزىم قىلدى، — مەسىلەن، ھەيدەر ئىشان بىلەن ھېدىل سوپىلار ئاۋام خەلققە «خوجامنىڭ پەرمانىغا ئەمەل قىلىمىز دەپ، ھوسۇلنىڭ تېڭىنى ئېلىۋالساڭلار نەپسىنىڭ كەينىگە كىرگەن بولىسىلەر. ئىككىنچىدىن، بۇنداق قىلساڭلار ياقۇپ خوجام جۇڭغارلارغا نەنىڭ پۇلىنى تۆلەيدۇ» دېگەنگە ئوخشاش گەپلەرنى قىپتۇ. بۇرناكۈن دىۋانېگى جانابلىرى بىلەن ئابدۇللام ئۈچمىز «توققۇز كەنت»كە بېرىپ، كۆپلىگەن دېھقانلار بىلەن مۇلاقاتتا بولۇپ كەلدۇق. ئۇ ئادەملەرنىڭ بەزىلىرى پەرمانىمغا ئەمەل قىلىپ ئاز — تولىدىن غەللە ئېلىشىپتۇ. لېكىن، پىرلارنىڭ قارغىشىدىن قورقۇپ، ئۇلارغا ئايرىپ دۇئا ئايتتۇ. يەنە بىر كىشى ئۆزى ئالغان ئاشلىقنى بىرەر ئايدەك ئۆيىدە ساقلاپ، ئۇمۇ پىرنىڭ قارغىشىدىن قورقۇپ، ئۇنى رازى قىلىش ئۈچۈن ئايرىپ بېرىپتۇ، — ياقۇپ خوجا ئېغىر تىنىپ نەپەس ئالدى، — بىز كىچىككىنە كۆلىمىزگە كىرىۋاتقان سۇنىڭ يېرىمىنى يېزا — كەنتلەردە تۇرۇۋاتقان دېھقانلار بەھرىمەن بولسۇن دەپ شۇلارنىڭ كۆلىگە ئېچىپ قويساق، بەزى ئىشانلار ئۇ سۇنى ئۆزلىرىنىڭ كۆلىگە باشلىۋاپتۇ، — ئۇ ھېدىل سوپىغا قاراپ، — شۇنداق بولىدىغۇ دەيمەن، سوپىم؟ — دەپ سورىدى. بۇ سوئال ھېدىل سوپىنى مەڭدىتىۋەتتى. ئۇ زۇۋانى تۇتۇلۇپ گەپ قىلالىدى. شۇ چاغدا يەكەندىكى چوڭ خانىقالارنىڭ بىرىدە ئىستىقامەت قىلىدىغان مۇيىدىن خوجا

دېگەن ئىشان ئورنىدىن تۇرۇپ ياقۇپ خوجىغا سوئال قويدى. ياش جەھەتتىن ياقۇپ خوجىدىن ئۈچ - تۆت ياش كىچىك بولسىمۇ، بوي - تۇرقى يوغان، پالۋان قامەت بۇ ئادەمنىڭ چىرايى خورازنىڭ تاجىدەك قىزىل بولۇپ، قاپقارا يىرىك ساقاللىرى مەيدىسىگە چۈشۈپ تۇراتتى.

— سىلنىڭ گەپلىرىدىن، ھۆرمەتلىك ياقۇپ خوجام، — دېدى ئۇ، — پەرمانلىرىنى بەجا قىلمىغان شۇ يەردىكى ئاۋام خەلق ئىكەنلىكى مەلۇم بولۇۋاتىدۇ. سىلى بولسىلا مۆمىنلەرگە ھىدايەت قىلىدىغان تەرىقەت پېشۋالىرىنى ئەيىبلەۋاتىدىلا. بۇ قانداق بولغىنى؟

تېخىچە ھېچكىم، ھەتتا ئوردا ئەركانلىرىدىمۇ ئېيتىشقا جۈرئەت قىلالىمىغان سوئالنى بۇ ئىشاننىڭ ياقۇپ خوجىغا قويۇشى مەجلىس ئەھلىنىڭ دىققىتىنى جەلپ قىلدى. چۈنكى، ياقۇپ خوجا چىقارغان پەرمانلار ئۇلارنىڭمۇ دىنىغا سىغمايتتى، مەنپەئەتكە تاقىشاتتى. شۇنداق تۇرۇقلۇق، خوجا كۆرسۈنگە بولسىمۇ ئۇ پەرمانلارنى قوللىغان بولاتتى - يۇ، لېكىن ئەمەل قىلمايتتى.

ياقۇپ خوجا مۆيدىن خوجىنىڭ سوئالىنى ئاڭلاپ بىرپەس تۇرۇپ قالدى - دە، ياندۇرۇپ ئۇنىڭ ئۆزىگە سوئال قويدى: — سىلى «تەرىقەت پېشۋالىرىنى ئەيىبلەۋاتىدىلا» دېدىلى، شۇ چاغدا تەرىقەت ۋە تەرىقەت پېشۋالىرى دەپ قانداق ئادەملەرنى ئاتايمىز؟

— تەرىقەت دېگەن «ئىسھاقىيە» سۈلۈكىنىڭ يولىدۇر. تەرىقەت پېشۋالىرى دېگىنىمىز، شۇ سۈلۈكنى داۋاملاشتۇرغۇچى سوپى - ئىشانلاردۇر. شۇنىڭ ئۈچۈن، ئۇلارنى بەندە مۇسۇلمانلارنىڭ ھۆرمەت قىلىشى مەتلۇبتۇر، — دېدى مۆيدىن خوجا.

ئۇنىڭ ئۆزىگە تەمەننا قىلغان ھالدا بەرگەن جاۋابىنى ئاڭلاپ سالىم خەلىپە ۋە بىرنەچچە ئادەملەر ياراتمىغاندەك باشلىرىنى

ئەرغىتىپ قويدى. ياقۇپ خوجا بولسا سەللىسى يوغان بولغىنى بىلەن بىلىمى ئاز بۇ ئىشنىڭ جاۋابىغا ئەپسۇسلاندى ۋە ئۇنىڭ بۇ ھەقتىكى چۈشەنچىسىنىڭ چولتلىقىنى بايقىدى. باشقا ئۆلىمالار بىلەن ئىشانلار بولسا مۆيدىن خوجىنىڭ جاۋابىنى ئورۇنلۇق كۆردىمۇ ياكى ياقۇپ خوجىنىڭ نېمە دېيىشىنى كۈتتىمۇ سۈكۈت قىلىپ ئولتۇرۇشتى.

— سىلى تەرىقەت دېگەن سۆزنىڭ «ئۇسۇل»، «مەسلەك» ياكى «سوپىلىق يولى» دېگەن مەنىلەرنى بېرىدىغانلىقىنى، يەنى ئاللاغا بولغان مۇھەببەت ھەققىدىكى بىلىم ئىكەنلىكىنى ئېيتىمىدىلا، — دېدى ياقۇپ خوجا، — تەرىقەت پېشۋالىرى ھەققىدە گەپ قىلساق، پۈتۈن مۇسۇلمانلار ئالىمىگە مەشھۇر پېشۋالار خېلى كۆپ بولۇپ، شۇلارنىڭ ئىچىدىكى مەشھۇر بولغىنى خوجا باھائىددىن نەقىشبەندىدۇر^①. بۇ ھەزرەتنىڭ تەرىقىتى (تەلىماتى، سۈلۈكى) بويىچە بەندە مۇسۇلمانلار ئۆز كۈچى بىلەن لوقما تېپىپ يېيىشى، كۆڭلىدە ئاللانى ياد ئېتىشى لازىم. ئۇ كىشىنىڭ «ئادىل بايارۇ دوست بايار»، يەنى كۆڭۈل يار (ئاللا) يادى بىلەن، قول بولسا ئىش بىلەن بەند بولسۇن، دېگەن شوئارى پۈتۈن مۇسۇلمان ئالىمىگە مەشھۇردۇر. بۇنداق بولۇشىدىكى سەۋەب، ئۇ ئالىي زات ئۆز سۈلۈكىگە (تەرىقىتىگە) «قۇرئان كەرىم» بىلەن ھەدىس شېرىپنى ئاساس قىلىپ، ئۇنىڭ كۆرسەتمىلىرىگە ئەمەل قىلغان. شۇنىڭ ئۈچۈن، بۇ تەرىقەت پېشۋاسىغا ئابدۇراخمان جامى، ئەلىشىر نەۋائى، مىرزا بابۇرغا ئوخشاش كۆپلىگەن مەشھۇر زاتلار ئېتىقاد قىلىپ مۇرىت بولۇشقان، — ياقۇپ خوجا سۆزىنى مۇشۇ يەردە توختىتىپ «داۋام قىلايمۇ، بولدىمۇ» دېگەندەك بىرىپەس تۇرۇۋالدى. مۆيدىن خوجا مۇشۇ پۇرسەتتىن پايدىلىنىپ:

① خوجا باھائىددىن نەقىشبەندى — 1318 - يىلىدىن 1389 - يىلىغىچە ياشىغان، ئاسىيادا كەڭ تارقالغان «نەقىشبەندىيە» تەرىقىتىنىڭ پېشۋاسى.

— سىلىنىڭ مۇنۇ گەپلىرىگە قارىغاندا «ئىسھاقىيە» تەرىقىتى توغرا ئەمەس ۋە بۇ تەرىقەتنىڭ رەۋىناقى ئۈچۈن جان كۆيدۈرۈۋاتقان ئىشانۇ پىرلارنىڭ ئىشلىرىدا نۇقسانۇ قۇسۇرلار بار ئىكەن — دە؟ — دېدى.

— ناھايىتى توغرا چۈشىنىپتەنلا، — ياقۇپ خوجا دەرھال جاۋاب بەردى.

— بىزنىڭ مەقسىتىمىز «ئىسھاقىيە» تەرىقىتىگە ۋارىسلىق قىلىش ئەمەس، دىنى ئىسلامغا ۋارىسلىق قىلىش ۋە ئاتا — بوۋىلىرىمىز يول قويغان نۇقسانلارنى تۈگىتىشتىن ئىبارەت. بۇ گەپ مۆيدىن خوجىنىڭ ئاغزىنى يېپىپ قويدى ئەتىمالىم، ئېغىز ئېچىشقا جۈرئەت قىلالىمىدى، لېكىن ياقۇپ خوجىنىڭ سۆزىدىن تەسىرلەنگەن سالىھ خەلپە:

— بىزنى ياقۇپ خوجا ھەزرەتلىرى مەسلىھەتكە چاقىرغانىكەن، ھەرقايسىمىز ئۆز مەسلىھەتىمىزنى بېرەيلى. خوجامىنىڭ سۆزىدىن مەلۇم بولىدىكى، خانلىقنىڭ ۋەخپىسىنى باشقۇرۇۋاتقان ئىشانلار ئۆيەردە پەرماننىڭ ئىجرا قىلىنىشىغا ياردەملەشمەي توسالغۇلۇق قىپتۇ. بۇنداق قىلىش پەرماننىلا ئەمەس، خاننىمۇ كۆزگە ئىلمىغانلىقنىڭ ئالامىتىدۇر. شۇنىڭ ئۈچۈن، خوجام بىلەن ئوردا ئىرانلىرىغا توغرا كەلسە «توققۇزكەنت» تىكى پىر — ئىشانلارنى ئۆز رۇتبىسىدىن مەھرۇم قىلىپ، ئورنىغا پەرمانبەردار ئادەملەرنى قويۇش لازىم.

— سالىھ خەلپەنىڭ پىكرىگە مەنمۇ قوشۇلىمەن، — دېدى ئۆمەر باقى دېگەن ئۆلىما، — تەرىقەت مەيدانىدا ئۆزىنى پېشۋا دەپ ئاتىۋالغان ئىشانلار ئالدى بىلەن خاننىڭ پەرمانىنى ئىجرا قىلىشى ۋە ھالال لوقما يەپ، مۆمىنلەرگە ئۈلگە كۆرسىتىشى لازىم. رەسۋلى ئەكرەمنىڭ: «تاغدىن ئوتۇن تېرىپ، ئۇنى سېتىپ يېگەن ۋە سەدىقە قىلغان ئادەم تىلەمچىلىك بىلەن كۈن كەچۈرگەندىن ياخشىدۇر» دېگەن ھەدىسى بار. شۇڭا، ئىسلام ئالىمىدە مەشھۇر بولغان تەرىقەت پېشۋالىرىدىن شەيخۇل

ماشايىق ئەبۇ سەئىدى غەرراز مەسە تىكىپ، شەيخۇلىئىسلام خوجا ئابدۇللا ئۆتۈك تىكىپ، شەيخ مۇھەممەد سەككاكى پىچاقچىلىق قىلىپ، شەيخ ئابدۇلپەيزى ھەجدات تۆمۈرچىلىك قىلىپ ۋە ئۆز زامانىسىنىڭ قۇتتى ھەم غەۋىسى (قۇتۇلدۇرغۇچى) ھېسابلانغان شەيخ ئابدۇللا ئابباس ھاممالچىلىق قىلىپ تىرىكچىلىك قىلغان. ئۇلاردا ھارام تاماقلىق، تەمەگەرلىك بولمىغان.

— ھەتتا داۋۇد ئەلەيھىسسالاممۇ، — قوشۇمچە قىلدى بىر ئۆلما، — مەن ئاللاتائالانىڭ پەيغەمبىرى دېمەي، تۆمۈرچىلىك قىلىپ كۈن كەچۈرگەن.

— ئارى راست! — دەپ جانلىنىپ كەتتى ئابدۇقادىر مۇپتى، — ھالا شۇنداق ئىكەن، «توققۇز كەنت» تىكى ئىشانلارنىڭ خانىنىڭ ئەمرىنى ئىززەتلىمەي، مۇرىتلىرىنىڭ بىرقانچە تاغار غەلىلىسىنى دۇئا بىلەن ئېلىۋېلىشى، يەنى نەپسىنى خار قىلىشى شەرىئەت قانۇنلىرىغىمۇ توغرا ئەمەستۇر. مەنمۇ ئۇ ئادەملەرنى ئىشانلىق رۇتبىسىدىن مەھرۇم قىلىش تەرەپدارى.

ئۇنىڭدىن كېيىن شەھەر ھاكىمى غازى بەگ ئورنىدىن تۈردى.

— ئىشانلارغا قويۇلىدىغان شەرتلەر نۇرغۇن، شۇلارنىڭ بىرى، ئۇلار پەيغەمبىرىمىز ۋاجىپ قىلغان يولنى تۇتۇپ بايلىق توپلاش، مەرتىۋە ھەم ھاۋايى — ھەۋەسلەردىن خالىي بولۇش لازىم. ئۆمەردارلاس تانى دېگەن مەشھۇر ئىشان ئۆز ئوغلى خەۋەندى تاھورغا: «موللا بولما، شەيخ (ئىشان) بولما، سوپى بولما، مۇسۇلمان بول» دەپ نەسىھەت قىلغانىكەن. بۇنىڭ مەنىسى شۇكى، مۇسۇلمان بولۇش — پۇقرالارنىڭ مەنپەئەتى ئۈچۈن ياشاش ۋە ئۇلارنى ھىمايە قىلىش دېگەنلىكتۇر. ياقۇپ خوجام ئەنە شۇنداق ئۇلۇغ پىرىكاملار كۆرسەتكەن توغرا نىشانلارغا ئەمەل قىلىپ، پۇقرالارنىڭ مەنپەئەتىنى، مەئشەتنى ياخشىلاش ئۈچۈن پەرمان بەرگەندى. ۋاھالەنكى، ئۇنىڭ ئىجرا قىلىنىشى تولىمۇ ناچار بولمىتۇ. ئەگەر خوجامغا توغرا كەلسە

پەرمانغا بويسۇنمىغان بۇ ئادەملەرنى مۇپتى ھەزرەت ئېيتقاندا ئىشلىق ماقامىدىن (دەرىجىسىدىن) مەھرۇم قىلىش لازىم. بۇ مەجلىستە ھوشۇر قازى «مېنىڭ كەسپىم تۇججار. بۇ ئىشلارغا ئارىلىشىشنىڭ ھاجىتى يوق» دېگەن ئويغا كېلىپ گەپ قىلمىدى. نىياز بەگ بولسا ياقۇپ خوجىنىڭ بۇ مەجلىسىنى ئۆزى كەلگۈچە ئاچماي تۇرغانلىقىدىن خۇشال بولسىمۇ، لېكىن ئۆزىگە تېگىشلىك ۋەخپە يەرلەرنىڭ ھوسۇلىنى بۇرۇنقىدەك ئېلىۋالغىنى، غازى بەگ بىلەن بىللە قەشقەردىكى يۈسۈپ خوجىغا قاتىل دالىم خوجىنى جازالىماي، يەكەنگە ئەۋەتىپ بېرىشنى سوراپ خەت يازغىنى يادىغا كېلىپ، ئېغىز ئېچىشقا جۈرئەت قىلالىمىدى. ئۇ ھەتتا غازى بەگنىڭ سۆزلىرىنى ئاڭلاپ «بۇ ئادەم يۈسۈپ خوجامدىن ئەپۇ سورىدىمىكەن؟» دېگەن گۇماندىمۇ بولدى... بىراق ئۇنىڭ ئاغزىنى ئېچىشقا ياقۇپ خوجا سەۋەب بولدى، ئۇ:

— بەگ ئاتامنىڭ مەسلىھەتى قانداق ئىكەن؟ — دېدى.

— مېنىڭ مەسلىھەتىم، — دېدى نىياز بەگ ياقۇپ خوجىنىڭ مەجلىس ئەھلى ئالدىدا «بەگ ئاتام» دەپ ئۆزىگە مۇراجىئەت قىلغىنىدىن خۇرسەن بولۇپ، — مەنمۇ مۇپتى ھەزرەتلىرى بىلەن ھاكىم جانابلىرىنىڭ پىكرىگە قوشۇلمەن. خاننىڭ پەرمانىنى بەجا كەلتۈرمەي، دېھقانلارنى غەلەت يولغا باشلىغانلارنى دەرھال رۇتبىسىدىن مەھرۇم قىلىش لازىم، — ئۇ بىرپەس تۇرغاندىن كېيىن، — مەنمۇ خوجا بالامغا ئوخشاش ئەتىلا ئۆز ۋەخپىلىرىمگە بېرىپ، پەرماننىڭ قانداق ئىجرا قىلىنغانلىقىنى تەكشۈرۈپ كۆرىمەن، — دېگەن سۆزلەرنى قوشۇپ قويدى.

ئۇنىڭ ئاخىرقى سۆزى ۋەخپە يەرلىرى بار ئادەملەرگە ياقمىسىمۇ، لېكىن ئۇلار: «بىزمۇ نىياز بەگكە ئوخشاش تەكشۈرۈپ كۆرمىسەك بولمايدىغانغا ئوخشايدۇ» دېگەن سۆزلەرنى قىلىشتى.

ياقۇپ خوجا بۇ مەجلىستە كۆزلىگەن مەقسىتىگە يەتتى. شۇ يەردىلا ھەيدەر ئىشان بىلەن ھېدىل سوپىلارنى ئىشانلىق مەنسەپتىن ئېلىپ تاشلىغانلىقىنى جاكارلىدى. مەجلىس تۈگىگەندىن كېيىن بۇ يېڭى پەرماننى «توققۇز كەنت» خەلقىگە ئۆقتۈرۈش ۋە ئۇلارغا ئۆزىنىڭ ئىلگىرىكى پەرمانىغا ئەمەل قىلىشنى چۈشەندۈرۈش ھەم لاۋازىمدىن ئايرىلغان ئىككى ئىشان بىلەن خانلىق ئوتتۇرىسىدا بولغان ئىقتىسادىي مۇناسىۋەتلەرنى تەكشۈرۈپ كۆرۈش ئۈچۈن دىۋانچى، سالىھ خەلىپە ۋە ئابدۇللا باقاۋۇللارنى بەلگىلەش قارار قىلىندى.

يەتتىنچى باب

ئادەم بالىسىنىڭ ئارزۇ - ئارمىنى چەكسىز بولىدىكەن. بىرسىگە يەتسە، يەنە بىرسىگە يېتىشنى ئارزۇ قىلىدىكەن. ھوشۇر قازىنىڭ ئارزۇسى پۇل تېپىپ باي بولۇش ئىدى. بۇنىڭغا يېتىش ئۈچۈن كىچىكىدىنلا تۇجارلىق بىلەن شۇغۇللىنىپ، قىرىق ياشقا كىرگەندە يەكەندىكى چوڭ بايلارنىڭ بىرىگە ئايلىندى. كېيىن دانىيال خوجا ئۇنىڭ مەرتىۋىسىنى كۆتۈرۈپ، ئوردا ئەركانلىرىنىڭ بىرسى بولدى.

ياقۇپ خوجا تەختكە چىققاندىن كېيىن ھوشۇر قازى «دانىيال خوجام رەھمەتلىك پۈتۈن قەشقەرىيەگە خان ئىدى. ياقۇپ خوجا بولسا پەقەت يەكەنگىلا خان بولدى. شۇنىڭغا بېقىپ مېنىڭ ئوردا ئەركانلىقىمۇمۇ (ئېتى ئۇلۇغ، سۈپىسى قۇرۇق) نامغا ئايلىنىپ قالدى. شۇنىڭ ئۈچۈن، بىرەر شەھەرنىڭ، ئەڭ بولمىغاندا بىرەر ناھىيەنىڭ ھاكىملىقىنى قولغا كەلتۈرگىنىم ياخشىدەك تۇرىدۇ» دەپ ئارزۇ قىلىشقا باشلىدى. بۇ ئارزۇسىغا يېتىش ئۈچۈن جۇڭغارلارغا تۆلىنىدىغان خىراجىنىڭ مەلۇم قىسمىنى بېرىشكە تەييارلىقنى بىلدۈرۈۋىدى، ياقۇپ خوجا: «بۇ ئىلتىپاتلىرىغا چوڭ رەھمەت، يېتىشمەي قالسا، مۇراجىئەت

قىلارمەن» دېدى - يۇ، لېكىن مۇراجىئەت قىلمايلا خىراجىنى تۆلەپ كەلدى. قارىغاندا، ياقۇپ خوجىنىڭ تىلىنى دانىيال خوجىدەك دەپنە - دۇنيا بىلەن تاپقىلى بولمايدىغان ئوخشايدۇ... ئۇ مۇشۇنداق ئويلارغا بېرىلىپ تۇراتتى، قېشىغا ئايالى ئايگۈل ئاغىچا كىرىپ كەلدى - دە:

— سىلگە بىر يېڭىلىق ئېيتايىمۇ؟ — دېدى.
— يېڭىلىق؟ — ئۇ ئايالىنىڭ خۇشخۇيلۇق بىلەن كۈلۈمسىرەپ تۇرغان چىرايىغا قارىدى.
— ھەئە.

— خوش، — ھوشۇر قازى ئاغىچىسىنىڭ يۇمشاق بىلىكىنى تۇتۇپ يېنىغا ئولتۇرغۇزدى.
— ياقۇپ خوجام ئايشەم ئاغىچىنى ھەرەمخانىسىغا ئەكەلمەسمىشقۇ؟

— بۇ گەپنى نەدىن ئاڭلىدىلا؟
— ئىززەت ئاغىچىدىن، ئۇ خېنىمنىڭ گېپىگە قارىغاندا، ياقۇپ خوجىنىڭ يەنە بىر بالىسىمۇ «توققۇز كەنت» تىن قايتىپ ھەرەمخانىغا كېلىۋالغان ئوخشايدۇ. شۇ غوجىزادە ياقۇپ خوجىغا: «ئانامنى قايتۇرۇپ كېلەيلى» دەپتىكەن. ئۇ خوجام: «ئانىڭىز ئەمدى بۇ يەرگە كەلمەيدۇ. شۇ يەردە تۇرغىنىغا شۈكۈر قىلسۇن» دەپتۈدەك.

ھوشۇر قازى ئايالىنىڭ بۇ گېپىنى ئاڭلاپ، نە ۋاقىتتا ئابدۇقادىر مۇپتىنىڭ «ياقۇپ خوجام ئۈچ ئايدىن بېرى بويتاق يۈرۈۋاتىدۇ. ئۆيلەپ قويساق بولاتتى» دېگەن سۆزلىرى يادىغا كېلىپ:

— ھازىر، بەلكى ياقۇپ خوجامنى كۈيۈ ئوغۇل قىلىۋېلىشقا ئالدىراۋاتقان ئادەملەرمۇ باردۇ؟ — دېدى.
— بولمايدىغان، بۇنداق ئادەمنى كىمنىڭ قولىدىن چىقارغۇسى كېلىدۇ؟ — دېدى ئاغىچا دەرھاللا.
— سىلىدىمۇ شۇنداق ئوي بارمۇ؟

ئايگۈل ئاغىچا جاۋاب بېرىشتىن بالدۇر ئېرىنىڭ تومۇرىنى تۇتۇپ كۆرمەك بولدى ئەتىمالىم:

— سىلىدىچۇ؟ — دەپ ھوشۇر قازىغا سوئال قويدى ۋە، — مەن دېگەن سىلىنىڭ رايلىرىچە ئىش قىلىدىغان ئادەم، — دېگەن سۆزنى قوشۇپ قويدى.

ھوشۇر قازى بىرپەس تۇرۇپ قالدى — دە:

— سىلى قوشۇلسىلا، مېنىڭ ياق دېگۈم يوق، — دېدى.

— بۇ نېمە دېگەنلىرى؟ — دەپ ئۇنىڭ بۇرىنىنى چىمدىپ قويدى ئايگۈل ئاغىچا، — شۇنچە يىللاردىن بېرى سىلىنىڭ دېگەنلىرىگە قوشۇلغان تۇرسام، ئەمدى قوشۇلماسمەنما؟

— سىلىنىڭ مۇشۇنداق سۆزلىرىگە قۇل بولۇپ كېتىمەن — دە، ئاغىچا، — دېدى ھوشۇر قازى ۋە ئاغىچىنىڭ بوينىدىن قۇچاقلاپ باغرىغا باستى.

ئېرىنىڭ ئويلىغانلىرى ئۆزىنىڭكى بىلەن ئوخشاش چىققاچقا، ئايگۈل ئاغىچا ئۇنىڭ باغرىغا چاپلىشىپ، خۇددى مۇرادىغا يەتكەن ئاشىقتەك راھەتلىنىپ بىر دەقىقىدەك تۇردى — دە، ئاندىن:

— ئەجەبمۇ تاش يۈرەك ئادەم — دە سىلى. تۇنجۇقۇپ ئۆلەي دېدىمغۇ، — دېگىنىچە ناز قىلىپ ئېرىنىڭ باغرىدىن بوشاندى. — بىراق، ئاغىچا، قىزىمىز بۇ يىل ئون سەككىزدىن ئازراق ئاشتى. ياقۇپ خوجا بولسا ئەللىككە تاقاپ قالغان ئادەم. بۇ يېقى قانداق بولار؟ ئەگەر ئۇ خوجامنىڭ ئۆزى ئىشكىمىزنى ئاچسا، باشقا گەپ ئىدى.

— شۇمۇ گەپ بولدىمۇ؟ — ئېرىنىڭ سۆزىنى ياقتۇرمىدى ئايگۈل ئاغىچا، — «چۈجەمبىكىياننى كۆرسە، قانات سۆرمەيدىغان خوراز بولماس» دېگەندەك، ئاينۇر قىزىمنى كۆرسە، ياقۇپ خوجامنىڭ كۆزلىرى ئالا چەكمەن بولۇپ يېشىنىمۇ ئۇنتۇپ قالار، شۇ چاغدا خانلىقىنى ئۇنتۇپ، ئىشكىمىزنى ئۆزى كېلىپ ئاچىدۇ دېسىلە.

«ئوھۇي، بۇ خېنىمنىڭ ماڭا باققاندا ياقۇپ خوجىنى كۈيۈ
ئوغۇل قىلىش ئىشتىياقى خېلى كۈچلۈك ئىكەنغۇ؟» دەپ
ئويلىدى ھوشۇر قازى.

— ئەتە كۈنگە جۈمە ئىكەن، ياقۇپ خوجام ئوردىغا كەلمەي
بەلكى دەم ئالار، رۇخسەت قىلىسلا، ئاينۇر قىزىمنى ئېلىپ،
بايان ئاغىچىنىڭ ئەھۋالىنى سورىغاچ ھەرەمخانىغا بېرىپ
كەلسەك، بەختىمىزگە ئاينۇر قىزىم خوجامنىڭ كۆزىگە
چېلىقىپ قالسا ئەجەب ئەمەس.

«مۇنۇ خوتۇننىڭ مۇنداق پاراستىنى بۇرۇن نېمىشقا
بايقىمىدىم؟» دەپ ئويلىدى يەنە ھوشۇر قازى ۋە ئۇنىڭ
تاپقۇرلۇقىغا قايىل بولۇپ رازىلىق بەردى.

— بولىدۇ، ئاغىچام. سىلى ئويلىغاندەك بولسۇن. مېنىڭ
قوشۇپ قويىدىغىنىم مۇشۇ باھانىدە خوجامنىڭ كۆزىگە
چۈشكۈدەك سوۋغا - سالام ئېلىشنى ئۈتتۈمىسلا.

— ۋىيەي، ئەر خەق تۇرۇپ شۇنداق ئىشلارغىمۇ
چېپىلامدىلا، — دېدى ئايگۈل ئاغىچا رەنجىگەن ئاۋازدا.

— خوپ، خوپ، ئاغىچا. گېپىمنى ياندۇرۇۋالدىم. ئىلاھىم،
ئىش سىلى دېگەندەك بولغاي !



ئىككى ئات قوشۇلغان مەپە چۈشكە يېقىن ھەرەمخانىغا
يېتىپ كەلدى. ئۇنىڭدىن ياقىلىرى بىلەن ئېتەكلىرىگە چېلتەك
تۇتۇلۇپ، قىممەتلىك رەختتىن تىكىلگەن يېنىك پەرەنجە
يېپىنغان، يۈزلىرىگە قارا قىلدىن توقۇلغان چۈمبەل تارتقان
ئايگۈل ئاغىچا بىلەن قىزى ئاينۇر خېنىم ۋە ئادەتتىكى قارا
رەختتىن تىكىلگەن پەرەنجە ئارتىپ، يۈزىنى تور ياغلىق بىلەن
توسقان خىزمەتچى ئايال چۈشتى.

ئايگۈل ئاغىچا ھەرەم ھويلىسىغا كىرىپلا، قىزىغا قاراپ:

«خوجامنىڭ ھەرىمىدە پەرەنجىگە ئورنىلىۋالساق بولماس، قىزىم» دەپ، بېشىدىكى پەرەنجە بىلەن يۈزىدىكى چۈمبەلنى ئېلىۋەتتى. ئاينۇر خېنىم بىلەن خىزمەتچى ئايالمۇ شۇنداق قىلدى ۋە ئۆزلىرىنى قارشى ئېلىش ئۈچۈن ھويلىغا چىققان نىسا بېگىم، جەمىلە ئاغىچىلار بىلەن قۇچاقلىشىپ كۆرۈشتى. ئاندىن ئۇلارنى جەمىلە ئاغىچا بايان ئاغىچىنىڭ مېھمانخانىسىغا باشلىدى. شۇ چاغدا ئايگۈل ئاغىچا ئۆزلىرىنى كۈتۈپ پېشايۋاندا تۇرغان بايان ئاغىچىنى كۆردى — دە، خۇددى ئۇزاق يىللار ئايرىلىپ كەتكەن قېرىندىشى بىلەن كۆرۈشكەندەك قۇچاقلىدى، قەدىردانلىق بىلدۈرۈپ ئەھۋاللاشتى ۋە:

— خۇدايتائالاغا مىڭ قەتلىە شۈكۈر، بايان ئاغىچا، — دەپ گەپ باشلىدى، — ئۆزلىرىگە ياراتقان ئىگەم شىپالىق بەردى، دېسىلە، ئايشەم ئاغىچىنىڭ بۇنداق زىتمانلىق قىلىشىنى كىم ئويلىغان دەيدىلا. بىچارە قۇشناچىمنىڭ جېنى شۇ زامانلا كۆككە پەرۋاز قىلدى. ياراتقان ئىگەمگە مىڭ قەتلىە شۈكۈر. شۇنىڭ بۇياقى ئاشۇ كۈندىكى ۋەقەلەر يادىمغا كەلسە، قورققىنىمدىن نەچچە كۈنگىچە ئۆزۈمگە كېلەلمەي قالدىمەن...

بايان ئاغىچا ئايگۈل ئاغىچىنىڭ بۇنداق گەپلەر بىلەن ھەرەم ھويلىسىدا بىر مەزگىل تۇرسام، ھويلىغا قارايدىغان دېرىزىلەرنىڭ بىرسى ئارقىلىق ياقۇپ خوجامنىڭ كۆزى قىزىمغا چۈشۈپ قالار، دېگەن مۇددىئە بارلىقىنى بىلىمەي، گېپىنى بۆلدى:

— قېنى، ئاغىچا، ئۆيگە مەرھەمەت قىلىسلا.

— ۋىيەي، ۋىيەي، دەرۋازىدىن مۇشۇ يەرگە كەلگۈچە پۇتلىرىمدا جان قالمىدا، ئۇھ! — دېدى ئايگۈل ئاغىچا ئوڭ تەرىپىدىكى تامنىڭ قېشىدا تۇرغان ئورۇندۇققا ئولتۇرۇپ، — جىندەك دېمىمنى ئېلىۋالاي، — ئۇ نىسا بېگىمگە قارىدى، — كۈز ئايلىرى بولسىمۇ، ھاۋانىڭ ئىسسىپ كەتكىنىنى قارىسلا، يېرىم پىيالە سۇ بەرسىلىچۇ؟

ئۇنىڭ گەپلىرىنى ئاڭلاپ بايان ئاغىچا:
— نىسا بېگىم، ئايگۈل ئاغىچىغا ئانارنىڭ شەرىپىتىدىن
قۇيۇپ چىقىسلا، — دېدى.

— پاه، پاه، پاه، — دەپ بەش بارمىقىنىڭ تۆتىگە ئۈزۈك
سېلىنغان ئاللىقنى بىلەن يۈزىنى يەلپۈگەچ يەنە سۆزلەپ
كەتتى ئايگۈل ئاغىچا، — ھېلىمۇ ياقۇپ خوجام تولىمۇ كەڭ
قورساق ئادەم ئىكەن. يەكەندىكى خوتۇنلارنىڭ ھەممىسى بۇ
ئىچى مەرەز بىلەن تولغان بىشەم ئاغىچىنى سەنگىسار (چالما
كېسەك) قىلىپ ئۆلتۈرۈش كېرەك ئىدى. ئۇ قانچۇق ئۆزىنىڭلا
ئەمەس، يەكەندىكى ھەممە ئاياللارنىڭ ئابروۋىنى تۆكۈۋەتتى،
دېيىشىۋاتىدۇ. يېقىندا خوتەن تەرەپتىن ئۆيدىكىلەرنىڭ تۇجىار
ئاغىنىلىرىدىن بىرنەچچىسى كېلىپ بىر كېچە قونۇشتى. ئۇ
تەرەپتىكى پۇقرالارمۇ ئايشەم ئاغىچىنىڭ بۇ جىنايىتىنى ئاڭلاپ
قاتتىق نەپرەتلىنىپتۇ...

شۇ چاغدا پەتنۇس كۆتۈرۈپ كىرگەن نىسا بېگىم:
— قېنى مەرھەمەت قىلسىلا، ئاغىچا، — دەپ پىيالىگە
قۇيۇلغان شەربەتنى سۇندى.

ئايگۈل ئاغىچا «رەھمەت» دەپ پىيالىنى قولغا ئالدى — دە،
بىر ئوتلاپ «پاه، پاه، قەۋەتلا سوغۇق ئىكەنغۇ؟» دېگەن باھانە
بىلەن قالغان شەربەتنى ئىچمەي ياكى پىيالىنى قايتۇرماي، يەنە
گەپ باشلىدى.

— ھوشۇر قازى ئاكىلىرى پات — پاتلا جۈمە نامىزىدىن
كېچىكىپ كېلىدىغان بولۇپ قالدى. قارىسلا، «نېمانداق قىلىق
چىقاردىلا؟ سىلگە قاراپ چۈشلۈك قىلماي ئولتۇردۇق» دېسەم:
«مەرھۇم دانىيال خوجام چۈشۈمگە كىرىپ قاپتىكەن.
ئالتۇنلۇققا چىقىپ قۇرئان تىلاۋەت قىلىپ كەلدىم» دەيدۇ.
دېمىسمۇ، ئۇ رەھمەتلىك خوجام بىلەن بىزنىڭ ئۆيدىكىلەر
قەۋەتلا يېقىن ئۆتكەن ئادەملەر ئىدى ... — ئۇ قولدىكى
شەربەتنى يەنە بىر قېتىم ئوتلىغاندىن كېيىن، — شەربەت تازا

بىلەن بوپتۇ، — دەپ پىيالىنى قۇرۇقدىدى — دە، ئەگەر ياقۇپ خوجام ئۆيدە بولسا بۇ چاغقىچە بىزنى كۆردى، دېگەن ئويغا كېلىپ ئورنىدىن تۇردى.

بايان ئاغىچا ھوشۇر قازىنىڭ بۇ ئايالىنى باشقا ئاغىچىلارغا قارىغاندا كەم گەپ قىلىدىغان، مېجەزى ئېغىر ئاغىچا دەپ ئويلايتتى. بۈگۈن بولسا ئۆيگە كىرمەي تۇرۇپ شۇنچە كۆپ سۆزلەرنى قىلغىنىغا قاراپ، ئۆزىنىڭ خاتا ئويلانغانلىقىنى ھېس قىلدى.

جەمىلە ئاغىچا ھەش — پەش دېگۈچە داستىخان سېلىپ، چاي قۇيىدى. نىسا بېگىم:

— سىلنى تاتلىققا ئامراق ئىكەن دەپ ئاڭلىۋىدىم، — دەپ ئىككى پارچە ناۋاتنى ئۈنمىگىنىغا قويماي ئايگۈل ئاغىچىنىڭ پىيالىسىگە سېلىۋەتتى. بايان ئاغىچا بولسا:

— قېنى، ئاغىچا، چايغا باقىسلارا، — دەپ تەكلىپ قىلدى. چاي ئىچىلگۈچە، ئايگۈل ئاغىچا بايىقىدەك كۆپ گەپ قىلماي، بايان ئاغىچىنىڭ رەڭگى بۇرۇتقى ئەكسىگە كېلىپ قالغىنىغا خۇشال بولغانلىقىنى، ئاندىن جەمىلە ئاغىچىغا قەشقەرنىڭ ھاۋاسى يېقىپ قالغانلىقىنى ئىزھار قىلىپ، ئۇلارنىڭ كۆڭلىنى كۆتۈرگەن بولدى.

— ئەمدى بىزگە رۇخسەت بەرسىلە، — دېدى چاي ئىچىلىپ بولغاندىن كېيىن ئايگۈل ئاغىچا.

— بۇ قانداق گەپلىرى؟ — دەرھال نارازىلىق بىلدۈردى بايان ئاغىچا، — تاماق يېمەي كەتسىلە رەنجىپ قالىمەن.

ئۇنىڭ بۇ گېپىنى نىسا بېگىم بىلەن جەمىلە ئاغىچىلارمۇ تەكرارلىدى. ئايگۈل ئاغىچا ساھىبخانلارنىڭ بۇنداق خېرىدارلىق قىلىۋاتقىنىغا خۇشال بولسىمۇ، لېكىن ئۇلارنىڭ كۆڭلىنى قىيالىمىغان ھالەتتە رازىلىق بەردى — دە:

— ئۇنداق بولسا پېشايۋانغا چىقىپ ئولتۇرايلىچۇ، ئۆيىنىڭ ھاۋاسى تولىمۇ ئىسسىپ كەتتى، — دەپ ئىلتىماس قىلدى.

ساھىبخانىلار دەرھال ئورۇن راسلاشقا كىرىشتى. شۇ ئەسنادا پېشايۋانغا چىققان ئايگۈل ئاغىچا قىزى بىلەن خىزمەتكار ئايالغا ئالغاج كەلگەن سوۋغىلارنى مەپىدىن ئەكىلىشكە تاپشۇردى. ئۇلار دەرۋازىنىڭ يان ئىشىكىدىن سۇنۇپ بېرىلگەن بىرنەچچە سېۋەتنى (ئىچىگە ئالما - ئانار ۋە شاپ ئۈزۈملەر قاقچىلانغان) پېشايۋانغا ئەكىلىپ، يەنە دەرۋازا تەرەپكە ماڭدى. بۇ قېتىم ئاپپاق خالتىلارغا بىردىن سېلىنغا كۈزلۈك قوغۇنلاردىن يەتتە - سەككىزنى توشۇدى.

— قۇرۇق كېلىشكە كۆڭلۈم ئۈنىمىدى، — دېدى ئايگۈل ئاغىچا، — ئاز بولسىمۇ كۆپكە تاۋاپ قىلسىلا.

— كۆڭلىمىزنى سوراپ كەلگەنلىرىنىڭ ئۆزى يەتمەيدۇ. جوۋاپ كېتىپتىلا، — دېدى بايان ئاغىچا.

بۇ رەسمىيەت تۈگىگەندىن كېيىن مېھمانلار داستىخانغا تەكلىپ قىلىندى. شۇ چاغدا ياقۇپ خوجىنىڭ بار - يوقلۇقىنى بىلمەك بولغان ئايگۈل ئاغىچا:

— ئۆيىنىڭ ھاۋاسىنى ئىسسىق كۆرۈپ بۇ يەرگە چىقىۋالدۇق. ياقۇپ خوجام ھەرەمخانىدا يوقتۇ؟ — دەپ سورىدى.

— ئۇ خوجام يوق، خاتىرجەم ئولتۇرۇشسىلا، — دېدى بايان ئاغىچا، — ئۇ كىشىنى سىلەر كېلىشتىن سەل ئىلگىرى ئوردىغا چاقىرىپ كەتكەن.

— ئۇ خوجام جۈمە كۈنى دەم ئالمىدۇ؟

— دەم ئالاتتى. بۈگۈن ئىش چىقىپ قالسا كېرەك.

«ئايلا، باياتىن بېرى قىلغان ھەممە ئەجىرلىرىم بىكارغا كېتىپتۇ - دە؟ ئەمدى قانداق قىلارمەن» دەپ سالپىيىپ قالدى ئايگۈل ئاغىچا. ئۇ ھەرەمخانىدىكى ئاشپەزلەر تەييارلىغان تاماققا ئېغىز تېگىپلا قاپتۇش قارارىغا كەلدى. شۇ ئەسنادا ھويلىنىڭ يان ئىشىكىدىن ياقۇپ خوجا كىرىپ كەلدى ۋە پېشايۋاندا ئولتۇرغان ناتونۇش ئاياللارنى كۆرۈپ، ئۇدۇل ئۆز ئۆيى تەرەپكە

مېڭىۋىدى، بايان ئاغىچىنىڭ كۆڭلىگە «ئايگۈل ئاغىچا ياقۇپ خوجام بىزنى كۆرۈپ كۆزگە ئىلمىغاندەك قىلدى دەپ ھوشۇر قازىغا شىكايەت قىلىپ يۈرمىسۇن» دېگەن ئوي كەلدى - دە:

— ياقۇپ خوجام! — دەپ خوجىنى توختىتىۋالدى، — بۇ ياق ھوشۇر قازى جانابلىرىنىڭ زەئىپىسى ئايگۈل ئاغىچا بولىدۇ. كۆڭلۈمنى سوراپ كەلگەنكەن.

ياقۇپ خوجا دەرھال پېشايۋاننىڭ ئۇدۇلىغا كېلىپ ئايگۈل ئاغىچا بىلەن ئەھۋال سوراشتى. «خۇدا دېگەن قۇلىغا چىقىرىپ بېرەر، دېگىنى مۇشۇ ئىكەن - دە. مۇنۇ بايان ئاغىچا ئىچىمگە كىرىپ چىققاندەك ئەجەب ياخشى ئىش قىلدا» دەپ ئويلىغان ئايگۈل ئاغىچا ئورنىدىن تۇرۇپ خۇددى سالاپەتلىك ئانىلاردەك ئۆزىنى تۇتۇپ سۆزلەپ كەتتى.

— ھوشۇر قازى ئاكىلىرى: «بۈگۈن دانىيال خوجام چۈشۈمگە كىرىپ قايتۇ. ئاينۇر قىزىم بىلەن ھەرەمخانىغا بېرىپ، بايان ئاغىچىنى يوقلاپ كېلىڭلار» دەپ ئەتىگەندىلا مەپە قوشتۇرۇپ قويۇپتەكەن. تەلىيىمىزگە بايان ئاغىچا بۇرۇنقى ئەكسىگە كېلىپ قايتۇ. خۇدايىم بۇنىڭدىن كېيىن بالا - قازادىن ساقلىغاي...

— كۆپ رەھمەت، قېنى بەھۇزۇر ئولتۇرۇپ مېھمان بولۇشىڭلار، — دېدى ياقۇپ خوجا ۋە بۇرۇلۇپ ئۆز ئۆيى تەرەپكە ماڭدى.

ئاينۇر بولسا ياقۇپ خوجىنى كۆرۈپ، ھە دېگەندە قىزلارغا خاس ئۇياتچانلىق بىلەن يەرگە قاراپ تۇرغان بولسىمۇ، كېيىن ئانىسى ئېيتقان سۆزلەر يادىغا كېلىپ، كۆزىنىڭ قۇيرۇقى بىلەن ياقۇپ خوجامغا بىرنەچچە قېتىم قاراپ ئۈلگۈردى. كۆڭلىدە بولسا «ئەجەب قاملاشقان بەستى بار ئادەمكەن. چىرايىغا قارىغاندا، بۇ ئادەمنى ھېچكىم قىرىقنىڭ ئۈستىدە دېمەيدۇ...» دېگەن ئويلار پەيدا بولدى.

— ئەمەس، بايان ئاغىچا، بىزگە رۇخسەت قىلىسلا، — دەپ

ئورنىدىن تۇردى بۈگۈن ئويلىغان ئىشلىرى ئەمەلگە ئېشىپ،
كوڭلى خاتىرجەم بولغان ئايگۈل ئاغىچا، — خۇدايىم بۇيرۇسا،
ياخشى ئىكەنلا. ئاللا تېسىپ قىلسا يەنە كۆرۈشەرمىز.

ئۇ بايان ئاغىچىلارنىڭ: «تېخى ئەتىگەنغۇ. يەنە بىردەم
ئولتۇرۇپ مېھمان بولسالا» دەپ خېرىدارلىق قىلغىنىغا
ئۇنىماي پەرەنجىگە قول سۇندى. بىراق، ئۇنى دەرۋازىغا بارغۇچە
ھېچقايسىسى بېشىغا ئارتماي كۆتۈرۈۋالدى ۋە ئۆزىنى ئۈزىتىپ
كەلگەن بايان ئاغىچىلار بىلەن يەنە بىر قېتىم خوشلاشتى —
دە، يان ئىشىكتىن چىقىپ مەپىگە يېقىنلاشقاندا،
پەرەنجىلىرىگە ئورالدى.

— خۇدا بۇيرۇسا يوللىرىمىز بولدى، بالام، — دەپ پىچىرلىدى
ئايگۈل ئاغىچا قىزىنىڭ قولىقىغا، — ئاتىڭىز مۇ خۇشال
بولدىغان بولدى.

ئايگۈل ئاغىچا شەھەر ئىچىگە كىرگەندە، بىرىنچى بولۇپ
ئۇچرىغان قەلەندەرگە قىزىنىڭ بېشىدىن ئۆرۈپ سەدىقە
بېرىشىنىمۇ ئۇنتۇمىدى.



ئۇزاق يىللاردىن بېرى دانىيال خوجا تاپشۇرغان ۋەزىپىلەرنى
ئورۇنلاپ ئىشانلىق دەرىجىسىگە كۆتۈرۈلگەن پەرمانقول ئىشان
ياقۇپ خوجىنىڭ ئۆزىگە ئېتىبار بەرمىگىنىگە ئىچى پۇشۇپ
يۈرەتتى ۋە «ياقۇپ خوجام يېڭىدىن تەختكە ئولتۇرغاچقا،
ھۆكۈمەت ئىشلىرىنى باشقۇرۇشتا ئاتىسىدەك ماھىر ئەمەس
ئىكەن. خان دېگەن دانىيال خوجىدەك ئۆز تەۋەسىدىكى پۇقرالار
ئارىسىدا كىملىرىنىڭ ئۆزىنى قوللاپ، كىملىرىنىڭ
قوللىمايۋاتقانلىقىنى؛ چىقارغان پەرمانلىرىغا كىملىرى خۇش،
كىملىرى نارازى ئىكەنلىكىنى بىلىپ تۇرۇشى لازىم — دە، بۇنداق
بىپەرۋالىق قىلىپ، پۇقرانى ئۆز مەيلىگە تاشلاپ قوپسا،

خانلىقنىڭ نېمە ئېتىبارى بولىدۇ...» دەپ ئويلايتتى.

دانىيال خوجا دەۋرىدە ئاز - تولا ۋەخپىلەرگە ئىگە بولۇپ، قولى ئۇزىراپ قالغان بۇ ئىشان «قارا تاغلىق»لار ھاكىمىيىتىدىن ئىكەنلىكىنى داۋاملىق ھۆكۈم سۈرۈشىنى خالايتتى. بىراق، شەھەر ۋە ناھىيەلەردىكى ئەمەلدارلاردەك بىرەر ھوقۇققا ئىگە بولمىسىمۇ، ئۆزىگە بەيئەت قىلغان مۇرىت - مۇخلىسلىرىنى قەشقەرىيەنىڭ ھەممە شەھەرلىرىگە ئەۋەتىپ، خەلق ئارىسىدا بولۇۋاتقان ئىش - ھەرىكەت، گەپ - سۆزلەردىن دانىيال خوجىنى خەۋەردار قىلىپ تۇراتتى. ئۇنىڭ بۇيرۇقلىرىنى بەجاندەل ئورۇنلايتتى. ياقۇپ خوجا بولسا بۇ ئادەمگە ئاتىسىغا ئوخشاش مۇناسىۋەتتە بولمىدى. ئۇ «بىز تەپرىقچىلىك تۈپەيلى مەھكۇملۇققا دۇچار بولغان خەلق» دەپ چۈشەنگەچكە، «قۇرئان كەرىم» بىلەن شەرىئەت يولىنى جارى قىلىپ، ئادەملەرنى تەپرىقچىلىككە باشلايدىغان تەرىقەت (سوپىزم) يولىدىن قۇتۇلدۇرۇشنى مەقسەت قىلغانىدى. ئۇنىڭ بۇ يولىنى ئۆزلىرىنى «قارا تاغلىق» بىز دەپ ھېسابلايدىغان ئوردا ئەرکانلىرىمۇ ۋە باشقا خوجا - ئىشانلارمۇ ياقۇپ خوجاغا مايتتى. ئۇلار كۆرۈنۈشتە ياقۇپ خوجىنى قوللىغاندەك قىلاتتى - يۇ، ئەمەلىيەتتە بېشىنى ئىچىگە تىقىۋالاتتى.

پەرمانقۇل ئىشانمۇ ئەنە شۇنداقلارنىڭ بىرى ئىدى. لېكىن، ياقۇپ خوجىنىڭ ھەربىر ئىشى يۇقىرالارنىڭ مەنپەئەتىگە قارىتىلغانلىقىنى كۆرۈپ مەجلىس - مۇلاقاتلاردا دېگەن گەپ - سۆزلىرىنى ئاڭلاپ، «ئەمدى بۇ خوجىنىڭ رايىغا باقمىي بولمايدىغان ئوخشايدۇ» دېگەن ئويغا كېلەتتى. تۈنۈگۈنكى مەجلىستە ئۆز پەرمانىغا ئەمەل قىلمىغان ئىككى ئادەمنى ئىشانلىق رۇتبىسىدىن مەھرۇم قىلغانلىقىنى كۆرۈپ، «ئەمدى بۇ خوجامنىڭ بېشىنى چىڭ تۇتۇش لازىم» دېگەن قارارغا كەلگەنىدى. شۇنىڭ ئۈچۈن بولسا كېرەك، ياقۇپ خوجا كېلىشتىن يېرىم سائەت بۇرۇنراق ئوردىغا كېلىپ كۈتۈپ تۇرغانىدى.

— يۈرسىلە، — دېدى ياقۇپ خوجا ۋە پەرمانقۇل ئىشاننى

قوبۇلخانىسىغا باشلاپ كىردى - دە، - تۈنۈگۈن بولغان مەجلىستە سىلنىڭ پىكىرلىرىنى سوراشقا ۋاقىت بولمىدى، - دەپ گېپىنى داۋام قىلدى، - ئاتام رەھمەتلىكنىڭ سىلنى ئىلمى چوڭقۇر، تولىمۇ دانا ئادەم دېگەنلىكىنى بىرنەچچە قېتىم ئاڭلىغانىدىم. شۇڭا، سىلى بىلەن مۇلاقاتتا بولۇپ، خانلىقىمىزدا يۈرگۈزۈلۈۋاتقان ئىشلار ھەققىدە پىكىر - مەسلىھەتلىرىنى ئاڭلاشنى لايىق كۆردۈم.

پەرمانقۇل ئىشان بۇ گەپلەرنى ئاڭلاپ ياقۇپ خوجىنىڭمۇ ئاتىسىغا ئوخشاش ئۆزىنى خانلىققا كېرەكلىك ئادەمنىڭ بىرسى دەپ قارايدىغانلىقىنى ھېس قىلدى.

- سىلى ئۇزاق يىللاردىن بېرى ئاتام رەھمەتلىكنىڭ خىزمەتلىرىنى ساداقەتلىك بىلەن بېجىرىپ كەلدىلە. ئويلايمەنكى، بۇنىڭدىن كېيىنمۇ خانلىقىمىزغا بولغان شۇ ساداقەتلىكلىرىنى داۋام قىلىدىلا، شۇنداققۇ دەيمەن؟

- ئەلۋەتتە، شۇنداق، خوجام.

- تۈنۈگۈن مۆيدىن خوجىنىڭ ماڭا بەرگەن سوئاللىرىنىمۇ، ئۇنىڭغا بېرىلگەن جاۋابلارنىمۇ ئاڭلىدىلا، سىلنىڭ نەزەرلىرى بويىچە ئۇ كىشىگە بېرىلگەن جاۋابلاردا كەم قالغان ياكى ئارتۇق كەتكەن يەرلىرى بارمىدۇ؟

- ناھايىتى توغرا جاۋاب بەردىلە، - جانلىنىپ كەتتى پەرمانقۇل ئىشان، - مۆيدىن خوجا ئىشان بولغىنى بىلەن دىنىي بىلىملەردىن ئانچە خەۋىرى يوق ئادەم. ئەمما، ئۆز مۇرىتلىرىنى يىغىپ جەررە - ساما سېلىشقا ئۇستا. ئۇنىڭ مۇرىتلىرى باشلىرى قېيىپ ھوشىدىن كەتكۈچە، ياپىرىم، ھۇم - ھۇم، ئاللاھۇ، ئاللاھۇم - ھۇم! دەپ بىر ئىزىدا ئالدى - ئارقىسىغا تەڭ قايزىلىپ ۋارقىرىشىپ، يىغا - زار بىلەن دۇئا قىلىشىدۇ. ئۇ مۇرىتلىرىنى ئەگەشتۈرۈپ مازارلارنى چۆرگىلەيدۇ. ئۇلاردىن ئالىدىغان نەرسىنى ھەر خىل سەۋەبلەر بىلەن يۇلۇۋالىدۇ. مۇرىتلىرىنى تىرىكچىلىك قىلماي،

تەركىدۇنياچىلىققا دەۋەت قىلىدۇ. بۇ ھەقتە مەرھۇم دانىيال خوجامغا خەۋەر بەرگىنىمدە، ئۇ كىشى: «مەيلى ئەمەسمۇ؟ كېرەك بولغاندا بۇ ئادەمنىڭمۇ پايدىسى تېگىدۇ» دېگەنىدى، — ياقۇپ خوجىنىڭ ئۆز گېپىنى دىققەت بىلەن تىڭشاۋاتقانلىقىدىن خۇشال بولغان پەرمانتۇل ئىشان قوبۇلغاندا ئۆزلىرىدىن باشقا ئادەم بولمىسىمۇ، ئاۋازىنى پەسەيتىپ سۆزىنى داۋام قىلدى، — پۇرسىتى كەلگەندە شۇ نەرسىدىن خەۋەر قىلايىكى، ئۆزلىرى ئىشانلىق ماقامىنى ئېلىۋەتكەن «توققۇز كەنت»تىكى ھەيدەر ئىشان بىلەن ھېدىل سويىلار ئاشۇ مۆيدىن خوجىنىڭ تەسىرىدىكى ئادەملەر. ئۇلارنىڭ بەزى مۇرىتلىرى يەتكۈزگەن خەۋەرگە قارىغاندا، بۇ ئىككى ئىشان ھەر يىلى بىرنەچچە مەرتەم يەكەنگە كېلىپ مۆيدىن خوجىنىڭ ئۆيىگە غەللە قوي ۋە باشقا نەرسىلەرنى يەتكۈزۈپ تۇرىدىكەن. ئۇلار بۇرناكۇن كەچقۇرۇنلا ھارۋىلىرىغا ئىككىدىن قوي، ئىككى تاغاردىن غەللە بېسىپ، مۆيدىن خوجىنىڭ ئۆيىگە كەپتۇ ۋە شۇ يەردە قونۇپتۇ. — مۇنداقمۇ ئىشلار بار دېسە؟ — دەۋەتتى ھەيران بولغان ياقۇپ خوجا.

— شۇنداق، خوجام، سىلەنىڭ «توققۇز كەنت» خەلقىگە بەرگەن پەرمانلىرىنىڭ ئىجرا قىلىنىشىغا توسقۇنلۇق قىلغان ئىشانلارغا يەل بېرىۋاتقان ۋە ئۆزىنىڭ قازىنىقىنى غەللىگە، ئېغىللىرىنى مال - چارۋىغا توشتۇرۇۋاتقان ئادەم ئاشۇ مۆيدىن خوجىدۇر.

— چۈشىنىشلىك، — دېدى ياقۇپ خوجا ۋە سۆھبەتنىڭ مەزمۇنىنى يۆتكىدى، — تۈنۈگۈن يۈسۈپ خوجامنىڭ «مەرىپەت مەكتىپى» ئاچقانلىقىنى دېۋىدىلە.

— يۈسۈپ خوجام ئاچقان بۇ مەكتەپتە ئوقۇيدىغان تالىپلارنىڭ كۆپرەكى كەسپىي مەدداھلار ئىكەن. ئوقۇش مۇددىتىمۇ ئانچە ئۇزاق ئەمەس ئىكەن. ئۇلارنىڭ ئوقۇش جەريانىدىكى ھەممە خىراجىتىنى يۈسۈپ خوجام خەزىنىدىن

بەرمەكچى بوپتۇ. خىزمەتكە...

— ئۇلار مەكتەپنى تۈگەتكەندە نېمە خىزمەت قىلىدىكەن؟

— مېنىڭ ئوقۇشۇمچە، بۇ تالىپلارنىڭ ئاساسى ئىشى خەلقنى بىرلىك - ئىتتىپاقلىققا دالەت قىلىش، مۇسۇلمانچىلىقنى «ئىشقىيە» سۈلۈكنىڭ ئۇسۇلى بويىچە ئەمەس، ئاللاتائالا بىلەن پەيغەمبىرىمىز بۇيرۇغان ئەمەللەر بويىچە جارى قىلىشنى تەشۋىق قىلىدىغان ئوخشايدۇ.

ياقۇپ خوجا ئۆز پىكرىنى ئېيتىشتىن ئاۋۋال بۇ ئىشاننىڭ قارىشىنى بىلمەك بولۇپ:

— يۈسۈپ خوجامنىڭ بۇ ئىشىغا سىلى قانداق قارايدىلا؟ — دەپ سورىدى.

— راستىمنى ئېيتسام، ئىنلىرىنىڭ بۇ ئىشىغا تولىمۇ خۇرسەن بولىدۇم. ئەگەر ئىجازەت قىلسىلا، بىز ھەم يەكەندە ئەينى شۇنداق مەكتەپ ئېچىپ مەدداھلارنى ئوقۇتساق، ئۇلار شەھەر - قىشلاقلارغا چىقىپ، ئۆزلىرى چىقارغان پەرمانلارنى خەلققە يەتكۈزسە، چۈشەندۈرسە تولىمۇ ئوبدان بولاتتى. ھېدىل سۈپىدەك دۇئاگۈي ئىشانلارنىڭ ئاغزى يېپىلاتتى.

ياقۇپ خوجام پەرمانقۇل ئىشانغا يەنە سوئال قويدى:

— مېنىڭ ئوقۇشۇمچە، يۈسۈپ خوجامنىڭ «مەرىپەت مەكتىپى»نى تاماملىغان تالىپلار، ئۆتمۈشتىكى مەزھەپ پېشۋالىرىنىڭ پۇقرالارنى تەپرىقچىلىككە سالغانلىقىنى؛ ئاتا - بوۋىلىرىمىز ئېتىقاد قىلىپ كەلگەن مۇسۇلمانچىلىقنى قايرىپ قويۇپ، ئۇنىڭ ئورنىغا زاھىتلىق بىلەن تەركىدۇنياچىلىقنى تەرغىب قىلىدىغانلىقىنى ۋە ئۆزلىرىنى «پىر رازى» — خۇدا رازى» دەپ، مۇھەممەد پەيغەمبەردىنمۇ يۇقىرى دەرىجىگە كۆتۈرۈپ، پۇقرالارنىڭ بېشىنى قايىمۇقتۇرغانلىقىنى دەلىل - ئىسپاتلار بىلەن پۇقرالارغا چۈشەندۈرىدىغان ئوخشايدۇ.

— ئۇنداق بولسا تېخى ياخشى ئەمەسمۇ؟ — پەرمانقۇل ئىشان تېخىمۇ جانلىنىپ سۆزلەپ كەتتى، — بىز خەقنىڭ

جۇڭغارلارغا بېقىندى بولۇپ قالغانلىقىمىزنىڭ ئەسلىنى ئالغاندا، مۇشۇ تەپرىقچىلىكنىڭ كاساپىتى - دە. خەلقنى ئىككى قاشقا بۆلۈۋەتكەنلەر ئاشۇ مەزھەپ پېشۋالىرىغۇ.

ياقۇپ خوجا ئۇنىڭ گەپلىرىنى ھەيران بولۇپ تىڭشىدى ۋە «بۇ ئادەم شۇنداق تېز ئۆزگىرىپ كېتىپتۇغۇ؟ نېمە تەسىر قىلغاندۇ؟ نېمە مۇددىئاسى باردۇ؟» دېگەن ئويغا كېلىپ ئۆز ئويىنى ئېيتتى:

— بۇ ئىش، يەنى مەزھەپلەرنى يوقىتىش، خەلقنىڭ بىرلىك - ئىتتىپاقىنى قولغا كەلتۈرۈش مېنىڭچە، ئوڭاي ئىش ئەمەس، ئۇنىڭدىن نەتىجە ھاسىل قىلىش ئۈچۈن تىنماي، ئۇزاق ۋاقىت ھەرىكەت قىلىش لازىم.

— توغرا دەيدىلا، — ئۇنىڭ سۆزىنى بۆلدى پەرمانقۇل ئىشان، — دۇنيادا تاشتىن قاتتىق، سۇدىن يۇمشاق نەرسە يوق. ھالا يۇمشاق سۇ توختىماي تامچىلاۋەرسە، قاتتىق تاشنىمۇ تېشىپ قويدۇ.

— توغرا دەيدىلا. بىزدە يۈسۈپ خوجام ئوقۇتۇۋاتقان ئادەملەردەك مەدداھلىق سەنئىتى بىلەن پۇقرالارنى جەلپ قىلالايدىغان سۆزگە چېچەن ئادەملەر بارمۇ؟

— بولمامدىغان. يۈسۈپ خوجامنىڭ مەكتىپىدە ئوقۇۋاتقانلارنىڭ تولىسى بىزنىڭ مەشەدىكى مەدداھلاردىن تەلىم ئالغانلار دېسە، — ئۇ بۇ گېپىنى ماختىنىش ئۈچۈنلا ئېيتتى.

— بىراق، بۇ يەردىكى مەدداھلار «قىارا تاغلىق»لارنى ماختاپ، «ئاق تاغلىق»لارنى يامانلاپ ئۆگىنىپ كەتكەن - دە.

— توغرا دەيدىلا، خوجام، بىراق «موللامنىڭ ئېشىكىنى سۇغار، پۇلىنى ئال» دېگەندەك، بۇ مەدداھ دېگەن خەق كۈن ئۆتكۈزۈش ئۈچۈن كىم قانداق ۋەزىپە تاپشۇرسا، شۇنى قىلىدۇ - دە.

ياقۇپ خوجام بىرپەس ئويلىنىپ تۇردى - دە:

— مەن ئوقۇغان بىر ھەدىس كىتابتا رەسۇلىللانىڭ: «مەدداھلارنىڭ (ئادەملەرنى يۈزتۇرا ماختايدىغانلارنىڭ) يۈزىگە تۇپراق چېچىڭلار»^① دېگەن سۆزىنى نەقىل كەلتۈرگەنىكەن. شۇنىڭدىن بۇيان مەدداھلاردىن رايىم قايتىپ قالغانىدى. بۇ خەق ئادەمنىڭ كۆزىنى پارقىرىتىپ قويۇپ ماختايدىغان ئادەتنى ئۆزلەشتۈرۈۋالغانىكەن. ئەتىيازدا ئابدۇللام بىلەن بىر مەدرىسىگە بارسام، بىر مەدداھنىڭ شۇ يەردە ئوقۇۋاتقان تالىپلارغا مېنى «قۇتبىل ئەقتاب» دەپ ماختىغىنىنى ئاڭلاپ، مەدرىسىگە كىرمەي كېتىپ قالدىم. ئادەملەرنى ماختاپ، ئىلاھلاشتۇرىدىغان بۇنداق مەدداھلارنىڭ يۈزىگە توپا چېچىش لازىم. مېنىڭچە، بىزگە نېمە ئۈچۈن مۇشۇنداق بېقىندى ئەھۋالغا دۇچار بولغىنىمىزنى، نېمە ئۈچۈن پۇقرالارنىڭ ئىككى قاشقا بۆلۈنۈپ كەتكەنلىكىنى، بۇنىڭغا نېمىلەر سەۋەب بولغانلىقىنى، نېمە ئۈچۈن مەزھەپ پېشۋالىرىنىڭ سۆزىگە كىرىپ ئەجدادلىرىمىز ئېتىقاد قىلىپ كەلگەن ئىسلام دىنىدىن چەتلىنىپ سەلىكىمىزنى چۈشەندۈرىدىغان مەدداھلار كېرەك. ئەگەر مۇشۇنداق ئىشلار قولىدىن كېلىدىغان ئادەملەرنى تەشكىللەپ خىزمەتكە سالىسلا، خانلىقىمىز ئۇلارنىڭ خاتىرجەم تۇرمۇش كەچۈرۈشىگە كاپالەت بېرىدۇ، — دېدى.

بۇ گەپلەر پەرمانقۇل ئىشاننىڭ نەچچە ۋاقىتتىن بېرى «ياقۇپ خوجا ماڭا كۆڭۈل بۆلمەيۋاتىدۇ» دېگەن ئويغا كېلىپ، كۆڭلىدە بولغان ھەر تۈرلۈك گۇمانلارنى يېڭى سۈپۈرگىدەك پاكىز سۈپۈرۈۋەتتى. ئۇنىڭ كۆڭلى يورۇپ، روھى كۆتۈرۈلۈپ قالغاندەك بولدى، ھەتتا «بۇ خوجام مەرھۇم ئاتىسىغا قارىغاندا نەچچە ھەسسە چوڭقۇر ئويلايدىكەن — دە» دېگەن خولاسىگە كەلدى.

— ئەمدىكى ئىشلار، خوجام، ئۆزلىرى ئويلىغاندەك بولىدۇ. بۇ شەرەپلىك ۋەزىپىنى تىرىشىپ ئورۇنلاشقا ۋەدە بېرىمەن، —

① «ھەدىسلەر» كىتابىدىكى 43 - ھەدىس، تاشكەنت، 1991 - يىلى نەشرى.

دېدى پەرماتقۇل ئىشان.

شۇنىڭدىن كېيىن ئۇلار ھازىرچە ئون نەپەر ئادەمنى تاللاپ تەربىيەلەشكە كېلىشتى. ئۇ ئادەملەرگە بېرىلىدىغان تەربىيەنى پەرماتقۇل ئىشان ئۈستىگە ئالدى. ياقۇپ خوجا بۇ ئون ئادەم بىلەن پەرماتقۇل ئىشاننىڭ بىر ئايلىق خىراجىتىنى تۆلەيدىغان بولدى، ئاندىن يۈسۈپ خوجامغا ئوخشاش ئوقۇش تۈگىگەندە ئۇلاردىن ئىمتىھان ئېلىنىدىغان، ئۇنىڭدىن ئۆتكەنلەرگە شاھادەتنامە بېرىپ خىزمەتكە قويىدىغان بولۇشتى.

پەرماتقۇل ئىشان ياقۇپ خوجىدىن ئىنتايىن خۇشال بولۇپ چىقتى. بولۇپمۇ ئۇنىڭ ئاغزىدىن رەھمەتلىك دانىيال خوجىنىڭ: «پەرماتقۇل ئىشان تولىمۇ بىلىملىك، دانا ئادەم» دېگەن سۆزلىرىنى ئاڭلاپ، خۇشاللىقىدىن تېرىسىگە سىغماي قالدى. ياقۇپ خوجا بولسا بىكار بولسىلا ئوردىغا كېلىۋېلىپ، ئۇنىڭ ئەتراپىنى ئايلىنىپ يۈرىدىغان، گەپ قىلسا، بىر ئېغىز سۆزنى تۈرلۈك مۇبالىغىلەر بىلەن كۆپتۈرۈپ خەقنى كۈلدۈرىدىغان بۇ ئىشنى ئۆزى ياخشى كۆرىدىغان ئىش بىلەن تەمىنلىگەنلىكى ئۈچۈن خۇشال بولدى. بەزىدە كىچىككىنە خۇشاللىقمۇ ئادەمنىڭ روھىنى يېنىكلىتىپ، غەم - غۇسسىدىن قۇتۇلدۇرۇۋېتىدىغان ئوخشايدۇ. ئەنە شۇنداق كەيپى چاغ بولۇپ قالغان ياقۇپ خوجا ھەرەمخانىنىڭ ھويلىسىغا كىردى - دە، ناتونۇش ئاياللارنى كۆرۈپ، ئۇلارنى قىسىلمىسۇن دېگەن ئوي بىلەن ئۈدۈل ئۆيىگە ماڭغانىدى. بىراق، بايان ئاغىچىنىڭ گېپىنى ئاڭلاپ، ئاياللارنىڭ قېشىغا كېلىشكە، ئەھۋاللىشىشقا توغرا كەلگەنىدى.

«بەزىدە ئاياللارنى «شەيتاننىڭ قىلتىقى، ئۇلار بىر غەمزە (ناز - كەرەشمە) بىلەن ھەرقانداق تەقۋانى يولدىن ئازدۇرىدۇ، دەيدىكەن. شۇ گەپ راستقا ئوخشىمامدۇ؟ - دەپ ئويلىدى ياقۇپ خوجا ئۆيىگە كىرگەندىن كېيىن، - ئايگۈل ئاغىچىنىڭ قىزى

ئويىلىپ، ئۆزىنى يوشۇرىدىغان يەر تاپالمىغاندەك قىلدى - يۇ،
قىيا بېقىپ يەنە غەمزە قىلدى. «ئۇ دېرىزە تەكچىسىدە تۇرغان
دۈۋەت ۋە قەلەمنى ئېلىپ شرەگە قويدى - دە، ۋۇجۇدىدا پەيدا
بولغان ھېس - تۇيغۇلىرىنى قۇرلارغا چۈشۈردى:

جىلۋىگەر بولدى ماڭا بىر كېنىزەكى نازۇككىنە،
كوكۇلى ھەريان ساچىلغان قاپقارا كۆزلۈككىنە.
ياشلىق ئەيلەرمۇ ۋە يا شوخلۇق قىلۇرنى بىلمەدىم،
لايەلەپ كۆرگۈزمىش ئول لەھزە يۈز تۈزلۈككىنە. ①

سەككىزىنچى باب

بايان ئاغىچا ئايشەم ئاغىچىنى «توققۇز كەنت»كە
كۆچۈرۈۋەتكەنلىكىنى ئاڭلىغاندا ئىشەنگۈسى كەلمىدى. چۈنكى،
بۇنداق ئىشقا جۈرئەت قىلغان ئادەمنى قەتل قىلىش كېرەك
ئىدى. بىراق، ئارىدىن خېلى كۈنلەر ئۆتۈپلا بۇ ئويىدىن
يالتايدى. بۇنداق بولغىنى ياقۇپ خوجا بۇ ئايالنى قەتل قىلسا،
جېنى چىقىپ دۇنيادىن ئۆتىدۇ. شۇنىڭ ئۈچۈن، ئۇنى كۈندە
دېگۈدەك ئازابلىنىپ دۇنيادىن ئۆتسۇن دېگەن ئويىدا ياقۇپ خوجا
مۇشۇ جازانى بەرسە كېرەك، دېگەن ئويىغا كەلدى. ئۇنىڭ بۇ
ئويىغا نىسا بېگىمۇ قوشۇلدى.

— شۇ كۈنى ئۇنىڭ زىياپىتىگە كىرمەيدىغان ئىش ئىدى، —
دېدى نىسا بېگىم رەنجىگەن ئەلپازدا، — مەن شۇ چاغدا ئۇ
خوتۇننىڭ ئۈستۈمتۇت زىياپەت قىلماقچى بولۇپ، ھېچقاچان
كىرمەيدىغان ئۆيگە ئايناقلاپ كىرىپ، ئۆزلىرىنى تەكلىپ
قىلغىنىدىن گۇمانلانغانىدىم.

① «بۇلاق» ژۇرنىلىنىڭ 1987 - يىللىق 21 - سانىدىن ئېلىندى.

— شۇنداق قىلساممۇ بوپتىكەن. بىراق، ئوردا ئەركانلىرىنىڭ ئاغىچا — ئاپپاقلىرى شەھەردىن كەلسە، بىر ھويلىدا تۇرۇپ كىرىمىنى سەت بولاتتى، — دېدى بايان ئاغىچا، — ئۇنىڭ ئۈستىگە ياقۇپ خوجامنىمۇ ئايدىم، «ئۆگەيلىك قىلىپ، ئالدىغا كىرسەممۇ چىقمىدى» دەپ، ئۇ كىشىنىڭ بېشىنى ئاغرىتىمىسۇن دېگەن ئويىدىمۇ بولدۇم. ئايشەم ئاغىچىنىڭ بۇنداق رەزىللىكىنى كىم بىلسۇن.

— ھەرھالدا خۇدا ساقلاپ، بىرىنچى پىيالىنى ئۆزلىرىگە قويماپتىلا.

— شۇنى دېسىلە. بىچارە قۇشناچنى ھۆرمەت قىلىمەن دەپ، ئۆلۈپ كېتىشىگە سەۋەبكار بولدۇم.

— ھەرگىز ئۇنداق دېمىسىلە. سىلنىڭ ساقىيىپ قېلىشلىرىغا ئاشۇنداق چوڭلارنى ھۆرمەت قىلىدىغان ئادەمگەرچىلىكلىرى سەۋەب بولدى.

ئارىدىن بىرەر ئايلاردەك ئۆتكەندە:

— نىسا بېگىم! — دەپ چاقىردى بايان ئاغىچا ۋە ئۇ يېنىغا كەلگەندىن كېيىن، — بۈگۈن ئاخشام دانىيال خوجام چۈشۈمگە كىرىپ قاپتۇ، — دېدى.

— ئىلاھىم خوجامنىڭ روھى يۆلىگەي! — دېدى نىسا بېگىم.

— رەھمەتلىك پېشاۋانغان سېلىنىغا كۆرىپىدە يېتىپ: «دېمىم بەك سىقىلىپ كېتىۋاتىدۇ. نىسا بېگىم ئىككىڭلار يۆلەپ قويساڭلارچۇ؟» دېگۈدەك. ئىككىمىز يەلپۈشكە باشلاپتۇق. بىر چاغدا: «جېنىم ئەجەبمۇ ئارام ئالدى، قولىڭلاردا سېھىر بارمۇ نېمە؟» دەپتۈدەك. كەينىدىن: «ياقۇپ خوجىنىڭمۇ دېمى سىقىلىپ يۈرىدۇ. لېكىن، سىلەردىن يوشۇرۇۋاتىدۇ. ئۇنىمۇ يەلپۈپ قويساڭلارچۇ؟» دېگۈدەك. مەنزە: «ئايشەم ئاغىچا بارغۇ؟» دەپ نارازىلىق بىلدۈرسەم، «ئۇ ئاغىچىنى ئۇنتۇپ قاپتىمەن...» دېگۈدەك.

— چۈشلىرى چۈش بولغاي، — دەپ تەبىر بەردى نىسا بېگىم — خوجامنىڭ روھى خۇدا بۇيرۇسا سىلىدىنمۇ، مېنىڭدىنمۇ رازى ئىكەن. «ياقۇپ خوجامنىڭ دېمى سىقىلىپ يۈرىدۇ. سىلەردىن يوشۇرۇۋاتىدۇ» دېگىنى ئايشەم ئاغىچىنىڭ رەزىللىكىنىڭ خوجامغا تازىمۇ ئېغىر كەلگەنلىكىنى بىلدۈرىدۇ. «ئۇنى يەلپۈپ قويۇڭلارچۇ» دېگىنى — ئىككىمىزگە «ئانا ئورنىدا بولۇپ، ياقۇپ خوجامنىڭ بېشىنى ئوڭلاپ قويۇڭلار» دېگىنى. ئايشەم ئاغىچىنى ئۇنتۇپ قالغىنى بولسا، ئۆز ئەۋلادىغا قارا داغ چۈشۈرگەن بۇ خوتۇن بىزنىڭ تائىمىمىزدىن ئەمەس دېگىنىدۇر.

— ئېيتقان تەبىرلىرى توغرا كەلسۇن، — دېدى بايان ئاغىچا، ئاندىن، — بۈگۈن كۈنگە نېمە؟ — دەپ سورىدى. — چارشەنبە.

— ھەرھالدا جۈمە كۈنى ئەتكەندە خوجامنىڭ قەبرىسىگە چىقىپ زىيارەت قىلايلى. چۈشتىن كېيىن ياغ يۇرتىپ، ياقۇپ خوجامغا قۇرئان ئوقۇتۇۋېتەيلى. — تولا ئوبدان ئويلاپتىلا.

ئۇلار جۈمە كۈنى سەھەردىلا ئالتۇنلۇققا يېتىپ باردى. ئۇلارنى ئەكەلگەن مەپكەش قېرى دەرەخنىڭ تۈۋىگە كېلىپ مەپىدىن چۈشتى — دە، قەبرىستانلىق تەرەپكە ماڭدى ۋە دانيال خوجامنىڭ قەبرىسىنى ئوتتۇرىغا ئېلىپ ئايەت ئوقۇپ ئولتۇرغان «قارا تاغلىق» سويلار بىلەن مۇرىتلارنىڭ قېشىغا بېرىپ، ئۇلارغا قەبرىنى زىيارەت قىلىش ئۈچۈن خوجامنىڭ زەئىپىسى كەلگەنلىكىنى ئېيتتى. بۇنى ئاڭلىغان سوپى — مۇرىتلار دەرھال ئورنىدىن تۇرۇپ، بىردەمدىلا غايىب بولۇشتى. ئاندىن مەپكەش ئۆزىنى كۈتۈپ تۇرغان بايان ئاغىچىلارنىڭ قېشىغا كېلىپ، قەبرە تەرەپكە بېرىشقا بولىدىغانلىقىنى ئۆتتۈردى. ئۈستىگە قارا پەرەنجە ئارتىۋالغان بايان ئاغىچىلار سۈكۈت قىلغان ھالدا قەدەم تاشلىدى.

بايان ئاغىچا قۇرئاننى ئۆزى ئوقۇماق بولۇۋىدى، ئۆپكىسى
ئۆرلەپ ئوقۇيالمىدى - دە، نىسا بېگىمگە:
— سىلى ئوقۇسلا، — دەپ ئىلتىماس قىلدى.

بۇ ئايال بىرنەچچە سۈرىلەرنى يادقا ئوقۇيالايدىغان، قۇرئان
ساۋاتى بار بولسىمۇ، دانىيال خوجىنىڭ: «پەيغەمبەر
ئەلەيھىسسالامنىڭ «قۇلھۇۋەللاھۇ ئەھەد» سۈرىسى قۇرئاننىڭ
ئۈچتىن بىرىگە تەڭ كېلىدۇ، دېگەن ھەدىسى بويىچە ئەگەر
سىلەرگە قۇرئان ئوقۇشقا توغرا كەلسە، شۇ سۈرىنى
ئوقۇساڭلارمۇ بولىدۇ» دېگەن سۆزلىرىگە ئەمەل قىلىپ
«قۇلھۇۋەللاھۇ ئەھەد» سۈرىسىنى ئۈچ قېتىم ئوقۇپ دۇئاغا قول
كۆتۈردى. شۇنداق قىلىپ، پەرەنجە يېپىنغان بۇ ئىككى ئايال
روھىي جەھەتتىن ئارام ئالغاندەك ئۆزلىرىنى يېنىك سېزىشىپ
مەپىگە ئولتۇردى.



— ئاپام خۇدا بۇيرۇسا، بۇرۇنقىدەك بولۇپ قالدى، — دەپ
سۆز قاتتى جەمىلە ئاغىچا چۈشلۈك غىزا ئۈستىدە نىسا
بېگىمگە قاراپ، — بۇ چاغىچە يوللىرىغا قاراپ يۈسۈپ خوجا
بىلەن بالىلارنىڭ كۆزلىرى تۆت بولۇپ كەتكەندۇ.

نىسا بېگىم «جەمىلە ئاغىچىنىڭ بۇ گېپىگە بايان ئاغىچا
بىرنەمە دەر» دېگەن ئويغا كېلىپ ئۈنچىقمىدى. بايان ئاغىچا
بولسا نېمە دېيىشىنى بىلەلمەي تېڭىرقاپ قالدى. «جەمىلە
ئاغىچىنىڭ دېگىنىمۇ توغرا، — دەپ ئويلىدى ئۇ، — يۈسۈپ
خوجام بىلەن نەۋرىلىرىم مېنى قاچان كېلىدىكىن دەپ تاقىلداپ
كېتىۋاتىدىغاندۇ. بىراق، ياقۇپ خوجام تېخىچە دۈم يېتىپ دۈم
قوپۇپ يۈرىدۇ. كاشكى، بۇ خوجام بېشىنى ئوڭلىۋالسا،
«ئۆلۈكتىن تىرىك ئەۋزەل» دېگەن قائىدە بويىچە دانىيال
خوجىنىڭ يىلىنى كۈتمەي كېتىۋېرەتتىم. خوجامنىڭ يىلى

توشقاندا يۈسۈپ خوجا بىلەن كېلىپ، زىيارەت قىلار ئىدىم.
قانداق قىلسام بولىدىكىننە؟» ئۇ مۇشۇنداق خىياللارغا
بېرىلىپ خېلى ئۇزاق تۇرۇپ قالدى - دە، جەمىلە ئاغىچىغا
قاراپ:

— يۈسۈپ خوجامغا ھەممىمىز تىنچلىق، ئامانلىق دەپ نامە
يېزىۋەتسە، — دېدى، ئاندىن، — نامەنىڭ ئاخىرىدا چاپارمەن
ئەۋەتتىمىز دەپ ئەسكەرتىپ قويسىلا، — دەپ قوشۇپ قويدى.
بايان ئاغىچا شۇ كۈنى كەچتە نىسا بېگىمنى يېنىغا
چاقىرىپ:

— قايسى كۈنى كۆرگەن چۈشۈمگە بەرگەن تەبىرلىرى
بويىچە ئىش قىلىپ، ياقۇپ خوجامنىڭ بېشىنى ئوڭلاپ
قويمىيىمىزمۇ؟ بىر شەھەرگە خان بولۇپ، ھۆكۈمنى
يۈرگۈزۈۋاتقان ئادەمنىڭ ئۈچ ئايدىن بېرى بويتاق يۈرۈشى ئۆزى
ئۈچۈنمۇ، بىز ئۈچۈنمۇ ياخشى ئەمەس، — دېدى.

— ئوغۇ شۇنداققۇ، بىراق ياقۇپ خوجامنىڭ بالىلارنىڭ
يۈزىنى قىلىپ تۆت - بەش زاماندىن كېيىن ئايشەم ئاغىچىنى
ئەكىلىۋېلىش ئويى بارمىكىن؟

— بۇنداق بولۇشى ئەسلا مۇمكىن ئەمەس، — كېسىپ
ئېيتتى بايان ئاغىچا، — ياقۇپ خوجام بالىلىرىنىڭ يۈزىنى
قىلىپ، ئايشەم ئاغىچىنى قەتل قىلىدى. ئۇ خوتۇنغا شۇ
شەپقىتىمۇ يېتەر.

— ئوغۇ شۇنداق. بىراق، ئۇ خوجام ئۆزى ئۆيلىتىمەن
دېمىسە، بىرىنچە دېمەك تەسلىك تەسلىك دېمەن.

— تەس بولسىمۇ، ياقۇپ خوجامنى ئۆيلىنىشكە تەشەببۇس
قىلىشىمىز كېرەك. مەن بىلەن سىلى ئۇ خوجامنىڭ ئانىسى
ئورنىدىكى ئادەملەر.

— ئوغۇ شۇنداق. بىراق، ئۇ خوجامغا تاپقان لايىقىمىز
يوق - دە.

— قىزىق گەپ قىلىدىكەنلا. ياقۇپ خوجام سىلى بىلەن مەن

لايىق تاپىدىغان ياش بالىسىدى؟ لايىقىنى ئۆزى تاپىدۇ. بىز بولساق ئۆيلەپ قويىمىز.

— ئەگەر ياقۇپ خوجام ماقۇل دېسە، مېنىڭ تاپقان لايىقىم بار، — دېدى نىسا بېگىم مۇغەمبەرانە كۈلۈپ.

— باياتىن مۇشۇ گەپنى دېمەدىلا. كىم ئۇ؟ — قىزىقىپ سورىدى بايان ئاغچا.

— ھوشۇر قازىنىڭ قىزى.

— قايسى كۈنى ئايگۈل ئاغچا بىلەن كەلگەن قىز بالىما؟
— ھەئە.

بايان ئاغچا يەنە كۈلۈپ كەتتى — دە:

— سىلىنىڭ شېتىلىلىكلىرى تۈگىمەيدىكەن — دە، —

دېدى، — ئۇ قىز بالا ياقۇپ خوجامنىڭ يېرىم يېشىغا كەلمىگەن ھاۋانچا تېشىدەك تۇرسا، بۇ لايىقلىرىنى قانداقمۇ ئېغىزغا ئالارمىز.

— سىلى ئايگۈل ئاغچىنىڭ يوقلاپ كەلگىنىگە خۇش بولۇپ، دىققەت قىلىدىلا، ئەمما مەن ئۇ ئاغچىنىڭ گەپ — سۆزىگە، قىلىقلىرىغا باشتىن — ئاخىر سەپىلىپ تۇردۇم. ماڭا ئۇلار سىلىدىن ھال سوراڭىنى باھانە قىلىپ، قىزىنى ياقۇپ خوجامغا كۆرسىتىش ئۈچۈن كەلگەندەك تۇيۇلدى. ئۇلارنىڭ ھويلىغا كىرىپلا پەزەنجىلىرىنى ئېلىۋەتكىنىنى، ئۆيىنى ئىسسىق دەپ پېشايۋانغا داستىخان سالدۇرغىنىنى كۆردىلىغۇ، ئۇ كۈنى نەدە ھويلىدا ئولتۇرغۇدەك ئىسسىق بولدى؟

— ھەيتاڭغەي، مەن ئۇ كۈنى ئايگۈل ئاغچىنىڭ يوقلاپ كەلگىنىگە خۇشال بولۇپ، كۆڭلىدە قانداق غەزەز بارلىقىغا دىققەت قىلماپتىمەن. ھەرھالدا، مەن ياقۇپ خوجامنىڭ ئۆيلىنىۋېلىشنى خالايمەن. كىمگە ئۆيلىنىش خوجامنىڭ ئۆز ئىشى.

— ئۇنداقتا ياقۇپ خوجامنىڭ ئالدىغا كىرىمىزمۇ ياكى بۇ

يەرگە چاقىرىمىزمۇ؟ — دەپ سورىدى نىسا بېگىم.

— ئالدىغا كىرسەكمۇ، چاقىرساقمۇ بولىدۇ.

ئۇلار مۇشۇنداق پاراڭلار بىلەن تېخى بىر قارارغا كېلەلمەي تۇراتتى. سىدىق خوجا بالىسىنى كۆتۈرۈپ كىرىپ كەلدى. كۈندە نەچچە قېتىم بايان ئاغىچا بىلەن نىسا بېگىمنىڭ قولىغا ئېلىپ ئەركىلىتىشىگە كۆنۈپ قالغان بالا ئۇلارنى كۆرۈشى بىلەن كۈلۈپ، تەلپۈنۈشكە باشلىدى. بىراق، ئۇلارغا بۇ نارەسىدە بالا بىلەن مەلىكە بولۇش نېسىپ بولمىدى. ئۆيگە ياقۇپ خوجا كىرىپ كەلدى.

سىدىق خوجا ئاتىسىنىڭ يېنىدا بالىسىنى كۆتۈرۈپ يۈرۈشتىن ئىزا تارتىپ دەرھال سىرتقا چىقىپ كەتتى. نىسا بېگىم ياقۇپ خوجا ئولتۇرۇشى بىلەن ئۇنىڭ ئالدىغا شىرە قويۇپ ئۈستىگە داستىخان سالدى — دە، چاي ئەكىرىش ئۈچۈن ئاشخانا تەرەپكە چىقتى. ياقۇپ خوجا:

— قانداق ئەھۋاللىرى؟ — دەپ بايان ئاغىچىدىن ھال سورىدى.

— ياخشى. ئۆزلىرىنىڭ ئىشلىرى ياخشى كېتىۋاتامدۇ؟ — دېدى بايان ئاغىچا.

— ھازىرچىغۇ يامان ئەمەس. ياخشى ئىشلارنى باشلاش ئاسان ئىكەن، بىراق ئەمەلگە ئاشۇرۇش قىيىندەك تۇرىدۇ. ھەرھالدا تىرىشىپ — تىرىشىپ كېتىۋاتىمىز.

— ياخشى ئىش قىلىشنى باشلىغان ئادەمگە ھەرقاچان ياراتقان ئىگەم مەدەت بېرىدۇ. مەرھۇم ئاتىلىرى دائىم شۇنداق دەيدىغان.

— شۇنداق، ئاللاتائالا ھەرقاچان ياخشى ئىش قىلغۇچىلارغا شاپائەت قىلغان.

— مەنمۇ سىلىنىڭ بىر ياخشى ئىش قىلىشلىرى ئۈچۈن ئالدىلىرىغا كىرەي دەپ تۇراتتىم، — دېدى بايان ئاغىچا نىسا بېگىم بىلەن قىلىشقان مەسلىھەتنى ئېسىگە ئېلىپ.

— خىزمەتلىرىگە تەييارمەن، كىچىك ئانا، بۇيرۇسىلا، —
دېدى ياقۇپ خوجا.

— سىلىگە ئوخشاش شەھەر سوراپ، ئەل باشقۇرغان
ئادەمنىڭ بويتاق يۈرۈشى بىزنى تەشۋىش...

— بولدى، گەپلىرىگە چۈشەندىم، — دەپ ئۇنىڭ سۆزىنى
بۆلدى ياقۇپ خوجا، — بايراقتا مۇپتى ھەزرەتلىرىمۇ مۇشۇ
ھەقتە گەپ قىلىۋىدى، ئۇ كىشىگە سىلىنىڭ مەسلىھەتلىرىنى
ئېلىپ جاۋاب بېرىدىدەم.

— مۇپتى ھەزرەتلىرىگە ماقۇل دېسىلە، ئاتىلىرى ئۇ
كىشىنى تولىمۇ پاراسەتلىك ئادەم دەيدىغان.

— بىراق، ئاتامنىڭ يىلى توشماي بۇ ئىشقا جۈرئەت قىلسام ...
— ھەرگىز ئۇنداق خىيالدا بولمىسىلا، ئاتىلىرى ھايات

ۋاقتىدا «ئۆلۈكتىن تىرىك ئەۋزەل» دېگەن گەپنى كۆپ
تەكرارلايدىغان. شۇنىڭغا قارىغاندا، باشلىرىنى ئوڭلىۋالغانغا ئۇ
مەرھۇمنىڭ روھى خۇشال بولسا بولىدۇكى، قورۇنمايدۇ.

ياقۇپ خوجا ماقۇللىغاندەك بېشىنى لىڭشىتىپ تۇردى. بايان
ئاغىچا ئېيتقان سۆزىنىڭ تەسىرىنى يەنىمۇ كۈچەيتىش ئۈچۈن
قوشۇمچە قىلدى:

— ئاتىلىرى ۋاپات بولۇشتىن ئىككى يىل بۇرۇنغۇ دەيمەن،

ئازنا مەسچىتىنىڭ ئىمامى زەئىپىسى ۋاپات بولغاندىن كېيىنمۇ
ئىماملىق قىلىشنى داۋاملاشتۇرغانىكەن. ئاتىلىرى بۇ ئىشتىن
خەۋەر تېپىپ بويتاق ئىمامغا قاتتىق كايىغانلىقىنى ۋە:

«بۈگۈندىن باشلاپ ئىمامەتچىلىكنى توختىتىپ، بۇ ئىشنى
نائب ئىمامغا ئۆتكۈزۈپ بەرسىلە، قايسى كۈنى ئۆيلىنىدىكەنلا،

شۇ كۈننىڭ ئەتىسىدىن باشلاپ ئىمامەتچىلىك قىلىسىلا»
دېگەنلىكىنى سۆزلەپ بەرگەنىدى. شۇنىڭغا قارىغاندا، سىلىغۇ

خان، ئادەتتىكى بىر مۆمىنىڭمۇ بويتاق يۈرۈشى
مۇسۇلمانچىلىققا توغرا كەلمەيدىغان ئوخشايدۇ.

بايان ئاغىچىدىن مۇنداق گەپلەرنى كۈتمىگەن ياقۇپ خوجا

ئۇنىڭ چىن يۈرىكىدىن چىقىرىپ بەرگەن پىكىر - مەسلىھەتلىرىگە قايىل بولدى. ھەتتا «ئاتام رەھبەرلىك باشقا ئىشلاردا تەلەپلىك بولمىسىمۇ، ئايال تاللاشتا تەلەپلىك بولغانىكەن» دېگەن ئويغا كەلدى.

— بەرگەن مەسلىھەتلىرىگە رەھمەت، كىچىك ئانا، — دەپ ئورنىدىن تۇردى ياقۇپ خوجا، — مەن ھازىرلا مۇپتى ھەزرەتلىرىگە خەۋەر قىلاي. ئۇ كىشىمۇ ئىككى مۆمىنىڭ بېشىنى قوشۇپ ساۋاب تېپىشقا مۇيەسسەر بولسۇن.

شۇ چاغدا ئۇلارنىڭ گېپى بۆلۈنۈپ كەتمىسۇن دېگەن ئوي بىلەن ئىشىك سىرتىدا تۇرغان نىسا بېگىم پىياللەر بىلەن چەينەك سېلىنغان پەتنۇسنى كۆتۈرۈپ كىردى - دە، ياقۇپ خوجىغا قاراپ:

— سىلى تۇرۇۋاپتىلىغۇ، خوجام. بىر پىيالىە بولسىمۇ چاي ئىچىسىلە بولاتتى، — دېدى.

— رەھمەت، — دېدى ياقۇپ خوجا.



دېھقانلار «ئۆز بەرگىدە ئېچىلغان گۈلنىڭ شۇ بەرگىدە غازاڭ بولغىنى ياخشى» دېگىنىگە ئوخشاش، بايان ئاغىچىمۇ دەسلەپكى كۆڭۈل خۇشلۇقىنى كۆرگەن بۇ ئوينى تاشلاپ كېتىشكە كۆڭلى ئۈنمايتتى. «بۇ ئۆي، — دەپ ئويلاپ كەتتى ئۇ، — ماڭا ياراتقان ئىگەمدىن كېيىن باشپاناھ بولغان، ئەڭ يېقىن ئادىمىم دانيال خوجام يېتىپ - قوپقان ۋە ئۇ دۇنياغا سەپەر قىلغان ئۆي. بۇ ئۆي گۈلدەك ياشلىقىم ئۆتكەن، دىنىي ئىسلامنى قوبۇل قىلغان مۇقەددەس ئۆي. بۇ ئۆي يۈرەك پارلىرىم — يۈسۈپ خوجام چوڭ بولغان ئۆي، ئۇلۇغ ئەزىزىم تۇغۇلۇپ، كىندىك قېنى تۆكۈلگەن، ئۇنىڭ ئىگەلىگەن يىغىسى، ۋىلىقلاپ كۈلگەن ئاۋازى تاملارغا سىڭىپ كەتكەن ئۆي. شۇنىڭ ئۈچۈن، بۇ ئوينى

تەرك قىلىش ئىنسابتىن ئەمەس.»

بىراق، ھايات دېگەن ئادەملەرنىڭ كۆڭۈل خاھىشى بىلەن ھېسابلاشمايدىكەن. يۈسۈپ خوجا قەشقەرگە خان بولۇپ ماڭغاندا بايان ئاغىچىنىڭ بۇ ئويللىرى قاتتىق بوران سوققان كۆلنىڭ سۈيىدەك چايقىلىپ كەتكەنىدى. شۇ چاغدا ئۇ «بىر ھېسابتا ئايشەم ئاغىچىنىڭمۇ توغرا، دانيال خوجام بولمىغاندىكىن، بۇ ئۆيىدە تۇرۇشنىڭ نېمە ھاجىتى؟ لېكىن، ئۇ مەرھۇمنىڭ يىلى توشماي تۇرۇپ قەشقەرگە كەتسەم، خوجامنىڭ روھى قورۇنۇپ قالىدۇ. ئۆزۈمنىڭ ۋىجدانمۇ ئازابلىنىدۇ، — دېگەنلەرنى خىيال قىلىپ، ئۆزىگە خاس تەمكىنلىك ۋە ئەپۈچانلىق بىلەن يۈرۈۋەرگەنىدى. بىراق، ئايشەم ئاغىچىنىڭ ئىككىنچى ھەملىسىدىن كېيىن قەشقەرگە كەتمىگىنىگە پۇشايمان قىلدى، — شۇ چاغدا يۈسۈپ خوجام بىلەن كەتكەن بولسام، بۈگۈنكىدەك كېسەل بولۇپ ياتمايتتىم. قېرى قۇشناچمۇ ئۆلمەيتتى. ياقۇپ خوجىمۇ بالىلىرىنى تىرىك يېتىم قىلىپ، ئۇلارنىڭ ئانىسىنى بۇ يەردىن بەدەرگە قىلمايتتى. ئەمدى بۇ يەرگە چاپلىشىۋېلىشنىڭ ھاجىتى يوق. خۇدا شىپالىق بېرىپ ساقىيىپ كەتسەم، دەرھال يۈسۈپ خوجامنىڭ قېشىغا كېتىمەن.» ھازىر بولسا ئۇنىڭ بۇ قارارىمۇ ئۆزگىرىشكە باشلىدى.

— يۈسۈپ خوجامغا يەنە بىر نامە يېزىڭ، بالام، — دېدى بايان ئاغىچا، — بىر ئاز كېچىكىپ ماڭىدىغان بولىدۇق. ئاكىلىرى ياقۇپ خوجام ئۆيلىنىدىغان قارارغا كەپتۇ. شۇڭا، ئۇ كىشىنىڭ تويىنى تۈگىتىپ كەتمىسەك ئۇيات بولار. بۇ گەپ جەمىلە ئاغىچا ئۈچۈن پۈتۈنلەي يېڭىلىق ئىدى. شۇڭا، ئۇ:

— خوجا ئاكام قاچان ئۆيلىنىدىكەن؟ — دەپ سورىدى.

— تېخى نامەلۇم.

جەمىلە ئاغىچىنىڭ: «خوجا ئاكام كىمنى ئالىدىكەن؟» دېگەن

سوئالى تىلىنىڭ ئۈچىدا تۇرسىمۇ، ئەدەپ دائىرىسىدىن چىقىپ سورىمىدى.

شۇنداق قىلىپ، ئارىدىن ئانچە ئۇزاق ئۆتمەي، ياقۇپ خوجىنىڭ ھەرمەخانىسىدا چاققانغىنا توي زىياپىتى ئۆتكۈزۈلدى. ئۇنىڭغا ئوردا ئەركانلىرىدىن باشقا ئۆمەر باقى ئاخۇن، سالىھ خەلىپەتلەر قاتناشتى. نىكاھنى ئابدۇقادىر مۇپتى ئوقۇدى.

كونىلارنىڭ «يۈگۈرگەن قالىدۇ، بۇيرۇغان ئالىدۇ» دېگەن گەپلىرى راست ئىكەن، ياقۇپ خوجىنىڭ ئۆيلىنىشىگە نىيەت قىلغىنى ھەممىدىن بۇرۇن ئوردا ئەركانلىرىنى، ئۇنىڭدىن كېيىن ئۆلىما - ئىشان، شەھەر بايلىرىنى پايىپىتەك قىلىۋەتتى. ئۇلار بىر - بىرىدىن قىزغانغان ھالدا ئۆز ئائىلىسىدىن، كېيىن ئۇرۇق - تۇغقانلىرى ئارىسىدىن لايىق ئىزدەشتى. شۇ باھانىدە ياقۇپ خوجىنىڭ كۆزىنى ئالا چەكمەن قىلىۋېتىدىغان پەرىشتە سۈپەت باكىرە قىزلارنى تېپىپ خاننىڭ قېيىنئائىسى ياكى قېيىنئاغىسى دېگەن ھۆرمەتلىك ئاتاققا ئىگە بولۇشنىڭ كويىدا بولۇشتى. بىراق، ياقۇپ خوجىنىڭ جابىر^①غا ئوخشاش باكىرە قىزغا ئەمەس، بالىلىرىغا ئانا بولالايدىغان ئايالغا ئۆيلىنىدىغانلىقىنى ئاڭلاپ، قىزى بارلار بىلەن قىز ئىزدىگەنلەرنىڭ ئۈمىدى يوققا چىقتى. ئەمدىكى نۆۋەت ئەردىن چىققان ۋە ئېرى ئۆلۈپ تۇل قالغان قىزلىرى بار ئادەملەرگە كەلدى. بىراق، ئۇلارنىڭ كۆپچىلىكىنىڭ بىرىدىن، ئىككىدىن بالىلىرى بولۇپ، «ياقۇپ خوجام ئۆنمەمدىكىن» دېگەن ئەندىشىدە بولدى. شۇ چاغدا ئۆمەر باقى ئاخۇننىڭ يادىغا سىڭلىسىنىڭ ئون نەچچە يىلدىن بېرى تۇل بولۇپ قالغان شەرىپەخان ئىسىملىك قىزى كەلدى. بۇ قىزنىڭ

① بىر ھەدىستە جابىر ئىبنى مالىك دېگەن ساھابىنىڭ سىڭىللىرىغا ئائىلىق قىلغان ئايالغا ئۆيلەنگەنلىكى يېزىلغان. پەيغەمبىرىمىز «ئاللا مۇبارەك قىلسۇن» دەپ دۇئا قىلغان.

ئېرى تۇرمۇش قۇرۇپ بىر يىلدىن كېيىنلا باقىي دۇنيانىڭ راھىتى ئۈچۈن، پانىي دۇنيانىڭ راھەت - پاراغىتىدىن قىل ئۈزۈپ، زاھىتىلىققا بەل باغلاپ، تەركىدۇنيا بولۇپ كەتكەنىدى. ئۇنىڭ يېشى ئوتتۇرىدىن ئاشقان، قۇرئان ساۋاتى بار، كىتاب - رىسالەلەرنى كۆپ ئوقۇيدىغان شەرىپەخان تۆت - بەش يىلدىن بېرى شەھەردىكى بويىغا يەتكەن قىز بالىلارغا (ئۇلارنىڭ ئاتا - ئانىلىرى بەرگەن ئاز - تولا ھەق ھېسابىغا) ئۆي تۇتۇش، ئائىلە باشقۇرۇش، ئەر ۋە ئۇنىڭ ئاتا - ئانا، قېرىنداشلىرى بىلەن قانداق مۇناسىۋەتتە بولۇشقا ئوخشاش تەلىم - تەربىيەلەرنى بېرەتتى. يەنە بىر تەرەپتىن شەرىپەخاننىڭ ئاتىسى غازى بەگنىڭ ئىنىسى بولۇپ، ئۇ ئادەم بىرنەچچە يىلنىڭ ئالدىدا كەشمىر تەرەپكە سودا بىلەن بېرىپ، شۇ ياققا قاراقچىلار تەرىپىدىن ئۆلۈپ كەتكەنىدى. بۇنىڭدىن بەش يىل ئىلگىرى غازى بەگ ئىنىسىنىڭ بۇ قىزىغا ئاتىدارچىلىق قىلىپ، قاراقاشتا تۇرىدىغان «قارا تاغلىق» بىر ئىشانغا چېتىپ قويماق بولغاندا شەرىپەخان ئۇنىمىغانىدى. شۇنىڭدىن بۇيان چوڭ دادىسى غازى بەگنىڭ نەزىرىدىن قېلىپ، تۇغقانچىلىقى ئۈزۈلۈپ كەتكەنىدى.

«بەلكى ياقۇپ خوجامنىڭ ئۆيلىنىشتە جابىرنىڭ يولىنى تۇتقانلىقى غازى بەگكە ئاياندۇر» دەپ ئويلىدى ئۆمەر باقى ئاخۇن. ئۇ يەكەندىكى ئاخۇن - ئاكىبىرلار ئىچىدە ئىززەت - ھۆرمىتى بار ئادەم ئىدى ۋە ياقۇپ خوجا يۈرگۈزۈۋاتقان ئىشلارنى چىن دىلىدىن قوللاپ - قۇۋۋەتلەيتتى. ئۇ بىرنەچچە كۈن قورساق تىگشاپ يۈردى - دە، ئاخىر ئابدۇقادىر مۇپتىغا بېرىپ ياقۇپ خوجامغا لايىق تېپىلغان - تېپىلمىغانلىقىنى بىلىشكە بەل باغلىدى.

— مانا قارىسىلا، ئۆمەر باقى ئاخۇن جانابلىرى، — دېدى مۇپتى، — خوجامغا ئىككى - ئۈچ يەردىن لايىق تاپقانداك

بولدۇق، زىراكى، بۇ لايىقلىرىمىزنىڭ ھېچقايسىسى ياقمىدى. خوجام ئۇلار بىلەن بىرنەچچە مىنۇتلا مۇلاقات قىلىپ، كۆڭلى سۇ ئىچمىگەنلىكىنى ئىزھار قىلدى.

بۇ گەپنى ئاڭلاپ كۆڭلى ئىمىن تاپقان ئۆمەر باقى ئاخۇن: — غازى بېگىمنىڭ ھېلىقى يىلى كەشمىردە ئۆلۈپ كەتكەن ئىنىسى بارغۇ، شۇ كىشىنىڭ بىر قىزى بار، — دەپ سۆز باشلىدى ئۇ ۋە: «ئۇ قىز مېنىڭ سىڭلىمدىن تۇغۇلغان» دېمەكچى بولۇپ، دېيەلمىدى، — بۇ قىز ئوتتۇز ئىككىگە كىرىدىغۇ دەيمەن. بۇ ھەقتە غازى بېگىم ھېچ نەرسە دېمىدىمۇ؟ بۇ گەپنى ئاڭلاپ ھەيران بولغان مۇپتى:

— ياق، — دېدى ۋە ئەجەب غازى بەگنىڭ يادىغا كەلمەپتە، دەپ تېڭىرقاپ قالدى، ئاندىن، — ئۇ ئايالنىڭ بالىسى بارمۇ؟ — دەپ سورىدى.

— يوقسۇ.

ئابدۇقادىر مۇپتى بۇ ئايالنىڭ نەدە تۇرىدىغانلىقىنى، نېمە ئىش قىلىدىغانلىقىنى سۈرۈشتۈرگەندىن كېيىن، «بىر بولسا مۇشۇ ئايال ياقۇپ خوجىغا توغرا كېلىدىكەن» دېگەن ئويغا كەلدى — دە:

— ئەگەر بۇ ئىشىمىز ئەپلىشىپ قالسا، ساۋابىنىڭ چوڭىغا مۇيەسسەر بولىمىز جۇمۇسلا، — دېدى.

ئارىدىن ئىككى كۈن ئۆتكەندە ئابدۇقادىر مۇپتى كىشى ئەۋەتىپ ئۆمەر باقى ئاخۇننى چاقىرتىپ كەلدى — دە، ئىشلىرىنىڭ ئەپلىشىپ قالغانلىقىنى ئېيتتى ۋە سۆزىنىڭ ئاخىرىدا:

— سىلنىڭمۇ سىر ساقلايدىغان مىجەزلىرى بار ئىكەن — دە، غازى بەگنىڭ ئىنىسىنىڭ قىزى دەپ بىر تەرىپىنى ئاشكارا قىلىپ، مېنىڭ سىڭلىمنىڭ قىزى دېگەن يەنە بىر تەرىپىنى

يوشۇرۇپ قايتىلا، — دېدى.

— ئەمدى ھەزرەتلىرى، ئۆزلىرىدىن ئاشىدىغان گەپ يوق، سۆڭەك ئىگىسى شۇلار — دە، — دېدى ئۆمەر باقى ۋە قايتماقچى بولۇپ ئورنىدىن قوزغالدى:

— ئالدىرىمىسلا، — دېدى مۇپتى، — ئۇستا ئاشپەزلەر بىر قوشۇق ئىچىپ قازاندىكى شورپىنىڭ تۈزى تېتىغان — تېتىمىغانلىقىنى بىلگەندەك، ياقۇپ خوجام ئۇ ئايال بىلەن ئون مىنۇتتەك مۇلاقات قىلىپلا كېلىشىپ قاپتۇ. ئۆگۈنلۈككە، جۈمەدىن كېيىن ئۇلارنىڭ نىكاھىنى ئوقۇيدىغان بولدۇق.

شۇنداق تېز باشلىغان ئىشنىڭ مۇنداق تېز نەتىجە بەرگىنىنى بىرىنچى قېتىم كۆرۈۋاتقان ئۆمەر باقى ئاخۇننىڭ خۇشاللىقىدىن تىلى گەپكە كەلمەي قالدى. كۆڭلىدە بولسا «بىچارە شەرىپەخان قىزىمغا ئاللاننىڭ ئىچى ئاغرىپتۇ — دە» دېگەن ئوي ئۇچقاندەك ئۆتۈپ كەتتى.

— نىكاھ قەيەردە ئوقۇلىدىغان بولدى؟ — دەپ سورىدى سىڭلىسىنىڭ تار ئۆيىنى ئەسكە ئېلىپ.

— ئوردىنىڭ ھەرەمخانىسىدا، — دېدى مۇپتى، ئاندىن، — ئۇلار بىز يىگىتلىك ۋە قىزلىق دەۋرىنى تۈگەتكەن ئادەملەر بولغىنىمىز ئۈچۈن ئانىمىز بىلەن باشقا تۇغقانلارنى ئاۋارە قىلماي، بەش — ئون ئادەمگىلا ئوي داستانىنى سېلىپ تۈگىتىشكە كېلىشكەن ئوخشايدۇ، — دەپ چۈشەندۈردى.

— تولا ئوبدان ئىش بويىتۇ. قايسى كۈنى دېگەنلىرىدەك، خۇدا بۇيرۇسا، ساۋابىنىڭ چوڭىغا مۇيەسسەر بولىدىكەنمىز، — دېدى ئۆمەر باقى ئاخۇن.

شۇنداق قىلىپ، قەۋىس ئوقيا (نويابىر) ئېيىنىڭ ئوتتۇرىلىرىدا ياقۇپ خوجىنىڭ ھەرەمخانىسىغا شەرىپە ئىسىملىك يېڭى ئاغىچا پەيدا بولدى.

«ياقۇپ خوجام ئۇياقتىن ئۆيلىنىپ، بۇياقتىن كېتىمەن

دېسەم توغرا بولماس، — دەپ ئويلىدى بايان ئاغىچا، — ئاز بولغاندىمۇ يەنە ئىككى ھەپتە تۇرۇپ، ئاندىن كېتەرمەن.»

ساناقلىق كۈن دېگەن تولىمۇ تېز ئۆتىدىكەن. شەرىپەخاننىڭ ھەرەمخانىغا كەلگىنىگە ھايت — ھۇيت دېگۈچە بىر ھەپتە ئۆتۈپ كەتتى. ئۇمۇ شۇ كۈنلەر ئىچىدە بۇ يەردە تۇرۇۋاتقان ھەممە ئادەم بىلەن تونۇشۇپ بولدى، ھەتتا نىسا بېگىم، جەمىلە ئاغىچا ۋە سىدىق خوجامنىڭ ئاغىچىلىرى بىلەن ئىچەركىشىپ كەتتى. بايان ئاغىچىغا بولسا تولىمۇ كىچىك پېئىللىق ۋە ھۆرمەت بىلەن مۇئامىلە — مۇناسىۋەت قىلاتتى. ئۇ كۆرۈنۈشتە كېتىۋاتقان ئادەملەر توختاپ قارىغۇدەك گۈزەل بولمىسىمۇ، ھەرھالدا سەت دېيىشكە تىل بارمايدىغان ئاياللار تائىپىسىگە كىرەتتى. يوغان قارا كۆزلىرى، نېپىز لەۋلىرى، ئويماقتەك ئاغىزى، بۇغداي ئۆڭلۈك چىرايى ھېچقاچان قايغۇ — ئەلەم كۆرمىگەندەك ياكى خۇشاللىققا چۆمگەن ئادەملەردەك كۈلۈمسىرەپ تۇراتتى. ئۇچىسىغا كىيىۋالغان ئالما گۈللۈك قوڭۇر كۆڭلىكى بىلەن قارا مەخمەلدىن تىكىلگەن جىلتىكىسى ئېگىزرەك بوينىنى زىلۋالاشتۇرۇپ كۆرسىتەتتى. قويۇق ئۆسكەن قارا چېچىنىڭ ئىككى ئۈرۈمىسى بېلىگە چۈشسە، قۇلقىدىكى سۆكسىگىچە ساڭگىلاپ ئۇچى قايرىلغان سېكىلەكلىرى ئېڭىكىنىڭ بىر قىسمىنى يېپىپ تۇراتتى.

ئۇنىڭ ھەرەمخانىغا كەلگىنىگە بەش كۈن بولغاندا، بىرىنچى بولۇپ باھا بەرگەن نىسا بېگىم بولدى.

— بۇ كېلىنلىرى، — دېدى ئۇ بايان ئاغىچىغا، — ئانچە گۈزەل بولمىسىمۇ، ئەقىل — ھوشى بار ئايالەك تۇرىدۇ. بۇنداق ئاياللار ئۈستىلار تەرىپىدىن سەيقل بېرىلمىگەن ياقۇتقا ئوخشايدۇ. بۇمۇ ياقۇپ خوجامنىڭ تەلىپى دېسىلە.

— ئىلاھىم سىلى ئېيتقانداك بولسۇن، رەھمەتلىك خوجام جەمىلە ئاغىچىنى يۈسۈپ خوجامغا ئېلىپ بېرىدىغان چاغدا:

«يۈسۈپ خوجام ياراتقاندىكىن بوپتۇ، يۈرىكى پاك، ھالال قىز بولسىلا بولدى، ھالالىق — گۈزەللىكتىن مىڭ ھەسسە ئارتۇق» دېگەندى. ئايال دېگەن ئېرىنىڭ ئابرويلۇق بولۇشىغىمۇ، ئۇپاتقا قىلىشىغىمۇ سەۋەبكار بولىدۇ. شەرىپە ئاغىچىنىڭ دىلى پاك بولسىلا، ياقۇپ خوجامنىڭ بەختلىك بولغىنى شۇ.

ھەپتىنىڭ ئالتىنچى كۈنى:

— ۋاي، ئاپا، — دەپلا ئۆيگە كىرىپ سۆزلەپ كەتتى جەمىلە ئاغىچا، — يۈرسىلە، خوجا ئاكامنىڭ ئۆيىنى كۆرۈپ چىقسىلا، ئاغىچا ھەدەم ئۆيىنى تونۇمىغۇدەك قىلىۋېتىپتۇ. — نېمە قىپتۇ؟ زىلچىلارنى يۆتكەپ، پەردىلەرنى ئالماشتۇرۇپتۇمۇ؟ — دېدى جەمىلە ئاغىچا.

— ياق، ئۇلارنىڭ ھەممىسى جايىدا تۇرۇپتۇ، — دېدى جەمىلە ئاغىچا، — مېنىڭ دېمەكچى بولغىنىم، بۇ ھەدىمىز موللا ئايال ئوخشايدۇ. خوجا ئاكامنىڭ ئىلى تەرەپتىن ئارتىپ كەلگەن كىتابلىرىنى دەمدىلا، ئۆيدە خوجا ئاتامدىن قالغان كىتابلارنى دەمدىلا ھەممىسىنى ئېتىكاپخاندىكى تاختىلار بىلەن ئويۇقلارغا رەت — رېتى بىلەن تىزىپ قويۇپتۇ. ئۇ يەرلەرگە پاتىمغانلىرىنى ئۆزلىرى ياتىدىغان ئۆيدىكى تاختاپۇشلار بىلەن ئويۇقلارغا قويۇپتۇ. بايا سىدىق خوجامنىڭ ئوغلنى كۆرگىلى كىرسەم: «كىچىك ئانامنىڭ ئالدىغا تېخىچە سالاملاشقىلى چىقالمىدىم، قارىسىلا. ئەتىگەندىن بۇيان خوجامنىڭ كىتابلرىنى رەتلەپ تۈگىتەلمىدىم. ھازىر ئاز قالدى. ئاخشام خوجا ئاكىلىرى ئەلىشىر نەۋائىنىڭ بىر كىتابىنى ئىزدەپ، ھېچ يەردىن تاپالمىدى. شۇڭا، بۈگۈن ئەتىگەندە خوجام ئوردىغا كېتىشى بىلەنلا مۇشۇ كىتابلارغا تۇتۇش قىلىپ، غەزەل كىتابلارنى بىر بۆلەك، تارىخى كىتابلارنى بىر بۆلەك، تېببىي كىتابلارنى بىر بۆلەك قىلىپ ئايرىشقا كىرىشىپ كەتتىم.

ئەمدى خوجا ئاكىلىرى قانداق كىتابلارنى كۆرىمەن دېسە،
ھېچقانداق تېنىمەيلا تېپىپ ئالدىغا قويىمەن، يۈرىسىلە، قانداق
رەتلىگىنىمنى كۆرسىتەي» دەپ، ئىككى ئۆيدىكى كىتابلارنى
رېتى بويىچە كۆرسەتتى.

«بۇ گەپلەرگە قارىغاندا، شەرىپە ئاغىچا ياقۇپ خوجىنىڭ غەم -
غۇسىسە بىلەن تولغان كۆڭلىنى ئاياللىق مېھرى بىلەن
يۈمشىتىپ، ئاندىن مۇھەببەت ئۆيى بىلەن ئىسسىقلىقنى
مەقسەت قىپتۇ - دە، - دەپ ئويلىدى بايان ئاغىچا، -
ئەسلىدىمۇ بىلگەن ئادەمگە ئايال خەقنىڭ ۋەزىپىسى شۇ، لېكىن
قارماققا ئاساندىك كۆرۈنگەن بۇ ۋەزىپىنىڭ ئەھدىسىدىن
چىقىش كۆرگەنلا ئاياللارنىڭ قولىدىن كەلمەيدۇ. ئىشقىلىپ،
نېسا بېگىم دېگەندەك، بىزگە ياقۇپ خوجام بەختلىك بولسىلا
بولدى. ياراتقان ئىگەم ئاقىۋىتىنى ئاۋات قىلسۇن...»

ئىككىنچى ھەپتىمۇ ئاخىرلىشاي دەپ قالدى. بايان ئاغىچا
قەشقەرگە مېڭىش ھەققىدە ياقۇپ خوجا بىلەن سۆزلەشمەك
بولۇپ ئالدىغا كىردى.

- كۆڭلۈمدىكىنى بىلگەندەكلا كىرىپتىلا، كىچىك ئانا، -
دېدى ئۇ ئورنىدىن تۇرۇپ، - مەن ھازىر شەرىپە ئاغىچىنى
ئېلىپ قاشلىرىغا چىقاي دەپ تۇراتتىم. يۇقىرى ئۆتسىلە،
سىلىگە سالدىغان مەسلىھەتىمىز بار ئىدى.

- خوش، - دېدى بايان ئاغىچا «بۇ نېمە توغرۇلۇق
مەسلىھەتتۇ؟» دېگەن ئوي بىلەن.

- دەلۋە (يانۋار) ئېيىمۇ كىرىپ قالدى. ئاتامنىڭ ۋاپات
بولغىنىغا يىلمۇ توشاي دەپ قاپتۇ. شۇ مۇناسىۋەت بىلەن نەزىر
بېرىۋەتسە كىمكىن دېۋىدۇق.

«راست، ئۇ رەھمەتلىك بۇلتۇر مۇشۇ ۋاقىتلاردا كېسەل
ئەمەسمىدى؟ - بايان ئاغىچا ئېغىر تىنىپ، ئۇھ تارتىۋەتتى، -
ۋاقتىمۇ شۇنچە تېز ئۆتىدىكەن، ماڭا تېخى ئالتە ئاي بولغاندەك

تۇرىدا. خوجامنىڭ جەستى يەر ئاستىدا ياتقىنى بىلەن، روھى ئەتراپىمىزنى ئايلىنىپ يۈرگەن چېغى. شۇنىڭ ئۈچۈن، بۇ ماكانىمىدىن قوزغىلالماي يۈرۈپتىمەن - دە، ئەي، ياراتقان ئىگەم! مۈشكۈللىرىمنى ئۆزۈڭ ئاسان قىلغايىسەن! شاپائىتىڭنى ئايىمىغايىسەن...» دەپ نالە قىلدى ئىچىدە ۋە:

— بوپتۇ، — دېدى بىر چاغدا سۈنۈق ئاۋاز بىلەن، — ئاتىلىرى خان ئاچام (دۈردۈن ئاغىچا) ۋاپات بولغاندا شەھەردىكى كەمبەغەل ئادەملەرگە پۇل تارقىتىپ، خەير - ئېھسان قىلغانىدى. بىزمۇ مۇشۇنداق قىلىنىزمۇ؟

— ئەلۋەتتە، — ئۇنىڭ پىكرىگە قوشۇلدى ياقۇپ خوجا، — بىزمۇ خەير. — ئېھسان قىلىمىز ۋە ئوردا ئەركانلىرى بىلەن ئۆلىما - پازىللارنى ئۆيىگە چاقىرىپ قۇرئان ئوقۇتىمىز. نەزىر ئېشى بېرىمىز.

— خەير - ئېھسان دېگەنلىرى تولىمۇ ساۋابلىق ئىش، — دەپ سۆز قىستۇردى شەرىپە ئاغىچا.

— «نەزىر ئېشى» دېگەنلىرى قانداق؟ ئەل بۇخارىنىڭ ھەدىس كىتابىدا: «نەزىر قىلىش - شەرىئەتتە يوق ئىبادەتنى قىلىمەن دەپ ئۈستىگە ئېلىۋېلىش» دەپ يېزىلغانىكەنمۇ؟

— ناھايىتى توغرا دەيدىلا، — ياقۇپ خوجا ئۇنىڭ گېپىگە قوشۇلدى، — ئۇنىڭدىن باشقا «نەزىر بالانىڭ ئالدىنى ئالالماي - دۇ، ئۇ ئارقىلىق پۇقرالاردىن بىرنەرسە ئۈندۈرۈۋېلىنىدۇ. نەزىر بىرنەرسىنى تېزلىتەلمەيدۇ ھەم كېچىكتۈرمەيدۇ...» دېگەنگە ئوخشاش ھەدىسلەرمۇ بار. زىراكى، بىز رەسۇلىلانىڭ سۆزلىرىگە ئەمەل قىلغان ھالدا ئىش قىلىمىز، يەنى بىز مۆمىنلەرگە خەير - ئېھسان قىلىش مەقسىتىدە نەزىر قىلىمىز.

ئۇلار دانىيال خوجىنىڭ يىل نەزىرىنى بېرىدىغان كۈنى بەلگىلەنگەندىن كېيىن بايان ئاغىچا ئۆيىگە قايتىپ چىقتى -

دە:

— قەشقەرگە پات ئارىدا بارالمايدىغان بولدۇق، — دېدى.

— نېمىشقا؟ — دەپ سورىدى جەمىلە ئاغىچا ھەيران بولۇپ.
— ياقۇپ خوجام ئۈنمىدىمۇ؟ — دېدى نىسا بېگىم.
— ئۇ ھەقتە گەپ قوزغىمىدىم، — دەپ چۈشەندۈردى بايان
ئاغىچا، — دانىيال خوجامنىڭ تۈگىگەن كۈنى يېقىنلاپ
قايتۇغۇ، — ئۇنىڭ ئاۋازى تىترەپ بىرھازاغىچە تۇرۇپ قالدى،
ئاندىن ئۆزىنى تۇتۇۋېلىپ گېپىنى داۋام قىلدى، — يەنە بىر
ئايدىن كېيىن يىلى توشىدىكەن. ياقۇپ خوجاممۇ شۇ ھەقتە
مەسلىھەتلىشىشكە كىرمەك بولۇپ تۇرغانىكەن. نەزىرى قايسى
كۈنى، قانداق ئۆتكۈزۈشنى كېلىشكەن بولدۇق. ئەمدى خۇدايىم
بۇيرۇسا، رەھمەتلىك خوجامنىڭ نەزىرىنى ئۆتكۈزۈپ يولغا
چىقىمىز — دە.



— بايا دېگەن گەپلىرىنىڭ جېنى بار، — دېدى ياقۇپ خوجا
بايان ئاغىچىنى ئۈزىتىپ كىرگەندىن كېيىن شەرىپە ئاغىچىغا، —
بىراق ئۇزاق يىللاردىن بېرى ئادەملەرنىڭ قېنىغا سىڭىپ
كەتكەن بەزى ئۆرپ — ئادەتلەرگە ئاز — تولا بولسىمۇ رىئايە
قىلىش لازىم ئوخشايدۇ. «نەزىر قىلىش — شەرىئەتتە يوق
ئىش» دەپ بۇ ئىشنى قىلمىسا، ئاۋام خەلق تۇرماق ئوردا
ئەركانلىرى بىلەن ئۆلىما — يازىللارنىڭمۇ تاپا — تەنىسىگە
قېلىپ، ئۆزىمىزدىن قاچىدىغان قىلىپ قويىمىز. شۇڭا، بۇ
ئىشنى سىلى دېگەندەك «خەير — ئېھسان قىلىش» دېگەن
ئاساستا ئۆتكۈزۈمىز، — ياقۇپ خوجا نەزىر دېگەن گەپنى
ئىسپاتلىماقچى بولغاندەك سەل ئويلىنىپ يەنە گېپىنى داۋام
قىلدى، — بۇنداق نەزىر قىلىش ئىشلىرى بۇ زېمىندىكى
ئەھلى مۇسۇلمانلار ئارىسىدا ئۇزاق يىللاردىن بېرى

شەكىللىنىپ، ئۆرپ - ئادەتكە ئايلىنىپ كەتكەن. مەسىلەن، بۇنىڭدىن ئىككى يۈز نەچچە يىل بۇرۇن ئەلىشىر نەۋائى ھەزرەتلىرى ۋاپات بولغاندا شۇ چاغدىكى ھۆكۈمدارلار شەھەر ئىچىدىن خەلقلەر پاتقۇدەك جاي تاپالماي، ھىرات شەھىرىنىڭ شىمالىي تەرىپىگە جايلاشقان ھېيتگاھ يېنىدىكى ھەۋزىمە ئىيان دېگەن جايغا نەچچە مىڭ خەلقنى يىغىپ ئاش تارتقان ۋە خۇش ئاۋازلىق ھاپىزىلارغا ئايەتلەرنى خەتمىقۇرئان قىلدۇرغانىكەن. ھازىرلارنى ئۇچىسىدىكى ماتەم لباسىدىن خالاس قىلىپ، قىممەت باھالىق لباسلار كىيىدۇرۇپ سەۋرلىك بولۇشنى تىلگەنسەن. گەرچە بىزنىڭ ئاتىمىز ئەلىشىر نەۋائى ھەزرەتلىرىدەك ئىسلام دۇنياسىغا تونۇلغان ئادەم بولمىسىمۇ، خانلىقىمىزمۇ خۇراسانلىقلارغا ئوخشاش مۇستەقىل بولمىسىمۇ، ئۆز ھالىمىزغا تۇشلۇق، يەنى مەرھۇم ئاتامنى كۆرگەن، بىللە ئىشلىگەن ئادەملەرنى، يەكەندىكى ئۆلىما - پازىللارنى چاقىرىپ خەتمىقۇرئان قىلدۇرمىساق بولماس. ئەمدى سىلگە دەيدىغان گېپىم، - دېدى يەنە شەرىپ ئەغىچىنىڭ يۈزىدە پەيدا بولغان قىزىللىقنى بايقاپ، - بۇرۇنلاردىن ھازىر بولغانلارنىڭ ماتەم لباسىنى يەتتە نەزىرىنى بەرگەن كۈنىلا يەشكۈزۈپ، باشقا لباس كىيىدۈرەتتىكەن. كىچىك ئانىمىز بولسا ماتەم لباسىنى تېخىچە كىيىپ يۈرىدۇ. ئۇ كىشىگە تەقلىد قىلىپ، نىسا بېگىم، جەمىلە ئاغىچا ۋە ئۇلۇغ ئەزىزىمۇ شۇنداق لباستا. شۇ باھانىدە ئۇلارنىڭ ئۇچىسىغا لايىق يېڭى لباسلارنى تەييارلاپ قويسىلا. نەزىرگە تەشرىپ قىلغان ئاغىچا - ئاپپاقلار ئۇلارنىڭ ماتەم لباسلىرىنى يەشتۈرۈپ، سىلى تەييارلىغان يېڭى لباسلارنى كىيىدۇرۇپ قويغاي.

شەرىپ ئەغىچا ماقۇللاپ بېشىنى لىڭشىتتى.

توققۇزىنچى باب

دانيال خوجىنىڭ يىل نەزىرى ياقۇپ خوجا ئويلىغانىدەك بولماي قالدى. كۈتۈلمىگەن يەردىن چوڭىيىپ كەتتى. بۇنىڭ سەۋەبى ئەر دەۋىل ھاكىمى ئابدۇۋاھاپ: «ھەزرىتى دانيال خوجام دارىلباقىغا رەھلەت قىلغاندىن كېيىن ئۇ مەرھۇمنىڭ ۋاپاتى بىلەن ئۆتكۈزۈلگەن ھېچقانداق مۇراسىمغا داخىل بولمىدىم. يىل نەزىرىگە بولسىمۇ بارارمەن دەپ ئويلىنىۋىدىم، پۈتۈمغا جاراھەت چىقىپ، بۇ مەقسەتكىمۇ يېتەلمىدىم» دەپ، ئۆز ئورنىدا خەزىنىچى قاسىم بەگنى ئون نەچچە ئۇلاغ گۈرۈچ بىلەن ئەۋەتتى.

قەشقەر ھاكىمى خۇش كېيەكمۇ «دانيال خوجامنىڭ روھى خۇش بولسۇن، مۇشۇ باھانىدە يەكەندىكى غېرىب - مۇساپىرلارغا نەزىرى - ئېھسان قىلىپ دۇئا - تەكبىر قىلدۇراي» دېگەن ئوي بىلەن ئۈچ ھارۋىغا گۈرۈچ - ياغ بېسىپ كەلدى.

ياقۇپ خوجىنىڭ شەرىپەخانغا ئۆيلىنىدىغانلىقىنى ئاڭلىغاندا خۇشاللىقى ئىچىگە پاتماي «خۇدانىڭ بۇنداقمۇ خىلۋەتتە قالغان ياخشى كۈنلەرنى كۆرسەتكىنىگە مىڭ مەرتەم شۈكۈر. ئۇلۇغ ئىگەم ياقۇپ خوجىنى نىياز بەگنىڭ قولىدىن چىقىرىپ، مېنىڭ قولىمغا تاپشۇرۇپتۇ. خۇددى شاھمات تاختىسىدىكى پەرزىنىنى مۇقامىغا يەتكەن پىيادىدەك بەختكە مۇيەسسەر بولىدۇم...» دەپ ئويلىغان غازى بەگ بۇ پۇرسەتنى غەنىمەت بىلىپ بەش كالا، يىگىرمە قوي ھەيدىتىپ، ئىككى ھارۋىدا گۈرۈچ، سەۋزىلەرنى قاچىلاپ ئوردىغا كەلدى.

غازى بەگنىڭ بۇ ئىشىغا ياقۇپ خوجا ئېتىراز بىلدۈرۈپ قوبۇل قىلمىۋىدى:

— مەن بۇ نەرسىلەرنى سىلگە ئەمەس، دانيال خوجامنىڭ روھى پاكلىرىنى خۇش قىلىش ئۈچۈن ئەكەلدىم. مېنى

رەنجمىسىلە، ئاتىلىرى بىلەن ئۇزاق يىللاردىن بېرى مەسلەك، بىر مەقسەتتە بولغان ۋە ئۇ كىشىنىڭ ياخشىلىقلىرىنى كۆپ كۆرگەن ئادەممەن. نەزىرگە ئىشلەتمىسىلە، كەمبەغەللەرگە ئېھسان قىلىۋەتسىلە، — دەپ تۇرۇۋېلىپ، ئىلاجىسىز ئۇنىمۇ قوبۇل قىلدۇردى. شۇنىڭدىن كېيىن ئوردا ئەرگانلىرى ئىچىدە «سېنىڭدىن مەن قالسىمەنمۇ» دېگەندەك كۆزگە كۆرۈنمەس مۇسابىقە باشلىنىپ كەتتى. بۇنداق بولغىنى ياقۇپ خوجا بۇ يىل جۇڭغارلارغا تۆلەيدىغان خىراجىنى ئاتىسىغا ئوخشاش باشقىلارنىڭ يانچۇقىغا قول سالماي، خەزىنىدىكى دەپنە - دۇنيالار بىلەن تۈگىتىپ كەلگەنىدى.

غازى بەگدىن كېيىن ھوشۇر قازىنىڭ ياغ - گۈرۈچ باسقان ھارۋىلىرى بىلەن ھەيدىتىپ كەلگەن ماللىرى كەلدى. بۇ ئادەممۇ خۇددى غازى بەگ بىلەن مەسلىھەتلىشىۋالغاندەك: «دانىيال خوجامنىڭ ياخشىلىقىنى مېنىڭدەك جىق كۆرگەن كىشى يوق. بۇ نەرسىلەرنى شۇ كىشىنىڭ روھىنى خۇش قىلىش ئۈچۈن ئەكەلدىم» دېگەنگە ئوخشاش گەپلەرنى قىلىپ، ياقۇپ خوجىنى قوبۇل قىلىشقا مەجبۇر قىلدى.

ئابدۇقادىر مۇپتى، پەرمانقۇل ئىشانلارمۇ ئۆز ئەھۋالىغا قاراپ بىرنەچچىدىن قوي، كالا ئەكەلگەن بولدى، بۇلارنىڭ ئىچىدە ھەممىدىن كېيىن قالغىنى نىياز بەگ، بۇ ئادەم قىزى ئايشەم ئاغىچىنى ياقۇپ خوجا قەتلى قىلماي، «توققۇز كەنت» كە كۆچۈرۈۋەتكىنىنى ئاڭلىغاندا خۇشاللىقىدىن «خۇداغا شۈكۈر» دەپ ئىككى رەكەت ناماز ئوقۇغانىدى. شۇنىڭدىن بېرى ياقۇپ خوجىنىڭ ئۆيلەنمەي يۈرۈۋاتقىنىنى كۆرۈپ «خوجا بالامنىڭ كۆڭلى يۇمشاق، بالىلىرىنى ئۆگەي ئانىنىڭ ئالدىدا سارغىيىپ قالمىسۇن دەپ ئويلىسا كېرەك. بەلكى، بىرنەچچە زاماندىن كېيىن ئاغىچا قىزىمنى ياندۇرۇپ ئەكىلىۋالار، ئاخىر تالاق خېتىنى بەرمىدىغۇ» دېگەن ئويلار بىلەن ئۆزىگە تەسەللى بېرىپ يۈرەتتى.

ياقۇپ خوجىنىڭ مۇشۇ يېقىندا ئۆيلىنىۋېلىشى، يەنە كېلىپ غازى بەگنىڭ ئىنىسىنىڭ تۇل قىزىغا ئۆيلىنىشى نىياز بەگنى ئېسەنگىرىتىپ قويدى. بۇ خەۋەرنى ئاڭلىغان ئىززەت ئاغىچا بولسا خۇددى نىياز بەگ ئۈستىگە خوتۇن ئالغاندەك خۇددىنى يوقىتىپ، بىرنەچچە مىنۇت ھوشىدىن كەتكەندى. شۇنىڭدىن كېيىنكى ئۆتكەن كۈنلەردە نىياز بەگنىڭ غەمكىن كۆڭلىگە ياقۇپ خوجىنى ھەر قېتىم كۆرگەندە ئارىدا ھېچ نەرسە بولمىغاندەك ھۆرمەت بىلدۈرۈپ، «بەگ ئاتا» دەپ مۇراجىئەت قىلىشى جىنچىراغدەك شولا چۈشۈرۈپ تۇراتتى. بىراق، مۇنۇ غازى بەگ باشلىق ئوردا ئەركانلىرىنىڭ دانىيال خوجامنىڭ يىل نەزىرى مۇناسىۋىتى بىلەن خىلمۇخىل نەرسىلەرنى تۆھپە قىلىشى ئۇنى يەنە ئېسەنگىرىتىپ قويدى. ئۇ دەسلەپتە: «بۇ ئەخمەقلەر مايىلىق گۈچەيگە ماي تىققاندەك ياقۇپ خوجىغا نېمانچە خۇشامەت قىلىدىغاندۇ؟» دەپ جىلە بولدى. كېيىن مىر شەپبېگى بىلەن دېۋانبېگىلەرنىڭمۇ بىر نەرسىلەرنى تۆھپە قىلغانلىقىنى ئاڭلاپ تېخىمۇ ھەيران بولدى. بۇنى ئاز دېگەندەك، خوتەن ھاكىمى ئۆمەر بەگ ۋە ئۇنىڭ تائىبەسىدىكى ئالتە ناھىيەنىڭ بەگلىرى بىلەن «ئىسھاقىيە» چى ئىشانلارنىڭ «دانىيال خوجامنىڭ روھىنى خۇش قىلىش ئۈچۈن» ئەكەلگەن ماللىرىنىڭ — قوتاز، كالا ۋە قويلارنىڭ سانىنى ئاڭلىغاندا، بىر تەرەپتىن ئىچ — قارنى ئېچىشىپ، يەنە بىر تەرەپتىن ئۆزىنىڭ ھەممىدىن كېيىن قالغىنىنى ئويلاپ، دەرھال خىزمەتكارلىرىنى چاقىردى — دە، ۋەخپىسىدە بېقىلىۋاتقان كالىدىن بىرنى، قويدىن ئىككىنى ئەكىلىشكە بۇيرۇدى. بۇنىڭدىن خەۋەر تاپقان ئىززەت ئاغىچا ئاچچىقلاپ كەتتى:

— ھوي ئادەم! — دېدى ئۇ جەھلى تۇتۇپ، — «ئاتاڭنى ئۆلتۈرگەنگە ئاتاڭنى بەر» دېگەندەك بۇ نېمە قىلىقلىرى، ئۇ خوجىنىڭ ئۆلگۈر قىزلىرىنى بەدەرغە قىلغىنىغا خۇش بولۇپ شۇنچە مالنى بىرمەدىلا؟

— ئەخمەق! — دەپ دېۋەيلىدى نىياز بەگ، — ئانا بولغىنىڭغا يارىشا قىزىڭغا ھاي بەزمەي يەتكەن يېرىڭ مۇشۇ. ئەمدى مېنىڭ ئىشىمغا ئارىلىشىپ، ئوردىدىن چەتلەتكۈزمەكچىمۇسەن؟

شۇ كەمگىچە «سلى» دېگەن سۆز بىلەن مۇراجىئەت قىلىپ كېلىۋاتقان ئېرىنىڭ بىردىنلا «سەن» دەپ ئاتىشى ئىززەت ئاغىچىنىڭ يۈرىكىگە مىختەك سانجىلدى. «ھە!» دېگەن پېتى سۈرمە ياققان كۆزلىرىنى چەكچەيتىپ بىردەم تۇردى — دە، ھوشىنى يوقىتىپ قويدى. ئۇنىڭ بۇنداق قىلىق — ئادىتىنى بىلىدىغان نىياز بەگ ئۆيىنىڭ بىر تەكچىسىدە ساقلاپ كېلىۋاتقان كونا سىركىنى ئېلىپ، كىچىككىنە پاختىغا تېمىتى — دە، بۇرنىغا پۇرىتىپ، ھوشىغا كەلتۈردى.

نىياز بەگ ئەتىسى ياقۇپ خوجامنىڭ ئالدىغا كىرىپ «دانىيال خوجامنىڭ روھىنى خۇش قىلىش ئۈچۈن» ئەكەلگەن ماللىرىنى مەلۇم قىلدى.

— ئاۋارە بولمىسىلا بوپتىكەن، — دېدى ياقۇپ خوجا، — ئاتامنىڭ روھى ئۇلارسىزمۇ سىلەردىن رازىدۇر، — ئۇ نىياز بەگنىڭ كېيىنكى يىللاردا پۇچىلىنىپ قالغان رەڭگىروپىنى كۆرۈپ ئىچى ئاغرىدى بولغاي، «رەھمەت» دېگەن سۆزنى قوشۇپ قويدى.

شۇنداق قىلىپ، دانىيال خوجىنىڭ يىل نەزىرى كۈتۈلمىگەندە ئۇ يېقى خوتەن، بۇ يېقى ئەردەۋىلگىچە بولغان يەرلەردىكى ئەمەلدارلار، ئىشانلار ئەكەلگەن تۆھپىلەر ھېسابىغا يوغىناپ كەتتى. ياقۇپ خوجىنى ھەيران قالدۇرغان يەنە بىرنەرسە چەرچەن، چاقىلىق ۋە ئازغانسالغىچە (تاشقورغانغىچە) بولغان جايلاردىن، كوئېنلۇن تاغلىرى بىلەن قاراقۇرۇم جىلغىلىرىدىن «ئۇلۇغ پىرىمىز دانىيال خوجا ۋەلىنىگە، خوجا ئىسھاق ۋەلىيۇللانىڭ نەسەبلىرىگە قول بەرمەي، ئۇلاردىن دۇئا ئالماي ئۆلگەن ھەرقانداق ئەھلى ئۈممەت دوزىخىدۇر، پەيغەمبەر

ئەلەيھىسسالامنىڭ نەسلى، ۋەكىلى بولغان بۇ زاتلاردىن تەلىم ئېلىپ بەيئەت قىلمىغان ھەرقانداق كىشىنىڭ ئىككى ئالەملىكى قارىدۇر»، «پىرلار ئاللاننىڭ تىلى، ئۆزى ۋە جامالىدۇر»، «پىرلاردىن قارغىش ئالغان، پىرنى ئۇنتۇغان، پىرسىز يۈرگەنلەر دوزاخقا مەھكۇمدۇر»^① دېگەن مەزھەپ تەلىماتلىرىنى ۋۇجۇدغا سىڭدۈرگەن سوپى - مۇخلىسلارنىڭ قىشىنىڭ سوغۇقىغا قارىماي، يالاڭ كىيىملەر بىلەن رىيازەت چېكىپ، نەچچە كۈنلۈك يوللارنى بېسىپ، نەق مۇشۇ نەزىر پەيتىدە توپ - توپى بىلەن يەكەنگە كېلىشى ئىدى.

پەرىماتقۇل ئىشاننىڭ گېپىگە قارىغاندا، ئۇلار كەلىمەھۇللا^② پىر دانىيال خوجىنىڭ ۋاپات بولغانلىقىنى كېچىكىپ ئاڭلىغىنى ۋە جىنازا نامىزىنى ئوقۇش نېسىپ بولمىغىنى ئۈچۈن يىل نەزىرىگە قاتنىشىپ بولسىمۇ روھىنى خۇش قىلىش بىلەن مۇرىتلىق ۋەزىپىلىرىنى ئادا قىلىش ئۈچۈن كەلگەنىدى.

ياقۇپ خوجا «بىر - بىرىگە بولغان مۇھەببەت تۈپەيلى ئوتقا كىرىپ، سۇدا ئاققان، ئاتا - ئانا، قوۋم - قېرىنداشلىرىدىن كەچكەن قىز - يىگىتلەرنىڭ بولغانلىقىنى بىلەتتى ۋە ئۇلارنى ھەرقانداق ئادەم ياشلىق دەۋرىدە ھېسسىياتچان بولىدۇ، ئۇلار ئەقىلگە قارىغاندا ھېسسىياتقا كۆپرەك بېرىلىپ كېتىدۇ» دەپ ئويلايتتى، شۇنىڭدەك مەنسەپ - ئەمەلگە يېتىش ئۈچۈن ئاتا - ئانا، قوۋم - قېرىنداشلىرىنى ئۆلتۈرۈپ، دوستلىرىنى ساتقان ئادەملەرنىمۇ بىلەتتى ۋە ئۇلارنى مەنسەپ - ئەمەل ئىشقىدا يۈرىكى كۆيگەنلەر، ئىنسانچىلىقنى يوقاتقان مەخلۇقلار دەيتتى. ئەمدى مۇنۇ قىشىنىڭ سوغۇقىدا مىڭلاپ چاقىرىم يوللارنى بېسىپ يەكەنگە كەلگەن مۇرىت - مۇخلىسلارنى نېمە دېسە بولار؟

ياقۇپ خوجا ئويلاپ - ئويلاپ «بۇ ئادەملەر ئاللا بىلەن ئۇنىڭ

① «شىنجاڭ مەدەنىيىتى» 1989 - يىللىق 1 - ساندىكى «تارىختىن كەلگەن نەسلىك» دېگەن ماقالىدىن ئېلىندى.

② كەلىمەھۇللا - ئاللا بىلەن سۆزلەشكۈچى.

ئەلچىسى كۆرسەتكەن توغرا يولدىن ئازغىشىپ، تەرىقەت بېشۋالىرىنىڭ دامىغا چۈشۈپ جاھالەت گىردابىغا پاتقان بىچارىلەر» دېگەن خۇلاسىگە كەلدى.

ئۇ نەزىر بېرىشتىن بىر كۈن بۇرۇن يۈسۈپ خوجا باشلىق غوجىزادىلەر ۋە كۆڭلى يېقىن ئادەملەر بىلەن پاراڭلىشىپ تۇراتتى، ئابدۇللا باقاۋۇل كىرىپ كەلدى. — دە:

— چىرا، كېرىيە تەرەپلەردىن كەلگەن بىرنەچچە ئادەم خوجاملارغا تەزىيە بىلدۈرەتتۇق دەپ كەپتۇ، — دېگەن خەۋەرنى يەتكۈزدى.

— باشلاپ كىرىسلە، — دېدى ياقۇپ خوجا.

بىرىپەستىن كېيىن قوبۇلخانغا ئون نەچچە ئادەم كىرىپ كەلدى. باشلىرىغا كىرلەشكەن مۇغەمبەر تەلپەك، مويى قىرچىلىپ كەتكەن كونا تۇماق، سەللە ئورنىدا ئاق ماتانى ئوراپ بېشىغا تېگىۋالغان، ئۈچىسىدىكى كونا چاپان، پەشمەتلىرىنىڭ بەللىرىنى باغلاپ، چەندازلىرىنى ئېسىۋالغان ھەر خىل ياشتىكى ئۇزۇن — قىسقا ساقاللىق بۇ ئادەملەر ياقۇپ خوجا باشلىق ئادەملەر بىلەن كۆرۈشۈپ چىقتى.

شۇ چاغدا ئۇلارنىڭ ئارىسىدىكى چار ساقاللىق بىرسى:

— ھەزرىتى كەلىمەھۇللا خوجامنىڭ روھىنى ياراتقان ئاللا مۇقەددەس قىلسۇن، — دەپ كۆز ياشلىرىنى تۆكۈۋەتتى. باشقىلارنىڭمۇ كۆڭلى بۇزۇلۇپ مۈرىلىرى سىلكىنىدى. قوبۇلخاندا بىر دەققە جىمجىتلىق ھۆكۈم سۈردى.

— قېنى ئولتۇرۇشىلا، مەرھەمەت، — دېدى ياقۇپ خوجا تام ياقىلاپ قويۇلغان كۇرسىلارنى كۆرسىتىپ.

ئۆزلىرىنى قانداقتۇر بىر ئىلاھىي كۈچ بىلەن ياسالغان مۇقەددەس جايغا كىرىپ قالغاندەك ھېس قىلىپ ئەيمەنگەن، ھودۇققان بۇ ئادەملەر نېمە قىلارنى بىلمەي، بىر — بىرىگە قاراشتى. بىراق بايقى چار ساقال ئادەم:

— قېنى ئولتۇرۇپ پاتىھە قىلايلى، — دېدى ۋە بىرىنچى

بولۇپ كۇرسىغا ئولتۇردى، ئاندىن قولىنى كۆتۈرۈپ پاتىھە قىلدى. قالغانلىرىمۇ ئۇنىڭغا ئەگەشتى.

— ئارىلىق يىراق، ئۇنىڭ ئۈستىگە ئۆز ۋاقتىدا خەۋەر تاپالمىغاچقا ۋاقتىدا كېلەلمىدۇق، — دېدى يەنە بىر ياشانغان ئادەم ۋە تامىقىنى قىرىپ، قىراڭەت قىلىشقا باشلىدى، دۇئادىن كېيىن خۇددى مۇھىم بىر ئىشنى تۈگىتىپ ئۆيىگە ئالدىرىغان ئادەملەردەك ئورنىدىن تۇردى — دە، قولىنى كۆكسىگە قويۇپ:

— ئەمدى بىزگە ئىجازەت قىلىسلا، خوجام، — دېدى ياقۇپ خوجىغا مۇراجىئەت قىلىپ.

— بىردەم ئولتۇرۇشسلا، چاي — پاي ئەكىرسۇن، — دېدى ياقۇپ خوجا خېرىدار بولۇپ.

— رەھمەت، بىزنى كۈتۈپ تۇرغان كىشىلەر بار ئىدى.

— ئۇلارنىمۇ چاقىرىپ كېلەيلى.

— ياق، ياق، ئۇلار ئالتۇنلۇقتا، بىز بۈگۈنكى كېچىنى ئۇلۇغ پىرىمىز دانىيال خوجامنىڭ قەبرىسىنى تاۋاپ قىلىپ ئۆتكۈزمەكچىدۇق.

ياقۇپ خوجىلار ئۇلارنى ئوردا دەرۋازىسىغىچە ئۈزىتىپ قويدى. شۇ كۈنى مۇشۇ خىلدىكى مۇرىت — مۇخلىسلاردىن بىر نەچچە تۈركۈم ئادەم ئوردىغا كېلىپ ياقۇپ خوجىغا تەزىيەت بىلدۈرۈپ كەتتى.

«مانا بىزنىڭ ئەھۋالىمىز، — دەپ ئويلىدى ياقۇپ خوجا ئېغىر تىنىپ، — مەن تېخى پەرمانىمنى ئورۇنلىمىغان «توققۇز كەنت»تىكى ئادەملەردىن رەنجىپ يۈرۈپتىمەن. بۇ مەزھەپچىلىكنىڭ شۇنچە يىراق يەرلەردىكى ئادەملەرنىمۇ ئۆزىگە بۇنچىلىك رام قىلىۋالغانلىقىنى تەسەۋۋۇر قىلماپتىمەن.»

ياقۇپ خوجا ئەتىكى ئىشلارنى قانداق ئورۇنلاشتۇرۇش ھەققىدە مەسلىھەت قىلىش ئۈچۈن قوبۇلخانىغا كىرىپ غوجىزادىلەر بىلەن يېقىن كۆرگەن ئادەملىرىنى يىغدى — دە:

— خەلق ئارىسىدا ئۇزاق يىللاردىن بېرى داۋام قىلىۋاتقان

ئۇدۇملاردىن ئاتلاپ ئۆتۈش مۇمكىن ئەمەس ئىكەن، — دېدى
ئۇلارغا، — ئەمدى بىر — ئىككى كۈن ئۇدۇم بويىچە ئىش قىلماي
ئىلاج يوق. خەلقنى ياخشى يولغا دالالت قىلىمىز دەپ، ئۇلاردىن
ئايرىلىپ قېلىشىمىز مۇمكىن. شۇنىڭ ئۈچۈن، ئاتامنىڭ
روھىنى خۇش قىلىشنى باھانە قىلىپ ئوردىغا ئەكەلگەن
نەرسىلەرنى خەلققە ئېھسان تەرىقىسىدە تارقىتىپ بەرسەك دېگەن
ئويۇم بار. قانداق دەيسىلەر؟

— ئاكامنىڭ پىكرىگە قوشۇلىمەن، — دېدى يۈسۈپ خوجا.
— مەنمۇ ياقۇپ خوجىنىڭ پىكرىنى قوللايمەن، — دېدى
دېۋانبېگى.

— سىلچۇ؟ — سورىدى ياقۇپ خوجا چەتتە ئولتۇرغان
پەرمانقۇل ئىشانغا قاراپ.

— مەن ھەم قوللايمەن، — دېدى ئۇ، — بىراق ھەرقايسىلەر
رىغا مۇۋاپىق كەلسە يەكەندىكى خانىقالاردا، مەدرىسە، مەكتەپلەر
دە قازان قاينىتىپ ئۇ يەردە تۇرۇۋاتقان ئادەملەرنى بىر قېتىم
بولسىمۇ تويدۇرۇپ، دانىيال خوجىنىڭ روھىي پاكلىرىغا ئاتاپ
دۇئا — تەكبىر قىلدۇرساق، بۇنداق قىلىشنىڭ يەنە بىر ئەھمىيەت
يىتى شۇكى، مۇشۇ باھانىدە بايقىدەك يىراق جايلاردىن كەلگەن
خوجامنىڭ مۇخلىسلىرىنىمۇ شۇ يەرلەردە تەييارلانغان تائاملاردىن
بەھرىمەن قىلساق.

— توغرا مەسلىھەت، — دېدى ياقۇپ خوجا، — ئەگەر شۇنداق
قىلساق، ئۇ يەرلەردە ئائىم تەييارلايدىغان ئادەملەرگە مالاللىق
يېتىپ قالماسمۇ؟

— ھەرگىز، ئۇلار ئىشنى ساۋابلىق دەپ بىھىيەلىك
بېجىرىدۇ.

— ئوردىغا كەلگەن نەرسىلەر بۇلاردىن ئېشىپ قالسا قانداق
قىلىمىز؟ — دەپ سورىدى دېۋانبېگى.

— مۇبادا شۇنداق بولسا، — دەپ سۆز قىستۇردى يۈسۈپ
خوجا، — يەكەندىكى ھەممە ئادەم خانىقالار بىلەن مەدرىسلىرىگە

بارمايدۇ. شۇڭا، ئېشىپ قالغان نەرسىلەرنى شەھەر ۋە ئۇنىڭ ئەتراپىدا تۇرۇۋاتقان يېتىم - يېسىر ۋە قولى قىسقا ئادەملەرگە تارقىتىپ بېرىش لازىم.

— يۈسۈپ خوجامنىڭ بۇ مەسلىھەتكە قوشۇلىمەن، — دېدى ياقۇپ خوجا، — دەرھال تۇتۇش قىلىمىساق بولمايدۇ، — ئۇ دىۋانىيىگىگە قاراپ سۆزىنى داۋام قىلدى، — سىلى پەرمانقۇل ئىشان جانابلىرى بىلەن ئابدۇللام ئۇچىڭلار مەسئۇل بولۇپ بۇ ئىشلارنى بېجىرىڭلار، يېتىشمەسەڭلار، خالىغان ئادىمىڭلارغا ۋەزىپە تاپشۇرۇپ ئىشقا سېلىڭلار.



ئۆتكەن كېچە ياغقان قار توختىغان بىلەن ھاۋا ئېچىلىپ كەتمىگەنىدى. يەكەن ئاسمىنىدا بىرتۇتاش ئاقۇچ بۇلۇتلار قېلىن پەردە ھاسىل قىلىپ كۈننىڭ يۈزىنى توسۇۋالغاچقا، ھاۋامۇ ئانچە سوغۇق ئەمەس، خانىقالار بىلەن مەدرىسىلەرنىڭ ھويلىلىرىغا ئېسىلغان قازانلاردا چۈچۈگەن ياغنىڭ ئاچچىق پۇرىقى ھاۋاغا تارقىلاتتى. ئوچاقلاردا كۆيۈۋاتقان توغراق، جىگدىلەردىن چىققان تۈتۈنلەر ئاسمانغا كۆتۈرۈلۈپ، بۇلۇتلارغا قوشۇلاتتى.

مەھەللە - كويلاردىكى ئىمام - مەزىنلەر تارازىدا ئۆلچەنگەن قوي - كالىلارنىڭ گۆشلىرىنى، گۈرۈچ - ياغلارنى ئۆيمۇئۆي كىرىپ تۇرمۇشى ناچار ئائىلىلەرگە تارقىتاتتى. كوچىلار بىلەن گۈزەرلەردە جاكارچىلارنىڭ: «ئەي، ئەھلى مۇسۇلمانلار! ئاڭلىمىدىم دېمەڭلار، بۈگۈن ھەزرىتى ياقۇپ خوجام باشلىق غوجىزادىلەر مەرھۇم دانىيال خوجامنىڭ ۋاپاتىغا بىر يىل توشۇشى بىلەن قىلىۋاتقان خەير - ئېھسانلارغا داخىل بولۇڭلار، ئۇ ھەزرەتنىڭ روھىغا ئاتاپ دۇئا - تەكبىر قىلىڭلار!» دېگەن ئاۋازلىرى ئاڭلىناتتى...

بۇ كۈنى ئالتۇنلۇق مازارىدا دانىيال خوجىنىڭ روھىغا ئاتاپ

كېچىچە دەۋرە قۇرۇپ دۇرۇت ئوقۇغان، جەررە قىلىپ ساما سېلىشقان مۇرىت - مۇخلىسلار تاڭغا يېقىن ھەپتە مۇھەممىدىن^① ياكى چىلتەنلىرىم^② دەپ ئاتالغان مازارنىڭ قېشىدىكى تۈنەكخانا بىلەن ئۇنىڭ يېنىدىكى مەسچىتكە كىرىپ داش قازانلاردىكى ئاشتىن ئۇلۇغ مازاردىن مۈشكۈللىرىگە ئاسان، ئاغرىقلىرىغا شىپالىق تىلەپ كەلگەن زىيارەتچىلەرمۇ بەھرىمەن بولۇشتى.

ھەرەمخانىدىكى چوڭ مېھمانخانىغا يىغىلغان ئوردا ئەركانلىرى، ئۆلىما - پازىللار، ئاخۇن - ئىشانلار مەرھۇم دانىيال خوجىنىڭ قىلغان ئىشلىرىنى، ئېيتقان گەپ - سۆزلىرىنى ئەسكە ئېلىشىپ نەزىر ئېشىغا ئېغىز تېگىشتى. بەزىلەر ئۆزىنىڭ دانىيال خوجىغا يېقىنلىقىنى ئىپادىلەش ئۈچۈن ئۇچىسىدىكى تون ۋە سەللىلىرىنى كۆرسىتىپ: «مانا بۇلارنى پالانى يىلى رەھمەتلىك دانىيال خوجام ئۆز قولى بىلەن ھەدىيە قىلغانىدى. شۇنىڭدىن بېرى تەۋەررۈك ئورنىدا ساقلاپ يۈرمىەن» دەپ ماختىنىشتى.

ھەرەمخانىدىكى دانىيال خوجا «ئېتىكاپخانا» دەپ نام بەرگەن ئۆيدە يەكەندىكى خۇش ئاۋاز ھاپىزلاردىن يەتتە كىشى بىر - بىرى بىلەن بەسلەشكەندەك رېھىلىنىڭ ئۈستىگە قويۇلغان قۇرئان سىپارىنى (پارچىلىرىنى) خەتمە ئەھزاب (بىرنەچچە كىشى قۇرئاننى بۆلۈپ ئوقۇپ، تامام قىلىش) قىلىشتى.

چۈشتىن كېيىن ھەرەمخانىنىڭ ئالدى ئاغچا - ئاپپاقلار چۈشۈپ كەلگەن ياسىداق مەپىلەر بىلەن تولۇپ كەتتى. شەرەلەرنىڭ ئاستىغا قويۇلغان سەندەللەردىن چىققان ئىسسىقلىق ئۆينىڭ ئىچىنى ئىسسىمىۋەتكەندى. مېھمانخانا ئاياللار بىلەن تولدى. شەرەلەر ئۈستىگە داستىخانلار سېلىندى.

شۇ چاغدا ئابدۇقادىر مۇپتىنىڭ ئاپپىقى، غازى بەگنىڭ

① مۇھەممەد ئىسملىك يەتتە ئادەم كۆمۈلگەن مازار — «تارىخى ئەمىنىيە»دىن، ئۇنى يەرلىك خەلق «چىلتەنلىرىم» دەپمۇ ئاتايدۇ.

② قىرىق تەن دېگەن مەنىدە.

ئاغچىسى ۋە شەرىپە ئاغىچىلار مېھمانخانىدىن چىقىپ بايان
ئاغچىنىڭ ئالدىغا كىردى.

— كېلىشىملە، — دېدى بايان ئاغچا، — مېھمانلار
يىغىلغان بولسا بىزمۇ...

— مېھمانلارنىڭ ھەممىسى دېگۈدەك كېلىپ بولدى، — دەپ
ئۇنىڭ سۆزىنى بۆلدى لالىگۈل ئاغچا، — بىز سىلنى
ئاچىقايلى دەپ كىرىۋىدۇق.

— ھەربىرلىرى ئاۋارە بولۇشمىسىلا بوپتىكەن. بىزمۇ
چىقايلى دەپ تۇراتتۇق.

— سىلنىڭ ئىنسانلىرىغا كۆپ رەھمەت، بايان ئاغچا، —
دېدى مۇپتىنىڭ ئاپپىقى، — ھالال جۈپلىرى ئۈچۈن شۇ
چاغقىچە ماتەمدار بولغانلىرىغا مەرھۇم دانىيال خوجاملا ئەمەس،
ئۇ كىشىنىڭ ئەۋلادى، شۇنىڭدەك بىزمۇ ئىنتايىن رازى بولدۇق.
ئاتا - بوۋىلار ئاياللارنىڭ ئۈچىسىدىكى ماتەم لىباسىنى
مەرھۇمنىڭ يەتتە نەزىرىنى بەرگەن كۈنىلا يەشتۈرۈپ، يېڭى
لىباس كىيىۋېرىدىغان قائىدە - يوسۇن بار ئىدى. لېكىن،
سىلنىڭ مىسكىن كۆڭۈللىرىنى ئاپاپ، ياقۇپ خوجامۇ، بىزمۇ
بۇ قائىدىنى قىلماي، خوجامنىڭ يىلىغا قالدۇرغانىدۇق. ھازىر
لالىگۈل ئاغچا ئىككىيلەن شۇ قائىدە - يوسۇنمىزنى قىلىش
ئۈچۈن ئالدىلىرىغا كىردۇق. سىلنى نەزىرگە كەلگەن ئاياللارغا
ماتەم لىباسى بىلەن ئەمەس، خوجامنىڭ روھىغا ئاتاپ
بېرىلىۋاتقان مۇشۇ نەزىرنىڭ ساھىبى (ئىگىسى) سۈپىتىدە
ئاچىقماقچىمىز.

ئاپپاقنىڭ بۇ گەپلىرى بايان ئاغچىنىڭ يۈرىكىنى
تەرتىپ، كۆز ئالدىنى تۇمانلاشتۇرۇۋەتكەندەك بولدى.

— شۇنداق قىلىسلا، — دەپ قوشۇمچە قىلدى لالىگۈل
ئاغچا، — ئاپپاق ئاچام دېگەندەك...

بايان ئاغچىنىڭ قولىقىغا ئۇنىڭ ئاخىرقى گەپلىرى
ئاڭلانمىدى - دە، يېنىدا ئۆرە تۇرغان جەمىلە ئاغچىغا يۆلىنىپ

بىرپەس ئۆزىنى يوقاتقاندا بولدى. ئۇنىڭ بۇ ھالىنى بايقىغان نىسا بېگىم دەرھال چەينەكتىكى سوغۇق چايدىن بىر پىيالىگە قۇيۇپ كەلدى. باشقىلار بىئارام بولغاندەك ئوڭايىسىزلىنىپ قالدى.

— مۇنۇ چايدىن بىر ئوتلىۋالسىلا، — دېدى نىسا بېگىم. بايان ئاغىچا بىر ئەمەس، بىرنەچچە يۈتۈم سوغۇق چاي ئىچىپ ئۆزىگە كەلگەندەك بولدى — دە:

— ماقۇل، ئاپپاق ئاغىچا، — دېدى، — مېنىڭ ئىززەت — ھۆرمىتىممۇ دائىيال خوجام بىلەن ئىدى. مەن ئۈچۈن ئۇ كىشى تېنىمدىكى جانىدەك ياكى دىلىمدىكى ئىمانىدەك مۇقەددەس ئىدى. شۇڭا، مەن ئۇ كىشىنى رازى قىلىشنى ئۆزۈم ئۈچۈن ناھايىتى چوڭ بەخت دەپ بىلەتتىم...

— بارىكالا، — دېدى ئاپپاق، — خۇدايىم بۇيرۇسا سىلىنىڭ بۇ دىيائەتلىرى ئۈچۈن دائىيال خوجامنىڭ روھى ھەرقاچان مەدەتكار بولىدۇ، — ئۇ شەرىپە ئاغىچىغا قاراپ، — تۈگۈنلەرنى يېشىپ، بايان ئاغىچىغا تىكتۈرگەن لىباسلىرىنى ئالسىلا، — دەپ مۇراجىئەت قىلدى.

ئاپپاق بىلەن لالىگۈل ئاغىچا بايان ئاغىچىنىڭ ئۇچىسىدىكى ماتەم لىباسىنى يەشتۈرۈپ، بېغىر رەڭ دۇخاۋىدىن تىكىلگەن يېڭى كۆڭلەكنى، ئۇنىڭ ئۈستىدىن ئويما ياقىلىق، پەشلىرىگە چىلتەك تۇتۇلغان كۆك لاسكاتنى كىيىدۈرۈپ، بېشىغا چۈچىلىق كەشمىر ياغلىق سالدى، ئاندىن جەمىلە ئاغىچا بىلەن نىسا بېگىمنىڭمۇ ماتەم لىباسلىرىنى يەشتۈرۈپ، يېڭى ئۈستىباشلار كىيىدۈردى. ئۇنىڭغىچە ھويلىغا چىقىپ كەتكەن شەرىپە ئاغىچا ئۇلۇغ ئەزىزەمنى باشلاپ كىردى. ئۇ ئاپپىسى بىلەن يەڭگىسى ۋە نىسا بېگىمنى كۆرۈپ ھاڭ — تاڭ بولغاندەك تۇرۇپ قالدى. شۇ چاغدا ئۇنىڭ قېشىغا كەلگەن بايان ئاغىچا:

— سىزمۇ بىزگە ئوخشاش مۇشۇ نەزىرنىڭ ساھىبى، قىزىم، مۇنۇ ماتەم لىباسىنى يېشىپ بىزگە ئوخشاش كىيىنىڭ، —

دېدى - دە، ئۇنىڭ كۆزىدىن چىققان ياشلارنى كۆرۈپ، ئۆزىمۇ بۇقۇلداپ كەتتى.

شۇنداق قىلىپ، ماتەم كىيىملىرىدىن ئايرىلغان ئاغىچىلار پەرلىرى ھەر خىل كۆرۈنىدىغان قۇشلاردەك تالۋلىنىپ، كۆرگەنلەر زوقلىنىپ قارىغۇدەك قەدەم تاشلاپ مېھمانخانغا كىرىشتى. ئاپپاق بىلەن لالىگۈل ئاغىچا بايان ئاغىچىنى ئۈنىمىغىنىغا قويماي ئۆزلىرىنىڭ ئوتتۇرىسىغا ئېلىپ ئۆيىنىڭ تۆرىگە ئولتۇرغۇزدى.

شەرىپە ئاغىچا بىلەن جەمىلە ئاغىچا خىزمەتچى ئاياللارنى ياخشى ئويۇشتۇرغانىكەن. ئۇلار بىردەمدىلا قولغا سۇ ئېلىپ، داستىخانلارنى قەنت - گېزەكلەر بىلەن تولدۇرۇۋەتتى. شۇ ئەسنادا غازى بەگنىڭ ئاغىچىسى ئورنىدىن تۇرۇپ دالانغان چىقتى - دە، داستىخانغا ئورالغان بىرنەچچە تۈگۈننى ئەكىردى ۋە ئۇ تۈگۈنلەردىن چىققان تاتلىق - تۈزۈم، مېۋە - چېۋە، تېخى سوۋۇپ ئۈلگۈرمىگەن بىرنەچچە تاۋاق پەرمۇدە، سامسىلارنى ۋە بايان ئاغىچا باشلىق ئۇنىڭ قىز - كېلىنلىرىگە دەپ ئالغان قىممەت باھالىق رەختلەرنى شىرە ئۈستىگە قويدۇردى.

لالىگۈل ئاغىچىنىڭ ئادىمەتچىلىكى ئاياغلىشىشى بىلەن نەزىرگە كەلگەن باشقا ئاغىچا - ئاپپاقلار ئالغاچ كەلگەن ئادىمەتچىلىكلىرىنى بىرىنىڭ كەينىدىن بىرى قويۇپ شىرە ئۈستىنى توشتۇرۇۋەتتى. ئۇلارنىڭ ھەممىسى دېگۈدەك بايان ئاغىچىغا قاراپ: «ئازراق بولسىمۇ كۆڭلىمىز، كۆپكە تەۋە قىلسىلا» دېگەن سۆزنى تەكرارلايتتى.

ئاياللارنىڭ بۇ خىل قائىدە - رەسىملىرى تۈگىگەندىن كېيىن مۇپتىنىڭ ئاپپىقى دۇئاغا قول كۆتۈردى.

— ھەممىلىرىگە رەھمەت، — دېدى بايان ئاغىچا، — بىز ئۈچۈن ئۆيىمىزگە تەشرىپ قىلىشقانلىرىنىڭ ئۆزى يېتىپ ئاشاتتى. تولىمۇ جوۋاپ كېتىپسىلەر.

— ھەرگىز ئۇنداق دېمىسىلە، بىز دانىيال خوجامنىڭ روھى

پاڭلىرىنى قوللىمىزدىن كېلىشىچە خۇش قىلايلى، — دېدى پەرىمانقۇل ئىشاننىڭ ئاپپىقى.

شەرە ئۈستىدىكى نەرسىلەر يىغىشتۇرۇلۇپ، مېھمانلارغا چاي قويۇلدى. ھەممىسىگە بىر خىل چىنە تاۋاقلاردا ئاش تارتىلدى. تاماق يېيىلىپ بولغاندىن كېيىن مۇپتىنىڭ ئاپپىقى ئوڭ تەرىپىدە ئولتۇرغان بىر ئايالغا مۇراجىئەت قىلىپ:

— زاھىدە بۇۋى، قىرائەت قىلىۋەتسىلىچۇ؟ — دېدى.

يوغان ئاق ياغلىققا ئورنىلىپ، كىچىككىنە ھېقىق تەسۋىنى سىيرىپ ئولتۇرغان جۇغى كىچىك بۇ ئايال خۇددى ئاپپاقنىڭ گېپىنى كۈتۈپ تۇرغاندەك دەرھال قىرائەت قىلىشقا باشلىدى. ئولتۇرغانلار زاھىدە بۇۋىنىڭ قۇرئاندىكى قايسى سۈرىنى ئوقۇۋاتقىنىنى بىلمىسىمۇ، لېكىن ئۇنىڭ مۇڭلۇق، غەمكىن ئاۋازىغا سېھىرلىنىپ قالغاندەك شۈككىدە بولۇپ قېلىشتى. بىرمۇنچىلىرى كۆزلىرىنى يۇمۇپ، ئۈنسىز ھالدا زىكرى سېلىۋاتقانداك مىدىرلايتتى. بايان ئاغىچا بولسا ئارىلاپ - ئارىلاپ قولىدىكى كىچىككىنە ياغلىقنى كۆزىگە باساتتى. بىر چاغدا زاھىدە بۇۋى قىرائەتنى تۈگىتىپ دۇئاغا قول كۆتۈردى. شۇنىڭ بىلەن دانىيال خوجىنىڭ يىل نەزىرىمۇ ئاياغلىشىپ مېھمانلار تارقىلىشقا باشلىدى.



نەزىر تۈگىشى بىلەن يىراق - يېقىندىن كەلگەن كىشىلەر قايتماقچى بولۇۋىدى، ياقۇپ خوجا ئۇلارنىڭ ھەممىسىدىن يەنە بىر كۈن تۇرۇشنى ئىلتىماس قىلدى. ئۇنىڭ نېمە ئۈچۈن بۇنداق قىلغىنىدىن خەۋىرى بار يۈسۈپ خوجا ئاكىسىنىڭ بۇ ئىلتىماسىنى قۇۋۋەتلىدى.

تۈنۈگۈن كەچتە ياقۇپ خوجا ئىنىلىرى بىلەن شۇنچە يەردىن يول ئازابى تارتىپ كەلگەن بۇ ئادەملەرگە زىياپەت بېرىشنى، شۇ

باھاندىدە ئوردا ئەرگانلىرى بىلەن يەكەندىكى ئۆلىما - پازىللارنى تونۇشتۇرۇشنى مەسلىھەت قىلغانىدى. شۇ مەسلىھەت بويىچە بۈگۈن ئەتىگەندىلا ئوردا ئاشخانىسىدا پەشتاما تارتقان ئاشپەزلەر ئىشقا كىرىشتى. ياقۇپ خوجا بۇ مېھمانلارنى كۈتۈۋېلىش تەييارلىقىنى دىۋانبېگى بىلەن ئابدۇللا باقاۋۇلغا تۈنۈگۈن كەچتىلا تاپشۇرغانىدى. بۈگۈن ئەتىگەن ئوردىغا كېلىپ قارىسا، ھەممە ئىشلار كۆڭۈلدىكىدەك بېجىرىلگەنىدى. ئاڭغىچە يۈسۈپ خوجىمۇ ئوردىدا پەيدا بولدى. ئۇ ئەمدى ئوردا پېشايۋىنىغا يېقىن كېلىۋىدى، ئۆزىنى چاقىرىۋاتقان ئاۋازنى ئاڭلاپ، ئوڭ تەرىپىگە بۇرۇلدى ۋە ئۆزىگە قاراپ كېلىۋاتقان غازى بەگنى كۆرۈپ، ئۇنىڭ ئالدىغا ماڭدى.

— سىلىدىن ئۆزرە سورايدەپ توختىۋالدىم، — دېدى غازى بەگ سالاملاشقاندىن كېيىن، — لايىق پۇرسەتنى تاپالماي خېلى ۋاقىتنى ئۆتكۈزۈپ قويدۇم.

بۇ گەپتىن يۈسۈپ خوجا سەگەكلىشىپ قالدى.

— ھېلىقى دالىم خوجا مەسلىسىدە نىياز بەگنىڭ رايىچە سىلىگە يېزىلغان نامەگە قول قويغىنىمغا تېخىچە ئەپسۇسلىنىپ يۈرمىەن.

— ئۇ ئىشتا ھېچ گەپ يوق، بېگىم. مەن ئۇ ئىشنى شۇ چاغدىلا ئېسىمدىن چىقىرىۋەتكەن.

— بۇنداق كەڭ قورساقلىق قىلغانلىرىغا كۆپ رەھمەت.

شۇ چاغدا ئۇلارنىڭ قېشىغا پەرمانقۇل ئىشان كېلىپ سالاملاشتى. غازى بەگ دەرھال پېشايۋانغا كۆتۈرۈلدى.

— ھەزرىتى ياقۇپ خوجام سىلىگە ئوخشاش بۇ يەردىمۇ «مەرىپەت» مەكتىپى ئېچىشنى لايىق كۆردى، — دېدى پەرمانقۇل ئىشان.

— تولا ئوبدان بوپتۇ، — دېدى يۈسۈپ خوجا.

— ئۇنى بىر دېمىسىلە، ئەمدى بۇ مەكتەپتە ئىلىم تەھسىل قىلغان ئادەملەر مەزھەپ پېشقۇللىرىنى مەدھىيەلىمەي، خوجامنىڭ

ئەمىر - پەرمانلىرى بىلەن رەئىيەتنى بىرلىك - ئىتتىپاقلىققا چاقىرىدىغان ۋەز - نەسىھەتلەرنى سۆزلەيدىغان بولىدۇ.

— يۈسۈپ خوجا ئوردا دەرۋازىسىدىن كىرىپ كېلىۋاتقان سالىھ خەلىپە بىلەن ئۆمەر باقى ئاخۇننى كۆرۈپ، ئۇلارنىڭ ئالدىغا ماڭدى ۋە سالاملاشقاندىن كېيىن ئوردىغا تەكلىپ قىلدى. — بۈگۈن سوغۇقنىڭ خېلى جېنى بارمۇ نېمە، خەلىپەم؟ — دېدى ئۆمەر باقى ئاخۇن پېشايۋانغا كېلىۋېتىپ.

— يوقسۇ. ئۆزلىرى تۈنۈگۈنكىگە قارىغاندا يېلىڭراق كىيىنۋاپتىلا، — دېدى سالىھ خەلىپە.

سالىھ خەلىپە دېمىسىمۇ، بۇ ئادەم يېلىڭ پەشمىتىنىڭ ئۈستىدىن پەرىجە كىيىپ، مەخمىلى ئۆڭۈپ قالغان تۇمىقىنى سەللىسىزلا كىيىۋالغانىدى، شۇنىڭ ئۈچۈن بولسا كېرەك:

— ئادەم دېگەن ياش ۋاقتىدا قېرىلىقنى ئارمان قىلىدىكەن. قېرىلىققا يەتكەندە بولسا خاتىرىسى ئاجىزلاپ، ئۈنتۇغاق بولۇپ قالىدىكەن. بايا سەللەمنى كىيىۋالاي دەپ ئويلىدىم - يۇ، ئۈنتۇپ تۇماق بىلەنلا كەپتىمەن، — دېدى.

— تولا ئوبدان بوپتۇ، — چېقىشقان بولدى يۈسۈپ خوجا، — «ئورۇق ئۆيىنىڭ مۈڭگۈزى يوغان، سامان قورساق موللىنىڭ سەللىسى» دېگەن گەپ بار ئىكەن، سىلى دېگەن بىلگەنسېرى ئاز بىلىمەن دەيدىغان كىچىك پېئىل ئادەم - دە.

ئۇلار مۇشۇنداق گەپلەر بىلەن سورۇنخانغا كىرىشتى ۋە ئەمدىلا ئولتۇرماق بولۇپ تۇراتتى، خۇش كېپەك ھاكىم باشلىق موللا سابىر قازى، يوغان باش باقى ئاخۇن ئىشانلار كىرىپ كېلىشتى. ياقۇپ خوجىلار قىزغىن سالاملىشىپ، ئۇلارنى ئۈستىگە كىچىكرەك پەي ياستۇقلار قويۇلغان كۇرسىلارغا تەكلىپ قىلدى.

— بۇ يەر بىزنىڭ قەشقەرگە قارىغاندا ئىسسىقراقمۇ قانداق؟ — دېدى يوغان باش ئىشان پېشانىسىنى ياغلىقى بىلەن سۈرتۈپ.

— سىلىدەك قېلىن كىيىنگەن ئادەمگە ھەممە يەر

ئىسسىقتۇر، — دەپ چېقىشتى مولا سابىر قازى.
— مەنمۇ باقى ئاخۇن ھەزرەتتەك قېلىن كىيىندىم، —
سۆزگە ئارىلاشتى خۇش كېپەك ھاكىم، — لېكىن تەرلەپ
كەتكۈدەك ئىسسىپ كەتكىنىم يوق.
— ئۇنداق بولغىنى سىلنىڭ يۈرەكلىرىدە ھەزرىتىمدەك
ھارارەت يوق — دە، — دېدى ياقۇپ خوجا.
— ئۇ دېگەنلىرى راست، — ئىقرار قىلدى خۇش كېپەك، —
ئەگەر ئۇنداق بولغاندا ئىككى تەرەپتىن يەلپۈشكە مۇيەسسەر
بولاتتىم.

بۇ گەپكە ئولتۇرغانلار بىرقۇر يېنىككىنە كۈلۈشۈپ قويدى.
ئۆزىنىڭ قوش خوتۇنلۇق ئىكەنلىكى مەلۇم بولغان يوغان باش
ئىشان بولسا مەغرۇرانە جىلمىيىپ قويدى. سورۇنخانىغا ھوشۇر
قازى بىلەن ئەردەۋىلنىڭ خەزىنىچىسى قاسىم بەگ، ئۇلارغا
سوڭدىشىپ خوتەن ھاكىمى ئۆمەر بەگ، يەنە «ئىسھاقىيە»
سۈلۈكىنىڭ ئىككى ئىشانى كىرىپ كەلدى. سالاملىشىش،
كۆرۈشۈشلەردىن كېيىن ئۇلارمۇ كۇرسىلارغا ئولتۇرۇشتى.
— كېچىكىپ قالمايغاندىمىز؟ — دېدى خىجىل بولغان ئۆمەر
بەگ پاتىھەدىن كېيىن.

— يوقسۇ، دەل ۋاقتىدا كەلدىلە...
ياقۇپ خوجىنىڭ زىياپىتى پېشىنىغىچە داۋام قىلدى.
ئارىلىقتا يېرىم سائەتچە دەم ئالدى. بۇ چاغدا ھەركىم خالىغان
ئادەملىرى بىلەن سورۇنخانىدا، ئۇنىڭغا يانداش ئۆيلەردە، دەھلىز —
پېشايۋاندا سۆھبەتلەشكەن بولدى.

— سىلنى مۇشۇ يېقىندا ئىككى ئادەمنى ئىشانلىق
ماقامىدىن مەھرۇم قىتۇ دەپ ئاڭلىدۇق، — دېدى موللا سابىر
قازى ياقۇپ خوجىغا قاراپ.

— شۇنداق بولدى، — دەپ جاۋاب بەردى ياقۇپ خوجا ۋە
ھەيدەر ئىشان بىلەن ھېدىل سويىلارنىڭ ناتوغرا ئىش —

ھەرىكەتلىرى ھەققىدە قىسقىچە سۆزلەپ بەردى، ئاندىن بۇ ئىشلارنىڭ بىرى دېھقانلاردىن يىغىۋالغان نەچچە يۈز تاغارداك غەلىگە ئوت قويۇپ، مال - ۋارانىلىرىنى ھەيدەپ، بالىچاقىسى بىلەن يۈك - تاقلىرىنى ھارۋىغا بېسىپ نەگىدۇر غايىب بولغانلىقىنى؛ ئىككىنچىسى بولسا ئۆز تەۋەسىدىكى دېھقانلارغا ئۈنمىگىنىغا قويماي، ئۇلاردىن ئالغان غەلىنى قايتۇرغانلىقىنى سۆزلەپ بەردى.

ياقۇپ خوجىنىڭ گېپىگە چەتتىن قۇلاق سېلىپ ئولتۇرغان يوغان باش ئىشان بىلەن خوتەن تەرەپتىن كەلگەن ئىككى ئىشان ئورۇنلىرىدىن تۇرۇپ ئۇلارغا يېقىنلاشتى.

— شۇنداق دېسە، — دېدى ئېغىر تىنغان موللا سابىر قازى، — بىز تەرەپلەردىمۇ شۇنداق. بۇ مەزھەپ پېشۋالىرى پۇقرالارنى جۇۋازچىنىڭ چۆرىسىدە پىرقىراۋېرىدىغان ھالەتكە كەلتۈرۈپ قويغان.

— تولىمۇ ياخشى ئوخشاتتە، — دەپ قايىل بولدى ياقۇپ خوجا، — بايقىشىمچە، ئەجدادلىرىمىزدىن قالغان بۇ روھىي كېسەللىكنى داۋالاپ، پۇقرالارنى ئاللا بىلەن ئۇنىڭ ئەلچىسى كۆرسەتكەن يولغا سېلىش ئاسان ئەمەس ئوخشايدۇ.

ياقۇپ خوجا ئۆزلىرىنىڭ سۆزىگە دىققەت قىلىۋاتقان ئىشلارغا قاراپ:

— يېقىنراق كېلىشىسە، — دېدى ئىلتىپات بىلدۈرۈپ ۋە خوتەندىن كەلگەن ئىككى ئىشاننى سابىر قازىغا يەنە بىر قېتىم تونۇشتۇردى، — بۇ ئىككى كىشى بولسا «ئىسھاقىيە» سۈلۈكىنىڭ مەشھۇر پېشۋالىرى، بۇ ياق بولسا، — يوغان باش ئىشاننى كۆرسەتتى، — ئۆزلىرى بىلىدىغان «ئىشقىيە» سۈلۈكىنىڭ قەشقەردىكى مەشھۇر ئىشانى، لېكىن بۇلارنىڭ ھېچقايسىسى ئاللانىڭ بىرلىكىگە، مۇھەممەدنىڭ پەيغەمبەرلىكىگە شەك كەلتۈرمەيدۇ، — ياقۇپ خوجا ئىشلارغا

مۇراجىئەت قىلدى، — شۇنداققۇ دەيمەن.

— ئەلۋەتتە شۇنداق.

— شۇنداق بولماي.

— دېمەك، شۇنداق ئىكەن، «قۇرئان كەرىم» بىلەن پەيغەمبىرىمىزنىڭ ھەدىسلىرى كۆرسەتكەن مۇسۇلمانچىلىقنى ئالغا سۈرمەي، «ئىشقىيە»، «ئىسھاقىيە» دېگەن تەرىقەت پېشۋالىرىنىڭ سۈلۈكلىرىنى ئالغا سۈرسەك بولامدۇ؟ — بەلكى ئۇ تەرىقەت پېشۋالىرى مۇھەممەد ئەلەيھىسسالامنىڭ ئاخىرقى پەيغەمبەر ئىكەنلىكىنى بىلمەيدىغاندۇر، — دېدى موللا سابىر قازى كۈلكە ئارىلاش.

— سىلىمۇزە، قازى ھەزرەتلىرى، تولىمۇ ئاشۇرۇۋەتتىلە، — دېدى خوتەنلىك قېرى ئىشان، — مۇھەممەد ئەلەيھىسسالامنىڭ ئاخىرقى پەيغەمبەر ئىكەنلىكىنى بىلمەيدىغان مۆمىن مۇسۇلمان دۇنيادا يوقتۇر.

ئۇنىڭ گېپىنى يوغان باش ئىشان بىلەن يەنە بىر ئىشان قوللاپ كەتتى.

— ئۇنداق بولسا مۇسۇلمانچىلىقنى ياراتقان ئاللا بىلەن شۇ پەيغەمبەرنىڭ كۆرسەتكەن يولى بىلەن ماڭماي، نېمە ئۈچۈن تەرىقەت پېشۋالىرى ئويلاپ چىقارغان يول بىلەن ماڭىمىز؟ بۇ سوئالغا ئۈچ كىشىنىڭ ھېچقايسىسى جاۋاب بەرمىدى.

— مېنىڭچە، مۇھەممەد ئەلەيھىسسالام ئۈممەتلىرىنىڭ ئەمەل قىلىشى ئۈچۈن بۇيرۇغان ئىشلارنىڭ ھەممىسى شەرىئەتتۇر، — دەپ سۆز باشلىدى موللا سابىر قازى، — ئىسلام ئالىمىدە مەشھۇر بولغان شەيخ ۋائىز كاشىپى^① نىڭ يېزىشىچە: «شەرىئەت ھۆكۈملىرى روشەن ۋە ئېنىق رىسالەتدۇر. مۆمىن بەندىلەر ئۇنى ھۆرمەتلىشى، ئۇنىڭ ھۆكۈملىرىگە بويسۇنۇشى ۋە ئەمەل قىلىشى لازىمدۇر. تەرىقەت (سوپىزم) بولسا قىدىرىشقا، ئىزدىنىشكە

① 15 - ئەسىردە ھېراتتا ياشىغان ئالىم ھۈسەيىن ۋائىز كاشىپى.

توغرا كېلىدىغان نەرسىدۇر. ① شۇڭا، شەرىئەت ھۆكۈملىرىگە تەلىتۈكۈس ئەمەل قىلىمىغان ئادەم تەرىقەتنى چۈشەنمەيدۇ. تەرىقەتكە ئۆتۈش ئۈچۈن شەرىئەت بىرىنچى پەلەمپەي بولۇپ ھېسابلىنىدۇ. شۇڭا، تەرىقەت يولىغا كىرگۈچىلەر مىڭدىن بىر ھېسابلىنىدۇ...

يەنىدىكى دىۋانېگىنىڭ ئىشخانىسىدا ئابدۇقادىر مۇپتى باشلىق بىرقانچە ئادەم ياقۇپ خوجىنىڭ ئۆز بېشىنى ئوڭلاشتا شەرىپە ئاغىچىغا ئۆيلەنگەنلىكىنى «نەپسى لەززىتىدىن ۋاز كەچكەنلىك، ھەقىقىي تەقۋادارلىق» دەپ تەرىپلىشۋاتاتتى.

— ياقۇپ خوجام بۇ ئىشتا تولىمۇ دانالىق قىپتۇ، — دېدى خۇش كېيەك ھاكىم.

— شۇنداق، — دېدى ئابدۇقادىر مۇپتى، — بۇ ئادەمنىڭ خىزمىتى ئۈچۈن باكمىرە قىزلىرىنى ھەدىيە قىلىش خاھىشىنى بىلدۈرگەن ئادەملەرمۇ چىقىۋىدى، بىراق بۇ ئادەم بالىلارغا ئانا بولغۇدەك ئايالغا ئۆيلىنىش خاھىشىنى بىلدۈردى. گەپكە ئەدەن قېچىر ئارىلاشتى.

— ئۇ خوجام ھەر خىل رەڭدە بويالغان تۇخۇملارنىڭ تەمى بىر خىل دېگەن ئويغا كەپتۇ — دە. توغرا ئىش قىپتۇ. ئەگەر كۆڭۈلنىڭ كەينىگە كىرىپ باكمىرە قىزلاردىن بىرىگە ئۆيلەنسە، ئاتاق — ئابروۋىغا تەسىر يەتكەن بولاتتى، — ئۇ ھوشۇر قازىغا قاراپ، — قانداق دېدىم؟ — دەپ سورىدى.

— توغرا دېدىلە، خان دېگەن ئۆز تۇرمۇشىدىمۇ پۇقرالارغا ئۈلگە بولۇشى لازىم.

بۇ چاغدا يۈسۈپ خوجامنى پېشايۋاننىڭ بىر چېتىگە باشلاپ كەلگەن نىياز بەگ:

— ئەتىيازدا دالىم خوجىنى سوراپ نامە يازغىنىم ئۈچۈن كەچۈرۈۋەتسىلە، خوجام، — دېدى، — شۇ چاغدا ئۇ ئىشاننىڭ

① كاشىپىنىڭ «خوتۇۋەتنامە سۇلتانى ياكى مەردلىك تەرىقىتى» ناملىق ئەسىرى، 1993 — يىلى تاشكەنت نەشرى.

ئاپپىقى ئالدىمغا كېلىپ يىغلاپ - قاقشىسا ... — ئۇ گېپىنىڭ ئاخىرىنى دېيەلمەي توختاپ قالدى.

— ئۇنىڭدا ھېچ گەپ يوق، بەگ ئاتا، — دېدى يۈسۈپ خوجا، — مەن ئۇ نامەلىرىنى شۇ ۋاقتىدىلا ئۇنتۇپ قالغان.

— ئىشقىلىپ، ئۇنتۇپ قالسىلا، خوجام. ئادەمنىڭ يېشى چوڭايغانسېرى سەۋەنلىك ئۆتكۈزۈپ تۈرىدىكەن.

ئۇلارنىڭ گېپى سالىھ خەلىپىنىڭ كېلىشى بىلەن ئۈزۈلۈپ قالدى. دەھلىزدىكى بۇلغارى تۇتۇلغان كۇرسىدا ئولتۇرغان نىياز بەگ:

— سىلىنىڭ مەرھۇم ئىنىم پازىل ئاخۇنىنىڭ روھىنى خۇشنىۋ قىلغانلىرىدىن ناھايىتى خۇرسەن بولدۇم، — دېدى يېنىدا ئولتۇرغان ئۆمەر باقى ئاخۇنغا، — مەن ياقۇپ خوجامغا شەرىپەخاننى لايىق كۆرگەن بولساممۇ، ئۆيىلىپ جۈرئەت قىلمىغانىدىم. سىلى بولسىلا بۇ ئىشنى ئورۇنلاشتۇرۇپ، ھەممىمىزنى مەمنۇن قىلىدىلا.

— ئۇنداقمۇ ئەمەس، بېگىم، — دېدى ئۆمەر باقى ئاخۇن كەمتەرلىك بىلەن، — ئاللاتائالا شەرىپەخاننىڭ پېشانىسىگە بۇ نىكاھنى يېزىپ، ھەممىمىزنى خۇرسەن قىلدى.

شۇ ئەسنادا دېۋانبېگىنىڭ تەرەپ - تەرەپكە چېچىلىپ كەتكەن ئادەملەرنى زىياپەتخانغا تەكلىپ قىلغان ئاۋازى ئاڭلاندى. ھەممەيلەن سورۇنخانغا كىرىپ ئۆز ئورۇنلىرىغا ئولتۇرۇشتى. خىزمەتچىلەر داستىخانلارغا يېڭى تائاملارنى كەلتۈردى. لېكىن، بۇنىڭدىن ئىلگىرى يەپ - ئىچكەنلىرىنى ھەزىم قىلىپ ئۆلگۈرەلمىگەن مېھمانلار كەلتۈرۈلگەن تائاملارغا توق - بېسىقلىق بىلەن قاراپ، بايا ئاخىرلاشماي قالغان سۆزلىرىنى داۋام قىلىشتى.

— بايا دېگەن گەپلىرىگە مەنمۇ بەجانىدىل قوشۇلمەن، — دېدى خوتەنلىك قېرى ئىشان، — «زامانى ئەۋۋەلدە، يەنى ھىجرىيەنىڭ 614 - يىلىدا (مىلادىيە 1217 - ، 1218 -

يىللىرىغا توغرا كېلىدۇ) نايمان قەبىلىسىنىڭ ئۇلۇغى تايان خان (تايانخان) چىڭگىزخان بىلەن ئۇرۇشۇپ تەڭ كېلەلمەي يېڭىلىپ تارمار بولغانىكەن، ئوغلى كۈچلۈكخان ئۆز ئېلى ئىچىدە تۇرالماي بىرمۇنچە ئادەملىرىنى ئېلىپ قەشقەرگە كېلىپ، قەشقەرنى بويسۇندۇرۇپ قولغا كىرگۈزۈپتۇ... كۈچلۈكخان ئۆزى ئاتەشپەرەس، ئايالى ناسارا (خىرىستىيان دىنى) دىنىغا ئېتىقاد قىلىدىكەن. ئۇ ئۆزى ئېتىقاد قىلغان دىننى تەشۋىق قىلىپ، شۇ دىنىغا كىرگەنلەرگە ئامانلىق بېرىپتۇ. كىرىمگەنلەرنى ئۆلتۈرۈپتۇ... شۇ چاغدا مەۋلانە ئالائىددىن مۇھەممەد ئىسىملىك بىر ئۆلىما بېلىگە راستلىق كەمىرىنى باغلاپ، كۈچلۈكخاننىڭ ئالدىغا كەپتۇ - دە، مۇھەممەد ئەلەيھىسسالامنىڭ ئۇلۇغلىقىنى، ئالانىڭ ئەلچىسى ئىكەنلىكىنى دەلىل - ئىسپاتلار بىلەن سۆزلەپتۇ. كۈچلۈكخان گەپ تاپالماي، پەيغەمبىرىمىزنى ھاقارەت قىپتۇ... مەۋلانە ئالائىددىننى تۇتقۇزۇپ، ئىسلام دىنىدىن يېنىپ، ئاتەشپەرەسلىكىنى قوبۇل قىلىدۇ دېگەن خاتا ئوي بىلەن زىندانغا تاشلاپتۇ. لېكىن، بۇ زات دىنىي ئىسلامدىن زادى يانماپتۇ. بۇنىڭغا غەزىپى كەلگەن كۈچلۈكخان مەۋلانە ئالائىددىن مۇھەممەدنى ئۆزى ياساتقان مەدرىسگە تۆت مىخ بىلەن مىخلاپ قىيناپتۇ. شۇ چاغدا جېنى قىينالغان مەۋلانە ئالائىددىن يىغلىغان خەلقلەرگە: «بۇ دۇنيانىڭ ئازاب - ئوقۇبەتلىرىدىن قورقۇپ دىنىي مۇھەممەدنى، ئاخىرەتنى قولىدىن بەرمەڭلار، دەپ نەسىھەت قىلغانىكەن»^① زىراكى، بىز دىنىي مۇھەممەدكە شۇ ئەجدادلىرىمىزدەك سادىق بولالماي، تەرىقەت پېشوالىرىنىڭ دامىغا چۈشۈپ كەتتۇق.

ئۆلتۈرۈشقانلار بۇ ئادەمنىڭ گېپىگە ياقۇپ خوجام نېمە دەيدىكەن دېگەن ئوي بىلەن تۆر تەرەپكە قاراشتى. شۇ چاغدا سالھ خەلپە:

① موللا مۇسا سايرامى: «تارىخى ئەمىنىيە» 415 -، 416 - بەتلەر.

— مەن خېلى يىللاردىن بېرى بىر سوئالغا جاۋاب تاپالماي يۈرۈۋاتىمەن، ئۇ بولسىمۇ بىزنىڭ دىيارىمىزدا پەيدا بولغان تەرىقەت پېشۋالىرىنىڭ ئىچىدە خوجا باھائىددىن نەقشبەندى^①، خوجا ئۆبەيدۇللا ئەخرار^②غا ئوخشاش تەرىقەت پېشۋالىرى بولغانمۇ — يوق؟ مەسىلەن، نەقشبەندى تەلىماتىنىڭ ئاساسچىسى خوجا باھائىددىننىڭ كەسپى مائىتقا نەقىش سېلىش ئىكەن. رىۋايەت قىلىنىشىچە، ھېرات شەھىرىنىڭ پادىشاھى خوجا باھائىددىننىڭ ھۆرمىتىگە زىياپەت ئۇيۇشتۇرۇپتۇ. لېكىن، ئۇ داستىخاندىكى ناننىڭ ئۇۋىقىنىمۇ ئېلىپ ئاغزىغا سالماپتۇ. پادىشاھ بۇنىڭ سەۋەبىنى سورىغاندا، خوجا باھائىددىن: «جانابلىرىنىڭ كەسپى نېمە؟» دەپتۇ. پادىشاھ ھەيران بولۇپ: «ھەزرەت، مەن شاھىنشاهمەن، كەسپىم شۇ» دەپ جاۋاب بېرىپتۇ. شۇ چاغدا خوجا باھائىددىن: «شاھلىق كەسپ ئەمەس، داۋۇد ئەلەيھىسسالام تۆمۈرچىلىك قىلىپ كۈن كەچۈرەتتى. داستىخىنىڭىزدىكى تاۋاملار پېشانە تەرى بىلەن تېپىلغاندا ئىدى، ھالال ھېسابلىناتتى. ئۆزىمىزگە، بۇ داستىخاندىن تاماق يېيىش جايىز ئەمەس»^③ دەپ زىياپەتتىن چىقىپ كەتكەنىكەن. ئالاھىزەل ئۇ تەرىقەت پېشۋاسى ئۆز مۇرىتلىرىغا بىرەر كەسپنى ئۆگىنىشنى تەشەببۇس قىلغانىكەن.

سالھ خەلىپىنىڭ سۆزلىرى ئولتۇرغانلارنىڭ دىققىتىنى ئۆزىگە جەلپ قىلدى. بۇنىڭدىن روھلانغان خوتەنلىك قېرى ئىشان:

— ئەمدى خوجا ئۆبەيدۇللا ئەخرار دېگەن تەرىقەت پېشۋاسى بولسا ئۆز ئىختىيارىدىكى يەر — مۈلۈكتىن كېلىدىغان دارامەتلەرنى پۇقرالارغا چۈشكەن سېلىقلارنى تۆلەشكە، مەدرىسە —

① خوجا باھائىددىن نەقشبەندى (1318 — 1389) «نەقشبەندىيە» تەرىقىتىنىڭ

ئاساسچىسى.

② خوجا ئۆبەيدۇللا ئەخرار (1404 — 1494) مەشھۇر تەرىقەت پېشۋاسى.

③ سەدىرىدىن سەلىم بۇخارى — «دىلدا يار» 14، 15 — بەتلەر.

مەسچىت ۋە باشقا قۇرۇلۇشلارنى بەرپا قىلىشقا سەرپ قىلغانىكەن. مەسىلەن، ئۆمەر شەيخ مىرزى شاش (تاشكەنت) ئاھالىسىدىن ئىككى يۈز ئەللىك مىڭ دىنار ھەجىمدە سېلىق تەلەپ قىلغاندا، خوجا ئەخىر سېلىقنىڭ ھەممىسىنى ئۆزى تۆلەپ، يەنە يەتمەش مىڭ دىنارنى سېلىق يىغغۇچىلارغا تاپشۇرۇپ قويغانىكەن ...

— ئۇنداق پېشىۋالار بىزدە بولمىغان، — دېدى بىر چاغدا يوغان باش ئىشان، — ئۆزىنى پەيغەمبىرىمىزنىڭ يىگىرمە يەتتىنچى ئەۋلاد نەۋرىسى دەۋالغان ھىدايتۇللا ئىشان (ئاپاق خوجا) «ئىشقىيە» سۈلۈكىنى تەرغىب قىلىپ، بىر قەشقەرنىڭ ئۆزىدىلا توقسان مېۋىلىك باغنى، يىگىرمە ھويلا - ئارامنى قولغا كىرگۈزۈۋالدى ۋە ئۇنى ئاز كۆرگەندەك، لاسادىكى جۇڭغار لاماسى بىلەن ئىلىدىكى جۇڭغار خۇنتەيجىسىگە بېرىپ، دىيارىمىزنى باشقۇرۇپ كېلىۋاتقان يەكەن خانلىقىنى ئاغدۇرۇپ تاشلاپ، جۇڭغارلارغا بېقىندى قىلىپ قويدى.

ئۇنىڭ بۇ خىل گەپلىرىنى كۈتمىگەن ئادەملەر ھەيران بولۇشتى.

— باقى ئىشان ھەزرەتلىرى گەپنىڭ پوسكاللىسىنى ئېيتتى، — دەپ قوشۇمچە قىلدى موللا سابىر قازى، — ھىدايتۇللا ئىشان: «پىر دېگەن پەيغەمبەرگە ئوخشاش، مۇرىتلار پەيغەمبەرنىڭ ئۈمەتلىرىگە ئوخشاش. پەيغەمبەرگە ئالادىن قانداق ۋەھىي كەلسە، پىرغىمۇ شۇنداق ۋەھىي كېلىدۇ. ماڭا ئىنكار قىلغۇچىلار، ئەگەشمىگەنلەر مۇنكىر مۇناپىقلاردۇر»^① دېگەن سۆزلىرى بىلەن ئۆزىنى مۇھەممەد پەيغەمبىرىمىز بىلەن تەڭ قويغانىدى. ئۇنىڭ خۇشامەتچىلىرى بولسا: «پەيغەمبىرىمىز ھىرا غارىدا ئاللا بىلەن سۆزلەشكەن چاغدا بىزنىڭ پىرىمىزنىڭ روھىمۇ پەيغەمبىرىم بىلەن بىللە ئاللاننىڭ سۆزىنى ئاڭلىغان»^②

① «شىنجاڭ مەدەنىيىتى» ژۇرنىلى، 1989 - يىللىق 2 -، 3 - سانىدىن.

② «تەزكىرەئى ھىدايەت» ناملىق رسالىدىن ئېلىندى.

دېگەنگە ئوخشاش سۆزلەرنى تارقىتىپ، دىنى ئىسلامنىڭ ئورنىغا خوجا ئىشانلارنىڭ مۇسۇلمانچىلىقىنى مەيدانغا چىقارغان.

— ھىدايتۇللا ئىشاندىن ئىلگىرى دىيارىمىزدا پەيدا بولغان ئۆزىنى «مىللىي ئەۋلىيا» دەپ ئاتىغان خوجا ئىسھاق ۋەلىمۇ ئۆز تەرىقىتىنى (ئىسھاقىيە مەزھىپىنى) دىنى ئىسلامنىڭ ئورنىغا قويۇشقا ھەرىكەت قىلغان تەرىقەت پېشىۋاسىدۇر، — دەپ سۆزگە ئارىلاشتى سالىھ خەلىپە، — ئۇ ئادەم «سەئىدىيە خانلىقى» نىڭ ئورنىغا «ئىسھاقىيە خانلىقى» نى تىكلەش ئۈچۈن ئۆزىگە سادىق مۇرىتلىرى ئوبۇل ۋە مۇھەممەد دېگەن كىشىلەر ئارقىلىق بارچۇقتا (ھازىرقى مارالبېشىدا) شىكاردا يۈرگەن ئابدۇكېرىم خان^① نى پىچاقلاپ ئۆلتۈرگۈزۈپ، ئۆزىنىڭ يەنە بىر مۇرىتى قۇرەيمىشنى (بەزى مەنبەلەردە قۇرەيمىش سۇلتان دېيىلىدۇ) تەختكە چىقىرىپ، قەشقەر ھاكىمىيىتىنى بىر مەزگىل ئۆز تەسىرىگە ئالغان ۋە «ئىسھاقىيە» سۈلۈكىنىڭ يۇقىرى قاتلام ئىشانلىرى ئۆزى بەگ — ئۆزى خان بولۇپ «زەرۋرى ئىسھاقىيە» دېگەن دىنىي قائىدىنى يولغا قويغان. بىراق، ئۇلارنىڭ مۇنداق جاھالەتپەرەسلىك ئىشلىرىغا قارشى قوزغالغان خەلق كەسكىن كۈرەشكە ئاتلانغان. ئەردەۋىل خەلقى بۇ يەردە پىر بولۇۋالغان ئىسھاق ۋەلىنىڭ ئىككىنچى ئوغلى شاھباز خوجىنى ئۇر — ئۇر قىلىپ ئۆلتۈرگەن. قەشقەرگە قويغان باش خەلىپىسى ئۈشتۈر خەلىپىنى، يېڭىسار، خوتەن، يەكەنلەرگە قويغان قاسىم، يۈسۈپ، شادى دېگەن خەلىپىلەرنىمۇ ئۆلتۈرۈپ تاشلىغان. مۇنداق زەربىگە ئۇچرىغان خوجا ئىسھاق ۋەلى سەمەرقەنتكە قېچىپ كەتكەن. قەشقەردە ئابدۇرېشىتخاننىڭ يەنە بىر ئوغلى مۇھەممەدخاننىڭ (خاقانى ئەزىم دەپمۇ ئاتىلىدۇ) ھاكىمىيىتى ئورناپ، تىنچلىق ئورنىتىلغان بىر مەزگىلى «ئىسھاقىيە» چى خوجا — ئىشانلارنىڭ ھەرىكىتى توختىغان.

① ئابدۇكېرىم خان — ھىجرىيەنىڭ 977 — يىلى (مىلادىيە 1569 — 1570) سەئىدىيە تەختىدە ئولتۇرغان.

— بىزدىكى تەرىقەت پېشوالرىنىڭ ئىچىدە ئاللاننىڭ كالامى بىلەن ھەدىس شېرىپىنىڭ سىرتىغا چىقمىغان ئادەملەرمۇ بولغان، — دېدى بىر چاغدا ئۆمەر باقى ئىشان، — مەسىلەن، سەئىدىيە خانلىقىنى قۇرغان سۇلتان سەئىدخاننىڭ ئۇستازى مەھدۇمى نۇرانى^① ھەزرەتلىرى. بۇ كىشى سۇلتان سەئىدخان تەختكە چىققاندىن كېيىن ئالتە - يەتتە يىللىق ئۆمرىنى كەيپ - ساپا بىلەن ئۆتكۈزۈپ ھاكىمىيەت ئىشلىرىغا كۆڭۈل بۆلمىگەن. چاغلاردا، ئۇ كىشىنى «مەسەھ» قىلىدىغان ھەممە ئىشلاردىن قول ئۈزۈپ توۋا قىلىشقا دەۋەت قىلغانىدى. شۇنىڭدەك مەھدۇمى نۇرانى ھەزرەتلىرى سۇلتان سەئىدخاننىڭ ئەخلاقىنى تۈزەش ئۈچۈن خانلاردا قانداق شەرتلەر بولۇش ھەققىدە رسالە يازغانىكەن.

شۇ چاغدا بۇ ئۆلىما - پازىللارنىڭ بارغانسېرى چوڭقۇرلىشىپ كېتىۋاتقان سۆھبىتىنىڭ يەنىمۇ داۋام قىلىشىنى خالىسىمۇ، لېكىن ئەسىر نامىزى بولغۇچە قىلىدىغان ئىشلارنى تۈگىتىۋېلىشنى ئويلىغان ياقۇپ خوجا:

— مۆھتەرەم مېھمانلار! — دەپ ئولتۇرغانلارغا مۇراجىئەت قىلدى، — ھەربىرىڭلارنىڭ مۇبارەك ئاغزىدىن چىققان قىممەتلىك زەبانىڭلارنى تولىمۇ قىزىقىش بىلەن ئاڭلىساممۇ، لېكىن ۋاقىت ئېتىبارى بىلەن بۆلۈشكە مەجبۇر بولدۇم. ئۆزۈمنى قوبۇل قىلىشىڭلارنى سورايمەن. بۈگۈنكى زىياپىتىمىز ھەرقايسىڭلارنىڭ لايىقىدا بولمىسىمۇ، لېكىن بولۇنغان گەپ - سۆزلەر سۇنىڭ باش تەرىپى سۈزۈلۈشكە باشلىغانلىقىدىن دالالەت بېرىۋاتقاندىكە كۆڭلىمىزنى خۇشاللىققا چۆمدۈرمەكتە. دېمىسىمۇ، سىلەر بىلەن بىز ۋە قەشقەرىيەدىكى بارلىق مۇسۇلمان ئەھلى ئەڭ ئالدى بىلەن ئاللاننىڭ قۇلى، پەيغەمبىرىمىز مۇھەممەدنىڭ ئۈمىتىدۇرمىز. بىزنىڭ مۇسۇلمانچىلىقىمىزنى

① مەھدۇمى نۇرانى — شۇ چاغدىكى مەشھۇر ئىسلام ئۆلىماسى بولۇپ، سۇلتان سەئىدخاننىڭ پىرى ئىدى.

ئىككى يۈز نەچچە يىلدىن بۇيان تەرىقەت پېشۋالىرى نەچچە شاخقا (مەزھەپكە) بۆلۈپ، پۇقرالارنىڭ بىرلىك - ئىتتىپاقلىقىغا زىيان يەتكۈزگەن بولسىمۇ، لېكىن كۆلدىكى سۈنى قىلىچ بىلەن بۆلگىلى بولمىغاندەك، خەلقىمىزنى ھېچقاچان بۆلۈۋەتكىلى بولمايدۇ. مېنىڭچە، بىزنىڭ ھازىرقى دۈشمىنىمىزنىڭ بىرسى خەلقىمىز مۇپتىلا بولغان نادانلىقتۇر. نادانلىققا گىرىپتار بولغان خەلقنى يولدىن ئازدۇرۇش، بىر - بىرىگە قارشى قويۇش تولىمۇ ئاساندۇر. شۇڭا، ئالدى بىلەن پۇقرالارنى نادانلىقتىن قۇتۇلدۇرۇشقا ھەرىكەت قىلىشىمىز لازىم. بۇنىڭ ئۈچۈن ئۇلارنىڭ ئارىسىغا ئىلىم - مەرىپەت ئۇرۇقىنى چاچايلى. بايا سۇلتان سەئىدخاننىڭ ئۇستازى مەھدۇمى نۇرانى ھەققىدە گەپ بولدى. شۇ ھەزرەتنىڭ سۇلتان سەئىدخانغا ئاتاپ يازغان رىسالىسىدە «پۇقرالارنىڭ پادىشاھتا ھەققى بار ... بۇ ھەق شۇكى، پۇقراغا سىلىق، يۇمشاق بولغاي، تەكەببۇرلۇق قىلمىغاي، خۇدا ئۆزىنى يوغان تۇتقۇچىلارنى، جەبىر قىلغۇچىلارنى دۈشمەن تۇتىدۇ» دېگەنگە ئوخشاش سۆزلەر يېزىلغان، — ياقۇپ خوجا ئارقىسىغا كېلىپ توختىغان يۈسۈپ خوجىنى بايقىدى ئەتىمالىم، — جىقراق سۆزلەپ ۋاقىتلىقلارنى ئالدىم، — دېدى ئۆزى بىلدۈرۈپ، ئاندىن گېپىنىڭ مەزمۇنىنى يۆتكىدى، — ھەرقايسى ئىشلارنىڭ شۇنچە يىراق يەرلەردىن مەرھۇم ئاتىمىزنىڭ يىل نەزىرى مۇناسىۋىتى بىلەن كەلگىنىڭلارغا غوجىزادىلەر نامىدىن تەشەككۈر ئىزھار قىلىمەن. شۇنىڭ بىلەن بۇ تەشەككۈرىمىزنىڭ كۆڭۈللىرىدە ساقلىنىپ قېلىشى ئۈچۈن تەييارلىغان ئاز - تولا ھەدىيەلىرىمىزنى خاتىرە ھېسابىدا قوبۇل قىلىشلىرىنى سورايمەن، — ئۇ كەينىگە بۇرۇلۇپ يۈسۈپ خوجا سۇنغان سۈلەيسۈن تېرىسىدىن تىكىلگەن تون بىلەن كۈمۈش رەڭ كۇلاغا ئورالغان زەرلىك سەللىنى قولغا ئېلىپ، — باقى ئاخۇن ئىشان ھەزرەتلىرى، — دەپ مۇراجىئەت قىلدى ۋە ئورنىدىن تۇرۇپ يوغان باش ئىشانغا تەقدىم قىلدى - دە، — كۆپكە تابىئە قىلسىلا، —

دېدى.

ياقۇپ خوجا شۇ تەرىقىدە قەشقەر، ئەردەۋىل ۋە خوتەن تەرەپتىن كەلگەن ھەممە مېھمانلارغا سۈلەيسۈندىن، كالاۋاتۇندىن تىكىلگەن قىممەت باھالىق تونلار بىلەن سەللىلەرنى، گەردىشىگە قاما - قۇندۇز تېرىلىرى تۇتۇلغان تۇماقلارنى، ئىككى - ئۈچ مېھرابلىق جايىنازلارنى تەقدىم قىلدى.

«ئىنسان - ئېھساننىڭ قولى» دېگەندەك، ياقۇپ خوجىنىڭ بۇ ئىلتىپاتىغا مۇيەسسەر بولغان ئادەملەرنىڭ چىرايلىرى پارقىراپ كەتتى. «چوڭ ئادەملەرنىڭ ئىلتىپاتىمۇ چوڭ بولىدۇ، دېگەن گەپ راست ئىكەن - دە، - دەپ ئويلىدى ئەدەن قېچىر، - بۇ ئىككى خوجام ئۆزلىرىنى قوللايدىغان ئادەملەرنى رىغبەتلەندۈرۈپ، ئارىدا قالغانلارنى ئۆزىگە تارتىپ، ئۆزىنى قوللىمايدىغانلارنىڭ ئالدىنى توسۇپ جاھان ئىش قىلدى - دە ...» شۇ ئەسنادا:

— مەن، ھۆرمەتلىك ياقۇپ خوجام، - دەپ سۆز باشلىدى قاراقاش ناھىيەسىدىن كەلگەن داۋۇت ئىشان، - ھۆرمەتلىك ئوردا ئەركانلىرى، ئۆلىما - پازىللار، سىلەر تۇرغاندا مېنىڭ گەپ قىلىشىم ئاتىكارچىلىق بولسىمۇ، لېكىن تاقەت قىلالىمىدىم، كەچۈرۈشسىلە. مەن راستىمنى ئېيتسام، نەچچە ۋاقىتلاردىن بېرى كۆك ئاسمانغا قۇدۇقنىڭ ئىچىگە چۈشۈپ قالغان ئادەمدەك قاراپ يۈرگەنىكەنمەن. ھازىر بولسا قۇدۇقتىن چىقىپ، ئاسماننىڭ كەڭلىكىنى كۆرۈۋاتقان ئادەمگە ئوخشاپ قالدىم. خۇدا بۇيرۇسا، بۇنىڭدىن كېيىن ئۆزۈم تۇرغان، بارغان يەرلەردىكى ھەممە خەلققە ئاللا بۇيرۇغان، پەيغەمبىرىمىز كۆرسەتكەن يولدىن باشقا يولغا مېڭىشنىڭ خاتالىقىنى چۈشەندۈرمىەن. ئۇلارنىمۇ ئۆزلىرى چۈشۈپ قالغان قۇدۇقتىن چىقىشقا يازدەملىشىمەن. ئۇنىڭ گېپىنى ھەممە ئادەملەر قوللاپ - قۇۋۋەتلىدى.

تۆتىنچى قىسىم

بىرىنچى باب

دۇنيادىكى مەشھۇر ھەقىقەتلەرنىڭ بىرى — ياشاش ئۈچۈن كۈرەش قىلىشتۇر. شۇڭا، ئادەتتىكى قۇرت — قوڭغۇزلاردىن تارتىپ ئادەمگىچە بولغان ھەممە جانلىقلار ئۆز ھاياتىدىن ئايرىلىپ قالماسلىق ئۈچۈن كۈرەش قىلىدۇ. مەسىلەن، قىش پەسلىدە جان بېقىشى قىيىن بولغان قوڭغۇزلار بىلەن چاشقانلار يازچە ئۇۋىسىغا توپلىغان نەرسىلىرىنى يەپ قىشنى چىقىرىدۇ. ئوت — چۆپلەرنىڭ قار ئاستىدا قېلىشىنى بىلگەن بەزى ھايۋانلار قار چۈشەرگە يېقىن قار ياغمايدىغان، ياغسىمۇ توختىماي ئېرىپ كېتىدىغان يەرلەرگە كېتىشىدۇ ... ئادەملەر بولسا ئۇلارنىڭ بەزىلىرى ئانا يەر باغرىدا دېھقانچىلىق قىلىپ ياكى چارۋا — مال بىلەن كۈن كەچۈرسە، بەزىلىرى ھۈنەر — كەسپ ياكى سودا — سېتىق بىلەن تۇرمۇش كەچۈرىدۇ. ئەمما، ئادەم بالىلىرىنىڭ ئىچىدە بۇنداق ئىشلارنىڭ ھېچقايسىسى بىلەن شۇغۇللانماي قاراقچىلىق، بۇلاڭچىلىق ۋە ئوغرىلىق بىلەن ئۆز ھاياتىنى ئۆتكۈزىدىغانلارمۇ ئۇچراپ تۇرىدۇ، ھەتتا بۇ دۇنيادا ئۆز ماكانلىرىدىكى رىزقى — نېسىۋىسىگە قانائەت قىلماي، يىراق — يېقىندىكى قوشنا ئەللەرنىڭ تاپقان — تەرگىنىنى تارتىۋېلىش ۋە ئۇلارنى قۇل ئورنىدا ئىشلىتىش ئۈچۈن تاجاۋۇزچىلىق ئۇرۇشلىرىنى يۈرگۈزگەن تاجاۋۇزچى پادىشاھلارمۇ ئۆتكەن. خۇنتەيجى غالدان سېرىن ئەنە شۇنداق پادىشاھلارنىڭ بىرى ئىدى. ئوتتۇرا ئاسىيا دەپ ئاتىلىدىغان بۇ زېمىندا 17 — ئەسىرنىڭ باشلىرى ئەنە شۇنداق تاجاۋۇزچىلىق ئۇرۇشلار بىلەن

باش كۆتۈرگەن ئۇنىڭ ئاتىسى — چىۋاڭ رابدان شەرقتىكى بەزى جايلارنى ئۆزىگە بويسۇندۇرۇپ، بۇ يەردىكى خەلقلەرنىڭ مال - مۈلكىنى تالاپ، قازاق - قىرغىزلارنىڭ يەرلىرىگە تاجاۋۇز قىلىشنى باشلىغان بولسا، غالدان سېرىن بۇ تاجاۋۇزچىلىقنى تېخىمۇ تېز سۈرئەت بىلەن داۋاملاشتۇرغانىدى. ئۇ يەتتىسۇ تەۋەسىنى قاچانلا بولسا مېنىڭ قارىمىقىمدا دەپ ئويلاپ، ئۆزىنىڭ لەشكەرلىرىنى قازاقلارنىڭ ئوتتۇرا يۈز تائىپىسى تۇرىدىغان يەرلەرگە ھۇجۇم قىلىشقا بۇيرۇدى.

بەزى تارىخىي مەنبەلەردە ئېيتىلىشىچە، خۇنتەيجى غالدان سېرىننىڭ سەرۇ دېگەن ئىسمىنى بىر سوقۇشتا ئابىلەيخان دېگەن قازاق باتۇرى ئۆلتۈرگەنىكەن. بۇنىڭغا چىدىمىغان غالدان سېرىن ئابىلەيخاننى تۇتۇپ كېلىش ئۈچۈن سۈزەكە دېگەن باتۇرى باشلىق لەشكەر ئەۋەتىپ: «ئابىلەينى تىرىك تۇتۇپ كەلگىنىڭلەرگە ئايۈكە»^①دىن تۇغۇلغان توپىش دېگەن قىزىمنى قېلىن مالىسىز «پۇلسىز» بېرىمەن، دېگەنىكەن. جۇڭغار لەشكەرلىرى ئۇلۇغتاغ دېگەن يەردە بۈركۈت سېلىپ، كېيىن ئۇخلاپ قالغان ئابىلەينى تۇتۇۋالغانىكەن»^② دەپ يازسا، چوقان ۋەلىخانوف «ئابىلەي» دېگەن ماقالىسىدە: «ئۇ «خۇنتەيجىنىڭ» ئوغلى شارىشنى يەكمۇيەك ئۆلتۈرۈپ، جۇڭغارلارنىڭ قازاقلاردىن قەتئىي ھالدا تەلەپ قىلىشى بىلەن قولغا چۈشكەن» دەپ يازىدۇ. يەنە بىر تارىخچى سارىباس ئاقتايېف دېگەن كىشى: «غالدان سېرىننىڭ جېنىدەك ياخشى كۆرىدىغان جىيەنى شارىشنى ئۆلتۈرگىنى ئۈچۈن ئابىلەينى تىرىك تۇتۇپ كېلىڭلار، شارىشنىڭ ئورنىغا ئۆز قولۇم بىلەن ئۆلتۈرىمەن دەپ، ئوتتۇز مىڭ لەشكەر بىلەن جالبى دېگەن باتۇرنى ئاتلاندۇرىدۇ. ئۇلۇغتاغدا شىكار قىلىش ئۈچۈن چىققان ئابىلەي

① ۋۇلگا بويىدىكى جۇڭغارلار خانىنىڭ قىزى.

② مەشھۇر جۈسۈپ كۇپەي ئوغلى يازغان «ئابىلەيخان»، ناملىق ئەسەر، ئالماتا، 1992 - يىلى نەشرى.

چۈمۈلىدەك مىغىلىدىغان دۈشمەنلەرنىڭ قولىغا ئۇخلاپ قېلىپ تۇيۇقسىز چۈشۈپ قالىدۇ» دەپ يازىدۇ.

بۇلارنىڭ قايسى توغرا، قايسىسى خاتا، بۇ تارىخچىلار بىلەن تەتقىقاتچىلارنىڭ ئىلمىي ئەمگەكلىرىگە باغلىق ئىش. لېكىن، ئابلىيخاننىڭ تۇتقۇن بولۇشى غالدان سېرىننىڭ تۇمشۇقىنى كۆتۈرۈۋەتتى. ئۇنىڭ ئۈستىگە جۇڭغار لەشكەرلىرى تاشكەنت ۋە ئۇنىڭ ئەتراپىنى ئىشغال قىلىپ، ئوتتۇرا يۈزگە تېگىشلىك بىرقانچە يەرلەرنى بېسىۋالغانىدى. ئۈچ تائىپىگە بۆلۈنگەن قازاق خانلىرىنىڭ بىر - بىرىگە قوشۇلماي، ئۆزئارا تالاش - تارتىش قىلىشى جۇڭغارلار ئۈچۈن پۇرسەت بولدى.

قازاقلارنىڭ شىمالىي تەرىپىدىكى ئورۇس پادىشاھى قازاق دالاسىغا جۇڭغارلاردەك بېسىپ كىرمىسىمۇ، بۇ چاغدا ئۇلار شۆپىتلار بىلەن تۈركلەرگە قارشى سوقۇشۇپ ھالسىراپ قالغانىدى. لېكىن، قازاقلارغا چېگرا داش يەرلەرگە قورغانلار سېلىپ، قازاقلار بىلەن جۇڭغارلارنىڭ ئۆزئارا سوقۇشۇپ ئاجىزلىشىشىنى كۈتەتتى.

جۇڭغارلارنىڭ ئوتتۇرا ئاسىياغا ئەۋەتكەن تاجاۋۇزچى لەشكەرلىرى قوقەنت ھاكىمى ئابدۇكېرىم تەرىپىدىن قاقشاتقۇچ زەربىگە ئۇچرىدى. بۇ ھال ئوتتۇرا ئاسىيا خەلقىگە چوڭ ئىلھام بولۇپ، ئۇلارنىڭ ھەممىسى ئابدۇكېرىم بەگنىڭ ئەتراپىغا توپلاندى ۋە جۇڭغارلارغا قارشى يۈز مىڭدەك ئەسكىرىي كۈچ پەيدا بولدى. نەتىجىدە جۇڭغارلار ئوتتۇرا ئاسىيادىن قوغلاندى. ئابدۇكېرىم بەگنى بويسۇندۇرالمىغان غالدان سېرىن قول ئاستىدىكى قازاق سۇلتانلىرىدىن ياردەم قىلىشىنى سورىدى. لېكىن، ئۇلار خۇتتەيجىننىڭ بۇ تەلىپىنى رەت قىلدى. ① قازىبەك بېي دېگەن كىشى كۆكجېلەك دېگەن يەردە قازاقلارنىڭ ئۈچ

① س. ۋ. تېمچىنكونىڭ «ئوتتۇرا ئاسىيا خەلقلىرىنىڭ جۇڭغار فېئوداللىرىغا قارشى كۈرۈشى» ناملىق ماقالىسىدىن.

تائىپىسىنىڭ كۆزگە كۆرۈنگەن ئادەملىرىنى يىغىپ مەجلىس ئۆتكۈزدى. ئۇنىڭغا جۇڭغارلارغا قارشى سوقۇشلاردا تونۇلغان قابانباي، بۆگەنباي، نەۋرۇزباي دېگەن باتۇرلار، سۇلتانلار قاتناشتى. بۇلارنىڭ ھەممىسى بىر ئېغىزدىن ئابدۇكېرىم بەگنى قوللاشتى. ①

شۇنىڭغا قارىماي، جۇڭغارلار بىرنەچچە ئون يىلغا سوزۇلغان ئۇرۇشلاردا بۇ ئەتراپتىكى تاغلار بىلەن داللىلارنى قازاق - قىرغىزلاردىن بۆلۈۋالغان چارۋىلارغا توشتۇرۇپ تاشلىغانىدى. بىراق، بۇ پانىي دۇنيادا مەڭگۈ ياشايدىغان ئادەم يوق ئىكەن. ئوتتۇرا ئاسىيانى قانغا بويىغان جۇڭغار خۇنتەيجىسى غالىدان سېرىن دۇنيادىن ئۆتتى. ئۇ ئۆزىنىڭ مىراسخورلىرىغا پۈتمەس - تۈگىمەس مال - دۇنيا بىلەن پۈتمەس - تۈگىمەس ماجىرالارنىمۇ قالدۇرۇپ كەتتى...

قائىدە بويىچە غالىدان سېرىننىڭ تەختىگە چوڭ ئوغلى لاما تاجى (بەزى مەنبەلەردە لاما دورجى دەپمۇ ئېلىنغان) لايىق بولسىمۇ، ئۇنى «دېدەك خوتۇنىدىن تۇغۇلغان» دەپ، تېخى بالاغەت يېشىغا تولىمىغان ئەجىن (بەزى مەنبەلەردە چىۋاڭ دورجى دەپمۇ ئېلىنىدۇ) ئىسىملىك بالىسى ئولتۇردى. «غالىدان سېرىن ئاغرىپ ياتقىنىدا ئۆزى تەختىگە مىراسخور قىلىپ ئەجىننى بەلگىلىگەن. بارلىق نوپانلار بىلەن تەيجىلەردىن (ئۇنىڭغا سادىق بولۇش ھەققىدە) قەسەم ئالغان ۋە ئۇلارنى ئىككى - ئۈچ ئاي كۆزى يۇمۇلغۇچە ئوردا ئەتراپىدا تۇتۇپ تۇرغانىدى.» ② بۇ چاغدا ئوتتۇز مىڭ لەشكەرگە سەردار بولۇپ قوقەنت خانلىقى بىلەن ئۇرۇش قىلىۋاتقان سىپتەن نوپان خۇنتەيجىنىڭ ئۆلۈم خەۋىرىنى ئاڭلاپ تولىمۇ مەيۈسلەنگەن بولسىمۇ، لېكىن ئۇنىڭ تەختىگە كىچىككىنە ئەجىننىڭ

① ② جانىبەك تاۋاسار ئوغلى: «ئانا - بوۋامدىن ئۆزۈمگىچە»، ئالمۇتا، 1993 - يىلى نەشرى. 320 - ، 323 - بەتلەر.

ئولتۇرغانلىقىغا قاتتىق نارازى بولغان. «بۇ كىچىك بالىنى تەختكە ئولتۇرغۇزۇپ ئۆزلىرى ھاكىمىيەت ئىشلىرىنى يۈرگۈزمەكچى» دېگەن ئويغا كەلگەن - دە، جاپانسۇ دېگەن يەردە تۇرۇۋاتقان جۇڭغار لەشكەرلىرىنىڭ سەردارى لاما تاجىغا: «ئاناڭنىڭ تەختىگە سەن ئولتۇرساڭ بولاتتى. لېكىن، ئەجىن ئولتۇرۇۋاپتۇ. ھېلىمۇ سەن مۇشۇ ئىشنى قولۇڭغا ئال. مەن ساڭا ياردەملىشىمەن...» دېگەن مەزمۇندە خەت يازدى. لېكىن، سىپتەن نوپانىنىڭ بۇ خېتى لاما تاجىغا ئەمەس، ئوردا نوپانىلىرىنىڭ قولىغا چۈشۈپ قالدى. ئۇلار يېڭى خۇنتەيجى نامىدىن سىپتەن نوپانىغا «دەرھال قايتىپ كەلگىن» دەپ خەت يېزىپ چاپارمەن ئەۋەتتى ۋە سىپتەن نوپانىنى يولدا ئولتۇرۇش ئۈچۈن ماجالى دېگەن كىشى باشلىق بىر توپ لەشكەرلەرنى ئۇنىڭ يولىغا پىستىرما قىلىپ قويدى. يېڭى خۇنتەيجىنىڭ تاپشۇرۇقىنى ئورۇنلاپ، بىرەر يۇقىرىراق مەنسەپكە يېتىشنى ئويلىغان ماجالى يالغۇز سىپتەن نوپانىنىلا ئەمەس، ئۇنىڭغا ھەمراھ بولۇپ كېلىۋاتقان ئادەملەرنىمۇ قوشۇپ ئولتۇرۇۋەتتى. غالدان سېرىننىڭ تەختى ئۈچۈن بولغان كۈرەش بۇنىڭ بىلەن توختاپ قالماي. «خاننىڭ (خۇنتەيجىنىڭ) ئېتىلا خان ئىكەن، — دەپ خاتىرىلەيدۇ ئۇنىڭ تەختىگە ئولتۇرۇش مۇراسىمىغا قاتناشقان قازاق تارىخچىسى جانىبەك تاۋاسار ئوغلى، — ئۇنىڭ ئوردىسىنى لام بايان دېگەن ئېگىچىسى سورايدىكەن. ئەجىننىڭ قىز قوغلاشتىن قولى بوشمايدىكەن. ئۇنىڭ بۇ ئىشلىرىغا نومۇس قىلغان كۈن بېي، ئورۇس نوپان دېگەن كىشىلەر چىۋاڭ دورىسىغا (ئەجىنگە) زەھەر بەرمەكچى بولغاندا، ئۇنىڭ باياشار دېگەن چوڭ ئېگىچىسى تۇيۇپ قېلىپ خان ئامان قالدى. ئوردىدا تەقىب قىلىشلار باشلاندى. ئوغا بېرىشكە مۇناسىۋەتلىك نوپانلار ئولتۇرۇلدى.»

يېڭى خۇنتەيجى «ئەجىننىڭ غۇلام بىيە (لام بايان) ئىسىملىك بىر ئېگىچىسى بار ئىدى. ئۇ نەمكۈ جىرغال دېگەن

جۇڭغارغا تەگمەكچى بولۇپ ۋە ئۇنى تۆرە قىلماقچى (تەختكە ئولتۇرغۇزماقچى) بولغاندا، ئەجىن خەۋەر تېپىپ، ئېگىچىسى بىلەن نەمكۇ جىرغالنى تۇتۇپ، كۆزلىرىگە مىل تارتىپ (ئويۇپ) زىندانغا سالدۇردى. ① بۇ خەۋەرنى ئاڭلىغان لاما تاجى جاپانسۇ دېگەن يەردىن ئوردىغا باستۇرۇپ كەلدى ۋە ئەجىننىڭ كۆزىنى ئويۇپ كۇچاغا پالۋەتتى - دە، ئاتىسىنىڭ تەختىگە ئولتۇردى.

غالدان سېرىننىڭ ئۆلۈشى بىلەن ئۇنىڭ مىراسخورلىرى ئارىسىدا يۈز بېرىۋاتقان بۇ ماجىرالار جۇڭغارلارنىڭ باشقا ئەللەرنى بويسۇندۇرۇش ئىقتىدارىدىن ئايرىلىۋاتقانلىقىدىن دېرەك بېرەتتى. غالدان سېرىن ھايات چاغلاردا ئۇنىڭ بار - يوقلۇقىنى بىلدۈرمەي، ئوردا ئىشلىرىنى تەۋرىتىپ تۇرغان ساغا نويان، يارۇغچى نويانغا ئوخشاش تەجىربىلىك ئادەملەر ئىككى - ئۈچ يىلنىڭ ئالدىدا ئۆلۈپ كېتىپ، ئۇلارنىڭ ئورنىغا كۈن بېي، سىپتەن نويان، ئورۇس نويان ۋە نەمكۇ جىرغال دېگەنگە ئوخشاش نويانلار كەلگەنىدى. جۇڭغارلارنىڭ ھەر خىل قەبىلىلىرىگە ۋاكالىتلىك قىلىدىغان بۇ نويانلار ئۆزلىرىنى ئەقىل - پاراسەتتە غالدان سېرىندىن كەم ھېسابلىمايتتى. لېكىن، ئۇلار غالدان سېرىن ئۆلۈشى بىلەن باشلانغان تەخت تالاشتا مىراسخورلىرىدىن بىرنەچچىسىنىڭ ئۆلۈشىگە سەۋەب بولۇپ، ئۆزلىرىمۇ ئۆلۈپ تۈگىگەنىدى.

قىسقىسى، 1640 - يىلىنىڭ باشلىرىدا قوبۇقساردا (تارباغاتايدا) باتۇر خۇنتەيجى تەرىپىدىن قۇرۇلۇپ بىر ئەسىردەك داۋام قىلغان جۇڭغار خانلىقى ھازىر ئۆز ھەلەكچىلىكى بىلەن بولۇپ قالغانىدى. شۇنىڭ ئۈچۈن بولسا كېرەك، ئۇلارنىڭ قەشقەرىيەگە تۇتقان سىياسىيەتدە بىر خىللىق يۈز بەرگەنىدى. ئۇلار قەشقەرىيەدىكى خانلارنىڭ مۇشۇ

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

پۇرسەتتىن پايدىلىنىپ ئۆزلىرىگە قارشى ئىسيان كۆتۈرمىگەندىن ياكى خىراج تۆلەشتىن باش تارتىمىغىنىدىن خۇشال ئىدى. ئۇلار «ئەگەر قەشقەرىيەدىكى خانلار قارشىلىق بىلدۈرۈپ باش كۆتۈرسە، باشقا ئەللەرگە بۈگۈنكىدەك ئۇرۇش قىلالماي قالاتتۇق» دەپ ئويلىشاتتى. قەشقەرىيەدىكى خانلار بولسا ئادەت بويىچە ھەر يىلى تۆلەيدىغان خىراجنى تاپشۇرۇش ئۈچۈن جۇڭغار ئوردىسىغا بىر قېتىم كېلەتتى - دە، خۇنتەيجى غالىدان سېرىنگە، ئەگەر ئۇ يوق بولسا باشقا نوپانلارغا كۆرۈنۈش قىلىپ قايتىشاتتى ۋە ئۆزلىرى باشلىغان ئىشلارنى قىلىش بىلەن بەند بولۇپ يۈرۈشەتتى. شۇنىڭ بىلەن جۇڭغارلارنىڭ قازاق - قىرغىزلارغا قىلىۋاتقان تاجاۋۇزچىلىق ئۇرۇشلىرىنى ھوشيارلىق بىلەن كۆزىتىپ تۇراتتى. ئۇلارنىڭ خوجا - ئىشان، سوپى - دەرۋىش ۋە قەلەندەر - مەدداھ شەكىللىرىگە كىرىپ، يەتتىسۇ، تاشكەنتتىن بەدەخشانغىچە بولغان يەرلەرنى ئايلىنىپ يۈرگەن ئايغاقچىلىرى تۈرلۈك - تۈمەن خەۋەرلەرنى يەتكۈزەتتى.



يۈسۈپ خوجا جۇڭغار خانلىقى ئوردىسىدا ئەنە شۇنداق تەخت تالاشلار كېتىۋاتقان بىر چاغدا ئۇلارنىڭ ئىچكى ماجىراللىرى بىلەن تاشقى سىياسەتلىرىنى بىلىش ئويىدا، گۆرۈدە تۇرۇۋاتقان بالىلىرىنىڭ ھالىنى بىلىش باھانىسىدە ئىلى تەرەپكە كەلگەنىدى. بۇنىڭدىن خەۋەر تاپقان داندار دورغا يېڭىدىن تەختكە ئولتۇرۇپ خۇنتەيجى بولغان لاما تاجىغا خەۋەر قىلىۋىدى، ئۇ دەرھال يۈسۈپ خوجىغا چاپارمەن ئەۋەتىپ ھۇزۇرىغا چاقىردى.

يۈسۈپ خوجا ئوردىغا كىرىشى بىلەن يېڭى خۇنتەيجىگە ھۆرمەت بىلدۈرۈپ سالاملاشتى ۋە:

— ئۇلۇغ ئەمرچىمىزنىڭ تەخت - سەلتەنەتى مۇستەھكەم بولغاچ، — دەپ تىلەك بىلدۈردى.

ئۇنىڭ بۇ تەنتەنىلىك گەپلەرنى جۇڭغار تىلىدا ئېيتقىنى لاما تاجىنىڭ ئەتراپىدا ئولتۇرغان نوپانلارنى ھەيران قالدۇردى ئەتىمالىم، ئۇلار سوئال نەزىرى بىلەن خۇنتەيجىگە قاراشتى.

— بۇ كىشى قەشقەر شەھىرىنىڭ خانى يۈسۈپ خوجا، بىزگە جىيەن بولىدۇ، — دەپ تونۇشتۇردى لاما تاجى ۋە يۈسۈپ خوجىنىڭ بوۋىسى چىۋاڭ رابداننىڭ ۋاقتىدا تا ئۆلۈپ كەتكۈچە قەشقەرىيەگە خان بولۇپ، ئۆزلىرىگە سادىقلىق بىلەن خىزمەت قىلغان دانىيال خوجىنىڭ جۇڭغار ئايالىدىن تۇغۇلغان ۋە ئالتە - يەتتە ياشلارغىچە جۇڭغارلار قولىدا يۈرگەنلىكىنى، شۇنىڭ ئۈچۈن جۇڭغار تىلىنى ئۇيغۇر تىلىدەك بىلىدىغانلىقىنى ئېيتىپ، يۈسۈپ خوجىغا ئەتراپىدىكى نوپانلارنى تونۇشتۇردى، — بۇ كىشى سايىن بۆلەك، ئاڭلىغان بولغىنىڭىز، بۇ كىشى شاھدار تەيجى، ئۇنىڭ قېشىدىكى ئۇباشى دېگەن نوپان بولىدۇ.

يۈسۈپ خوجا ئوردا ئادىتى بويىچە قولىنى كۆكسىگە قويۇپ، ئۇلارنىڭ ھەربىرىگە بېشىنى ئەگكەن ھالدا ھۆرمەت بىلدۈردى. ئۇنىڭغا ياش قۇرامى بىلەن رەڭگىرىيىسى بىر - بىرىگە ئوخشاپ كېتىدىغان ئوردىنىڭ بۇ يېڭى ئەمەلدارلىرى بۇلتۇرقى ۋە ئۇنىڭدىن بۇرۇنقى نوپانلاردەك تەكەببۇر ئەمەستەك تۇيۇلدى.

— ئىشلىرىمىز ناھايىتى جىق، — دېدى خۇنتەيجى، — نەمكۈ جىرغال بىلەن ئورۇس نوپانلار تۈلكىدەك قۇۋلۇق بىلەن بىر مەزگىل ھاكىمىيەت ئۈستىگە چىقىۋېلىپ ئۆزلىرى بىلگەن ئىشلارنى قىپتۇ. نەچچە يىللاردىن بېرى خانلىقىمىزغا توپلانغان نەرسىلەرنى تالان - تاراجغا ئۇچرىتىپتۇ.

يۈسۈپ خوجىنىڭ كۆڭلىگە «بۇ لاما تاجى ھەدەپلا ھال ئېيتىشقا باشلىدىغۇ؟» دېگەن ئوي كەلدى.

— ئۇغۇ چاغلىق. ئاتامنىڭ توپلىغان مال - دۇنياسى ئۇ بۇلاڭچىلارنىڭ ئالغىنىغا تۈگەپ قالمايدۇ، — دەپ سۆزىنى

داۋام قىلدى لاما تاجى، — بۇ تۈلكىلەرنىڭ خانلىقىمىزغا كەلتۈرگەن چوڭ زىيىنى شۇكى، ئۆز ۋاقتىدا چىڭگىزخاننىڭ مەشھۇر باتۇرى سۈبەتەيدەك ۋە نەۋرىسى باتۇرخاندەك چېچەن سەرکردىمىز سىپىتىن نوياننى ئۆلتۈرگۈزۈپتۇ.

— بىزدە «ئۆتكەن ئىشقا ئۆكۈنگەن بىلەن ئورنىغا كەلمەيدۇ» دېگەن گەپ بار، — دېدى يۈسۈپ خوجا، — سىلىدەك دانا ئەمرچى، مۇنۇ نويانلاردەك پاراسەتلىك، باتۇر ئادەملەر جۇڭغار خانلىقىنىڭ ئۇلۇغ ئوردىسىدا ئولتۇرغانىكەن، ئويلايمەنكى، ھەرقانداق مۈشكۈل ئىشلار ئاسان بولىدۇ. بۇ گەپ لاما تاجىغىمۇ يېقىپ كەتتى بولغاي، ھەممىسى باشلىرىنى لىڭشىتىپ ماقۇللاشتى.

— خوجا توغرا دەۋاتىدۇ، — دەپ سۆز قاتتى سۆيىن بۆلەك، — جۇڭغارلارنىڭ بەختىگە ئۇلۇغ خۇنتەيجىمىزنىڭ تەربىيەسىدە ئۆسۈپ، تەلىمىنى ئالغان ئۇلۇغ ئەمرچىمىز لاما تاجى تەختكە ئولتۇردى. ئەمدى بۇرھان قوللىسا، ھەممە ئىشلىرىمىز يۈرۈشۈپ كېتىدۇ. بۇنىڭدا شەك يوق.

— شۇنداق، — ئۇنىڭ سۆزىنى قوللاشتى باشقا نويانلار. — بۇياقتا خېلى تۇرامسىز؟ — دەپ سورىدى لاما تاجى يۈسۈپ خوجىغا قاراپ.

— بالىلارغۇ ياخشى تۇرۇۋېتىپتۇ. بىراق، قېرىندىشىم ئايۇپ خوجام^① بىتاپ ئىكەن. ئۇنىڭ ئۈستىگە يەنە بىر — ئىككى ئايدىن كېيىن نۆۋەتتىكى يىللىق خىراجىنى تاپشۇرۇشقا توغرا كېلىدۇ. قانداق قىلسام بولىدىكىن؟

— يىللىق خىراجىنى قەشقەر ھاكىمى جۈندەپ كېلەلەمدۇ؟ يۈسۈپ خوجا يېڭى خۇنتەيجىنىڭ تومۇرىنى تۇتۇپ كۆرمەكچى بولۇپ:

— ئۇ كىشى بەلگىلەنگەن خىراجىنى تەلتۈكۈس ئەكىلەلمەسمىكىن؟ — دېدى.

① بەزى مەنبەلەردە نىزامىددىن خوجا، خامۇش خوجا دەپمۇ ئېلىنىدۇ.

ئارىدا بىر مىنۇتتەك سۈكۈت ھۆكۈم سۈردى.

— سىلەر تەرەپتىكى خەلقلەر بىزدىن رەنجىمەيدىغاندۇ؟ —
دەپ سورىدى بىر چاغدا لاما تاجى ۋە بۇ پىكرىنى تېخىمۇ
ئايىدىڭلاشتۇرۇپ، — ئۇ يەردىكى خەلقلەرنىڭ ئامانلىقىنى
ساقلاۋاتقان ئامبۇنلىرىمىز سىلەرنىڭ ئىشلىرىڭلارغا
ئارىلىشىپ، يەرلىك خەلقلەرگە خوجايىنلىق قىلمايدىغاندۇ؟ —
دېدى.

— ھازىرغىچە ئۇلارنىڭ ئۈستىدىن شىكايەت قىلغۇدەك ئىش
بولمىدى، — دەپ جاۋاب بەردى يۈسۈپ خوجا، — لېكىن بۇ
خەلقىمىزنىڭ ئامانلىقىنى ساقلاۋاتقان ئامبۇنلار بىلەن ئۇلارنىڭ
لەشكەرلىرىنى كۆڭۈلدىكىدەك تەمىنلىيەلمەيۋاتىمىز.

— نېمىشقا؟

— ئۇلۇغ ئەمرچىمىزدىن يوشۇرىدىغان سىرىمىز يوق. بىز
تەرەپتىكى خەلقلەرنىڭ ھەممىسى دېھقانچىلىق بىلەن كۈن
كەچۈرگەچكە، بەزى يىللىرى سۇ ئاز بولۇپ، قۇرغاقچىلىق
بولسا ئۆزلىرى توپىغۇدەك ھوسۇل ئالالمايدۇ — دە،
خانلىقىمىزنىڭ خەزىنىسى قۇرۇقلىپ قالىدۇ.

— ئۇياقنىڭ ئادەملىرى مال — چارۋا تۇتامدۇ؟ — دەپ
سورىدى شاھدار تەيجى.

— چارۋا — مال ئۈچۈن ئوتلاق — يايلاق كېرەك، بىز
تەرەپتە بولسا ...

— خوجا راست گەپنى دەۋاتىدۇ، — دېدى خۇنتەيجى ئونىڭ
سۆزىنى بۆلۈپ، — سىلەرنىڭ ھېچقايسىڭلار تەڭرىتېغىنىڭ ئۇ
تەرىپىگە ئۆتۈپ كۆرمىگەن. مەن ئاشۇ يىلى يەتتە — سەككىز
يىل بولىدىغۇ دەيمەن، ئامبۇنلارنىڭ ئىشلىرىنى تەكشۈرۈپ، ئۇ
تەرەپلەردە ئىككى ئايدەك يۈرۈپ كەلگەنىدىم. ئۇ تەرەپلەردە بىز
تۇرغان يەرلەردىكىگە ئوخشاش قارىغايلىق تاغلار، ياپىيىشل
يايلاقلار بولمايدىكەن. چارۋا — مال چىشلەپ ئۈزگۈدەك كۆك
چۆپلەر ئۆسمەيدىكەن. ئۈستىبېشىنى قىپقىزىل، قاپقارا تاشلار

قاپلىغان تاغلار، قۇش ئۇچسا قاننى كۆيىدىغان چۆللەر ناھايىتى كۆپ ئىكەن. ياز كۈنلىرى چىدىغۇسىز ئىسسىق كېتىدىكەن. ئۆتەڭلەردە بىر سىقىم كۆك چۆپنى ھارغۇچە پۇلغا ساتىدىكەن.

نوپانلار: «توۋا، خۇدانىڭ كۆك چۆپىنىمۇ ساتىدىغان يەرلەر بولىدىكەن» دېيىشىپ بىر - بىرىگە قاراشتى.

— ئەمىسە خوجىنىڭ ۋاقتىنى ئالمايلى، — دېدى لاما تاجى گېپىنى يۆتكەپ، — يەنە كۆرۈشەرمىز.

بۇ ئۇنىڭ «ئەمدى قايتساڭمۇ بولىدۇ» دېگىنى ئىدى. يۈسۈپ خوجا ئورنىدىن تۇرۇپ بېشىنى بىلىنەر - بىلىنمەس ئېگىپ خوشلاشتى - دە، ئوردىدىن چىقتى. ئۇ تېخى ئەللىك قەدەم يەرگە بېرىۋىدى، ئوردا تەرەپتىن ئۆزىنى چاقىرىغان ئاۋازنى ئاڭلاپ ئارقىسىغا قارىدى. ئوردا ئىشىكىدە خۇنتەيجى لاما تاجى كۈلۈمسىرەپ تۇراتتى. يۈسۈپ خوجا دەرھال ئارقىسىغا بۇرۇلۇپ ئۇنىڭ ئالدىغا ماڭدى.

— ئەڭ مۇھىم گەپنى ئۇنتۇپ قاپتىمەن، — دېدى لاما تاجى، — قەشقەر دېگەن بىر كۈنلۈك يەردىكى شەھەر ئەمەس. بېرىپ - كېلىشىڭىزگىلا بىر ئايدەك ۋاقىت كېتىدۇ. خۇش كېپەك ھاكىمغا نامە يېزىپ ئەۋەتىڭ. بۇ يىل تۆلىنىدىغان خىراجىنى قانچىلىك ئورۇندىيالىسا، شۇنچىلىك ئەكەلسۇن. ئاغىچە ئاغرىق قېرىندىشىڭىزمۇ ئوڭلىنىپ قالار.

يۈسۈپ خوجا قولىنى كۆكسىگە قويۇپ:

— ئۇلۇغ ئەمرچىمىزنىڭ بۇ كەڭچىلىكىنى ھېچقاچان ئېسىمدىن چىقارمايمەن، — دېدى.

— قېرى خوجا بىلەن بوۋاممۇ، ئاتاممۇ ناھايىتى ئىناق، ئىتتىپاق ئۆتكەندى، — دەپ سۆزىنى داۋام قىلدى لاما تاجى، — بىزمۇ شۇ ئادەملەرنىڭ يولىدا ماڭايلى.

— رەھمەت، ئۇلۇغ ئەمرچىمىزنىڭ شۆھرىتى دۇنياغا تارالغاي.

لاما تاجى ئوردىغا ماڭدى. «بۇنىڭدىمۇ ئۆزىگە تۇشلۇق قۇۋلۇق - شۇملۇق بار ئىكەن، - دەپ ئويلىدى يۈسۈپ خوجا يولدا كېتىۋېتىپ، - مۇشۇنداق ئۇسۇللار بىلەن بىزگە ياخشى كۆرۈنۈپ تەۋرىنىپ تۇرغان ھاكىمىيىتىنى مۇستەھكەملىمەكچىكەن - دە. قېنى كۆرەيمىز، بىر ھېسابتا بۇمۇ ياخشى بولدى. ئۆيگە بارغاندىن كېيىن دەرھال ياقۇپ خوجام بىلەن خۇش كېپەك ھاكىملارغا نامە يېزىپ، ئۇلارنى خۇنتەيجىنىڭ مەرھەمىتىدىن ۋاقىپ قىلاي.»

يۈسۈپ خوجا دىگەر نامىزغا يېقىن تار ئۆتكەلگە يېتىپ كەلدى - دە، ھويلىغا كىرىپ ئېتىدىن چۈشتى. ئۇنى كۆرۈپ سول تەرەپتىكى لەمپىنىڭ ئاستىدا قوينىڭ ئۆپكەسىنى قانسىرىتىۋاتقان كېلىن ئورنىدىن تۇرۇپ: — ئاتا، ئۆيدە مېھمان بار، - دېدى.

— كىم؟

— ئەدەنباي دېگەن ئادەم.

— ئەدەنباي؟ - دەپ تەكرارلىدى يۈسۈپ خوجا خۇشاللىقىدىن ۋە دەرھال مېھمانخانىغا ماڭدى.

※ ※ ※

— سىلى بۇياققا قاچان كەلگەن؟ - دەپ سورىدى ئەدەن قېچىر يۈسۈپ خوجا بىلەن كۆرۈشۈپ جايىغا ئولتۇرغاندىن كېيىن ۋە ئۇنىڭ جاۋابىنى كۈتمەيلا سۆزلەپ كەتتى، - ئەتە ماڭماقچىدىم. بۈگۈن غوجىزادىلەرنىڭ تىنچلىق - ئامانلىقىنى بىلگەچ كېتەي دەپ بۇ يەرگە كەلسەم، ئابلا خوجام سىلىنىڭ بۇياققا كەلگەنلىرىنى ئېيتتى.

— كەلگىنىمگە ئۈچ - تۆت كۈن بولدى، - دېدى يۈسۈپ خوجا.

— ئەل - يۇرتىمىز تىنچلىقتۇ؟

— تىنچلىق، ئۆزلىرىنى نەدىن سورايمىز.

— بۇ قېتىم مەغرەب بىلەن مەشرىقتە ئايىغىم تەگمىگەن يەرلەر قالمىدى دېسە. بۇلتۇر كۈزدە ئۆزلىرى بىلەن مۇلاقاتتا بولغاندىن كېيىن ئىنجانغا كېتىۋىدىم. شۇ كەتكەنچە تاشكەنت قاتارلىق شەھەرلەرنى ئايلىنىپ قىشنى تاراز (بۇرۇنقى جامبۇل) غا كېلىپ چىقاردىم.

— ئوھۇي، بۇ قېتىم سۈرمە قۇشتەك پەرۋاز قىپتىلا.
— شۇنداق، لېكىن نېرسىغا — ئورۇسلار تۇرىدىغان يەرلەرگە بارالمىدىم.

— نېمىشقا؟ ئۇلار تۇرىدىغان يەرلەر يىراقمىكەن؟
— ماڭغان ئادەمگە يول توشامدۇ، خوجام؟ بىراق، ھېلىقى ساۋۇت يانتاق: «بالىلىرىمنى سېغىنىپ كەتتىم، قايتايلىلا» دەپ، قۇلىقىمنى يەپ ئارامىمنى قويمىدى دېسە.
— ساۋۇت يانتاقنى نېمىشقا ئالغىچ كەلمىدىلە؟
— ئۇلار بىلەن مالغا كىم قارايدۇ؟
— ئۇ كىشى ھازىر قەيەردە قالدى؟
— مۇشۇ ئەتراپتا.

— بۇ ئىشلىرى توغرا بولماپتۇ، — دېدى يۈسۈپ خوجا رەنجىگەن ئەلپازدا، — ساۋۇت يانتاقنىڭ بار يېرىنى دەپ بەرسە، بالىلار بېرىپ باشلاپ كەلسۇن.

ئەدەن قېچىر قىسىلىپ قالدى. ئۇ يۈسۈپ خوجىلارنىڭ بالىچاقلىرى گۈرۈدە تۇرۇۋاتقان بۇ يەرگە ساۋۇت يانتاقنى باشلاپ كېلىشنى ئەپسىز كۆرۈپ، چوڭ يولنىڭ تۆۋىنىدىكى چۆپلۈك بىر جىلغىدا ئۇلارنى ئوتلاتقاچ كۈتۈپ تۇرۇشنى تاپىلاپ، ئۆزى كەلگەنىدى. شۇڭا، ئۇ يۈسۈپ خوجىنىڭ «بۇ ئىشلىرى توغرا بولماپتۇ» دېگەن سۆزلىرىنى ئاڭلاپ، دەرھال ئورنىدىن تۇردى — دە:

— سىلەنىڭ بۇ يەردە ئىكەنلىكلىرىنى بىلگەن بولسام، شەھەردىكى سارايۋەنلەرگە پۇل تۆلىمەي، مەشەدىلا تۇراتتۇق ئىكەن — دە، — دېدى، — ئۇ ساۋۇت يانتاققا بىرەر سائەتتىلا

قايتىپ كېلىمەن دېگەندىم. ھازىر كۈن ئولتۇراي دەپ قايتىۋ.
ھەرقاچان ئۇنىڭ كۆزلىرى تۆت بولۇپ كەتتى. سىلى شام
نامىزىغا تاھارەت ئالغۇچە مەنمۇ يېتىپ كېلىمەن.

— سىلى ئاۋارە بولمىسىلا، — ئېتىراز بىلدۈردى يۈسۈپ
خوجا، — ساۋۇت يانتاقنىڭ بار يېرىنى دەپ بەرسىلە، ئابدۇللا
خوجام بېرىپ باشلاپ كېلىدۇ.

— ماقۇل دېسىلە، خوجام، — ئۆز دېگىنىدە چىڭ تۇردى
ئەدەن قېچىر، — ساۋۇت يانتاق يوغان بولغىنى بىلەن
سىمابىتەك مىدىرلاپ بىر يەردە تۇرمايدىغان نېمە. ئۇنىڭ
ئۈستىگە ئابلا خوجام ئۇنى تونۇمايدۇ. شۇڭا، دىكىدە ئۆزۈم
بېرىپ كېلەي، ماقۇل دېسىلە.

— ئەمىسە سىلى بىلەن ئابدۇللا خوجام بىللە بارسۇن، —
دېدى يۈسۈپ خوجا.

— مەيلى ئەمىسە.

ئۇلار دەرۋازىدىن چىقىشى بىلەن ھويلىدا پەيدا بولغان
كېلىنى:

— ئاتا، سىلىنى خوجا ئاتام سوراۋاتىدۇ، — دېدى.

تورۇسى پاكار، بىر دېرىزىلىك يوغان ئۆيدە ئۇلۇغ ئايىم
دېگەن ئايال بىلەن تۇرۇۋاتقان ئايۇپ خوجا يانپاشلاپ ياتقان
ھالدا شامنىڭ يورۇقىدا قانداقتۇر بىر كىتابنى ئوقۇۋاتاتتى.
يۈسۈپ خوجىنى كۆرۈپ كىتابنى بىر چەتكە قويدى — دە،
پۇتىنى سوزۇپ ئولتۇردى.

— قانداق ئەھۋاللىرى؟ كىتاب كۆرگەنلىرىگە قارىغاندا
خېلى ئوڭلىنىپ قالغان ئوخشىمىدىلا؟ — دېدى يۈسۈپ خوجا.
— بۈگۈن خېلى تۈزۈكمەن، خوجام، — دېدى ئۇ، — يېڭى
خۇتتەيجىگە بېرىپ كەلدىلىمۇ؟

— ھەئە.

— ئۇمۇ ئۆزىنىڭ ئابا — ئەجدادلىرىغا ئوخشاش «يەنە جىقراق
بېرىڭلار» دەپ قولىنى سۇنۇپ تۇرامدۇ؟

— «پادشاھنىڭ خەزىنىسى، قەلەندەرنىڭ خۇرجۇنى توشقان نەدە بار» دەيدىغان گەپلىرى ئەسلىرىدىن چىقىپ قالدىمۇ، نېمە؟

ئايۇپ خوجا كۈلۈۋەتتى ۋە:

— ئۇ دېگەنلىرى راست. پادشاھ بىلەن قەلەندەر ئىككىسى ماھىيەتتە ئوخشاش. ئۇلار قولنى قاپارتماي، باشقىلار ئىشلەپ تاپقان نان بىلەن گۆشنى يېيىشكە ئۆگىنىۋالغان تائىپىدىكى ئادەملەر. بۇ جۇڭغارلارنىڭ خۇرجۇنىنى تولدۇرالمىدى ئاتام رەھمەتلىك دۇنيادىن ئۆتتى. ئۇنىڭدىن كېيىن بىزمۇ تولدۇرالمىدى كېلىۋاتىمىز. زاماننىڭ پەيلى مۇشۇنداق بولسا، بالىلىرىمىزمۇ مۇشۇلارغا ئىشلەپ ئۆتىدىغان ئوخشايدۇ، — دېدى.

— ئۇنداق ئۈمىدسىزلەنمىسىلە. بۇ جۇڭغارلار دۇنيادىن ئىسكەندەر زۇلقەرنەينىدەك، چىڭگىزخان دەك جاھانگىر پادشاھلارمۇ زاۋاللىققا ئۇچراپ، ئانا يەر باغرىغا يوشۇرۇنغانىكەن. ئاللاتائالا بۇ جۇڭغارلارغىمۇ بىر كۈنى زاۋاللىق بېرەر.

— بۇ دېگەنلىرى دەر ھەقىقەت. لېكىن، مېنىڭ ئارمىنىم بۇ جۇڭغارلارنىڭ زاۋاللىققا ئۇچراپ، دىيارىمىزدىكى ئەھلى مۇسۇلمانلارنىڭ ئەركىن نەپەس ئالغان كۈنلىرىنى كۆرۈش ئىدى. — دە ...

— مېنىڭچە، سىلى ئارمان قىلغان ئۇ ياخشى كۈنلەر ئانچە يىراق ئەمەس. ھەرگىز ئۈمىدسىزلەنمىسىلە.

— ئىلاھىم ئېيتقانلىرى كەلسۇن. مەن ھازىر ئۇنداق كۈنلەرنى بىز كۆرەلمىسەكمۇ، بالىلىرىمىز كۆرسە بولاتتى دېگەن خۇلاسىگە كەلدىم، — ئايۇپ خوجا ئېغىر خورسىنىپ مۇڭلاندى.

شۇ چاغدا ئۇلارنىڭ ئارىسىدا بولۇۋاتقان گەپ - سۆزلەرگە قۇلاق سېلىپ، پەگاھ تەرەپتە ئولتۇرغان ئۇلۇغ ئايىم يۈسۈپ

خوجىغا دەردىنى تۆكتى:

— بۇ ئاكىلىرى ئۆزىنىڭ سىمەت تېپىشىنى ئويلىماي كىچىككىنە تۈزۈلۈپ قالسا، يا كىتاب ئوقۇيدۇ، يا «بۇ جۇڭغارلارنىڭ زۇلمىدىن قاچانمۇ قۇتۇلارمىز» دەپ ھەسرەت چېكىدۇ. — دە، كېسىلىنى ئېغىرلاشتۇرۇۋالىدۇ. سىلى كەلگەندىن بېرى تېۋىپلار بەرگەن دورىلارنىمۇ ئىچمەيدىغان بولۇۋالدى. زورلاپ ئىچۈرمەكچى بولسام: «مېنىڭ كېسىلىمگە تېۋىپلارنىڭ دورىسى ئەمەس، يۇرتىمىز جۇڭغارلاردىن ئازاد بولدى دېگەن سۆزنى ئاڭلاش پايدا قىلىدۇ» دەپ تەتۈرلۈك قىلىدۇ.

— ئۇلۇغ ئايىمنىڭ گەپلىرىگە چىنپۈتمىسىلە، — دېدى ئايۇپ خوجا، — بەزىدە ئويلاپ — ئويلاپ ئۆزۈمنى ئادەملەر سىياقى ئەمگەك قىلىپ بىر پارچە نان تاپماي، يەردىن چىققان ئوت — چۆپنى يۇلۇپ يەيدىغان ھايۋانلارغا ئوخشىتىمەن. بەزىدە خەقنىڭ مال — مۈلكىنى بۇلاپ كۈن كەچۈرىدىغان جۇڭغارلاردىن نېمە پەرقىم بار؟ دەپ كېتىمەن. ئەپسۇسكى، بۇنداق چۈشەنچىگە بۇرۇنراق كەلگەن بولسام، غوجىزادىلىقتىن قول ئۈزۈپ، تارىمنىڭ بويىدا قوناق ئۆستۈرۈپ جېنىمنى باقاتتىم.

ئايۇپ خوجىنىڭ يۈرەك قاتلاملىرىدىن چىققان بۇ گەپلەر يۈسۈپ خوجىنىڭ قەلبىنى تىترىتۈۋەتكەندەك بىر ھازاغچە تۇرۇپ قالدى.

— سىلىگە قاياشم بولغانلىقلىرى ئۈچۈن بۇ گەپلەرنى دەپ سالدىم، — دېدى ئايۇپ خوجا گېپىنى داۋام قىلىپ، — ماڭا قارىغاندا ياقۇپ خوجام ئىككىڭلارنىڭ سالامەتلىكى ياخشى. ئە. قىل — پاراستىڭلارمۇ ئۈستۈن. بىرەر پۇرسەت بولغاندىلا بۇ جۇڭغارلارنى قوغلاپ ياشاۋاتقان يېرىمىزنى پاكلاڭلار، — ئۇ يەنە بىرپەس توختاپ، گېپىنى يۆتكىدى، — ئادەملەر بىر كۈنى بولمىسا، يەنە بىر كۈنى دارىلباقىغا سەپەر قىلغۇسىدۇر. ياخ.

شى كۈنىنىڭ يامىنى بولۇپ قالسا، مېنىڭ سەدىقە جارىيە قىل-
مىغىنىمنى مەسچىت، مەدرىسە، كۆۋرۈك ياسىتىپ، ئىلىم ئۆ-
گەنمىگەنلىكىمنى ۋە پەرزەنت كۆرمىگەنلىكىمنى ئېيتىپ بارغا ئې-
لىپ، بىساتىمدا بار نەرسىلەرنى ئاللا يولىدا پېقىرلەرگە سەرپ
قىلغايىسىلەر. ئۇنىڭدىن ئېشىپ قالغىنى بىلەن يەكەنگە بىر
مەدرىسە بىنا قىلدۇرۇڭلار ۋە يەنە قېرىندىشىم خوجا جاھان پا-
دىشاھ (ياقۇپ خوجا) ماڭا ئاتا تەرىپىيەسىدىنمۇ كۆپ تەربىيە
بەرگەن، ئىلتىپاتىنى كۆپ كۆرگەندىم. ئۇنىڭ ھەققى بەدد-
نىمدىكى مويىلاردىنمۇ زىيادە ئىدى. ئۇنىڭ بىرىنىمۇ ئادا قىلال-
مىدىم. مەندىن رازى بولسۇن^①.

— بۇنداق گەپلەرنى قىلمىسلا. تۇپراققا جان بەرگەن ئاللا
ئۈچۈن سىلنىڭ كېسەللىرىگە شىپالىق بېرىش ھېچ گەپ
ئەمەس، — دېدى يۈسۈپ خوجا.

— بۇ ئاكىلىرى شۇنداق. كىچىككىنە زۇكامداپ قالسىمۇ،
مۇشۇنداق گەپلەرنى قىلىپ كۆڭلىمىزنى پەرىشان قىلىۋېتىدۇ، —
دەپ ئېرىگە رەنجىدى ئۇلۇغ ئايىم.

— ھەرھالدا كۆڭۈلگە كەلگەن گەپلەرنى دەپ قويغىنىنىڭ
زەرسى يوق، — دېدى ئايۇپ خوجا، ئاندىن ئايالىغا قاراپ، —
يۈسۈپ خوجامنىڭ ئالدىغا داستىخان سالماي، گەپ بىلەن
مېھمان قىلغىنىمىز قانداق؟ — دېۋىدى، ئايالى دەرھال ئوڭ
تەرەپتىكى تامغا يۆلەكلىك تۇرغان شىرەگە قول سۇندى.

— ئاۋازە بولمىسىلا، ئۆيدە مېھمان بار، — دەپ ئېتىراز
بىلدۈردى يۈسۈپ خوجا.

— كىم ئۇ؟ — قىزىقىپ سورىدى ئايۇپ خوجا.
— ئاتامنىڭ ھېلىقى تۇججار ئاغىنىسى ئەدەنباي ئاكام.
— خەپ ... ئۇ ئادەم بىلەن بىرپەس مۇلاقاتتا بولسام
بولاتتى. بىراق ...

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

— ئۇنداق خىجىل بولمىسىلا. ئەدەبىي ئاكام ئالدىلىرىغا كىرمەك بولۇۋىدى، مەن كەچ بولۇپ قالدى، ئەتىگەندە كىرسىلە دەپ ئۈنىمدىم.

شۇ چاغدا ئابدۇللا خوجا كىرىپ دادىسىنى چاقىردى.

※ ※ ※

كەچلىك تاماقتىن كېيىن ساۋۇت يانتاق يۈسۈپ خوجىنىڭ شۇنچە تۇتقىنىغا ئۇنىماي: «ھاۋا ياخشى ئىكەن، قەشقەر پەدىسىدە ئۆگزىدە ياتاي» دەپ، مېھمانخانىدا قونۇشقا ئۈنىدى. — بولاپتۇ دەپسە، خوجام، — دەپ ئۇنىڭ يېنىنى ئالدى ئەدەن قېچىر، — بۇ يانتاق ئەتىگەندە تۇرۇپ: «بەشكېرەم كۆرۈنەرمىكىن؟» دەپ قارىماقچى — دە.

— ئەدەن تاغام قېرىسىمۇ چاقچاقنى قولدىن بەرمەيدۇ — دە، — دەپ غودۇڭشىدى چىرايى ھۈپپىدە قىزارغان ساۋۇت يانتاق.

— بوپتۇ، — ئۇنىڭ رايىغا باقتى يۈسۈپ خوجا، ئاندىن ئابدۇللا خوجىغا قاراپ، — ساۋۇت يانتاققا جاي تەييارلاپ بەرسىلە، بالام، — دەپ بۇيرۇدى.

— سىلىگە دەيدىغان بىر گېپىم بار ئىدى، — دەپ سۆز باشلىدى ئەدەن قېچىر يۈسۈپ خوجىغا، — تۆت كۈننىڭ ئالدىدا سەمەرگە (ھازىرقى ياركەنت تەۋەسى) كېلىپ بىر سارايغا چۈشسەم كۆكباراق دېگەن بىر قازاق كىرىپ كەلدى. ئۇ ياق — بۇ ياقىتىن پاراخلىشىپ بىر ئاز ئولتۇرغاندىن كېيىن، ئۇ ئادەم قازاق قەبىلىلىرىنىڭ چوڭ بېيلىرى جۇڭغارلارغا قارشى ئۇيغۇرلار بىلەن بىرلىشىشنى خالايدىغانلىقىنى ئېيتتى. ئەگەر ئۇنداق قىلىش ئىمكانىيىتى بولمىسا، ئۇيغۇر خانلىرى بىلەن بەگلىرىنىڭ ئوزۇس پادىشاھىغا ئەلچى ئەۋەتىپ ياردەم سورىسا، ئەھلى مۇسۇلمانلارغا زۇلۇم سېلىۋاتقان جۇڭغارلاردىن ئوڭاي قۇتۇلىدىغانلىقىنى سۆزلىدى. مەن: «سىلەرنىڭ يەرلىرىڭلار

ئورۇسلارغا يېقىن ۋە چېگراداش ئىكەن، نېمە ئۈچۈن ئۇلاردىن ياردەم سورىمايسىلەر؟» دېسەم، ئۇ ئادەم: «بىزدىكى ئۈچ تائىپىنىڭ (يۈزنىڭ) خانلىرى بىلەن بېيلىرى بۇنىڭدىن بىرنەچچە يىل بۇرۇن ئىلگىرى - ئاخىر ئورۇس پادىشاھىغا ئەلچى ئەۋەتىپ ياردەم سورىغانىدى...» دېدى.

— ئورۇس پادىشاھى قازاق قوشنىلىرىغا ياردەم بەرمەيتۇمۇ؟ — بۇ ھەقتە ئۇ كىشىدىن سورىمايتىمەن، — خىجىل بولدى ئەدەن قېچىر، — ئەمما شۇنى پەملەشكە بولىدۇكى، ئورۇس پادىشاھى ياردەم بەرگەن بولسا، بۇ جۇڭغارلار قازاقلارنىڭ شۇنچە كەڭ زېمىنىدا چېپىپ يۈرمەيتتى، جۇما.

«ئەدەنباي ئاكىمنىڭ بۇ پەرىزىمۇ ھەقىقەتكە ئۇيغۇن، — دەپ ئويلىدى يۈسۈپ خوجا، — بۇ جۇڭغارلار ئەللىك - ئاتىش يىلىدىن بېرى قازاق يەرلىرىگە باسقۇنچىلىق ئۇرۇشلارنى يۈرگۈزۈپ كېلىۋاتىدۇ. ئەگەر ئۇلار بىرنەچچە گۈرۈھلارغا بۆلۈنمەي، بارلىق كۈچىنى بىرلەشتۈرۈپ تاقابىل تۇرسا، جۇڭغارلار بۇنچىلىك كۆرەڭلەپ كەتمەيتتى. بىز خەق تەرىقەت پېشۋالىرىنىڭ كاساپىتىدىن «ئاق تاغلىق»، «قارا تاغلىق» دەپ ئىككىگە بۆلۈنۈپ، ئۆز ئىچىمىزدىن دۈشمەن ئىزدەپ، ئاخىر جۇڭغارلارغا يەم بولغان بولساق، قازاقلار قەبىلە باشلىقلىرىنىڭ گۈرۈھۋازلىقى تۈپەيلىدىن ئۈچ تائىپىگە بۆلۈنۈپ جۇڭغارلارنىڭ زۇلىمىغا ئۇچراۋاتىدۇ...»

— ھېلىقى كۆكبىراق دېگەن ئادەمنىڭ گېپىگە قارىغاندا، — دەپ يۈسۈپ خوجىنىڭ خىيالىنى بۆلدى ئەدەن قېچىر، — مۇنۇ يېڭى خۇنتەيجى ئاتىسى غالىدان سېرىندىنمۇ يامان قاقباش ئىمىش. ئۆزىنىڭ قېرىنداشلىرىنى ئۆلتۈرۈپ، تەختكە چىققان ئادەمدىن ھېچكىمگە ياخشىلىق كەلمەيدۇ، دەپ ھېسابلايدىكەن.

— ئەلۋەتتە، شۇنداق. چاياننىڭ بالىسىمۇ ئانىسىغا ئوخشاش يىرتقۇچ بولىدۇ، — دېدى يۈسۈپ خوجا، — مېنىڭچە، ھازىر جۇڭغارلارنىڭ زۇلىمى ھەممە يەردىكى خەلقلەرنىڭ تاقىتىنى تاق

قىلدى. ھەممە خەلق بۇلارنى قانداق يوللار بىلەن يوقىتىشنىڭ يوللىرىنى ئىزدەيمەكتە. جۇڭغارلار بىز خەقنىڭ ئىككى تائىپىگە، قازاقلارنىڭ ئۈچ تائىپىگە بۆلۈنگەندىن پايدىلىنىپ ئۆز ھۆكۈمىنى يۈرگۈزۈپ تالان - تاراج قىلغىنى بىلەن ئۇلارنىڭ ئۆزلىرىمۇ تۆت قەبىلىدىن ئىبارەت خەقتۇر. نەچچە يىللاردىن بېرى جۇڭغار دېگەن قەبىلىگە مەنسۇپ ئادەملەر باشقا قەبىلىلەرنى ئەتراپىغا ئويۇشتۇرۇپ، ھاكىمىيەتنى باشقۇرۇپ كەلدى. ھازىر، يەنى غالدان سېرىن ئۆلگەندىن كېيىن ئۇلارنىڭ ئىچىدە يۈز بېرىۋاتقان تەخت تالاشلار بۇ خەقنىڭمۇ زاۋاللىققا يۈزلەنگەنلىكىدىن دېرەك بەرمەكتە، — ئۇ گېپىنى يۆتكەپ، — سىلى قەشقەرگە قاچان ماڭماقچى بولۇۋاتىدىلا؟ — دەپ سورىدى.

— ئەتە.

— تولا ئوبدان، — خۇشاللىقنى بىلدۈردى يۈسۈپ خوجا. ئۇنىڭ بىردىنلا بۇنداق خۇشال بولۇشنى چۈشەنمىگەن ئەدەن قېچىر ھەيران بولدى.

— باشقا چاغ بولسا سىلنى ئەڭ بولمىغاندا بىر ھەپتىگىچە قويۇپ بەرمەيتتىم، — دەپ چۈشەندۈردى يۈسۈپ خوجا ۋە ئۆزىنىڭ بۈگۈن يېڭى خۇتەيجى بىلەن بىر سائەتتىن ئوشۇق مۇلاقاتتا بولغانلىقىنى، ئۇنىڭ قەشقەرىيەدىكى خانلارنىڭ بۇ يىلقى خىراجىنى تولۇق تاپشۇرمىەن دەپ ئاۋازە بولماي، تاپقىنىنى ئەكەلسىمۇ بولىدۇ دېگەنلىكىنى، بۇ ھەقتە ئۇلارغا خەۋەر بېرىشنى تاپشۇرغانلىقىنى سۆزلەپ بەردى - دە، — يېڭى خۇتەيجىنىڭ بۇ مەرھەمەتتىن خۇش كېيەك ھاكىمغا نامە يېزىپ مەلۇم قىلاي دېسەم، جۇڭغار ئايغاقچىلىرىنىڭ قولىغا چۈشۈپ قالارمۇ دەپ ئېھتىيات قىلىپ تۇراتتىم. ئاللا مۈشكۈلۈمنى ئاسان قىلىپ ئۆزلىرىنى يولۇقتۇردى، — دېدى. ئەدەن قېچىر بۇ گەپلەرنى ئاڭلاپ خۇتەيجىنىڭ بۇ ئىلتىپاتىغا بىر ئىشىنىپ، بىر ئىشەنمەي تۇرۇپ قالدى - دە:

— بۇ دەۋاتقانلىرى راستمۇ ياكى چېقىشىپ دەۋاتامدىلا؟ —

دەپ سورىدى.

— بۇ گەپتە ھېچقانداق چاقچاق يوق.

— شۇنداقتىمۇ، بۇ جۇڭغار خانىنىڭ بۇنداق كەڭچىلىك قىلغىنىغا ئەقلىم يەتمەيۋاتىدۇ. بۇنىڭ تېگىدە بىرەر يامان غەزەز يوشۇرۇنمىغاندۇ؟

— ئەگەر شۇنداق بولسا، ئۇنىڭمۇ بىر ئىلاجىنى قىلارمىز، — دېدى يۈسۈپ خوجا، ئاندىن ئەدەن قېچىرغا قەشقەرگە بارغان كۈنىلا خۇش كېپەك ھاكىمغا، ئۇنىڭدىن كېيىن يەكەنگە بېرىپ ياقۇپ خوجىغا يولۇقۇپ، بۇ يىل تۆلەيدىغان خىراجىنىڭ يېرىمىنى تەييارلاپ، يىلدىكىدەك سۈنبۈلە (ئاۋغۇست) ئېيىدا ئەمەس، ئەسەد (ئىيۇل) ئېيىنىڭ ئوتتۇرىلىرىغىچە يەتكۈزۈپ كېلىشنى ئۆقتۈردى.

— بۇنداق پۇقرالارنىڭ پايدىسىغا مۇناسىۋەتلىك ئىش بولسا ئەدەنباي ئاكىلىرىنىڭ بىقىنىدىن قانات چېقىدۇ دېسە، خوجام. «كۆكسەك» داۋىنىدىن سالامەت ئۆتۈۋالساق، ئۇ يېقىنغا ئۆتتۈر يول بىلەن ئىككى — ئۈچ بېكەتتە بىر توختاپ...

— بۇ گەپچە كۇچا ئارقىلىق ماڭدىغان ئويلىرى بار ئىكەن — دە. — شۇنداق. كۈنەس بىلەن بايىنبۇلاقتىكى جۇڭغار بايلىرى نەچچە يىلدىن بېرى «ئورۇس ساماۋىرى تېپىپ بەرسەڭ» دەپ يالۋۇرۇپ يۈرگەنىدى. بۇ قېتىم قازاق شەھەرلىرىدە يۈرگەن ئورۇس تۇجىدارلىرىدىن ئۈچ ئۇلاغ ساماۋار ئالغانىدىم. ئۇلار جۇڭغار ئارىسىغا يەتسە، قونغان يەردىلا سۇ بولۇپ كېتىدۇ.

— كۇچاغا بارسىلا ئۇ شەھەرنىڭ ھاكىمى ئابدۇكېرىم بەگنىمۇ خۇنتەيجىنىڭ بايا دېگەن ئىلتىپاتىدىن خەۋەردار قىلىپ قويسىلا، ئۇ كىشىگە يۈسۈپ خوجام ئۆزلىرىنى بالدۇرراق كەلسۇن دېدى، دەپ ئېيتسىلا.

— تولا ئوبدان.

— ئاندىن كېيىن، ئەدەنباي ئاكا، ئۆزلىرىمۇ ئىش —

كۈشلىرىنى بىر تەرەپ قىلغاندىن كېيىن خىراج ئەكىلىدىغان ياقۇپ خوجىلار بىلەن بىللە كەلسىلە. ئۆزلىرى بايا يەتكۈزگەن خەۋەرگە ئاساسەن جۇڭغارلارغا قارشى قازاقلار بىلەن بىرلىشىپ كۈرەش قىلىش ۋە ئورۇس پادىشاھىدىن ياردەم سوراشقا ئوخشاش ئىشلار ھەققىدە مەسلىھەت قىلىپ قازاق خانلىرىنى خەۋەردار قىلارمىز.

— بولىدۇ، خوجام.

شۇ چاغدا ھويلا تەرەپتىن خورازلارنىڭ چىلىغان ئاۋازى ئاڭلاندى.

— كېچىمۇ بىر يەرگە بېرىپ قالغان ئوخشايدۇ. قالغان گەپ — سۆز بولسا ئەتە قىلىشارمىز، — دېدى يۈسۈپ خوجا.

※ ※ ※

ئەدەن قېچىرلار بامدات نامىزىدىن كېيىن ناشتا قىلىپلا يولغا چىقتى. ئۇلارنى يۈسۈپ خوجا ئۈنىمىغىنىغا قويماي چوڭ يولغىچە ئۈزىتىپ كەلدى. نەيزە بويى كۆتۈرۈلگەن كۈن ئىلى ۋادىسىنى ئىللىق نۇرلىرى بىلەن پۈركىدى. تاغ تەرەپتىن كېلىۋاتقان لەرزىلەر شامال ئارىلاپ — ئارىلاپ قەيەردىدۇر ئۆسكەن جىگدىلەرنىڭ پۇرىقىنى دىماققا ئۇراتتى.

— مەشەدە قالسىلا، خوجام، — دېدى ئەدەن قېچىر چوڭ يولغا كەلگەندە، — ئايۇپ خوجامغا ئۆزى خاھلىقىمنى ئېيتىشنى ئۈنتۈمىسىلا. خۇدا بۇيرۇسا بۇدا كەلگىنىمدە ئالدى بىلەن شۇ خوجامنى يوقلايمەن.

— ئوبدان، سەپەرلىرىڭلار بىخەتەر بولسۇن، — يۈسۈپ خوجا ئېتىنىڭ بېشىنى ئۆي تەرەپكە بۇرىدى. ئۇنىڭ بىر پەرسەڭدەك يەردىكى چوڭ يولغا ئۈزىتىپ كېلىشى ئەدەن قېچىرغا تۈنۈگۈن ئۆز ھۆرمىتى ئۈچۈن سويۇلغان قوي، قۇيۇلغان ئۆپكە — ھېسىپلاردىنمۇ ئارتۇق تەسىر قىلدى. ئۇنىڭ ئۇزاق ۋاقىت سەپەردە يۈرۈپ تارتقان يول ئازابى ئېسىدىن

كۆتۈرۈلۈپ كەتتى. «بۇ خوجامنىڭ رەڭگىروپى ئاتىسىغا ئوخشىغىنى بىلەن مېجەز - خۇلقى پۈتۈنلەي ئوخشىمايدىكەن - دە، - دەپ ئويلىدى ئۇ، - ئاكىسى ياقۇپ خوجاممۇ شۇنداق. بۇ ئىككى خوجا ئەتراپىنى يورۇتۇپ تۇرىدىغان شامغا ئوخشاش. خەقلەر ئۆزىدىن باشقىلارنىڭ غېمىنى قىلمايدىغان نەدىكى بىر ئىشانلار بىلەن پىرلارنى «ئەۋلىيا، غەۋۋىس»^①، باگەردەن^②، قۇتبىل ئەھقەت، دېگەن ناملار بىلەن كۆككە كۆتۈرۈپ، ئۇلارنىڭ ئارقىسىدىن ئەگەشكۈچە، مۇشۇنداق ئادەملەرنىڭ ئىزىدىن ماڭسا مەئىشتى ئوبدان، كۆڭلى خاتىرجەم ھايات كەچۈرمەيدۇ. بىراق، بۇ دۇنيادا ئادەملەر جىق بولغىنى بىلەن بۇنداق ئادەملەر ناھايىتى ئاز بولىدىكەن - دە ...» ئۇ يۈسۈپ خوجىنىڭ: «قىبلىگە قاراپ ئىبادەت قىلىش بىلەن جۇڭغارلارنىڭ زۇلمىدىن قۇتۇلغىلى بولمايدۇ. بەلكى ئۇلارغا قارشى جەڭ قىلىش لازىم. ئەدەنباي ئاكا، شۇ چاغدىلا بىز خەق ئۈچۈن جەننەتنىڭ ئىشىكى ئېچىلىدۇ» دېگەن سۆزلىرىنى يادىغا ئېلىپ، كۈلۈمسىرەپ قويدى ۋە «دېمىسىمۇ راست ئەمەسمۇ؟ دارىلباقىيغا بارغاندا (مەن ئۆز دىيارىمدىكى ئەھلى مۇسۇلمانلارنى خەيرلىك كۈنلەرگە ئېرىشتۈرۈش ئۈچۈن بۇتپەرەسلەر بىلەن كۈرەش قىلدىم، دېسەك، ياراتقان ئاللا ھېچقاچان دوزاخقا سالمايدۇ. بەلكى جەننەتنىڭ تۈرىدىن ئورۇن بېرىدۇ» دېگەنلەرنى خىيالىدىن ئۆتكۈزدى.

ئەدەن قېچىر مۇشۇنداق ئويلار ئىلكىدە ئىچ - قارنى يورۇپ، بىر - بىرىگە چېتىلغان ئۈچ ئاتنى يېتىلەپ كېتىۋاتقان ساۋۇت يانتاقنىڭمۇ يۈسۈپ خوجىدىن كۆڭلى سۇ ئىچكەنلىكىنى ياكى بۇ خوجىغا نىسبەتەن كۆزقاراشىنى بىلمەك بولغاندەك مۇراجىئەت قىلدى:

— ساۋۇتبىي، بالام، ئاخشام نېمىشقا ئۆگزىگە چىقىپ

① غەۋۋىس — قۇتۇلدۇرغۇچى.

② باگەردەن — بالا - قازانى قايتۇرغۇچى.

يېتىۋالدىڭ؟ يا يۈسۈپ خوجامدىن كۆڭلۈڭ قالغۇدەك بىر ئىش
ئۆتتىمۇ؟

ساۋۇت يانتاق خۇددى بىر كىم بىقىنىغا بىگىز
تىقۇۋەتكەندەك تولغىنىپ، ئەدەن قېچىرغا قارىدى:

— سىلىمۇزە، ئەدەنباي ئاكا، ئەدىكى بىر گەپلەرنى ئويلاپ
تاپىدىكەنلا، — دېدى نارازى بولغان ھالدا، — بۇ خوجامدىن
رەنجىسەم، مازارغا تاش ئاتقانداك بولمامدۇ؟

— ئەمىسە نېمىشقا ئۆيدە ياتىدىڭ؟

— ئەمدى، ھەزقايسىلىرىنىڭ ئارىسىغا قىسىلىپ نېمە
قىلاي دېدىم — دە.

— دىنىڭ بار جۇما، ئوغۇل بالىدەك ئىش قىلىدىڭ. توڭغۇپ
قالماي، ياخشى ئۇخلىغانسەن؟

— قىزىق گەپ قىلىدىكەنلا، چەكمىنىمنى غېرىبچە
يېپىنىپ، ئۇيقۇغا بىر تېگىپتىكەنمەن، مەزىنىنىڭ ئەزان ئاۋازى
قۇلىقىمغا كىرگەندە بىراق ئويغىنىپتىمەن.

— يوتقان — كۆرىپە ئاچىقىپ بەرمىدىما؟

— بەردى. لېكىن، ئۇلارنى قاتلاپ بىر چەتكە قويۇپ
قويدۇم.

— نېمىشقا؟

— ئەستا! سىلىمۇ كۈچلەپ سوراۋىرىدىكەنلا. مەن دېگەن
شاىي يوتقانغا يۆگىنىپ ياتىدىغان سىلىگە ئوخشاش تۇججار
ياكى يۇرتنىڭ بېگى بولمىسام.

— تولىمۇ كىچىك پېئىللىق قىپسەن جۇما.

— كىم، مەنما؟

— ھەئە.

— خاتالاشتىلا، ئەدەنباي تاغا. كىچىك پېئىل دەپ يۈسۈپ
خوجامنى دېسىلە. ئۇ ئادەم قەشقەردەك چوڭ شەھەرنىڭ خانى
تۇرۇپ، ئىككىيلەننى بىر كېچە مېھمان قىلغاننى ئاز دەپ چوڭ
يولغىچە ئۆزىتىپ قويدى. مېۋىلىك دەرەخنىڭ شېخى ئېگىلىپ

تۇرىدۇ دېگىنى شۇ ئىكەن - دە.

— توغرا دەيسەن، مەن راستتىنلا خاتالىشىپتىمەن، — دېدى ئەدەن قېچىر مۇغەمبەرەنە. ئۇنىڭ «خاتالىقى» غا ئىقرار بولۇشى ساۋۇت يانتاقنىڭ كۆڭلىنى كۆتۈرۈۋەتتى بولغاي:

— مەن بۇ خوجامنى بىرىنچى قېتىم كۆرۈپ گەپ - سۆزلىرىنى ئاڭلىغاندىلا قايىل بولغانىدىم، — دەپ سۆزلەپ كەتتى ئۇ، — ئەسلىرىدە بارمۇ؟ ھېلىقى پاختەكلىدىكى كالتە ساقال ئىشان مۇرىتلىرى ئارقىلىق پىچاقلاتقاندا قەشقەردىن تېۋىپ ئەۋەتىپ، جېنىمغا ئارا بولغان، ئۇزاق يىللاردىن بېرى ئەرز قىلىپ ئالالمىغان بەشكېرەمدىكى جايىمىزنى ئېلىپ بەرگەن مۇشۇ خوجام ئەمەسمۇ. بەزى كۈنلىرى بۇ خوجامنىڭ ياخشىلىقلىرىنى قانداق قىلىپ قايتۇرۇشۇمنى بىلەلمەي، بېشىمنىڭ ئىچىمۇ - تېشىمۇ قېتىپ كېتىدۇ دېسە.

— توغرا دەيسەن، — دېدى ساۋۇت يانتاقتىن رازى بولغان ئەدەن قېچىر، — ئادەملەرنىڭ نوچىسى ئۆزىگە ياخشىلىق قىلغان كىشىنى ئۇنتۇمىغان ئادەمدۇر.

ئۇلار ئەنە شۇنداق گەپلەر بىلەن دەريادىن ئۆتۈپ ياماتۇ دېگەن يەردە چۈشكۈن قىلىشتى.

ئىككىنچى باب

يۈسۈپ خوجا قەشقەردىكى چاغدىلا موللا ئىبراھىم مەشھۇر بىلەن كۆرۈشۈشنى كۆڭلىگە پۈكۈپ قويغانىدى. لېكىن، بۇياققا كەلگەندىن بۇيان ئۇنى زادى ئۇچرىتالمىدى. خۇنتەيجى ئوردىسىدا يۈرىدىغان ئادەملەردىن سوراشقا ئېھتىيات قىلدى. چۈنكى، جۇڭغار خانلىقى تەۋرىنىپ تۇرغان چاغدا بۇ ئادەمنى سۈرۈشتە قىلىش ئوردا ئەمەلدارلىرىدا گۇمان پەيدا قىلىشى مۇمكىن دەپ ئويلىغانىدى. بۈگۈن بولسا موللا ئىبراھىم مەشھۇر بىلەن كۈتۈلمىگەن يەردە ئۇچرىشىپ قالدى. يۈسۈپ خوجا جۈمە

نامىزنى ئوقۇش ئۈچۈن مەسچىت تەرەپكە ماڭدى. ئادەتتىكى كۈنلىرى يىگىرمە - ئوتتۇزدەك ئادەم پېشىن نامىزىنى ئوقۇيدىغان تار ئۆتكەلدىكى بۇ مەسچىت جۈمە كۈنلىرى يېقىن ئەتراپتىكى مەھەللە - كەنتلەردىن كەلگەن ئادەملەر بىلەن تولۇپ، ئۇلار مىنىپ كەلگەن ئۇلارلار ئېقىن بويىدىكى سۆگەتلەر سايىسىغا باغلىنىپ كەتتى. يۈسۈپ خوجىلار سەل كېچىكىپ كەلدى. مەسچىتنىڭ ئىچى تولۇپ كەتكەنىدى. ئۇلار ئەڭ ئاخىرقى سەپتىكى بوش ئورۇنلارغا كېلىپ تۆت رەكەت سۈننەت نامىزىنى ئوقۇدى. شۇ چاغدا مەسچىتنىڭ ئىمامى ئورنىدىن تۇرۇپ خۇتبە مۇنبىرىگە كەلدى ۋە نامازخانلارغا: «ئەسسالامۇئەلەيكۇم ۋە رەھمەتۇللا» دەپ قايتىدىن جايىغا ئولتۇردى. ئۇنىڭ قارشىسىدا تۇرغان مەزىن ئىككىنچى ئەزاننى ئېيتتى. ئەزاندىن كېيىن ئىمامخۇن يەنە ئورنىدىن تۇرۇپ مۇنبەرگە كەلدى - دە، ئىككى قېتىم خۇتبە ئوقۇدى. ئۇ خۇتبىسىنىڭ بىرىنچى قىسمىدا ئاللا - تا ئالغا ھەمدۇسانلار ئېيتىپ، پەيغەمبەر ئەلەيھىسسالامغا سالاۋاتلار يوللاپ، ئەھلى مۇسۇلمانلارنى تەقۋادار بولۇشقا چاقىردى. خۇتبىنىڭ ئىككىنچى قىسمىدا بولسا يەنە ئاللاغا ھەمدۇسانا، پەيغەمبەرگە سالاۋات ئېيتىپ، ياراتقان خۇدادىن مۇسۇلمان ئەھلىنىڭ گۇناھىنى مەغپىرەت قىلىشىنى ئۆز رەھمىتىگە ئېلىپ، زالىملار زۇلمىدىن قۇتۇلدۇرۇشنى تىلەپ دۇئا قىلدى - دە، مېھرابقا ئۆتۈپ ئىككى رەكەت جۈمە نامىزىنى ئوقۇشقا قۇلاق قاقتى. ئۇنىڭدىن كېيىن نامازخانلار يەنە تۆت رەكەت سۈننەتنى ئوقۇپ جۈمە نامىزىنى تامام قىلدى.

يۈسۈپ خوجىلار ئارقا سەپتە ئولتۇرغاچقا، ھەممىدىن بالدۇر چىقىپ، ئەھلى جامائەت بىلەن كۆرۈشۈش ئۈچۈن سۆگەت سايىسىدا كۈتۈپ تۇردى. مەسچىتتىن چىققان ئادەملەرنىڭ كۆپچىلىكى ئۇلارنىڭ قېشىغا كېلىپ سالام - سەھەت قىلىشتى. بىردەمدىلا ئۇلارنىڭ ئەتراپىغا يىگىرمە - ئوتتۇزدەك ئادەم ئولتۇرغانىدى. شۇ چاغدا ھەممىدىن كېيىن

چىققان ۋە خېلىدىن بېرى گۆرۈدە تۇرۇۋاتقان ئىمام تۆمۈرخان ۋە ئەركىخانلار بىلەن موللا ئىبراھىم مەشھۇر سۆڭەت سايىسىدا تۇرغان يۈسۈپ خوجىنى كۆرۈپ بىرپەس تۇرۇپ قالدى - دە:

— يۈسۈپ خوجا قاچان كېلىۋىدى؟ — دەپ سورىدى تۆمۈرخاندىن.

— تېخىچە خەۋەرلىرى يوقمىدى؟ — دېدى تۆمۈرخان ۋە، — بىر ھەپتىدىن ئاشتىغۇ دەيمەن، — دەپ جاۋاب بەردى. موللا ئىبراھىم مەشھۇر يۈسۈپ خوجىنىڭ ئالدىغا بېرىپ سالاملاشتى.

— سىلنى كۆرگىنىمدىن تولمۇ خۇرسەنەن، — دېدى يۈسۈپ خوجا.

— مەنمۇ ھەم، — دېدى موللا ئىبراھىم مەشھۇر، — قانداق، ئۇياقتىكى خانلىرىمىز بىلەن بەگلىرىمىز ھەممىسى سالامەتتۇر.

— ئىنشائاللا، — يۈسۈپ خوجا كۆپچىلىكنىڭ ئالدىدا بۇنىڭدىن ئوشۇق ئەھۋاللىشىشنى خالىماي، — يۈرسىلە، ئۆي تەرەپكە بارايلى، — دېدى، ئاندىن تۆمۈرخان بىلەن ئەركىخانلارغا قاراپ، ئۇلارنىمۇ تەكلىپ قىلدى.

بۇ گەپنى ئاڭلاپ جۈمەدىن كېيىن مۇشۇ ئەتراپتىكى كەنتلەرنىڭ بىرىدە بولۇۋاتقان نىكاھ تويىغا بارماق بولغان ئىمام تۆمۈرخان بىلەن ئەركىخانلار ئۆزرە بىلدۈردى.

— توۋا، سىلنىڭ كەلگەنلىرىدىن شۇ چاغقىچە خەۋەر تاپماپتىمەن، — دېدى موللا ئىبراھىم مەشھۇر يۈسۈپ خوجىلارنىڭ ئۆيىگە كېلىپ پاتىھە قىلغاندىن كېيىن، — ھېلىقى دانداز دورغىمۇ بىر ئېغىز گەپ قىلمىدا. «ئوردىدىن كەتكەن قېرى تىلماچنىڭ ئەمدى كىمگە كېرىكى بار» دەپ ئويلىغان چېغى.

— نېمە، سىلى ئوردىدىن كەتتىلىمۇ؟ — خاتا ئاڭلاپ

قالغاندەك. سورىدى يۈسۈپ خوجا.

— ئەجىن خۇنتەيجى بولغاندا ئىلتىماس قىلىۋىدىم. ئۇنىڭ ئاچىسى بىلەن نەمكۇ جىرغالار: «بىزنىڭ ئوردىدا ئىشلىگەن ئادەملەر ئاخىرقى نەپىسىنى مۇشۇ ئوردىدا ئېلىشى لازىم» دەپ ئۈنىمىغانىدى. لاما تاجى تەختكە ئولتۇرغاندىن كېيىن بۇ ئادەمگە خۇدا ئىنساب بەردىمۇ ياكى بوۋام بىلەن ئاتاملارنىڭ شىرنىسىنى سىقىپ ئىچكەن بۇ قىرسىق مۇسۇلمانلارنىڭ زەبىنىنى بىلىدىغان ئادەم ئۆز ئارىمىزدىن تېپىلىدۇ دەپ ئويلىدىمۇ، ئىشقىلىپ، ئوردىدىكى ئىشلاردىن ئازاد قىلدى.

— شۇنداق دېسىلە، ھازىر قەيەردە تۇرۇۋاتىدىلا؟

— قاينۇقنىڭ قېشىدىكى سايياغدا. قايسى كۈنى مەشەگە يېقىن بىر كەنتتە تۇرىدىغان بىر بۇرادىرىم بار ئىدى. شۇ ئادەم ئات تەرلىتىپ قىزىنىڭ تويىغا قىچقىرىپ كەلگەنىكەن. تۈنۈگۈن كەچتە كېلىۋىدىم. بۇ يەرگە جۈمە نامىزىنى ئوقۇش ئۈچۈن كەلمىگەن بولسام، سىلىنىمۇ كۆرەلمەس ئىكەنمەن.

ئۇنىڭ بۇرادىرىم دېگىنى ئاشۇ بىر يىلى ئەدەن قېچىرغا يولدا ئۇچرىشىپ، بىر كېچە سۆھبەتتە بولغان قاسىم نەيجى ئۈچ (تۇرپان) شەھىرىدىن قېچىپ كەلگەن ئادەم بولۇپ، ئۇ خۇش ئاۋازلىق ناخشىلىرى، مۇڭلۇق سازلىرى بىلەن ئىلىدا كۆپلىگەن ئۇيغۇرلارغا تونۇلۇپ كەتكەن دىلەش ئادەم ئىدى.

يۈسۈپ خوجا ئويلىنىپ قالدى — دە:

— بۇرادەرلىرى رەنجىپ قالدىغان ئىش بولمىسۇن. توي تۈگىگەندە مۇشۇ يەرگە كېلىپ قونىسلا، — دېدى.

— ئەلۋەتتە، شۇنداق قىلىمەن. بىراق، سىلىمۇ بىللە

بارىسلا، — دېدى ئۇ يۈسۈپ خوجىنىڭ ئېتىراز

بىلدۈرمەسلىكى ئۈچۈن، — ئۇ يەردىكى ئۇيغۇرلارنىڭ تويىنىمۇ

كۆرۈپ باقسىلا. ئوغۇل تەرەپنىڭ تۇغقانلىرى، يەنى ئېرەن

قابۇرغىدا تۇرۇۋاتقان ھىدايتۇللا ئىشاننىڭ نەۋرىسى —

ئەخمەت خوجانىڭ بالىلىرىمۇ نىكاھقا ئۆلگۈرۈپ كېلىرىمىش.

— ھېلىقى بۇرھانىدىن خوجا بىلەن خان خوجا دېگەن
كىشىلەرمۇ؟
— ھەئە.

بۇ گەپنى ئاڭلاپ يۈسۈپ خوجا رازىلىق بىلدۈردى. چۈنكى،
ئۆز ۋاقتىدا «ئىشقىيە» تەرىقىتىنى تارقىتىپ خەلق ئىچىدە
ئەۋلىيادەك شۆھرەت قازانغان ۋە ھاكىمىيەت ئۈچۈن جۇڭغار
لەشكەرلىرىنى باشلاپ كېلىپ ئىسمائىلخاننى ئاغدۇرۇپ،
قەشقەرىيەنىڭ نەپرىتىگە ئۇچرىغان ھىدايتۇللا ئىشاننىڭ
نەۋرىسى ئەخمەت خوجا جۇڭغارلارغا بوۋىسىغا ئوخشاش بېقىندى
بولۇشنى خالىماي، ئۇلارغا خىراج تۆلەشتىن باش تارتقىنى
ئۈچۈن، خۇنتەيجى چىۋاڭ رابداننىڭ يەنە بىر قېتىم تالاپەت
قىلىشىغا ئۇچراپ، ئائىلە تاۋابىئاتى ۋە ئۇرۇق - تۇغقانلىرى
بىلەن ئىلىنىڭ ئېرەن قابۇرغا دېگەن يېرىگە نەزەرىيەند
قىلىنغانىدى.

يۈسۈپ خوجا ئۆتكەندە بىر قېتىم خىراج ئەكەلگىنىدە شۇ
ئەخمەت خوجىنىڭ ۋاپات بولغانلىقىنى، ئۇنىڭ ئۆلۈمىگە ئىلى
تەۋەسىدىكى ئۇيغۇرلاردىن بىرنەچچە مىڭ ئادەم قاتناشقانلىقىنى
ئاڭلاپ، «بۇ ئادەمنىڭمۇ خەلق ئىچىدە خېلى ھۆرمىتى بار
ئىكەن» دەپ ئويلىغانىدى. شۇنىڭ ئۈچۈن بولسا كېرەك، موللا
ئىبراھىم مەشھۇرنىڭ «ئەخمەت خوجامنىڭ بالىلىرىمۇ
كېلەرمىش» دېگەن گېپى ئۇنىڭ كۆڭلىدە ئەخمەت خوجىنىڭ
بالىلىرىنى كۆرۈش ۋە ئۇلار بىلەن مۇلاقاتتا بولۇش
ئىشتىياقىنى پەيدا قىلدى.

— ئۆتكەن يىلدىكىگە باققاندا ياخشى تۇرۇپتىلا، — دېدى
يۈسۈپ خوجا ئۆزى بىلەن قاتار كېلىۋاتقان موللا ئىبراھىم
مەشھۇرغا، ئاندىن گېپىنى يۆتكىدى، — ئەخمەت خوجامنىڭ
بالىلىرى بۇ يەردىكى توپلارغا كەلگۈدەك بولغىنىغا قارىغاندا
يېڭى خۇنتەيجى نازارىتىنى سەل بوشاتقان ئوخشىمامدۇ.
— سەل ئەمەس، خېلىلا بوشاپ كەتتى. ئۇلار ھازىر ئۆز

ئۆيىدە كۆيۈۋاتقان ئوتنى ئۆچۈرۈش بىلەن ئاۋازە. يېقىندا ئوردىغا ئارىلىشىپ يۈرىدىغان بىر نوپاندىن ئاڭلىشىمچە، لاما تاجى: «ئاتام مەرھۇمنىڭ ۋاقتىدا ئۇنىڭ ئەتراپىدا يۈرگەن ئەمەلدارلار سىلەرگە بولغان نازارەتنى كۈچەيتىپ، خانلىقىمىزنىڭ ئابروىغا تەسىر يەتكۈزگەنىدى. مەن ئۇلارغا تېگىشلىك جازا بەردىم. ئەمدى سىلەرنىڭ نىلقىدىن سەمەرگىچە بولغان يەرلەرگە بېرىپ كېلىشىڭلارغا، ئىلى دەرياسىنىڭ ئوڭ ۋە سول تەرەپلىرىدىكى ساھىللاردا شىكار قىلىپ، كۆڭۈل ئېچىشىڭلارغا رۇخسەت قىلىمەن» دەپتۇ.

— بۇ گەپلىرىچە، خۇنتەيجىلەر ئىچىدىمۇ ياخشىلىرى بولىدىكەن — دە ...

— ھەي، بالام، — دەۋەتتى قېرى تىلماچ، — قوي يېمەيدىغان بۆرە بولمىغاندەك، ئۆزگىلەرنىڭ زېمىنىنى بېسىۋالغان ئادەملەرنىڭ ياخشىسى بولامدۇ؟ بۇلارنىڭ كەڭچىلىكى «پالتىنى كۆتۈرسە، كۆتەك دەم ئاپتۇ» دېگەندەكلا بىر ئىش. راستتىنلا، — ئۇ بىرپەس تۇرۇۋېلىپ، — ياقۇپ خوجام بۇ يىل خىراج تۆلىگىلى كېلىدىغاندۇ؟ — دەپ سورىدى. — كەلمەيچۇ؟! — دېدى يۈسۈپ خوجا ۋە «بۇ ئادەم ئاكامنى نېمىشقا سوراپ قالىدىكەن؟» دېگەن ئويغا كېلىپ، ئۇنىڭ سەۋەبىنى سورىماقچى بولدى.

— ياقۇپ خوجامنى سورىغىنىم، — دەپ چۈشەندۈردى تىلماچ يۈسۈپ خوجىنىڭ كۆڭلىدىكىنى بىلگەندەك، — ئۇ ئادەم گۆرۈدە تۇرغان يىللاردا لاما تاجى بىلەن تولىمۇ يېقىن ئىدى. ياز كۈنلىرى ئاغىياز تاغلىرىغا بېرىپ شىكار قىلىشاتتى. شۇڭا، ياقۇپ خوجام كەلسە، لاما تاجىدىن ئەردەۋىلىگە قايتىشىمغا رۇخسەت ئېلىپ بېرەمدىكەن دەيمەن.

— يۇرتلىرىنى سېغىنىپ قايتىلا — دە؟

— بۇ نېمە دېگەنلىرى، بالام؟ ئادەم دېگەن قېرىغان چېغىدا ياشاۋاتقان يېرى گۈلىستان بولسىمۇ، كىندىك قېنى بىلەن ئاتا —

بوۋىلىرىنىڭ تەرى تۆكۈلگەن يەرلەرنىڭ ھاۋاسىدىن نەپەس ئېلىشنى سېغىنىپ قالىدىكەن، — ئۇنىڭ ئاۋازى تىترەپ كەتكەندەك بولدى.

يۈسۈپ خوجا ئۇنىڭغا قارىدى. ئەللىك يىلغا يېقىن جۇڭغار ئوردىسىدا تىلماچلىق قىلىپ چاچ — ساقاللىرى ئاقارغان بۇ ئادەم ھازىر قېرىپ قالغان بولسىمۇ، ياش ۋاقتىدىن تارتىپ ۋۇجۇدىغا سىڭگەن ئېھتىياتچانلىقنى يوقاتمىغانىدى. «موللا ئىبراھىم ئاكام دىيارىمىزنىڭ جۇڭغارلاردىن ئازاد بولۇشىغا كۆزى يەتمەي، ئەمدى سۆڭىكىم بولسىمۇ ئۆزۈم تۇغۇلغان يەردە قالسۇن دېگەن قارارغا كەپتۇ — دە» دەپ ئويلىغان يۈسۈپ خوجا ئۇنىڭ كۆڭلىگە مەدەت بەرمەكچى بولۇپ:

— دىيارىمىز بۇلاردىن خالىي بولغاندا ھېچكىمدىن رۇخسەت سورىماي، خالىغان يەرگە بېرىپ كېلىدىغان زامانلار بولىدۇ، موللا ئىبراھىم ئاكا، — دېدى.

— ئۇ دېگەنلىرى توغرا، بالام، — دېدى ئۇ بىردىنلا جانلىنىپ، — بىراق بىرلىك — ئىتتىپاقى يوق خەلق بىزلا ئەمەس، مۇنۇ يان قوشنىمىز قازاقلارمۇ شۇنداق ئىكەن. ئۇلارمۇ نەچچە تائىپىگە بۆلۈنۈپ كەتكەنىكەن. «بۆلۈنگەننى بۆرە يەر» دېگەندەك، بۆرىلەر بوزەك قىلىپ كېلىۋاتىدۇ. ئەگەر ھەممىمىز بىرلىشىپ، بىرىمىز ئالدىدىن، بىرىمىز كەينىدىن، يەنە بىرىمىز بىقىنىدىن زەربە بەرسەك، ئاللىقاچان جۇڭغارلاردىن قۇتۇلۇپ، خاتىرجەم كۈنلەرگە مۇشەررەپ بولاتتۇق.

«بۇ ئادەمنىڭمۇ قازاق — قىرغىزلار بىلەن بىرلىشىپ جۇڭغارلارغا قارشى تۇرۇش ئويى بار ئىكەن — دە» دەپ ئويلىدى يۈسۈپ خوجا.

— «قۇشقاچ بولسىمۇ قاسساپ سويسۇن» دېگەن تەمسىلنى ئاڭلىغانىم؟ — دېدى بىر چاغدا قېرى تىلماچ.

— ھەئە، — دېدى يۈسۈپ خوجا.

— مېنىڭ بايقىشىمچە، بۇ جۇڭغار خۇنتەيجىلىرى

قولىدىكى كىچىككىنە پىچاق بىلەن تۆگىنىمۇ، قۇشقاچنىمۇ سويالايدىغان قاسساپلارغا ئوخشايدۇ. ئۇلار قولىدىكى پىچاقنى ئىشقا سېلىپ قوۋۇرغا بىلەن ئومۇرتقىنى، قول بىلەن پۇتنى بىر - بىرىگە چېتىپ تۇرغان ئۆگىلەرنى ئاجرىتىشنى بىلىدۇ. بىز بولساق بۇلارنىڭ بىرنەچچە قەبىلە خەق ئىكەنلىكىنى بىلىپ تۇرۇپ، ئۇلارنىڭ ئارىسىغا پانا ئۇرۇشنى بىلمەيمىز.

— چۈنكى، بىزدە ئۇلارغا ئوخشاش بۇلاڭچىلىق بىلەن ھايات كەچۈرۈشكە دەۋەت قىلىدىغان ھازام قان يوق - دە.

— مۇشۇنداق دەپ يۈرۈپ ئۇزاق يىللاردىن بېرى بوسۇنچۇق بولۇپ كېلىۋاتىمىز. ھالا بۈگۈنكى كۈندە بىز پانا ئۇرمىساقمۇ، ئۇلارنىڭ ئارىسىغا دەز كەتتى. بەزى ئوردا ئەمەلدارلىرىنىڭ گەپ - سۆزلىرىگە قارىغاندا، تارباغاتاي تاغلىرىدا تۇرىدىغان داباجى ۋە ئالۇرسانا دېگەن تەيجىلەر لاما تاجىغا چىشىنى بىلەپ يۈرۈۋاتقان ئوخشايدۇ.

بۇ گەپلەر يۈسۈپ خوجا ئۈچۈن يېڭىلىق ئىدى. «بۇ لاما تاجىنىڭ بىزگە خىراج تۆلەشتە، ئەخمەت خوجىنىڭ تۆلەكتىكى بالىلىرىغا بولغان نازارىتىنى ئېلىپ تاشلىغىنىدا گەپ بار ئىكەن - دە، — دەپ ئويلىدى ئۇ، — ئەگەر موللا ئىبراھىم ئاكىنىڭ گەپلىرى راستقا ئايلىنىپ، بۇلارنىڭ ئارىسىدا تەخت ئۈچۈن يەنە جېدەل باشلانسا، بىزمۇ شۇ پۇرسەتتىن پايدىلىنىشىمىز كېرەك، بولمىسا ئېزىلگىنىمىز ئېزىلگەن...» — مانا يېتىپمۇ كەلدۇق، — دېدى موللا ئىبراھىم مەشھۇر كىچىككىنە بەلگە كۆتۈرۈلۈپ چىققاندا، غول ئاغزىدا كۆرۈنگەن دەرەخلىك كەنتنى كۆرسىتىپ.

ئۇلار توي بولۇۋاتقان ئۆيگە يېتىپ كەلگەندە نىكاھ ئوقۇلۇپ، مېھمانلارغا تاماق تارتىلىۋاتقانىكەن. ھويلىغا كىرىپ ئاتلىرىدىن چۈشۈۋاتقان ئادەملەرنى كۆرگەن قاسىم نەيچى يۈگۈرۈپ بېرىپ ئۆزى تونۇيدىغان موللا ئىبراھىمنىڭ ئېتىنى ئالدى. يۈسۈپ خوجا بىلەن ئۇنىڭ خىزمەتكارىنى تونۇمىسىمۇ،

سەممىي سالاملىشىپ: «خۇش كەپتىلا» دېدى.

— بۇياق قەشقەرنىڭ خانى يۈسۈپ خوجام بولىدۇ، — دەپ تونۇشتۇردى موللا ئىبراھىم ئۇنىڭدىن بالدۇر ئۆزىنىڭ ئېتىنى ئېلىپ ھۆرمەت بىلدۈرگەن قاسىم نەيچىگە. بۇ گەپنى ئاڭلاپ قاسىم نەيچى بىرپەس تېڭىرقاپ قالغاندەك بولدى — دە:

— مۇبارەك قەدەملىرىگە ھەسەنات، خوجام! — دېدى، — ئۆزلىرىنىڭ بۇ يەردە ئىكەنلىكلىرىدىن بىخەۋەر ئىكەنمەن، كەچۈرسىلە: خەۋەر تاپقان بولسام، ئالدىلىرىغا بېرىپ باشلاپ كېلەتتىم، — ئۇ خۇددى چوڭ خاتالىق ئۆتكۈزۈپ قويغان ئادەمدەك خىجىل بولۇپ كەچۈرۈم سورىدى. — ئۇنداق دېمىسىلە، تويلىرىغا مۇبارەك بولغاي! — دېدى يۈسۈپ خوجا.

قاسىم نەيچى قىزىنىڭ تويىغا قەشقەرنىڭ خانى داخىل بولغىنىدىن خۇشال بولۇپ:

— قىزىمنىڭ بەختى ئېچىلىدىغان ئوخشايدۇ. موللا ئىبراھىم ئاخۇن، — دېدى تىلماچقا، — بۇ ئۇلۇغ خوجامنى مەرىكەمگە باشلاپ كەلگەنلىكلىرى ئۈچۈن ساندۇقنىڭ تېگىدە ساقلاپ كېلىۋاتقان، رەھمەتلىك ئانام ئۆز قولى بىلەن تىكىپ بەرگەن بادام دوپپامنى بېرىۋېتىدىغان بولىدۇم — دە.

— ھازىرچە دوپپىنىڭ گېپى بىلەن كۆڭۈلنى خۇش قىلماي، تويىنىڭ تامىقىنى بېرىپ، قورساقنى خۇش قىلسىلا، — دەپ چاقچاق قىلدى موللا ئىبراھىم.

— خوجامنىڭ ئۆيىدىن كەلگەن ئادەمنىڭ تاماق ھەققىدە گەپ قىلغىنى قىزىق بولدى — دە، — دېدى قاسىم نەيچى.

— موللا ئىبراھىم ئاكام توغرا دەۋاتىدۇ، — دېدى يۈسۈپ خوجا ئۇلارنىڭ چاقچىقىغا ئارىلىشىپ، — ھازىر خوجاملارنىڭ قازىنىنى ئۇزاق يىللاردىن بېرى مۇنۇ جۇڭغار ناچىلارنىڭ قۇرۇقداپ كېلىۋاتقىنىنى بىلمەيدىلا.

— ھا - ھا - ھا! — قاسم نەيچى ئىختىيارسىز
كۈلۈۋەتتى ۋە ئۆزىنى مەھەللىسىدىكى تەڭتۇشلرى بىلەن
چېقىشۋاتقانداك سەزدى، كېيىن بۇلارنىڭ بىرى — قەشقەرنىڭ
خانى، ئىككىنچىسى — جۇڭغار ئوردىسىنىڭ سابىق تىلماچى
ئىكەنلىكى يادىغا كېلىپ، — پەمىسزلىكىمنى كەچۈرۈۋەتسە،
قېنى ئۆيگە مەرھەمەت قىلىڭلار، — دەپ تەكلىپ قىلدى.
ئۇنىڭ ئۆيىنىڭ تارلىقىنى بىلىدىغان موللا ئىبراھىم:
— بۇرھانىدىن خوجاملار كەلدىما؟ قاياقتا؟ — دەپ
سورىدى.

— كەلدى، باغدا، — دېدى قاسم نەيچى.
— ئەمەسە بىزمۇ شۇ ياققا چىقايلى.
ئۇلار باغ تەرەپكە ماڭدى. قاسم نەيچىنىڭ بېغى ھويلىنىڭ
كۈنچىقىش تەرىپىدە بولۇپ، تويغا كەلگەن ھەممە مېھمانلار
كۆك چىمنىڭ ئۈستىگە سېلىنغان كىگىزلەردە ئولتۇرۇشاتتى.
موللا ئىبراھىم مەشھۇر بىلەن يۈسۈپ خوجىلار باغقا كىرىپ
كەلگەندە ئۇلار تاماق يەۋاتاتتى.
— بەھۇزۇر ئولتۇرۇڭلار، — دېدى موللا ئىبراھىم مەشھۇر
ئۆزلىرىنى كۆرۈپ ئورۇنلىرىدىن تۇرماقچى بولغان مېھمانلارغا، —
بىز مانا مۇنۇ يەردە ئولتۇرساقمۇ بولىدۇ، — دەپ قازان ئېسىلغان
يەردىكى سېدىنىڭ تۈۋىگە سېلىنغان كىگىز تەرەپكە ماڭدى.
— ئاپلا، تازىمۇ سەت بولدى - دە، — دەپ ئۆكۈندى قاسم
نەيچى.

— ھەرگىز ئۇنداق دېمىسە. ئەيىب كېچىكىپ كەلگەن
ئۆزىمىزدە، — دېدى يۈسۈپ خوجا.
ئۇلار ئولتۇرۇشى بىلەن كونا يەكتىكى ئۈستىدىن كۆك پوتا
باغلىۋالغان چاشقان بۇرۇت بىر يىگىت قەلەي چۆگۈن كۆتۈرۈپ
كەلدى - دە، قولغا سۇ قۇيىدى، ئاندىن ئىككى يېرىگە ياماق
چۈشكەن، لېكىن پاكىز يۇيۇلغان سەرگەز داستىخاننى يايىدى.
بۇ چاغدا ئون قەدەمدەك يەردىكى چوڭ داستىخاندا ئولتۇرغان

خان خوجا دېگەن ئادەم ئاغزىنى ئىمام تۆمۈرخانىنىڭ قۇلىقىغا يېقىپ:

— ئاۋۇ موللا ئىبراھىم ئاكام بىلەن ئولتۇرغان يېشىل سەللىلىك كىشى كىم بولىدۇ؟ — دەپ سورىدى.

— قەشقەرنىڭ خانى يۈسۈپ خوجام، — دېدى تۆمۈرخان ۋە، — يېنىدىكى ئادەم مەھرىمى بولسا كېرەك، — دەپ قوشۇپ قويدى.

— يۈسۈپ خوجام؟ — دەپ ئىشەنمىگەندەك تەكرارلىدى خان خوجا ۋە ئۆتكۈر قارا كۆزى بىلەن يۈسۈپ خوجىنىڭ قەددى — قامىتىگە، چىرايى — شەكلىگە سىنچىلاپ كۆز يۈگۈرتتى — دە، سول تەرىپىدە ئولتۇرغان بۇرھانىدىن خوجىغا:

— ئاكا، ئاۋۇ يېشىل سەللىلىك ئادەم يۈسۈپ خوجا ئىكەن، — دېۋىدى، بۇرھانىدىن خوجا:

— ئۇ ئادەم خىراج تۆلەيدىغان ۋاقىت بولمىسا، بۇياقتا نېمە ئىش قىلىدۇ؟ — دېدى.

— ئىشەنمەيۋاتامدىلا؟ — دەپ سۆزگە ئارىلاشتى ئىمام تۆمۈرخان، — يۈسۈپ خوجام گۆرۈدە تۇرۇۋاتقان بالىلىرى بىلەن خامۇش (ئايۇپ) خوجىلارنى يوقلاپ كەلگەنىكەن.

بۇرھانىدىن خوجا «شۇنداقمۇ» دەپلا يۈسۈپ خوجىغا قايتىدىن كۆز تاشلىدى.

بىرپەستىن كېيىن چوڭ داستاندىكىلەر، ئۇنىڭغا ئۇلىشىپلا يۈسۈپ خوجىلار تائامغا دۇئا قىلىشتى. مۇھىم ئىشلىرى بار بىرنەچچە ئادەم قاسىم نەيچىگە رەھمەت ئېيتىپ ئورنىدىن قوزغالدى. شۇ چاغدا موللا ئىبراھىم مەشھۇر يۈسۈپ خوجىغا:

— يۈرسىلە، بۇرھانىدىن خوجاملار بىلەن كۆرۈشۈپ كېلەيلى، — دەپ ئالىمنىڭ سايىسىدا ئولتۇرغان ئادەملەر قېشىغا كەلدى — دە، سالام بېرىپ بىر چەتتىن كۆرۈشۈپ چىقتى. ئاڭغىچە چاققانغىنا ئورالغان يېشىل سەللىلىك

ئادەمنىڭ قەشقەر خانى يۈسۈپ خوجا ئىكەنلىكى ھەممىگە ئايان بولدى. ئۇلار ئەزىزانە قەشقەردەك كاتتا شەھەرنىڭ خانى تۇرۇپ قاسىم نەيچىنىڭ تويىغا ھېچقانداق داغدۇغىسىز، ئادەتتىكى ئادەمدەك قەدەم تەشرىپ قىلغان يۈسۈپ خوجىغا ھەم قىزىقىپ، ھەم ھەيران بولۇپ قاراشتى.

— بۇياق مەرھۇم ئەخمەت خوجامنىڭ چوڭ ئوغلى — بۇرھانىدىن خوجام بولىدۇ، — دەپ تونۇشتۇردى موللا ئىبراھىم مەشھۇر ئۇچىسىغا زەرباب پەرىجە كىيىپ، بېشىغا ئاق دەستار ئورىۋالغان ئورا كۆزلۈك، ساقىلىغا ئاق سانجىلغان ئورۇقراق ئادەمنى كۆرسىتىپ، ئاندىن ئۇنىڭ قېشىدا ئولتۇرغان كىچىككىنە قارا ساقىلى بار بۇغداي ئۆڭلۈك ئادەمنى كۆرسەتتى، — بۇياق بولسا بۇرھانىدىن خوجىنىڭ ئىنىسى خان خوجام بولىدۇ، — ئاندىن يۈسۈپ خوجىنى ئۇلارغا تونۇشتۇردى.

— تولا ئوبدان، — دېدى خان خوجا، — ئۆزلىرىنىڭ تەرىپاتلىرىنى ئاڭلاپ يۈرگەن بولساقمۇ، دىدارلىشىش بۈگۈن نېسىپ بوپتۇ.

— «توي دېسە قۇرۇق كالا يۇمىلاپتۇ» دېگەندەك، بايا جۈمە نامىزىدىن كېيىن موللا ئىبراھىم ئاكام: «بۈگۈن يېقىن بىر بۇرادىرىمنىڭ تويى بار. نىكاھقا ئۈلگۈرۈپ ھەزرىتى ئەخمەت خوجامنىڭ بالىلىرى كېلىپ قالارمىكەن؟» دېۋىدى، باھانىدىن باھانىگە ھەرقايسىلىرى بىلەن كۆرۈشۈپ قالارمەن دەپ كەلگەنىدىم، — دېدى يۈسۈپ خوجا، ئاندىن ئاكا - ئۇكا خوجىلارغا قاراپ، — ھەزرىتى ئەخمەت خوجام بەندىچىلىك قىپتۇ، — دەپ كۆڭۈل ئېيتتى.

— شۇنداق، ئاتا - ئانا دېگەن ھېچكىمگە باقىي ئەمەس ئىكەن، — دېدى خان خوجا، — ھەزرىتى دانىيال خوجاممۇ دۇنيادىن ئۆتۈپتۇ.

شۇ چاغدا ئىككى يىپىنىڭ ئۈچىنى باغلىۋەتمەكچى بولغاندەك

موللا ئىبراھىم مەشھۇر تۆمۈرخان ئىمامغا قاراپ:
— ۋاپات بولغان ئۇلۇغ خوجىلىرىمىزغا ئاتاپ قۇرئان
تىلاۋەت قىلىۋەتسىلچۇ؟ — دەپ ئىلتىماس قىلدى.

تۆمۈرخان ئىمام دەرھال تىزلىنىپ قۇرئان ئوقۇشقا
باشلىدى. «بۇ تىلماچ تولىمۇ مەككە ئادەم — دە، — دەپ
ئويلىدى بۇرھانىدىن خوجا، — ئۆزىچە مۇشۇ پۇرسەتتىن
پايدىلىنىپ بىزنى (يەنى ئاق تاغلىقلار بىلەن قارا تاغلىقلارنى)
ياراشتۇرۇپ قويماقچى.» بۇنداق ئوي ئېرەن قابۇرغىدىن
كەلگەن، ئۆزلىرىنى «ئىشقىيە» سۈلۈكىنىڭ مۇخلىسلىرى دەپ
ھېسابلايدىغان ئادەملەرنىڭ كۆڭلىدىمۇ پەيدا بولدى.

دۇئادىن كېيىن چاي تارتىلدى. قاسىم نەيچىنىڭ بېغىدىكى
يالدۇر پىشىدىغان ئۆرۈكلەر چوڭ — كىچىك جاملار بىلەن
داستىخانغا قويۇلدى.

موللا ئىبراھىم مەشھۇر داستىخان چۆرىسىدە ئولتۇرغانلار
ئىچىدە ئېرەن قابۇرغىدا تۆلەكتە تۇرۇۋاتقانلارنىڭ يۈسۈپ
خوجىنى «قارا تاغلىقلارنىڭ پېشۋالىرىدىن بىرى» دەپ، مۇشۇ
كەنت بىلەن ئۇنىڭ ئەتراپىدىكى كەنتلەردىن كەلگەنلەرنى بولسا
«قەشقەرنىڭ خانى» دەپ، ئېھتىيات بىلەن تەپ تارتىپ
تۇرۇۋاتقانلىقىنى بايقاپ، ئولتۇرۇشنىڭ كەيپىياتىنى ياخشىلاش
ئۈچۈن قاسىم نەيچىگە چاقچاق قىلدى:

— بۇ ئۆرۈكلەرنى بېدىگە يۆگەپ پىشۇرمىغانلا؟
— ئەستايغۇرۇللا، ما ئادەمنىڭ گېپىنى، ئۆزلىرى
«ئۈزۈمنى يە، بېغىنى سورىما» دېگەن گەپنى ئاڭلىمىغانما؟
— ئۇنىڭ ئاڭلىغان. بىراق، ئۆرۈكلەرنىڭ بىر تەرىپى
قىزىرىپ كەتكىنىگە قارىغاندا، بېدىنىڭ ئىچىدە بىرنەچچە كۈن
تۇنجۇقۇپ ياتقانمىكەن دەيمەن.

— بەلكى بۇ ئۆرۈكلەر قاسىم ئاخۇن ئاكامدەك «ئۇياتچى»
بولغىنى ئۈچۈن قىزىرىپ كەتكەندۇ، — دەپ سۆز قىستۇردى
خان خوجا. ئۇ قاسىم نەيچىنىڭ گەپكە كەلگەندە ھېچكىمدىن

ھېيىقمايدىغانلىقىغا ئىشارە قىلدى.

بۇ گەپلەرگە ئولتۇرغانلارنىڭ بەزىلىرى يېنىككىنە،
بەزىلىرى مىيىقىدا كۈلۈپ قويدى.

شۇ چاغقىچە ئىچىدە نېمە بارلىقىنى بىلگىلى بولمايدىغان
لاي سۈدەك ياكى زېمىننىڭ يەتتىنچى قەۋىتىدە نېمە بارلىقىنى
ئويلاپ باش قاتۇرۇۋاتقان مۇتەپەككۈردەك ئويغا بېرىلىپ
ئولتۇرغان بۇرھانىدىن خوجىنىڭ بىرەر ئېغىز سۆز قىلماي
ئولتۇرغىنىغا ئىچى پۇشقان يۈسۈپ خوجا بۇ يەرگە
كەلمىسەممۇ بوپتىكەن دېگەندەك ئوڭايسىزلىنىپ قالدى.
لېكىن، بۇرادىرىنىڭ توي داستانىنى كۆڭۈللۈك قىلىش
ئۈچۈن ئۆرۈكلەرنى باھانە قىلىپ قاسىم نەيچىگە قىلغان
چاقچىقى كۈتكەندەك نەتىجە بەرمىگەن موللا ئىبراھىم مەشھۇر
باشقىچە ئۇسۇل قوللاندى، ئۇ:

— توي دېگەن داپ - دۈمبىقى بىلەن دېگەن گەپنى
ئاڭلىمىغانما، قاسىم ئاخۇن؟ — دېدى.

— ئاڭلىمامدىغان، تەخسىر.

— ئەمىسە بىرپەس بولسىمۇ نەغمە قىلىپ، غەزەل ئوقۇپ
بەرمەمدىلا؟

— ئەستى... ما ئادەمنىڭ گېپىنى، — قاسىم نەيچى
چۆچۈپ كەتكەندەك بولدى، — بۇرھانىدىن خوجاملارغۇ غەزەل
بىلەن قوشاقلارنى ئاڭلاپ ئۆگىنىپ قالغان، يۈسۈپ خوجام
ھەزرەتلىرىنىڭ ئالدىدا بىئەدەپلىك بولمامدۇ؟

— موللا ئىبراھىم ئاكام توغرا دەيدۇ، — دەپ سۆزگە
ئارىلاشتى يۈسۈپ خوجا، — مەنمۇ بۇرھانىدىن خوجاملاردەكلا
ئادەم. ئۇلاردىن ھېچبىر ئارتۇقچىلىقىم يوق، توي دېگەننىڭ داپ -
دۈمبىقى، غەزەل - قوشىقى بولمىسا، ھازىغا ئوخشاپ قالىدۇ.

بۇ گەپ قاسىم نەيچىنىڭ كۆڭلىنى يورۇتۇۋەتكەندەك بولدى.
— ماڭغۇ ساھىبخانا بولغاندىكىن بولماس، كەنتىمىزگە
بۆلتۈر كېلىپ ئورۇنلىشىپ قالغان قومۇللۇق بىر ئاغىنەم بار.

غەزەلگە بەك ئۈست، — دېدى ۋە باغنىڭ ئاياغ تەرىپىدە ئالدىغا
يۇڭلىرى چۈشۈرۈلگەن تېرە پەشتام تارتىۋالغان رەڭگى قارا
بىر ئادەمنىڭ قېشىغا باردى، — كاۋاپلىرىنى تەۋەككۈل ئاخۇن
پىشۇرسۇن. مېھمانلار زېرىكىپ قالدى. بىرپەس غەزەل ئوقۇپ
بەرسىلە.

— بۇ خوجاملارغا قايسى غەزەلنى ئوقۇپ بەرسەم بولار؟
— ھېلىقى «يالغۇز تۇيۇن»، «ياچىبەگ» دېگەن قوشاقلىرىنى
ئېيتىپ بەرسىلىمۇ بولىدۇ. ئۇلارنى بۇ كىشىلەرنىڭ
ھېچقايسىسى ئاڭلىمىغان.

ھەمدۇل بېلىدىكى پەشتامنى يېشىپ ئالمنىڭ ئاچىسىغا
قويدى — دە، چوڭلۇقى تەخسىچىلىك دېيىنى ئالدى، ئاندىن
مېھمانلارنىڭ قېشىغا كېلىپ سالام بەردى ۋە كىگىزنىڭ
چېتىگە تىزلىنىپ، ئادىتى بويىچە قولىدىكى داپنى بىر —
ئىككى قېتىم ئايلاندۇرۇپ، ئولتۇرغانلار ئاڭلىمىغان بىر
ئاھاڭدا ناخشىسىنى باشلىدى:

ئۆتكەن ئىكەن ياچىبەگ،
بۇلاڭ — تالاڭ زاماندا.
جۇڭغار بىلەن جەڭ قىلىپ،
كەتتى ئاخىر ئارماندا.
ۋاي پالگىنىم نەدە سىز؟
ئەسلەپ قالدۇق سىزنى بىز.

ياچىبەگنىڭ ئۆيلىرى،
تۈرۈك تېغى ئەلتى^① دە.
ھىيلە تاما يوق ئىدىدە،
ياچىبەگنىڭ ئەپتى.

① ئەلتى — يەر ئىسمى.

ياچىبەگنى كۆرگەنلەر،
سۇمباتلىقكەن دەر ئىدى.
گۈرۈزى، بازغان قوللىرى،
يولۋاس كەبى ئەر ئىدى.

— بۇ ئادەم، — دەپ سۆزلەپ كەتتى ھەمدۇل ناخشىدىن توختاپ، — جۇڭغارلارنىڭ خۇنتەيجىسى قۇمۇلنى ئىشغال قىلغاندا مانجۇ خانلىقى دېگەن كۈنچىقىشتىكى پاشانىڭ ھۇجۇمىدىن ساقلىنىش ئۈچۈن ئاستانا، سۇمقاغا، توغۇچى، لاپچۇق، قارىدۆۋە قاتارلىق يەرلەرگە نۇرغۇنلىغان تۇر (ھەربىي گازارما) ۋە ئۇسقۇرۇل (قاراۋۇللار تۇرىدىغان جاي) ياساتماق بولۇپ، خەلقنى بىكارغا ئىشلەتكەنىكەن. بۇ يەرلەردە تۇرىدىغان جۇڭغار لەشكەرلىرى پۇقرالارنى كۈندە بۇلىغانلىقىنى ئاز دەپ، يىلىغا ئۈچ قېتىم قىرغىنچىلىق يۈرگۈزىدىكەن. بۇنداق زۇلۇمغا چىدىمىغان خەلق كۈندۈزى قازان - قومۇچلىرىنى كۆمۈپ تاشلاپ ئادەم بارماس باياۋانلارغا كېتىدىكەن - دە، كېچىلىرى كېلىپ يوشۇرۇن ھالدا تاماق پىشۇرۇپ يەيدىكەن. خەلقنىڭ بۇ خىل پاراكەندىچىلىككە دۇچار بولغىنىغا چىدىمىغان بىر قىسىم ۋىجدانلىق ئادەملەر جۇڭغارلارغا قارشى كۈرەشكە ئاتلىنىپتۇ. شۇ ئادەملەرنىڭ بىرى ياچىبەگ دېگەن كىشى مىڭدىن ئارتۇق ئادەمگە باش بولۇپ شىددەتلىك جەڭلەرنى باشلاپتۇ.

ھەمدۇل بىر ئاز توختىۋېلىپ، يەنە ناخشا ئېيتتى:

خۇنتەيجىنىڭ لەشكىرى،
قىلدى خەققە سورۇقلۇق.
سار^① سېلىشتى خالايق،
ئۆي - ماكانى تۇرۇقلۇق.

① سار — كەپە.

يېنمەك - ئىچمەك، نەرسە يوق،
قاچلاپ كەتتى قۇرۇقلۇق.
ھالىدىن كەتتى خالايق،
تېپىلمىغاچ ئۇرۇقلۇق.

شۇڭا چىقتى ياچىبەگ،
ئوڭ قولىغا نەيزە ئەپ.
تاغلار ئارا جەڭ قىلدى،
پالگانلارنى ئارقىغا سەپ.
ۋاي، پالگىنىم نەدە سىز،
ئەسلەپ قالدۇق سىزنى بىز.

— شۇنداق قىلىپ، جۇڭغارلارنىڭ خۇنتەيجىسى ياچىبەگنى
جەڭدە يېڭەلمەي، ھىيلە بىلەن يېڭىشنىڭ ئامالىنى قىپتۇ.

جۇڭغار خاننىڭ خېتىدە،
تۇتسۇن دەپتۇ ياچىنى.
تۇغام - تۇغام يول توسۇپ،
لەشكەر قويدى بارچىنى.

كىمكى تۇتسا ياچىنى
مالدار قىلاي مەن ئۇنى
ئۆزۈم بىلەن تەڭ قىلىپ
ھاكىم قىلاي مەن ئۇنى...

دەپ پەرمان بېرىپتۇ.
جۇڭغار بۇنداق ئۇسۇل بىلەنمۇ ياچىبەگنى تۇتالمىغاندىن
كېيىن، مال - دۇنيا ۋە مەنسەپنى دەپ ۋىجداننى يوقاتقان
ئوسمانبەگ دېگەن كىشىنى ئىشقا ساپتۇ.

جۇڭغار كېلىپ چىللىدى،
ئوسمان بەگنى قېشىغا.
ئوسمانبەگمۇ سېتىلدى،
سەككىز مىسقال ئالتۇنغا.

ئۇيان ئويلاپ ئوسمانبەگ،
بۇيان ئويلاپ ئوسمانبەگ.
سامانچىنى ئالداشقا،
تۇتۇش قىلدى ئوسمانبەگ.

سامانچى دېگەن ياچىبەگنىڭ كۈيۈ ئوغلى، يەنى
سىڭلىسىنىڭ ئېرى ئىكەن.

سامانچىمۇ سېتىلدى،
ئوسمانبەگكە قېتىلدى.
كەينىگە چۈشۈپ ياچىنىڭ،
تۇتماق بولۇپ ئېتىلدى.

سامانچى ئۇنى ئىزدەپ،
ئۇندىن - بۇندىن سوراقلاپ.
تاغمۇتاغ ئاراسىدا،
يۈردى ئىتتەك مارقاقلاپ.

شۇ ئەسنادا ياچىغا،
ئۇچراپ قالدى سامانچى.
تىنچ كەلدىڭمۇ دەپ ئۇنى،
ئىززەت قىلدى سامانچى.

بەلگە بەردى جۇڭغارغا،
كۆرگەن ھامان سامانچى.

مىڭلاپ جۇڭغار ئاتلاندى،
تۇتماق ئۈچۈن ياچىنى.

جۇڭغار كېلىپ شۇ زامان،
قورشاپ ئالدى ياچىنى.
سالما تاشلاپ بوينىغا،
تۇتۇۋالدى ياچىنى.
ۋاي، پالگىنىم نەدە سىز،
ئەسلەپ قالدۇق سىزنى بىز.

دۇنيادا ۋىجدان، ئار - نومۇسنى سېتىپ خائىنلىق
قىلىدىغان ئادەملەر ئازمۇ؟ بۇنداق ئادەملەر بەربىر خەلقنىڭ
شەپقەتسىز جازاسىدىن قېچىپ قۇتۇلالمايدىكەن. سامانچىنىڭ
كەينىدە خۇنتەيجىدەك قۇدرەتلىك ھامىيچىسى بولسىمۇ، خەلق
ئۇنىڭغا قارىماي، كۈنلەرنىڭ بىر كۈنى ئىست ئۆلۈمىدە
ئۆلتۈرۈپتۇ.

ھەسرەت بىلەن خالايق،
دۇئا بەردى دوستىغا.
سامانچىنى ئۆلتۈرۈپ،
سامان تىقتى پوستىغا.

قۇمۇللىق ھەمدۇل ياچىبەگ ھەققىدە توقۇغان بۇ
قوشاقلارنى گويا قاسىم نەيچىنىڭ بېغىدا ئەمەس، بەلكى قۇمۇل
تاغلىرىدا ياچىبەگ بىلەن بىللە جۇڭغارلارغا قارشى جەڭ
قىلىۋاتقانداك ئۆزىنى ئۇنتۇغان ھالدا ئېيتىپ تۈگەتتى - دە،
ئېغىر ئۇھ تارتىپ، يېڭى بىلەن كۆزىدە پەيدا بولغان ياشلىرىنى
سۈرتتى. ئۆلتۈرغانلارنىڭ ھەممىسى بىرھازاغىچە شۈككىدە
بولۇپ قېلىشتى.

— بىزنىڭ ئەھۋالىمىز قۇمۇلدىكى خەلقلەردىن ئانچە قېلىشمايدۇ، — دېدى بىر چاغدا يۈسۈپ خوجا.

— بىزنىڭ بۇلار (جۇڭغارلار) 1678 - يىلى بېسىۋالغانىكەن. ئۇ تەرەپلەرنى قايسى يىللاردا بېسىۋالغانىكەن؟ — دەپ كۆپچىلىككە سوئال قويدى خان خوجا.

بۇ سوئالغا جاۋاب بېرىدىغان باشقا ئادەملەر باردۇ، دەپ ئويلىغان يۈسۈپ خوجا ئۆپچۆرىسىدىكىلەرگە قارىدى. لېكىن، خېلىغىچە خان خوجىنىڭ سوئالىغا ھېچكىم جاۋاب بەرمىدى.

— بۇلار قۇمۇل تەرەپلەرنى بىزدىن بىرقانچە يىل ئىلگىرى، يەنى 1668 - يىللاردا ① بېسىۋالغانىكەن، — دېدى يۈسۈپ خوجا، — شۇنىڭغا قارىغاندا، بايقى ئادەم ئوقۇغان قوشاقلاردىن مەلۇم بولۇشىچە، ئۇياقنىڭ خەلقلەرى رەسۇلىلانىڭ «ھۈببەتۇل ۋەتەن مەنەل ئىمان» ② دېگەن ھەدىسكە ئەمەل قىلغان ئوخشايدۇ.

— توغرا دەيدىلا، — ئۇنىڭ سۆزىنى قۇۋۋەتلىدى موللا ئىبراھىم مەشھۇر، — «ئۆينىڭ ساھىبى ياۋاش بولسا، ئۆينىڭ ئىچىنى مېھمان بىيلەيدۇ» دېگەندەك، بىز تەرەپنىڭ خەلقلەرى تولىمۇ ياۋاش — دە.

— بەلكى شۇنداقتۇر. مېنىڭ ئويلىشىمچە، بىز تەرەپتىكى خەلقلەرنىڭ بىرلىك - ئىتتىپاقى يوق، — دەپ قوشۇمچە قىلدى خان خوجا، — ئۇلار سىرتتىن كەلگەن دۈشمەنگە بىرلىشىپ قارشى تۇرۇشنىڭ ئورنىغا ئۆزئارا بىر - بىرى بىلەن جېدەل قىلىشىدۇ.

— ئارى راست، — ئۇنىڭ سۆزىنى قۇۋۋەتلىدى يۈسۈپ خوجا، — بىز خەقنىڭ پاجىئەسى خان خوجام جانابلىرى ئېيتقاندەك، بىرلىك - ئىتتىپاقلىقىمىزنىڭ يوقلۇقىدا ۋە

① بەزى مەنبەلەردە جۇڭغارلار تۇرپان، قۇمۇللارنى 1679 - يىلى بېسىۋالغان ۋە شۇ يىلى دالاي لاما غالدانغا «بوشۇقتۇ» دېگەن ئۇنۋان بەرگەن دەپ ئېلىنغان.

② ۋەتەننى سۆيۈش — ئىمان جۈملىسىدندۇر.

ئۆزئارا ماجىرالارغا يېتىپ قالغىنىمىزدا، ئۆتمۈش تارىخىمىزغا نەزەر سالساق، خەلقىمىزنىڭ بىرلىك - ئىتتىپاقى تۈپەيلى قۇرۇلغان يەكەن - سەئىدىيە خانلىقى - تىيانشاننىڭ جەنۇبىي قىسمى (يەكەننى مەركەز قىلغان) نى بىرلىككە كەلتۈرگەندىن تاشقىرى، ئىلى ۋادىسى، بالقاش كۆلىنىڭ جەنۇبىي قىسمى، ئىسسىق كۆل رايونى، پەرغانە ئويمانلىقى، بەدەخشان ۋە پامىر ئېگىزلىكىنىڭ جەنۇبىي قىسمىدىكى ۋاھان رايونى، كەشمىر ۋە تىبەتنىڭ بىر قىسمى قاتارلىق جايلارنىمۇ ئۆزىنىڭ تەسىر دائىرىسىگە ئالغانىكەن^①. بۇ چاغلاردىكى پۇقرالار راھەت - پاراغەتتە ياشاپ «قۇمۇلدىن بەدەخشانغا بارغۇچە ئوزۇق - تۈلۈك ئالماي، ئۆيدىن - ئۆيگە مېھمان بولۇپ باراتتىكەن»^② چۈنكى، بىز ياشاۋاتقان زېمىندا بارلىققا كەلگەن شۇ خانلىقنى كېيىنكى چاغلاردىكى ئەجدادلىرىمىز تائىپىلەرگە بۆلۈنۈپ، ئۆزئارا دۈشمەنلىشىپ ھالاكەتكە ئۇچرىتىپتۇ. پۇقرالار مەھكۇم، خانۇبەگلىرىمىز بېقىندى، ئۇلارنىڭ بالىچاقلىرى گۆرۈدە تۇرۇشقا مۇيىتلا بولۇپ ھايات كەچۈرۈۋاتىمىز.

ئۇنىڭ گۆرۈدە تۇرۇۋاتقان «ئاق تاغلىق»، «قارا تاغلىق» غوجىزادىلەر ۋە ئۇلارنىڭ تۇغقانلىرىنىڭ بېشىنى ئۇزاقتىن بۇيان قاتۇرۇپ كېلىۋاتقان ھەر خىل ئوي - خىياللارنى يىغىنچاقلاپ، بىر شەكىلگە سېلىپ ئوتتۇرىغا قويۇشى ئولتۇرغانلارنىڭ ھەممىسىنى قايىل قىلدى. ئۇلار باشلىرىنى لىگىتىشىپ ماقۇللاشتى. خان خوجا بولسا «بۇ ئادەم ئۆزىنىڭ قەشقەرگە خان بولغانلىقىغىمۇ نارازىمىكەن؟» دېگەن ئويغا كەلدى. ئۆزىنى «ئاق تاغلىق» لارنىڭ يېشىۋاسى دەپ ھېسابلايدىغان بۇرھانىدىن خوجا بولسا «بۇ خوجامۇ ئاتىسىغا ئوخشاش ماراپ چىشلەيدىغان ئوخشىمامدۇ. خەلقنىڭ بۈگۈنكى

① ھاجى نۇراجى: «يەكەن - سەئىدىيە خانلىقىنىڭ قىسقىچە تارىخى»، شىنجاڭ خەلق نەشرىياتى، 1993 - يىلى نەشرى، 2 - بەت.

② مىرزا ھەيدەر كۆرەنگان: «تارىخى رەشىدىي» ناملىق كىتابتىن.

مەھكۇملۇققا، ئۆزىنىڭ بېقىندى خان بولۇپ، بىزنىڭ گۆرۈگە چۈشۈپ قالغىنىمىزغا ئەجدادلىرىمىز ئەيسىكار دەپ چوڭ بوۋىمىزنى (ئاپاق خوجىنى) ئەيىبلەمەك بولۇۋاتىدۇ، يەنى شۇ ئادەم جۇڭغارلارنى قەشقەرىيەگە باشلاپ كەلمىسە، بۈگۈنكىدەك كۈنلەرنى كۆرمەيتتۇق دېمەكچى. شۇ چاغدا ئۆز ئاتىسىنىڭ چىۋاڭ رابدان خۇنتەيجى يەكەنگە كېلىش بىلەن قول كۆتۈرۈپ تەسلىم بولغىنىنى، مېنىڭ ئاتام (ئەخمەت خوجا) تەسلىم بولماي بىرنەچچە كۈن سوقۇشۇپ ئەسىرگە ئېلىنغانلىقىنى نېمىشقا دېمەيدۇ؟» دېگەنگە ئوخشاش خىياللاردا بولدى.

— دىگەر ۋاقىتىمۇ بولۇپ قاپتۇ، — دېدى بىر چاغدا تۆمۈرخان ئىمام.

دېمىسىمۇ، كۆك ئاسماندىكى قۇياش غەربكە ئۆتۈپ دەرەخلەرنىڭ سايىسىمۇ ئۆزىراپ قالغانىدى.

— راست، — دېدى موللا ئىبراھىم مەشھۇر.

شۇنىڭ بىلەن ئولتۇرغانلار داستىخانغا كەلتۈرۈلگەن كاۋاپلارغا ئانچە - مۇنچە ئېغىز تېگىپ ئورۇنلىرىدىن تۇرۇشتى، تاھارىتى سۇنغانلار تاھارەت يېگىلىدى - دە، ئۈستى سۈپۈرۈلۈپ تازىلانغان كىگىزلەرنىڭ ئۈستىدە سەپ تۈزۈشتى. بىرىنچى سەپتە يۈسۈپ خوجا، بۇرھانىدىن خوجا، خان خوجىلار بىلەن تۆمۈرخان ئىمام، ئەركىخان ۋە ئېرەن قابۇرغىدا تۆلەكتە تۇرۇۋاتقان ئۈچ نەپەر ئادەم، ئىككىنچى سەپتەمۇ شۇنداق «ئاق تاغلىق»لار بىلەن «قارا تاغلىق»لارغا مەنسۇپ ئادەملەر، ئۇلاردىن كېيىن قاسىم نەيجى بىلەن ھەمدۇلغا ئوخشاش پۇقرالار سەپ تۈزدى. لېكىن، ئىمام بولىدىغانغا ھېچكىم جۈرئەت قىلالىمىدى. بۇنداق بولغىنى «يۈسۈپ خوجام بار بولغاندىكىن ھەممىمىز شۇ ئادەمگە ئىقتىدا قىلىشىمىز كېرەك» دەپ ئويلىدى تۆمۈرخان ئىمام. يۈسۈپ خوجا «ئىمامەتچىلىكنى بۇرھانىدىن خوجام ياكى خان خوجام قىلسا بولىدۇ» دەپ ئويلايتتى. بۇرھانىدىن خوجا بولسا «ھازىر ئامەت مۇشۇ «قارا تاغلىق»لاردا، يۈسۈپ خوجىغا

ئىقتىدا قىلماي ئىلاج يوق» دېگەن ئويدا ئىدى. لېكىن، تەكبىر ئېيتىلىشى بىلەن يۈسۈپ خوجا يېنىدا تۇرغان بۇرھانىدىن خوجىنى: «سىلى ئىمامەتچىلىك قىلسىلا» دەپ، سەپنىڭ ئالدىغا چىقىرىپ قويدى. شۇ ئەسنادا ئىككىنچى سەپتە تۇرغان موللا ئىبراھىم مەشھۇر دەرھال ئۇنىڭ ئورنىغا يۆتكىلىپ سەپنى تولۇقلىدى. بايانتىن بېرى «يۈسۈپ خوجىغا ئىقتىدا قىلىپ، ناماز ئوقۇيدىغان بولدۇم» دەپ، قىيىنلىق تۇرغان بۇرھانىدىن خوجىغا ئويلىمىغان يەردىن ئىمامەتچىلىك قىلىشقا توغرا كەلدى. ئۇ تەكبىر ئاياغلىشىشى بىلەن «ئاللاھۇ ئەكبىر!» دەپ قۇلاق قاقتى. ئۇنىڭ كەينىدە تۇرغان ئادەملەر بۇرھانىدىن خوجىغا ئىقتىدا قىلىپ ئەسىر نامىزىنى ئوقۇشتى.

ئادەملەر قىزىق بولىدىكەن. يۈسۈپ خوجا كەلگەندىن بېرى يا كىيىمەي، يا ئىچىمەي بۇرۇقتۇرما بولۇپ، ئەل قاتارى بىرەر ئېغىز سۆز قىلماي ئولتۇرغان بۇرھانىدىن خوجىنىڭ ئىمامەتچىلىك قىلغاندىن كېيىن بىر تال قوناق دېنى يېسە، پۈككىنى كۆتۈرۈلۈپ قالدىغان خورازدەك چېھرى ئېچىلىپ قالدى.

— ئەمدى بىزگە رۇخسەت قىلسىلا، — دەپ مۇراجىئەت قىلدى يۈسۈپ خوجا قاسىم نەيچىگە، ئاندىن بۇرھانىدىن خوجا بىلەن خان خوجىلارغا قاراپ، — توي باھانىسىدە ھەرقايسىلىرى بىلەن كۆرۈشۈپ، تونۇشۇپ قالدۇق. ئۆيگە باشلاپ باراي، بىرەر كېچە قونۇپ كېتىشىلى، — دەپ تەكلىپ قىلدى.

— خۇدا بۇيرۇسا، يەنە بىر قېتىمدا بارامىز، — ئۆزىگە ئېيتتى خان خوجا.

— بىز تەرەپلەرگىمۇ كەلسىلە، — دېدى بۇرھانىدىن خوجا. يۈسۈپ خوجىلار ھويلىغا چىقىپ، ئاتلىرىغا مىنىشتى.



«بۇ خوجام تۆلەكتە تۇرۇۋاتقان غوجىزادىلەر بىلەن ئۇلارنىڭ مۇخلىسلىرىنىڭ ئىززەت - ھۆرمىتىنى قىلغان ھالدا غۇرۇرىغا

تەگمەي، تولىمۇ ئۈستىلىق بىلەن پەيغەمبىرىمىزنىڭ «ۋەتەننى سۆيۈش — ئىمان جۈملىسىدىندۇر، دېگەن ھەدىسىنى نەقىل كەلتۈرۈپ، توغرا يول كۆرسىتىپ قويغان بولدى — دە، — دەپ ئويلىدى موللا ئىبراھىم مەشھۇر، — بولمىسا بوۋىسى ئاپاق خوجىنىڭ نامى بىلەن مەغرۇرلىنىپ. «ئاتتىن چۈشسىمۇ ئۈزەڭگىدىن چۈشمەي، يۈرگەن بۇ غوجىزادىلەر خۇسۇمەت قىلىپ، بەس — مۇنازىرە قىلغان ياكى تاكالاشقان بولاتتى. «مۇساپىر بولمىغۇچە، مۇسۇلمان بولماپتۇ» دېگەندەك، ئۇزاق يىللار گۆرۈدە يۈرۈش بۇلارنىڭمۇ ئۆز يۇرتىغا بولغان ئىشتىياقىنى، جۇڭغارلارغا بولغان نەپرەتىنى كۈچەيتكەن ئوخشايدۇ. بولۇپمۇ خان خوجىنىڭ گەپلىرىدىن شۇنداق مەنە چىقىدۇ ...»

— ھە، موللا ئىبراھىم ئاكا، — دېدى بىر چاغدا يۈسۈپ خوجا ئۇنىڭ خىياللىرىنى بۆلۈپ، — سۇغا چۈشكەن تاشتەك جىمىپ كەتتىلغۇ؟

— بۇنداق بولغىنى جىسمىم ئۆزۈم بىلەن كېلىۋاتسىمۇ، پىكىر — خىيالىم تېخىچە ئېرەن قابۇرغىدىن كەلگەن غوجىزادىلەر بىلەن بەند، — دېدى يۈسۈپ خوجىغا قاراپ، — بايا ئىمامەتچىلىككە بۇرھانىدىن خوجىنى تەكلىپ قىلىپ تولىمۇ بەلەن ئىش قىلىدىلا — دە. ماڭا ئۇ خوجامنىڭ كەيپىياتى شۇنىڭدىن كېيىن بىزە ئوڭلانغاندەك تۇيۇلدى.

— بىز خەقنىڭ ئىچىدىكى بەزى ئادەملەردە مېنىڭ نامىمنى پالانچىدىن كېيىن يېزىپتۇ، دەپ سالام خەتتىمۇ تۆر تالىشىدىغان ئادەمنىڭ بارلىقى يادىمغا كېلىپ، ئەگەر بۇ خوجامدىمۇ شۇنداق ئادەت بولسا «تۆرگە چىقىرىپ قويماي، ئىمامەتچىلىك قىلىپ كۆڭلى كۆتۈرۈلۈپ قالسۇن» دەپ ئويلىدىم. — توغرا ئويلاپتىلا، بۇرھانىدىن خوجامنىڭ كىبىرى چوڭ، مەن ئۇ ئادەمنىڭ ئېرەن قابۇرغىدا تۆلەكتە تۇرۇۋاتقان ئادەملىرىگە: «بىزنىڭ بۇ يەردە تۇرۇۋاتقىنىمىز پەيغەمبەر

ئەلەيھىسسالامنىڭ مەككىدىكى قۇرەيش قەبىلىسىنىڭ باشلىقى ئەبۇجەھىل قاتارلىق ئادەملەرنىڭ قىساس ئېلىشىدىن ئېھتىيات قىلىپ، ئۆز ساھابىلىرى بىلەن مەدىنىگە ھىجرەت قىلغىنىغا ئوخشاشتۇر. ۋاقىت - سائىتى كەلگەندە پەيغەمبەر ئەلەيھىسسالام مەككىنى فەتھى قىلىشقا بارغاندەك، بىزمۇ قەشقەرىيەنى ئۆز ئىلكىمىزگە ئېلىش ئۈچۈن بارىمىز» دەپ ۋەز ئوقۇپتىكەن. خان خوجام ئاكىسىنىڭ ئۆزلىرىنى پەيغەمبىرىمىزگە تەققاسلىغىنىغا نارازى بولۇپ: «پەيغەمبىرىمىزنىڭ مەدىنىگە ھىجرەت قىلىشىغا مەككىدىكى مۇشرىكلارنىڭ تەقىپ قىلىشى سەۋەب بولغان. بىزنى بولسا جۇڭغارلار تۇتقۇن قىلىپ بۇ يەرگە نەزەربەند قىلدى. بۇنى قانداقلارچە پەيغەمبىرىمىزنىڭ ھىجرەت قىلىشىغا ئوخشىتىدىلا؟» دەپتۇ. ئۇكىسىنىڭ بۇ گېپىنى ياقىتۇرمىغان بۇرھانىدىن خوجا: «سىلى كىچىك بولغاچقا ئېسىلىرىدە قالماپتۇ. ئاپاق خوجا بوۋىمىزنىڭ يېقىن سەپىدىشى ساقىلاخۇن ھەزرەتلىرى ھەربىر ساۋىقىدا: «بىزنىڭ بۇ يەردە تۇرۇۋاتقىنىمىز رەسۇلىلانىڭ مەدىنىگە ھىجرەت قىلغىنىغا ئوخشاش، جۇڭغارلار قولىدا تۇرۇۋاتقان ئازابىمىز ئىيىۋېتىلگەن ئەلەيھىسسالامنىڭ بەدىنىگە چۈشكەن قۇرتلارنىڭ ئازابىغا ئوخشاش، دەپ ئوقۇتقانلىرى ئۇ قۇلاقلىرىدىن كىرىپ، بۇ قۇلاقلىرىدىن چىقىپ كېتىپتۇ» دەپ بىرمۇنچە كايىپتۇ. شۇنىڭدىن كېيىن بۇ ئىككى خوجىنىڭ ئارىسى ياخشى بولماي، بىر مەزگىل قېيىدىشىپ يۈرۈپتۇ. كېيىن ئىنايىتۇللا خوجىنىڭ (بەزى مەنبەلەردە كارامىتۇللا خوجا دەپ يېزىلغان) چەۋرىسى^① تۇردى خوجا دېگەن ئادەم ئارغا چۈشۈپ ئۇلارنى ياراشتۇرۇپ قويغانىكەن.

— تۇردى خوجا دەمدىلا؟

① ئاپاق خوجىنىڭ نەسەبنامىسىنى تەتقىق قىلغان ئالىم ئامانبەك جېلىل «مۇلاقات» ژۇرنىلىنىڭ 1993 - يىللىق 5 - ، 6 - سانلىرىدا شۇنداق دەپ يازغان.

— ئۇ خوجام ھازىر بۇ يەردە يوق ئوخشايدۇ. ئاڭلىشىمچە،
لاما تاجىنىڭ ئۆزلىرىگە بولغان نازارىتىنى بوشاتقىنىدىن
پايدىلىنىپ قېچىپ كەتكەن بولسا كېرەك.

— ئاشۇ بىر يىلى خان خوجىنى شۇ كىشىنىڭ سىڭلىسىغا
ئويلىنىپتۇ دەپ ئاڭلىۋىدىم.

— شۇنداق، خان خوجام ئۇ كىشىنىڭ مەختۇمە خان دېگەن
سىڭلىسىنى ئالغانىكەن.

«خېلى ئىدراكى بار ئادەم ئىكەن - دە، — دەپ ئويلىدى
يۈسۈپ خوجا تۇردى خوجىغا غايىبانە ھەۋەس قىلىپ، —
جۇڭغارلارنىڭ قولىدا مەھكۇم بولۇپ يۈرگەندىن كۆرە، ئەركىن
يۈرۈشنى ئەلا كۆرۈپتۇ - دە. بەلكى خان خوجىنىڭ گەپ -
سۆزلىرىگە قارىغاندا، ئۇنىڭغا ئاشۇ قېيىنئاغىسىنىڭ تەسىرى
ئۆتكەن بولۇشى كېرەك.»

— ئۆزلىرىمۇ بايقىغانلا، — دېدى موللا ئىبراھىم مەشھۇر، —
ئەخمەت خوجامنىڭ بۇ بالىلىرىنىڭ مىجەزىمۇ ئىككى خىل.
نېمە ئۈچۈندۇر خان خوجامنى بۇياقتىكى خەقلەرنىڭ ھەممىسى
ياخشى كۆرۈپ، ھۆرمەت قىلىدۇ. بۇرھانىدىن خوجامنى بولسا
ئانچە ئەمەس. بۇنىڭ سەۋەبىنى سۈرۈشتۈرسەم، بۇرھانىدىن
خوجام ئۆزى گىرىپتارلىقتا تۇرۇۋاتقىنىغا قارىماي، تولىمۇ
تەكەببۇر ئىكەن. پۇقرالارنى كۆزگە ئىلمىدىكەن. خان خوجام
بولسا ئۇنىڭ ئەكسىچە، يەنى يوسۇنى، كۆرۈنۈشى ئوخشاش
بولمىسىمۇ، بىر قومۇشتىن بورىيا توقۇلۇپ، يەنە بىرىدىن
شېكەر چىققانغا ئوخشاش.

— مەيلى ئەمەسمۇ، بىر ئانىدىن تۇغۇلغان بالىلارنىڭ بىرى
شېكەر چىقىدىغان قومۇشتەك بولسا، ئۇنىڭدىن باشقىلىرىمۇ
بەھرىمەن بولىدۇ.

— شۇنداق، ئەمما ئىككىلىسى شۇنداق بولسا تېخىمۇ ياخشى - دە.

— قېنى، ئۇنداق بولسا، ئالەم گۈلىستان.

ئۇلار مۇشۇنداق گەپلەر بىلەن تار ئۆتكەلگە يېتىپ كەلگەننى
سەزمەي قالدى.

ئۈچىنچى باب

بىرنەچچە كۈندىن بېرى بەزىدە سىمىلداپ، بەزىدە شارىلداپ ياغقان يامغۇر بۈگۈن چۈشلەر بىلەن توختىغاندەك قىلدى - دە، بىرپەستىن كېيىن يەنە يېغىپ كەتتى. سەرەتان (ئىيۇن) ئېيىنىڭ باشلىرىدا بۇنداق يامغۇر - يېشىللىق بولۇشىنى بەزى مۇنەججىملەر قۇياش جەۋزا (ماي) بۇرجىدىن سەرەتان بۇرجىغا يۆتكەلگەن بولۇشى كېرەك دەپ تەخمىن قىلىپ، بۇ يىل ياز ئىسسىق ۋە قۇرغاقچىلىق بولامدەك دەپ يۈرۈشتى. لېكىن، مۇنەججىملىكتىن خەۋىرى يوق ئادەتتىكى ئادەملەر «شەنبە ياغسا، جۈمە ئېچىلار، جۈمە ياغسا، قاچان ئېچىلار» دېگەن تەمسىلىنى يادىغا ئېلىپ، بۇ يامغۇر جۈمە يېغىپ شەنبە توختىمىدى، يەنە بىر جۈمە كەلمىگۈچە توختىمايدۇ، دەپ يۈرۈشتى. دېمىسمۇ، تاغ - ئېدىرلارنى كۆرسەتمەي يەر - جاھاننى قاپلىغان بۇلۇتلارنىڭ ئەلپازغا قارىغاندا، بۇ يېقىن ئارىدا ھاۋا ئېچىلىدىغاندەك قىلمايتتى. لېكىن، «ھاۋانىڭ يامىنى كېتەر» دېگەن گەپ راست ئىكەن. يۈسۈپ خوجا تاڭ سۈزۈلۈشى بىلەن تالاغا چىققۇدى، ئاسمان شېشىدەك سۈزۈلۈپ كەتتى. ئۇ بامدات نامىزىنى تۈگىتىپ، ئەمدى ئورنىدىن تۇرماق بولۇۋىدى، ھويلا تەرەپتىن ئايال كىشىنىڭ يىغلىغان ئاۋازى ئاڭلاندى. ئابدۇللا خوجا:

— ئۇلۇغ ئايالمنىڭ ئۇنىغۇ! — دېگەن پېتى ئورنىدىن تۇرۇپ ھويلىغا چىقتى. يۈسۈپ خوجىنىڭ كۆڭلىگە «ئايۇپ خوجام بىرنەمە بولمىغاندۇ؟» دېگەن ئوي كەلدى. ئاڭغىچە ھويلىدىن قايتىپ كىرگەن ئابدۇللا خوجا:

— خوجا دادام بەندىچىلىك قىپتۇ، — دېدى كۆزىگە ياش ئېلىپ.

— ھەي، ئاخشام بىر ئوبدانلا ئىدىغۇ؟ — يۈسۈپ خوجا ئىشەنمىگەندەك ۋە كۆڭلى يېرىم بولۇپ: «قالۇ ئىننە لىلاھى ۋە

ئىننە ئىلەيھى راجىئۇن» دەپ دۇئا قىلدى - دە، ئوغلغا قاراپ، - سىلى دەرھال مەسچىتكە بېرىپ تۆمۈرخان ئىماملارنى خەۋەردار قىلسىلا، - دېگىنىچە ئۆزى ئايۇپ خوجامنىڭ ئۆيىگە ماڭدى.

كەڭ ھويلىنىڭ ئازگال يەرلىرىدە يامغۇر سۈيىدىن پەيدا بولغان كۆلچەكلەر يالتىراپ، ئۇلۇغ ئايلامنىڭ پۈتىدىكى ئۆكچىلىك كەشنىڭ ئىزلىرى كۆرۈنەتتى. ئۇلۇغ ئايلام يۈسۈپ خوجىنى كۆرۈشى بىلەن كۆز ياشلىرىغا ئىگە بولالماي ھۆڭرەپ يىغلىۋەتتى. يۈسۈپ خوجا تەسەللى بېرىشنىڭ ئورنىغا ئۆزىمۇ قوشۇلۇپ يىغلىدى.

— سەۋر قىلسىلا، يەڭگە، — دېدى ئۇ بىر چاغدا ئۆزىنى تۇتۇپ، — ئاللا سەۋر قىلغۇچىلارغا يېقىندۇر. ئۇلۇغ ئايلام ئاسانلىقچە سەۋر قىلىدىغان ئاياللاردىن ئەمەس ئىدى. ئۇ:

— رەھمەتلىك جورامنىڭ ئىچ - قارىنى تولغان دەرد - ئەلەم بىلەن كەتتىغۇ، يۈسۈپ خوجام، — دەپ پەرياد چېكىشكە باشلىدى، — قايسى كۈنى ئۆزلىرىگە: «تىرىكىمدە بۇ جوڭغارلارغا خار بولغىنىم يېتەر. جەستىمنى بولسىمۇ بۇلارنىڭ ئاتلىرى چېلىمەيدىغان يەرگە ئاپىرىڭلار. لەھەتتە بولسىمۇ ئارامىچە ياتاي» دېسە، خاپا بولۇپ جېمىلەپ كېتىپتىمەن. بايا رەھمەتلىكنىڭ كۆڭلى تۇيغانىكەن. ئاھ، جېنىم خۇدايىم، ئۆزۈڭ قوشقان ھالال جۈپتۈمدىن ئايرىلىپ قالدىمغۇ، ئۆزۈڭدىن كېيىنكى باشپاناھىم مۇشۇ ئايۇپ خوجام ئەمەسمىدى. بۇ بىۋاپا دۇنياغا يىغلاپ كەلگەنكەنمەن. كۈلۈپ ياشماي يىغلاپ كېتىدىغان ئوخشايمەن، يۈسۈپ خوجام، ۋاي جورام، ۋاي جۈپتۈم ...

— سەۋر قىلسىلا، يەڭگە، — دېدى يەنە يۈسۈپ خوجا، — تەقدىر شۇنداق ئىكەن، ئىلاج يوق.

ئېرى ئۆلگەن ئاياللار كۆڭلىنى ئېچىشتۇرغان جۇدالىق دەردىنى ئاچچىق كۆز ياشلىرىنى تۆكۈۋەتسە بىر ئاز ئارام ئالامدۇ

ياكى كۆڭلىنى ئارام ئالدۇرۇش ئۈچۈن مۇشۇنداق كۆز ياشلىرىنى تۆكەمدۇ، ئىشقىلىپ، ئۇلۇغ ئايلام يۈسۈپ خوجىنىڭ ئىككىنچى قېتىم بەرگەن تەسەللىسىدىن كېيىن بىر ئاز توختىغاندەك بولدى.

ئاڭغىچە تۆمۈرخان ئىمام بىلەن ئەر كىخانلارمۇ يېتىپ كەلدى. بىرنەچچە ئاتلىق ئادەملەر ئەتراپتىكى مەھەللە - كەنتلەرگە خەۋەر قىلغىلى كەتتى. ئايۇپ خوجىنىڭ ۋەسىيىتىنى ئورۇنلاشنى ئۆزىنىڭ قېرىنداشلىق بۇرچى دەپ ھېسابلىغان يۈسۈپ خوجا ئۇنىڭ جەستىنى ئەرەۋىلىگە يۆتكەش ئۈچۈن خۇنتەيجىنىڭ رۇخسىتىنى ئالماق بولۇپ ئوردىغا ئاتلاندى. ئۇ شۇنداق شىددەت بىلەن ماڭدىكى، تېخى چۈش بولمايلا ئوردىغا يېتىپ كەلدى. بىراق، خۇنتەيجىنىڭ قويلار ئارىسىغا كىرىۋالغان تۈگىدەك يوغان ئوردىسى كۆرۈنمەيتتى. ئۇنىڭ ئەتراپىدىكى نويانلار بىلەن ئەمەلدارلار ۋە ئوردا ھىراۋۇللىرى تۇرىدىغان ئۆيلەرنىڭ بەزىلىرى يالىڭاچلىنىپ، بەزىلىرىنىڭ كېرىگىلىرى، يۈك - تاقلېرى ئۇيلارغا ئارتىلىۋاتقانىدى.

«ئاپلا، بۇلار كۆچۈۋېتىپتۇ. لاما تاجى يوق ئوخشىمامدۇ؟» دېگەن ئويغا كەلگەن يۈسۈپ خوجا ئېتىنىڭ بېشىنى داندار دورغا تۇرىدىغان ئۆي تەرەپكە بۇراپ، ئېگەرلىك بىرنەچچە ئات باغلانغان مومىنىڭ قېشىغا كەلدى. دەل شۇ چاغدا بايقى ئېگەرلىك ئاتلارنى ئېلىش ئۈچۈن كەلگەن بىر ھىراۋۇل يۈسۈپ خوجىنى تونۇپ قالدى بولغاي، «ئەۋرەنتى» دەپ سالام بەردى.

— دورغا بارمۇ؟ — دەپ سورىدى يۈسۈپ خوجا.

— بار، — دېدى ئۇ ۋە ئېگەرلىك ئىككى ئاتنى يېتىلەپ ئۆي تەرەپكە ماڭدى. شۇ ئەسنادا ئالتە قانات ئۆيىنىڭ ئىشىكىنى ئېچىپ داندار دورغا بىلەن دانچىن دورغا چىقىپ كەلدى. ھەر ئىككىسىنىڭ چىرايى قىزىرىپ كەتكەن، كەيپىياتى ئۈستۈن ئىدى. ئۇلار يۈسۈپ خوجىنى كۆرۈپ ياقتۇرمىغان ئەلپازدا قارىدى.

— خوجام نېمە ئىش بىلەن كەلدى؟ — دەپ سورىدى داندار دورغا، ئارقىدىنلا، — بىزنى ئۇلۇغ ئەمرچىمىز كۈتۈۋاتىدۇ، — دېدى.

— بۈگۈن سەھەردە قېرىندىشىم ئايۇپ خوجام دۇنيادىن ئۆتكەنىدى. بۇ خەۋەرنى ئۇلۇغ ئەمرچىمىزگە يەتكۈزۈش ئۈچۈن ... — شۇنداق بولدىمۇ؟ — يۈسۈپ خوجىنىڭ سۆزىنى بۆلدى دانچىن دورغا، ئاندىن بىر پۇتىنى ئۈزەڭگىگە سالدى — دە، — خوجا بىز بىلەن بىللە بارسۇن، — دېدى.

خۇنتەيجى لاما تاجى ئۆز ھۇزۇرىغا كەلگەن يۈسۈپ خوجىنىڭ مەيۈس چىرايىنى كۆرۈپ «بۇ خوجا پۇچۇلۇپ قايتۇغۇ» دېگەن خىيالغا كەلدى. يۈسۈپ خوجا ئوردا ئادىتى بويىچە خۇنتەيجىگە سالام بېرىپ ھۆرمەت بىلدۈرگەندىن كېيىن:

— قايسى كۈنى ئۆزلىرىگە بىتاپ دېگەن قېرىندىشىم دۇنيادىن ئۆتتى، — دېدى سۇنۇق ئاۋازدا.

— ئۇ كىشى ساقىيالمىپتۇ — دە، — دېدى لاما تاجى ۋە بىرپەس تۇرغاندىن كېيىن يېنىدا ئولتۇرغان شاھدار تەيجى (بۇ ئادەم خۇنتەيجىنىڭ مالىيە ئىشلىرىنى باشقۇرىدىغان يارۇغچى نوپان) غا قاراپ گېپىنى داۋام قىلدى، — سەن خوجىنىڭ ئۆلۈمىنى ئۈزىتىشقا قاتناشقان ئادەملەرگە سۈيۈش ئۈچۈن ھازىرلا بەش كالا، يىگىرمە قوي ئەۋەتىپ بېرىشكە يارلىق بەرگىن، — ئاندىن يۈسۈپ خوجىغا قارىدى، — ئوردىدىن نوپانلىرىمىزنىڭ بىرسى بېرىپ، قېرىندىشىڭىزنىڭ ئۆلۈمىگە قاتناشسا بولاتتى. لېكىن، ئىشلىرىمىز ناھايىتى ئالدىراش، ھازىر قاينۇقتىكى قىشلىق ئوردىغا بارماقچى بولۇۋاتاتتۇق.

— ئۇلۇغ ئەمرچىمىزنىڭ بۇ ئىلتىپاتىغا رەھمەت، — دېدى يۈسۈپ خوجا، — قېرىندىشىم ئايۇپ خوجا ۋاپات بولۇشتىن بىرنەچچە كۈن ئىلگىرى: «مېنىڭ جەستىمنى ئۆز يۇرتۇمغا ئاپىرىپ قويۇڭلار» دەپ ۋەسىيەت قىلغانىدى.

— شۇ چاغدا ئۇ خوجىنىڭ جەستىمنى يەكەنگە ئاپارماقچىمۇ

سىلەر؟

— شۇنداق، لېكىن ھازىر ئەردەۋىلگە ئاپىرىپ دەپنە قىلىمىز. كېيىن يەكەنگە يۆتكەيمىز.

بۇ گەپنى ئاڭلىغان لاما تاجى ۋە باشقا نوپانلار ھەيران بولۇشتى. ھەممىسىنىڭ كاللىسىدا «بۇلارنىڭ ئادەتلىرى قىزىق ئىكەن؟» دېگەن ئوي پەيدا بولدى.

— ئۇ خوجىنىڭ جەستىنى يۈسۈپ خوجىنىڭ ئۆزى ئېلىپ بارامدۇ؟ — دەپ سورىدى خۇنتەيجى.

— ئەسلىدە مەن ئېلىپ بارسام بولاتتى. بىراق، ئۇ كىشى ۋاپات بولغان يەردە قىرىق كۈنگىچە تۇرمىسام بولمايدىكەن. شۇڭا، قېرىندىشىمنىڭ جەستىنى زەئىپەسى، ئوغلۇم ئابدۇللا خوجام، ئەركىخان ۋە موللا ئىبراھىم مەشھۇرلاردەك ئاقساقاللارنىڭ ئېلىپ بېرىشىغا ئۇلۇغ ئەمرچىمىزنىڭ ئىجازەت قىلىشىنى سورايمەن.

خۇنتەيجى بىرپەس ئويلىغاندەك تۇرۇپ قالدى — دە:

— بوپتۇ، ئابدۇللا خوجا بىلەن ئەركىخان ئەردەۋىلدىن قايتىپ كېلىشى كېرەك. قالغانلىرى كەلمىسىمۇ بولىدۇ، — دېدى ۋە يۈسۈپ خوجىغا قاراپ، — جەستى قاچان ئېلىپ ماڭماقچى بولۇۋاتىسىلەر؟ — دەپ سورىدى.

— ئۈلگۈرەلسەك بۈگۈن كەچتە، بولمىسا ئەتە سەھەردە.

— بوپتۇ.

يۈسۈپ خوجا خۇنتەيجىگە رەھمەت ئېيتىپ ئورنىدىن تۇردى.

※ ※ ※

— ياش ۋاقىتلىرىمدا بوۋام رەھمەتلىك (ئۇ خۇنتەيجى چىۋاڭ رابداننى دېمەكچى) بىلەن ساغا نوپانلارنىڭ ئارىسىدا بولغان پاراڭلارنى تولا ئاڭلايتتىم، — دەپ چۆرىسىدە ئولتۇرغان نوپانلارغا قارىدى لاما تاجى، — ئۇلار: «ھەر بىر خەلقنىڭ ئېتىقاد

قىلىدىغان دىنى بىلەن ئۆرپ - ئادەتلىرى بىر - بىرىگە
ئوخشىمايدۇ. مەسىلەن، قەشقەرىيەگە لەشكەر باشلاپ بارغىنىمدا
شۇ نەرسىگە ھەيران قالدىمكى، ئۇ يەردىكى خەلقلەر شەھەر -
كەنتلەرگە يىغىلىپ ياشايدىكەن. ئۆلگەن ئادەملىرىنى ئۆزلىرى
تۇرغان يەرنىڭ ئەتراپىغا كۆمىدىكەن. ئۇ يەرنى قەبرىستانلىق دەپ
ئاتايدىكەن. ھەر يىلى بولىدىغان ھېيت - ئايەم كۈنلىرى شۇ
قەبرىستانلارغا بېرىپ تاۋاپ قىلىدىكەن. بىز بولساق مال -
ۋارانلىرىمىزغا ئوتلاق ئىزدەپ، كۆچۈپ يۈرمىز. شۇنىڭ
ئۈچۈن، بىز خەقتە شەھەرمۇ، كەنتمۇ، ئۆلگەن ئادەملىرىمىزنى
تاۋاپ قىلىدىغان قەبرىستانلىقمۇ يوق» دەيدىغان. مەن ئاشۇ بىر
يىلى قەشقەرىيەگە بارغىنىمدا بوۋامدىن ئاڭلىغان بۇ گەپلەرنىڭ
راستلىقىنى ئۆز كۆزۈم بىلەن كۆردۈم.

— ئۇلۇغ ئەمرچىمىزنىڭ ئېيتقانلىرى توغرا، — دەپ ئۇنىڭ
سۆزىگە قوشۇلدى سايىن بۆلەك دېگەن نوپان، — بۇنداق ئادەت
ھەممە مۇسۇلمانلاردا بار ئوخشايدۇ. قازاقلاردىمۇ ئۆلگەن
ئادىمنىڭ جەستىنى ئاتا - بوۋىسىنىڭ قەبرىسى بار يەرگە
ئاپىرىپ كۆمىدىكەن. لېكىن، ئەمرچىمىزنىڭ خوجىنىڭ
جەستىنى ئېلىپ بېرىش ئۈچۈن گۆرۈدە تۇرۇۋاتقان بىرنەچچە
ئادەمگە ئىجازەت بەرگىنىنى چۈشەنمىدىم.

— «باتۇرلار ئاڭقاۋ (ساددا) بولىدۇ» دېگەن گەپ راست ئىكەن -
دە، — دېدى لاما تاجى كۈلۈپ، — گۆرۈدە تۇرۇۋاتقانلاردىن
يۈسۈپ خوجىنىڭ بالىسى ئابدۇللا خوجا بىلەن ئەركىخان
ئەردەۋىلدىن يېنىپ كېلىدۇ. قېرى تىلماچقا كەلسەك، ئۇ ئادەم
ئەتىيازدا ئالدىمغا كىرىپ، يۇرتىغا قايتىشقا ئىجازەت سورىغاندا
ئۇنىمىغانىدىم. ھازىر ئويلاپ باقسام، بوۋامنىڭ (چىۋاڭ
رابداننىڭ) ۋاقتىدىن تارتىپ شۇ كۈنگىچە ئىشلەپ قېرىغان بۇ
ئادەمدە ھەققىمىز قالماپتۇ. شۇڭا، ئۇنى مۇشۇ باھانىدە يۇرتىغا
قايتۇرساق، ئەردەۋىلدىكى خەقلەرمۇ بىزدىن رازى بولىدۇ.
چۈنكى، بۇ تىلماچ خوجا ئەۋلادى بولمىسىمۇ، ئۇزاق يىللار

ئوردىدا ئىشلىگىنى ئۈچۈن ئۇ يەردىكى خەلقلەرنىڭ ھۆرمىتىگە ئىگە، — ئۇ گېپىنى مەشەدە توختىتىپ «جە» دېدى — دە، ئورنىدىن تۈردى.



يۈسۈپ خوجا نامازدىگەر بىلەن تار ئۆتكەلگە يېتىپ كەلدى. ئايۇپ خوجىنىڭ ھويلىسىدىكى سالقىن جايلاردىن بۆلەك كۈچىدىكى دەرەخلەرنىڭ سايىلىرى ئۇنىڭ نامىزىغا كەلگەن ئادەملەر بىلەن تولۇپ كەتتى. موللا ئىبراھىم مەشھۇر ۋە قاسىم نەيچى قاتارلىق بىرنەچچە ئادەم ئاتىتىن چۈشۈۋاتقان يۈسۈپ خوجىنىڭ ئالدىغا بېرىپ تەزىيە بىلدۈرۈشتى.

— خۇنتەيجىدىن ئىجازەت ئەكەلدىم، — دەپ ئۇقتۇردى يۈسۈپ خوجا پېشايۋاندا ئولتۇرغان تۆمۈرخان ئىمام باشلىق ئادەملەرگە قاراپ، — ئايۇپ خوجامنىڭ ۋەسىيىتى بويىچە، ئۇ كىشىنىڭ مېيىتىنى ئەر دەۋىلىگە ئاپىرىدىغان بولدۇق، — ئۇ موللا ئىبراھىمغا قاراپ، — سىلىگىمۇ مېيىتىنى ئۇزاتقچا بېرىپ، ئۆز يۇرتلىرىغا قايتىشقا ئىجازەت ئالدىم، — دېدى، ئاندىن مېيىت بىلەن بىللە بارىدىغان ئادەملەرنىڭ كىملىرى ئىكەنلىكىنى ئېيتتى — دە، تۆمۈرخان ئىمامغا، — كەلگەن خەلقنى ساقلاتماي مېيىتنىڭ نامىزىنى ئوقۇۋېتەيلى، — دېگىنىچە ئۇلۇغ ئايلامنىڭ يېنىغا كىرىپ كەتتى. ئارىدىن بىر ئاز ئۆتۈپ تار ئۆتكەلدىكى مەزىنىنىڭ:

— سالاتى جىنازا! (جىنازا نامىزىنى ئوقۇشقا ئالدىراڭلار!) —

دەپ ۋارقىرىغان ئاۋازى ئاڭلاندى.

جىنازا نامىزى ئوقۇلۇپ بولغاندىن كېيىن يۈسۈپ خوجا كۆپچىلىككە قاراپ:

— ھۆرمەتلىك جامائەت، مۆھتەرەم ئەل — يۇرت! يىراق —

يېقىن دېمەي ئاكىمنىڭ جىنازا نامىزىغا كەلگىنىڭلارغا كۆپتىن —

كۆپ رەھمەت. ئايۇپ خوجامنى ئۆزىنىڭ ۋەسىيىتى بويىچە، مېيىتىنى ئەر دەۋىلىگە ئاپىرىپ دەپنە قىلىدىغان بولدۇق ... — دېدى.

بۇ گەپنى ئاڭلاپ نامازغا كەلگەن كىشىلەرنىڭ بىر قىسمى قايتىشتى. بىر قىسمى ئايۇپ خوجىنىڭ مېيىتىنى ئەكەتكۈچە، تار ئۆتكەلدە قېلىشتى.

قاراڭغۇ چۈشكەندە ئايۇپ خوجىنىڭ مېيىتى ئارتىلغان تۈگىنى يېتىلىگەن ئابدۇللا خوجا، ئۇلۇغ ئايىم، ئەركىخانلار ۋە ئۇلارغا ھەمراھ بولۇپ بارىدىغان خىزمەتچىلەر ئات — ئۇلاغلارغا مىنىشىپ ھويلىدىن چىقىشتى. ئۇلارنىڭ كەينىدىن چوڭ يولغىچە بولسىمۇ ئۆزىتىپ قويماقچى بولۇپ يۈسۈپ خوجا، تۆمۈرخان ئىمام باشلىق بىرنەچچە ئادەم ماڭدى.

جىنازا نامىزىنى ئوقۇپ ئۆيىگە قايتقان موللا ئىبراھىم مەشھۇر يۈسۈپ خوجىدىن خۇنتەيجىنىڭ رۇخسەت قىلغىنىنى ئايالغا ئېيتىپ، ئۇنىڭغا دەررۇ يۈك — تاقلارنى يىغىشتۇرۇشنى تاپشۇرۇپ، ئۆزى ئۇلارنى ئارتىدىغان ئات — ئۇلاغلارنى تەييارلاپ توخۇ چىلاش بىلەن تەڭ يولغا چىقتى. ئۇلارغا ھەمراھ بولۇپ ماڭغان قاسىم نەيچى بىلەن يەنە بىرنەچچە ئادەم چاغىستاي تېغىنى كېسىپ ئۆتۈپ، ئۆگۈنى كەچتە تېكەس دەرياسىنىڭ بويىدىكى ئۆتەڭدە ئايۇپ خوجىنىڭ مېيىتىنى ئېلىپ ماڭغان ئادەملەرگە قوشۇلدى.



بۇرھانىدىن خوجا ئايۇپ خوجىنىڭ ئۆلۈم خەۋىرىنى ئاۋرال تېغىنىڭ قايسىدۇر بىر يەرلىرىدە مالىنىڭ تۇيىقى تېگىپ، توخۇمدەك تاشنىڭ ئورنىدىن قوزغىلىپ كەتكىنىدەك بېپەرۋالىق بىلەن ئاڭلىدى، ھەتتا ئىچى قارىلىق بىلەن ھېلىقى جان ئالغۇچى ئەزرائىل دېگەن پەرىشتە بۇ «قارا تاغلىق» خوجىلاردىن

خامۇش خوجىنىڭ جېنىنى ئالغۇچە، باشقىلىرىنىڭكىنى ئالسا بولمامدۇ؟ دەپ نارازىمۇ بولدى. ئۇ بۇنىڭدىن بىرقانچە كۈن ئىلگىرى قاسىم نەيچىنىڭ تويىدا يۈسۈپ خوجىنى كۆرۈپ ئۇنىڭ دانالىقىغا، كۆز قارىشىنىڭ توغرىلىقىغا، نەزەر دائىرىسىنىڭ كەڭلىكىگە كۆزى يەتكەن، ئۆزىنى «ئاق تاغلىق» دېمەي ئىمامەتچىلىككە تەكلىپ قىلغىنىدىن خۇشال بولغان بولسىمۇ، لېكىن ئۇنىڭ ئەقىل - پاراسىتىگە ھەۋەس قىلىشنىڭ ئورنىغا ھەسەت قىلغانىدى. ئۇنىڭ كىچىك چېغىدىن تارتىپ ۋۇجۇدىغا سىڭدۈرۈلگەن «ئاق تاغلىق»لارنىڭ پېشۋاسى دېگەن غۇرۇر يۈسۈپ خوجىنى ھۆرمەت قىلىشنىڭ ئورنىغا ئۆچمەنلىكىنى كۈچەيتىۋەتكەنىدى.

لېكىن، ئايۇپ خوجىنىڭ ئۆلۈم خەۋىرى خان خوجىغا باشقىچە تەسىر قىلدى. ئۇ مەزكۇر خەۋەرنى ئاڭلاش بىلەنلا ئادەتتىكى مۇسۇلمانلارغا ئوخشاش «قالۇ ئىننە لىللاھى...» دەپ دۇئا قىلىپ، «ئارىلىق خېلى بار، ئەپسۇسكى، ئۇ خوجامنىڭ جىنازا نامىزىغا ئۆلگۈرەلمەيمىز» دەپ ئويلىدى ۋە ئايۇپ خوجىنىڭ يەتتە نەزىرىگە بارغاچ، يۈسۈپ خوجىغا كۆڭۈل ئېيتىشنى، شۇ باھانىدە يەنە بىر قېتىم سۆھبەتتە بولۇشنى كۆڭلىگە پۈكتى. چۈنكى، يۈسۈپ خوجا بىلەن قاسىم نەيچىنىڭ تويىدا تونۇشقاندا «بۇ خوجامنىڭ خېلى دېتى بار ئىكەن» دەپ ھەۋەس قىلغانىدى. دېمىسىمۇ، شۇ چاغدا يۈسۈپ خوجىنىڭ ئاغزىدىن چىققان سۆزلەر خان خوجىغا بۆلەكچىلا تەسىر قىلغانىدى. «بۇ خوجام «قارا تاغلىق»لارنىڭ پېشۋاسى، دانىيال خوجىنىڭ بالىسى ۋە قەشقەر شەھىرىنىڭ خانى بولغىنى بىلەن، — دەپ ئويلىغانىدى ئۇ، — گەپ - سۆزلىرىگە قارىغاندا، خەلقنىڭ مەھكۇم، خانۇبەگلەرنىڭ بېقىنىدى، ئۇلارنىڭ بالىۋاقللىرىنىڭ گۆرۈدە تۇرۇۋاتقانلىقىغا ماڭا ئوخشاشلا نارازىمىكەن؟» كېيىنكى چاغلاردىكى ئەجدادلىرىمىز تائىپىلەرگە بۆلۈنۈپ، ئۆزئارا دۈشمەنلىشىپ كەتتى، دېگەن سۆزلىرىنىڭمۇ جېنى بار. ھەرھالدا

بۇ خوجام بىلەن يەنە بىر قېتىم مۇلاقات قىلىشىم كېرەك.»
بۇنداق ئوي - پىكىرلەر ئېرەن قاپۇرغىدا تۇرۇۋاتقان باشقا
ئادەملەردىمۇ پەيدا بولغانىدى. ئەمما، ئۇلارنىڭ بىرەرسىمۇ ئايۇپ
خوجىنىڭ نامىزىغا بارالمىدى. تۈنۈگۈن بولسا، بۇ يەرگە يەنە بىر
ئاتلىق ئادەم كېلىپ يۈسۈپ خوجىنىڭ كېلەر جۈمە كۈنى
بولدىغان ئايۇپ خوجىنىڭ يەتتە نەزىرىگە تەكلىپ قىلغان
خېتىنى تاپشۇردى. شۇنىڭدىن كېيىن ئاكىسىنىڭ يېنىغا
كىرگەن خان خوجا:

— قانداق قىلىمىز؟ نەزىرىگە بارغاچ يۈسۈپ خوجامغا كۆڭۈل
ئېيتىمىساق سەت بولارمىكەن؟ — دەپ مەسلىھەت سورىدى.
— سەت بولىدىغان ئۇ «قارا تاغلىق» خوجا قېيىن ئاتىمىزىمىدى؟ —
دەپ خاپا بولدى بۇرھانىدىن خوجا.

— بارمىسىلىمۇ ئۇنداق دېمىسىلە، ئاكا، مۇسبەت يەتكەن
ئادەمگە كۆڭۈل ئېيتىش ئادەمگەرچىلىك ئەمەسمۇ؟
— بۇنداق ئەقىللىرىنى خامغا (ماتاغا) ئوراپ ساقلاپ
قويسىلا، — يەنە قوپاللىق بىلەن جاۋاب بەردى بۇرھانىدىن
خوجا، — مەن ئاتا - بوۋامنىڭ روھى قورۇنىدىغان ئىشنى
قىلمايمەن.

— بۇ نېمە دېگەنلىرى؟ ئاتا - بوۋىلىرىمىز ئۇلار بىلەن
دۈشمەنلىشىپ ئۆتكەن دەپ، بىزمۇ شۇنداق قىلىشىمىز
كېرەكمۇ؟ — خان خوجا يەنە ئېتىراز بىلدۈردى، — مېنىڭچە،
بۇ مۇلاھىزىلىرى توغرا ئەمەس. ئاتا - بوۋىلىرىمىزنىڭ روھى
يۈسۈپ خوجامغا كۆڭۈل ئېيتىش ئۈچۈن بارغىنىمىزغا خۇشال
بولسا بولىدۇكى، ھەرگىز قورۇنمايدۇ، بەلكى سىلى بىلەن
بىزنىڭ جۇڭغارلارنىڭ قولىغا چۈشۈپ قالغىنىمىزدىن
قورۇنىدۇ.

بۇرھانىدىن خوجا بۇ گەپكە جاۋاب بېرەلمەي ياكى بېرىشنى
خالىماي ئۈسكەك بۇقىدەك ھومىيىپ قارىدى - دە:
— مەن سىلىگە ئوخشاش ئۇ «قارا تاغلىق» خوجىغا

ئېگىلىدىغان شوينا بەل ئەمەس. سايە قىلمىسىلا. بارىمەن دېسىلە يوللىرى ئوچۇق، — دېدى.

— ئاكا، — دېدى خان خوجا ئۇنىڭ گەپلىرىگە ئېرەن قىلماي، — يۈسۈپ خوجىغا كۆڭۈل ئېيتىش ئۇنىڭغا ئېگىلىش دېگەنلىك ئەمەس، بەلكى ئادەتتىكى ئادەمگەرچىلىك.

— ئەستاي! ... — دېدى بۇرھانىدىن خوجا جىلە بولۇپ، ئاندىن، — تۇخۇم توخۇغا ئەقىل ئۆگىتىدىغان زامانغا داخىل بولدۇممۇ نېمە؟ — دەپ غودۇرىغان پېتى چىقىپ كەتتى.

ئاكىسىنىڭ قوپاللىقى دىلىغا تەگكەن خان خوجا چوڭقۇر ئۆھ تارتىپ بىردەم ئولتۇردى — دە، ئاندىن ئۆيىگە يېنىپ چىقتى. ئۇنىڭ سولغۇن چىرايىنى كۆرگەن ئايالى مەمۇرە ئاغىچا:

— ئاكام بىلەن يەنە بىر نېمە بوپتىلا، ھە؟ — دەپ سورىدى ئەنسىرەش ئارىلاش.

— يۈسۈپ خوجامنىڭ ئاكىسىغا بەرگەن نەزىرىگە بېرىپ كېلەيلى دېسەم ئۇنىمىدى، — دېدى خان خوجا.

— ئۇنىمىسا ئۆزلىرى بېرىپ كەلمەمدىلا.

— ئەمدى شۇنداق قىلىمەن — دە.

خان خوجا ئۆزىگە يېقىن ئىككى ئادەم بىلەن شۇ كۈنى كەچتىلا يولغا چىقتى.



خان خوجىلار تار ئۆتكەلگە كەلگەندە كۈن ئۆرلەپ، ھاۋا ئىسسىپ قالغانىدى. ئايۇپ خوجىنىڭ ۋەسىيىتىگە ئەمەل قىلغان يۈسۈپ خوجا ئۇنىڭ ئىختىيارىدا بولغان مال — ۋاران، ماتا — چەكمەن، توپ — توپى بىلەن ساقلىانغان شايى — شاتىۋارلارنى نەزىرىگە كەلگەن كەمبەغەل، پېقىر ئادەملەرگە سەدىقە ئورنىدا تارقىتىپ يېڭىلا ئۆيىگە كىرىۋىدى، ئۇنىڭ كەينىدىن دەرۋىش باقاۋۇل (بۇ ئادەم ئايۇپ خوجا بىلەن ئۇنىڭ خوجىلىق ئىشلىرىنى

باشقۇرۇپ بىللە تۇراتتى) كىرىپ كەلدى - دە:
— ئېرەن قابۇرغىدىكى مېھمانلار كەلدى، — دەپ خەۋەر
قىلدى.

يۈسۈپ خوجا دەرھال ھويلىغا چىقىپ ئاتلىرىدىن چۈشكەن
خان خوجا باشلىق ئىككى ئادەمنى كۆردى - دە «خان خوجام
كەپتۇ - دە، ئۆزۈممۇ شۇنداق ئويلىۋىدىم» دېگەن خىيال بىلەن
پېشايۋاندىن چۈشۈپ، خان خوجىلارنىڭ ئالدىغا باردى ۋە ئۇلار
بىلەن قول ئېلىشىپ سالاملاشتى.
— ئايۇپ خوجام بەندىچىلىك قىپتۇ، — دەپ كۆڭۈل ئېيتتى
خان خوجا.

— دۇنيا دېگەن كارۋان ساراي دەپتىكەن، — دېدى يۈسۈپ
خوجا ئۆھ تارتىپ، — ئۇ خوجاممۇ بۇ سارايدىن باقىي دۇنياغا
كەتتى.

— ئارىلىق يىراق بولغاچقا، رەھمەتلىك خوجامنىڭ نامىزىغا
داخىل بولالمىدۇق، — ئۆزىگە ئېيتتى خان خوجا.

— ھېلىمۇ چوڭ رەھمەت، نەزىرگە بولسىمۇ كەپسىلەر.
— بۇرھانىدىن خوجام زۇكامداپ قېلىپ كېلەلمىدى، — خان
خوجا ئاكىسىنىڭ كەلمىگەنلىكىنى ئاشۇ سۆزلەر بىلەن ئىپادە
قىلدى.

— ياراتقان ئىگەم ئۇ كىشىگە سېھىتلىك ئاتا قىلغاي، —
دېدى يۈسۈپ خوجا، — قېنى ئۆيگە مەرھەمەت قىلىشىلا.

ئۇلار كىگىز - كۆرپىلەر سېلىنغان پېشايۋانغا چىققاندا:
«مۇشۇ يەرمۇ سالقىن ئىكەن، مۇشۇ يەردە ئولتۇرساقمۇ بولىدۇ»
دېۋىدى، يۈسۈپ خوجا ئۈنىمىدى.

ئايۇپ خوجىنىڭ مېھمانخانىسى قېلىن سوقما تام بىلەن
ياسالغىنى ئۈچۈنمىكەن، سالقىن ئىدى. خان خوجىلار كۆرپىدە
ئولتۇرغاندىن كېيىن ئايۇپ خوجىنىڭ روھىغا ئاتاپ قۇرئان
ئوقۇدى. دۇئادىن كېيىن دەرۋىش باقاۋۇل قولغا سۇ بېرىپ
داستىخان سالدى. بۇ جەرياندا خان خوجا ئۆزى بىلەن بىللە

كەلگەن ئادەملەرنى تونۇشتۇردى. ئۇلارنىڭ بىرسى، يەنى ئۇچلۇق ساقىلىغا ئاق كىرگىنى ئاتىسى ئەخمەت خوجا بىلەن بىر نەۋرە پەرسا خوجا دېگەن كىشىنىڭ ئوغلى كاھىش خوجا بولۇپ، ئۆزىگە قېيىنئانا ئىدى. بۇ ئادەم بىر چاغدا قاسىم نەيچىنىڭ قىزىنى كەنجى ئوغلىغا ئېلىپ بەرگەنىدى. ياشراقى بولسا، يەنە بىر قېيىنئانىسى تۇردى خوجىنىڭ ئوغلى ئىدى.

— رەھمەتلىك ئايۇپ خوجام: «ئاتا — بوۋىلىرىمىز بۇ جۇڭغارلارنىڭ خۇرجۇن — قاچىسىنى تولدۇرۇش بىلەن دۇنيادىن ئۆتتى. ئەمدى بىز تولدۇرۇۋاتىمىز. بىزدىن كېيىن بالىلىرىمىز بىلەن نەۋرىلىرىمىز ئۇلارغا بېقىنماي ئۆتسە بولاتتىغۇ. دۇنيادا ئۆز يېرىگە ئۆزى ئىگە بولالماي ئەلەم چەككەندىن ئارتۇق زۇلمەت بولمايدىكەن — دە» دېگەن سۆزلەرنى پات — پات تەكرارلايتتى، — دەپ مەيۈس ئاۋازدا ھەسرەت چەكتى يۈسۈپ خوجا، — دېمىسىمۇ، بۇلارنىڭ زۇلمى چېكىدىن ئاشتى — دە، مەرھۇمنىڭ مېيىتىنى ئەردەۋىلگە ئاپىرىش ئۈچۈنمۇ ئۇلاردىن ئىجازەت ئېلىشقا توغرا كەلدى.

— بۇ گەپلىرىگە قارىغاندا، ئايۇپ خوجام بۇ يەرگە دەپنە قىلىنماپتۇ — دە؟ — دەپ سورىدى خان خوجا.

— شۇنداق، ئايۇپ خوجا ھايات ۋاقتىدا: «مۇبادا ياخشى كۈننىڭ يامىنى بولسا، جەستىمنى جۇڭغار ئاتلىرىنىڭ تۇيىقى تەگمەيدىغان يەرگە، تۇغۇلۇپ ئۆسكەن يېرىمگە دەپنە قىلساڭلار» دەپ ۋەسىيەت قىلغانىدى. شۇڭا، خۇنتەيجىدىن رۇخسەت ئالغان كۈنى كېچىلەپ ئوغلۇم ئابدۇللا خوجام بىلەن موللا ئىبراھىم مەشھۇر قاتارلىق ئادەملەر خوجامنىڭ مېيىتىنى ئەردەۋىلگە ئەكەتتى.

خان خوجا خۇنتەيجىنىڭ كەڭچىلىكى قانچىلىك ئىكەنلىكىنى بىلمەكچى بولغاندەك:

— ئوغللىرى بىلەن موللا ئىبراھىم ئاكاملار ئەمدى بۇياققا قايتىپ كەلمەيدىكەن — دە؟ — دەپ سورىدى.

— خۇنتەيجى موللا ئىبراھىم ئاكىمنىڭ ئۆز يۇرتىدا قېلىشىغا رۇخسەت قىلدى. ئەمما، ئابدۇللا خوجام بىلەن ئەركىخانلارنىڭ قايتىپ كېلىشىنى ئۆقتۈردى.

ئۇلار نەزىر تامىقىغا ئېغىز تەگكەندىن كېيىن ھويلىغا چىقىپ سۆگەت سايىسىغا ياسالغان بۈگۈكتە ئولتۇرۇشتى. بۇ چاغدا ھويلا ئىچىمۇ يىراق — يېقىندىن كەلگەن ئادەملەردىن خالىي بولۇپ قالغانىدى.

دانىشمەنلەرنىڭ: «دوست — يارەنلىرى كۆپ ئادەمنىڭ غەم — قايغۇسى ئاز بولىدۇ» دېگەن سۆزلىرىگە ئەمەل قىلىدىغان يۈسۈپ خوجا باغ تەرەپكە سېلىنغان قازان تەرەپكە كېتىۋېتىپ، ئۇ يەردىكى دەرۋىش باقاۋۇلغا دەرھال كېپە (باش ئەتىيازدا تۇغۇلغان) قوزىلاردىن بىرىنى سويۇپ قازان كاۋىپى بىلەن چۆپ تەييارلاشنى بۇيرۇدى. شۇ ئارىدا مەسچىت تەرەپتىن پېشىن نامىزىغا ئېيتىلغان ئەزان ئاۋازى ئاڭلاندى. خان خوجا بىلەن كاھىش خوجىلار تاھارەت ئېلىش ئۈچۈن چوڭۇن كۆتۈرۈپ باغ تەرەپكە مېڭىشتى.

— پېشىننى ئۆيدىلا ئوقۇيلى، — دەپ تەكلىپ بەردى يۈسۈپ خوجا. ئۇنىڭ پىكىرىگە باشقىلارمۇ قوشۇلدى. يۈسۈپ خوجا كىچىككىنە بىر مېھرابلىق جايىنامازنى، ئۇنىڭدىن كېيىن ئۈچ مېھرابلىق جايىنامازنى قېلىگە قارىتىپ سالدى — دە، «ئاللاھۇ ئەكبەر، ئاللاھۇ ئەكبەر!» دەپ تەكبىر ئېيتىشقا باشلىدى. بۇنىڭدىن ئىمام بولۇشنى ئۆزىگە ھاۋالە قىلغانلىقىنى چۈشەنگەن خان خوجا بىر مېھرابلىق جايىنامازغا كېلىپ قۇلاق قاقتى.

— ئەمدى بىزگە ئىجازەت قىلسىلا، — دېدى خان خوجا نامازدىن كېيىن يۈسۈپ خوجىغا مۇراجىئەت قىلىپ.

— بۇ نېمە دېگەنلىرى، خوجام؟ — نارازىلىق بىلدۈردى ئۇ، — شۇنچە يەردىن كېلىپ بىر كېچە مېھمان بولماي، كېتىمىز دېگەنلىرى قانداق؟ ھەرقايسىلىرىنىڭ ھۆرمىتى ئۈچۈن قوزا سويۇۋاتىدۇ.

خان خوجا تاھارەت ئېلىش ئۈچۈن باغ تەرەپكە چىققاندا ئىككى ئادەمنىڭ قوي سويۇۋاتقانلىقىنى كۆرۈپ، يۈسۈپ خوجىنىڭ ئۆزلىرىنى قويۇپ بەرمەيدىغانلىقىنى سەزگەنىدى. شۇ چاغدا ئۇلارنىڭ قېشىغا بۇرۇتتى يېڭىدىن خەت تارتىپ قالغان، بۇغداي ئوڭلۇك، بېشىغا بادام دوپپا كىيىۋالغان بىر يىگىت كىرىپ سالام بەردى - دە:

— خوجا ئاتا، — دېدى يۈسۈپ خوجىغا قاراپ، — باغنىڭ ئىچىگە جاي تەييارلاپ قويدۇق.

— بولىدۇ، بالام، — دېدى ئۇ، ئاندىن خان خوجىغا، — بۇ يىگىت ئاكام ياقۇپ خوجىنىڭ ئوغلى، ماڭا كۈيۈ ئوغۇل مەھەممەت خوجا بولىدۇ، — دەپ تونۇشتۇردى.

— بۇ گەپلىرىگە قارىغاندا، بۇلار سىلەنىڭ بىر ئوغۇل، بىر قىزلىرىنى گۆرۈدە تۇتۇۋېتىپتۇ - دە؟
— شۇنداق، قېنى، باغ تەرەپكە چىقايلى.

ئۇلار ئورۇنلىرىدىن تۇرۇپ باغقا چىقىشتى. ئىككى تەرەپىگە چۆنەكلەر تارتىلىپ كۆكتات تېرىلغان يول بىلەن مېڭىپ ئالىملار سايىسىغا ياسالغان بۈگۈلۈك ئۈستىدىكى كۆرىپىلەرگە ئولتۇرۇشتى. ئاڭغىچە ئۇلارغا سوڭىدىشىپ كەلگەن مەھەممەت خوجا داستىخان سېلىپ، ئۈستىگە پەتنۇس بىلەن قەنت - گېزەكلەرنى قويدى، ئاندىن چاي دەملەنگەن چەينەك بىلەن چىنىلەرنى ئەكەلدى.

— بۇ باغنى رەھمەتلىك ئايۇپ خوجام بىنا قىلغانىدى. ئاشۇ بىر يىلى كەلگىنىمدە مۇنۇ ئالىملارنى، — دېدى يۈسۈپ خوجا قولى بىلەن سول تەرەپتىكى ئالىملارنى كۆرسىتىپ، — «مۇخۇر بىلەن تەلكە تاغلىرىدىن ئەكەلدۈردۈم» دەپ سۆزلەپ بەرگەنىدى. ئۇ چاغدا بۇ ئالىملارنىڭ غولى قامچا سېپىدەك بولۇپ، بويىمۇ پاكار ئىدى. ئۇزاقى يىلى كەلگىنىمدە بولسا: «يۈرسىلە، باغقا چىقىپ ئولتۇرايلى، بۈگۈلۈك ياساپ قويدۇم» دەپ، ياقۇپ خوجا ئىككىمىزنى مۇشۇ يەرگە باشلاپ كەلگەنىدى. شۇ چاغدا گەپتىن -

گەپ چىقىپ: «بۇ ئالما كۆچەتلىرى مۇشۇ ھالغا كەلگۈچە تالاي بوران - چاپقۇنلارنى، شىۋىرغانلىق قىشلارنى بېشىدىن ئۆتكۈزۈپ مېۋە بېرىشكە باشلىدى. لېكىن، بىز ئادەم بالىسى تۇرۇپ تېخىچە مېۋە بېرەلمەي كېلىۋاتىمىز» دېگەندى، — يۈسۈپ خوجا ئېغىر تىنىپ قويۇپ گېپىنى داۋام قىلدى، — رەھمەتلىك خوجامنىڭ ئىچ - قارنى ئاجايىپ ئېسىل ئارزۇ - ئارمانلار بىلەن تولغانىدى. لېكىن، بۇ ئارزۇلىرىغا يېتىش ئۇنىڭغا نېسىپ بولمىغانىكەن...

— مەرھۇم ئايۇپ خوجامدەك بۇنداق ئارزۇ - ئارمانلار كىمدە يوق دەيدىلا، — دېدى خان خوجا، — بىراق ئارزۇ قىلىش ئاسان بولغىنى بىلەن ئۇنىڭغا يېتىش بەسى مۈشكۈل ئىكەن — دە. ئۇنىڭ بۇ گېپىنى ئاڭلاپ كۆڭلى خۇش بولغان يۈسۈپ خوجا: — مەن ئاتام ۋاپات بولغاندىن كېيىن ئۇ ئادەم ساقلاپ يۈرگەن خەتلەر ئىچىدە ئەخمەت خوجام يازغان بىر خەتنى ئۇچراتقاندىم، — دېدى.

بۇ گەپ خان خوجىنى شۇنداق قىزىقتۇردىكى، ئۇ پۈتۈن دىققىتى بىلەن قۇلاق سالدى.

— ھەزرىتى ئەخمەت خوجام جانابلىرى ئۇ خەتنى خۇنتەيجى چىۋاڭ رابدان ئاتام مەرھۇمنى قەشقەرىيەگە خان قىلىپ ئەۋەتكەن مەزگىلدە يازغانىكەن. ياقۇپ خوجامنىڭ ئېيتىشىغا قارىغاندا، مەزكۇر خەتنى ساقلاخۇن دېگەن كىشى ئەكەلگەنىكەن. — ساقلاخۇن دەمدىلا؟

— ھەئە، ھەزرىتى ئەخمەت خوجام: «بۇ جۇڭغارلارنىڭ قولىدا ئىقامەتتە تۇرۇپ شۇ نەرسىنى چۈشەندىمكى، ئابا - ئەجدادلىرىمىزنىڭ نادانلىقلىرىنى تەكىرارلىغان ئادەملەرنىڭ ئىستىقبالى ياخشى بولمايدىكەن. دىيارىمىزنىڭ خانلىق تەختى جانابلىرىغا نېسىپ بولغان بۈگۈنكى كۈندە تەپرىقچىلىككە خاتىمە بەرسىڭىز ئىكەن...» دەپ ئالاھىدە تەكىتلەپتۇ. بۇ ئىلتىماسنى ئاتام رەھمەتلىك قەشقەرىيەدە بىزگە ئوخشاش

جۇڭغارلارغا بېقىندى خان بولۇپ تۇرغان يىللاردا ئەمەلگە ئاشۇرالمى دۇنيادىن ئۆتتى. ھازىر ياقۇپ خوجام ئىككىيلەن ئابا - ئەجدادلىرىمىزدىن قالغان تەپرىقچىلىككە خاتىمە بېرىشنى بىردىنبىر ۋەزىپىمىز دەپ ھېسابلىدۇق، - دەپ كېلىپ، ياقۇپ خوجا ئىككىسىنىڭ خان بولغاندىن بېرى قەشقەرىيەدە قىلغان ئىشلارنى سۆزلەپ بەردى، - بىراق بىزنىڭ بۇ ئىشلىرىمىز ھازىرچە كۆڭۈلدىكىدەك ئۈنۈم بەرمەيۋاتىدۇ. «سەمەرىمەيدىغان مالىنى شەيتان قوغلاپ ئوتلاتمايدۇ» دېگەندەك، مەزھەپلەر تەسىرىگە ئۇچرىغان خەلقىمىز ئۆزلىرىنىڭ پايدىسى ئۈچۈن چىقارغان ئەمىر - پەرمانلىرىمىزغا ئېتىبارسىز قاراپ، بۇرۇنقىدەك خوجا - ئىشانلارنىڭ دۇئاسىنى ئېلىشنى، ئۇلارنىڭ نەزىرىگە چۈشۈشنى ياكى قارغىشىغا ئۇچرىماسلىقىنى ئەلا كۆرمەكتە. كىمنىڭ سەللىسى يوغان بولسا، شۇنى ئۆلىما - ئەۋلىيا ھېسابلاپ بېشىنى تۇتماقتا...

— ياقۇپ خوجام بىلەن ئىككىڭلارنىڭ قەشقەرىيەدىكى پائالىيەتلىرى توغرىلۇق بۇياقلارغا كەلگەن سوپى - دەرۋىشلەردىن بەزى گەپلەرنى ئاڭلاپ، ئۇلارنىڭ قانچىلىكى راست، قانچىلىكى لاپ ئىكەنلىكىنى بىلەلمەي يۈرەتتۇق، - دېدى خان خوجا، - بۇ ھەقتە ئۆزلىرىدىن ئاڭلىغىنىمىز تولىمۇ ياخشى بولدى، مېنىڭچە، نادانلىق دېگەن نەرسە خەلقىمىزنىڭ تەبىئىتىگە شۇنچىلىك سېڭىپ كەتكەنكى، ئۇنى بىرنەچچە يىلدا ئادالاش بەسى مۈشكۈلدۇر. ئۇلارنىڭ مەزھەپلەرگە بۆلۈنۈپ بىر - بىرىگە تىخ كۆتۈرۈشمۇ نادانلىق تۈپەيلى بارلىققا كەلگەن. بىز نېمىشقا ئۆز دىيارىمىزدا تۇرۇپ ئازاب تارتىمىز؟ نېمە ئۈچۈن جۇڭغارلارغا مەھكۇم بولۇپ ياشايمىز؟ دېگەن سوئاللار كالىماغا كېلىپ، بۇنىڭ باھانىسى شۇ نادانلىقىمىزدا دېگەن خۇلاسىگە كېلىنمەن.

— خۇددى ماڭا ئوخشاش خۇلاسىگە كەپتىلا، - دەپ ئۇنىڭ سۆزىگە قوشۇلدى يۈسۈپ خوجا، - ھاياتىنىڭ ئەڭ مەشھۇر

ھەقىقەتلىرىنىڭ بىرى — ياشاش ئۈچۈن كۈرەش قىلىشتۇر. ياشاشنىڭ مۇھىم شەرتى — ئۆز دىيارىدا ياشاشتۇر. مەسىلەن، كۆز ئۆزىنىڭ قارقىدا، چىش ئۆزىنىڭ مىلىكىدە بولغىنىغا ئوخشاش. ئاللاتائالا ھەربىر جان ئۈچۈن دىيار ياراتقان. جاننىڭ دىيارى بەدەندۇر. دىيار زەربىگە ئۇچرىسا، ئۇنىڭدىكى جانمۇ چوقۇم زەربىگە ئۇچرايدۇ.

— توغرا دەيدىلا، قۇش چېغىدا ئۆزى سۆيگەن گۈلدىن ئايرىلىشنى خالىمايدۇ.

— بىراق، كۆلدىكى سۈنى ھەركىم ئۆز چېلىكى بىلەن ئالغىنىغا ئوخشاش، ئادەملەرنىڭ ئۆز دىيارىغا بولغان مۇناسىۋىتىمۇ ھەر خىل بولىدىكەن، — شۇنداق دەپ سۆزگە ئارىلاشتى باياتىن بېرى گەپكە ئارىلىشالماي ئولتۇرغان كاھىش خوجا، — بىراق تۈرلۈك قوۋلۇق — شۇملۇق ۋە ساتقۇنلۇق بىلەن يەتكەن ئەمەل — رۇتبىلىرىنى خۇدانىڭ ماڭا قىلغان ئىلتىپاتى دەپ، دىيارىنىڭ غېمىنى قىلمايدىغان ئەمەلدارلار قانچە دېسىلچۇ.

— شۇنداق، — دېدى يۈسۈپ خوجا، — ئادەم ئاتىنىڭ زامانىدىن بېرى يۈز بېرىپ كېلىۋاتقان بۇ خىل ناپاك ئىش — ھەرىكەتلەر بىلەن شۇغۇللانغۇچى ئەمەلدارلار دۇنيانىڭ ھەممىلا يېرىدە ئۇچراپ تۇرىدۇ. قاچانكى ئادەملەرنىڭ كۆڭلىدە دىيارىنىڭ گۈللىنىشى ئەمەل — رۇتبىگە قارىغاندا مىڭ مەرتەم ئارتۇق دېگەن چۈشەنچە ھۆكۈمران بولغاندا، ھەممە ئىشلار روياپقا چىقىدۇ.

— يۈسۈپ خوجام توغرا مۇھاكىمە قىلدى، — دەپ قوشۇلدى خان خوجا، — دىيار دېگەن خۇددى ئانىغا ئوخشاش، بەزىدە كۆز ياش تۆكۈپ يىغلىشى، بەزىدە غەم — ئەندىشىگە سېلىشى مۇمكىن، كىنىدىك قېنى تۆكۈلگەن يۇرت يېگانە بولىدۇ. ئايىغىنىڭ ئاستىدا جەننەت تۇرغان ئانىغا ۋاپاسزلىق قىلىش پەرزەنت ئۈچۈن قانچىلىك ئېغىر گۇناھ بولسا، ئانا يۇرتقا ۋاپاسزلىق قىلىشۇمۇ شۇنداق گۇناھدۇر. بايا رەھمەتلىك ئاتامنىڭ

ھەزرىتى دانىيال خوجىغا تەپرىقچىلىككە خاتىمە بېرىشنى ئىلتىماس قىلىپ نامە ئەۋەتكەنلىكى ھەققىدە گەپ قىلدىلا، گەرچە مەن ئۇ چاغلاردا كىچىك بولساممۇ، لېكىن ئاتام رەھمەتلىك: «بېشىمىزغا كەلگەن بۇ پاجىئەلەرنىڭ ھەممىسى تەپرىقچىلىكتىن بولدى. ئەجدادلىرىمىز بىر ئاسمانغا ئىككى ئاي، بىر قىنىغا ئىككى قىلىچ سىغمايدىغانلىقىنى چۈشەنمىدى» دېگەن سۆزلەرنى پات - پات تەكرارلايدىغان.

شۇ چاغدا پەتنۇس كۆتۈرۈپ مەھەممەت خوجا كەلدى - دە، ئىككى تەخسىگە سېلىنغان دۈمبىجىگەرنى داستىخانغا قويدى ۋە چاي ئەكىلىش ئۈچۈن چەينەكلەرنى قايتۇرۇپ كەتتى. ئۇلار ياپىلاق توغرىلىپ بىر - بىرىگە يېپىشتۇرۇلغان قوزنىڭ جىگرى بىلەن قۇيرۇق مايغا قول سۇنۇشتى. ئاڭغىچە ئاچچىق دەملەنگەن ئىسسىق چايىمۇ كەلدى.

— چەينەكنى ماڭا بەرسىلە، بالام، — دېدى يۈسۈپ خوجا، ئاندىن مېھمانلارنىڭ چىنىسىگە چاي قويدى.

خېلىدىن بېرى خان خوجا بىلەن سۆھبەت قىلىشنى ئارزۇ قىلىپ كەلگەن يۈسۈپ خوجا بۇ ئادەمنىڭ كۆپلىگەن ئىشلاردا ئۆزىگە ئوخشاش كۆزقاراشتا ئىكەنلىكىدىن مەنۇن بولدى. ئۇنداق بولغىنى بۇرھانىدىن خوجا بىلەن ئىككىسىنىڭ قەشقەرىيەدە ئۆزلىرىنى «ئاق تاغلىق» دەپ ھېسابلايدىغان كۆپلىگەن ئادەملەر ئارىسىدا مەلۇم دەرىجىدە نوپۇزى بار ئىدى. ئۇلار گەرچە بۇ ئىككى خوجىنى كۆرمىگەن بولسىمۇ، ئۇلارنىڭ ئاپاق خوجىنىڭ ئەۋلادلىرى ئىكەنلىكىنى، شۇ تۈپەيلىدىن جۇڭغارلار قولىدا گۆرۈدە تۇرۇپ ئەزىيەت چېكىۋاتقانلىقىنى بىلىپ غايىبانە ھۆرمەت قىلاتتى. شۇنىڭ ئۈچۈن بولسا كېرەك، يۈسۈپ خوجا خان خوجىنىڭ تومۇرىنى يەنە بىر قېتىم تۇتۇپ كۆرۈشنى مەقسەت قىلىپ:

— مېنىڭ بايا دېگەن سۆزلىرىم كۆڭۈللىرىگە كەلمىگەندۇ؟ —

دېدى.

— قايسى سۆزلەرنى دەيدىلا؟ — دەپ سورىدى ئۇ كۆڭلىگە كەلگۈدەك ھېچبىر سۆزنى ئېسىگە ئالالماي. يۈسۈپ خوجا:

— ئاتا - بوۋىلىرىمىزنىڭ خاتالىقلىرىنى تۈزىتىش ئۈچۈن قىلىۋاتقان ئىشلىرىمىزنى دەيمەن، — دېدى.

خان خوجا ئىختىيارسىز كۈلۈۋەتتى - دە:

— ئەگەر ياقۇپ خوجام ئىككىڭلارغا كەلگەن پۇرسەت ماڭا كەلگەن بولسا، مەنمۇ شۇنداق قىلاتتىم، — دېدى، — ھەرقانداق بالىنىڭ ۋەزىپىسى ئاتا - بوۋىلارنىڭ ياخشى ئىشلىرىنى داۋاملاشتۇرۇش، خاتا، ناتوغرا ئىشلىرى بولسا تۈزىتىشتىن ئىبارەت بولۇشى لازىم. باشقىلاردىن يوشۇرساقمۇ سىلىدىن يوشۇرمايمەن، بەزى چاغلاردا ئاكام بۇرھانىدىن خوجام بىلەنمۇ مۇنازىرىلىشىپ قالىمەن. ئۇ كىشى: «بىز دېگەن پالان - پۈكۈنلارنىڭ ئەۋلادى بولىمىز» دەپ مەغرۇرلىنىپ كېتىدۇ. مەن بولسام بىز ئاتا - بوۋىلىرىمىز بىلەن مەغرۇرلانماي، ئۆزىمىز مەغرۇرلانغۇدەك ئىشلارنى قىلالى دەپ ئېتىراز بىلدۈرمىەن. بىرچاغدا ئەلىشىر نەۋائى دېگەن كىشىنىڭ بىر كىتابى قولۇمغا چۈشۈپ قالدى. شۇ كىتابتا ئۇ ئادەم يامغۇرى يوق بۇلۇتنى تۈتۈنگە، مېۋىسى يوق دەرەخنى ئوتۇنغا ئوخشىتىپتۇ. بايا سىلى مەرھۇم ئايۇپ خوجانىڭ: «تىككەن كۆچەتلىرىم تالاي جۈدۈن - چاپقۇنلارغا بەرداشلىق بېرىپ، مېۋە بەردى. بىز بولساق ئادەم بالىسى تۇرۇپ، تېخىچە مېۋە بېرەلمەي كېلىۋاتىمىز» دېگەن سۆزلەرنى ئېيتقاندا ئىختىيارسىز ئويلىنىپ قالدىم.

— بۇنداق ئويلىنىپ قالىدىغان چاغلار مېنىڭدەمۇ پات - پات بولۇپ تۇرىدۇ.

— خان تۇرۇپ سىلىنىڭ ئويلىنىپ قالىدىغانلىرى قىزىق ئىكەن.

— مەن ئويلىنىپ قالغاندا قانداق قىلىپ تەختتە ئۇزاق ئولتۇرۇشنى ئەمەس، — دېدى يۈسۈپ خوجا، — ئەجدادلىرىمىزنىڭ قېنى بىلەن ماڭلاي تەرى تۈكۈلگەن دىيارىمىزنىڭ تەقدىرى ھەق.

قىدە ئويلىنىمەن. بەزىدە: «ئۇ سەرھىدىدىن (تەرەپ، چېگرا) بۇ سەرھىدىگىچە ئۈچ ئايلىق يەردە يۈرگەن بۇ جۇڭغارلارنىڭ ئىدىيى يوق. بۇلارغا قانداق قىلىپ تەڭ كەلگىلى بولار» دەپ ئۈمىدسىز-لىنىمەن. بەزىدە بىزنىڭ خەلقىمىز سېھىر بىلەن كوزىنىڭ ئىچىگە سوللىنىپ قالغان دېۋىگە ئوخشاش، ئەگەر شۇ كوزىنىڭ ئاغزىنى ئېچىپ دېۋىنى چىقىرىلساق، ئۇنىڭ كۈچ - قۇدرىتىگە ھېچ نەرسە تەڭ كېلەلمەيدۇ، دەپ ئۆزۈمگە ئۆزۈم تەسەللى بېرىد-مەن.

— مەنمۇ شۇنداق. بەزى چاغلاردا سىلىگە ئوخشاش جۇڭغارلار دېگەن — سۇ. بىز بولساق سۇنىڭ تېگىدىكى تاش. سۇ بىر كۈنى بولمىسا بىر كۈنى ئېقىپ ياكى سىڭىپ تۈگەيدۇ. تاش بولسا ئۆز جايىدا قېلىۋېرىدۇ، دەپ ئويلايمەن.

شۇ چاغدا مەھەممەت خوجا پەتنۇس كۆتۈرۈپ يەنە كەلدى — دە، داستانغا ئىككى تەخسە قازان كاۋىپى قويدى.

«سۆھبەت ئادەملەرنى يېقىنلاشتۇرىدۇ» دېگەن سۆزلەر راست ئىكەن. ئاددىي خەلقلەرنىڭ ئاغزىدا بىرسى «ئاق تاغلىق»لارغا، يەنە بىرسى «قارا تاغلىق»لارغا ۋەكىللىك قىلىدۇ، دەپ ھېسابلىنىدىغان بۇ ئىككى خوجا بىرنەچچە سائەت سەمىمىي سۆھبەتلەشكەندىن كېيىن بىز — بىرىنى تەلتۆكۈس چۈشەنگەندەك بولدى.

خان خوجا ئېرەن قابۇرغىدا يۈرگەندە ئۆزىنى خېلى جىق نەرسىلەرنى بىلىدىغان پاراسەتلىك ئادەملەر قاتارىدا ھېسابلايتتى. لېكىن، يۈسۈپ خوجا بىلەن كۆرۈشۈپ سۆھبەتلەشكەندىن كېيىن بەزى ئىشلارغا يۈزە قارايدىغانلىقىنى سەزدى. يۈسۈپ خوجا ئېيتقان بەزى سۆزلەر ئۆز كۆڭلىدە جىنچىراغدەك شولا چىقىرىپ تۇرغان ئۇچقۇننى لاۋۇلدىتىۋەتكەندەك ياكى تومۇرلىرىدا ئېقىۋاتقان قانلىرىنى قىزىتىۋەتكەندەك تەسىر قىلدى. ئۆز نۆۋىتىدە يۈسۈپ خوجىمۇ «موللا ئىبراھىم ئاكىمنىڭ بۇ خوجىنى شېكەر چىقىدىغان

قومۇشقا ئوخشىتىشى بىكار ئەمەس ئىكەن - دە» دېگەن خيالغا كېلىپ، خان خوجىنىڭ ئويى - پىكىرلىرى بىلەن مۇلاھىزىلىرىگە قايىل بولدى. بىراق، بۇرھانىدىن خوجا بىلەن سۆھبەتلىشەلمىگىنىگە، ئۇنىڭ ۋارىقى ئېچىلمىغان كىتابتەك يېپىق ھالەتتە تۇرۇۋاتقانلىقىغا ئەپسۇسلاندى.

مومىسى ئاپاق خوجىنىڭ قىزى بولغىنى ئۈچۈن ئۇلارنىڭ ئەۋلادى بىلەن ئېرەن قابۇرغىغا كىچىك چېغىدا كەلتۈرۈلۈپ، شۇ چاغقىچە نەزەربەندە تۇرۇۋاتقان كاھىش خوجا ئۇلارنىڭ گەپلىرىگە ئارىلاشماي ئوتتۇز تاشلىق تەسۋىسنى سىيرىپ ئولتۇرغان بولسىمۇ، لېكىن ئۇ گەپلەر ئۇنىڭغىمۇ ئۆز تەسىرىنى ئۆتكۈزگەنىدى. ئۇ سىڭلىسى مەمۇرە خېنىم خان خوجا بىلەن تۇرمۇش قۇرمىغان چاغلاردىمۇ ئۇلار بىلەن قويۇق ئارىلىشاتتى. بۇرھانىدىن خوجا بىلەن خان خوجا ئوتتۇرىسىدا بولغان بەس - مۇنازىرىلەرگە قاتنىشاتتى. كۆپ چاغلاردا خان خوجىنىڭ گەپ - سۆزلىرىنى قوللايتتى. بۇنىڭغا خاپا بولغان بۇرھانىدىن خوجا: «سىلى خۇشامەت قىلمىسىلىمۇ خان خوجامغا سىڭىللىرىنى ئېلىپ بېرىمىز» دەپ سىلكىۋەتكەنىدى. شۇنىڭدىن كېيىن كاھىش خوجا بۇ ئاكا - ئۇكا خوجىلار بىلەن بولغان مۇناسىۋىتىنى ئۈزۈپ قويغانىدى. كېيىن خان خوجا مەمۇرە خاننى ئېلىپ، ئۆزىگە كۈيۈ ئوغۇل بولۇپ قالغىنىدىن كېيىن مۇناسىۋىتى يەنە تۈزۈلۈپ قالغانىدى. ئۇ بۇرھانىدىن خوجىنى رەندە سېلىنىمىغان يىغاچتەك قوپال ۋە ھاكاۋۇر ئادەم دەپ ياقىتۇرمايتتى. خان خوجىنى بولسا ھەرقانداق ئۈسكەك ئىنەكىنىمۇ ئېمەلەيدىغان ئاغزى يۇمشاق، ھەرقانداق جاھىل ئادەم بىلەنمۇ تىل تاپالايدىغان دىنى بار ئادەم دەپ ياخشى كۆرەتتى. شۇنىڭ ئۈچۈن بولسا كېرەك، خۇداغا قۇلچىلىق قىلىپ، تائەت - ئىبادەتتىن باشقا ئىشلار بىلەن كارى يوق بۇ ئادەم ئادەتتىكى ئادەمگەرچىلىكى بىلەن يۈسۈپ خوجىغا تەزىيە بىلدۈرۈش ئۈچۈن كەلگەنىدى. شۇ تاپتا ئۇنىڭ كاللىسىدا «بۇلارنىڭ گەپ -

سۆزلىرىنى ھېلىقى بۇرھانىدىن خوجا ئاڭلىسا نېمە دەرگىن؟»
دېگەن سوئال پەيدا بولۇپ، خېلىغىچە جاۋاب تاپالماي، ئاخىر خان
خوجىغا قاراپ:

— بۇرھانىدىن خوجامنى ئۇنىمىغىنىغا قويماي ئەكەلسەكمۇ
بولغانىكەن، — دەۋەتتى.

— بۇ قانداق گەپلىرى؟ ئۇ ئادەم زۇكامداپ قالمىغان بولسا
ئۆزى كېلەتتى.

خان خوجا كاھىش خوجىنىڭ گېنىگە رەندە سېلىپ
سېلىقلىغان بولدى.

بۇ گەپلەردىن بۇرھانىدىن خوجىنىڭ ئەتەي كەلمىگەنلىكىنى
چۈشەنگەن يۈسۈپ خوجا ئۇلارنىڭ گەپلىرىگە ئېتىبار قىلمىغان
بولۇپ:

— مۇنۇ قايتالغا چىقىپ بىرىپەس ئايلىنىپ كەلمەيلىمۇ؟ —
دېدى.

— شۇنداق قىلايلى، — دەپ قوشۇپ قويدى خان خوجا.
ئۇلار باغنىڭ ئارقا تەرىپىدىكى سوقما تامىنىڭ پاكىز يەرلىرى
بىلەن سىرتقا چىقىپ، تېۋىلغا بىلەن ئازغانلار ئۆسكەن قايتالغا
ماڭدى. شۇ كۈنى خان خوجىلار قونۇپ قالدى.

تۆتىنچى باب

يۈسۈپ خوجا بىلەن ياقۇپ خوجىلارنىڭ گۆرۈدە تۇرۇۋاتقان
بالىلىرى خۇنتەيجى چىۋاڭ رابداننىڭ ۋاقتىدىكى ئادەت بويىچە،
ئايۇپ خوجىنىڭ يەتتە نەزىرىنى بەرگەندىن كېيىن تېكەس
دەرياسىنىڭ بويىدىكى قابا دېگەن يەرگە كۆچۈپ كەلدى.

دەرۋىش باقاۋۇل، مەھەممەت خوجا باشلىق قارا خىزمەتچى-
لەر ھويلا بىلەن ئۆيلەرنىڭ ئۆگزىلىرىدە ئۆسۈپ كەتكەن
ئوت - چۆپ ۋە قورايلىرىنى يۇلۇپ تازىلىدى. خىزمەتكار ئاياللار
بىلەن غوجىزادىلەرنىڭ ئاغىچىلىرى ئۆي ئىچىنى رەتلەپ،

ئىشك - دېرىزىلەرنى سۈرتۈشتى. يازلىق ئاشخانىدىكى ئو - چاقلارنى سۇۋاپ، تەرتىپكە سالدى.

يۈسۈپ خوجا كۈندىكى ئادىتى بويىچە، سول قولتۇقىدا ئايۇپ خوجىدىن قالغان بىر كىتابنى قىسىپ، ئوڭ قولىدا تېرە پوستەكنى كۆتۈرۈپ ھويلىغا چىقىۋىدى، دەرۋازا تۈۋىگە كېلىپ توختىغان ئىككى ئاتلىق ئادەمگە كۆزى چۈشتى ۋە «بۇلار كىمكىنە؟» دەپ ئويلىدى. شۇ چاغدا قورۇدىكى خىزمەتكارلارنىڭ بىرسى دەرۋازىغا يۈگۈرۈپ دېگۈدەك ماڭدى، شۇ ئەسنادا:

— يۈسۈپ خوجام بارمۇ؟ — دېگەن ئاۋاز ئاڭلاندى.

— بار، ھازىر، — دېدى خىزمەتچى ۋە دەرۋازىنىڭ لوكدانىنى چىقىرىپ، بىر قاننىنى ئېچىۋەتتى.

ھويلىغا كىچىككىنە گەردىشلىك تۆپە كىيىپ، جىگەر رەڭ پەرىجىسىنىڭ پەشلىرىنى تېقىمىغا باستۇرۇۋالغان چار ساقال، تەمبەللىك ئادەم بىلەن يەنە بىر كىشى كىرىپ كەلدى.

«ھوي، بۇ ئابدۇكېرىم ئاكاغۇ...» دەپ پىچىرىلغان يۈسۈپ خوجا قولتۇقىدىكى كىتاب بىلەن قولىدىكى پوستەكنى يەرگە قويدى - دە، ئالدىغا بېرىپ سالاملاشتى ۋە:

— خۇش كەپتىلا، — دەپ خۇشاللىقىنى بىلدۈردى.

ئۇلار قويۇق ئامانلىق سوراشتى، ئاندىن ھويلىنىڭ سول تەرىپىدىكى ياغاچ ئۆيگە كىرىشتى. پاتىھەدىن كېيىن ئابدۇكېرىم بەگ ئايۇپ خوجىغا ئاتاپ قۇرئان ئوقۇدى - دە: «ئاللاتائالا قالغانلارنىڭ ئامانلىقىنى بەرسۇن» دەپ تىلەك بىلدۈردى.

— بەندىچىلىك ئىكەن، — دېدى يۈسۈپ خوجا مەيۈسلەنگەن ھالدا.

— شۇنداق، بۇ قىسمەتتىن ھېچقايسىمىز قۇتۇلالمايمىز، — دېدى ئابدۇكېرىم بەگ.

شۇ ئارىدا مەھەممەت خوجا كىرىپ مېھمانلارغا سالام بەردى. ئاندىن ئۇلارنىڭ قولىغا سۇ قويدى ۋە دۈگىلەك شىرەگە

داستخان سالدی.

— ھارماي - چارچىماي كەلدىڭلارمۇ؟ — دەپ سورىدى
يۈسۈپ خوجا.

— سەپەر قىلىش بىز ئۈچۈن دەم ئالغاندەك بىر ئىش
دېسىلە، — دېدى ئابدۇكېرىم بەگ كۈلۈپ.

ئۇلار ئىككى پىيالىدىن چاي ئىچىپ بولدى قىلدى.

— سىلىچۇ، سونۇر قارىي، — دېدى ئابدۇكېرىم بەگ
دوئادىن كېيىن يېنىدىكى ھەمراھىغا قاراپ، — ياسىن
قارىيلارنى قوغلاپ يەتسىلە. ماۋۇ تاغنىڭ ئىچىدىكى بۇلتۇر
قونغان ئەگىمنىڭ ئۈستىدىكى دەپسەك بارغۇ، ھە شۇ يەردە
قونالغۇ قىلىمىز.

خېلى يىللاردىن بېرى كۇچا شەھىرىگە ھاكىم بولۇپ
كېلىۋاتقان بۇ ئادەم جۇڭغارلارنى كۆرگەندە ھۆرمەت قىلغاندەك
بولسىمۇ، لېكىن ئىلاج بار ئۇلارنىڭ ئەمر - پەرمانلىرىنى
باشقا شەھەرلەرنىڭ بەگ - ھاكىملىرىدەك تەرلەپ - پىشىپ
ئورۇنلىمايتتى. بەلكى، بىر ئامال قىلىپ ئورۇنلىماسقا ياكى
كېچىكتۈرۈشكە تىرىشاتتى. شۇڭا، ئۇ ئەدەن قېچىردىن يۈسۈپ
خوجا ئېيتىپ بەرگەن گەپ - سۆزلەرنى ئاڭلاپ، ئانچە -
مۇنچە تەييارلىنىپلا يولغا چىققاندى.

ئۇلار ئۆزلىرى باشقۇرۇۋاتقان شەھەرلەردىكى خەلقلەرنىڭ
مەئىشتى ۋە قىلىۋاتقان ئىشلىرى ھەققىدە بىر - بىرىنى
خەۋەردار قىلغاندىن كېيىن جۇڭغار ئوردىسىدا يۈز بەرگەن
تەخت تالاشلار ئۈستىدە پاراڭلاشتى.

— سىلىنى «ئىلاج بار بالدۇر كەلسۇن» دەپ ئېيتىپ
بېرىشىمدىكى سەۋەب، — دېدى يۈسۈپ خوجا چېقىشىپ، —
يېڭى خۇنتەيجى لاما تاجىنىڭ زەئىپىسى يەنە سېزىك ئوخشايدۇ.
قوغۇن قېقىدىن بىرەر قاپ ئالغاج كەلگەنلا؟

ئابدۇكېرىم بەگ ئىختىيارسىز قاقاقلاپ كۈلۈۋەتتى.

بۇنداق بولغىنى ھەر قېتىم خىراج ئەكەلگەندە خۇنتەيجى

غالدان سېرىنىڭ بالچاقسىغا سوۋغا تەرىقىسىدە بىرەر قاپ قۇرۇق مېۋە ئالغاچ كېلىدىغان ئابدۇكېرىم بەگ ئاشۇ بىر يىلى ئۇنىڭ ئورنىغا بىر قاپتەك قوغۇن قېقى ئەكەلگەنىدى. ئۆمرىدە بۇنداق نەرسىنى كۆرمىگەن خۇنتەيجىنىڭ ئايالى ھەيران بولۇپ، ئۇنى نېمىگە ئىشلىتىدىغانلىقىنى بىلەلمەي، خىزمەتكارلىرىنىڭ بىرسى ئارقىلىق ئابدۇكېرىم بەگنى چاقىرىپ سورىغاندا، ئۇ: «ئۇلۇغ ئەمرچىمىزنىڭ كۆڭۈل ئاچارى، جۇڭغار ئاياللىرىنىڭ ئىچىدىكى تەڭدىشى يوق گۈزەل ئاۋغاينىڭ ئايدەك چىرايىغا قورۇق چۈشمىگەي، ھەمىشە يايلاقتىكى سېمىز مارالدەك قىيغىتىپ يۈرگەي، — دېگەن تەنتەنلىك سۆزلەردىن كېيىن، — بۇ يىل ئەتىيازدا قاتتىق سوغۇق بولۇپ، كۈچادىكى مېۋىلەرنىڭ ھەممىسى ئۇششۇپ كەتتى، شۇڭا ئۇلۇغ ئەمرچىمىزنىڭ ئوردىسىغا قورۇق كېلىشكە يۈزۈم چىدىماي مۇشۇ نەرسىنى ئالغاچ كەلدىم. سەمرىگەن ئاتنى سويۇپ، ئۇنىڭ قېزىسى بىلەن گۆشلىرىنى ياغاچقا ئېسىپ سۈرلىگەندەك، بۇ ھەم بىرنەچچە كۈن قاقلاپ سۈرلىگەن قوغۇننىڭ قېقىدۇر. بۇنى ھەر بىر تاماقتىن كېيىن بىر تال يېسە، قىمىز بىلەن ئەركىنىمۇ تېز سىڭدۈرۈۋېتىدۇ. بولۇپمۇ ئاياللارنىڭ چىرايىنى قىزارتىپ، ئۆزلىرىنى خوشخۇي قىلىۋېتىدۇ» دېۋىدى، خۇنتەيجىنىڭ ئايالى بىر ئىشىنىپ، بىر ئىشىنەلمەي: «ئۆزۈڭ يەپ كۆرسەتكىن» دېگەنىدى.

ئابدۇكېرىم بەگ دەرھال ئاغزى ئېچىلغان قاپقا قول سېلىپ بىر چاڭگال ئېلىپ، ئاچ كۆزلۈك بىلەن يېگەنىدى. شۇ چاغدا: «جە!» دېگەندى گۇمانى تارقىغان خۇنتەيجىنىڭ ئايالى.

كېلەر يىلى كۆكنەك داۋنىدىن بىرىنچى بولۇپ ئۆتكەن جۇڭغار ھىراۋۇلى كۇچاغا كېلىپ، ئۆزىنى خۇنتەيجىنىڭ چوڭ ئوغلى لاما تاجىنىڭ ئەۋەتكەنلىكىنى، ئۇنىڭ ئايالى قوغۇن قېقىغا سېرىك بولۇپ قالغىنىنى ئېيتىپ، بىر خۇرجۇن قوغۇن

قېقى ئەكەتكەندى. شۇنىڭدىن كېيىن ئابدۇكېرىم بەگ ھەر قېتىم كەلگىنىدە بۇرۇنقىدەك قۇرۇق مېۋە ئەكەلمەي قوغۇن قېقى ئالغاچ كېلەتتى.

— ئەلۋەتتە، — دېدى بىر چاغدا كۈلكىسى توختىغان ئابدۇكېرىم بەگ، — لاما تاجى تەختكە ئولتۇرغاندا ئۇنى ئەكەلمىسەم بولامدۇ؟ — ئۇ گېپىنى مەشەدە توختىتىپ يۈسۈپ خوجىدىن سورىدى، — بۇ يېڭى ئەمرچى ئەدەبىياتىنىڭ گېپىگە قارىغاندا خېلى كەڭچىلىك قىپتۇغۇ. شۇنىڭغا قارىغاندا، ئىلگىرىكىلەردىن تۈزۈكرەكمۇ نېمە؟

— قىش پەسلىدە ھاۋانىڭ بىر كۈن ئىسسىپ قالغىنى قىشنىڭ تۈگىگىنى ئەمەس — دە، — دېدى يۈسۈپ خوجا، — لاما تاجى بىر قېتىم كەڭچىلىك قىلىش بىلەن بىزنىڭ كۆڭ-لىمىزنى خۇش قىلىپ، ئۆز تەختىنى مۇستەھكەملىمەكچى بولۇۋاتىدۇ. ئۇلار بىزنىڭ بۇ زېمىندا ياشاۋاتقان ئەھلى مۇسۇلمانلار بىلەن بىرلىشىپ كېتىشىمىزدىن قورقۇۋاتىدۇ. بۈگۈن بەش كۈن بولىدۇ دەيمەن، لاما تاجىنىڭ ئەڭ يېقىن ئادەملىرىدىن بىرى جارغال باتۇر دېگەن نوپان يۇلتۇز تەرەپكە ماڭغانىدەكەن. مۇشۇ ئۆيدە تاماق يېدى. شۇ چاغدا ئۇ: «بىز سىلەرگە يەنە چېقىلمايمىز. سىلەردە بۆز بىلەن ئاشلىقتىن باشقا نەرسە يوق. قازاق، قىرغىزلاردا بىزگە كېرەك ھەممە نەرسە بار. ئۇلارنىڭ ماللىرىنى ھەيدەپ، ئۆيلىرىنى ئارتىپ كېلىمىز. قىسقىسى، چاي قاينىتىدىغان ئۈچ پۇتلۇق ياغاچلىرىنىمۇ قويمايمىز. سىلەردە ھەيدەپ كېلىدىغان توپ — توپ مال — چارۋىلار يوق. ئۆيلىرىڭلار بىلەن ئوچاقلىرىڭلارغىچە توپىدىن، تامدىن ياسالغان. ئۇلارنى ئۇلاققا ئارتىپ كەلگىلى بولمايدۇ. يەرلىرىڭلارنىڭ تولىسى چۆل — جەزىرە، مال — ۋاران باققىلى بولمايدۇ. بىزگە قارشى چىقماي ئىتائەت قىلىۋاتقىنىڭلار ئۈچۈن ئۇلۇغ ئەمر — چىمىز بۇ يىل تۆلەيدىغان خىراجىلارنىڭ يېرىمىغا كەڭچىلىك قىلدى. ئەگەر مۇشۇنداق ياۋاشلىق بىلەن ئىتائەت قىلساڭلار،

كېلەر يىلى يەنە كەڭچىلىك قىلىدۇ» دېگەن گەپلەرنى قىلدى.
— ۋاي، بۇ مۇتەھەم بۇلاڭچىلار، — دەۋەتتى ئابدۇكېرىم
بەگ جىلە بولۇپ، — بۇ كىسپاڭلار بىزنى ئۆمۈر بويى
ئۆزلىرىگە بويسۇنۇپ ئۆتدۇ دەمدىكىنە؟ ياۋاش ئادەمنىڭ پەيتى
كەلگەندە باتۇرغا ئايلىنىپ كېتىدىغانلىقىنى بىلمەمدىكىنە؟

— گەپ ئۇنىڭدا ئەمەس، ئابدۇكېرىم ئاكا، ئاڭلىشىمچە،
قازاق يەرلىرىدىكى خانلار بىلەن سۇلتانلار رۇسىيەگە ئەلچى
ئەۋەتىپ ئۇلاردىن ياردەم سورايتۇ، ھەتتا ئۇلارنى جۇڭغارلارغا
قارشى ئۇرۇش قىلىشقا دەۋەت قىپتۇ. مەن ئىلىغا كېلىپ
بىرنەچچە كۈندىن كېيىنلا قازاق خانلىرى ئەۋەتكەن بىر
ئادەمنىڭ بىزنىڭمۇ ئورۇس پادىشاھىدىن ياردەم سوراپ ئەلچى
ئەۋەتىشىمىزنى ۋە بۇ زېمىندىكى مۇسۇلمانلار بىلەن بىرلىشىپ
ئىسيان قىلىش ئارقىلىق جۇڭغارلارنىڭ كۈچىنى
پارچىلىشىمىزنى تەشەببۇس قىلغانلىقىنى ئاڭلىدىم، مۇبادا
ياقۇپ خوجام بىلەن قەشقەرىيەدىكى ھاكىم — بەگلەر بۇ
تەشەببۇسنى قوللىسا، مۇشۇنداق بىر ھەرىكەت قىلمىساق
بولمايدىغان ئوخشايدۇ.

بۇ گەپنى ئاڭلاپ ئابدۇكېرىم بەگ جانلىنىپ كەتتى.

— مەن بۇ تەشەببۇسنىڭ ئىككىلىسىنى قوللايمەن. ھازىر
ھەممە يەردە خەلقلەرنىڭ تاقىتى تاق بولدى. ئۇلارنى
جۇڭغارلارغا قارشى قوزغاش ئانچە قىيىن ئەمەس. جۇڭغارلارغا
قارشى ئاتلانغان ئادەم كىم ياردەم بەرسە رەت قىلمايدۇ. شۇنىڭ
ئۈچۈن، ئورۇس پادىشاھىغىمۇ ئەلچى ئەۋەتىپ ياردەم
سوراشىمىز لازىم.

— دېگەنلىرى ئىنتايىن توغرا. لېكىن، خەلقنى قوزغاشمۇ،
ئورۇس پادىشاھىدىن ياردەم سوراشمۇ مۇنداقلا قىلىدىغان ئاسان
ئىش ئەمەس. بۇنىڭ باھانىسى شۇكى، بىرىنچىدىن، ئالتاي
تاغلىرىدىن باشلانغان كەڭ زېمىندا ئات چېپىپ يۈرگەن
جۇڭغارلار سەل چاغلىغىلى بولىدىغان خەق ئەمەس. ھازىر

ئۇلاردا يۈز مىڭ ئەتراپىدا ئاتلىق لەشكەر بارمىش، يەنى ئات مىنىپ چاپالايدىغان جۇڭغارلارنىڭ ھەممىسىنى لەشكەر دېسە بولىدۇ. بىزدە بولسا ئۇنداق ئەمەس. ئوردىلار بىلەن ھاكىم - بەگلەر تۇرىدىغان مەھكىمىلەردىكى بىرقانچە ئونلىغان سپاھىلاردىن باشقا قورال تۇتۇپ ئاتقا مىنگەن لەشكەر يوق. ئىككىنچىدىن، ئورۇس پادىشاھىدىن ياردەم سوراشقا كەلسەك، ئۇلار ئۆزى بىلەن يېرى بىرتۇتاش قازاق خانلىرىغا ياردەم بەرمەيۋاتقاندا بىزگە ياردەم بېرىشى ناتايىن. ھەرھالدا دىيارىمىز بىلەن ئومۇمىي خەلقىمىزنىڭ مەنپەئەتىگە مۇناسىۋەتلىك بۇ ئىشنى ياقۇپ خوجاملار كەلگەندە ئەتراپلىق ئويلاپ كۆرۈشىمىز لازىم.

— ياقۇپ خوجاملار قاچان كېلىدۇ؟

— ئۇلارمۇ كېچىكمەي كېلىپ قالار.



شۇ كۈنى كەچتە ئايۇپ خوجىنىڭ مېيىتىنى ئەردەۋىلگە ئەكەتكەن ئابدۇللا خوجا بىلەن ئىككىخانلار قايتىپ كەلدى. ئۇلار ئايۇپ خوجىنىڭ مېيىتىنى بارغان كۈنىلا شاھىباز خوجىنىڭ مازارىغا «ئامانەت دەپنە»^① قىلغانلىقىنى سۆزلەپ بەردى.

— سىلگە ماقۇل كەلسە ياقۇپ خوجاملار كەلگۈچە ئېرەن قابۇرغىغا بېرىپ كەلسەك، قانداق دەيدىنلا؟ — دېدى ئابدۇكېرىم بەگ ئاشتىدىن كېيىن.

— ناھايىتى ياخشى، مەن ئۇ يەردىكى خوجاملار بىلەن تونۇشۇپ، مۇلاقاتتىمۇ بولدۇم.

— قاچان؟ ئېرەن قابۇرغىغا باردىلىمۇ؟ — قىزىقىپ

① ئۆلگەن ئادەمنىڭ سۆڭىكى قالغۇچە بىر مەزگىل دەپنە قىلىشنى «ئامانەت دەپنە» دەيدۇ.

سورىدى ئابدۇكېرىم بەگ.

يۈسۈپ خوجا ئۇ يەردىكى بۇرھانىدىن ۋە خان خوجىلار بىلەن قەيەردە ئۇچراشقانلىقىنى سۆزلەپ:

— بۇرھانىدىن دېگەن خوجىنىڭ بوينى قاتتىقراق كۆرۈنىدۇ، — دېدى، — كاھىش خوجىنىڭ گېپىگە قارىغاندا، ئۇ ئادەم ئايۇپ خوجىنىڭ يەتتە نەزىرىگە كەلگەچ تەزىيە بىلدۈرۈشنى «ئاق تاغلىق» خوجىلارنىڭ غۇرۇرىغا توغرا كەلمەيدۇ» دەپ ئويلىغان ئوخشايدۇ.

— بۇرھانىدىن خوجا يارىلىشىدا شۇنداق، — دېدى ھەر كەلگىنىدە ئېرەن قابۇرغىغا بېرىپ گۆرۈدە تۇرۇۋاتقان تۇغقانلىرىنى يوقلايدىغان كۇچا ھاكىمى، — ھىدايتۇللا ئىشاننىڭ بوينىدىكى ھەممە خۇسۇسىيەت ئۇنىڭ ۋۇجۇدىغا تارىغان. ئۇ ماڭا بىر قېتىم: «مەن دېگەن پەيغەمبىرىمىزنىڭ يىگىرمە توققۇزىنچى ئەۋلادى بولىمەن» دەپ ماختانغانىدى. خان خوجا بولسا پۈتۈنلەي باشقىچە ئادەم، رەھمەتلىك ئەخمەت خوجامنىڭ ئائىلىسىدە تۇغۇلغان بۇ ئىككى خوجىنىڭ تىكىنى — بۇرھانىدىن خوجا بولسا، گۈلى — خان خوجىدۇر.

— مەنمۇ شۇنداقراق خۇلاسىگە كەلدىم.

— بىراق، خوجا، سەپەرگە چىققان ئادەملەر يول ياقىسىدا ئۆسكەن تىكەنلەرگە ئېتىبار قىلماي ماڭغىنىغا ئوخشاش، بىز ياقۇپ خوجام ئېيتقاندا، كۆزلىگەن مەنزىلگە يەتكۈچە، تاپىنىمىزغا كىرىدىغان تىكەنلەرگە پەرۋا قىلماسلىقىمىز لازىم. شۇنداق ئەمەسمۇ؟

— شۇنداق.

— ئەمىسە تەييارلىنىپ تۇرسىلا، مەن غاچچىدە ياسىن قارىيلار قونالغۇ قىلغان يەرگە بېرىپ، ئۇلارغا ئىككى — ئۈچ كۈن ھايال بولىدىغىنىمىزنى ئۇقتۇرۇپ قوياي.

يۈسۈپ خوجا:

— ئۇلارنى ئاگاھلاندۇرۇپ قويۇشقا ئابدۇللا خوجام بارسىمۇ

بولىدۇغۇ؟ — دېدى.

— ئۆزۈم بارمىسام بولمايدۇ، — دېدى كوچا ھاكىمى ئورنىدىن تۇرۇپ.

ئابدۇكېرىم بەگ قايتىپ كەلگۈچە چۈشمۇ يېقىنلىشىپ قالدى.

ئابدۇللا خوجا دادىسى بىلەن ئابدۇكېرىم بەگنىڭ بىر ياققا بارىدىغىنى ئۈچۈن دەرھال تاماق تەييارلاشنى بۇيرۇغانىكەن. ئۇلار تاماق يەپ، پېشىن نامىزىنى ئوقۇپ ئەمدى ماڭماق بولۇپ تۇراتتى، بىر قانچى ئوچۇق تۇرغان دەرۋازىدىن ياقۇپ خوجا باشلىق بىرنەچچە ئادەم كىرىپ كەلدى. ئۇلار ياغاچ ئۆيگە كىرىپ پاتىمە قىلىشتى ۋە يۈسۈپ خوجىلار بىلەن ئامانلىق سورىشىپ، قۇرئان تىلاۋەت قىلدى.

— ئابدۇۋاھاپ بەگ بىلەن غوجاش بەگلەرمۇ كەلدىمۇ؟ — دەپ سورىدى يۈسۈپ خوجا.

— ھەئە. بىز «خانىيلاق» قا كەلگەندە ئىلگىرىلەپ كەتتۇق. ئۇلار ئابدۇللام، شاھزادىلار باقاۋۇللار ھەممىسى خىراج ئارتىلغان كارۋان بىلەن كېلىشۋاتىدۇ.



يۈسۈپ خوجا خان بولۇپ بىرنەچچە قېتىم خىراج ئەكەلگىنىدە، ئوردا نوپانلىرىنىڭ غازى بەگ، ئابدۇۋاھاپ ۋە غوجاش بەگلەرنى ئايرىم قوبۇل قىلىپ كۈتكىنىدىن گۇمانلانغانىدى. شۇ چاغدا ياقۇپ خوجا:

— گۇمانلانغانلىرى ئورۇنلۇق. جۇڭغارلار ئۆزلىرىگە بېقىندى بولغان ئەللەرنى باشقۇرۇشتا ئۆزلىرى خانلىق تەختكە ئولتۇرغۇزغان ئەمەلدارلارنىڭ قىلىۋاتقان ئىش - ھەرىكەتلىرىنى بىلىپ تۇرۇش ئۈچۈن شەھەر ھاكىملىرى بىلەن بەگلەردىن پايدىلىنىدۇ. ئوچۇقراق ئېيتسام، بۇ ئادەملەرنىڭ

ئۆزى ئەمىلىنى ساقلاپ قېلىش ياكى ئۇنىڭدىن يۇقىرىراق لاۋازىمغا يېتىش ئۈچۈن جۇڭغارلارغا «كۆز - قۇلاق» بولۇشنى خالايدۇ. ئەمما، مىللىي ھېسسىياتى كۈچلۈك بەزى ئەمەلدارلار جۇڭغارلارغا «كۆز - قۇلاق» بولۇپ ئەمەل تۇتۇشنى خەلققە ۋاپاسزلىق قىلىش دەپ قارايدۇ. ۋاھالەنكى، بۇنداق ئادەملەر ئاز بولسىمۇ بار. ھازىرقى شارائىتتا بىردىنبىر ۋەزىپە «كۆز - قۇلاق» بولىدىغان ئادەملەردىن ئېھتىيات قىلىش لازىم، — دېگەندى.

شۇنىڭدىن كېيىن تالاي يىللار ئۆتسىمۇ، يۈسۈپ خوجىنىڭ يەكەن، ئەردەۋىل ۋە ئۈچ شەھىرىنىڭ ھاكىم بەگلىرىگە بولغان كۆزقارىشى ئۆزگەرمەي، بۇ ئادەملەر پۇرسەت تاپسىلا بىزنى جۇڭغارلارغا سېتىۋېتىدۇ، دەپ ئويلايتتى. شۇ سەۋەبتىن بولسا كېرەك، جۇڭغارلارغا قارشى تۇرۇشتا بۇ زېمىندىكى ئەھلى مۇسۇلمانلار بىلەن بىرلىشىش ۋە ئورۇس پادىشاھىدىن ياردەم سوراشتەك مۇھىم ئىشلارغا بۇلارنى ئارىلاشتۇرۇشنى مۇۋاپىق كۆرمەيتتى. بىراق، ياقۇپ خوجىنىڭ غازى يەگ جۇڭغارلارغا تۆلىنىدىغان خىراجىدىن باشقا ئورۇس پادىشاھىغا ئەۋەتىش ئۈچۈن ئۈچ ئۇلاغ سوۋغا - سالام ئەكەلدى، دېگەن گېپىنى ئاڭلاپ، ئۇنىڭ ھەممە ئەھۋالدىن خەۋەر تاپقانلىقىنى چۈشەندى، شۇڭا ئۇ:

— گەپلىرىگە باققاندا، غازى بەگ جانابلىرى ھەممە ئىشلاردىن خەۋەردار ئىكەن - دە، — دېدى.

— شۇنداق، مەن ئۇ كىشىگە ئەدەنباي ئاكامدىن ئاڭلىغان ھەممە گەپلەرنى سۆزلەپ بەردىم، — دېدى ياقۇپ خوجا، — مېنىڭ گەپلىرىم تەسىر قىلدىمۇ ياكى يۈرىكىدە دىيار تۇيغۇسى پەيدا بولدىمۇ، بىلمەيمەن. «بۇنداق پۇرسەتتىن پايدىلىنىپ جۇڭغارلاردىن قۇتۇلمىساق، بۇ ئالەمدە ئەھلى مۆمىنلەرنىڭ، ئۇ ئالەمدە ئاللاتائالانىڭ ئالدىدا قارا يۈز بولىمىز...» دەپ جان پىدالىق كۆرسىتىۋاتىدۇ.

— ئۇنداقتا بۇ ئادەمدىن ئېھتىيات قىلىشنىڭ ھاجىتى
نېمە؟

— مېنىڭچە شۇنداق. غازى بەگ جانابلىرى ھەتتا «رۇسىيە
پادىشاھىغا ياردەم سوراپ يېزىلىدىغان نامەگە، ھەر ئېھتىمالغا
قارشى يەكەن خانلىقى نامىدىن مەنلا قول قويماي، سىلى دالىدا
تۇرسىلا» دېگەن مەسلىھەتنى بېرىۋاتىدۇ.

— بۇ گەپچە رۇسىيە پادىشاھىدىن ياردەم سوراش ياكى
سورماسلىق ھەققىدە بولىدىغان سۆھبەتكە سىلى
قائىدەسىزلا؟

— مېنىڭچە بولغاندا، مەن غازى بەگنىڭ دىيارپەرەسلىك
تۇيغۇسىنى قوللاپ، ئۇنىڭغا ئىشەنگىنىمدەك، سىلىمۇ خۇش
كېپەك جانابلىرىغا ئىشەنچە بىلدۈرسىلە، — ياقۇپ خوجا بىر —
پەس توختاپ سۆزىنى داۋام قىلدى، — بىزنىڭ بۇ مەسلىھەت
جۇڭغارلارنىڭ كۆزىگە چۈشمەي، دالىدا تۇرغىنىمىز ياخشى.
ئاندىن كېيىن ھاكىم ئابدۇۋاھاپنىمۇ بۇ ئىشقا جەلپ قىلىش
لازىم.

— ئۇ كىشى ئۇنارمۇ؟

— ئەگەر ئۇ كىشى بۇ مەسلىھەت پىكرىمىزگە قوشۇلسا،
ئۆز ئىچىمىزدىكى بىرلىك — ئىتتىپاق مۇستەھكەملەنگەن
بولىدۇ. مۇبادا، ئۇنداق قىلماي جۇڭغارلارنىڭ پېشىنى تۇتۇشنى
ئەۋزەل كۆرسە، ئۇ چاغدا ئۆز ئۆيىدە ياكى يۇرتىدا خاتىرجەم
ياشىمىغان ئادەمنىڭ ھالىتىگە چۈشۈپ قالىدۇ. مېنىڭچە،
جۇڭغارلارغا بېقىندى ئەمەلدار بولۇش ئۇ كىشىنىڭمۇ جېنىغا
تەگكەن بولسا كېرەك.

— ھەرھالدا چاپقىنى ئالىمەن دەپ قارىغۇ قىلىپ
قويمىساق.

— بۇ تەرەپتىن خاتىرجەم بولسىلا، — دېدى ئۇ يۈسۈپ
خوجىنىڭ ئەردەۋىل ھاكىمىغا بولغان ئىشەنچىسىزلىكىنى
تارقىتىش ئۈچۈن، — ئۇنىڭ كۆزىدىكى چاپقنى بىز ئەمەس،

غازى بەگنىڭ قولى ئارقىلىق ئېلىشنىڭ چارىسىنى قىلىمىز.
— بۇ ئىشتىمۇ يەنە دالدىدا تۇرىمىزكەن — دە؟ — دېدى
يۈسۈپ خوجا كۈلۈپ.

— شۇنداق، دەرەخكە چىققان ئادەم يىقىلىدىغىنىنى ئۇنتۇپ
قالسا، شۇ چاغدا يىقىلغانغا ئوخشاش. بۇ ئادەملەر بىلەن
مۇئامىلە قىلىش تولىمۇ ھوشيارلىقنى تەلەپ قىلىدۇ. چۈنكى،
كۆپلىگەن ئەمەلدارلار ھەقىقەتنىڭ كىم تەرەپتە ئىكەنلىكىگە
ئەمەس، كۈچ — قۇۋۋەتنىڭ كىمدە ئىكەنلىكىگە قاراپ، شۇ
تەرەپكە ئۆتىدۇ.

يۈسۈپ خوجىغا ئاكىسىنىڭ ئۆزلىرى بىۋاسىتە ئارىلاشماي،
ھاكىم — بەگلەر ئارقىلىق ئىش قىلماق بولغىنى يېقىپ قالدى.
«بەلكىم بىر ھېسابتا ياقۇپ خوجامنىڭ ئېيتقانلىرىمۇ توغرا، —
دەپ ئويلىدى يۈسۈپ خوجا، — ھازىر جۇڭغارلارنىڭ تەختى
چايقىلىپ تۇرغان بىر پەيتتە ئابدۇۋاھاپ ھاكىملارمۇ ئارىسالدا
قالغان بولۇشى كېرەك. ئەگەر ئۇلار مۇشۇ پۇرسەتتىن پايدىلىنىپ
بىز ئويلىغان ئىشلارنى قوللاپ — قۇۋۋەتلىسە، ئۆزلىرى
ئۈچۈنمۇ، بىز ئۈچۈنمۇ ياخشى ئىش قىلغان بولاتتى. قېنى، بۇنى
ئۇلار كەلگەندە كۆرەرمىز. ئەمما، ئەدەبىي ئاكامنى دەرھال قازاق
خانلىرى ئەۋەتكەن ئادەم بىلەن ئۇچرىشىشى ئۈچۈن يولغا سېلىش
لازىم...»

بەشىنچى باب

خۇنتەيجى غالدان سېرىن دەۋرىدە ئۇنىڭ نەزىرىدىن قالغان
بىر قىسىم ئادەملەر (نوپانلار) لاما تاجىدىن بۇرۇن تەختتە
ئولتۇرغان ئەجىننىڭ ئوردا ئىشلىرى بىلەن كارى بولماي،
جۇڭغار خانلىقىنىڭ تىزگىنىنى ھەدىسى لام بىيىنىڭ قولىغا
تۇتقۇزۇپ قويغىنىغا نارازى بولۇپ يۈرگەن نوپانلار لاما تاجىنىڭ
تەختكە ئولتۇرغىنىنى توغرا دەپ ئويلىشاتتى. بۇلارنىڭ

نەزىرىچە، لاما تاجى غالدان سېرىن ھايات ۋاقتىدىلا ئوردا ئىشلىرىغا ئارىلاشقان، قازاق يەرلىرىگە بولغان ئۇرۇشلارغا قاتناشقان تەجرىبىلىك ئادەم ئىدى. شۇڭا، ئۇلار لاما تاجىنىڭ دېدەك خوتۇنىدىن تۇغۇلغىنىغا ئېتىبار قىلماي، غالدان سېرىننىڭ چوڭ ئوغلى بولغانلىقىنى ھېسابقا ئالماستى.

ئۆز نۆۋىتىدە لاما تاجىمۇ تەختكە ئولتۇرۇشى بىلەن ئۆزىنى قوللىغان بۇ نوپانلارغا ئوردىدىكى يۇقىرى لاۋازىملارنى بەردى. بىراق، ئوردا ئىشىنى باشقۇرۇپ كۆرمىگەن بۇ ئادەملەر «قولۇڭدىن كەلگەندە قونچۇڭنى باس» دېگەندەك، ئوردىدىكى كونا ئەمەلدارلارنىڭ كۆپىنى بوشىتىپ، ئۇلارنىڭ ئورنىغا ئۆزلىرىنىڭ تۇغقانلىرىنى، قەبىلىداشلىرىنى قويدى. ئوردىدىكى چىۋاڭ رابدان دەۋرىدە شەكىللىنىپ، غالدان سېرىن دەۋرىدە تېخىمۇ كېڭەيتىلگەن يوسۇن - قائىدىلەر بارا - بارا بوشاپ كەتكەندەك بولدى. بۇ ھالەتنى بايقىغان داندار دورغا لاما تاجىغا:

— ئۇلۇغ ئەمرچىمىزگە ئېيتىدىغان بىر سۆزۈم بار، — دەپ كېلىپ، لاما تاجىنىڭ ئۆزىگە ئېتىبار قىلمايۋاتقىنىنى كۆرۈپ گېپىنى يۇتۇۋەتتى. شۇ چاغدا:

— ئارباتۇ خوجىلاردىن خەۋەر بارمۇ؟ — دەپ سورىدى لاما تاجى.

— ئۇلارنىڭ ھەممىسى كەلدى، ئەمرچىم، — دېدى داندار دورغا، — بىراق خىراج ئارتىلغان كارۋان ئەتە - ئۆگۈن كېلىدىغان ئوخشايدۇ.

— ئۇ ئارباتۇلارغا خەۋەر قىل، ئۆگۈنلۈككە قوبۇل قىلىمەن.

لاما تاجىنىڭ ۋەزىپە تاپشۇرغىنىغا خۇشال بولغان داندار دورغا قايتماقچى بولدى. شۇ ئەسنادا:

— ئاندىن كېيىن، — دەپ سۆز قاتتى خۇنتەيجى، — دانچىن دورغىغا ئېيتقىن، ھېلىقى ماجالى دېگەننى ئۆگۈنلۈككە

ئوردىغا كەلتۈرسۇن.

— ماقۇل، ئۇلۇغ ئەمرچىم.

— ئەمدى كەتسەڭمۇ بولىدۇ.

※

※

※

خۇنتەيجىنىڭ ئوردىسى كۆكتۈپە دېگەن دۆڭنىڭ جەنۇبىدىكى تېكەس دەرياسىغا يېقىن تۈزلەڭلىكتە ئىدى. خىراج ئەكەلگەن خوجا - ھاكىملار ئۈچۈن تىكلەنگەن ئۆيلەر ئوردا ۋە نوپانلار تۇرىدىغان ئۆيلەردىن ئىككى چاقىرىمدەك يىراق دەريانىڭ بويىدا ئىدى. ئۇۋىسىدىن ئەتىگەندىلا چاراقلاپ چىققان قۇياش يەر - جاھاننى شۇنچىلىك ئىسسىقلىقتىن بۇيرۇتتى، دەريا بويىدىن سوقۇۋاتقان شامال ئۇز سالىقىنى يوقىتىپ ئىسسىق كەتكەنىدى. ئىسسىققا چىدىمىغان خوجا - ھاكىملار ئۆز مەھرەملىرىگە كەرگىلەرگە يېپىلغان كىگىزلەرنىڭ ئېتىكىنى قايرىپ قويۇشنى بۇيرۇدى. شۇنىڭدىن كېيىنلا ئۆيلەرنىڭ ئىچىگە شامال كىرىپ بىر ئاز سالىقىنى پەيدا بولدى. بىراق، چۈشكە يېقىن بايىلا كۆپكۆك تۇرغان ئاسماننى بۇلۇت قاپلاپ كەتتى. يەر بېغىرلاپ سوققان شامال كىگىز ئۆينىڭ ياغاچلىرىنى غىچىرلىتىۋەتتى - دە، يامغۇر يېغىشقا باشلىدى. بايا كۈننىڭ ئىسسىقىغا چىدىماي كۆڭلەكچان بولۇۋالغان ئادەملەر پەشمەت - پەرىجىلىرىنى كىيىۋېلىشتى. كىگىز ئۆيگە ئۇرۇلغان يامغۇر بىردەم ئاستىلاپ، بىردەم ئىتتىكلەيتتى. گۈركىرەپ چىقىۋاتقان شامال بىردەم كۈچىيىپ، بىردەم پەسىيەتتى.

— ئۆينى ئۇچۇرۇپ كەتمەسە بولاتتىغۇ، — دەپ ۋايىم

قىلدى ئابدۇللا باقاۋۇل.

— ئۇنىڭدىن خاتىرجەم بولسىلا، — دېدى ياقۇپ خوجا، —

ئۆينىڭ ئۈستىدىكى كىگىز يامغۇر بىلەن ئېغىرلىشىۋالدى. بۇ

شامالار ئانچە تەسىر قىلالمايدۇ.

— شۇنداقتىمۇ، ئۆيىنىڭ ئۈستىدىن يەنە بىر قۇر ئارغامچا باغلاپ قويساق.

— ئۇنىڭغۇ زىيىنى يوق، بىردەم تەخىر قىلايلى. يامغۇر سەل توختىسۇن.

لېكىن، يامغۇرنىڭ توختايدىغان تۈرى يوق. بىر چاغدا ھاۋانىڭ گۈلدۈرى كۈنچىقىش تەرەپتىن ئاڭلاندى. يامغۇر يەنە شارىلداپ يېغىشقا باشلىدى - دە، بىردىنلا توختاپ قالدى. قۇياشنىڭ يۈزى پالىدە قىلىپ كۆرۈندى. كۆك ئاسماندا بار - يوقى يېرىم سائەتتەك ھۆكۈمران بولۇپ، شاماللىرى ئارىلاش يامغۇرلىرىنى تۈكۈۋەتكەن بۇلۇتلارنىڭ بىر قىسمى ئاغىياز، بىر قىسمى ئاتنىڭ تېغىغا سىلچىپ كەتتى. تېكەس ئاسمىنى قايتىدىن مۇسەپپا (پاكىز) بولۇپ قالدى.

— بۈگۈن يەنە قوبۇل قىلمايدىكەنە؟ - دەپ غوتۇلىدى
تاقىتى تاق بولغان يۈسۈپ خوجا، - بۇلارنىڭ ئالدىدا خەسچىلىكمۇ ئېتىبارىمىز بولمىسا.

ئولتۇرغانلارنىڭ ھەممىسىدە شۇنداق پىكىر بولسىمۇ، ھېچقايسىسى تېشىغا چىقارماي، تىت - تىت بولۇۋاتاتتى. شۇنىڭغا قارىماي ياقۇپ خوجا:

— دېگەنلىرى توغرا، خوجام، لېكىن سەۋر قىلىشتىن ئۆزگە چارىمىز يوق، - دېدى.

— سەۋر؟ بۇ سۆزگە ئۆمۈر بويى ئەمەل قىلىپ كېلىۋاتىمىزغۇ.

— يۈسۈپ خوجامنىڭ سەۋر كاسىسى تولۇپتۇ - دە، - دېدى خۇش كېپەك ھاكىم.

— شۇنداق، مېنىڭ سەۋر قاچامنىڭ تۇۋى ھەرقايسىلىرىدە - نىڭكىدەك تۆشۈك ئەمەس.

شۇ چاغدا كىگىز ئۆيىنىڭ قېشىغا بىركىمنىڭ ئاتلىق كېلىپ توختىغان شەپىسى ئاڭلاندى. شاھاۋۇدۇن باقاۋۇل

ئىشكىتىن بېشىنى چىقىرىپ:

— داندار دورغا كەپتۇغۇ، — دېدى.

ئۆيىدىكىلەر بۇ گەپنى ئاڭلاپ مىدىرلىشىپ كەتتى. چۈنكى، بۇ دورغا خان ئوردىسىدىن ياكى نوپانلاردىن بىرەر پەرمان بولمىسا، ئۆز ئىختىيارى بىلەن كەلمەيتتى.

— ھازىر ئوردىغا بارىسىلەر. ئۇلۇغ ئەمرچىمىز كۈتۈۋاتىدۇ، — دېدى داندار دورغا ئۆيگە كىرىپ.

ياقۇپ خوجا باشلىق ئادەملەر دەرھال كىيىنىشكە باشلىدى.

— خىراجىنى قاچان تاپشۇرىمىزكەن؟ — دەپ سورىدى

يۈسۈپ خوجا.

— شۇمۇ گەپمۇ؟ — ئۇنىڭ گېپىنى ياراتمىغاندەك جاۋاب

بەردى داندار دورغا، — ئۇ نەرسىلەرنىڭلار تەڭرىتېغىنىڭ بۇ يېقىمغا ئۆتكەندىن كېيىن بىر بىر ئەمرچىمىزنىڭ ئىختىيارىدا بولىدۇ — دە.

ئۇلار ئۆيىدىن چىققاندا باياتىن يەر — جاھاننى مالىمان

قىلىپ ياققان يامغۇر يەرگە سىڭىپ، ئېگىز ئۆسكەن ئوت —

چۆپلەر يالتىراپ، يەلپۈنۈپ كەتكەنىدى. ئۇلارغا يول باشلاپ

ماڭغان داندار دورغا ئېتىنىڭ بېشىنى خۇنتەيجىنىڭ ئوردىسى

تەرەپكە بۇرماي، دەرياغا يېقىنراق تىكىلگەن كىگىز ئۆيلەر

تەرەپكە ماڭدى ۋە سەككىز كەرگىلىك ئىككى ئۆينىڭ

ئارىسىدىكى مەيدانغا توپلانغان بىرەر يۈزدەك جۇڭغارنى كۆرۈپ

ئېتىنى دېۋىتتى — دە، ئۇلارغا قاراپ غەزەپلىنىپ ۋارقىرىدى:

— بۇنىڭغا تېخىچىلا قاراپ تۇرىسىلەرغۇ، دورجا؟ مەن

بۇنىڭ بويىغا تاش باغلاپ دەرياغا تاشلىۋېتىڭلار دېگەنغۇ؟

نېمىشقا دېگەننى ئورۇنلىمىدىڭلار؟

«بۇ نېمە ئالامەت؟» دەپ ئويلاشتى خوجىلار بىلەن ھاكىملار،

چۈنكى بۇ يەرگە توپلىنىپ تۇرغان جۇڭغارلارنىڭ ئوتتۇرىسىدا

تۆمۈرچىلەر ئات تاقىلايدىغان دارغا ئوخشاش ياغاچتا بىر ئادەم

ئېسىقلىق تۇراتتى. بۇ رەھمەتلىك يوغان، گەۋدىلىك ئادەم

ئىدى. قىزىل ئۆتۈك كىيگەن پۇتى يەردىن بىر غېرىچتەك
ئېگىزلىكتە پۇلاڭلايتتى.

«بۇ كىمكىنە؟» دېگەن ئويغا كەلگەن ياقۇپ خوجا ئېتىنى
دېۋىتىپ، دارغا يېقىنراق كېلىپ قارىسىمۇ، بوينىنى قىل
ئارغامچا بوغۇپ كەتكەچكە، ئېڭىكى گەۋدىسىگە تاقىشىپ، يۈزى
تۆۋەنگە قاراپ قالغان جەسەتنى تونۇيالمىدى. بۇ جازالانغان
جۇڭغارنىڭ يەڭلىرىدىن، قونچىنىڭ تېشىغا چىقىرىۋەتكەن
پۇچىقىدىن تامچە چۈشۈۋاتقىنىغا قارىغاندا، ئۇنى بايىقى
يامغۇرنىڭ ئالدىدا ئېسىپ ئۆلتۈرگەنلىكى ئېنىق ئىدى.

داندار دورغىنىڭ غەزەپ بىلەن ئېيتقان گەپلىرىنى ئاڭلىغان
بىر جۇڭغار ھىراۋۇلى بېلىدە ساڭگىلاپ تۇرغان قىلىچنى
قىنىدىن چىقىرىپ دار ياغىچىنىڭ يۇقىرىغا باغلانغان
ئارغامچىنى كېسىپ، جەسەتنى يەرگە چۈشۈردى. يەنە بىر
ھىراۋۇل دەرھال ھەرىكەتكە كېلىپ جەسەتنى سۆرەپ، دەريا
تەرەپكە ماڭدى. شۇ چاغدا بايىقى قىلىچى بار جۇڭغارغا قارىغان
داندار دورغا:

— دورجا، سەن نېمىشقا قاراپ تۇرىسەن، ئۇنىڭ بىلەن
بىللە بارغىن، بوينىغا تاش باغلاشنى ئۇنتۇپ قالمىسۇن، —
دېدى. ياقۇپ خوجا داندارغا قاراپ:

— بۇ كىم بولىدۇ، دورغا؟ تونۇيالمىدىمغۇ؟ — دېدى.

— بۇ مەرھۇم سىپتەن نوياننى ئۆلتۈرگەن ماجالى دېگەن
قاتىل، — دېدى ئۇ.

«ئاشۇ بىر يىلى ساغا نوياننىڭ توقىلى بىلەن دانلىشىپ
يۈرىدۇ دەپ گېپى چىققان ماجالى باتۇر ئەمەستۇ، — دەپ
ئويلىدى ياقۇپ خوجا، — ئەگەر شۇ ماجالى بولسا سىپتەن
نوياننى ئۆلتۈرگۈدەك ئۇلارنىڭ ئارىسىدا نېمە ئىش ئۆتكەندۇ؟
ئۇلار ئارىسىغا قىل سىغمايدىغان كۆڭلى يېقىن ئادەملەر ئىدىغۇ...»

— مەشەدە ئاتىتىن چۈشەيلى، — دېدى داندار دورغا.
ئىككى - ئۈچ ئات باغلاقلىق تۇرغان كەرمىنىڭ قېشىغا

كېلىپ، ئۇلار كەرمىگە ئاتلىرىنى باغلىغاندىن كېيىن داندار دورغىنى سوغداپ ئوردا تەرەپكە ماڭدى.



ئادەتتە ئاتىسىدىن قالغان قورۇ - جايغا مىراسخور بولغان بالا ئۇ جاينىڭ ئۆز پىسەنتىگە توغرا كەلمىگەن جايلىرىنى بۇزۇپ ياكى تەمىر قىلىپ باشقىچە ياسىغىنىغا ئوخشاش، خۇنتەيجى غالدان سېرىندىن قالغان بۇ ئوردىنى بىر مەزگىل ئىگىلىگەن ئەجىن ئاتىلىرىمىدىن مىراس قالغان ئۇلۇغ يادنامە دەپ ئەتىۋارلاشنىڭ ئورنىغا، نوپانۇ زايىسانلارنىڭ قىزلىرى، چىرايلىق چوكانلىرى بىلەن ئويناپ - كۈلىدىغان، ئەرگە ھارىقىنى ئىچىپ ۋىسال دەملىرىنى ئۆتكۈزىدىغان جىن ئويناققا ئايلاندۇرۇۋەتكەندى. ئۇنىڭغا قوشۇلۇپ بۇ بالا خۇنتەيجىنىڭ ئېگىچىلىرىمۇ ئۆزلىرىنىڭ ئاشنىلىرى بىلەن كۆڭۈل خۇشلۇقى قىلاتتى. ھاكىمىيەت ئىشلىرىنى باشقۇرۇش ئېگىچىلىرى ياخشى كۆرگەن نوپانلارنىڭ قولىغا ئۆتۈپ كەتكەندى.

لاما تاجى تەختكە ئولتۇرغاندىن كېيىن جۇڭغار ئوردىسىنىڭ بۇرۇنقى ھەيۋىسىنى ئەكسىگە كەلتۈرۈشنى ئويلىسىمۇ، ئۇنىڭ ئەتراپىنى ھاكىمىيەت ئىشلىرىنى باشقۇرۇپ كۆرمىگەن نوپانلار ئورنىۋالغانىدى. ئۇلار بىلەپ تۇرمىسا كەسمەيدىغان پىچاققا ياكى بۇيرۇپ تۇرمىسا ئۆزى بىلىپ ئىش قىلمايدىغان يالقاقچا چاكارلارغا ئوخشايتتى.

«بىر ھېسابتا ئۇلارنىڭ مۇنداق بولغىنىمۇ ياخشى، - دەپ ئويلايتتى لاما تاجى، - لېكىن ھاكىمىيەت ئىشى دېگەن كەڭ كۆلەملىك مۇرەككەپ ئىش بولۇپ، ئۇنى بىر ئادەمنىڭ بېجىرىپ كېتىشى مۇمكىن ئەمەس ئىكەن - دە. «ئولىشىپ كۆتۈرگەن يۈك يېنىك» دېگەندەك، ھاكىمىيەت ئىشلىرىنىمۇ بىر

مەسلەكتىكى بىرنەچچە ئادەم ئولمىشپ ئىشلىسە نېمىدېگەن ياخشى بولاتتى. بىراق، شۇ بىرنەچچە ئادەم قېنى؟ شاھدارمۇ؟ ئوباشمۇ؟ ساين بۆلەكمۇ؟ بۇلارنىڭ ھەممىسىنى يۇغۇرسا سانى نوياندەك بىر ئادەم بولمايدۇ. لېكىن، ھازىرچە بارىغا قانائەت قىلىش كېرەك. بەزى ئادەملەر گال پىچاقنى بىلپ ئۆتكۈر پىچاققا ئايلاندۇرۇۋېتىدۇ. بەزى ئاتۇازلار قاتراشتىن باشقىنى بىلمەيدىغان ئاتلارنى پۇتىغا يىپ باغلاپ مۇزنىڭ ئۈستىدە يۇقىرى - تۆۋەن ماڭدۇرۇپ يورغا ئاتلارغا ئايلاندۇرۇۋېتىدۇ...»
ئوردىغا كىرگەن داندار دورغا ئۇنىڭ خىياللىرىنى بۆلۈۋەتتى.
— ئۇلۇغ ئەمرچىم، ئارىاتۇ خوجىلار بىلەن ھاكىم - بەگلەر كەلدى.

— باشلاپ كىر، — دېدى خۇنتەيجى.

ياقۇپ خوجا ئوردىغا كىرىپلا ئۇنىڭ ئىچىدىكى جاھازلارنىڭ ئۆزگەرگەنلىكىنى بايقىدى. ھەمىشە تەختنىڭ ئىككى تەرىپىدە تۇرىدىغان يوغان قارا ساندۇقلار ئىشىكتىن كىرگەندىكى سول تەرەپكە قويۇلغانىدى. تەختكە ھەيۋەت بېرىش ئۈچۈن تۆر تەرەپتىكى كەرگىگە كېرىپ قويۇلغان بىر جۈپ يولۋاس تېرىسى ئېلىنىپ، ئۇنىڭ ئورنىغا ئىككى تال كۆك بۆرىنىڭ تېرىسى سېلىنغانىدى.

— خوجىلار بىلەن ھاكىملار سالامەت كەلگەندۇ؟ — دەپ سورىدى لاما تاجى غالدان سېرىنگە ئوخشاش كىيىرى بىلەن.
— ئۇلۇغ ئەمرچىمىزنىڭ شان - شۆھرىتى ئاشقاي، — دېدى ياقۇپ خوجا بىر قولىنى مەيدىسىگە قويۇپ، — ھەممىمىز ئەمرچىمىزنىڭ غەمخورلۇقىدا چارچىماي كەلدۇق.

— قېنى، ئولتۇرۇڭلار، — خۇنتەيجى سول تەرەپتىكى كۆرىپلەرگە ئىشارەت قىلدى ۋە شاھدار تەيجىگە قاراپ، — سىز مۇنۇ تەرەپكە، ساين بۆلەكنىڭ قېشىغا يۆتكىلىڭ، — دېدى. ئاندىن تېخىچە بوسۇغىدا ئۆرە تۇرغان داندار دورغىغا، — مېھمانلارغا قىمىز كەلتۈرۈڭلار، — دەپ بۇيرۇق بەردى ۋە ياقۇپ

خوجىلارغا قاراپ ئوڭ تەرىپىدە ئولتۇرغان نوپانلارنى تونۇشتۇردى. شۇ ئارىدا ئىشىكتىن كىرىپ كەلگەن ھىراۋۇل قىزىل يوللۇق داستىخاننى ياقۇپ خوجىلارنىڭ ئالدىغا ياپىدى - دە، قايتىپ چىقىپ گىرۋىكى بىلەن بېقىنلىرىغا كۈمۈش يالىتىلغان بىر دەستە ئاياقنى كۆتۈرۈپ كىردى. ئۇنىڭغا سوڭدىشىپلا يوغان ئىككى تورسۇق كۆتۈرگەن سېمىز ھىراۋۇل كىرىپ بايىقى ئايقلارغا قىمىز قۇيۇشقا باشلىدى. ئۇ ھەربىر ئايلاققا قىمىز قۇيۇشتىن ئىلگىرى قولىدىكى تورسۇقنى چايقاپ قويمايتتى. خۇنتەيجىنىڭ ئوردىسىدا بۇنداق ھۆرمەتكە ئىگە بولىمىز دەپ ئويلىمىغان بېقىندى ئەمەلدارلار «بۇ ھۆرمەتنىڭ تېگىدە نېمە غەرىز باردۇ» دېگەن ئويغا كېلىپ سۈكۈت قىلىشتى. ياقۇپ خوجا ئۆزىگە سۈنۈلغان ئاياقنى ئورنىدىن تۈرۈپ خۇنتەيجىگە سۈندى.

— خوجىنىڭ ئۆزى ئېلىۋەرسۇن، — دېدى ئۇ.
— سىزدىن بۇرۇن ئالسام ھۆرمەتسىزلىك بولىدۇ - دە، — دېدى ياقۇپ خوجا.
— ئۇلۇغ ئەمرچىمىزگە قىمىز قۇيىدىغان ئاياق مانا، — دېدى داندار كۈمۈش سايلىق يوغانراق ئاياقنى قىمىز قۇيۇۋاتقان ھىراۋۇلغا سۈنۈپ.

— «ئاسقاق قوي چۈشتىن كېيىن مەرەيدۇ» دېگەندەك بولدى - دە، — دېدى خۇنتەيجى ۋە ھىراۋۇلغا قارىدى، — ماڭا ئۆزۈمنىڭ ئايىقىغا، ئاندىن مۇنۇ نوپانلارغا قوي.
سېمىز ھىراۋۇل نوپانلارغىمۇ كۈمۈش سايلىق ئايقلارغا قىمىز قۇيۇپ ئۇزاتتى، ئاندىن بېقىندى ئەمەلدارلارغا قىمىز قۇيۇلغان ئايقلارنى سۈندى.

— قېنى قىمىز ئىچىڭلار، — دېدى خۇنتەيجى كۈمۈش سايلىق ئاياقنى ئاغزىغا ئاپىرىپ، ئاندىن باشقىلارمۇ ئالدىدىكى ئايقلارغا قول سۈنۈشتى، — ئۆزۈڭلارنىڭمۇ خەۋىرى باردۇ، — دېدى بىر چاغدا خۇنتەيجى ئىچىدىكى قىمىزى يېرىملاشقان

ئاياقنى يېنىغا قويۇپ، — بىزدە «ھوشى بار بالا ئاتىسىدىن قالغان مىراسنى ئايدىدۇ، ھوشى يوق بالا بۇزۇپ — چاپىدۇ» دېگەن گەپ بار. شۇنىڭغا ئوخشاش، ئاتامدىن قالغان تاجۇتەختنىڭ سەلتەنەتنى كىچىك ئانىمىزدىن تۇغۇلغان بالىلار ساقلاپ قېلىشنىڭ ئورنىغا بۇزۇپ — چاپتى. ئۇلارنىڭ ئەتراپىدىكى نوپانلار ئەگرى قوللىرى بىلەن خەزىنىمىزنى قۇرۇقداشقا كىرىشتى. خانلىقىمىزنىڭ ئابروۋىنى چۈشۈرۈشكە باشلىدى. بۇ ھالغا تاقەت قىلالماي ھاكىمىيەت ئۈستىگە ئۆزۈم چىقتىم — دە، مۇنۇ باتۇر نوپانلار بىلەن جۇڭغار خانلىقىنى ئاتام بار چاغدىكىدەك ئەھۋالغا كەلتۈرمەك بولۇۋاتىمەن، — ئۇ قولىدىكى ئايقتىن يەنە ئىككى يۈتۈم ئىچىپ گېپىنى داۋام قىلدى، — «ئوتنىڭ يورۇقى قاراڭغۇدا كۆرۈنىدۇ» دېگەندەك، خانلىقىمىزنىڭ بېشىغا ئېغىر كۈنلەر چۈشكەندە، ئۇنىڭ شان — شۆھرىتىنى ساقلاپ قېلىشقا كۈچ چىقارغان ئادەملەرنىڭ بىرسى سىپىتەن نوپان ئىدى. ئۇنى نەمكۈ جىرغال، كۈنبېي ۋە ئورۇس نوپان دېگەنلەر ئۆلتۈرگۈزۈۋەتتى، بىراق بىز، يەنى مۇنۇ ئۆلتۈرۈلگەن سايىن بۆلەك، ئۇباشى، شاھدار تەيجىلەر ئاتامدىن قالغان مۇبارەك تەختنى ئىگىلەپ، خانلىقىمىزنىڭ سەلتەنەتنى ساقلاپ قالدۇق. خانلىقىمىزنىڭ ئابروۋىنى چۈشۈرگەن نوپانلارنى يەر بىلەن يەكسەن قىلدۇق. بايا بۇياققا كېلىۋېتىپ كۆرگەن بولۇشۇڭلار كېرەك، مەرھۇم سىپىتەن نوپاننىڭ روھىنى خۇش قىلىش ئۈچۈن ئۇنى ئۆلتۈرگەن ماجالىنىمۇ ئۇ دۇنياغا يولغا سالدۇق. سىلەردىن رازى بولغىنىمىز شۇكى، ئاشۇنداق ئېغىر كۈنلەردە ئۆز قاياشىمىز دەپ يۈرگەن نوپانلاردەك بىزدىن يۈز ئۆرۈمىدىڭلار. بوۋام چىۋاڭ رابداننىڭ زامانىسىدا بارلىققا كەلگەن دوستلۇقىمىزنى ساقلاپ كەلدىڭلار. ئۇنىڭ ئۈچۈن مەن مۇنۇ نوپانلار بىلەن مەسلىھەتلىشىپ، سىلەردىن ئالىدىغان خىراجىنىڭ يېرىمىنى كەچۈرۈۋەتتىم. ئەگەر مۇشۇ دوستلۇقىمىز مۇشۇنداق داۋام

قىلسا، كۈزگە تارتىپ قەشقەرىيەنىڭ ئامانلىقىنى ساقلاش ئۈچۈن تۇرۇۋاتقان ئامبۇنلار بىلەن لەشكەرلەرنىڭ سانىنى ئازايتىمەن، — ئۇ گېپىنى مەشەدە توختىتىپ نويانلارغا قارىدى، — سىلەرنىڭ گەپ - سۆزۇڭلار بارمۇ؟

— مېنىڭ ئىككى ئېغىز گېپىم بار، — دېدى ساين بۆلەك ياقۇپ خوجىغا قاراپ، — ئۇلۇغ ئەمرچىمىز سىلەرگە خىراجىنىڭ يېرىمىنى كەچۈرۈم قىلىپ، تاپقان ئاتاڭلارنىڭمۇ قولىدىن كەلمەيدىغان ياخشىلىقنى قىلدى. بۇ «خىراجىنىڭ يېرىمى يانچۇقۇڭلاردا قالسۇن» دېگەن سۆزدۇر. ئەمرچىمىزنىڭ بۇ ياخشىلىقىنى ئېسىڭلاردا تۇتۇپ، خانلىقىمىزغا يار - يۆلەك بولۇشنى بىر سائەتمۇ ئېسىڭلاردىن چىقارماڭلار.

— مېنىڭ قوشۇمچە قىلىدىغىنىم، — دېدى شاھدار تەيجى، — ئەمرچىمىزنىڭ بۇ كەڭچىلىكى جۇڭغارلارنىڭ يېقىن كۆرگەن ئادىمىگە ئات مىندۈرۈپ، تون كىيدۈرگىنىگە ئوخشاشتۇر. بۇنىڭ قەدرىگە يېتىپ، ئۇلۇغ ئەمرچىمىزگە ھەر دائىم پەرمانبەردار بولۇڭلار.

— سىلەرچۇ، — دەپ سورىدى خۇنتەيجى ياقۇپ خوجىلارغا قاراپ.

— سىلى گەپ قىلسىلا، — دېيىشتى ئۇلار ياقۇپ خوجىغا. — بويتۇ، گەپ قىلسام قىلاي، — دېدى ياقۇپ خوجا، — ئۇلۇغ ئەمرچىمىزنىڭ بۇ ئىلتىپاتىغا تەشەككۈر ئېيتىمىز. يىللىق خىراجىنىڭ يېرىمىنى كەچۈرۈم قىلىش دېگەن سۆز قەشقەرىيەدىكى نەچچە مىڭلىغان پۇقرالار يەيدىغان ناننىڭ يېرىمىنى سۇندۇرۇۋالماسلىق دېگەن سۆزدۇر. بۇ كەڭچىلىكتىن كۆپلىگەن پۇقرالار خۇشال بولىدۇ. ئاندىن كېيىن بىزنىڭ ئاتىلىرىمىز بۇ دۇنيادىن ئۆتكۈچە جۇڭغار خانلىقىنىڭ خىزمىتىنى قىلدى. خۇدا خالىسا بىزمۇ شۇنداق قىلىمىز. ئۇلۇغ ئەمرچىمىزنىڭ دىيارىمىزنىڭ ئامانلىقىنى ساقلاش ئۈچۈن قويۇلغان ئامبۇنلار بىلەن لەشكەرلەرنىڭ سانىنى

قىسقارتىشنى ئويلىغانلىقىمۇ دانالىقنىڭ بەلگىسىدۇر. دانىشمەنلىكى چەكسىز ئۇلۇغ ئەمىرچىمىزدەك ۋە سايىن بۆلەك، ئۇباشى ھەم شاھدار تەيىجلەردەك ئەقىل - پاراسەتتە تېڭى يوق نوپانلار باشقۇرۇۋاتقان جۇڭغار خانلىقى مەۋجۇت ئىكەن، بىزگە ھېچبىر ئەل، ھېچبىر ئايماق نەيزە كۆتۈرۈپ كېلەلمەيدۇ. — ئەمەسە بۇ كىشىلەرنى ئاشخانغا ئاپىرىپ مېھمان قىلىڭلار، — دېدى خۇنتەيجى. ئۇنىڭ بۇ سۆزى قوبۇل مۇراسىمنىڭ ئاياغلاشقانلىقىنى بىلدۈرەتتى.



«مېنىڭ بۇ نوپانلىرىمدا مۇنۇ ئارباتۇ خوجىدەكمۇ پاراسەت يوق ئىكەن - دە، — دەپ ئويلىدى خۇنتەيجى، — يىللىق خىراجىنىڭ يېرىمىنى كەچۈرگىنىمنى سايىن بۆلەك خىراجىنىڭ يېرىمى يانچۇقۇڭلاردا قالىدۇ، دەپ چۈشەندۈردى. شاھدار تەيجى: «جۇڭغارلارنىڭ تامىرىغا (ئاغىنىسىگە) ئات مىندۈرۈپ، تون كىيىدۈرگىنىگە ئوخشاش، دەپ ئاتىدى. بۇنىڭ گېپى سايىن بۆلەككە قارىغاندا سىلىق - سىپايە بولسىمۇ، لېكىن ياقۇپ خوجا: «بۇ ئىلتىپاتىڭىز قەشقەرىيەدىكى نەچچە مىڭلىغان پۇقرالارنى خۇشال قىلىدۇ، دېدى. ئاتام رەھمەتلىك: «ھاكىمىيەت ئىشلىرىنى باشقۇرۇۋاتقان ئادەملەردە شۇ ھاكىمىيەتنىڭ سەلتەنەتىگە لايىق سالاھىيەت بولۇشى لازىم، دەيدىغان. بايا مۇشۇنداق ئەھۋاللارغا ئىچى پۇشۇپ دېگەن ئىكەن - دە. ئۇلارغا قارىغاندا شىلتىگەن قول، ئاتقان ئوققا ئوخشاش ۋەزىپىنى ئورۇنلايدىغان دورىلار بىلەن ھىراۋۇللاردىن رەنجىشنىڭ ھاجىتى يوق. خۇدايىم بۇلارنى ياراتقاندا بېشىنىڭ ئىچىگە ئارپىنىڭ دېنىچىلىك ئەقىل سېلىشنى ئۇنتۇپ قالغان. بولمىسا ئۇلار مەن بىلەن ئوردا نوپانلىرى تۇرغاندا ئارباتۇ

خوجىلارغا قىمىزنى بالىدۇر قۇيامدۇ؟ بۇلارغا قارىغاندا ياقۇپ خوجا دانالىق قىلىپ ھۆرمىتىمنى قىلدى. ئۇ ئادەم قانچە دېگەن بىلەن بىرنەچچە يىل ئارىمىزدا يۈرۈپ ئوردا تەربىيەسىنى ئالغان - دە...»

— ئۇلۇغ ئەمرچىم، — دېدى شاھدار تەيجى ئۇنىڭ خىيالىنى بۆلۈپ، — خوجىلار ئەكەلگەن خىراجىنى شۇ يەرگە بېرىپ تاپشۇرۇۋالايۇ؟ ياكى...

خۇنتەيجى ئۇنىڭغا يامان كۆزى بىلەن قارىدى - دە:

— بۇ نېمە دېگەننىڭ؟ سەن دېگەن خانلىقىمىزدىكى مەندىن كېيىن ئۈچىنچى ئادەم. شۇنى ئۇنتۇپ قالىدىغىمۇ؟ يوغان بېشىڭنى كىچىك قىلىپ ئۇلارنىڭ ئالدىغا بارغىنىڭ ئۇيات ئەمەسمۇ؟ «خىراجىنى تاپشۇرۇڭلار!» دەپ بۇيرۇق بەرسەڭ، شۇنچە يىراق يەرلەردىن خىراج ئەكەلگەن ئارباتۇ خوجىلار ئالدىڭغا ئەكەلمەمدۇ؟ — دېدى.

— ئۇلۇغ ئەمرچىمىزنىڭ دېگىنى توغرا، — دېدى سايىن بۆلەك، — ئۇلارغا ھۆكۈم قىلالىمىساق، ھۆكۈمران بولالمايمىز. — سايىن بۆلەك توغرا دەيدۇ. بىراق، ھۆكۈمران بولۇشىڭىمۇ تۈرلۈك قوپال، يۇمشاق شەكىللىرى بار. بىز ھازىر ئۇلۇشكۈنى كېلىشكىنىمىزدەك يۇمشاق شەكىلنى قوللىنىشىمىز كېرەك. شۇڭا، ھازىر ئۇلارغا دورغىلارنىڭ بىرسىنى ئەۋەتىڭ. ئارباتۇلار تاماقلنىپ بولغاندىن كېيىن خىراجىنى تاپشۇرسۇن.



خىراج ئارتىلغان ئۇلاغلارنى ئوردىنىڭ غەربىي تەرىپىدە توختىتىپ، داندار دورغا شاھدار تەيجىنى ئىزدەپ ماڭدى. ئۇ تېخىچىلا ئۆيگە بارماي خۇنتەيجىنىڭ قېشىدا ئىدى. — خىراجىنى ئەكەلدىم، — دېدى دورغا ئوردىغا كىرىپ

سالام بەرگەندىن كېيىن شاھدار تەيجىگە، — قەيەرگە چۈشۈرۈشنى بىلمەيۋاتىمەن.

— نېمىشقا؟ بۇرۇن قەيەرگە چۈشۈرەتتىڭلار؟ — دەپ سورىدى خۇنتەيجى.

— بۇرۇنلاردىمۇ خىراج كېلەرگە يېقىن ئىككى - ئۈچ يەرگە ئالاھىدە ئۆي تىكلەتتى.

— نېمىشقا شۇ ئۆيلەرنى تىكىدىڭلار؟

— تىكىشىنغۇ تىككەن، ئۇلۇغ ئەمرچىم، ئۇ ئۆيلەرنىڭ بىرىسىگە بورتالادىن ئۇباشى نوپانىڭ كۆچى (يۈك - تاقلىرى) يېتىپ كەلمەي، شۇ كىشىنىڭ بالچاقىسى ئورۇنلاشقانىدى. يەنە بىرىسىگە ئۇ كىشىنىڭ ئۆي خىزمىتىنى قىلىدىغان ئادەملەر جايلاشقانىدى.

بۇ گەپتىن كېيىن خۇنتەيجى باشلىق ھەممەيلەن بىر دەقدە - قە جىمىپ قالدى. چۈنكى، ئۇلارنىڭ ھېچقايسىسى ئېلىنغان خىراجنى قەيەرگە قويۇشنى بىلمەيتتى. غالدان سېرىننىڭ ۋاقتىدا ھەر يىلى كەلگەن خىراجنى يارۇغچى نوپان قۇمغا سىڭگەن سۈدەك بىردەمدىلا مەخسۇس ئۆيلەرگە چۈشۈرۈۋېتەتتى، ھەتتا ئوردا ئەمەلدارلىرىمۇ ئۇ خىراجلارنىڭ قەيەرگە چۈشۈرۈلگەنلىكىنى بىلمەي قالاتتى.

— قانداق قىلساق بولىدىكىننىڭ؟ — دېدى بىر چاغدا ئامالسىز قالغان شاھدار تەيجى خۇنتەيجىگە تەلمۈرۈپ.

— ھازىرچە ئوردىنىڭ ئەتراپىغا چۈشۈرۈڭلار، ئاندىن مەخسۇس ئۆي تىكىپ، شۇ يەرگە يۆتكەڭلار، — دېدى خۇنتەيجى.

— خوپ، ئۇلۇغ ئەمرچىمىز، — دەپ داندار دورغا ئوردىدىن چىقتى - دە، خىراج ئارتىلغان ئۇلاغلارنىڭ يېنىغا باردى ۋە ئۇلارنى خان ئوردىسىنىڭ قېشىغا ئەكىلىپ، — تولا ۋاڭ - چۇڭ قىلماي مەشەگە چۈشۈرۈڭلار، — دېدى.

تۈنۈگۈن خۇنتەيجىنىڭ ئوردىسىدا بولغان گەپ - سۆزلەر
 ھەركىمگە ھەر تۈرلۈك تەسىر قىلدى. «بۇ خۇنتەيجىنىڭ پۇت -
 قوللىرىنى باغلىغان ئارغامچىنى بىر ئاز بوشىتىپ بىزنىڭ
 غېمىمىزنى قىلغاندەك كۆرۈنسەمۇ، ئۇنىڭ تېگىدە بىزگە
 نامەلۇم سەۋەبلەر بولسا كېرەك. بولمىسا تاجۇتەخت ئۈچۈن ئۆز
 قايىشلىرىنى ئۆلتۈرگەن لاما تاجى نېمە ئۈچۈن بىزگە بۇنداق
 كەڭچىلىك قىلىدۇ؟...» دەپ ئويلايتتى ياقۇپ خوجا. لېكىن،
 بەزى ئەمەلدارلار «بۇ ئۇلۇغ ئەمرچىمىزنىڭ كەڭچىلىكى» دەپ
 خۇشال بولۇشتى. بەزىلىرى «خەلقىمىزنىڭ ئۇزاق يىللاردىن
 بېرى قىلىپ كېلىۋاتقان نالە - زارى ياراتقان ئىگەمنىڭ
 قۇلىقىغا يەتكەن ئوخشايدۇ» دەپ جورىشتى. ئابدۇۋاھاپ بەگ
 بىلەن غوجاش بەگلەر سايىن بۆلەكنىڭ: «ئەمرچىمىزنىڭ بۇ
 كەڭچىلىكى - خىراجىنىڭ يېرىمى يانچۇقۇڭلاردا قالسۇن دېگەن
 سۆزدۇر» دەپ ئېيتقىنىنى ئاڭلىغاندا، خۇددى قارۇننىڭ
 خەزىنىسىگە يولۇقۇپ قالغاندەك خۇشال بولۇشتى. لېكىن، بۇ
 كۈنى ئۇلارنىڭ ھېچقايسىسى بىر - بىرىگە چىش يېرىپ ئېغىز
 ئاچمىدى. ياقۇپ خوجا بىلەن يۈسۈپ خوجىلار مەھرەملىرى
 بىلەن بىر ئۆيدە ياتقان بولسىمۇ، ئۆز خىياللىرى بىلەن بولۇپ
 پاراڭلاشمىدى. پەقەت ئەتىسى ئەتىگەنلىك ناشتىدىن كېيىن
 داندار دورغا ئات چاپتۇرۇپ كېلىپ كۇچا ھاكىمىنى
 ئەكەتكەندىن كېيىنلا:

— بۇ دورغا ئابدۇكېرىم بەگنى نېمىشقا بۇنچە ئالدىراش
 ئېلىپ ماڭغاندۇ؟ — دېدى ياقۇپ خوجا.
 — مەنمۇ شۇنىڭغا ھەيران، — دېدى يۈسۈپ خوجا.
 — دورغىنىڭ قاپقى بۆلەكچىلا تۇرۇلۇپ كېتىپتۇ. ھەر -
 ھالدا ياخشىلىق بولسا بولاتتىغۇ.
 يۈسۈپ خوجا گەپ قىلىمىدى - دە، ياتىقىدىن چىقىپ،

ئۆزلىرىنىڭ قېشىغا كېلىۋاتقان خۇش كېپەك ھاكىمنىڭ ئالدىغا ماڭدى.

— دورغىنىڭ ئەلپازى بۆلەكچىلىغۇ؟ — دېدى ئۇ يۈسۈپ خوجا بىلەن سالاملىشىپ.

— مەنمۇ شۇنىڭغا ھەيران، — دېدى ئۇ.



ئابدۇكېرىم بەگنى داندار دورغىنىڭ ئۆڭسۈلى يوق ھالدا ھەيدەپ دېگۈدەك ئەكىتىشى بېقىندى ئەمەلدارلارنى ھەر تۈرلۈك ئوي - خىياللارغا سېلىۋەتتى. «بۇنىڭمۇ قاپىقى يېرىلىدىغان ۋاقتى بولۇپ قالغان، — دەپ ئويلىدى ئابدۇۋاھاپ بەگ، — ھە دېسىلا بۇلارنى مەسخىرە قىلىپ، ئاغزىدا شەھەر ئالاتتى.» غازى بەگ بولسا «ئىگەمنىڭ ئارغامچىسى ئۇزۇن بولىدۇ. بەزىدە ئۇنى بولۇشچە قويۇپ بېرىدۇ - دە، بەزىدە يىغىپ تارتىۋالىدۇ، شۇ چاغدا ئۇنىڭغا دۇچار بولۇشتىن خۇدا ساقلىسۇن. ئابدۇكېرىم بەگ خۇنتەيجىنىڭ ئەنە شۇنداق ئارغامچىسىنى تارتقان ۋاقتىغا ئۇچراپ قالىدىمىكەن؟» دەپ ئويلىدى.

بەزى ئەمەلدارلار تېخى بىرەر قارارغا كېلەلمەي تۇراتتى، ئوردا تەرەپتىن كۈلگىنىچە ئابدۇكېرىم بەگ قايتىپ كەلدى. ئۇنى كۆرۈپ بېقىندى ئەمەلدارلارنىڭ ھەممىسى، ھەتتا مەرھۇملارغىچە ئۇنىڭ ئالدىغا چىقتى.

— دورغا بىللە كەلمەپتۇغۇ؟ — دەپ سورىدى يۈسۈپ خوجا.

— بىللە كەلگەن، ئۇ ئاۋۇ ئۆيگە كىرىپ كەتتى، — دەپ

جاۋاب بەردى ئابدۇكېرىم بەگ.

— ئەمرچىمىزنىڭ ھۇزۇرىدا بولدىلىمۇ؟

— ياق، شاھدار تەيجىنىڭ ئالدىدا بولدۇم.

— بۇ گەپلىرىگە باققاندا، ئەكەلگەن خىراجىلىرىغا

مۇناسىۋەتلىك ئىش ئىكەن - دە.

— شۇنداق. يەنە شۇ «قوغۇن قېقى» چاتقى، — دېدى كۈلۈپ.

— ئۈنىمۇ ئالغاچ كەلدىم دېگەندەك قىلىۋېلىغۇ.

— شۇنداق، ئالغاچ كېلىۋېتىم. بىراق، گۆش بىلەن سۈت - قېتىقنى بۆلەك نەرسىنى كۆرمىگەن شاھدار تەيجى گۇمانلىنىپ، ئازراق قاقنى ئۆزۈمگە يېگۈزۈپ كۆردى.

بۇنداق بولغىنى شاھدار تەيجى ئابدۇكېرىم بەگ ئەكەلگەن خىراجىلارنىڭ ئىچىدە بىقىنىغا «خۇنتەيجى جانابلىرىنىڭ كۆڭۈل ئاچارىغا» دەپ يېزىلغان خۇرجۇننى ئېچىپ قارايدۇ - دە، ئۇنىڭ ئىچىدىكى ئاق مانتاغا ئوراپ سېلىنغان بىر مۇنچە قوغۇن قېقىنى كۆرۈپ ھەيران بولىدۇ ۋە ئۇنىڭ قانداق نەرسە ئىكەنلىكىنى بىلەلمەي، داندار باشلىق بىرنەچچە كىشىدىن سورايدۇ. لېكىن، ئۇلارنىڭ ھېچقايسىسى جاۋاب بېرەلمەيدۇ. ئۆمرىدە بۇنداق نەرسىنى يېيىش بۇياقتا تۇرسۇن، تۇتۇپ كۆرمىگەن شاھدار تەيجىدە گۇمان پەيدا بولىدۇ ۋە داندار دورغىغا: «دەرھال ئابدۇكېرىم بەگنى چاقىرىپ كەلگىن» دەپ بۇيرۇق بېرىدۇ. بۇنداق ۋەزىپىنى ئورۇنلاشتا ئالدىغا ئادەم بالىسىنى ئۆتكۈزۈمەيدىغان داندار دورغا ئابدۇكېرىم بەگنى چىغ تۇۋىدە ياتقان توشقانغا چاڭگال سالغاندەك تۇتۇپ، شاھدار تەيجىنىڭ ئالدىغا يەتكۈزىدۇ. «بۇ خۇرجۇندىكى نېمە؟» دەپ سورايدۇ شاھدار تەيجى ئۇنىڭ سالىمىنىمۇ ئىلىك ئالماي.

— «قوغۇن قېقى» دەيدۇ ئابدۇكېرىم بەگ. «بۇنى نېمە قىلىدۇ؟ نېمىشقا ئەكەلدىڭ؟» «بۇ قوغۇن دېگەن نەرسە بولۇپ، بىزنىڭ خەق بۇنى تېرىپ، ئۆستۈرۈپ يەيدۇ. بازارغا ئاپىرىپ ساتىدۇ. ئېشىپ قالغىنىنى گۆشىنى بويىلىغاندەك تىلىپ ئاپتاپقا يېيىپ قاق سالىدۇ. بۇنى ئالغاچ كەلگىنىم ئاشۇ بىر يىلى ئەمرچىمىزنىڭ ئۆزى كۇچاغا بىر ئاتلىق ئادەم ئەۋەتىپ مۇشۇ ۋاقىتتىن ئالدۇرغانىدى. بۇنى بىزدە سېزىك بولغان خوتۇنلار يەيدۇ. بۇنى يەپ سېزىكى قانغان خوتۇنلار قوچقاردەك

ئوغۇللارنى تۇغىدۇ ...»

«جە، ماۋۋى ئۆزۈڭ يەپ كۆرسەت» دەيدۇ شاھدار تەيجى.

ئابدۇكېرىم بەگ ئۇنىڭ قولىدا بىر ئۇچى ساڭگىلاپ تۇرغان قوغۇن قېقىنى ئېلىپ يېيشكە باشلايدۇ. شاھدار تەيجى باشلىق جۇڭغارلار ئۇنىڭ ئاغزىنىڭ مىدىرلىشىغا قاراپ تۇرۇشىدۇ.

«جە! — دەيدۇ بىر چاغدا شاھدار تەيجى، ئاندىن داندار دورغىغا قاراپ بۇيرۇق قىلىدۇ، — بۇنى ياتىقىغا ئايرىپ قوي.»

داندار دورغا ئابدۇكېرىم بەگنى ئەكەتكەندىن كېيىن شاھدار تەيجى قوغۇن قېقىدىن بىر پارچىنى ئاغزىغا سېلىپ تېتىپ كۆرىدۇ ۋە ئۆمرىدە كۆرمىگەن بۇ نەرسىنىڭ تەمىدىن ھۇزۇرلىنىپ «توۋا، دۇنيادا بۇنداقمۇ شېرىن نەرسىلەر بولىدىكەن. بۇنى لاما تاجىنىڭ كۆڭۈل ئاچارىلا ئەمەس، مېنىڭ كۆڭۈل ئاچارىمۇ يەپ كۆرسۇن» دېگەن ئويغا كېلىپ، بىر چاڭگال قوغۇن قېقىنى ياغلىقىغا ئوراپ خۇرجۇنىغا سېلىۋالغانىدى.

— بۇ گەپلىرىچە، شاھدار تەيجى سىلى ئەكەلگەن قوغۇن قاقلىرىغا زەھەر ئارىلاشتۇرغانمىكىن دېگەن ئويغا كەپتۇ — دە، — دېدى يۈسۈپ خوجا.

— شۇنداق. بۇلار بىزدىن قۇسۇر ئىزدەپ، جازالاشقا ئۆگەنگەن خەققۇ ...

شۇ كۈنى كەچتە داندار دورغا بېقىندى ئەمەلدارلار تۇرغان ئۆيگە كېلىپ ئۇلارنىڭ ئۆز يۇرتلىرىغا قايتىشى ئۈچۈن خۇنتەيجىنىڭ رۇخسەت قىلغانلىقىنى ئۆقتۈردى.

— دورغا، — دەپ ئۇنى بىر چەتكە ئېلىپ باردى ياقۇپ خوجا، — مېنىڭ ئۇلۇغ ئەمرچىمگە ئېيتىدىغان ئىلتىماسىم بار ئىدى. قوبۇل قىلارمۇ؟

— ئەلۋەتتە قوبۇل قىلىدۇ، مەن بۇ تىلىكىڭىزنى ھازىرلا يەتكۈزىمەن.

شۇ چاغدا ئۇلارنىڭ قېشىغا كەلگەن يۈسۈپ خوجا داندار دورغىغا مۇراجىئەت قىلدى:

— مەنمۇ سىز بىلەن ئوردىغا بارسام، ئەمىرچىمىزگە ئىلتىماسىم بار ئىدى.

— بوپتۇ. لېكىن، ئۇ كىشىنىڭ قوبۇل قىلىشىنى بىلمەيمەن.

— ئۇغۇ شۇنداق، ئەمما مېنىڭ خاھىشىمنى يەتكۈزسىڭىز.

— بولىدۇ.

ئاكا - ئۇكا خوجىلارنىڭ ئۆزىگە ھاجىتى چۈشكىنىدىن خۇشال بولغان داندار دورغا ئۇلارنى ئەگەشتۈرۈپ ئوردىغا ماڭدى ۋە ئۇلارنىڭ ئىلتىماسىنى خۇنتەيجىگە يەتكۈزدى. ھەر ئىككى خوجا خۇنتەيجىنىڭ ئالدىدىن مەمنۇن بولغان ھالدا قايتىپ چىقتى. لاما تاجى ياقۇپ خوجىغا گۆرۈدە تۇرۇۋاتقان بالچاقلىرىنىڭ قېشىدا ئىككى كۈن بولۇشقا، يۈسۈپ خوجىغا ئاكىسىنىڭ قىرىق نەزىرىنى ئۆتكۈزۈپ قايتىشقا رۇخسەت قىلدى.

شۇنداق قىلىپ، ئەتىسى ئەتىگەندە بۇ بېقىندى ئەمەلدارلارنىڭ بىر قىسمى مەھرەملىرىنىڭ ھەمراھلىقىدا كۈنچىقىش تەرەپكە، يەنە بىر قىسمى تېكەس دەرياسىنىڭ جەنۇبىغا ئۆتۈپ، كۈنپېتىش تەرەپكە ماڭدى.

بەشىنچى قىسىم

بىرىنچى باب

يامغۇرنىڭ كۆپ يېغىشى ياكى كۈننىڭ ئىسسىقى بىلەن
ئېگىز تاغلاردىكى قارلارنىڭ ئېرىشى سەۋەبلىك دەريا -
ئېقىنلارنىڭ سۈيى كۆپىيىپ ئۆز قىنلىرىغا سىغماي قالىدۇ.
ئەگەر مۇشۇنداق پەيتتە ئېقىن ياكى دەريا گىرۋىكىدە ئولتۇرۇپ
نەزەر سالىسىڭىز، چۈشتىن بۇرۇن دەريا ئېقىنىنىڭ سول
قىرغىقىنى يالاپ ئېقىۋاتقان سۇلار چۈشتىن كېيىن ئوڭ
قىرغىقىنى يالاپ ئاققىنىنى، ئەتىسى بولسا پۈتۈنلەي باشقا
يەردىن ئېقىن پەيدا قىلغىنىنى كۆرىسىز.

تەبىئەتتە بولىدىغان بۇنداق ھالەتلەر يەر چاناپ، سۇ تۇتۇپ
تېرىقچىلىق قىلىدىغان ھەممە ئادەملەرگە مەلۇم. لېكىن،
جەمئىيەتتە يۈز بېرىدىغان ئەھۋاللارنى مۆلچەرلەش كۆرگەنلا
ئادەملەرنىڭ قولىدىن كەلمەيدىكەن. مەسىلەن، خۇنتەيجى غالدان
سېرىن ئۆلگەندىن كېيىن يۈز بەرگەن ئەھۋاللارغا ئوخشاش،
ھازىر جۇڭغار تەختىدە ئولتۇرغان لاما تاجىمۇ بۇ تەختتە
مەڭگۈ ئولتۇرمەن دەپ ئېيتالمايتتى. ئۇ جۇڭغار قەبىلىلىرىنى
ئانىسىدەك باشقۇرۇپ كېتىشكە ئاجىزلىق قىلاتتى. ئۇلارنىڭ
ئىچىدىكى بەزى نويانلار ئەمدى خۇنتەيجىلىك نۆۋىتى بىزگە
تېگىشلىك دەپ ئويلىشاتتى. بۇ ھال بولۇپمۇ خۇيت
قەبىلىسىنىڭ تەيجىسى ئامۇر سەنا ۋە يەنە بىر قەبىلىنىڭ
باشلىقى بەنچۇرلار بىرلىشىپ چىۋاڭداش دېگەن كىشىنى
تەختكە ئولتۇرغۇزماق بولغاندا روشەن كۆرۈندى. بۇنىڭغا
چىدىمىغان لاما تاجى چىۋاڭداش بىلەن داش داۋا دېگەن

كشىلەرنى ئۆلتۈردى. بۇنىڭدىن خەۋەر تاپقان جۇڭغار قەبىلىلىرىنىڭ باشقا تەيچىلىرى لاما تاجىغا قارشى پىتنە ئۇيۇشتۇرۇشقا باشلىدى. بۇ ئىشتا جىددىي پائالىيەت ئېلىپ بارغانلار ئاساسەن غالدان سېرىننىڭ جىيەنلىرى داباچى بىلەن ئامۇر سەنا^① دېگەن تەيچىلەر بولدى.

جۇڭغار قەبىلىلىرىنىڭ ئىچىدە يۈز بېرىۋاتقان بۇ خىل ئىچكى زىددىيەتلەر بۇ خانلىقنىڭ يىلتىزى كۈندىن - كۈنگە بوشاپ كېتىۋاتقانلىقىدىن دېرەك بېرەتتى. بۇنى خانلىق تەختىدە ئولتۇرغان خۇنتەيجى لاما تاجى بىلەن ئۇنىڭ ئەتراپىدىكى نوپانلار ياخشى بىلەتتى. شۇنىڭ ئۈچۈن، ئۇلار جۇڭغار قەبىلىلىرى ئىچىدە ئۆزلىرىگە قارشى باش كۆتۈرگەنلەرنى ئايىماي باستۇرۇش، قارشى چىقىمىغانلىرىغا تەگمەسلىك سىياسىتىنى قوللانسا، قەشقەرىيەگە ئوخشاش بېقىندى جايلارغا كەڭ قورساقلىق، يۇمشاق سىياسەت قوللاندى. ئەگەر بۇنداق قىلمىساق، بۆلگۈنچى قەبىلىلەرنىڭ تەيچىلىرى بېقىندى جايلارنىڭ خان - بەگلىرى بىلەن بىرلىشىپ كېتىشى مۇمكىن، دەپ ھېسابلىشاتتى.

ياقۇپ خوجىلار «قايقىنىڭ تۈزى» دىن ئۆتكۈچە، گويا قىلىشىدىغان گەپلىرى تۈگىگەن ئادەملەردەك يولنىڭ ئىككى چېتىدىكى ئوتلاقلىرىغا قاراپ مېڭىشتى. ئالەم بىنا بولغاندىن بېرى ھايۋاناتقا ئوزۇق بولۇپ، ئۇلارنىڭ ئاياغلىرىدا چەيلىنىپ كېلىۋاتقان بۇ ئوت - چۆپلەر تۈنۈگۈنكى يامغۇردىن كېيىن گويا ئۆمۈر بويى باغۋەنلەرنىڭ كۈتۈمىدە ئۆسۈۋاتقانداك پۇچۇلماي، يەلپۈنۈپ تۇراتتى.

— بۇلارنىڭ (جۇڭغارلارنى دېمەكچى) ئارغامچىسى خېلى بوشاپ قالغانمۇ نېمە؟ — دېدى ئابدۇكېرىم بەگ ياقۇپ خوجىغا.
— پادىشاھ دېگەن ئارغامچىنى بىردە چىڭىتىپ، بىردە

① بەزى تارىخىي كىتابلاردا «ئامۇرسىنا» دەپمۇ ئېلىنغان.

بوشتىپ تۇرىدىكەن، — دېدى ياقۇپ خوجا.
— ئۇ دېگەنلىرى توغرا، بىراق ماڭا بۇ خۇنتەيجى تولىمۇ
بوشتىۋەتكەندەك سېزىلدى.

— بۇنىڭ باھانىسى ئۆزىگە مۇخالىپ كۈچلەرنى
كۆپەيتىشنىڭ پايدىسى يوق دېگەن بولۇشى كېرەك.
— شۇ چاغدا بۇ خۇنتەيجىگە بىزدىن باشقىمۇ قارشى
تۇرىدىغان كۈچلەر بار ئىكەن — دە.

— ئەلۋەتتە. بۇ تۆت قەبىلىدىن تەركىب تاپقان جۇڭغارلار
غالىدان سېرىن ئۆلگەندىن كېيىن بۇرۇنقى بىرلىك —
ئىتتىپاقىدىن ئايرىلغاندەك تۇرىدۇ ...

ئۇلار ئۆز تەسىراتلىرىنى ئورتاقلىشىپ يولىنى داۋام
قىلدى. ئۇلاردىن ئارقان بويى ئارقىدا كېلىۋاتقان يۈسۈپ خوجا
خۇش كېپەك ھاكىمغا:

— سىلى قەشقەرگە بارغاندىن كېيىنلا شەھەر سېپىلىنىڭ
قوختىلىرىنى جۈندەپ، ئوردا سىپاھلىرىدىن باشقا ئىككى —
ئۈچ يۈزدەك ئادەمنى سەرۋازلىققا (ئەسكەرلىككە) جەلپ
قىلىسلا، مېنىڭ ئويۇمچە، بۇ ئىشنى ئەمەت ئاخۇن خەلپەتكە
تاپشۇرسىلا. ئۇ ئادەم بەجاندەل ئورۇنلايدۇ.

— سىلى قاچان قايتىدىلا؟ — دەپ سورىدى خۇش كېپەك.
— مېنىڭ قايتىشىم سىلنىڭ ئىشلىرىغا باغلىق.

راستىنلا سىلى قەشقەرگە بېرىپ بىرەر ھەپتە ئۆتكەندىن
كېيىن «تاغ قىرغىزلىرىنىڭ قەشقەرگە بېسىپ كىرىش
ئېھتىمالى بار، دەرھال قايتىپ كېلىپ شەھەرگە ئىگىدارچىلىق
قىلىمىسلا بولمايدىغان ئوخشايدۇ» دېگەن مەزمۇندا نامە يېزىپ
ئەۋەتسىلە. مەن شۇ نامەنى خۇنتەيجىگە كۆرسىتىپ قايتىشنىڭ
ئىلاجىنى قىلىمەن.

— بۇ گەپلىرىگە قارىغاندا، نەچچە ۋاقىتلاردىن بېرى
تەقەززالىق بىلەن كۈتكەن پۇرسەت كەلگەن ئوخشايدۇ.
— شۇنداق دېسىمۇ بولىدۇ. ئەمدىكى گەپ پۇرسەتتىن

پايدىلىنىش ئۆزىمىزگە باغلىق.

ئۇلار شۇ كۈنى كۈن ئولتۇرارغا يېقىن قاباغا يېتىپ كەلدى. بۇ يەردە ياقۇپ خوجا بىلەن خۇش كېپەك ھاكىملار ئىككى كۈن تۇرۇپ، ئۈچىنچى كۈنى يولغا چىقتى. ئۇلارنى يۈسۈپ خوجا بىلەن ئابدۇكېرىم بەگ بىر پەرسەڭدەك يەرگىچە ئۆزىتىپ قويدى.

— ئەمدى سىلى بىلەنمۇ خوشلىشىشقا توغرا كېلىۋاتىدۇ، — دېدى يۈسۈپ خوجا كەينىدىن، — بۇ خوشلىشىشىمىز ئايرىلىش ئۈچۈن ئەمەس، پات پۇرسەتتە يەنە كۆرۈشۈش ئۈچۈندۇر. — بۇ گەپلىرىگە تازا چۈشەنمىدىم، — دېدى ئابدۇكېرىم بەگ.

— ئەمدى «قوغۇن قېقىسىز» كۆرۈشىمىز دېگىنىم — دە، — دېدى يۈسۈپ خوجا كۈلۈپ.

— قېنى، ياراتقان ئىگەم شۇ كۈنلەرگە يەتكۈزسە، «قوغۇن قېقى» توشۇغان چاغلار كونا تارىخ بولۇپ قالار ئىدى.

— چوقۇم شۇنداق بولىدۇ. ئاڭلىشىمغا قارىغاندا، بۇ يەردىكى ئۇيغۇرلار بىزدىن بالدۇر ئاتقا مىنىدىغان ئوخشايدۇ، — دېدى يۈسۈپ خوجا، — ئىلى دەرياسىنىڭ جەنۇبىدىكى قاينۇققا يېقىن مەھەللىلەردە تۇرۇۋاتقان ئۇيغۇرلارنىڭ جۇڭغارلار ئارىسىدا بولۇۋاتقان ماجىرالاردىن پايدىلىنىپ، ئىلى تەۋەسىدە گۆرۈدە تۇرۇۋاتقان خوجىلار بىلەن بىرلىكتە قوزغىلاڭ كۆتۈرۈشكە تەييارلىنىۋاتقانلىقى مەلۇم. بۇ قوزغىلاڭغا ئىلى دەرياسىنىڭ شىمالىدىكى يەرلەردە تۇرۇۋاتقان ئۇيغۇرلارمۇ قاتناشماقچى بوپتۇ.

— شۇنداقمۇ؟ ئىلاھىم ئېيتقانلىرى كەلسۇن، — دېدى ئابدۇكېرىم بەگ خۇشال بولۇپ، — كۈنىلار: «خىزىر ئەلەيھىسسالام خەلقنىڭ يىلىكى ئۈزۈلگەندە ياردەمگە كېلىدۇ» دېگەنكەن. شۇ خىزىرنىڭ ئىلتىپاتى بىز خەققە چۈشكەن ئوخشىمامدۇ؟

— ھەرھالدا « قىشنىڭ غېمىنى يازدا قىل » دېگەندەك،
ئەتىكى كۈنلەرنىڭ غېمىنى بۈگۈندىن تارتىپ قىلمىساق
بولمايدىغان ئوخشايدۇ.

— بۇ يېقىدىن خاتىرجەم بولسىلا، خوجام، قەشقەر
تەرەپلەرنى بىلمەيمەن. لېكىن، بىز تەرەپتىكى خەلقلەر كوزىغا
سالغان دىۋىگە ئوخشاش، كوزىنىڭ ئاغزىنى ئېچىۋەتسەكلا
ئېتىلىپ چىقىدۇ، ھەممىسى ئەر كىنىلىككە شۇنچىلىك تەشنا.
— مېنىڭ ئويلشىمچە، پۇقرالارنىڭ ھەممىسى شۇنداق،
ئەر كىنىلىككە تەشنا. گەپ شۇلارنىڭ كۈچ - قۇۋۋىتىدىن
پايدىلىنىشىمىزدا.

— ئەلۋەتتە ...

ئابدۇكېرىم بەگ شۇ كۈنى چۈشتىن كېيىن ئۆزىنى كۈتۈپ
تۇرغان مەھرەملىرى بىلەن كۇچا تەرەپكە مېڭىپ كەتتى.



بۇ ئاي، بۇ كۈنلەردە يۈسۈپ خوجىنىڭ ئىچى پۇشۇپ
يۈردى. يا خۇنتەيجى ئۆزلىرىنى قوبۇل قىلىشتىن ئىككى كۈن
بالدۇر ئورۇس پادىشاھىدىن ياردەم سوراپ نامە ئەكەتكەن ئەدەن
قېچىردىن، يا ئىككى ھەپتىنىڭ ئالدىدا قەشقەرگە قايتقان خۇش
كېپەك ھاكىمدىن خەۋەر يوق. ئاتۇشنىڭ شىمالىدىكى تاغدا
تۇرىدىغان قىرغىزلارنىڭ باشلىقى ئۆمەر بەگ مىرزىمۇ
دېرەكسىز كەتتى. بىراق، شۇنىڭغا قارىماي، يۈسۈپ خوجا
كېيىنكى بىر ھەپتىنىڭ قانداق ئۆتۈپ كەتكەنلىكىنى سەزمەي
قالدى. شەنبە كۈنى ئىلىنىڭ شىمالىدىكى بورغاسۇن
بەگلىكىنىڭ بېگى بىلەن ئىلىنىڭ جەنۇبىدىكى قاينۇق
ئەتراپىدىكى ئۇيغۇرلارنىڭ بېگى مەتىمىن دېگەن كىشىلەر
كېلىپ بىر كۈن سۆھبەتتە بولدى. بۇ بەگلەر جۇڭغارلارنىڭ
زۇلىمى، ئۆز تەۋەسىدە ياشاۋاتقان خەلقلەرنىڭ تاقىتى تاق

بولغانلىقى، شۇڭا جۇڭغارلارغا قارشى قوزغىلىش ئويى بارلىقىنى سۆزلەشتى.

— ھازىرقى خۇنتەيجى نوپانلار بىلەن ئەمەلدارلارنى شۇنداق مەيلىگە قويۇۋەتتىكى، ئۇلار بىر توپ ئادەملىرى بىلەن مەھەللىلەرگە كېلىپ بۇلاڭچىلىق قىلىدىغان بولدى. جۇڭغار لەشكەرلىرى ئېتىزلىرىمىزغا ئاتلىرىنى ھەيدەپ كېلىپ باقىدىغان، نارازىلىق بىلدۈرگەنلەرنى قامچا بىلەن ساۋايدىغان بولدى، ھەتتا بەزى ئادەملەرگە نەيزىمۇ سانجىدى. ئەگەر تەقدىرىمىز مۇشۇ ئىكەن دەپ يۈرۈۋەرسەك، بۇ جۇڭغارلار خوتۇن — بالىلارغىمۇ ئىگە قىلمايدىغان ئوخشايدۇ. شۇڭا، ئۆزلىرىدىن بىرەر مەسلىھەت ئالايلى دەپ قالدۇق، — دېيىشتى.

— بىزمۇ ئات مىنىپ، قىلىچ چېپىشنى، نەيزە سانجىشنى بىلىمىز، — دەپ قوشۇمچە قىلدى قاينۇق ئەتراپىدىكى ئۇيغۇرلارنىڭ بېگى، — ھازىر مېنىڭ قارىمىقىمىدىكى يەرلەردە جۇڭغارلارغا قارشى مۇشتۇمنى تۈگۈۋالغان بىرەر مىڭدەك ئادەم بار. ئۆز ۋاقتىدا قەشقەرىيەدىكى خانلار «غۇلچا گەدەنكەش» لىرى دەپ جۇڭغارلارغا سوۋغا قىلغان تۆت يۈزگە يېقىن ئادەممۇ بار، ھەممىسىنىڭ مىنىدىغان ئېتى كىشىنەپ تۇرىدۇ. قوراللىرى بولسا تەخ. پەقەت بىزگە يول كۆرسىتىغان ئادەملا كېرەك.

— ھەممە گەپلىرىڭلار ئورۇنلۇق، — دەپ تۇرۇپ قالدى يۈسۈپ خوجا، ئاندىن بورغاسۇنلۇق بەگكە قاراپ سۆزىنى داۋام قىلدى، — سىلى بۇ ھەقتە ئېرەن قابۇرغىدا تۇرۇۋاتقان خوجاملار بىلەن سۆزلىشىپ كۆرمىدىلىمۇ؟

— ئەلۋەتتە، سۆزلىشىپ كۆردۈم، — دېدى ئۇ، — بۇرھانىدىن دېگەن خوجام: «بۇلار بىلەن بىزنىڭ ئاتا-بوۋىلىرىمىز كۈچ ئېلىشالمىغان. سىلەرنىڭ بۇ ئويۇڭلار يولۋاسنىڭ بېشىدىن پىت ئىزدىگەندەك بىر ئىش. ئەڭ ياخشىسى، تەقدىرگە بويسۇنۇپ، تىرىكچىلىكىڭلارنى قىلىڭلار»

دېدى... خان خوجا دېگەن ئادەم بولسا، بىزنى ئۇزاتقىلى چىقىپ: «سىلەر ئېرىنمەستىن يۈسۈپ خوجىغا بېرىپ، شۇ كىشى بىلەن مەسلىھەت قىلىڭلار. بىزگە باققاندا ئۇ كىشى جۇڭغارلار بىلەن قانداق مۇناسىۋەت قىلىشنى بىلىدۇ» دېدى. شۇ سەۋەبتىن سىلەننىڭ ئالدىلىرىغا كەلدۇق.

— كەلگىنىڭلار تولمۇ ئوبدان بوپتۇ، — دېدى يۈسۈپ خوجا، — مېنىڭچە، ھەربىر قىلىدىغان ئىشنىڭ ۋاقتى سائىتى بولىدۇ. شۇنداق پەيتىنى كۈتۈش لازىم. ئۆزۈڭلارمۇ بىلىسلەر، ئەتراپنى يورۇق قىلىمەن دەپ چۈش مەھەلدە چىراغ ياندۇرسا، ئۇنىڭ يورۇقىدىن بەھرىمەن بولۇش مۇمكىن ئەمەس. شۇڭا، ئاتا — بوۋىلىرىمىز چىراغنى كەچتە يېقىپ ئۆي ئىچىنى يورۇتۇپ كەلگەن. ھازىر قەشقەرىيەدىكى خەلقلەرنىڭمۇ ئەھۋالى ياخشى ئەمەس. تاپقان — تەرگىنىنىڭ تولىسى مۇشۇلارنىڭ خالىتىسىغا چۈشۈپ، ئۆزلىرى سېرىق تال ھايات كەچۈرمەكتە. مېنىڭچە، ئىككى تەرەپتە تەڭ دېگۈدەك ئىش قىلغىنىمىز تۈزۈك بولار.

— ئۆزلىرىدە شۇنداق ئوي بارمۇ؟

— بۇنداق ئوي يالغۇز مەندىلا ئەمەس، پۈتۈن قەشقەرىيە خەلقىدە بار.

— خۇداغا شۈكۈر، خۇدايىم ئېيتقانلىرىنى راست قىلغاي، — دەپ ئىككى بەگ كەلگۈسىگە بولغان ئۈمىد — ئىشەنچ بىلەن خۇشاللىقنى بىلدۈردى.

— ئۆزىنى دالدىغا ئالمىغان ئوۋچى كېيىك تۇرماق، توشقاننىمۇ ئاتالمايدۇ، — دەپ سۆزىنى داۋام قىلدى يۈسۈپ خوجا، — بىز ئەتراپىمىزنى تىمىسقىلاپ يۈرگەن جۇڭغارلار ئارىسىدا يۈرۈۋاتىمىز. ئۆز ئىچىمىزدە ئۇلارغا ياخشىچاق بولۇپ كۈن كۆرۈشنى ئەلا بىلىدىغان ئادەملەرمۇ بار. ھەرقانداق ئىشتا شۇنداق ئادەملەردىن ھوشيار بولۇشىمىز كېرەك. ھوشيارلىقنى بىر كۈن ئۇنتۇپ قالساق، شۇ كۈنى پۈتلىكاشاڭغا يولۇقىمىز.

— توغرا دېدىلە، — دەپ قوشۇلدى ئىككى بەگ.
— بۇ ياقىتىكى سىلەرگە ئوخشاش دىيارپەرەس ئادەملەرگە
خان خوجامدىن باشقا سەردار بولۇشقا لايىق ئادەم يوقتەك
كۆرۈنىدۇ. ئۇ خوجام بەئەينى چاقلاپ قويغان شەمشەرگە
ئوخشاش. ئۇ كىشىنىڭ ئارقىسىدىن ئەگەشەڭلا ھەرقانداق
جاڭگالدىن يول تېپىپ مەنزىلگە يېتەلەيسىلەر.
يۈسۈپ خوجىنىڭ مەسلىھەتى كۆڭلىگە يېقىپ كەتكەن
ئىككى بەگ:

— مۇشۇ پىكىرلىرىنى بىر پارچە قەغەزگە پۈتۈپ بەرسىلە،
بىز خان خوجامغا يەتكۈزەك، — دېدى.
— بۇنىڭ ھاجىتى يوق، مەنمۇ ئەتە ياكى ئۆگۈن ئۇ كىشى
بىلەن مۇلاقات قىلىش ئۈچۈن ئېرەن قابۇرغىغا باراي
دەۋاتىمەن. شۇ چاغدا ھەممە گەپنى ئوچۇق — ئاشكارا قىلىمىز.
ئەگەر ۋاقىتلىقلار بولسا، سىلەرمۇ ئۇ كىشىنىڭ ھۇزۇرىدا
بولۇڭلار.
— تولا ئوبدان.

ئىككى بەگ كېچىنى يۈسۈپ خوجىنىڭ ئۆيىدە ئۆتكۈزۈپ،
ئەتىسى سەھەر بىلەن يولغا چىقتى.



يۈسۈپ خوجىنىڭ ئېرەن قابۇرغىغا بارىمەن دېگەن ئويى
ئەمەلگە ئاشمىدى. بۇنىڭ سەۋەبى ئىككى بەگ كەتكەن كۈنى
كەچتە جۇڭغار ئوردىسىدىكى ھىراۋۇللارنىڭ باشلىقى كېلىپ
يېڭى خۇنتەيجىنىڭ چاقىرىۋاتقانلىقىنى ئۇقتۇردى...
— يېڭى خۇنتەيجى دېگىنىڭىز كىم؟ — ھەيران بولۇپ
سورىدى يۈسۈپ خوجا.

— داباچى دېگەن كىشى. بۇ ئادەم ئىلگىرى ئېمىسلى
(دۆربىلجىن) تەرەپتە تەيجى بولۇپ تۇرغان. مەرھۇم خۇنتەيجى

غالدان سېرىننىڭ جىيەنى — يەنى ھەدىسىنىڭ بالىسى بولىدۇ.
«يەنە ھاكىمىيەت ئۆزگىرىشى بويىچە — دە» دەپ ئويلىغان
يۈسۈپ خوجا شاھزادىنىڭ باقاۋۇلغا ئاتلارنى تەييارلاشنى
بۇيرۇدى.

— ئۇ كىشى قاچاندىن بېرى تەختتە ئولتۇردى؟

— ئون كۈندەك بولىدىغۇ دەيمەن.

— لاما تاجىچۇ؟ قېچىپ كەتتىمۇ؟

— ياق، ئۆلتۈرۈلدى.

— شۇنداقمۇ؟ — يەنە ھەيران بولدى يۈسۈپ خوجا.

— شۇنداق، بۇنىڭغا ھەيران بولۇشنىڭ ھاجىتى يوق، —

دەپ چۈشەندۈردى ھىراۋۇللارنىڭ باشلىقى، — ئەسلىنى
ئالغاندا غۇما (دېدەك) خوتۇندىن تۇغۇلغان لاما تاجى تەختكە
ئولتۇرۇشقا لايىق ئەمەس ئىدى. بۇرھان ئۇنى ئامۇرسەنا
ئارقىلىق جازالىدى.

— ئامۇرسەنا دەمىسىز؟ ئۇ كىشى كىم بولىدۇ؟

— ئۇ كىشىمۇ مەرھۇم غالدان سېرىننىڭ جىيەنلىرىدىن

بىرى. لاما تاجىنى ئوردىنىڭ ئىچىدە مىلتىق بىلەن ئېتىپ
ئۆلتۈرگەن شۇ كىشى.

يۈسۈپ خوجا يول بويى ھىراۋۇللار باشلىقىنى گەپكە سېلىپ

شۇ نەرسىلەرنى بىلىۋالدىكى، بۇ ئىككى ئادەمنىڭ بىرى —

داباچى دېگەننى تەلەككىدىن ئۆتۈپلا ئىلىغا، ئۇ يەردىن

خۇنتەيجىنىڭ قىشلىق ئوردىسى جايلاشقان قاينۇققا كېلىپ، ئۇ

يەرلەرنى قۇرۇقدىغاندىن كېيىن تېكەس ۋادىسىغا كەلگەنىدى.

ئامۇرسەنا بولسا خۇنخاي مازارىنىڭ غولى ئارقىلىق ئۆرلەپ،

لاما تاجىنىڭ ئوردىسىغا جايلاشقان «كۆكتۆپە» دېگەن يەرگە

كېلىپ، داباچى كەلگۈچە لاما تاجىنى ئۆلتۈرۈپ ئوردىنى

بېسىۋالغانىدى.

— ئوردىغا ئارىلىشىپ يۈرگەن بەزى ئادەملەرنىڭ گېپىگە

قارىغاندا، — دەپ داۋام قىلدى ھىراۋۇللارنىڭ باشلىقى، —

داباچى خۇنتەيجىنىڭ تەختىگە ئولتۇرغاندىن كېيىن ئامۇرسەنانى چاقىرىپ، ئۇنىڭغا: «بىر قازانغا ئىككى باش پاتمىغاندەك، بىر تەختكە ئىككى ئادەم ئولتۇرمايدۇ. سەن تارباغاتاي بىلەن ئالتاي تەرەپتىكى خەلقنى باشقۇرغىن» دەپتىكەن، ئامۇرسەن ئۇنىماپتۇ. بۇنىڭغا ئاچچىقى كەلگەن داباچى: «سەن لاما تاجىنى ئۆلتۈردۈم دەپ ئانچە كېرىلىپ كەتمىگىن. مەن سېنىڭدىن ئوردىدىكى خەزىنىنى سۈرۈشتە قىلمىدىمغۇ؟ بۇ مېنىڭ ساڭا قىلغان تۇغقانچىلىقىم ئەمەسمۇ؟» دەپ كايىپتۇ. بۇ گەپ ئامۇرسەنغا ئېغىر كېلىپ: «مەن لاما تاجىنى ئۆلتۈرگەچكە، سەن بۇ تەختكە ئىگە بولدۇڭ» دەپتۇ. دە، قامچىسىنى قونچىغا قىستۇرۇپ، ئوردىدىن چىقىپ كېتىپتۇ. بەزىلەرنىڭ گېپىگە قارىغاندا، ئامۇرسەن بىرقانچە يۈز ئادەمنى ئەگەشتۈرۈپ مانجۇ خانلىقى^①دىن ياردەم سوراش ئۈچۈن كۈنچىقىش تەرەپكە كەتكەن ئوخشايدۇ.

— ۋايتوۋا، — دېدى يۈسۈپ خوجا ئۆزىنى سادىدلىققا سېلىپ.

— سىزگە راستىمنى ئېيتسام، غالدان سېرىنىڭ كۆزى يۇمۇلغاندىن كېيىن خانلىقىمىزنىڭ پەركايى كەتتى. ئۇنى ئۆز ئەكسىگە كەلتۈرۈش ئۈچۈن غالداندەك ئەقىللىق ۋە جەسۇر ئادەم كېرەك. پەممىچە، بۇنداق ئادەم ھازىرغا كۆرۈنمەيدۇ. داباچى تەختكە چىققاندىن بېرى ئاغزى تاي گۆشى بىلەن ئەرگە ھارىقىدىن، قۇچىقى ئۇزۇن چاچ ئاۋغايلاردىن خالىي بولمايۋاتىدۇ.

— ھازىر ئوردىدا يۇرۇتقى نوپانلاردىن كىملىر بار؟
— ئۇلارنىڭ ھېچقايسىسى يوق، ھېلىقى داندارنى بىلەمسىز؟

① مانجۇ — جۇرچىت ۋە تۇنگۇس تىلى سىستېمىسىدىكى خەلق بولۇپ، 1636 - يىلى مىڭ سۇلالىسىنى ئاغدۇرۇپ، چىڭ سۇلالىسىنى قۇرغان.

— داندار دورغىنىما؟

— ھەئە، ئۇ ھازىر دورغا ئەمەس، نوپان.

— شۇنداقمۇ؟

— داباچى ئۇنىڭ ئۆزى ئالدىغا چىقىپ قارشى ئالغىنى ۋە كىچىك خونخاي غولىدىن لاما تاجىنىڭ ئوردىسى بار يەرگە باشلاپ كەلگىنى ئۈچۈن رازى بولۇپ، نوپانلىق مەنسىپنى بەردى.

※ ※ ※

داباچىنىڭ تەختتە ئولتۇرۇشىنى غەم - ئەندىشە بىلەن باشلاندى دېسىمۇ بولىدۇ. بولۇپمۇ ئامۇرسەنانىڭ يامانلاپ كېتىشى ئۇنىڭ كەيپىنى ئۇچۇردى. چۈنكى، ئۇ ئوسال ياۋ ئەمەس، جۇڭغار قەبىلىلىرى ئارىسىدا يۆلەكچىلىرى نۇرغۇن ئىدى. ئۇنىڭ ئۆزىگە قارشى كۈچ توپلاش ئۈچۈن ئالتاي - ئېمىل تەرەپلەرگە ماڭماي، شەرق تەرەپتىكى مانجۇ خانلىقىدىن ياردەم سوراپ كەتكەنلىكىنى ئاڭلاپ، بېشى قېيىپ قالغان ئادەمدەك بىر - ئىككى كۈن ئېسەنگىرەپ يۈردى ۋە «ھېلىمۇ ئەرگە بار ئىكەن. خەقلەر بۇ ھاراقنى خۇشاللىقىدىن ئىچىپ كۆڭلىنى كۆتۈرسە، مەن غەم - ئەندىشلىرىمنى تارقىتىش ئۈچۈن ئىچىۋاتىمەن» دەپ ئۆزىگە ئۆزى تەسەللى بەردى. ئامۇرسەن كېتىشى بىلەنلا ئەرگە ئىچىشنى باشلىغان داباچى بەش كۈنگىچە كېچە - كۈندۈز توختىماي ئىچىش بىلەن بولدى. ئالتىنچى كۈنى ئۇنىڭ ئالدىغا كىرگەن داندار نوپان يەنە بىر شۇم خەۋەرنى يەتكۈزدى. ئۇنىڭ دېيىشىچە، «خانىيلاق» تا كۆزەتتە تۇرغان لەشكەرلەر قەشقەرىيەدىن كەلگەن بىر ئۇيغۇرنى تۇتۇۋاپتۇ. ئۇنىڭدا خۇنتەيجى ئوردىسىدىن بېرىلگەن دەستەك يوق ئىكەن. شۇڭا، ئۇلار ھېلىقى ئۇيغۇردىن گۇمانلىنىپ، چاپىنىنىڭ ئەستىرىگىچە تەكشۈرۈپ تۇمارچە قاتلانغان ئىككى پارچە خەت تېپىۋاپتۇ. خەتنىڭ بىرى يۈسۈپ خوجىغا

يېزىلغانىكەن. يەنە بىر خەتنى تەرجىمانلارنىڭ ھېچقايسىسى ئوقالماپتۇ. يۈسۈپ خوجىغا يېزىلغان خەتتە: «ئەتراپىمىزدىكى قىرغىزلار ئىتتىپاق قىلىپتۇلەركى، پالان كۈندە تۆت تەرەپتىن قەشقەرگە چاپاۋۇل قويۇپ، تاراج ئەيلەپ(بۇلاپ)، گەردىنى (توپسىنى) ئاسمانغا سورۇيمىز دەپ بولجاق (تەھدىت) قىلىپتۇرلەر. بىز پېقىرلارغا مەدەت يەتكۈزمىسە، ھالىمىز مۈشكۈلدۇر ① ... نامە تامام» دەپ، خەتنىڭ ئاخىرىغا قەشقەر بەگلىرى خۇش كېپەك ھاكىم بىلەن مۆمىن خوجا قول قويۇپتۇ.

بۇ خەتكە يېزىلغان سۆزلەرنى ئاڭلاپ داباجى ۋە ئۇنىڭ ئەتراپىدىكى نوپانلار نېمە قىلارنى بىلەلمەي بىر - بىرىگە قازاشتى. بىر چاغدا ئۆزىنىڭ سول تەرىپىدە ئۈچىنچى بولۇپ ئولتۇرغان داندار نوپانغا قارىغان داباجى:

— بۇ ئىشتا سېنىڭ مەسلىھەتنىڭ قانداق؟ — دەپ سورىدى. يېڭى خۇنتەيجىنىڭ ئۆزىدىن مەسلىھەت سورىغىنىدىن كۆڭلى كۆتۈرۈلۈپ قالغان داندار دورغا:

— مېنىڭچە بولغاندا، قەشقەرىيەدىكى قىرغىزلارنىڭ بۇ ھەرىكىتىنى تىنچىتىش ئۈچۈن خېلى يىللاردىن بېرى بىزنىڭ خىزمىتىمىزنى قىلىپ كېلىۋاتقان يۈسۈپ خوجىنى ئەۋەتسەك دەيمەن.

— يۈسۈپ خوجا؟ — بىرنەچچە ئادەم بۇ ئىسمىنى تەڭلا تەكرارلىدى.

— ئۇ كىم؟ نېمە قىلىدىغان ئادەم؟ — دەپ سورىدى. — ئۇ كىشى ئۆمرىنىڭ ئاخىرىغىچە بىزنىڭ خىزمىتىمىزدە بولغان، ئۆز ۋاقتىدا ئۇلۇغ خۇنتەيجى چىۋاڭ رابدان ۋە ئۇنىڭ ئەقىلدارى ساغا نوپانلارنىڭ ھۆرمىتىگە ئائىل بولغان دانىيال خوجا دېگەن كىشىنىڭ بالىسى. شۇنىڭ بىلەن

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

بىزنىڭ جىيەنىمىزدۇر، — دېدى.
دانداز نوپانىنىڭ ئاخىرقى گېپى ئولتۇرغانلارنى تېخىمۇ
ھەيران قالدۇردى.

— قانداقسىگە جىيەنىمىز بولىدۇ؟ — دەپ سورىدى داباجى.
بۇنداق پەيتنى قولىدىن بەرمەيدىغان دانداز يۈسۈپ خوجىنىڭ
جۇڭغار قىزىدىن تۇغۇلغان بالا ئىكەنلىكىنى تەپسىلىي سۆزلەپ
بەردى — دە:

— ئۇ چاغلاردىكى ئەمىرچىلىرىمىز بۈگۈنكى كۈنلەرنى
بىلگەندەكلا دانىيال خوجا ئۆلگەندىن كېيىن شۇ جىيەنىمىز
يۈسۈپ خوجىنى قەشقەرگە خان قىلىپ بەلگىلىگەن.

داباجى باشلىق ئولتۇرغانلار ئۇنىڭ گېپىنى كىچىك بالىلار
چۆچەك ئاڭلىغاندەك قىزىقپ تىڭشىدى. بىر چاغدا:
— ئۇ يۈسۈپ خوجا دېگەن ھازىر قەيەردە؟ — دەپ سورىدى
داباجى.

— مۇشۇ يەردە، مەرھۇم ئەمىرچىمىز گۈرۈلۈكتە تۇتۇپ
تۇرغان بالىلىرىنىڭ قېشىدا تۇرۇۋاتىدۇ.
— ئۇ خوجىغا دەرھال خەۋەر بېرىڭلار. ئوردىغا كەلسۇن، —
دېدى داباجى.



يۈسۈپ خوجا ئوردىغا كىرىپ تەختنىڭ ئەتراپىدا پۇتلىرىنى
سۇنۇپ، بىقىنلىرىغا تەككىيەلەرنى يۆلەپ ئولتۇرغان بەش —
ئالتە ئادەمنى كۆردى. تەختتە بولسا يوغان، ئۇچلۇق باش،
سالىڭ قۇلاق، ئۇچىسىغا ئېتەك، يەڭلىرى كەڭ سېرىق
كۆڭلەك كىيىۋالغان ئادەم ئولتۇراتتى. «يېڭى خۇنتەيجى مۇشۇ
بولسا كېرەك» دەپ ئويلىدى يۈسۈپ خوجا ۋە ئوردا ئادىتى
بويىچە بىر قولىنى كۆكسىگە قويۇپ سالام بەردى.
— ئۇلۇغ ئەمىرچىمىز داباجى دېگەن كىشى مۇشۇ بولىدۇ، —

دەپ تونۇشتۇردى دانداز نوپان تەختتە ئولتۇرغان ئادەمنى.

— ئەمىرچىمىزنىڭ ئورنى مۇبارەك بولغاي! — دېدى يۈسۈپ خوجا. ئۇنىڭغا خۇنتەيجى بىلەن بىللە ئولتۇرغان يېڭى نوپانلار سىناق كۆزلىرى بىلەن نەزەر تاشلىدى. ھەممىسىنىڭ كۆڭلىدە «بۇ ئادەم راستتىنلا بىزگە جىيەن ئوخشىمامدۇ؟ بىزچە گەپنى ھېچقانداق قۇسۇرسىز سۆزلەۋاتىدۇغۇ» دېگەن ئوي پەيدا بولدى. — سىزگە قەشقەر ھاكىمى خەت ئەۋەتپتۇ، — دېدى داباچى، — ئوقۇپ كۆرۈڭ. ئۇ تەرەپلەر ئەنسىزچىلىك ئىچىدە ئوخشايدۇ، — ئۇ تۇمارچە قاتلانغان خەتنى يۈسۈپ خوجىغا سۈندى.

يۈسۈپ خوجا خەتنى ئېچىپلا، ئۇنى خۇش كېپەك ھاكىمىنىڭ يازغانلىقىنى چۈشەندى. ئوقۇغاندىن كېيىن خۇش كېپەك ھاكىمىنىڭ ئۆزى تاپشۇرغان ۋەزىپىنى كۆڭۈلدىكىدەك بېجىرگەنلىكىنى، قىرغىز ئۆمەر مىرزىنىڭ ۋەدىسىگە ۋاپا قىلغانلىقىدىن خۇش بولدى.

— بىز بۇ خەتنى ئوقۇپ، ئوردا نوپانلىرى بىلەن خېلى مەسلىھەت قىلىپ، — دېدى داباچى، — لامما تاجىدىن تارتىۋالغان ھاكىمىيەتنى مۇستەھكەملىمەي تۇرۇپ، ئۇ ياقىتىكى قىرغىزلارنىڭ ماجىراسىنى تىنچىتىشقا لەشكەر ئەۋەتىشنىڭ ھازىرچە ئىلاجى يوق. بۇ ماجىرانى بىر تەرەپ قىلىش ئۈچۈن سىزنى قەشقەرگە ئەۋەتىش قارارىغا كەلدۇق. ۋاھالەنكى، ھازىر ئۆزىمىزنىڭ ئىچىمۇ ئەنسىز، — ئۇ «ئامۇرسىنا دېگەن ماڭا ۋاپاسىزلىق قىلىپ كۈنچىقىشتىكى دۈشمەنلىرىمىزدىن ياردەم سورىغىلى كېتىپتۇ» دېگەن گەپنى ئېيتماق بولۇپ، يالتىيىپ قالدى — دە، گېپىنى داۋام قىلدى، — شۇڭا سىز قەشقەرگە بېرىپ ئۆزىڭىزنىڭ مۇسۇلمانلىرىڭىزنى توپلاپ قىرغىزلارغا قارشى تۇرسىڭىز... — دېدى.

— ئۇلۇغ ئەمىرچىمىزنىڭ پەرمانىنى خۇشاللىق بىلەن بېجىرىمەن، — دېدى يۈسۈپ خوجا، — بىراق قىرغىزلارنىڭ بۇ ماجىراسىنى بىر تەرەپ قىلىشقا ئوغلۇم ئابدۇللا خوجا

بارسىمۇ بولىدۇ. ئەگەر ئۇنىڭ قولىدىن كەلمىسە، ئۆزۈم بارارمەن.

ئۇنىڭ بۇ پىكرىنى يېڭى خۇنتەيجىمۇ، يېنىدا ئولتۇرغان نوپانلارمۇ قولىدى. «بۇ خوجىنىڭ پىكرىمۇ توغرا، — دەپ ئويلاشتى ئۇلار، — ئەگەر ئەتە — ئۆگۈن ھېلىقى ئامۇرسىنا دېگەن مانجۇ خانلىقىدىن ياردەم ئەكەلگۈدەك بولسا، ئۇنىڭغا قارشى تۇرۇش ئۈچۈن قەشقەردىكى مۇسۇلمانلاردىن لەشكەر توپلاشقا، بۇ خوجىدىن پايدىلىنىشىمىزغا توغرا كېلىدۇ ... بۇ خوجىنىڭ قولىدىن خېلى ئىشلار كېلىدىغاندەك تۇرىدۇ. <تورپاققا لايىق يۈكنى تورپاققا، ئۆكۈزگە لايىق يۈكنى ئۆكۈزگە، ئارتقىنىمىز تۈزۈك.>»

شۇنداق قىلىپ، يېڭى خۇنتەيجى قەشقەردىكى «قىرغىزلار ماجىراسى»نى بىر تەرەپ قىلىش ئۈچۈن ئۇياققا ئابدۇللا خوجىنىڭ بېرىشىغا ماقۇل بولدى. يۈسۈپ خوجا قايتماقچى بولۇپ ئورنىدىن قوزغالدى:

— ئەمدى مۇنۇ خەتنى ئوقۇپ بېرىڭ، — دېدى خۇنتەيجى تۇمارچە قاتلانغان بىر خەتنى سۈنۈپ.

يۈسۈپ خوجا ھەم ئەندىشە، ھەم قىزىقىش بىلەن قاتلانغان قەغەزنى ئېچىپ كۆز يۈگۈرتتى. خەتنىڭ باش تەرىپى «بىسمىللا» بىلەن باشلىنىپ، ئاندىن «ئايەتلىكۇرسى» دېگەن ئايەت يېزىلغانىدى. ئۇ ئىختىيارسىز كۈلۈمسىرەپ كەتتى — دە:

— ئۇلۇغ ئەمرچىم، بۇ خەتنىڭ سىرتىغا ئورالغان كىچىككىنە لاتا بارمۇ؟ — دەپ سورىدى.

— بار، — دېدى ئۇ.

— ئۇ لاتىنىڭ ئىچىدە ئۇزۇنراق بىر بوغۇچ بارمۇ؟

— بار، — دېدى يەنە خۇنتەيجى.

— بۇ ئايەت يېزىلغان تۇمار ئىكەن.

— ئايەت دېگەن نېمە؟

— ئۇ بىزنىڭ دىنىي كىتابىمىزدىكى ئەرەبچە سۆزلەر، بىز مۇسۇلمانلاردا مۇشۇنداق ئايەت يېزىلغان خەتنى تۇمار دەپ ئاتايدۇ، — دەپ چۈشەندۈردى يۈسۈپ خوجا، — بۇنداق ئايەت يېزىلغان قەغەزنى نازەسىدە بالىلارنىڭ بويىغا ئېسىپ قويسا، ئۇلارغا كۆز تەگمەيدۇ، چوڭ ئادەملەر بويىغا ئېسىۋالسا، تۈرلۈك بالا — قازالاردىن ئامان قالىدۇ. ئۇخلىغاندا قارا باسمايدۇ، دېگەن چۈشەنچە بار. بۇنداق ئايەت يېزىلغان تۇمار ھەربىر مۇسۇلماننىڭ يېنىدا بولىدۇ، ھەتتا مېنىڭ نەۋرىلىرىمنىڭمۇ بويىدا بار.

— ئۇنداق بولسا بىزدىكى تىلماچلار نېمىشقا ئوقۇيالمىدى؟
— ئۇنداق بولغىنى بۇ خەت ئەرەب تىلىدا يېزىلغان. ئوقۇغان تەقدىردىمۇ ئەرەب تىلىنى بىلىدىغان موللا ئادەم بولمىسا، مەنىسىنى ئېيتالمايدۇ.

— ۋايىتوۋا، — دەپ ھەيران بولدى بىر نوپان.
يېڭى خۇنتەيجى بولسا «بۇنداق خاسىيىتى بار خەتنى ساقلاپ قويۇشنىڭ زىيىنى يوق» دېگەن ئويغا كېلىپ خەتكە قولنى سۇندى.

يۈسۈپ خوجا قوللىدىكى خەتنى قايتىدىن ئۈچ بۇرجەك قىلىپ خۇنتەيجىگە بەردى — دە:
— مېنىڭ ئۇلۇغ ئەمرچىمىزدىن بىر ئىلتىماسم بار، — دېدى.

— قېنى، سۆزلەڭ.

— قەشقەردە «ماجرىا تۇغدۇرغان» قىرغىزلارنى بىر تەرەپ قىلىش ئۈچۈن بىزدە ئوردا سىپاھلىرىدىن باشقا ئادەم يوق. شۇڭا، ئوغلۇم ئەردەۋىلىگە بارغاندا ئۇ يەردىكى خەلقتىن لەشكەر ئېلىشقا ئىجازەت بەرسىڭىز؟

— بولىدۇ. بۈگۈن ئەردەۋىلىگە ماڭىدىغان ئادەملەر بار. مەن شۇلاردىن ئەردەۋىل ھاكىمىغا خەت يېزىپ بېرىي. ئۇ كىشى ئوغللىڭىزنىڭ لەشكەر ئېلىشىغا ياردەم بەرسۇن.

— چوڭ رەھمەت، — دېدى يۈسۈپ خوجا بىر قولىنى كۆكسىگە قويۇپ.

يۈسۈپ خوجا شۇ كۈنىلا قاباغا قايتىپ كەلدى — دە، ئوغلى ئابدۇللا خوجىغا يېڭى خۇنتەيجىنىڭ نېمە ئۈچۈن چاقىرغانلىقىنى ھەققىدە توختىلىپ:

— ئەمدى مېنىڭ ئۈچۈن قەشقەرگە سىز بارىدىغان بولىدىڭىز. ئەگەر مەن بارسام، سىزنىڭ بۇلارنىڭ قولىدىن قۇتۇلۇپ، ئۇياققا بېرىشىڭىز بەسى مۈشكۈل بولىدۇ. قەشقەرگە بېرىپلا، بىر كىشى ئارقىلىق ماڭا دەرھال خەت ئەۋەتىڭ. ئۇ خەتتە: «قىرغىزلار ھۇجۇم قىلىپ يۇرتىمىزنى تالان — تاراج قىپتۇ. ئۇلارنى بىر تەرەپ قىلىش قولىمىزدىن كەلمەيۋاتىدۇ» دېگەن سۆزلەرنى يېزىشنى ئۈنتۈماڭ. ئىنشائاللا، مۇشۇ تەدبىر بىلەن مەنمۇ قەشقەرگە بېرىپ قالارمەن. ئاندىن كېيىن ئەردەۋىلگە بېرىشىڭىز بىلەن ئۇ يەردە بىرنەچچە كۈن تۇرۇپ، خانلىقىمىزدا خىزمەت قىلىشنى خالايدىغان ئادەملەردىن لەشكەر ئېلىڭ. ئۇلارنى نىزامىدىن خوجامنىڭ يىلقىسىدىكى ئاتلاردىن مىندۈرۈپ قەشقەرگە ئاپىرىڭ، — دېدى.

— بۇنداق قىلىشقا ئەردەۋىل ھاكىمى يول قويامدۇ؟ — دەپ سورىدى ئابدۇللا خوجا.

— ئۇ يېقىندىن خاتىرجەم بولۇڭ، بەلكى ئابدۇۋاھاپ بەگ سىزگە ياردەم قىلىشى مۇمكىن.



ئابدۇللا خوجا كېتىپ ئىككى ھەپتە ئۆتكەندە يۈسۈپ خوجىلارنىڭ دەرۋازىسىنى كىمدۇر بىرى تاقىلداقتى.

— بۇ كىم؟ — دەپ سورىدى شاھاۋۇدۇن باقاۋۇل دەرۋازىنى قىيا ئېچىپ.

— ماڭا يۈسۈپ خوجام كېرەك ئىدى، — دەپ جاۋاب بەردى

كەلگەن ئادەم سالامدىن كېيىن، — مېنىڭ ئىسىمىم ساۋۇت يانتاق. قەشقەردىن كېلىشىم، — دەپ ئۆزىنى تونۇشتۇردى. — مانا ھازىر، — شاھزادىنىڭ باقاۋۇل ئۆيىگە كىرىپ يۈسۈپ خوجىغا خەۋەر بەردى.

— باشلاپ كىرسىلە، — دېدى يۈسۈپ خوجا ۋە باقاۋۇلغا سوڭىشىپ، ئۆزىمۇ ھويلىغا چىقتى.

دەرۋىشانە كىيىنىۋالغان پالۋان قامەت بايىقى ئادەم ئېتىنى يېتىلەپ ھويلىغا كىرگەندە يۈسۈپ خوجا تونۇپ قالدى — دە: — كەلسىلە، ساۋۇت ئاخۇن، — دەپلا ئالدىغا بېرىپ كۆرۈشتى.

يۈسۈپ خوجىنىڭ ئۆزىنى ئۇنتۇماي تونۇغىنىغا خۇشال بولغان ساۋۇت يانتاق ئەيمەنگەن ھالدا ئىككى قوللاپ كۆرۈشتى.

— قانداق ئەھۋاللىرى، ياخشى تۇردىلىمۇ؟

— خۇداغا شۈكۈر، ئۆزلىرىنى بۇياقلارغا قانداق شامال ئۇچۇرۇپ كەلدى؟

— بۇياققا كېلىش ئويۇمدا يوق ئىدى. قايسىسىر كۈنى ئەدەنباي ئاكىمنىڭ زەئىپىسى ئۆيىگە كېلىپ ئاتام بىلەن ئانامغا: «تېخىچە ئەدەنباينىڭ خەۋىرى يوق. چۈشلىرىم بىرقىسىملا بولۇپ كەتتى. ساۋۇت ئاخۇن ئىلى تەرەپكە بارسا، بىرقۇر سۈرۈشتە قىلىپ باقسىمىغۇ؟» دەپ ئىلتىماس قىلغانىكەن. ئەتىسىلا خۇش كېپەك ھاكىم جانابلىرى چاقىرىپ كىشى ئەۋەتتەتتۇ. بارسام، — ساۋۇت يانتاق بېشىدىكى مۇغەمبەر تۇمىقىنى ئېلىپ تەتۈر ئۆرۈدى — دە، ئۇنىڭ ئىچكى جىيىكىدىكى تىكىشىنى سۆكۈپ، بىر ئىلىكتەك كەڭلىكتە قاتلاپ لاتىغا ئورالغان خەتنى ئېلىپ يۈسۈپ خوجىغا سۈندى ۋە، — مۇشۇ خەتنى سىلىگە يەتكۈزۈشۈمنى سورىدى، — دەپ گېپىنى تۈگەتتى.

خۇشاللىقى ئىچىگە سىغماي قالغان يۈسۈپ خوجا:

— قېنى، ئۆيگە كىرىلى، ساۋۇت ئاخۇن، — ئۇ شاھاۋۇدۇن
باقاۋۇلغا قاراپ، — بىزگە دەرھال چاي ئەكىرسىلە، — دېدى.
ساۋۇت يانتاق ئەكەلگەن خەتكە ئابدۇللا خوجا تەرىپىدىن:
«دادا، قىرغىزلار قەشقەرگە ھۇجۇم قىلىپ، يۇرتىمىزنى تالان -
تاراج قىپتۇ. ئۇلارنى بىر تەرەپ قىلىش قوللىمىزدىن
كەلمەيۋاتىدۇ» دېگەن سۆزلەر يېزىلغانىدى.

— خۇش كېپەك ھاكىم باشقا سۆز قىلىمىدۇ؟
— ھەممە ئىشلار خوجام تاپشۇرغاندەك كېتىۋاتىدۇ.
خاتىرجەم بولسۇن، — دېدى دەپ جاۋاب بەردى ساۋۇت يانتاق.
— سىلى خاتىرجەم يېتىپ دەم ئالسىلا، — دېدى يۈسۈپ
خوجا، — قالغان گەپ بولسا، مەن كەلگەندىن كېيىن
پاراڭلىشارمىز، — دەپ شاھاۋۇدۇن باقاۋۇل بىلەن ئوردا
تەرەپكە ئاتلاندى.



يېڭى خۇنتەيجىنىڭ كەيپىياتى يەنە ياخشى ئەمەس ئىدى.
چۈنكى، ئۇنىڭغا ئاتۇشتا تۇرىدىغان ئامبۇن چاپارمەن ئەۋەتىپ
قەشقەر ۋە ئۇنىڭ ئەتراپىدىكى ۋەزىيەتنىڭ جىددىيلىكىنى
مەلۇم قىلغانىدى. چاپارمەننىڭ گېپىگە قارىغاندا، ئاتۇشنىڭ
شىمالىدىكى ئاقتاغدا تۇرىدىغان قىرغىزلار لەشكەر توپلاپ،
ئاتۇشقا بىرنەچچە قېتىم ھۇجۇم قىلغان، ئاتقۇرۇدىكى
كۆزەتچىلەرنى باغلاپ، قارمىقىدىكى ھەممە ئاتلارنى ھەيدەپ
كەتكەنىدى. ھازىر ئۇ يەردىكى «ئامانلىق ساقلاش لەشكەرلىرى»
پىيادە قالغانىدى. بۇنىڭدىن بىرنەچچە كۈن ئىلگىرى بارچۇقتا
تۇرۇۋاتقان لەشكەرلەردىن ئىككىسىنى ئۆلتۈرۈپ، ئۇلار
بېقىۋاتقان ئاتلارنىڭ ھەممىسىنى ھەيدەپ كەتكەنىدى. ئىككى
كۈندىن كېيىن ئاشلىق ئارتىپ كېلىۋاتقان ئۇلاغلارمۇ بۇلاپ
كېتىلگەنىدى.

— ھەربىر ئامانلىق ساقلاش ئورۇنلىرىدا نەچچىدىن لەشكەر بار؟ — دەپ سورىدى داباجى.

— بۇرۇن خېلى بار ئىدى. لاما تاجى ئۇلارنىڭ سانىنى تەخمىنەن قىسقارتىۋەتتى. ئۇنىڭ ئۈستىگە ئۇلارنىڭ ھەممىسى كۈچىدىن قالغان قېرى ئادەملەر، قازاقلار بىلەن بولغان جەڭلەردە پۈت - قولىرىغا قىلىچ - نەيزە تېگىپ ناكار بولغانلار.

— لاما تاجى ئۇياقلاردىكى ئامبۇن ۋە ئۇلارنىڭ قارمىقىدىكى لەشكەرلەرنىڭ تولىسىنى بوشىتىپ، ئورنىغا ئۆزىگە يېقىن نوپانلارنىڭ ئادەملىرىنى قويغانىدى، — دەپ قوشۇمچە قىلدى داندار نوپان.

— جە ! — دەپ قوپاللىق بىلەن ۋارقىراپ سىلكىۋەتتى داباجى.

شۇ چاغدا ئوردا ھىراۋۇللىرىنىڭ باشلىقى كىرىپ يۈسۈپ خوجىنىڭ كەلگەنلىكىنى خەۋەر قىلدى.

— باشلاپ كىر، — دېدى ئۇنىڭغا تېرىكىپ تۇرغان داباجى. يۈسۈپ خوجا بوسۇغا ئاتلاپ ئوردا رەسمىيىتىنى ئۆتتى - دە، ئابدۇللا خوجىدىن كەلگەن خەتنى خۇنتەيجىگە سۈندى. ئۇ تىلماچ ئارقىلىق خەتنىڭ مەزمۇنىدىن خەۋەر تاپقاندىن كېيىن يۈسۈپ خوجىغا قاراپ:

— دەرھال قەشقەرگە بارغايىز. قىرغىزلارنىڭ ئىلاجىنى سىز قىلىمىسىڭىز باشقا ئىلاج يوق^① — دېدى.

يېڭى خۇنتەيجىنىڭ بۇ پەرمانىدىن خۇشال بولغان يۈسۈپ خوجا ئوردىدىن چىقىپلا قاباغا ماڭدى.



ئاتلارنى يەڭگۈشلەپ مىنگەن يۈسۈپ خوجا بىلەن شاھاۋۇدۇن

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

باقاۋۇل ئەتىسى يەنە يولغا چىقتى. ئۇلارنى مەھەممەت خوجا بىلەن ساۋۇت يانتاق ئۆزىتىپ ماڭدى.

— سىلى بىر ياققا كەتمەي مۇشۇ يەردە مەھەممەت خوجام بىلەن تۇرىۋەرسىلە. ئەدەنباي ئاكام سەپەردىن قايتسا، بۇ يەرگە چۈشمەي باشقا ياققا بارمايدۇ، — دېدى يۈسۈپ خوجا، — مەن قەشقەرگە بارغاندىن كېيىن بەشكېرەمگە ئادەم چىقىرىپ، بالىچاقلىرىغا ئامانلىقلىرىنى يەتكۈزۈمەن. سىلىمۇ، خوجا، — دەپ ئۇ كۈيۈ ئوغللىغا قارىدى، — ساۋۇت ئاخۇن بىلەن مۇلاقاتتا بولۇپ، ھېچقانداق غەم — قايغۇغا بېرىلمەي كۈنۇڭلارنى ئۆتكۈزۈڭلار. خۇدا بۇيرۇسا، ياخشى كۈنلەرنىڭ بىرىدە دىدارلىشىپ قالارمىز.

ئۇلار تەخمىنەن ئىككى پەرسەڭدەك يول ماڭغاندىن كېيىن خوشلاشتى.

— سەپەرلىرى بىخەتەر بولسۇن، خوجام، — دېدى ساۋۇت يانتاق.

— كۆرۈشكۈچە ئامان بولۇڭلار، — دېدى يۈسۈپ خوجا. قابادىن تېكەس دەرياسىدىكى كېمىگىچە تەخمىنەن يۈز چاقىرىم بولسىمۇ، لېكىن يولدا يا داۋان، يا جاڭگال يوق ئىدى. شۇنىڭ ئۈچۈن بولسا كېرەك، ئۇلارنىڭ ئاستىدىكى ئاتلار قىزغانسىرى تىزگىن سىيرىپ مېڭىشقا باشلىدى. سۈنبۈلە (ئاۋغۇست) ئېيىنىڭ ئوتتۇرىلىرى بولغاچقا، ھاۋامۇ سالقىن تارتىپ قالغانىدى. كۆز باغلىنارغا يېقىن كىچىككىنە سۇ سىرغىپ ئېقىۋاتقان يەرگە كەلگەندە شاھاۋۇدۇن باقاۋۇل: — شام نامىزىنى مەشەدە ئوقۇۋالمايمىزمۇ؟ — دېۋىدى، يۈسۈپ خوجا:

— كېمىچىلەر يېتىپ قالغۇچە دەريا بويىغا بېرىۋالايلى، دەريادىن ئۆتكەندە خۇپتەنگە قوشۇپ بىراقلا ئوقۇساقمۇ بولىدۇ، — دېدى.

يۈسۈپ خوجىلار شىددەت بىلەن مېڭىپ مۇزارتتىن ئۆتتى — دە،

بىر كۈندىن كېيىن باي ناھىيەسىدىن ئۆتىدىغان مۇزارت دەرياسىنىڭ بويىدا ئۈچ ھاكىمى غوجاش بەگ بىلەن ئۇچرىشىپ قالدى. ئۇ ئادەم يېڭى خۈنتەيجى داباخىنى مۇبارەكلىگىلى ماڭغانىدى. يۈسۈپ خوجا: «ھازىرچە ئۇنىڭ ھاجىتى يوق، بۇ ئاي، بۇ كۈنلەردە ئۇ كىشىنىڭ كۆڭلى تولىمۇ پاراكەندە» دەپ يالتايتماق بولۇۋىدى، غوجاش بەگ ئۇنىڭ مەسلىھەتىنى قوبۇل قىلماي، يولىنى داۋاملاشتۇردى. بۇ ئادەمنى بۇرۇندىنلا جۇڭغارپەرەس دەپ گۇمانلىنىپ يۈرگەن يۈسۈپ خوجا «بۇ يېڭى خۈنتەيجىنى مۇبارەكلىگەن بولۇپ، چوقۇم بىرەر پىتىنە ئويۇشتۇرىدۇ» دېگەن ئويغا كېلىپ، ئۆز يولىنى تېخىمۇ شىددەت بىلەن داۋام قىلىپ، تۆتىنچى كۈنى دېگەندە قەشقەرگە يېتىپ كەلدى. ئۇنىڭ كېلىۋاتقىنىدىن خەۋەر تاپقان خۇش كېپەك ھاكىم باشلىق ئادەملەر «دۆلەتباغ» دېگەن يەرگە ئالدىغا چىقىپ كۈتۈۋالدى.

بۇ كۈنى خۈنتەيجىنىڭ ئوردىسىغا بېرىپ داباخىنى تەبرىكلىگەن غوجاش بەگمۇ يولدا يۈسۈپ خوجىنى كۆرگەنلىكىنى ئېيتىپ:

— ئۇ خوجىنى قەشقەرگە بىكار قايتۇرۇپسىز. يۇرتىڭىز ئىچىدە بۇنداق ئەنسىزچىلىك بار ۋاقىتتا يۈسۈپ خوجىنىڭ قېشىڭىزدا بولغىنى خوپ ئىدى. ئۇنىڭ ئارقىسىدىن دەرھال كىشى گەۋەتپ بۇياققا قايتۇرۇپ كېلىڭ. بولمىسا، يەكەن بىلەن قەشقەردىن ئۆمىد ئۈزۈڭ، — دېدى.

بۇ گەپ داباخىنى ئويلاندۇرۇپ قويدى: «بۇ ئارباتۇ بەگنىڭ گېپىدە جان بار. ئەتراپلىق ئويلىماي ئىش قىپتىمەن — دە. يۈسۈپ خوجا قەشقەرگە بارغاندىن كېيىن ئۆزلىرى بىلەن دىنىي قېرىنداش قىرغىزلار بىلەن بىرلىشىپ، بىزدىن يۈز ئۇرۇشمۇ مۇمكىنغۇ. ئۇزاق يىللاردىن بېرى خىراج تۆلەپ كېلىۋاتقان بۇ ئارباتۇ خوجىلارغا ئىشەنگىلى بولامدۇ؟ ئەجەب كالتە پەملىك قىپتىمەن؟...»

— بۇ خوجىلارغا سىز تۇرماق ئەردەۋىل ھاكىمى ئابدۇۋاھاپ بەگ بىلەن مەنمۇ ئىشەنمەيمىز. چۈنكى، ئۇلارنىڭ پىكىر - خىيالى سىلەردىن ئايرىلىپ قەشقەرىيەنى ئۆزلىرى سوراش. بەزى ئايغاقچىلارنىڭ گېپىگە قارىغاندا، يۈسۈپ خوجا بىلەن ياقۇپ خوجا ئىككىسى پۇقرالاردىن جۇڭغار خانلىقىغا تۆلەيمىز دەپ نۇرغۇنلىغان دەپنە - دۇنيانى ۋە بۆزلەرنى يىغىۋېلىپ، ئۇنىڭ كۆپ قىسمىنى ئۆزلىرى ئېلىۋالىدىكەن.

غوجاشنىڭ بۇ گېپى خۇنتەيجىنىڭ ئېچىشقان يېرىگە تۈز سەپكەندەك تەسىر قىلدى بولغاى، دەرھال چارە كۆرۈشنى لايىق تاپتى - دە، ئەتراپىدا ئولتۇرغان نوپان - دورغىلارغا قاراپ: — يۈسۈپ خوجىنى قوغلاپ بېرىپ تۇتۇپ كېلىدىغان كىم بار؟ — دېدى جىددىي تەلەپپۇزدا.

— مەن تۇتۇپ كېلىمەن! — دېدى پالۋان قامەت دانچىن دورغا. ئۇ چىۋاڭ رابداننىڭ ۋاقتىدا قەشقەرىيەنىڭ ئامانلىق ساقلاشقا دائىر ئىشلارنى بېجىرىپ، غالدان سېرىننىڭ ۋاقتىدا دورغىلىق مەنسەپكە يەتكەن، لاما تاجى خۇنتەيجى بولغاندا ئۇيغۇر تىلىنى بىلگىنى ئۈچۈن تىلماچىلارغا باشلىق بولغان ئادەم ئىدى. ئۇنىڭ ئەمدىكى ئويى مۇشۇ باھانىدە بىر خىزمەت كۆرسىتىپ يېڭى خۇنتەيجىنىڭ ئىشەنچىگە ئىگە بولۇش، يورۇق دۇنيادىن دورغا بولۇپ ئۆتۈپ كەتمەي، داندارغا ئوخشاش نوپان دېگەن نامغا ئىگە بولۇش ئىدى. ئۇنىڭ خۇنتەيجى دېگەن ئىشنى قىلىشقا ئۆز ئىختىيارى بىلەن ماقۇل بولۇشى داباچىغا يېقىپ قالدى ئەتىمالىم:

— بوپتۇ، — دېدى رازىلىق بىلدۈرۈپ، كەينىدىن، — ھەر ئېھتىمالغا قارشى ئۈچ يۈز ئاتلىق لەشكەر بېرىمەن. يۈسۈپ خوجا ئەگەر ئۆز ئىختىيارى بىلەن كېلىشكە ئۈنمىسا، زورلاپ بولسىمۇ ئەكەلگىن. ھازىرلا يولغا چىق، — دەپ تاپىلىدى.

يېڭى نوپانلارنىڭ بىرسى ئوردىدىن چىقىپ ئۈچ يۈز لەشكەرنى دانچىن دورغىنىڭ ئىختىيارىغا بەردى.

غانجۇغىلىرىغا تورسۇقلارنى باغلىغان بۇ لەشكەرلەر قىلىچ - نەيزىلىرىنى ئېسىپ يولغا چىقىشتى. دانچىن دورغا شۇنداق شىددەت بىلەن ماڭدىكى، پەيزاۋاتقا يېقىنلاشقاندا، يۈسۈپ خوجىنىڭ مەسچىت دېگەن مەنزىلىدىكى كېمىسىدىن ئۆتۈپ كەتكىنىنى ئۇقۇپ، دەريانىڭ قەشقەر تەرەپتىكى قىرغىقىدا نەيزە كۆتۈرۈپ، قىلىچ ئاسقان بىرنەچچە يۈز ئادەمنى كۆرۈپ مەيۈسلەنگەن ھالدا ئەردەۋىلگە قايتتى ۋە ئابدۇۋاھاپ بەگ بىلەن مەسلىھەتلىشىپ، بىر ئادەم ئارقىلىق يۈسۈپ خوجىغا خەت ئەۋەتتى. خەتكە تۆۋەندىكى سۆزلەر يېزىلغانىدى: «يۈسۈپ خوجام، سىزنى تۆرە (خۇنتەيجى) چىرايىدۇ. ئامۇرسەنا ئېغىر لەشكەر بىلەن كېلۈر ئىمىش. ئۇل كەلگۈنچە پاتراق ئىلاغا يەتكەيسىز. بۇرادەرلىك قىلدۇرغان مەھەل ئۇشبۇدۇر. ئەگەر بۇ سۆزنى قوبۇل تۇتماسىڭىز، جانىڭىزغا خەبەردار بولۇپ، جەڭگە ئامادە (تەييار) تۇرغايىسىز.»^①

يۈسۈپ خوجا بۇ خەتنى ئۇقۇپ، پۈتۈم مۇپاسىل^② كېسىلى بىلەن ئاغىرىۋاتىدۇ. سىھەت تاپقاندا بارارمەن دەپ، خەت ئەكەلگەن ئادەمنى ئەردەۋىلگە قايتۇردى.

دانچىن دورغا يېلى چىققان توپتەك سولتېيىپ يېنىپ كەلدى - دە، بولغان ۋەقەنى سۆزلەپ بەردى. ئۇنىڭ گېپىنى ئاڭلىغان خۇنتەيجى ۋارقىراپ - جارقىراپ كەتمىدى. مۇشۇنىڭ ئۆزى دورغىنىڭ كۆڭلىنى نويانلىق مەنسىپىنى بەرگەندەك خۇش قىلىۋەتتى.

ئىككىنچى باب

يۈسۈپ خوجا شۇنچە ئۇزۇن يولدىن كەلگۈچە ھېرىپ - چارچىغىنىغا قارىماي، ئەتىگەندە كەلگەن خۇش كېپەك ھاكىمغا:

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

② مۇپاسىل - رېماتىزم.

— خۇدانىڭ بۇ كۈنلەرگە يەتكۈزگىنىگە مىڭ قەتلىە شۈكۈر ئېيتساق بولىدۇ، — دېدى.

— قايسى كۈنلەرگە دەيدىنلا؟ — دەپ سورىدى خۇش كېپەك ئېنىق بىرنەرسىنى چۈشەنمەي. ئۇ يۈسۈپ خوجىنىڭ ئىلىدىكى چاغدا دېگىنى بويىچە شەھەر سېپىلىنىڭ قوختىلىرىنى جۈندەپ، دەرۋازىلىرىنى تەمىر قىلىپ، ئوردا سىپاھلىرىنى يېڭى قوراللار بىلەن چەمبەرچاس تەمىنلىگەن بولسىمۇ، قىرغىزلارنىڭ ئاتۇشنىڭ تاغلىق رايونلىرىدا قوشۇن توپلاپ شاۋقۇن كۆتۈرگەنلىكىنى، ئابدۇللا خوجىنىڭ نېمە ئۈچۈن ئىزدەۋىلىدىن ئۈچ يۈزدەك لەشكەر ئەكەلگەنلىكىنى چۈشەنمەيتتى.

— قىرغىزلارنىڭ سەردارى ئۆمەر بەگ دېگەن كىشىنى بىلىدىلىغۇ، — دېدى يۈسۈپ خوجا ئۇنىڭ خىيالىدا تۇمانلىشىپ تۇرغان نەرسىلەرنى تارقاتماقچى بولغاندەك، — مەن ئىلىدىكى چاغدا ئۇ كىشى بىلەن ئەجدادلىرىمىزنىڭ ھېچقاچان جۇڭغارلارغا بويسۇنمىغانلىقى، ھازىر ئۇلاردىن قۇتۇلۇش پۇرسىتى كەلگەنلىكى ھەققىدە مۇلاقاتتا بولدۇم. ئۇ كىشى مېنىڭ گەپلىرىمگە قوشۇلۇپ، جۇڭغارلارغا قارشى جەڭ قىلىش ئويى بارلىقىنى ئېيتتى.

— بۇ ئۆمەر بەگ مىرزا دېگەنلىرى ئاشۇ بىر يىلى ئوردا نويانلىرى ئۇيۇشتۇرغان چېلىشتا جۇڭغارلارنىڭ ئۈچ پالۋىنىنى ئارقا - ئارقىدىن يىقىتقان بۆكە قىرغىز ئەمەستۇ؟ — دەپ سورىدى خۇش كېپەك.

— شۇنىڭ نەق ئۆزى.

— خۇدايتائالا ئۇ ئادەمگە يالغۇز كۈچىلا ئەمەس، ئەقىل - پاراسەتتىمۇ بەرگەنكەن.

شۇ چاغدا شاھاۋۇدۇن باقاۋۇل كىرىپ كەلدى - دە:

— سابىر قازى بىلەن ئەمەت خەلىپەتلەر قوبۇلخانىدا كۈتۈپ تۇرىدۇ، — دېدى.

— ھازىر چىقىمىز، — دېدى يۈسۈپ خوجا ۋە ئورنىدىن تۇردى.

— ئىچىمگە سىغمايۋاتقان خۇشاللىقنى بىلگەندەكلا كەپسىلەر، — دېدى ئۇلار بىلەن كۆرۈشكەندىن كېيىن كۇرسىدا ئولتۇرۇپ، — بۇ ھەقتە خۇش كېپەك ھاكىمىمۇ تېخى ئېيتقۇدەك بولمىۋىدىم.

ئولتۇرغانلار «بۇ نېمە خۇشاللىقتۇ؟» دېگەندەك، يۈسۈپ خوجىغا قىزىقىپ قاراشتى.

— مېنىڭ گۈيۈمچە، بۇنىڭغا قەشقەرىيە زېمىنىدا خۇشال بولمايدىغان ئادەم يوقتۇر، — دېدى ئۇ، — مەن ئەتە شەھەر خەلقىنى «دۆلەتباغ»قا يىغىپ جۇڭغارلاردىن قۇتۇلۇشنى ئېلان قىلماقچىمەن. سەكسەن يىلدەك قولىمىزدىن چىقىرىپ قويغان زېمىنىمىزنى جۇڭغارلاردىن قايتۇرۇۋالماقچىمەن.

— بارىكالا خوجام! — دەپ ئورنىدىن تۇرۇشتى ئولتۇرغانلار، — خۇدايتائالا نىيەتلىرىگە يەتكۈزگەي، — دېدى خۇش كېپەك ھاكىم.

— ئاللانىڭ مەرھەمىتى چەكسىز. بۇنداق ياخشى ئىشلارغا ھەرقاچان نۇسرەت بېرىدۇ، — دېدى سابىر قازى. بۇلارغا ئەمەت خەلىپەتمۇ قوشۇلدى.

— ھازىر جۇڭغارلار زۇلمىدىن قۇتۇلۇش ئۈچۈن ناھايىتى ياخشى پۇرسەت، — دېدى يۈسۈپ خوجا، — جۇڭغارلارنىڭ ئۆزئارا تەخت تالىشىشى غالىدان سېرىننىڭ بىرنەچچە بالىسى بىلەن ئاياغلىشىپ، ھازىر ئۇنىڭ جىيەنلىرى ئارىسىغا ئۆتتى. خۇنتەيجى لاما تاجى ئالتاي - ئېمىل دېگەن يەرلەردە تۇرىدىغان ئامۇرسەنا، داباچى دېگەنلەر تەرىپىدىن ئولتۇرۇلۇپ جۇڭغار تەختىگە داباچى دېگىنى ئولتۇردى. ئامۇرسەنا دېگىنى بولسا ئۇنىڭغا نارازى بولۇپ، بەش يۈزدەك ئادىمى بىلەن كۈنچىقىشتىكى خاقانى چىندىن ياردەم سورىماق بولۇپ كېتىپتۇ. خۇنتەيجى بولغان داباچى يۇمشاق تەختتە ئەمەس، خۇددى مىخنىڭ ئۈستىدە ئولتۇرغاندەك بولۇۋاتىدۇ. ھازىر جۇڭغار قەبىلىلىرىنىڭ ئىچىگە دەز كەتتى. شۇڭا، مۇشۇ

پۇرسەتنى غەنىمەت بىلىپ ئۇلارغا قارشى ئاتلانمىساق، بەندىلەر بىلەن ئاللاتائالانىڭ ئالدىدا قارا يۈز بولىمىز.

— خوجامنىڭ ئېيتقانلىرىغا يۈز پايىز قوشۇلمەن، — دېدى ساپىر قازى، — بۇ يورۇق دۇنيادا مەڭگۈ قالدىغان ھېچ نەرسە يوق. ۋاقىت — سائىتى كەلگەندە ھۆكۈمرانلاردىكى كۈچ — قۇۋۋەتمۇ ئاستا — ئاستا توزۇپ تۈگەيدۇ. ئۇلار بۇرۇنقىدەك باشقا ئەللەرنى ئىستېلا قىلىش ۋە بويسۇندۇرۇش قابىلىيىتىدىن مەھرۇم بولىدۇ — دە، ئۆزىنى ھىمايە قىلىشقا باشلايدۇ. ئۆز ۋاقتىدا دۇنيانىڭ بىر قىسمىنى بويسۇندۇرغان ھۆكۈمران پادىشاھلار ئىسكەندەر زۇلقەرنەين، چىڭگىزخانلارمۇ ئاخىرقى ھېسابتا مۇشۇنداق تەقدىرگە مۇپتىلا بولغان، مۇستەملىكىچىلەرنىڭ تارىخىنى ۋاراقلىساق، بۇنداق مىساللارنى كۆپلەپ ئۇچرىتىمىز.

— ئارى راست، — ئۇنىڭ سۆزىنى قۇۋۋەتلىدى ئەمەت خەلىپەت. ئۇلار ئىككى سائەتتەك مەسلىھەتلىشىپ، ئەتە شەھەر خەلقىنى «دۆلەتباغ» قا يىغىپ، شۇ يەردە جۇڭغارلارغا قارشى ئاتلىنىشنى ئېلان قىلىشقا كېلىشتى. خۇش كېپەك ھاكىم بىرنەچچە ئىسلام بۇيرۇقىنى تەييارلاپ ئوردا دەرۋازىسىغا، شۇنىڭدەك بازاردىكى كۆرۈنەرلىك يەرلەرگە، ئۆزىنىڭ مەھكىمىسىگە، قازىخانا دەرۋازىسىغا چاپلايدىغان بولدى. شاھاۋۇدۇن باقاۋۇل شەھەردىكى ئۆلىما — پازىللارنى، مەدرىسە — مەكتەپلەردىكى مۇدەررىس — تالىپلارنى، مەسچىتلەردىكى ئىمام — مەزىنلەرنى ۋە يېقىن ئەتراپتىكى ناھىيەلەرنىڭ بەگلىرىنى بۇ قۇتلۇق كۈنىگە تەكلىپ قىلىپ ئادەم ئەۋەتىدىغان، ئوردا چارچىلىرىنى كوچىلارغا چىقىرىپ، شەھەر خەلقىنى خەۋەردار قىلىدىغان بولدى. ئەمەت خەلىپەت بولسا «مەرىپەت مەكتىپى» نى تاماملىغان ھەممە شاگىرتلىرىنى يىغىپ، ئۇلارنى يېزا — قىشلاقلاردىكى خەلىقلەرگە خۇش خەۋەر يەتكۈزۈشكە سەپەرۋەر قىلىدىغانلىقىنى ئېيتىپ:

— ياراتقان ئىگەمنىڭ بۇ كۈنلەرگە يەتكۈزگىنىگە مىڭ كەررە شۈكۈر، — دېدى ئۇ، ئاندىن ئورنىدىن تۇرۇپ، — بىز بۇنداق خۇشاللىق كۈنى تەقەززالىق بىلەن كۈتكەن ئەمەسمىدۇق، — دەپ كۆز ياشلىرىنى تۆكۈۋەتتى.

ئادەم بالىلىرىنىڭ كۆز يېشى بىرەر مۇسبەتكە ئۇچراپ، غەم - قايغۇغا چۆمگەندىلا چىقماي، خۇشاللىققا چۆمگەندىمۇ چىقىدىكەن. بۇنى ئەمەت خەلپەتلا ئەمەس، يۈسۈپ خوجا بىلەن سابىر قازىمۇ، خۇش كېپەك ھاكىمىمۇ، شاھزادىمۇ باقاۋۇلمۇ بىرىنچى قېتىم ئۆز باشلىرىدىن كەچۈردى. ئۇلارنىڭ ھەممىسى يانچۇقلىرىدىن ياغلىقلىرىنى چىقىرىپ ياشلىرىنى سۈرتۈشتى.



ئەتىسى ھاۋانىڭ سالىقىن بولغىنىغا قارىماي، چۈشكە يېقىن «دۆلەتباغ»نىڭ ئىچى ئادەملەر بىلەن تولۇپ كەتتى. كوچىلاردىن قوڭغۇرىقى جىرىڭلىغان مەپىلەر، ئۇلاغلارغا مىنگەن ۋە پىيادە ماڭغان ئادەملەر كېلىشكە باشلىدى. ھەممە خەقنىڭ ئاغزىدا «جۇڭغارلار زۇلمىدىن قۇتۇلۇپتىمىز، ئاھ - زارىمىز خۇداغا يەتكەن ئوخشايدۇ» دېگەنگە ئوخشاش گەپلەر ئاڭلىناتتى.

چۈشكە يېقىن مەزگىلىدە بۈگۈنكى تەنتەنىگە ئاتاپ ياسالغان سەھنىنىڭ ئۈستىدە خۇش كېپەك ھاكىم بىلەن يۈسۈپ خوجا پەيدا بولدى. خۇش كېپەك ھاكىم قولىنى كۆتۈرۈپ، يىغلىغان خەقنى تىنچلىق ساقلاشقا دەۋەت قىلدى. باياتىن بېرى خەلق ئارىسىدا بولۇۋاتقان ۋاراڭ - چۈرۈڭ بېسىلىپ، باغ ئىچىنى جىمجىتلىق قاپلىدى.

— ھۆرمەتلىك ئەھلى جامائەت، قەدىرلىك قېرىنداشلار! — دەپ خىتاب قىلدى يۈسۈپ خوجا، — بىز، يەنى ئەزىزانە قەشقەردە تۇرۇۋاتقان ئادەملەر بۈگۈندىن باشلاپ ئۆزىمىزنى ئازاد - ئەركىن دەپ ھېسابلايمىز! مەن سىلەرگە بۈگۈندىن باشلاپ

دىيارىمىزدا ھۆكۈم بۈرگەن جۇڭغارلار زۇلمىدىن خالىي بولغىنىمىزنى تەنتەنىلىك ھالدا جاكارلايمەن! بىز ئەمدى جۇڭغارلارنىڭ بېقىندىسى ئەمەس. بىزگە ئەۋۋىلەن خۇدا، ئاندىن قالسا ئاتا - بوۋىلىرىمىزنىڭ روھى مەدەت بەرگۈسىدۇر. ئۇنىڭ گەپلىرىنى بەلگىلەنگەن ئادەملەر كانايىلار ئارقىلىق ھەممىگە يەتكۈزۈپ تۇردى.

— مەن بۈگۈن بارلىق قەشقەر خەلقىنى قۇتۇلۇق كۈن بىلەن تەبرىكلەيمەن! كۈتكەن خەيرلىك كۈنلىرىمىزگە مۇبارەك بولغاي. بىز ئەمدى جۇڭغارلارغا بويسۇنماي، ئۆز ئەركىمىز بىلەن ياشايمىز... يۈسۈپ خوجىنىڭ گېپى تۈگىگەندىن كېيىن باغ ئىچىدە يەنە بىرپەس جىمجىتلىق پەيدا بولدى. چۈنكى، بۇنداق گەپلەرنى ئاڭلايمىز دەپ ھېچكىم ئويلىمىغانىدى. خۇشال بولغان خەلقنىڭ، ھەتتا ئۆلىما - پازىللارنىڭمۇ ئاغزىغا گەپ كەلمەي تۇتۇلۇپ قالدى.

— ھەربىرىمىزنىڭ تېنىدە بىر جان بار، — دېدى بىر چاغدا سەينىغا يېقىن يەردە تۇرغان چار ساقال بىر ئادەم، — ئەگەر مىڭ جان بولسىمۇ پىدائىي بولغاي. ئەمدى ئۆلسەك ئارمىنىمىز يوقتۇر، — دەپ يېنىدا تۇرغان ئادەمنى قۇچاقلىۋالدى. خەلق بىر - بىرىنى مۇبارەكلىشىپ يەنە چۇرقىرىشىپ كەتتى. شۇ چاغدا سەينىغا چىققان ئەلەم قەشقەر ئاخۇن موللا مەھمۇد دېگەن كىشى يىغىلغانلارغا تەۋپىق تىلەپ دۇئا قىلدى.



ئۇچار قۇشلارنىڭ ئىچىدە شەپەرەڭ بىلەن ھۇۋۇقۇش ئىككىسى يورۇقلۇقنى ياخشى كۆرمەيدىكەن. ئۇلار كۈندۈزى قاراڭغۇ جايلاردا، تامنىڭ يۇچۇقلىرىدا ياكى پورلاشقان دەرەخلەرنىڭ كامارلىرىدا يېتىپ، تىرىكچىلىكنى كېچىسى قىلىدىكەن. شۇنىڭ ئۈچۈن، ئۇلارغا يەر - جاھاننىڭ يورۇق بولغىنى ياقمايدىكەن.

شۇنىڭغا ئوخشاش، قەشقەردىكى نەچچە يۈز مىڭلىغان ئادەملەر كۈتكەن كۈنلەرگە يەتتۇق دەپ يار ۋىسالىغا يەتكەن ئاشىقلاردەك خۇشال بولۇۋاتسا، قەشقەر ئوردىسىدا ئىشىكئاغىغا بولۇپ ئىشلەيدىغان خۇدايار بەگ قاتارلىق بىرقانچە ئادەم نارازى بولدى. خۇنتەيجى غالىدان سېرىننىڭ ۋاقتىدا «ئىشىكئاغىلىق» مەنسىپىگە يەتكەن بۇ ئادەم ئىنتايىن جۇڭغار پەرەس ۋە ئىمانى سۇس بولۇپ، يۈسۈپ خوجا ئېلىپ بارغان ئىشلارغا ھەر دائىم نارازىلىق قىلاتتى. بولۇپمۇ يۈسۈپ خوجا قۇتلۇق كۈنىنى ئېلان قىلغاندىن كېيىن جۇڭغارلارغا مېھرى قويعان بۇ ئادەمنىڭ يۈرىكى تىترەپ كەتتى. ئۇ بىرنەچچە كۈن نېمە قىلىپ، نېمە قويارىنى بىلەلمەي يۈردى. ئەنە شۇنداق كۈنلەرنىڭ بىرىدە ئاتۇش ھاكىمى نىياز بەگ دېگەن كىشى ئەرەۋىل ھاكىمى ئابدۇۋاھاپ بەگ، ئۈچ ھاكىمى غوجاش بەگلەر تەرىپىدىن يېزىلغان بىر پارچە خەت تاپشۇرۇۋالدى. «خۇدايار بەگ باشلىق قەشقەر بەگلىرىگە، — دەپ يېزىلغانىدى خەتتە، — خاقانى چىنغا ئامۇرسەنا خىزمەت قىلىش ئۈچۈن ھەر نېچۈك بولسا، يۈسۈپ خوجىنى تۇتۇپ ئۆلتۈرسۇنلەر. ئەگەر جۇڭغارلار دۇررىچە بولسا، بۇ خىزمەتنى ھەرگىز ئۈتىنمەس. ئۇنداق بولمىسا ھەم يۈرتنى خالىي قىلىپ ئۆز ئىختىيارىڭلارچە سوراپ تۇرغايىسىزلىر»^① دەپ خەتنىڭ ئاخىرىغا ئۇلارنىڭ مۆھۈرلىرى بېسىلغانىدى.

خۇدايار بەگ ئۆزى بىلەن كۆڭلى يېقىن بىرنەچچە ئادەمنى ئۆيىگە يوشۇرۇن چاقىرىپ مەسلىھەت قىلىۋىدى، ئۇلار بۇ خەتكە يېزىلغان سۆزلەرنى ماقۇل كۆرمىدى. بەزىلىرى: «يۈسۈپ خوجا بىسىيار مەرد، ئاق كۆڭۈل كىشىدۇر. (ئۇنى) بۇ تۇزاققا چۈشۈرگىلى بولماس. ئەگەر خەۋەر تاپسا ھەممىمىزنىڭ بېشى كېتىدۇر. باشقىچە بىر ئىش قىلغايىسىلەر»^② دەپ ئېتىراز بىلدۈردى. ئەمما، شەيتاننىڭ ۋەسۋەسىگە بېرىلگەن،

①② مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

كالىسىغا يۈسۈپ خوجىنى ئۆلتۈرۈشتىن باشقا ئوي - خىيال كەلمىگەن خۇدايار بەگ ئاغا - ئىنى شاھبەگ ۋە مۇبارەكشاھ دېگەن ئىككىيلەننى چاقىرىپ، ئۇلارغا: «بىرنەچچە مىلتىقلىق ئادەملەرنى تەييارلاپ ئازنا مەسچىتىنى تەختىنىڭ تۆپىسىگە قويۇڭلار، (ئۇلار) يۈسۈپ خوجا جۈمە نامىزىنى ئوقۇش ئۈچۈن مەسچىتكە كىرىپ نامازغا تۇرغاندا نىشانغا ئېلىپ ئاتقاي. شاھبەگ سىز يۈز كىشى بىلەن مەسچىتنىڭ ئىشىكىنى توسقايسىز. سىز مۇبارەكشاھ ئاتۇشقا بېرىپ مۇنۇ خەتنى ئابدۇساتتار بەگكە يەتكۈزۈڭ. ئۇ كىشى تۆت يۈز ئادەم بىلەن كېلىپ، شەھەر دەرۋازىسىنىڭ ئالدىدا تۇرغاي، شەھەردە قاراخان بولۇپ تۇرۇۋاتقان جۇڭغارلار بىزگە ياردەمدە بولىدۇ ...»^① دەپ تاپشۇرۇق بەردى ۋە مەزكۇر تاپشۇرۇقنى خەتكە يېزىپ، مۆھرىنى بېسىپ مۇبارەك شاھقا تۇتقۇردى.

«كىمكى باشقىلارغا ئورا كولىسا، شۇ ئورنىغا ئۆزى چۈشىدۇ» دېگەندەك، شاھبەگ بىلەن مۇبارەكشاھ تالغا چىققاندىن كېيىن مەسلىھەتلىشىپ، «بۇ خۇدايار بەگنىڭ تاپشۇرۇقىنى ئورۇنلاپ، ۋەدىسى بويىچە ئاتۇشقا ھاكىم بولغاندىن كۆرە، بۇ خەتلەرنى يۈسۈپ خوجىغا بەرسەك، ئۇ كىشى ئۇنىڭدىنمۇ چوڭراق مەنسەپ بەرمەيدۇ. مۇبادا خۇدايار بەگنىڭ تاپشۇرۇقىنى ئورۇنلىمىساق، بېشىمىز چوقۇم كېتىدۇ» دېگەن قارارغا كەلدى - دە، خۇپتەن مەزگىلدە يۈسۈپ خوجىنىڭ ئوردىسىغا باردى ۋە خۇدايار بەگنىڭ تاپشۇرۇقىنى سۆزلەپ، بەرگەن خەتلىرىنى تاپشۇردى. يۈسۈپ خوجا بۇ ئىككى ئاكا - ئۇكىغا ئىلتىپاتلار بىلدۈرۈپ، خادىملىرىغا مۇبارەكشاھنى پىنھاندا ساقلاشنى تاپشۇردى. ئاندىن ئوردىدىكى ئەمەلدارلارنى تەلتۆكۈس جەم قىلدى. ئۆز نۆۋىتىدە خۇدايار بەگمۇ ئۆز ھويلىسىنى مەھكەملەپ، ئۆزىگە تەئەللۇق ۋە تەرەپدار ئادەملەرنى ھەر ئېھتىمالغا قارشى قوراللىنىدۇردى.

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

يۈسۈپ خوجا ئازنا كۈنى جۈمە نامىزىغا بارمىدى. بۇ ھال خۇدايار بەگنىڭ ۋۇجۇدىنى لەرزىگە كەلتۈردى. ئۇ «خۇدايار بەگنى تۈتمىغۈچە خاتىرجەملىك بولمايدۇ» دەپ ئويلايتتى. شۇڭا، قىرغىز - قىپچاقلار ئارىسىدىن بىرقانچە پالۋانلارنى سورۇنخانىغا يېقىن ئۆيگە يوشۇرۇپ قويدى ۋە ئۇلارغا ۋاقتى كەلگەندە ئوغلۇمغا: «باباق، تاقاڭنى تەييارلا دەيمەن، سىلەر شۇ چاغدا كىرىپ خۇدايار بەگنى تۇتقۇنغا ئالسىلەر» دېدى. لېكىن، خۇدايار بەگدىن تېخىچە دېرەك يوق ئىدى. يۈسۈپ خوجا ئۇنىڭغا ئۆزىنىڭ تۇغقىنىنى: «مەسلىھەت قىلىدىغان ئىش بار، چارلاپ كېلىڭ» دەپ ئەۋەتتى. خۇدايار بەگ بۇ كېچە خەتەرلىك چۈش كۆرگەنىدى. ھەمىشەسى بارماسلىقىنى ئېيتتى. لېكىن، ئەجەل ياقىسىنى تۇتقان خۇدايار بەگ يۈسۈپ خوجىنىڭ مېنىڭدە نېمە ھەددى بار، دەپ ئېتىغا مىنىدى. سورۇنخانىغا كىرىپ كۆردىكى، يۈسۈپ خوجا غەزەپ بىلەن ئولتۇراتتى. بۇنى كۆرۈپ خۇدايار بەگنىڭ بەدەنلىرى تىترەپ كەتتى.

— ئەي خۇدايار بەگ، مەن سىزگە نېمە يامانلىق قىلغان؟ سىز ماڭا پالانى ۋاقىتتا مانداق، پۇستانى ۋاقىتتا ئۇنداق خىيانەتلىك ئىشلارنى قىلىدىڭىز، مەن ئۇلارنىڭ ھەممىسىنى كەچۈرۈپ كەلگەنىدىم. ئەمدى سەۋرى پەيمانم تولۇپ تاشتى. لەيلىنىڭ نۆۋىتى ئۆتۈپ، مەجنۇننىڭ نۆۋىتى كەلدى، ھەي باباق، تاقاڭنى تەييارلا! — دېدى يۈسۈپ خوجا. ئۇنىڭ ئاغزىدىن مۇشۇ گەپ چىقىشى بىلەن توقال ئىسىملىك قىرغىز پالۋان سورۇنخانىغا پەيدا بولدى - دە، خۇدايار بەگنى يەردە ياتقان ئالىمنى ئالغاندەك كۆتۈرۈپ پەلەمپەيدىن چۈشۈپ كەتتى. ئۇنىڭ داد - پەريادىغا ھېچكىم قۇلاق سالمىدى.

سورۇنخانىدا ئولتۇرغانلار ھېچ نەرسىنى چۈشەنمەي تېڭىرقاپ قېلىشتى. بەزىلىرىنىڭ بەدىنى كۈيۈشكەندەك بولۇپ، رەڭگى سارغىيىپ كەتتى. يۈسۈپ خوجا سورۇن ئەھلىدە پەيدا بولغان بۇ ئەھۋالنى كۆرۈپ:

— ھۆرمەتلىك بەگلەر، سىلەر خاتىرجەم بولۇڭلار، دۈشمەن بىر كىشى ئىدى. جازاسىنى يېدى، — دەپ يانچۇقىدىن خۇدايار بەگنىڭ مۆھرى بېسىلغان خەتنى مۇنشىغا (كاتىپقا) بەردى — دە، — بۇ خەتنى ئوقۇپ بېرىڭ، كۆپچىلىك ئاڭلىسۇن، — دېدى. مۇنشى خەتنى ئوقۇپ ئاڭلاتقاندىن كېيىن:

— بۇنداق ئۆز خوجىسىغا قارا سانبغان ئادەمنى نېمە قىلماق كېرەك؟ — دەپ سورۇن ئەھلىگە مۇراجىئەت قىلدى.

— ئۇنىڭغا ئۆلۈم لايىقتۇر! — دەپ چۇرقىراشتى سورۇنخانىدىكىلەر.

يۈسۈپ خوجا خۇدايار بەگنى قەتل قىلىشقا بۇيرۇق بەردى — دە:

— دۈشمەن بىر كىشى ئىدى، جازاسىنى يېدى، — دەپ تەكرارلىدى، — قالغانلىرىمىز ھېچ نەرسىدىن تەشۋىش قىلماي ئۆز دىيارىمىزغا سادىق بولايلى. ئادەم بالىسى دېگەن ئۆز دىيارىغا سادىق بولغاندىلا يۈزى يورۇق، ئابروۋى ئۈستۈن بولىدۇ. ئۆز دىيارىنىڭ قەدرىگە يەتمەي، جۇڭغارلارنىڭ پېشىگە ئېسىلىپ ياشايمەن دېگەن ئادەم ئەڭ يامان ئادەمدۇر، — ئۇ گېپىنى مۇشۇ يەردە توختىتىپ، سورۇنخانىدىن چىقتى.

ئۈچىنچى باب

بۇ ئاي، بۇ كۈنلەردە جۇڭغار خانلىقى سۇغا چۆكۈپ كېتىۋاتقان كېمىگە ئوخشايتتى.

تاغىسى غالداندىن قالغان ئاق ئوردىدا ئەرگە ئىچىپ، گۆش يەپ، چىشىنى كولاپ، ھېلىدىن — ھېلى كېكىرىپ ئولتۇرغان داياچىغا كۈندە دېگۈدەك كۆڭۈلسىز خەۋەرلەر كېلەتتى. بالا ۋاقتىدىن تارتىپ كاللىسىغا ئورناپ كەتكەن «خۇنتەيجى بولغان ئادەم راھەت — پاراغەت كۆرىدۇ. پۈتمەس — تۈگمەس مال — دۇنياغا ئىگە بولىدۇ» دېگەن چۈشەنچە ھازىر پۈتۈنلەي يوقاپ كەتكەنىدى. ئۇ ھازىر قوزۇقتەك ئۈچلۈك بېشىنى سىلاپ

«خۇنتەيجى بولماقمۇ تەس ئىكەن - دە» دېگەن سۆزنى پات - پات تەكرارلايتتى. مانجۇ خانىدىن ياردەم سوراپ كەتكەن ئامۇرسەنا بۇياققا قاراپ نۇرغۇن لەشكەر بىلەن يولغا چىققانىدى. قازاق دالالىرى بىلەن ئوتتۇرا ئاسىيادىكى ئۇرۇشلارغا قاتناشقان لەشكەرلىرىنىڭ بىر قىسمى ئۆيلىرىگە تارقاپ، قالغانلىرى ئۆزلىرى تۇرۇۋاتقان يەرلەردىكى ئاھالىنىڭ مال - مۈلكىنى بۇلاپ قالايمىقانچىلىق پەيدا قىلماقتا ئىدى. ئامۇرسەنانىڭ كېلىۋاتقانلىقىنى ئاڭلىغان بەزىبىر تەيجىلەر ئۇنىڭغا ھېسداشلىق قىلىپ، لەشكەر توپلاشتىن باش تارتماقتا. بۇلارنى ئاز دېگەندەك، تەڭرىتېغىدا يايلاپ، قىشلاپ يۈرۈۋاتقان قىرغىزلار ئەل - ئايمىقى بىلەن كۈنگەي تەرەپكە (جەنۇبقا) كۆچۈپ كەتمەكتە. قازاق خانلىرى بارغانچە كۈچىيىپ، جۇڭغارلارنى كۈنپېتىشتىكى بەزى يەرلەردىن چېكىندۈرمەكتە ئىدى. داباچى مۇشۇلارنى ئويلاپ چوڭقۇر ئۆھ تارتىپ، ئىشىك تۈۋىدە تۇرغان ھىراۋۇلغا «ئەركە كەلتۈرۈلسۇن!» دەپ ۋارقىردى. ئەتىگەننىڭ بۇياغى مۇشۇ پۇرسەتنى كۈتۈپ يانداش ئۆيىدە ئولتۇرغان داندار نوپان ئورنىدىن ئىرغىپ تۇردى - دە، ھىراۋۇللارنىڭ بىرىگە تورسۇقتىكى ئەركىنى كۆتۈرتۈپ، ئۆزى چۆرىسىگە كۈمۈش تۇتۇلغان ئاياقلارنى كۆتۈرۈپ كىردى.

داباچى بىر ئاياق ئەركىنى دەم ئالماي ئىچىۋېتىپ، يوغان ئالقىنى بىلەن جاۋىغايلىرىنى سىلاپ تۇراتتى، ئوردىغا ھىراۋۇللارنىڭ باشلىقى كىرىپ:

— ئۇلۇغ ئەمرچىمىزگە ئەردەۋىل بېگىدىن نامە ئەكەلدۇق دەپ ئىككى ئارباتۇ كەپتۇ، — دەپ مەلۇم قىلدى.

— باشلاپ كىر، — دېدى خۇنتەيجى.

ئوردىغا ئۇزۇن بۇرۇتلىرىنىڭ ئىككى ئۇچى ئېڭىكىدىن ساڭگىلاپ تۇرغان ئابدۇساتتار بەگ بىلەن بوي - تۇرقى ۋىجىككەن بىر ئادەم كىرىپ كەلدى. بۇ خۇدايار بەگنىڭ ئوغلى ئىدى. ئابدۇساتتار بەگ يانچۇقىدىن كىچىككەن قەغەز چىقىرىپ

خۇنتەيجىگە سۇندى. ئۇنىڭغا «ئەي، ئۇلۇغ ئەمرچى، يۈسۈپ خوجا قەشقەر بىلەن يەكەننى ئېلىپ، خۇدايار بەگنى ئۆلتۈرۈپتۇ. بىز بۇ خوجىلار ئاخىر بىر كۈنى تېخ كۆتۈرۈپ چىقىدۇ، سىلەردىن يۈز ئۆرۈيدۇ، دەپ ھەرقاچان ئېيتىپ كەلگەندۇق. بىراق، سىلەر بۇ گەپلىرىمىزگە باۋەر قىلماس ئىدىڭىزلەر. ھالا ئەمدى قەشقەر بىلەن يەكەن قولىدىن كەتتى»^① دېگەن سۆزلەر يېزىلغانىدى.

داباچى بۇ گەپلەرنى ئاڭلاپ ئاياقتىكى ئەركىنى بىر سۈمۈرۈشتىلا ئىچىۋەتتى. شۇ ئەسنادا:

— بىزنىڭ ئابا — ئەجدادىمىز سىلەرگە خىزمەت قىلىپ كەلگەن، باج — خىراجىتىمۇ زىيادە ئەيلىگەن. ئاتام خۇدايار بەگنى سىزىلەر قەشقەرگە ئىشكىئاغا قىلىپ ئىدىڭىزىلەر. «سەن جۇڭغارغا كۆڭۈللۈك» دەپ، ئاتامنى بىگۇناھ ئۆلتۈردى. بىزنى ھەم ئۆلتۈرگۈچە، مىڭ مۇشەققەتلەر بىلەن قېچىپ كەلدۇق. ئاتامنىڭ ئىنتىقامىنى ئېلىپ بەرگەيسىز؟^② — دېدى خۇدايار بەگنىڭ بالىسى كۆز ياشلىرىنى تۆكۈپ.

داباچى يۈسۈپ خوجىنى قەشقەرگە ئەۋەتكەنلىكىگە مىڭبىر پۇشايمان قىلدى. بىر تۇرۇپ ئۇياقتا ئابدۇۋاھاپ بەگ، غوجاش بەگ، بۇرۇتلۇق ئابدۇساتتار بەگ ۋە مۇنۇ كۆز يېشىنى تۆكۈپ تۇرغان خۇدايار بەگنىڭ بالىسىغا ئوخشاش ئۆزلىرىگە سادىق ئادەملەرنىڭ بارلىقىدىن خۇشال بولدى. ئۇ شۇ كۈنى كەچتىلا ئوردا نويانلىرىنى يىغىپ مەسلىھەت قىلدى — دە، ئامۇرسەنا ئېغىر لەشكەر بىلەن كېلىۋاتقان ئوخشايدۇ، شۇڭا قەشقەرىيەگە لەشكەر ئەۋەتىشنىڭ ئىلاجى يوق. ھازىرچە تەدبىرلىك بىر ئادەمنى ئەلچى قىلىپ ئەۋەتەيلى، ئۇ ئادەم تەڭرىتېغىدىن كۆچۈپ كەتكەن قىرغىزلارنى قايتۇرۇپ كېلىش، قەشقەر، يەكەن ۋە خوتەنلەر تۆلەشكە تېگىشلىك باج — خىراجىلارنى يىغىپ

①② مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

كېلىشنى باھانە قىلىپ ئۈچ يۈز ئاتلىق لەشكەر بىلەن يولغا چىقسۇن. ئاندىن كېيىن قەشقەر ھاكىمى خۇش كېپەك، يەكەن ھاكىمى غازى بەگ، ئىشكىئاغا نىياز بەگكە قارىتىپ ئۇلۇغ ئەمىرچىمىزنىڭ نامىدىن يۈسۈپ خوجا بىلەن ياقۇپ خوجىنى تۇتقۇن قىلىپ، ئەھلى ئاياللىرى بىلەن ئىلىغا ئەۋەتىپ بېرىڭلار. ئەگەر مۇشۇ ئىشنىڭ ھۆددىسىدىن چىقساڭلار. خانلىقىمىزنىڭ ئىشەنچىگە ئىگە بولۇپ، خوجىلار ئولتۇرغان خانلىق تەختىگە ئىگە بولسىلەر، دېگەن مەزمۇندە خەت يېزىپ ئەلچىنىڭ قولىغا بېرىلى ... دېگەن قارارغا كېلىشتى.

داباچى ئەتىسى ئەتىگەندە يېزىلغان خەتلەرگە مۆھۈر بېسىپ، ئۈچ يۈز ئاتلىق لەشكەر بىلەن ئەلچى بولۇپ بارىدىغان ھىراۋۇللار باشلىقى مارجىنى يولغا سالىدۇ ۋە:

— نوپان بولۇش مۇشۇ ۋەزىپىنى ئورۇنلىشىڭىزغا باغلىق، — دېدى مارجىنى يېنىغا چاقىرىپ.

تۆتىنچى باب

جۇڭغار خانلىقىدىن ئەلچى كېلىۋاتقانلىقى ھەققىدە خەۋەر كېلىش بىلەن يۈسۈپ خوجا دەرۋىش باقاۋۇل دېگەن ئادەم باشلىق بەش كىشىنى ئۇلارنىڭ ئالدىغا ئەۋەتتى ۋە دەرۋىش باقاۋۇلغا:

— ئەلچىنىڭ ئوزايىغا بېقىڭ، ياخشى نىيەت بىلەنمۇ ياكى يامان نىيەت بىلەن كېلىۋاتامدۇ؟ ھەرھالدا ماڭا دەرھال خەۋەر بېرىڭ، — دېدى.

دەرۋىش باقاۋۇل پاراسەتلىك ئادەم ئىدى. ئۇ جۇڭغار ئەلچىسى بىلەن ئۇچرىشىپ ئۇنىڭ ئوزايىنىڭ بۇزۇقلۇقىنى بايقىدى. — دە، يۈسۈپ خوجىغا خەت يېزىپ مەلۇم قىلدى.

يۈسۈپ خوجا دەرھال تەييارلىنىپ بىرەر مىڭ يىگىتنى جەڭگىۋار ھالەتكە كەلتۈردى. ئەلچى شەھەرگە يېقىنلاشقاندا ئۇنىڭ ئالدىغا قارشى ئېلىش ئۈچۈن خەلقنى چىقارغاندەك

بولدى. ئەلچى شەھەرگە كىرىشى بىلەن پۈتۈن خەلقنىڭ جەڭگىۋار ھالەتتە قورال - ياراغ بىلەن تۇرغانلىقىنى كۆردى. ئەلچى ئوردىغا كېلىپ بۇ يەردىمۇ قوراللانغان ئادەملەر توپىنى كۆردى. ئاخىر ئۇلار ئەلچىنى بىرنەچچە جايدا توختىتىپ تەكشۈرۈپ، سورۇنغانغا، ئاندىن يۈسۈپ خوجىنىڭ ھۇزۇرىغا ئەكىردى.

يۈسۈپ خوجا ئەلچىگە مۇراجىئەت قىلىپ ياخشى كەلگەنلىكىنى، ئاندىن ئىلىنىڭ ئەھۋالىنى سورىغان بولدى - دە، خۇش كېپەك ھاكىمغا قاراپ:

— مېھماننىڭ ئىززىتىنى قىلماق سۈننەتتۇر. «مېھمانغا ئىكرام (ھۆرمەت) قىلىڭلار. ئەگەرچەندە يات دىندىكىلەر بولسا ھەم...» دېگەن ھەدىس بار، — دېدى.

خۇش كېپەك ھاكىم ئەلچىنى سۈدەرۋازىسىغا يېقىن يەردە تەييارلانغان ھويلىغا ئورۇنلاشتۇردى. ئۇلارنىڭ ئات - ئۇلاغلىرىنى بېقىش ئۈچۈن شەھەر سىرتىغا ئەكەتتى. كەچقۇرۇنلۇقى جۇڭغار ئەلچىسى خۇش كېپەك ھاكىمنى چاقىرىپ خۇنتەيجى داباخىنىڭ مەخسۇس خېتىنى تاپشۇردى. ئۇ خەتنى ئوقۇپ چىققاندىن كېيىن ئەلچىگە قاراپ: «مەن مۇسۇلماندۇرمەن. تۆرەدىن (خۇنتەيجىدىن) قورقۇپ بىر مۇسۇلمانغا ئازار يەتكۈزسەم، خۇدا راۋا كۆرمەس. ئاتا - بوۋامدىن تارتىپ بۇ ئاستاننىڭ تۈزىنى يەپ كېلىۋاتىمىز. بۇنداق ۋاپاسىزلىق قىلسام، قىيامەت كۈنى خۇدا بىلەن رەسۇللىلانىڭ ئالدىدا قارا يۈز بولارمەن. بۇنداق ئەتىھامغا قالغاندىن كۆرە، تۆرەمنىڭ قولىدا ئۆلگىنىم ياخشىدۇر...»^① دەپ رەت قىلدى ۋە ئەلچىنى: «يۈسۈپ خوجام بىسىار دانا كىشىدۇر. سىلەرنىڭ ھىيلە - مەكرىڭلارغا ئىلىنمايدۇ...» دەپ ئاگاھلاندۇردى. بىراق، بەشكېرەم ھاكىمى بەھرەم بەگ بىلەن

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

پەيزاۋات ھاكىمى نىياز بەگلەر ئەلچى چۈشكەن ھويلىغا يوشۇرۇن كېلىپ ئۆزلىرىنىڭ جۇڭغارلارغا ئۆلگۈچە سادىقلىقىنى ئىزھار قىلدى ۋە جۇڭغار ئەلچىسىگە: «بىزگە خوجا كېرەك ئەمەس. بۇ يۇرتلارنى خوجىلار خاراب قىلغاندۇر. بىزدىن مەسلىھەت شۇكى، يۈسۈپ خوجا ناھايىتى زېرەك ئادەمدۇر. ئۇنى ئۆز ئوردىسىدا تۇتقىلى بولماس. ئۇشېۋ ھويلىغا مېھمان بولۇڭ دەپ چاقىرسىڭىز، ئىلاجىسىز كېلۈرلەر. شۇڭغىچە بىرنەچچە باتۇر كىشىلەرنى قازىناقتا يوشۇرۇپ بەزىسىگە مىللىتىق، بەزىسىگە شەمشەر بەرسەك، يۈسۈپ خوجا ئۆيگە كىرىپ ئولتۇرغاندا ھالاك ئەيلىسە بولۇر. ئاندىن يەكەننى بىر كۈندە ئالۇرمىز. ياقۇپ خوجا ساددا كىشىدۇر...»^① دەپ مەسلىھەت بەردى.

بۇ ئىككى بەگنىڭ مەسلىھەتى جۇڭغار ئەلچىسىگە يېقىپ كەتتى - دە، مېھمان كۈتۈش تەييارلىقىنى باشلىۋەتتى. ئەلچى مارجىننىڭ ئۆزى كېلىپ، يۈسۈپ خوجىنى مېھمان بولۇشقا تەكلىپ قىلدى.

— خۇدا نېسىپ قىلسا، چوقۇم بارىمىز، — دېدى يۈسۈپ خوجا.

ئەلچى قۇرغان قاپقىنىمغا يولۋاس چۈشىدىغان بولدى دەپ خۇشال ھالدا قايتتى.

— بۇ قانداق بولغىنى خوجام؟ — دېدى خۇش كېپەك ھاكىم، — بۇ جۇڭغار ئەلچىسىنىڭ قانداق نىيەت بىلەن مېھمانغا چاقىرغانلىقىنى بىلمەي، چوقۇم بارىمىز دەپ ۋەدە بەردىلىمغۇ؟

يۈسۈپ خوجا مىيىقىدا كۈلۈپ قويدى - دە:

— بىز ئۇلارنىڭ ئۆيىگە مېھمان بولۇش ئۈچۈن ئەمەس، كۈچ - قۇدرىتىمىزنى كۆرسىتىپ قويۇش ئۈچۈن بارىمىز. مەن ئەلچىنىڭ

^① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

شۇ چاغىچە نېمە ئۈچۈن كەلگەنلىكى ھەققىدە بىر ئېغىز گەپ ئاچماي، بىزنى مېھمان قىلىش كويىغا چۈشۈپ قالغىنى نىيىتىنىڭ يۇزۇقلۇقىدىن دېرەك بېرىدۇ. شۇڭا، بىز ئۇ يەرگە مېھمان بولۇپ بېرىشنى بۈگۈن كەچتىلا باشلايمىز. ھازىر پۇقراچە كىيىنگەن يۈز نەپەر لەشكەر ئەلچى تۇرۇۋاتقان ھويلىغا بېرىپ: «بىزگە جۇڭغارلارنىڭ كېرىكى يوق...» دەپ قىيقاس - سۈرەن كۆتۈرسۇن. ئۇلارنىڭ كەينىدىن قوراللىق لەشكەرلەر بېرىپ: «سەلەر نېمە ئۈچۈن مۇنداق باشباشتاقلق قىلىسىلەر؟ ئۇلۇغ خۇنتەيجى ئەۋەتكەن ئەلچىلەرنىڭ ئامانلىقىنى قوغدىشىمىز كېرەكقۇ؟» دەپ، ئۇلارنى تارقىتىۋەتسۇن - دە، ھويلىنى ئۆزلىرى مۇھاسىرىگە ئالسۇن. بايقى پۇقراچە كىيىنگەن لەشكەرلەر بامدات نامىزىدىن كېيىن يەنە شۇ ئەتراپتا، ھەتتا ھويلىنىڭ ئۆگزىلىرىدە پەيدا بولسۇن، - دېدى.

— ھەممە گەپلىرىنى چۈشەندىم، - دېدى خۇش كېپەك ۋە ئىككى باقاۋۇلنى ئالدىغا چاقىرىپ، يۈسۈپ خوجا تاپشۇرغان ئىشلارنى ئورۇنلاشتۇردى.

يۈسۈپ خوجا ئەتىسى دېگەن ۋاقىتتا جۇڭغار ئەلچىسى چۈشكەن ھويلىغا يېتىپ باردى. ئۇلارنى جۇڭغار ئەلچىسى ھويلىغا چىقىپ كۈتۈۋالدى - دە:

— خوجىنىڭ ئۆز شەھىرىگە كەلگەن ئەلچىگە مۇنداق كۈچ كۆرسەتكىنى توغرا ئەمەس، - دەپ نارازىلىق بىلدۈردى.

— بۇ كۈچ كۆرسىتىش ئەمەس. ئۇلۇغ خۇنتەيجىگە، ئۇنىڭدىن قالسا ئۇ كىشىنىڭ ئەلچىسىگە كۆرسىتىلگەن ھۆرمەت، - دېدى يۈسۈپ خوجا، - بىزنىڭ خەلقىمىز سەكسەن يىلدەك جۇڭغار خانلىقىنىڭ ئالۋان - ياسىقىنى تۆلەپ، يەۋاتقان ئانىلىرىدىن ئايرىلغان خەلق. شۇڭا، ئۇلارنىڭ ئۆچ ئېلىشىدىن ۋايىم قىلىپ، سىلەرنى مۇشۇنداق ساقلاشقا توغرا كەلدى.

يۈسۈپ خوجا بىلەن خۇش كېپەك ھاكىملار ھويلىدىكى

چاغدا دەرۋىش باقاۋۇل باشلىغان بىرنەچچە ئادەملەر يۈسۈپ خوجىلار كىرىدىغان ئۆيىنى ۋە ئۇنىڭغا يانداش بۆلۈملەرنى تەكشۈرۈپ چىقتى. بىرنەچچە ئادەم ئىشىكلىرى ھويلىغا قارىتىپ سېلىنغان ھۇجرىلار بىلەن قازانقلارنى كۆزدىن كەچۈردى. بىر قازناق ئىچىدىن ئىككى نەپەر قوراللىق جۇڭغار بىلەن بەشكېرەم بېگى بەھرەمىبەگ ۋە نىياز بەگلەر چىقىشتى ...

شۇنداق قىلىپ، جۇڭغار ئەلچىسىنىڭ ئۆيىدىكى مېھماندارچىلىق پايانغا يەتتى. مېھماندارچىلىق بىلەن ئۆز غەرىزىنى ئىشقا ئاشۇرماق بولغان جۇڭغار ئەلچىسى مەقسىتىگە يېتەلمەي، بىرمۇنچە ئالاقزادىلىككە ئۇچرىدى ۋە شۇ كۈنى كەچتە قەشقەردىن ئۆمىدىنى ئۈزۈپ يەكەنگە ماڭدى.

يۈسۈپ خوجا دەرھال ئاكىسى ياقۇپ خوجىغا ۋە ئۇنىڭ سىدىق خوجا، يەھيا خوجا دېگەن بالىلىرىغا تۆۋەندىكىدەك خەت يېزىپ چاپارمەن ئەۋەتتى.

«بۇ جۇڭغار ئەلچىسى بەتئىيەت بىلەن كەلگەنىكەن. قەشقەردە خېلى ھىيلە - مېكىر دامىنى قۇرۇپ كۆردى. لېكىن، ئاللا ساقلاپ، ئۇنىڭ دامىغا چۈشمىدۇق. ئۇ ئەمدى ئۆزىنىڭ شۇم قەدىمىنى يەكەنگە تاشلىدى. شۇڭا، سىلى ھازىر بولسۇنلەر. زىنھار ئۆزلىرىگە غەپلەتنى راۋا كۆرمىسۇنلەر. خۇسۇسەن غازى بەگ ھاكىم يۈز مىڭ تەكلىپ ئەتكەن بىرلە بارماسۇنلەر. ئاندىن سۆزىنى قويۇل تۇتماسۇنلەر. ئوردا خەلقلىرى ھەممەلەرى ياراغ - جابدۇقلارنى راست قىلىپ، ئوردىنى پاسىبانلىق قىلسۇنلەر.»^①

سىدىق خوجا بىلەن يەھيا خوجىغا يازغان خېتىدە: «ئەي، ئىنىلار، ئاگاھ - دانا بولۇڭلار. دەۋران ھادىسەلىرىدەن ئەمىن

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

بولماڭلار، دۈشمەننى كىچىك چاغلىماڭلار. خەس (ئەخلەت) كىچىك بولسىمۇ، كۆزگە كىرسە، ئۇنى بۇلغار، دۈشمەننىڭ قولغا چۈشكەندىن كېيىن پۇشايمان پايدا بەرمەس. ئاكا پادىشاھىم (ياقۇپ خوجا) بىسىيار دەرۋىش، ساددەدۇرلەر، دىلى تولىمۇ يۇمشاقتۇر ۋە راستگۇيدۇر. شۇ سەۋەبتىن بەزى دۈشمەنلەرنىڭ سىجوكلىگىنى راست دەپ گۇمان قىلادۇر ۋە ھەر ئىشنى تاۋاككىلگە سالادۇر. تاۋاككىل گەرچە ھەق بولسىمۇ، ئۆز جايىدا كارغا كېلەدۇر. ئەگەر غازى بەگنىڭ سۆزىنى خوجام قوبۇل تۇتسالەر، سىلەر مەننى قىلىڭلار، ئوردادىن تاشقىرى چىقماڭلار. نامە تامام ۋەسسالام...»^① دېگەن سۆزلەر يېزىلغانىدى.

بۇ خەتلەر ياقۇپ خوجىغا يېتىپ كېلىشى بىلەن ئۇلار ئېھتىيات چارىلىرىنى كۆرۈپ، ئوردىنى مۇستەھكەملىدى. جۇڭغار ئەلچىسى يەكەن ئوردىسىنى كۆرۈپ، بۇ يەرنىڭ قەشقەردىنمۇ مۇستەھكەم ئىكەنلىكىنى بايقىدى. ئوردىنىڭ ئىچى - تېشىدا يۈرگەن شىرغەرران سىپاھلارنى كۆرۈپ «جۇ خوجىلار ھەقىقەتەن بىزدىن يۈز ئۆرۈپتۇ» دېگەن ئويغا كەلدى. ئۇ ياقۇپ خوجىنىڭ قوبۇلىدا بولۇپ، خۇنتەيجىنىڭ سالىمىنى يەتكۈزدى ۋە ئۇنىڭ خوجا بىلەن دىدارلاشماق ئويى بارلىقىنى ئېيتىپ، ئىلىغا تەكلىپ قىلدى. ياقۇپ خوجا بۇ تەكلىپنى قوبۇل قىلىسىمۇ، ئۇ ياققا كېيىنرەك بارىدىغانلىقىنى ئېيتتى.

ياقۇپ خوجا مېھمانلارنى ئورۇنلاشتۇرغاندىن كېيىن غازى بەگكە:

— خەۋەرلىرى بار، يۈسۈپ خوجام قەشقەردە جۇڭغارلارغا قارشى قوزغىلىپتۇ. ھازىر جۇڭغارلارنىڭ ئىچى تەپرىقە بولۇپ، ئۇلار ئۆزلىرى بىلەن ئۆزلىرى ئاۋارە بولۇپ، بىز تەرەپكە لەشكەر تارتىشقا چارىسىز ئىكەن. شۇڭا، بىز ھەم ئۆز

① مۇھەممەد سادىق كاشىغەرى: «تەزكىرە ئى خوجىگان» دىن ئېلىندى.

يۇرتىمىزدا قوزغالساق، جۇڭغارلارنىڭ بويۇنتۇرۇقىدىن قۇتۇلساق، خۇدايىم بىزنى دىنىي ئىسلامدىكى خەلق قىلىپ يارىتىپتۇ ۋە ئۇنى بىلگۈچىلىك ئەقىل - ھوش ئاتا قىپتۇ، — دېدى.

— بۇ دېگەنلىرى ئەينى مۇددەتتە. ئۇلارنىڭ پاراكەندىچىلىكى ئوچۇقراق ئىزھار بولغۇچە، يەنە بىرمەھەل سەۋر قىلساق، مۇنۇ ئەلچىنىڭ كەلگىنىگە قارىغاندا، جۇڭغار خانلىقىنى ئۆزى بىلەن ئۆزى ئاۋارە دېگىلى بولمايدۇ، — دېدى غازى بەگ ياقۇپ خوجا ئۇنىڭ مەسلىھەتىنى توغرا تاپتى.

شۇ كۈنى جۇڭغار ئەلچىسى غازى بەگ ۋە نىياز بەگلەر بىلەن ئايرىم - ئايرىم ئۇچرىشىپ، خۇنتەيجى داباچىنىڭ تامغىسى بېسىلغان خەتنى بەردى. بۇ خەت غازى بەگ بىلەن نىياز بەگكە بىقىنىدىن قانات چىقىرىپ، ئۇچۇرغاندەك تەسىر قىلدى. بۇ ئىككى بەگ شۇ كۈننىڭ ئەتىسىلا ئۇزاق يىللاردىن بېرى بىر - بىرىگە بولغان خۇسۇمەتلىرىنى، كۆرەلمەسلىكلىرىنى ئۇنتۇپ، خۇددى كىچىكىدىن بىر ئوي، بىر مەسلىھەتتە بولۇپ كەلگەن كونا ئاغىنىلەردەك قەدىردانلىق بىلەن كۆرۈشتى - دە، ئەلچى چۈشكەن. ئۆيگە بېرىپ، ئۆزلىرىنىڭ پىكىر - مەسلىھەتلىرىنى بەردى.

ئۇلار جۇڭغار ئەلچىسى بىلەن مەسلىھەتلىشىپ: «ياقۇپ خوجىنى ئۆز ئوردىسىدا تۇتقۇن قىلىش مۇمكىن ئەمەس. ئۇ يەرنى ھەر كۈنى بىرەر مىڭدەك لەشكەر مۇھاپىزەت قىلىدۇ. شۇڭا، جۇڭغار ئەلچىسى غازى بەگنىڭ ئۆيىگە يۆتكەلسە ۋە شۇ يەردە ئاغرىغان بولۇپ بىرنەچچە كۈن ياتسا، ياقۇپ خوجا ئەلچىنى كۆرگىلى كېلىدۇ. شۇ چاغدا ئۇنىڭ ئۆيىگە يوشۇرۇنۇپ تۇرغان جۇڭغارلار ئوڭايلا تۇتقۇن قىلىدۇ» دېگەن رىجىگە كېلىشتى. رىجە بويىچە جۇڭغار ئەلچىسى غازى بەگنىڭ ئۆيىگە مېھمانغا بېرىپ شۇ يەردە ئاغرىپ قالغان بولۇپ، بىرنەچچە كۈن تۇرۇپ قالدى. بۇ جەرياندا بۇرۇنقى قاراخاننىڭ ئورنىدا

تۇرۇۋاتقان جۇڭغارلارنى يوشۇرۇن ھالدا غازى بەگنىڭ ئۆيىگە ئەكىلىپ ئورۇنلاشتۇردى. بۇ ئىشلار تۈگىگەندىن كېيىن غازى بەگ ياقۇپ خوجىنىڭ ئالدىغا بېرىپ:

— بۈگۈن مېنىڭ كۆلىمىگە بېرىپ سورۇن تۈزىسىلە، ئەلچى قاتتىق كېسەل بولۇپ ياتىدۇ. ئۇنىڭ ئوزايدىن سىھەت تاپىدىغان نىشان يوق. «ياقۇپ خوجام بىلەن كۆرۈشسەم ياخشى بولاتتى. ئۇ كىشىگە ئېيتىدىغان مەخپىي سۆزلىرىم بار ئىدى» دەپ ئىزتىراپ قىلماقتا. ئۇنىڭ ئۈستىگە بۈگۈن نورۇزنى قارشى ئېلىش ئۈچۈن مەرىكە ئۆتكۈزمەكچىدىم، — دەپ ئۆتۈندى. ياقۇپ خوجا ئۇنىڭ ئۆيىگە بېرىشقا ۋەدە بەردى.

غازى بەگ ئۆيىگە كەتكەندىن كېيىن ئوردىدىكى ئەمەلدارلار بىلەن غوجىزادىلەر ياقۇپ خوجىنىڭ ئۇنىڭ ئۆيىگە بېرىشىغا نارازىلىق بىلدۈرۈپ: «غازى بەگنىڭ سۆزىگە ئىشەنگىلى بولمايدۇ. ئۇ تولىمۇ مەككەر ئادەم» دېيىشتى.

غازى بەگ ئۆيىگە كەلگەندىن كېيىن جۇڭغار ئەلچىسىگە بىرنەچچە جام ئانار شەرىبىتى ئىچۈرۈپ، كۆرپە ئۈستىگە ياتقۇزۇپ قويدى ۋە ئابدۇللا باقاۋۇلنى چاقىرىپ «كېسەل» بولۇپ ياتقان ئەلچىنى كۆرسەتتى. جۇڭغار ئەلچىسى راستتىنلا ئاغرىپ قالغانىدى. ھەر قېتىم يۆتەلگەندە ئاغزىدىن ئوچۇم — ئوچۇم قان ياكى شۇنىڭغا ئوخشاش بىرنەرسىلەر چىقاتتى. بىئارام بولۇپ تىنچىقنا ياتالمايتتى. «ياقۇپ خوجام ئىلدامراق كەلسە بولاتتى، — دەپ سۆزلىدى ئەلچى يۆتلى توختىغاندا، — مۇنۇ كېسەل ھالىمنى قويمايۋاتىدۇ، بېرىپ ئۇ كىشىگە مەلۇم قىلىشىڭىز.» ئۇلارنىڭ بۇ ھىيلىسىنى چىن ئەقىدە دەپ چۈشەنگەن ئابدۇللا باقاۋۇل ياقۇپ خوجىنىڭ ھۇزۇرىغا كىرىپ جۇڭغار ئەلچىسىنىڭ ھال — ئەھۋالىنى ۋە ئېيتقان سۆزلىرىنى يەتكۈزدى. ياقۇپ خوجا بۇ قېتىم ئوردا ئەمەلدارلىرى بىلەن غوجىزادىلەرنىڭ نارازى بولغىنىغا ئۈنماي، يەھيا خوجا ئىسىملىك ئوغلىنى ۋە بىرنەچچە خادىملىرىنى ھەمراھ قىلىپ

غازى بەگنىڭ ئۆيىگە ماڭدى. ئۇلارنى غازى بەگ بۇرۇنقىدىن
 نەچچە ھەسسە ئىززەت - ھۆرمەت بىلەن ئۆيىگە باشلاپ
 كىردى. ياقۇپ خوجا كۆردىكى، جۇڭغار ئەلچىسى راستتىنلا
 بىئارام بولۇپ، كېسەل كۆرىپسىدە ياتاتتى. بىرپەستىن كېيىن
 تەۋەككۈل خۇدا، دەپ ئولتۇرغان ياقۇپ خوجىلارغا چاي
 كەلتۈرۈلدى. شۇ ئەسنادا بىرمۇنچە جۇڭغارلار ئۆيىگە كىرىپ
 ياقۇپ خوجا بىلەن يەھيا خوجىنى «خۇنتەيجىنىڭ بۇيرۇقى
 شۇنداق» دەپ قورالسىزلاندۇردى، يەنى ئۇلارنىڭ خەنجەرلىرىنى
 تارتىۋالدى - دە، ئۆزلىرىنى غازى بەگنىڭ ئىچكىرىكى
 ئۆيلىرىنىڭ بىرىگە ئەكىرىپ كەتتى. بىللە كەلگەن خادىملارمۇ
 تۇتقۇن قىلىندى. غازى بەگنىڭ تاشقىرىقى دەرۋازىسى بېكىتىلدى.
 بۇ چاغدا سىدىق خوجا باشلىق غوجىزادىلەر ئاتىسىنىڭ
 «تەۋەككۈل خۇدا» دەپ كەتكىنىدىن ئەنسىرەپ، ئوردا
 سېپىلىنىڭ ئۈستىدە غازى بەگنىڭ ھويلىسىغا قاراپ
 تۇرغانىدى. بۇ يەردىن غازى بەگنىڭ ھويلىسى ئاللىقاندا
 تۇرغاندەك ئوچۇق - ئاشكارا كۆرۈنەتتى. مەلۇم بولدىكى، بۇ
 ھويلىدا قانداقتۇر بىر ماجىرا يۈز بېرىۋاتقانداك ئىدى. سىدىق
 خوجا دەرھال ئوردا دەرۋازىلىرىنى تاقىتىپ، قوراللىق
 لەشكەرلەرنى جەڭگىۋار ھالەتكە كەلتۈردى. شۇ چاغدا ئۈچ يۈز
 جۇڭغار لەشكىرى بىلەن مۇسۇلمانلار ئوردىغا قاراپ يۈگۈردى.
 ئۇلارنىڭ ئوردا دەرۋازىسىغا يېقىن كەلگەنلىرىنى يۇقىرىدا
 تۇرغان لەشكەرلەر ئېتىپ ئۆلتۈردى. يەكەن شەھىرى
 بىرپەستىلا ئەنسىزلىككە چۈشۈپ قالدى.

سىدىق خوجا ئۆزلىرىگە قەشقەردىن خەت ئەكەلگەن باقاۋۇل
 بىلەن ئوتتۇز - قىرىق ئادەمنى باشلاپ خوتەن تەرەپكە ماڭدى.
 ئوردا خادىملىرىدىن مۇھەممەد مىراخۇر^① دېگەن ئادەمنى يۈسۈپ

① مىراخۇر — ئەسلىدە پادىشاھلارنىڭ ئاتىلىرىنى باقىدىغان مالچىلارنىڭ باشلىقى دېگەن
 مەنىدە بولۇپ، كېيىن باج - سېلىق، كىرىم - چىقىم ئىشلىرىنى نازارەت قىلىدىغان باش
 ئەمەلدار دېگەن مەنىنى بىلدۈرگەن.

خوجىغا خەۋەر بېرىش ئۈچۈن قەشقەرگە ماڭدۇردى.

سىدىق خوجىلارنى جۇڭغار ئەلچىسى بىلەن بىللە كەلگەن ئۈچ يۈز لەشكەر قوغلاپ ماڭدى. لېكىن، شاھاۋۇدۇن باقاۋۇل ئاتقان بىر تال ئوق ئۇلارنىڭ باشلىقىنى يەر چىشلەتكەندىن كېيىن، قالغانلىرى يەنە قوغلاشقا جۈرئەت قىلالماي ئارقىسىغا ياندى. سىدىق خوجا ئۆز ئادەملىرى بىلەن خوتەنگە يېقىنلاشقاندا غازى بەگنىڭ خوتەندىن يانغان خادىملىرىدىن بىرسىنى ئۇچرىتىپ ئۇنىڭغا: «غازى بەگكە تاپشۇرغىن» دەپ مۇنۇ خەتنى بەردى: «ئەي، غازى بەگ دېگەن ۋاپاسىز، ئاتامنىڭ بىر تال مويىغا ئازار يەتكۈزسەڭ، مەن خوتەندىكى ئەھلى ئاياللىرىڭنى ۋە ئۇرۇق - قايىشلىرىڭنى تۇتقۇن قىلىپ يەكەنگە ئاپىرىپ، يەكەن دەرۋازىسىنىڭ ئالدىدا قويدەك بوغۇزلاپ، قېنىدا تۈگمەن ماڭدۇرۇپ ئۇن تارتىمەن. ئەگەر شۇنداق قىلمىسام، سىدىق خوجا بولمىغاي مەن» دەپ خەتنىڭ ئاخىرىغا مۆھرىنى باستى.

سىدىق خوجىنى خوتەن خەلقى ئالدىغا چىقىپ قارشى ئالدى. ئۇ شەھەرگە كىرگەندە شەمشىدىن خوجا بىلەن مۇلاقاتتا بولۇپ، دەرھال غازى بەگنىڭ ئوغلى — خوتەن ھاكىمى ئۆمەر بەگنى ئۇرۇق - قايىشلىرى بىلەن تۇتقۇنغا ئالدى. بار - يوقى ئىككى كۈننىڭ ئىچىدە بىرنەچچە مىڭ ئادەمنى لەشكەرلىككە قوبۇل قىلدى ۋە تەڭرىتېغىدىن كېلىپ بۇ يەرگە ئورۇنلىشىپ قالغان ئۆمەر بەگ مىرزا باشلىق قىرغىزلار بىلەن قوشۇلۇپ يەكەنگە قايتتى.



پەيشەنبە كۈنى يولغا چىققان مۇھەممەد مىراخور كېچىچە يول مېڭىپ، ئەتىسى ئازنا كۈنى چاشكا مەزگىلىدە قەشقەرگە كېلىپ يۈسۈپ خوجىغا يەكەندە بولغان ۋەقەلەرنى بايان قىلدى.

مىراخۇر يەتكۈزگەن خەۋەر يۈسۈپ خوجىغا شۇنچىلىك تەسىر قىلدىكى ۋە شۇنچىلىك غەزىپىنى كەلتۈردىكى، بەدىنىدىكى مويىلار نەشتەرگە ئايلىنىپ كىيىملىرىنى تېشىۋەتكەندەك سېزىلدى. بۇنداق ئاچچىق ئۈستىدە بىر ئاز يېنىچە يېتىپ ئۆزىنى تۇتۇۋېلىشقا ئادەتلەنگەن يۈسۈپ خوجا ئارامخانىسىغا كىرىپ كۇرسى ئۈستىدە بىر ئاز قىنغىيىپ ياتتى - دە: «ئەي، غازى دېگەن خۇشامەتچى، ئاگاھ بولغىنىكى، ئەگەر ئاكا پادىشاھىمنىڭ بىر تال مويىغا ئازار يەتكۈزىدىغان بولساڭ، تامام ئەۋلاد - ئەقىرباللىرىڭنى ئىزدەپ تېپىپ، قاتاققۇ دەرۋازىسىنىڭ ئالدىدا قويدەك بوغۇزلىمىسام، يۈسۈپ خوجا بولمىغايمەن» دەپ سىياسەتنامە يېزىپ مۇھەممەد مىراخۇرغا بەردى - دە:

— بۇ نامەنى ھېلىقى غازى بەگ دېگەن ساتقۇنغا بەرسىلە، — دېدى. مۇھەممەد مىراخۇر ئىككى كۈن دېگەندە يەكەنگە كېلىپ غازى بەگنىڭ ئۆيىگە باردى. جۇڭغار ئەلچىسى مارجى، ئىشكىئاغا نىياز بەگلەر بىلەن ئولتۇرغان غازى بەگنىڭ ۋۇجۇدى يۈسۈپ خوجىنىڭ خېتىنى ئوقۇپ، يەنە تىترەپ كەتتى. ئۇ بۇنىڭدىن ئىلگىرى سىدىق خوجىنىڭ خوتەننىڭ چېتىدە ئۆز خادىمىغا ئۇچراپ، ئۇ كىشى ئەكەلگەن خەتنى ئوقۇغانىدى. بۇ خەتلەردە يېزىلغان سۆزلەر غازى بەگنىڭ بېشىغا مىختەك سانجىلىپ، ئارامىنى بۇزدى. ئارىدىن يەنە بىرپەس ئۆتكەندە ئۇنىڭ قولىغا خۇش كېپەك ھاكىم تەرىپىدىن يېزىلغان خەت تەگدى.

«ئەي، غازى بەگ، — دەپ يازغانىدى خۇش كېپەك، — سىزنىڭ شۇملۇقىڭىزدىن يەكەندە ئەقىرباللىرىڭىز نابۇت بولادۇر. ئىككى كۈنلۈك پانىي دۇنيا ئۈچۈن ئىسلام دىنىدىن يۈز ئۆرۈپ، غەيرىي دىندىكىلەرگە يارۋەرلىك قىلىپ، ئەۋلادى پەيغەمبەرگە خىيانەت يەتكۈزەرسىز. ھەزرەت يۈسۈپ قادىرخان غازىنىڭ ۋە ئىمامنىڭ جەڭلىرى ۋاقتىدىن تا بۇ ۋاقىتقىچە بىز

خوتەن خەلقىدىن بۇ بەتنام ئۆكسۈمەس ئەردى. ئاندىن ھەم سىزدەك ئىككى مەككەرنىڭ شۇملۇقىدىن تا دەۋرى قىيامەتكىچە خوتەن خەلقىگە بۇ بەتنام ھەرگىز خالىي بولماس. مەن ھەم سىز بىرلە ھەممىيىرى بولغىنىمىدىن بىزاردۇرمەن... ئالەمنىڭ خىجالتى ماڭا يۈز كەلتۈردى. ھالا ھەم بۇ ئىشنى تۈزەتمەك بولۇپ، ھەزرەت خوجا جاھان خوجام (ياقۇپ خوجا)نى تەخت - سەلتەنەتتە ئولتۇرغۇزۇپ، گۇناھىڭىزنى تىلىسىڭىز خوجام، شايت (بەلىكى) گۇناھىڭىزدىن ئۆتەرلەر. نامە تامام، ۋەسسالام.»

غازىبەگ خەتنى ئوقۇپ قىلغان ئىشلىرىغا پۇشايمان قىلغاندەك، بەدىنىدىكى كۈچ - مادارى كېتىپ ھالسىزلىنىپ كەتتى، شۇنداقتىمۇ يەنىلا بىرەر ھىيلە - مېكىر ئىشلىتىپ بۇ تۇيۇقتىن چىقىپ كېتىشكە چارە ئىزدەيتتى. ئۇنىڭ بىلەن قېرىشقاندەك، خوتەن تەرەپتىن كىشى كېلىپ «سىدىق خوجا غازى بەگنىڭ ئەھلى - ئايال، خىش - ئەقربالىرىنى تۇتقۇن قىلىپ، ئۇلارنىڭ پۇت - قولىنى زەنجىر بىلەن باغلاپ كېلىۋاتىدۇ. ئوزايدىن يەكەن دارۋازىسىنىڭ ئالدىدا قەتل قىلارمىش» دېگەن خەۋەرنى يەتكۈزدى.

غازى بەگ بۇ خەۋەرنى ئاڭلاپ ھوشىدىن كەتتى. ھوشىغا كەلگەندىن كېيىن كېچىسى بىر شەمشەرنى ئوغلى ئارقىلىق ياقۇپ خوجىغا كىرگۈزۈپ بەردى - دە: «خوجام مۇشۇ شەمشەر بىلەن ئىشكىنىڭ يېنىدا تۇرۇپ ئۆيگە كىرمەكچى بولغانلارنى قەتل قىلغاي، بىز ھەم قاراپ تۇرمايمىز» دېگەن سۆزلەرنى ئېيتىپ بەردى. شۇنىڭدىن كېيىن غازى بەگنىڭ ئۆيىدە تۇرۇۋاتقان جۇڭغار ئەلچىسى ۋە بېغىغا ئەكىلىپ ئورۇنلاشتۇرغان جۇڭغار لەشكەرلىرى بىلەن ئانچە كارى بولماي قالدى. ئۇ كەتسى يېقىن يارۇبۇرادەرلىرىنى يىغىپ بولۇۋاتقان ۋەقەلەرنى بايان قىلىپ، ئۇلاردىن مەسلىھەت سورىدى.

— بىزچە بولغاندا، — دېيىشتى ئۇلار، — ياقۇپ خوجام كۆڭلى يۇمشاق، ئالادىن قورقىدىغان تەقۋا كىشىدۇر. شۇڭا،

ئۇ كىشىنىڭ ئالدىغا كىرىپ «قۇرئان كەرىم»نى شېپى كەلتۈرۈپ گۇناھىڭىزنى تىلىسىڭىز، گۇناھىڭىزدىن ئۆتكەيلەر. بىرنەچچە يىللاردىن بۇيان ياقۇپ خوجا بىلەن بىللە ئىشلەپ، ئۇنىڭ نەپىسى شەيتاننىڭ كەينىگە كىرمەيدىغان خۇداگۇي ئادەملىكىگە كۆزى يەتكەن غازى بەگ قۇرئاننى كۆتۈرۈپ ئۇنىڭ يېنىغا كىردى - دە، كۆز يېشىنى تۆكۈپ گۇناھىنى كەچۈرۈشنى ئۆتۈندى. ياقۇپ خوجا قۇرئاننىڭ ھۆرمىتىنى قىلىپ ئۇنىڭ گۇناھىنى كەچۈردى. غازى بەگ خۇشاللىقىدىنمۇ ياكى ياقۇپ خوجىنىڭ سادىقلىقىدىن پايدىلانماقچى بولىدىمۇ، يەنە كۆز يېشىنى تۆكۈپ:

— ھەزرىتى خوجامدىن ئىككى دۇنيا مىننەتدارمەن. غوجىزادىلەردىن كۆڭلۈم ئەمىن تاپمايۋاتىدۇ، — دېدى.

— سىلى «قۇرئان كەرىم»نى شېپى كەلتۈردىلە، سىلىگە ئازار بەرگۈچىدىن مەن ھەرگىز رازى بولمايمەن، — دېدى ياقۇپ خوجا.

— بۇنىڭدىن كېيىن يەنە قەستەن، يا سەۋەنلىك قىلىپ ئۆزلىرىگە خىيانەت قىلمايمەن، — دېدى غازى بەگ «قۇرئان كەرىم»نى باغرىغا بېسىپ، — بۇنىڭدىن كېيىنكى باقىي ئۆمرۈمنى ئۆزلىرىنىڭ خىزمەتلىرىدە ئۆتكۈزۈپ، دوستلىرىغا دوست، دۈشمەنلىرىگە دۈشمەن بولىمەن. بۇ ئەھدىمگە ۋاپا قىلىسام، ئاللا تېگىشلىك جازايمنى بەرسۇن.

ياقۇپ خوجا «قۇرئان كەرىم»نى قولىغا ئېلىپ:

— مەن ھەم سىزگە خىيانەت قىلمىغايمەن. مېنىڭ بۇ ئەھدىمگە مۇشۇ «قۇرئان كەرىم» گۇۋاھ بولىسۇن، — دېدى.

غازى بەگ ھويلىغا چىقىپ ئۆز خادىملىرىغا يەكەندىكى بارلىق ئۆلىما - پازىللارنى چاقىرىشنى تاپشۇردى - دە، ئۆزى «مۇبادا خان بولۇپ قالسام ئولتۇرارمەن» دېگەن ئوي بىلەن ياستىپ قويغان ئېگىز تەختنى قازناقتىن چىقارتىپ

سورۇنخانغا ئورناتتى. شۇ ئارىدا چاقىرىلغان ئادەملەرمۇ يېتىپ كەلدى. غازى بەگ ياقۇپ خوجىنى تەختكە ئولتۇرغۇزدى ۋە ئۇنى «ئىسلام پادىشاھى» دەپ ئاتىدى. سورۇنخاندا ئولتۇرغانلارنىڭ خۇشاللىقى ئىچىگە سىغماي قېلىشتى. ئۇلار تەرەپ - تەرەپتىن ياقۇپ خوجىنى مۇبارەكباد قىلىشتى. بالدۇر تەييارلاپ قويغان كانايچىلار بىلەن سۇنايچىلار، ناغرىچىلار بىلەن تەبىلىچىلار ھەرىكەتكە كېلىپ يەكەن ئاسمىنى تىرتىۋەتتى. شۇنىڭدىن كېيىن ياقۇپ خوجىنى ئاتقا مىندۈرۈپ ئوردىغا ئېلىپ باردى. ئوردىنىڭ ئىچى ئۆلىما - پازىل، ئوردا ئەمەلدارلىرى ۋە شەھەر خەلقى بىلەن تولۇپ كەتكەنىدى. ئۇلارنىڭ ھەممىسى ئات ئۈستىدە كېلىۋاتقان ياقۇپ خوجىنى كۆرۈپ مۇبارەكباد قىلىشتى. ياقۇپ خوجا ئاتتىن چۈشۈپ، ئوردا پېشايۋىنىغا كۆتۈرۈلگەندە پەرەنجە ئارتىپ، يۈزىگە چۈمبەل تارتقان بىر توپ ئاياللار قوللىرىنى قوۋۇشتۇرۇپ، باشلىرىنى ئېگىپ سالام بېرىشتى. ئۇلارنىڭ ئارىسىدىن ئوتتۇرا بويلۇق بىر ئايال چىقتى - دە، ياقۇپ خوجىنىڭ بويىغا ئېسىلىپ يىغلىۋەتتى.

— خۇدايىمنىڭ بۇ ئىلتىپاتىغا مىڭ قەتلىە شۈكۈر، خوجام، — دېدى ئۇ، — ئۆزلىرىنى زالىمنىڭ زۇلمىدىن خالاس ئەيلەپ، دىدارلىشىشقا مۇيەسسەر قىلدى.

بۇ ئايال شەرىپە ئاغىچا ئىدى.

ياقۇپ خوجا پېشايۋانغا چىقىپ، ئۆزىگە قاراپ تۇرغان ئادەملەرگە قاراپ:

— مۆھتەرەم جامائەت! ھۆرمەتلىك قېرىنداشلىرىم، بىز قاچانغىچە بۇ جۇڭغارلارغا ئىتائەت قىلىپ ياشايمىز. ھەقتائالانىڭ ئالدىغا قايىسى يۈزىمىز بىلەن بارىمىز. شۇڭا، بۈگۈندىن باشلاپ يەكەن خانلىقىنى ئۇلارغا بېقىنمايدۇ دەپ جاكارلايمەن! ھەممىمىزنىڭ ئەركىنلىكى مۇبارەك بولغاي!

— ئامىن!

— ئامىن!!!

— خۇدايىم ئىشلىرىمىزغا مەدەت بەرگەي.

كۆپچىلىك تەرەپ - تەرەپتىن چۇرقىرىشىپ، بىر - بىرىنى قۇچاقلاپ كېتىشتى. بۈگۈن يەكەنلىكلەر ئۈچۈن ئۇنتۇلغۇسىز خۇشاللىق كۈن بولدى. ئۇلار ئۈچ خۇشاللىقنى بىر كۈندە كۆردى. بۇلار يىل بېشى — نورۇز بايرىمى، ياقۇپ خوجىنىڭ تۇتقۇندىن ئازاد بولۇشى ۋە يەكەن دىيارىنىڭ جۇڭغار زۇلمىدىن قۇتۇلغانلىقى ئىدى. بۇ يەردىكى خەلقلەرمۇ قەشقەرلىكلەرگە ئوخشاش خۇشاللىقتىن مەست بولۇپ، كېچىچە شادىيانە قىلىشتى. ھەتتا خانىقالاردا ھەق دىدارغا يېتىش ئۈچۈن پەرياد چېكىۋاتقان سوپى - دەرۋىشلەر تائەت - ئىبادىتىنى توختىتىپ سامغا چۈشۈشتى. ئاتا - بوۋىلىرىنىڭ قەبرىسىگە كەلگەن زىيارەتچىلەر قۇرئان ئوقۇشنىڭ ئورنىغا يەردە ياتقان مەرھۇملارغا يەكەن دىيارىدىكى خەلقلەرنىڭ ئەركىنلىككە ئېرىشكەنلىكىنى ئىزھار قىلىشتى.

ھەرقانداق چاغدا ئۆز ھېسابىدىن يېڭىلىمەيدىغان غازى بەگ يەكەن دىيارىدىكى بۇ خۇشاللىق پەيتىنى پايدىلىنىپ، ئۆز ئىشلىرىنى پۈتكۈزۈۋېلىش ئۈچۈن ياقۇپ خوجىنىڭ ئالدىغا كىرىپ:

— ئاڭلىشىمچە، يۈسۈپ خوجام قەشقەردە قوزغىلىپتۇ. ئەمدى يەكەنگە لەشكەر تارتماقچى بولۇۋاتسا كېرەك. مېنىڭچە، بۇ ئاۋارىچىلىكنىڭ ھاجىتى يوق. شۇڭا، ئۇ خوجامغا بىزنىڭمۇ جۇڭغارلارغا قارشى قوزغالغانلىقىمىزنى خەۋەر قىلىپ ئادەم ئەۋەتسەك، ئاندىن كېيىن سىدىق خوجام بىلەن ئۆمەر بەگ دېگەن قىرغىزلار مېنىڭ ئەھلى ئايالىمنى، قايىشلىرىمنى تۇتقۇنغا ئېلىپ كۆپ ساندىكى لەشكەر بىلەن خوتەندىن كېلىۋاتسا كېرەك. شۇڭا، ئوردا ئۇلۇغلىرىدىن بىر كىشىگە يارلىق بېرىپ، ئۇلارغىمۇ يەكەندىكى خۇش خەۋەرنى يەتكۈزسەك، — دېدى.

ياقۇپ خوجا ئۇنىڭ بۇ مەسلىھەتلىرىنى ماقۇل كۆرۈپ،

ئۆمەر خوجا دېگەن كىشىنى قەشقەرگە، ئابدۇللا باقاۋۇلنى خوتەن تەرەپكە ماڭدۇردى.

— يەنە بىر دەيدىغان گېپىم، — دېدى غازى بەگ، — ئەلچى بولۇپ كەلگەن جۇڭغارنى يېنىدىكى لەشكەرلىرى بىلەن ئۆلتەرسە كىمكىن دېۋىدىم.

— ياق، ياق، — ئېتىراز بىلدۈردى ياقۇپ خوجا، — يات دىنىدىكىلەرنى جەڭدىن باشقا ۋاقىتتا ئۆلتۈرۈش راۋا ئەمەستۇر. شۇڭا، ئۇلارنى ئۆز ھالىغا قويۇپ، شەھەردىن چىقىرىۋەتكەيلا. ئۇلارنىڭ ئارقىسىدىن لەشكەرلىرىمىز ھەم بارمىسۇن.



ئۆمەر خوجا قەشقەرگە كېلىشى بىلەنلا يۈسۈپ خوجىنىڭ قاراقىر دېگەن جايدا يەكەنگە لەشكەر ئەۋەتىش بىلەن مەشغۇل بولۇۋاتقانلىقىنى ئاڭلىدى — دە، دەرھال شۇ يەرگە باردى ۋە ئۇنىڭغا ياقۇپ خوجىلارنىڭ يەكەندە قوزغالغانلىقىنى خەۋەر قىلدى. «خۇداغا شۈكۈر» دېدى يۈسۈپ خوجا، ئاندىن ئۆمەر خوجىغا ئىززەت — ھۆرمەت كۆرسىتىپ يولغا سالدى.

بۇ چاغدا تېز سۈرئەت بىلەن ماڭغان ئابدۇللا باقاۋۇل خوتەن يولىدا سىدىق خوجا بىلەن ئۇچرىشىپ، يەكەندە بولغان ۋەقەلەرنى سۆزلەپ بەردى. ئاندىن غازى بەگنىڭ ئەھلى ئايالىغا ئازار بەرمەسلىك توغرىسىدا يېزىلغان خەتنى كۆرسەتتى. بىراق، سىدىق خوجا ئۇنىڭ سۆزلىرىگە ئىشەنمىدى، بەلكى ئۇنى مالاھەت قىلىپ:

— بۈزۈكۋارىمنى غازى بەگنىڭ ئۆيىگە ئالداپ ئېلىپ بېرىپ، مۇشۇ ھادىسىلەرنى پەيدا قىلغان سىلى ئەمەسمۇ؟ ئەمدى ئۇنى ئاز كۆرۈپ، يالغاندىن خەت يېزىپ غازى بەگنىڭ ئەھلى ئايالىنى بوشتىپ ئەكتەي دېگەن ئويغا كەلدىلىمۇ؟ — دېدى — دە، — ئابدۇللا باقاۋۇلنى بىر يېغىر ئاتقا مىندۈرۈپ،

لەشكەرلەرنىڭ ئارقىسىدىن يالغۇز ماڭدۇرۇڭلار! — دەپ پەرمان بەردى. گۈمىغا كەلگەندە ئۇ شەھەرنىڭ ئەلەمئاخۇنى ئۆمەرباقى دېگەن كىشى سىدىق خوجىنىڭ ئىستىقبالىغا چىقىپ، يەكەندە بولغان ۋەقەلەرنى بايان قىلدى ۋە غازى بەگنىڭ ئەھلى ئايالىنى بوشىتىش توغرىسىدا يېزىلغان مۆھۈرلۈك خەتنى كۆرسەتتى.

سىدىق خوجا بۇ ئاخۇننىڭ گېپىگىمۇ پەرۋا قىلمىدى.

— بۇنداق چاغدا مۆھۈرنىڭ ئېتىبارى يوقتۇر، ئاخۇنۇم، — دېدى ئۇ، — بۇزۇكۋارىم دۈشمەن قولىدا ئەسىردۇر. مۆھۈر ھەم دۈشمەننىڭ قولىدادۇر.

سىدىق خوجا يەكەن شەھىرىگە يېقىن كەلگەندە ئۆمەر مىرزىنى يەكەنگە گەۋدەتتى ۋە ئۇ ئادەم ياقۇپ خوجىنىڭ ئۆز تەختىدە ئولتۇرغىنىنى كۆرۈپ كەلگەندىن كېيىنلا كۆڭلى ئەمىن تاپتى. ئاندىن شەمشىدىن خوجا، ئۆمەر بەگ مىرزا باشلىق خوتەن لەشكەرلىرىدىن بەش يۈزدەك ئادەمنى ئەگەشتۈرۈپ ياقۇپ خوجىنىڭ ئالدىغا باردى.

بەشىنچى باب

شۇنداق قىلىپ، قەشقەر شەھىرىدە بارلىققا كەلگەن ئىشلار روناق تېپىپ تېز ئارىدا يەكەن بىلەن خوتەنگە يېتىپ باردى. بۇنىڭغا قەشقەرنىڭ ئىشكەن ئاغىسى خۇدايار بەگ، يەكەننىڭ ھاكىمى غازى بەگكە ئوخشاش خانلىق تەختىدىن تەمەسى بار ئەر دەۋىلىدىكى ئابدۇۋاھاپ بەگ، ئۆچتىكى غوجاش بەگكە ئوخشاش جۇڭغار پەرەس ئادەملەر نارازى بولمىسا، باشقىلارنىڭ ھەممىسى جۇڭغارلاردىن قۇتۇلدۇق دەپ خۇشال بولۇشتى. بۇ ئۈچ شەھەردىكى ئىمام — مەزىنلەر شۇ ئاي، شۇ كۈنلەردە تۇغۇلغان مىڭلاپ بوۋاقلارنىڭ ئىسمىنى: «ئاسماندىن چۈشكەن ئىسمىڭىز «ئىسلامئاخۇن» ياكى «ئىسلامخان» بولسۇن» دەپ جايىنامازلاردا دومىلاتتى.

— تاماقنى ئۇسۇۋېرىمۇ، ئاپا؟ — دەپ سورىدى جەمىلە ئاغىچا.

— يۈسۈپ خوجام كىرسۇنمىكىن، — دېدى بايان ئاغىچا.
— ئۇ خوجام بايراقنا ماڭا قارىماي غىزالىنىۋېرىڭلار دېگەندى.

— يەنە نامە يېزىۋاتامدۇ؟

— شۇنداققۇ دەيمەن.

دانىيال خوجىنىڭ يىلىنى ئۆتكۈزۈپ قەشقەرگە كەلگەن بايان ئاغىچا بىلەن نىسا بېگىم ھازىر بۇ شەھەرنىڭ كونا كىشىلىرىدەك بولۇپ كەتكەن، ئۇلارنى خۇش كېپەك ھاكىمنىڭ ئاغىچىسى، موللاسابىر قازىنىڭ ئاپىقى ئۆزلىرى ئارىلىشىپ يۈرىدىغان ئاغىچا — ئاپپاقلار بىلەن تونۇشتۇرۇپ، بىرەر يىلغا يەتمەيلا ئۇلار بىلەن ئىچەركىشىپ كەتكەندى. يەكەندىكى يۇقىرى تەبىقلىق ئاياللار بىلەن بۇ يەردىكى شۇ تەبىقىدىكى ئاياللارنىڭ تەبىئىتى كۆپ جەھەتتىن بىر — بىرىگە ئوخشاپ كېتەتتى. ئۇلارنىڭ بەزىلىرى ئېرىنىڭ مەنسەپ — دەرىجىسىگە، مال — دۇنياسىغا قاراپ كېرىلىپ ئولتۇرسا، بەزىلىرى چىراي — شەكلىنىڭ گۈزەللىكىگە تەمىننا قىلىپ ئولتۇراتتى.

— ھېلىقى ئوڭ تەرەپلىرىدە ئولتۇرغان ئايالغا سەپسالدىلىمۇ؟ — دەپ سورىدى نىسا بېگىم خۇش كېپەك ھاكىمنىڭ ئاغىچىسى دىلاۋەر خېنىمنىڭ ئۆيىدىكى چايدىن قايتقاندا.

— ئۆزىنى يوغان باش ئىشاننىڭ قۇشناچى بولمىمەن دەپ تونۇشتۇرغان ئايالنى دەمدىلا.

— ھەئە. ئۇ قۇشناچ ئاپتاپتا قالغان لاتىدەك ئوڭۇپ كېتىپتۇ. لېكىن، ئۆزىنى «مۆمىنلەرنىڭ ئانىسى» دەك تۇتۇپ، ھال تارتىپ ئولتۇرغىنىنى قارىمامدىلا.

— قويسىلار، بىر ئوبدانلا ئايالغۇ.

— ئەگەر مېنىڭ قولۇمغا يېرىم سائەت چۈشسە، سۇ بويىدا

ئۆسكەن گۈلدەك تاۋلىنىپ كېتەتتى دېسە.

— سىلىمىزە، نىسا بېگىم، قاملاشتۇرۇۋېتىدىلا جۇمۇ. قولى بىلەن تايانمىسا تۇرالمايدىغان ئادەمگە پەردازنىڭ نېمە لازىمى بار؟

— توغرا دەيدىلا، بىراق ئايال خەق دېگەن ئەزرائىل جېنىنى ئالغىلى كەلسىمۇ، ئۆزىنى پەردازلاپ، ئاندىن جان تاپشۇرۇشى كېرەك — دە.

بايان ئاغىچا نىسا بېگىمنى خۇش قىلىش ئۈچۈنلا ئۇنىڭ بۇنداق گەپلىرىگە قۇلاق سېلىپ، ئارىلىشىپ قوياتتى. ھازىر ئۇ ئەللىكتىن ئاشقان ئايال بولغاچقا، ھەر دائىم ئېتەك — يەڭلىرى ئۇزۇن ئاق كۆڭلەك كىيىپ يۈرەتتى. ئارىلاپ — ئارىلاپ بەللىرىگە چاپلىشىپ تۇرىدىغان توخۇ كۆزلۈك مەخمەل كۆڭلىكىنى كىيىپ، ئاق سانجىلغان چېچىنىڭ بىر ئۆرۈمىنى ئالدىغا ساڭگىلىتىپ قوياتتى. بۇنى كۆرگەن نىسا بېگىم:

— بۈگۈن ئاخشام رەھمەتلىك دانىيال خوجامنى چۈشەپ قايتىلا — دە، — دەپ چېقىشاتتى.

— قانداق بىلىپ قالىدىلا؟ — دەپ سورايتتى بايان ئاغىچا ھەيران بولۇپ.

— ئۇنى بىلىشكە كۆپ ئەقىلنىڭ كېرىكى يوق، ئاغىچا، — دەيتتى نىسا بېگىم، — ئېرى ۋاپات بولغان ھەرقانداق ئايال ئېرىنى چۈشەپ قالسا، ئېرى بار چاغدا كىيىپ يۈرگەن كىيىملىرىنى كىيىپ، ئۆزىنى ئېرى باردەك ھېس قىلىدۇ. مۇنۇ توخۇ كۆزلۈك مەخمەل كۆڭلەكلىرى خوجام رەھمىتى بار چاغدا ئۇچىلىرىدىن چۈشمەيتتى ئەمەسمۇ؟ بۇنداق كىيىنگەنلىرىنى كۆرۈپ مەنمۇ خۇش بولۇپ قالدىم. ئەمدى ئاۋۇ ياۋا قاشلىرىنى تېرىۋەتسەم، خوجامنى مەپتۇن قىلغان بايان ئاغىچىنىڭ ئۆزى بولىدىلا.

— قويسىلار، بالىلار تۇرماق نەۋرىلەر ئېڭەككە تاقاشقاندا قاش تەرگۈزۈپ نېمە بوپتۇ؟

— ھەرگىز ئۇنداق دېمىسىلە، سىلى كۆرمىگەن بىلەن دانىيال خوجامنىڭ روھى دائىم سىلىنى كۆرۈپ تۇرىدۇ. ئۇ مەرھۇم: «مەن باقىي دۇنياغا كەتكەندىن كېيىن بايان ئاغىچا ئۆزىنى تاشلىۋېتىپتۇ؟» دەپ رەنجىپ قالمىسۇن.

— بۇ گەپلىرىنى قويۇپ، خوجامنىڭ روھىنى خۇش قىلىش ئۈچۈن ياغ پۇرىتىپ قويغىلى، يۈسۈپ خوجام چۈشلۈك قىلغىلى كەلگەندە قۇرئان ئوقۇپ قوياي...

بىراق، يۈسۈپ خوجا ئوردىدىن كېلىپلا ئۆيدىكى خاس بۆلۈمگە كىردى - دە، ئەنجان ۋىلايىتىنىڭ ھاكىملىرىغا، ئۇ يەردىكى قىرغىزلارنىڭ سەردارلىرىغا «قەشقەر، خوتەنلەردە جۇڭغارلارغا قارشى قوزغالدۇق، ئەمدى باشقا شەھەرلەردىكى خەلقلەرگىمۇ يار - يۆلەكتە بولسىڭىزلەر» دەپ خەت يازدى. ئاندىن ياقۇپ خوجىغا بەيئەت قىلىدىغانلىقىنى ئىزھار قىلىپ، ئاخىرىغا «مېنىڭ مۇشۇ يازغانلىرىمنى ئوردا ئەركانلىرىغا، يەكەندىكى ئۆلىما - يازىلارغا ئوقۇپ، ئۆقتۈرۈشلىرىنى سورايمەن» دېگەن جۈملىنى قوشۇپ قويدى. بۇنداق بولغىنى «ئۇزۇن قۇلاق»لاردىن يەكەندىكى ئوردا ئەركانلىرىنىڭ ئىچىدە «يۈسۈپ خوجا ھەممىدىن بالدۇر جۇڭغارلارغا قارشى قوزغالغاندىكىن شۇ كىشىگە بەيئەت قىلىشىمىز لازىم» دېگەن سۆزلەر ئېيتىلىپ يۈرگەنلىكىنى ئاڭلىغانىدى. ئۇ بولسا ياقۇپ خوجىنى ئاتىسىدىنمۇ چارە كۆرەتتى. ئۇنىڭ ئالدىغا ئۆتۈش ئادەمگەرچىلىكىمگە توغرا كەلمەيدۇ، دەپ ئويلايتتى.

يۈسۈپ خوجا يازغان خەتلىرىنىڭ بىر قىسمىنى دەرۋىش باقاۋۇلدىن ئەنجانغا ماڭدۇرۇشنى ئويلاپ، يەنە بىر قىسمىنى ياقۇپ خوجىنى مۇبارەكلەش ئۈچۈن يەكەنگە بارماق بولغان خۇش كېپەك ھاكىم بىلەن سابىر قازىلارغا بېرىش ئۈچۈن يانچۇقىغا سېلىۋاتاتتى، ئىشىك ئېچىلىپ بايان ئاغىچا كىرىپ كەلدى - دە:

— سىزنى كۈتۈپ تۇرىمىزغۇ، خوجام، — دېدى رەنجىگەن

ئاھاڭدا.

— مەن بايا جەمىلە ئاغىچىغا: «ماڭا قارىماي غزالىنىڭ پىرىڭلار» دېگەنمۇ، — دېدى يۈسۈپ خوجا.
— ئاتىڭىزنىڭ روھىغا ئاتاپ يىت سېلىپ قويغانىدۇق. شۇنىڭغا قۇرئان ئوقۇپ قويسىڭىز بولاتتى.
يۈسۈپ خوجا ئاپىسىنىڭ چۈشىگە ئاتىسىنىڭ كىرىپ قالغىنىنى چۈشەندى — دە:

— بولىدۇ، — دەپ تاماق يەيدىغان ئۆيگە چىقتى.
نېسا بېگىم نان تاۋاققا سېلىنغان يىتنى ئەكىرىپ داستىخانغا قويدى. يۈسۈپ خوجا «قۇرئان كەرىم» ئايەتلىرىدىن بىرنەچچىسىنى ئوقۇپ دۇئا قىلدى — دە، يىتقا ئېغىز تەگدى.
ئۇ ئورنىدىن قوزغالماقچى بولۇۋىدى، بايان ئاغىچا:
— ئولتۇرۇپ بىز بىللە تاماق يەڭ، — دېدى قاتتىقراق ئاۋازدا.

— ئىشلار كۆپ، ئانا، — دېدى ۋە جايلىشىپ ئولتۇرغاندىن كېيىن، — ئەمما ياخشى ئىشلار، — دېگەن سۆزنى قوشۇپ قويدى.

— قىلىمەن دېگەن ئادەمگە ياخشى ئىشلار جىق، بالام. بىراق، ئۇلارنىڭ ھەممىسىنى بىر ۋاقىتتا قىلىپ تۈگەتكىلى بولمايدۇ.

— توغرا دەيدىلا، ئالدى بىلەن شۇلارنىڭ مۇھىملىرىنى قىلىشىم كېرەك — دە.

— شۇنداق. قېنى ئاش يېگەچ پاراڭلىشايلي.
يۈسۈپ خوجا بىر كاپام ئاشنى ئاغزىغا سالىدى — دە، ئايالىغا قاراپ:

— ئاشنى سىلى دۈملىدىلىمۇ، جەمىلە ئاغىچا، — دېدى.
— ھەئە، جەمىلە ئاغىچا دۈملىدى، — كېلىنى ئۈچۈن جاۋاب بەردى بايان ئاغىچا.

— تولىمۇ ئوخشايتۇ، — دېدى يۈسۈپ خوجا ۋە يەنە بىر كاپام ئاشنى ئاغزىغا سېلىپ ئاچ كۆزلۈك بىلەن چاپناشقا

باشلىدى.

— قوللىرىنى قوشۇپ يەۋالمىسلا، — دېدى چېقىشىپ
نسا بېگىم.

— مەيلى ئەمەسمۇ.

شۇ ئارىدا ھەرەم خىزمەتچىلىرىدىن بىرى ئۆيگە كىرىپ
ئوردىدىن كىشى كەلگەنلىكىنى، ئۇلارنىڭ يۈسۈپ خوجىنى
كۈتۈۋاتقانلىقىنى ئېيتتى.

— ئەمەسە ئاشنىڭ تاتلىقى سىلەر بىلەن بولسۇن، — دېدى
يۈسۈپ خوجا قولىنى تىزىدىكى لوڭگىگە سۈرتۈپ.



5 - ئاي كىرىشى بىلەن يۈسۈپ خوجىنىڭ ئايغىدىكى
مۇپاسىل كېسىلى كۈچىيىشكە باشلىدى. قەشقەردىكى
تېۋىپلارنىڭ دورىلىرى ھېچقانداق نەپ بەرمىدى. سەرەتان
(ئىيۇن) ئېيى كىرىشى بىلەن ئايىغى ئىشىشقا باشلىدى. ئادەم
ئاغرىغان چاغدا ئۇنىڭدىن سىھەت تېپىش ئۈچۈن نەزىر -
سەدىقىلەر بېرىدۇ. ئالىم - ئۆلىمالارغا خەير - ئېھسانلار
بېرىدۇ. يۈسۈپ خوجىمۇ شۇنداق قىلدى. ئۇنىڭ خەير -
ئېھسانلىرىنى ئالغان ئۆلىمالار ئايەت - ھەدىسلەرنى ئوقۇپ
ئالادىن شىپالىق تىلىدى. بىراق، ئاغرىق كۈندىن - كۈنگە
كۈچىيىپ، ئاياغدا پەيدا بولغان ئىششىق يۇقىرىلاشقا باشلىدى.
ئاخىر بۇ كېسەلدىن ساقىيىشقا كۆزى يەتمەي قالدىغان يۈسۈپ
خوجا:

— ئەي، يارۇبۇرادەرلەر، بۈگۈن ئۇلۇغ ۋىدا كۈنىدۇر. كۆپ
يىللاردىن بېرى سىلەر بىلەن قويۇق ئارىلىشىپ يۈرگەندىم.
ئەمدى سىلەردىن ئىلتىماسىم شۇكى، مېنىڭدىن خاھى قەستەن،
خاھى سەۋەنلىك ۋەجىدىن كۆڭلۈڭلار ئاغرىغان بولسا
كەچۈرگەيسىزلەر. مېنىڭدىن رازى ۋە خۇشئۇد بولغايسىزلەر.

مېنىڭ بۇ كېسەلدىن ساقىيىشقا ئۈمىدىم يوق. مەن ئۆز جەستىمنى ئاتا - بوۋىلىرىمنىڭ ئايىغىغا ئۆزۈم ئېلىپ بېرىش قارارىغا كەلدىم. مېنىڭ ئورنۇمدا پەرزەنتىم ئابدۇللا خوجا قالدى، — دەپ سۆزىنى تۈگەتتى ۋە ئەتىسلا يوپۇرغا ئارقىلىق يەكەنگە ماڭدى. بۇغراقۇم دېگەن يەرگە بارغاندا بىر ئاز قىينالدى. بىللە ماڭغان تېۋىپلا ئەندىشە ئىچىدە قالدى. ئۇلار شۇ يەردە توختىدى. ئەتىسى بامداتتا بىر ئاز ياخشى بولغاندەك قىلىۋىدى، يولنى يەنە داۋام قىلدى. يەكەنگە يېقىنلاشقاندا يۈسۈپ خوجىنى تەختىراۋان بىلەن ئېلىپ ماڭماق بولۇۋىدى، ئۇنىماي شاھانە لىباسلىرىنى كىيىپ، بېلىگە كۈمۈش كەمىرىنى باغلاپ، تەڭرىتېغى بىلەن بۇ ئۇزۇن يوللارنى بىرنەچچە قېتىم بېسىپ ئۆتكەن ئېتىغا مىنىدى — دە، شەھەرگە تەننەنە بىلەن كىرىپ كەلدى. ئۇنى ياقۇپ خوجا باشلىق بارلىق ئوردا خادىملىرى، ئۆلىما — يازىلار كۈتۈۋالدى.

خاتىمە

بىزدە: « ۋاي، چالا قالغان ئالەم » دەيدىغان گەپ بار. بۇ گەپ يۈسۈپ خوجىغا ئوخشاش باشلىغان ئىشنى ئاخىرىغا يەتكۈزەلمىگەن ئادەملەرگە قارىتىپ ئېيتىلغان بولۇشى كېرەك. ئۇ يەكەنگە كېلىپ ئۈچ ئاي ياتقاندىن كېيىن يورۇق دۇنيا بىلەن مەڭگۈ خوشلاشتى. لېكىن، بۇ يورۇق دۇنيادىكى باشقا ئادەملەر ئۆزلىرى خالىغان ئىشلارنى ۋە ئۆز ئارزۇ - ئارمانلىرىنى ئىشقا ئاشۇرۇشنى داۋاملاشتۇردى. مەسىلەن، نەچچە ۋاقىتتىن بېرى جۇڭغار تەختىدە مېخنىڭ ئۈستىدە ئولتۇرغاندەك ئولتۇرۇپ كەلگەن داباچىنى خاقانى چىندىن ياردەم ئەكەلگەن ئامۇرسەنا ئاغدۇرۇپ تاشلاپ، جۇڭغار خانلىقىنىڭ تەختىنى ئىگىلىدى. خۇنتەيجى داباچى يېقىن ئادەملىرى بىلەن ئۆزىنى تەڭرىتېغىنىڭ قوينىغا ئاتتى. ئۇ مۇز داۋان ئارقىلىق ئەرەۋىلىگە كېتىشنى ئويلىغان بولسىمۇ، لېكىن ئامۇرسەنانىڭ بۇ يولغا پىستىرما قويۇشىدىن گۇمانلىنىپ يارالغاندىن بېرى ياۋايى ھايۋانلاردىن باشقا ئادەمزاڭنىڭ ئايىغى تەگمىگەن گېدەن^① تاغلىرىنىڭ قارىغايلىق ساي - جىراللىرىنى، شامال ئۆكسۈمەيدىغان دۆڭ - قاپتاللىرىنى بېسىپ ئۈچ تەرەپكە ماڭدى.

ئۆمۈر بويى جۇڭغارلارغا يۆلىنىپ مەنسەپ - ئەمەلدىن ئايرىلماي كېلىۋاتقان غوجاش بەگ خۇنتەيجى داباچىنىڭ ئەمدى ئۆزىگە يۆلەك بولمايدىغانلىقىنى چۈشىنىپ، خەنجىرىنى يېڭىنىڭ ئىچىگە تىقىپ ئۇنى قارشى ئالدى. ئۇنىڭ ئالدىغا تاۋاق - تاۋاق گۆش، مېيى چەلگىنىپ تۇرغان شورپىلارنى، بۇلاق سۈيىدەك مۆلدۈرلەپ تۇرىدىغان ھاراقلارنى، سۈتلىگەن

① گېدەن - سۈمبە دەرياسىنىڭ كۈنچىقىشىدىكى تاغلار.

چايدەك ئەركىلەرنى قۇيۇپ قويغۇچە يېگۈزۈپ، مەست بولغۇچە ئىچۈردى - دە، ئاندىن تۇتقۇغا ئالدى.

تەبىئەتشۇناسلار بەزى ئۆسۈملۈكلەرنى، مەسىلەن، ئۆزىنىڭ سالىمىقىنى كۆتۈرەلمەي يەر بېغىرلاپ ئۆسىدىغان ئۆسۈملۈكلەرنى «يۆگىمەچ نەسىللىكلەر» دەپ ئاتايدىكەن. بۇنداق ئۆسۈملۈكلەر ئۆسۈپ، ئۈچ تارتىش يولىدا قانداقلا نەرسە يولۇقسا شۇنىڭغا يۆگىشىپ ئۆسۈشكە ئامراق بولىدىكەن. غۇجاش بەگمۇ ئەنە شۇنداق يۆگىمەچ مىجەز ئادەم ئىدى. لاسا تاجى تەختىدىن ئايرىلىپ، ئورنىغا داباچى كەلگەندە ئۈچتىن ئۈچ تارتىپ كېلىپ ئۇنىڭ پۇتىغا يۆگەشكەنىدى. ئەمدى ئامۇرسەنانىڭ تەختكە ئولتۇرغىنىنى ئاڭلاپ، ئۇنىڭغا يامىشىش ئۈچۈن داباچىنى تۇتقۇن قىلدى - دە، پۇت - قولىنى باغلاپ «ئۇلۇغ ئەمرى» ئامۇرسەنانىڭ ئالدىغا ئېلىپ باردى.

ئامۇرسەنا «ئۆز خەلقىگە، شۇنىڭدەك ئۆزىگە مەنسەپ - ئەمەل بەرگەن داباچىغا ۋاپا قىلمىغان بۇ ئادەم ماڭا ۋاپا قىلامدۇ؟» دەپ ئويلىغان بولسىمۇ، لېكىن ئۆزىنىڭ جۇڭغار تەختىگە ئولتۇرۇشىغا ياردەملەشكەن مانجۇ قوماندانى سارۇنجاپنىڭ داباچىنى مەغلۇپ قىلغانلىقىنى ئۆز خانىغا كۆرسىتىپ، ماختانغۇسى كەلگەنلىكىنى بايقاپ، داباچى بىلەن غۇجاش بەگنى بېيجىڭدىكى خان ئوردىسىغا ئەۋەتىشكە كېلىشتى. ئامۇرسەنانىڭ جۇڭغار تەختىگە ئولتۇرغانلىقىنى ئاڭلاپ، ئۇنى مۇبارەكلەش ئۈچۈن كەلگەن ئابدۇۋاھاپ بەگ ئۇنىڭغا قەشقەر، يەكەن ۋە خوتەنلەردىكى خوجىلارنىڭ قوزغىلىپ، ئۆز ئالدىغا ئىش كۆرۈۋاتقانلىقىنى ئېيتىپ:

— ھازىر ئۇلار ئۆز ئالدىغا بولۇۋېلىپ، جۇڭغارلارنىڭ ئىختىيارىدىن چىقىپ كەتتى. شۇڭا، ئۇلارنى ئەس - ھوشنى يىغىپ، ئۆزلىرىنى ئوڭلىۋالغۇچە لەشكەر تارتىپ، جازالاش لازىم، — دېگەن مەسلىھەتنى بەردى.

بۇنداق مەسلىھەتنى غۇجاش بەگمۇ بەرگەنىدى. بۇ مەسلىھەت

يېڭى خۇنتەيجى ئامۇرسەناغا، شۇنىڭدەك ئۇنىڭغا يار - يۆلەك بولۇۋاتقان مانجۇ ئەمەلدارى سارۇنچاققا يېقىپ قالدى. بىراق، ھازىرنىڭ ئۆزىدە قەشقەرىيەگە لەشكەر تارتىشنىڭ ئىلاجى يوق ئىدى. سارۇنچاق ئۇزۇن يوللارنى بېسىپ كەلگەن لەشكەرلىرىنىڭ ھېرىپ - چارچىغانلىقىنى، ئامۇرسەنا بولسا ئۆز خانلىقىنىڭ تېخى رەتكە چۈشمىگەنلىكىنى ئويلايتتى.

— ئۇ ئۈچ شەھىرىنى ئىشغال قىلماق ئاسانمۇ، — دەپ يەنە مەسلىھەت بەردى ئابدۇۋاھاپ بەگ، — ئىلىدا گۆرۈدە تۇرۇۋاتقان ئىككى خوجا بار. بۇلار ئاپاق خوجىنىڭ نەۋرىسى، ئەخمەت خوجىنىڭ پەرزەنتلىرىدۇر، يەنى قەشقەرىيەنىڭ خوجىلىرىدۇر. ئەگەر بۇ خوجىلارنىڭ بىرسىنى ئىلى ۋادىسىدا تۆرە (خان) دەپ ئېلان قىلىپ، ئاندىن قەشقەرىيەگە ئاز - تولا جۇڭغار لەشكەرلىرى بىلەن ئاز - تولا مانجۇ لەشكەرلىرىنى ئېلىپ بارسا قەشقەر خەلقى ئۇلارغا ئىتائەت قىلىدۇ. ئۇ يەرلەرنى قولغا كىرگۈزگەندىن كېيىن بۇ خوجىلارنىڭ تۇرۇش - تۇرپاسلىقىنى ھەرقايسىلىرى ئۆزلىرى بىلەرلا.

ئۇنىڭ بۇ پىكرى ئىككى ھۆكۈمدارغا — ئامۇرسەنا بىلەن سارۇنچاققا ماقۇل كەلدى - دە، دەرھال ئېرەن قابۇرغىغا ئادەم ئەۋەتىپ، بۇرھانىدىن خوجا بىلەن خان خوجىنى چاقىرتىپ كەلدى. ئاندىن بۇرھانىدىن خوجىغا خانلىق مەنسىپىنى بېرىپ، ئۇنى بىرنەچچە مىڭ مانجۇ ۋە جۇڭغار لەشكەرلىرى بىلەن قەشقەرىيەگە ئەۋەتتى. بۇرھانىدىن خوجا ئەردەۋىل شەھىرىنى، ئۇچىنى ھېچقانداق قارشىلىقسىز ئىگىلىدى، بۇ خەۋەر تېز ئارىدا يەكەنگە ئاڭلاندى. ئوردا ئەركانلىرى ياقۇپ خوجىنىڭ ئالدىغا كىرىپ: «ھاكىمىيەت ئىشلىرىدا سۈستكەشلىك قىلىش ياخشى ئەمەس. شۇڭا، ئىجازەت بەرسىڭىز، بۇرھانىدىن خوجا لەشكەرلىرى بىلەن بۇياقلارغا كەلگۈچە، بىز لەشكەر توپلاپ ئۇلارنىڭ ئالدىغا بارساق» دېگەن تەكلىپنى بەردى. ياقۇپ خوجا بۇ تەكلىپكە ئۈچ - تۆت كۈنگىچە جاۋاب بەرمىدى. پۇتىنىڭ

ئاغرىقى كۈچىيىپ كەتكەن يۈسۈپ خوجا ئۇلارغا قارشى لەشكەر ئەۋەتىشكە قوشۇلمىدى. «ئەگەر ئەۋەتكەن لەشكەرلىرىمىز مەغلۇپ بولسا، دۈشمەنلەر ئۇلارنى قوغلاپ بۇ يەرلەرگە كېلىدۇ. بۇ ئىش ئۇلارنى قىچقىرىپ كەلگەندەك بولىدۇ. ئىككىنچىدىن، بىزنىڭ لەشكەرلىرىمىز تەرمە بولۇپ، ئۇنىڭدا ھەر خىل ئايماقلارنىڭ ئادەملىرى بار. بۇنداق لەشكەرلەرگە دېگەندەك ئىشەنگىلى بولمايدۇ» دېدى. ياقۇپ خوجا ئۇنىڭ پىكرىگە قوشۇلدى. لېكىن، باشقىلار ئۇلارنىڭ پىكرىگە قوشۇلماي لەشكەر توپلاشقا كىرىشتى. بىر ھەپتىنىڭ ئىچىدە ناھايىتى كۆپ ئادەم لەشكەرلىككە ئېلىندى. بۇلارنى يەھيا خوجا باشلاپ بارىدىغان بولدى. ئۇنىڭغا قاغىلىق ھاكىمى مىرغوز بەگ، توختى بەگ، خۇدابەردى دېگەن ئادەملەر ھەمراھ بولۇپ قەشقەرگە ماڭدى. بۇلار مېڭىپ ئىككى كۈن ئۆتكەندە يۈسۈپ خوجا باقىي دۇنياغا سەپەر قىلدى. ئۇنىڭ ئورنىغا چوڭ ئوغلى ئابدۇللا خوجا تەختكە ئولتۇردى. ئىنىسى مۆمىن خوجا قەشقەر لەشكەرلىرىگە سەردار بولۇپ بەلگىلەندى. ئۇنىڭغا بەشكېرەم ھاكىمى بەھرەم بەگ، پەيزاۋات ھاكىمى نىياز بەگلەر ياردەمچى بولدى. ئۇلار ئۈچ شەھىرىگە باردى. بۇلارنىڭ كېلىشىدىن خەۋەر تاپقان بۇرھانىدىن خوجا دەرھال ئۆز لەشكەرلىرىنى تەرتىپكە سېلىپ تەييارلاندى.

ئەنە شۇ چاغدا ئۆز لەشكەرلىرىنى شاھمات سىياقى ئورۇنلاشتۇرغان مۆمىن خوجا بىلەن يەھيا خوجىلار: «ئاۋۋال بۇرھانىدىن خوجىغا ئەلچى كىرگۈزسەك، تەسلىم بولمىسا، ئۇرۇش باشلىساق» دېگەن ئويغا كېلىپ، بەشكېرەم ھاكىمى بەھرەم بەگنى، خەزىنىچى توختى بەگنى، ئۆمەر مىرزىنى، مۇنكى ئىسىملىك يەنە بىر ئادەمنى ھەمراھ قىلىپ ماڭدۇردى. ئۇلار ئۈچ شەھىرىنىڭ دەرۋازىسىغا بېرىپ ئۆزلىرىنى مەلۇم قىلدى ۋە بۇرھانىدىن خوجىنىڭ رۇخسىتى بىلەن شەھەرگە داخىل بولۇپ، ئۇنىڭ ھۇزۇرىغا كىردى. بۇ يەردە بۇرھانىدىن

خوجىدىن باشقا مانجۇ لەشكەرلىرىنىڭ باشلىقى تورۇمتاي دارېن، جۇڭغار لەشكەرلىرىنىڭ باشلىقى دانچىن جىسىڭ، شۇنىڭدەك ئۈچ شەھىرىنىڭ ھاكىمى غوجاش بەگ، ئۇنىڭ ئوغلى مۇزەپپەر بەگ ۋە سايرام، دولان ھاكىملىرى، يۈسۈپ خوجا قەتل قىلغان ئىشىكئاغى خۇدايار بەگنىڭ بالىلىرى (بۇلار ئاتىسى تۇتقۇنغا ئېلىنغاندا ئەردەۋىلگە قېچىپ كېلىپ، ئۇ يەردە بۇرھانىدىن خوجىنىڭ لەشكەرلىرى كەلگەندە، شۇلارغا قوشۇلۇپ ئۇچقا كەلگەندى)، ئاخۇنلاردىن مولاغۇز ئاخۇن، موللا قۇتلىۇق ئاخۇن، موللا بارات ئاخۇن، سوپىلاردىن مۇندى سوپى، رەھمەت سوپى، نىياز سوپى قاتارلىق ئادەملەر بار ئىدى.

كىرگەن ئەلچىلەرنىڭ بىرى بېشىغا قىستۇرۇلغان خەتنى ئېلىپ بەردى. سەرمۇنشى ئوقۇشقا باشلىدى: «ئەي، غوجاش بەگ! ئاگاھ ۋە دانا بولۇڭكى، نەچچە ۋاقىتتىن بېرى زالىم جۇڭغارلارغا تەۋە بولۇپ كەلگەندۇق. ئاللانىڭ پەزىلى - كەرىمى بىلەن يات دىندىكىلەردىن يۈز ئۆرۈدۇق. ئۆمىد باركى، ئاللاتائالا ئىسلامغا، مۇسۇلمانلارغا نۇسرەت ئاتا قىلغاي، ئەمدى سىزگە سۆز شۇلكى، سىزمۇ يات دىندىكىلەردىن يۈز ئۆرۈپ ئىسلامغا يارى بەرگەيسىز. ئىسلامغا يارى بېرىپ بەيئەت قىلىشىڭىز، بىز ئەردەۋىلىدىكى ئابدۇۋاھاپ بەگنىڭ قېشىغا بارىمىز. ئۇ كىشى ھەم ئىسلامغا بەيئەت قىلسا، ئىتتىپاقلىشىپ ئۇشبۇ شەھەرلەرنى مەھكەم تۇتساق، ھەركىم ئۆز مەنسىپىنى قولغا ئېلىپ، ئىسلام تەرىقىسى (ئۇسۇلى) بىلەن يۇرتقا سەرەمجان بەرسەك. توغرا يول تۇتۇش بىرلە قارا يۈزىمىزنى ئاقارتساق، نەچچە يىلدىن بېرى ئەقلىمىزدىن ئازغىنىمىزغا توۋا قىلىپ، جەڭ ئەيلىمەك بىلەن ئۆلسەك شېھىتلىك مۇقامىغا يېتەرمىز. ئەي، غوجاش بەگ! سىز ھەم قوبۇلى ئىسلام ئەيلەپ جان - دىل بىلەن ئىتائەت قىلىشىڭىز، سىزگە ھېچبىر دەخلى بەرمەي، ئۆز دىيارىڭىزدا ھاكىم بولۇپ تۇرىۋېرىسىز، بۇرادىرىڭىز ئابدۇۋاھاپ بەگكە ھەم ۋەدىمىز شۇلدۇر. ئەگەر قوبۇلى ئىسلام

بولمىسىڭىز، نەچچە گەرد (تۈركۈم) يەكەن لەشكىرى، نەچچە گەرد قەشقەر لەشكىرى، خوتەن لەشكىرى ۋە يەنە نەچچە مىڭ كىشى ئارقىمىزدىن كېىلەدۇر. بۇ لەشكەرلەر بىلەن شەھىرىڭىزلارنىڭ گەردىنى (توپىسىنى) ئاسمانغا سورۇپ، خەلقنى ئەسەر ئەيلەيمىز. نامە تامام، ۋەسسالام»^①

بۇرھانىدىن خوجا خەتكە يېزىلغان سۆزلەرنى ئاڭلاپ ئۇچلۇق بېشىنى سىلاپ قويدى - دە:

— «ئىسھاقىيە» خوجىلىرى خام خىيال بىلەن بۇ يەرگە كەپتۇ. ئامۇرسەنا خاقانى چىنىغا بېرىپ ئۇ يەردىن نۇرغۇن لەشكەرلەر ئەكىلىپ، ئىلىدىكى خۇنتەيجىنىڭ تەختىگە ئولتۇردى. بۇرۇنقى خۇنتەيجىنى تۇتقۇن قىلىپ خاقاننىڭ ئالدىغا ئەۋەتتى. ھازىر ئىلىنىڭ ئىچى خاتىرجەملىك تاپتى. چىڭ خاقانى چىن بىلەن ئامۇرسەنا بۇ يۇرتلارنىڭ تەخت - سەلتەنەتنى بىزگە ئىلتىپات ئەيلەدى. ئەمدى «ئىسھاقىيە» خوجىلىرى بۇ يۇرتلارنى بىزگە قويۇپ بېرىپ ئىلىغا بارسۇن - دە، ئۇ يەردىكى ئۇلۇغلاردىن ئۆز گۇناھلىرىغا كەچۈرۈم تىلىسۇن. ھازىر بۇ يەرگە دانچىن جىسىڭ بىرەر مىڭدەك لەشكىرى بىلەن، تۇرۇمىتاي دارېن ئەلچى ھېسابىدا تۆت يۈز لەشكىرى بىلەن كەلدى. بەش مىڭدەك تاغلىق لەشكەرلەر، يەنە ئون مىڭدەك جۇڭغار لەشكىرى ئەرەۋىلگە كەلدى. بىز ئۇ لەشكەرلەرنى جەملەپ بۇ خوجىلار تۇرماق، ئۇلارنىڭ ئانىسىنىڭ قورسىقىنى يېرىپ بەچچىلىرىنىمۇ قويدەك بوغۇزلايمىز. بۇنىڭغا خىلاپلىق قىلساق، خاقانى چىن بىلەن ئامۇرسەنانىڭ غەزىپىگە ئۇچرايمىز، — دېدى.

بۇ گەپلەرنى ئاڭلىغان ئەلچىلەر ئۆزلىرىنى يوقىتىپ قويدى. بەھرەم بەگ بىلەن نىياز بەگلەر جۇڭغارلاردىن پاناھ تىلەپ شۇ يەردىلا قالدى. قالغانلىرى بۇرھانىدىن خوجىغا بەيئەت قىلىدىغانلىقىنى ئىزھار قىلىپ، ئۆزلىرى ئىگىدارچىلىق

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

قىلىدىغان لەشكەر بىلەن بۇ تەرەپكە ئۆتۈشكە ۋەدە بېرىپ قايىتتى. ئۆز تەرىپىگە كەلگەن ئەلچىلەر بولغان گەپ - سۆزلەرنى يەھيا خوجا بىلەن مۆمىن خوجىلارغا يۈز ھەسسە ئاشۇرۇپ بايان قىلدى. ئەلچىلەرنىڭ گېپىنى ئاڭلىغان غوجىزادىلەر:

— بىز ئاللاننىڭ رىزاسى ئۈچۈن غەيرىي دىنىدىكىلەرگە تىغ كۆتۈردۇق، ئەگەر بىزنىڭ ئەجەل شاھادىتىمىز بۇلارنىڭ قولىدا بولسا بۇ ھەم ئىمام ھەسەن^①دىن قالغان مىراسىمىزدۇر. بۇرھانىدىن خوجا غەيرىي دىنىدىكىلەرنى ھىمايە قىلماي بۇياقلارغا كەلگەن بولسا، قېرىندىشىمىز بولغىنى ئۈچۈن قايسى شەھەرنىڭ تەخت - سەلتەنەتىنى ئىختىيار قىلسا بېرەر ئىدۇق. بىز بۇ لەشكىرى غەيرىي دىنىدىكىلەرنى باشلاپ كەلگەن قېرىندىشىمىزدىن بىزاردۇرمىز. بىز بۇ يەرگە بۇرھانىدىن خوجىنىڭ قەدەم باسقىنىدىن بىخەۋەر ئىدۇق. بىزنىڭ مەقسىتىمىز ئۇلارنى غەيرىي دىنىدىكىلەر قولىدىن قۇتۇلدۇرۇش ئىدى. ئەمدى قازادىن ھەرنېمە كەلسە رىزادۇرمىز، — دېدى.

ئەسلىدە بۇلارنىڭ لەشكەرلىرى ياخشى قوراللانغان ۋە ئاتلىرى سېمىز ئىدى. ئۇلار ئۆزلىرىنى جۇڭغار لەشكەرلىرى بىلەن ئۇرۇشىمىز دەپ ئويلىغانىدى. ۋاھالەنكى، ئۇلارنىڭ ئىچىدە مانجۇ خانلىقىنىڭمۇ لەشكەرلىرى بار ئىدى. ئۇنىڭ ئۈستىگە يۈسۈپ خوجىنىڭ ئۆلۈپ كېتىشى، ئەلچىلىككە بارغانلاردىن بىرنەچچىسىنىڭ يۈز ئۇرۇشى بۇنداق چوڭ ئۇرۇش باشلىنىش ئالدىدا ئۇلارنىڭ كۆڭلىنى غەش قىلىپ قويدى. شۇنىڭغا قارىماي، غوجىزادىلەرنىڭ لەشكەرلىرى جۇڭغار لەشكەرلىرىنى ئۈچ دەرۋازىسىنىڭ ئالدىغا بىرنەچچە قېتىم سۈرۈپ باردى. ئەنە شۇ چاغدا بۇرھانىدىن خوجىنىڭ: «بىز تەرەپكە يان بېسىپ، لەشكەرلىرىمىزگە قوشۇلساڭلار، تۆرەمگە خەت

① ئىمام ھەسەن — شىئە مەزھىبىدىكى ئون ئىككى ئىمامنىڭ بىرى بولۇپ، 875 - يىلى باغداتتا ۋاپات بولغان.

سۇنۇپ دارخان^①لىق مەنسىپىنى ئېلىپ بېرىمەن» دېگەن ۋەدىسىگە ئىشەنگەن ئىمانى سۇس كىشىلەر، مەسىلەن، يەكەندە شاڭ بەگلىك خىزمىتىنى قىلىدىغان خۇدايەردى بەگ، قاغىلىق ھاكىمى مىرغۇز بەگلەر ئۆزلىرىگە قاراشلىق لەشكەرلەر بىلەن جۇڭغارلارغا قوشۇلدى، نەتىجىدە جۇڭغار لەشكەرلىرى كۈچىيىپ كەتتى. غوجىزادىلەر قانچە غەيرەت قىلىسىمۇ بولمىدى. ئۇلار سوقۇشا - سوقۇشا چېكىنىپ قەشقەرگە كەلدى.

مۆمىن خوجىنىڭ مەغلۇبىيەتكە ئۇچراپ قاپتىپ كېلىشى يۇرت ئىچىدە تۈرلۈك پىتنە - پائىتاللارنىڭ پەيدا بولۇشىغا سەۋەب بولدى. بۇ چاغلاردا يۈسۈپ خوجا خەت يېزىپ ئەنجان تەرەپكە ئەۋەتكەن دەرۋىش باقاۋۇل دىنىي ئىسلامغا يار بەرمەكچى بولغان موللا مەسجىت ئاخۇن، موللا نورۇز ئاخۇن ۋە قىبات مىرزا دېگەن قىرغىزلارنىڭ سەردارىنى قەشقەرگە باشلاپ كەلگەنىدى. ئوردىدا موللا مەسجىت دېگەن بىر ئاخۇن بولۇپ، ئۇنى يۈسۈپ خوجا ئوردىدىكى سىپاھىلارنىڭ باشلىقى قىلغانىدى. شۇ كىشى قىبات مىرزىنىڭ ئالدىغا كىردى: «ئەمدى ئالەم ئاق تاغلىق، خوجىلارغا باقتى. قارا تاغلىق، لار ئەمدى ئۇلارغا تەڭ كېلەلمەي قاپچىدۇ. بۇرھانىدىن خوجام كەلسە سىلنى قەشقەرگە ھاكىم قىلىدۇ» دەپ ۋەسۋەسە قىلىشقا باشلىدى. شۇنىڭدىن كېيىن قىبات مىرزا ئابدۇللا خوجىغا خادىملىرى ئارقىلىق: «بىز بۇ خوجىلارنىڭ ھېچقايسىسىغا دۈشمەن ئەمەس. شۇڭا، ھېچكىمگە قارىتا ئوق ئاتمايمىز. خالىس تۇرىمىز» دېگەن جاۋابىنى بەردى. ئابدۇللا خوجا بۇ جاۋابىنى ئاڭلاپ قاتتىق مەيۈسلەندى. «بىر ئۈمىد مۇشۇ قىبات مىرزا دېگەن كىشىدە ئىدى. ئۇ ھەم بۈزۈلۈپتۇ. ئەڭ بولمىغاندا بۇلار بىلەن بىر - ئىككى نۆۋەت جەڭ قىلىپ، ئاندىن شەھەرنى بوشتىپ بەرسەك بولاتتى. ھازىر قېچىپ كەلگەن لەشكەرلەردە جۈرئەت يوق. قەشقەر خەلقىنىڭ كۆپچىلىكى ئۇلارغا مۇرىت -

① دارخان — يۇقىرى مەنسىپ.

مۇخلىستۇر. ئۇلار بەلكى بىزنى تۇتۇپ بېرىشتىنمۇ يانمايدۇ» دەپ ئويلىدى. شۇ ئەسنادا موللا مىجىت دېگەن سپاھلارنىڭ باشلىقى: «ئابدۇللا خوجا ئەمدى تەختنى خالىي قىلسۇن. ئۇنىڭ ئىگىسى كەلدى. قەشقەر خەلقىنىڭ تەلىپى شۇدۇر. بولمىسا ئۆزىگە خەتەر بولىدۇ» دېگەن سۆزلەرنى يەتكۈزدى.

بۇ چاغدا بۇرھانىدىن خوجىنى كۈتۈۋېلىش ئۈچۈن ئۇنىڭ ئىستىقبالىغا ماڭغان ئادەملەر بارغانسېرى كۆپەيمەكتە ئىدى. ئەمدى ئابدۇللا خوجىنىڭ تەختتە ئولتۇرۇشقا چامى يەتمەي قالدى - دە، خۇش كېپەك ھاكىمدىن مەسلىھەت سورىدى.

— ئەمدى بۇ يەردە تۇرۇشنىڭ ھاجىتى يوقتۇر، — دېدى خۇش كېپەك، — بۇرۇنقىدەك ئامەت - كامىرانلىق يوقتۇر. مېنىڭ مەسلىھەتىم شۇكى، يەكەنگە بارمىسلا. ئۇ يەردىمۇ جان قۇتقۇزغىلى بولماس. ئەگەر بىرەر تەقدىر بىلەن بۇلارنىڭ قولىغا چۈشسە قەتل قىلىشتىن يانمايدۇ. شۇڭا، ئەنجان تەرەپكە بارايلى. مەن ھەم بىللە بېرىپ خىزمەتلىرىدە بولاي. شۇ چاغدا بۇرھانىدىن خوجا بىزدىن ئېھتىيات قىلىپ، يەكەنگە لەشكەر تارتالماس.

— ھەي خۇش كېپەك، مەسلىھەتىڭىز ناھايىتى توغرا، لېكىن قىبلىگاھىم باباقامنى تاشلاپ، ئۇياققا بېرىشىم توغرا ئەمەس. ئۇ كىشى بىزدىن رازى بولماس. ئۇ كىشىنى رازى قىلماي يەتتە ئىقلىمغا پادىشاھ بولغاندىن كۆرە، ئۇ كىشىنىڭ رازىلىقى بىلەن ئۆلسەك ئابروىدۇر، — دېدى ئابدۇللا خوجا ۋە خۇش كېپەك بىلەن خوشلاشتى - دە، شۇ كېچىسى ئۆزىنىڭ خاس ئادەملىرى بىلەن يەكەن تەرەپكە ئاتلاندى. خۇش كېپەك ھاكىم ئەھلى ئايالى بىلەن ھويلىسىغا كېتىۋاتقاندا، ئوردا سپاھلىرىنىڭ باشلىقى موللا مىجىت بىر تۈركۈم ئادەملىرى بىلەن ئۇلارنى بۇلاپ - تالىدى. خۇش كېپەك ھاكىم ئاغىچىسى ۋە ئونغا يېقىن كىشى بىلەن قېچىپ ئەنجان تەرەپكە يول ئالدى. موللا مىجىت دېگەن سپاھلارنىڭ باشلىقى خۇش كېپەك

ھاكىمنىڭ غار ئىچىگە كىرىپ مۆكۈۋالغان ئەزىم شاھ ئىسىملىك ئوغلىنى تۇتۇپ بۇرھانىدىن خوجىغا «تۆھپە» قىلدى. ئۇنى شۇ ھامان قەتل قىلدى. موللا مەجىت بۇرھانىدىن خوجىنىڭ ھۆرمىتىگە ناغرا - سۇناي چالدۇردى. بۇرھانىدىن خوجا قەشقەرگە كېلىپ تەخت - سەلتەنەتكە ئىگە بولدى.

ئەتىسى ئۈچ تەرەپتىن كەلگەن لەشكەرلەر توپ - توپ بولۇپ يەكەنگە ماڭدى. بۇلارغا بۇرھانىدىن خوجا تەرىپىدىن قەشقەرگە ھاكىم بولۇپ بەلگىلەنگەن قىيات مىرزا ئۆز قارىمىقىدىكى لەشكەرلىرى بىلەن قوشۇلدى.

بۇ خەۋەرنى ئاڭلىشى بىلەن ياقۇپ خوجا شەھەر سېپىلىنى پۇختىلاپ، ئىشلىرىنى ۋە لەشكەرلەرنىڭ ھەربىي ياراغلىرىنى غازى بەگكە تاپشۇردى. بۇرھانىدىن خوجىنىڭ لەشكەرلىرىگە قارشى يەكەندىكى شاھزادىلەر - غوجىزادىلەر باشلىق ئۈچ مىڭ لەشكەر ئاتلاندى. ياقۇپ خوجا ئۇلارنى ئۈزىتىپ:

— ئۇلارغا زىنھار ئوق ئاتماڭلار، پەقەت شەرىئەتنىڭ رۇخسىتى بولغاندىلا ئوق راۋان قىلغايسىزلىر! — دېدى. شۇنداق قىلىپ، ئىككى تەرەپنىڭ ئادەملىرى جەڭگاھتا سەپ تۈزۈپ تۇردى. بىر كۈنى بۇرھانىدىن خوجىنىڭ لەشكەرلىرى قىيقاس سېلىپ، ھەملە قىلىشقا باشلىدى. بۇ خەۋەر ياقۇپ خوجىغا يەتكەندە:

— ئۇلار ئاللاننىڭ ئىسمىنى ئاتاپ ھەملە قىلسا، ئۇلارغا قارشى ئوق ئېتىش شەرىئەتكە توغرا كەلمەيتتى. ئەمدى جەڭدىن قول تارتماڭلار، ئۆلسەڭلار شېھىت، ئۆلمىسەڭلار غازى بولىسىلەر، — دەپ جەڭ قىلىشقا رۇخسەت بەردى.

بۇنى ئاڭلىغان يەكەن لەشكەرلىرى: «يا، ئاللا!»، «يا، رەسۇلىللا!»، دەپ جەڭگە كىرىشىپ كەتتى. بۇرھانىدىن خوجىنىڭ لەشكەرلىرىدە قورقۇنچ پەيدا بولدى. بۇ ئۇرۇشتا شاھزادىلەردىن ئابدۇللا خوجا، سىدىق خوجا، يەھيا خوجىلار شىجائەتلىك بىلەن جەڭ قىلدى. ئوردا ئەيىانلىرى

(ئەمەلدارلىرى) دىن ئابدۇللا باقاۋۇل، شاھاۋۇدۇن، دەرۋىش باقاۋۇللار بىلەن يۈسۈپ خوجا ھايات چاغدا ئۇنىڭ قەشقەردە قوزغالغانلىقىنى ئاڭلاپ ئەردەۋىلدىن كەلگەن ۋە خۇدايار بەگنىڭ ئورنىغا ئىشكىئاغىلىق خىزمىتىگە بەلگىلەنگەن قاسىم خەزىنىچى بىلەن ئۇنىڭ ئىككى ئىنىسىمۇ ئۆزلىرىنىڭ كۈچ - غەيرىتىنى كۆرسەتتى.

بۇرھانىدىن خوجىنىڭ يەكەننى قامال قىلىشى بىر نەچچە ئايغا سوزۇلۇپ كەتتى. يەنى مىزان (سېنتەبىر) ئېيىدا باشلىنىپ، جەدى (دېكابىر) ئېيىغىچە داۋام قىلىسىمۇ، كۈچ سېلىشتۇرمىسىدا يەكەنلىكلەرنىڭ ئادىمى نۇرغۇن، كۈچى بېسىم ئىدى. لېكىن، ئۇلارنى ئۇيۇشتۇرۇپ جەڭگە سەپەرۋەر قىلىدىغان ئادەملەردە، يەنى غازى بەگ، نىياز بەگ، ھوشۇر قازىغا ئوخشاش يۇقىرى لاۋازىملاردىكى ئادەملەردە زاماننىڭ رەپتارىغا بېقىپ ئىش قىلىش خاھىشى كۈچلۈك ئىدى. ئۇلار «جۇڭغارلار بىلەن خاقانى چىننىڭ لەشكەرلىرىگە بۈگۈن تەڭ كەلگەن بىلەن ئەتە - ئۆگۈن تەڭ كېلىشىمىز مۇمكىن ئەمەس، ئۇ چاغدا تەقدىرىمىز قانداق بولىدۇ؟ مەن سەپ - ئەمەللىرىمىز، مال - مۈلكىمىز قولىمىزدا بولامدۇ ياكى ئۇلاردىن ئايرىلىپ قالامىزمۇ؟ ھەر ھالدا ئالدى - ئارقىمىزنى ئويلاپ ئىش قىلىشىمىز لازىم» دەپ ئويلايتتى. يەكەن، قەشقەر ۋە خوتەن ۋىلايەتلىرىدە قوزغىلىپ، ئۇ يەرلەرنىڭ پادىشاھى ھېسابلانغان ياقۇپ خوجىدا دىيار پەرەسلىك، مىللىي ۋە دىنىي ھېسسىيات، يەنى «مۇسۇلمان مۇسۇلمانلارنىڭ قاياشىدۇر» دېگەن چۈشەنچە كۈچلۈك بولۇپ، بۇرھانىدىن لەشكەرلىرىنى (جۇڭغارلار بىلەن مانجۇلاردىن باشقىسىنى) ئۆزىمىزنىڭ دىنىي قېرىنداشلىرى، شۇڭا ئۇلار بىلەن جەڭ قىلىش شەرىئەتكە توغرا كەلمەيدۇ، دەپ ئويلايتتى. بەزى شاھزادىلەر بىلەن ئوتتۇرا دەرىجىلىك ئوردا ئەمەلدارلىرى، سەردارلار بولسا: «قانداق قىلىپ بولسۇن، بۇرھانىدىن خوجىنى يوقىتىپ، تەسىر كۈچىمىزنى مۇز - داۋانغىچە بولغان

يەرلەرنىڭ ھەممىسىگە كېڭەيتىشىمىز كېرەك. شۇ چاغدىلا كۈتكەن مەقسەتكە يېتەلەيمىز» دەيتتى. بۇرھانىدىن خوجىلار بولسا: «بىزنىڭ «قارا تاغلىق»لاردىن ئۈچ ئالىدىغان ۋاقتىمىز كەلدى. بۇلار ئوتتۇز نەچچە يىلدىن بېرى «ئاق تاغلىق»لارنىڭ ئۈستىدىن ھۆكۈمران بولۇپ پۈتۈن قەشقەرىيەنى بۇلاپ - تالاپ كەلگەنىدى. ئۇلار ھازىر «ئىسلام ئاچىمىز» دېگەن باھانە بىلەن يەنە ئۆزلىرىنىڭ ھۆكۈمرانلىقىنى ساقلاپ قالماقچى بولۇۋاتىدۇ. ئۇلار بىزنىڭ ئامۇرسەنادەك، خاقانى چىندەك يۆلەنچۈكلىرىمىزنىڭ بارلىقىنى ھېسابقا ئالمايۋاتىدۇ. ئۇنىڭ ئۈستىگە مەرھۇم ئاپاق خوجامنىڭ تەرىقىتىگە ئەمەل قىلىپ «ئىشقىيە» سۈلۈكى ئۈچۈن جان - مېلىنى پىدا قىلىدىغان نەچچە مىڭلاپ مۇرىت - مۇخلىسلىرىمىز يەنە بار. بىز ئەنە شۇلارغا يۆلىنىپ ئىش قىلساقمۇ بۇ «قارا تاغلىق» خوجىلارنى يىلتىزى بىلەن قومۇرۇپ تاشلايمىز» دەپ ھېسابلايتتى.

تۈرۈمىتاي دارپىن بىلەن دانچىن جىسىڭلار ئۇلارنىڭ بۇ خىل كۆزقارىشىنى قوللىسىمۇ، لېكىن قارىمىقىدىكى لەشكەرلىرىنى ئىلاج بار ئارقا سەپتە تۇتۇپ، ئۆزلىرى ئۈچۈن قۇلايلىق پەيتىنى كۈتەتتى.

مەنسەپ - ئەمەل ئۈچۈن ھەممە نەرسىدىن كېچىپ ئۆگەنگەن غوجاش بەگ بىلەن ئابدۇۋاھاپ بەگلەر «بۇ ئۇرۇشتا يەكەن لەشكەرلىرىنى مەغلۇپ قىلىشنىڭ بىردىنبىر ئۇسۇلى لەشكەرلەرگە رەھبەرلىك قىلىۋاتقان ئادەملەرنى مەنسەپ - ئەمەل ۋەدە قىلىپ، ئۆزلىرىگە مايىل قىلىش» دېگەن پىكىرنى بەردى. بۇ پىكىرگە بۇرھانىدىن خوجا، تۈرۈمىتاي دارپىن ۋە دانچىن جىسىڭلارمۇ قوشۇلدى.

شۇنداق قىلىپ، ئۇلارغا ياقۇپ خوجىدىن سالىھ خەلىپە باشلىق كەلگەن ئەلچىلەرنى بىر كېچە قوندۇرۇپ، ئۇلارنىڭ ئىچىدىكى غىياس دېگەن كىشى ئارقىلىق غازى بەگكە: «بىزنىڭ شەھەرنى ئېلىشىمىزغا ياردەملەشىڭىز، ئۆزىڭىزگە شەھەرنىڭ

ھاكىملىقىنى، ئوغللىڭىزغا يەنە بىر شەھەرنىڭ ھاكىملىقىنى بېرىمىز» دېگەن مەزمۇندە خەت چىقاردى. ئۇ خەتكە «ئەي نىياز بەگ، سىز بۇرۇندىن تارتىپ بىزنى ياخشى كۆرەتتىڭىز، ئۆز ۋاقتىدا مەرھۇم ئاتام ئەخمەت خوجىغا بەيئەت قىلغانىدىڭىز. ھالا بىر ئىلاج قىلىپ شەھەرنى بۇزۇپ بەرگەيسىز. بىز سىزنى يەكەن شەھىرىگە ھاكىم قىلغايلىمىز» دېگەن سۆزلەر يېزىلغانىدى.

بۇ خەتلەر ئۇنىڭسىزمۇ كۆمسەم پىشارمۇ، ياپسام پىشارمۇ دەپ قورساق تىڭشاپ يۈرگەن بۇ ئىككى ئادەمنى ئۆزلىرى سۇ ئىچىۋاتقان قۇدۇققا تۈكۈرۈشكە رىغبەتلەندۈردى. ئۇلار بۇرھانىدىن خوجىغا دەرھال خەت يېزىپ، ئۆزلىرىنىڭ ياقۇپ خوجا ھاكىمىيىتىنى ياخشى كۆرمەيدىغانلىقىنى، يار - يۆلىكى ئامۇرسەنا، بۇرھانىدىن خوجىغا خىزمەت قىلىش ئىشتىياقى بارلىقىنى بىلدۈردى.

نىياز بەگ بىرنەچچە يېقىن كىشىلىرى بىلەن مەسلىھەتلىشىپ، بېغىنىڭ بىر چېتىدىن سېپىلنىڭ تېشىغىچە لەخمە كولاپ، ئىككى ئادەم پاتقۇدەك نەقىپ (يەر ئاستى يولى) تەييارلاشقا كىرىشتى. نەقىپ تەييار بولدى دېگەندە، ئۇلارنىڭ ئىچىدىكى بىر كىشى ئوردىغا بېرىپ، بۇ ئەھۋالنى ياقۇپ خوجىغا مەلۇم قىلدى. ئۇ ئوردىدىن كىشىلەر بېرىپ نەقىپنى كۆرۈپ كەلگەندىن كېيىن نىياز بەگنى تۇتقۇن قىلىشقا پەرمان بەردى...

ياقۇپ خوجا ئۆزى تەرىپىيە قىلىپ تاغ بويىدىكى يۇرتلارغا ھاكىم قىلغان، كېيىن خان كېرەك - ياراق^① مەنسىپىنى بەرگەن ھوشۇر قازى جۇڭغارپەرەس دەپ زىندانغا سولانغان بايپولات دېگەن كىشىدىن بۇرھانىدىن خوجىغا خەت چىقاردى. خەتكە: «مەن ئۆز خوجىلىرىمدىن ياندىم. خوجا بۇرھانىدىنغا دېدىم:

① ئوردىنىڭ ئەسۋاب ۋە باشقا كېرەك نەرسىلىرىنى باشقۇرىدىغان لاۋازىم.

پالانى كۈنى ئىككى كىشى ئاتلانسۇن، بىز تەرەپتىن ئەللىك - ئاتىش ئادەم كەتمەن بىلەن سېپىلنى يىقىتىپ بېرۇرلەر. ئۇلار شەھەرگە كىرىپلا ئوردىغا يۈگۈرسۇن. ئاغغىچە مەن نەقارا (ناغرىغا) قويغان كىشىلەر «خاقان - ئامۇرسەنا» دەپ شادىيانەگە چالادۇر»^① دېگەن سۆزلەر يېزىلغانىدى.

كۈتۈلمىگەندە بايپولات ئەكەلگەن بۇ خۇش خەۋەرنى ئاڭلىغان بۇرھانىدىن خوجا ھوشۇر قازى بەگكە يەكەننىڭ ھاكىملىقىنى بېرىمەن دەپ ۋەدە قىلدى. ئەمما، ھوشۇر قازى بەگنىڭ سۇلتان خوجا دېگەن ئوغلى (بۇ ئوغۇل ياقۇپ خوجىنىڭ سىپاھلىرىدىن بىرى ئىدى) ئاڭلاپ قېلىپ: «ئەي، ئاتا، بۇ نېچۈن بەتخىيانە تلىمىكتۇر ... بۇ نېچۈن شەرمەندىچىلىكتۇر، بىز بۇ خوجىلاردىن ئىلتىپاتلار كۆرۈپ ماقام - مەرتىۋىسىگە يەتسەك، يەنە بۇلار ھەققىدە بەتخىيانەت قىلساق، خۇدا راۋا كۆرەرمۇ؟ بۇنداق قىلىپ زىمىنغا پادىشاھ بولغاندىن كۆرە، راستلىق بىلەن ئۆلگەن ياخشىراق تۇر»^② دېۋىدى، ھوشۇر قازى بەگ ئۇنىڭ سۆزىگە ئېتىبار قىلماي غەزەپلەنگەن ھالدا قولغا شەمشەر ئالدى.

ئوغلى ئۇنىڭدىن قېچىپ ئوردىغا كەلدى - دە، دادىسىنىڭ خىيانىتىنى ياقۇپ خوجىغا مەلۇم قىلدى. بىراق، ئۇ: «سەن ئاتاڭنىڭ غەزىپىدىن قورقۇپ ئۇنىڭغا بوھتان قىلىۋاتىسەن» دەپ ئىشەنمىدى. سۇلتان خوجا: «ئەي، ئۇلۇغ پادىشاھىم، يالغان ئېيتسام مەن ئۆلۈمگە لايىق. بايپولاتنى چاقىرىپ، سىياسەت قىلسىلا، ئۇ راستىنى ئېيتىدۇ» دېۋىدى، ياقۇپ خوجا بايپولاتنى چاقىرىپ بىر ئاز سىياسەت قىلىۋىدى، ئۇ راستىنى ئېيتتى. ئاندىن ھوشۇر قازى بەگنى ئوردىغا چاقىرىپ ئۇنىڭغا ھەم بىر ئاز سىياسەت قىلغاندىن كېيىن ئىقرار قىلدى. ئابدۇقادىر مۇپتى باشلىق يەكەن ئۆلىمالىرى شەرىئەت ھۆكۈمى بويىچە

①② مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

ھوشۇر قازى بەگ بىلەن بايپولاتقا ئۆلۈم جازاسى بۇيرۇدى. بىراق، ئابدۇللا خوجا: «ھوشۇر قازى بەگنىڭ بىر سەۋەبى باركى، ئۆلۈمگە لايىق ئەمەس. شۇنىڭ ئۈچۈنكى، ئۇنى ئۆلتۈرسە، بۇنىڭدىن كېيىن ئاتىسىنىڭ خىيانىتىنى بالىسى، ئاغىسىنىڭ خىيانىتىنى ئىنىسى ئېيتمايدىغان بولىدۇ. ئۇنىڭ ئۆلۈم گۇناھىنى ئوغلى تىلىۋالسا بولىدۇ»^① دەپ ئىلتىماس قىلدى. بۇ ئىلتىماسقا ياقۇپ خوجا ماقۇل بولدى.

ئەتىسى قەتل قىلىش مەزگىلىدە ياقۇپ خوجا: «ھوشۇر قازىنىڭ گۇناھىنى ئوغلى مېنىڭدىن تىلىۋالدى. مەن سىلەردىن تىلەيمەن» دەپ قەتلى مەنى قىلدى. بۇنى ئاڭلىغان ئۆلىما - پازىللار: «بۇنداق ئىشلاردا بىر - ئىككى ئادەم ئۆلگەنگە ھاكىمىيەت ھېچ نەرسە بولمايدۇ» دېيىشىپ، بايپولاتنى ئاچىقىپ دارغا ئاستى.

نىياز بەگ بىلەن ھوشۇر قازىنىڭ ۋەدىسى ئورۇنلانمىغاندىن كېيىن بۇرھانىدىن خوجىنىڭ كۆڭلى يەنە مالال بولدى...

«خانقا» دەرۋازىسىدىن «مەسقەرە» دەرۋازىسىغىچە بولغان ئارىلىق غازى بەگنىڭ مەسئۇللۇقىدا ئىدى. ئۇ ئەنە شۇ دەرۋازىلاردىن جاسۇس چىقىرىپ، بۇرھانىدىن خوجا ئەۋەتكەن جاسۇسلارنى قوبۇل قىلاتتى. ئۇنىڭ بۇ ئىشىدىن خەۋەر تاپقان شاھزادىلەر بىلەن ئوردا ئەمەلدارلىرى ياقۇپ خوجىغا غازى بەگنىڭ بۇ ئىشىنى يەتكۈزۈپ: «بۇ غازى بەگ دېگەن ھەددىدىن تاشقىرى مەككاردۇر، ئۇنى تۇتۇپ زىندانغا سېلىش لازىم. بولمىسا كۆڭلىمىز تەسكىن تاپمايدۇ. بۇ ھىيلىگەر بىزگە خىيانەت قىلىشى مۇمكىن. كېيىن پۇشايمان قىلىپ قالىمىز»^② دېيىشتى. ئەمما، ياقۇپ خوجا: «سىلەرنىڭ سۆزۈڭلار راستتۇر. مەن نەچچە قېتىم غازى بەگ بىلەن قۇرئان تۇتۇپ قەسەم قىلغان ئادەم. قەسەم ئەھدىگە ئۇ ۋاپا ئەيلەمەسە، مەن ۋاپا

①② مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

ئەيلەيمەن»^① دەپ، ئۇلارنىڭ سۆزىنى قوبۇل قىلمىدى.
ھېچبىر ھىيلە بىلەن شەھەرنى ئالالمىغان بۇرھانىدىن
خوجا غازى بەگكە يەنە كىشى كىرگۈزۈپ: «بىز تولىمۇ مالال
بولدۇق. بىر ئامال قىلىپ شەھەرنى ئېلىشقا ياردەم بەرسىلە،
تۆرەمگە ئېيتىپ، سىلگە يۇقىرى مەنسەپ ئېلىپ بېرەتتىم»
دەپ ئىلتىماس قىلدى. غازى بەگ: «بۇنىڭ جاۋابىنى ئەتە
بېرەي» دەپ جاسۇسنى قايتۇردى - دە، ئۆزى ياقۇپ خوجىنىڭ
ھۇزۇرىغا بېرىپ:

— ئەي ئۇلۇغ پادىشاھىئالەم، بىز قاچانغىچە بۇنداق
مەھبۇس بولغايمىز. شەھەر ئىچىدىكى مۇسۇلمانلار تەڭلىك
بولماقتا. بەزىلەر ئاچارچىلىققا ئۇچراپ، قولىدىكى ماللىرىنى
ئۆلتۈرۈپ يېمەكتە... شۇڭا ئون ئىككى ياشتىن يەتمىش
ياشقىچە بولغان ھەممە ئەر خەقلەرنى لەشكەرلىككە چىقىرىپ،
بۇرھانىدىن خوجىغا ھەملە (ھۇجۇم) قىلساق، ئۇنىڭ
لەشكەرلىرى پايمال بولۇپ، غەلىبە قىلغىلى بولىدۇ، — دەپ
ئىلتىماس قىلدى.

بۇ ئىلتىماسنى توغرا كۆرگەن ياقۇپ خوجا: «ھەممە
مۇسۇلمانلار لەشكەرلىككە ئېلىنسۇن. ئۆلسەڭلار شېھىت،
ئۆلتۈرسەڭلار غازى بولىسىلەر. بۇ جەڭدىن قاچقانلار مۇناپىق،
مۇرتەت بولۇپ غەزەپكە ئۇچرايسىلەر» دەپ ئۇقتۇرۇش
چىقاردى.

شۇنىڭدىن كېيىن غازى بەگ بۇرھانىدىن خوجىغا ئەتە يەكەن
شەھىرىدە كىشى قويماي جەڭ مەيدانىغا باشلاپ
چىقىدىغانلىقىنى، بىر - ئىككى مەيدان ئېلىشقان بولۇپ
ئوڭدىن سولغا بۇرۇلۇپ قاچىدىغانلىقىنى ئۇقتۇرۇپ خەت
چىقاردى.

شۇ كۈنى كېچە يەكەندىكى خەلقلەرنى ئۇخلايمىدى دېسىمۇ

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

بولدۇ. ئاتا ئوغلى بىلەن، ئاغا ئىنىسى بىلەن ۋىدالاشتى - دە، سەھەر بىلەن شەھەر دەرۋازىسىدىن چىقىپ، جەڭ مەيدانىغا مېڭىشتى (بەزى ھېساب ئەھلىلىرىنىڭ مۆلچەرچە، شەھەردىكى قىرىق مىڭچە ئادەم سەپەرۋەر قىلىنغانىكەن). بۇلارنىڭ ئالدىدا بۇرھانىدىن خوجىنىڭ لەشكەرلىرى دەريانىڭ تارمىقىدەك ياكى ئاپتاپنىڭ زەررىسىدەك ئىدى. بۇرھانىدىن خوجا يەكەن لەشكەرلىرىنىڭ كۆپلۈكىنى كۆرۈپ جانلىرىدىن ئۈمىد ئۈزگەندەك ئەھۋالغا چۈشتى. شۇ چاغدا جەڭ مەيدانىدا ئات ئوينىتىپ يۈرگەن غازى بەگ بىر قىسىم لەشكەرلەرنى باشلاپ ۋەدە بويىچە بالدۇر ئوڭغا، كېيىن سولغا بۇرۇلۇپ تۇغ - ئەلەملىرىنى يۆگەپ قېچىشقا باشلىدى. بۇنى كۆرگەن بۇرھانىدىن خوجا تاللاپ قويغان لەشكەرلىرى بىلەن ئۇنىڭ ئارقىسىدىن قوغلىدى. يەكەن لەشكەرلىرىنىڭ ئارىسىدا پاتىپاراقچىلىق باشلىنىپ، ھەممىسى دېگۈدەك شەھەر دەرۋازىسىغا قاراپ يۈگۈرۈشتى. ئابدۇللا خوجا باشلىق بىرنەچچە شاھزادىلەر قاچقان لەشكەرلەرنى توختىتىش ئۈچۈن ھەرىكەت قىلىشمۇ، نەتىجە چىقمىدى ...

قىسقىسى، شەھەر ئىچىگە كىرىپ ئۈلگۈرگەنلەر ئامان قالدى - دە. ئۈلگۈرمىگەنلەرنىڭ ھەممىسى بۇرھانىدىن خوجىنىڭ لەشكەرلىرى تەرىپىدىن ئۆلتۈرۈلدى. غازى بەگ ئوردىغا ئەمەس، ئۆز ئۆيىگە بېرىپ يېتىۋالدى. ئۇنى بىرنەچچە قېتىم چاقىرىپ ئوردىغا كەلتۈرەلمىدى. ئاخىر ياقۇپ خوجا: «ئۇل تۈز ھارامى غازىنى ئۆزى نۇتقان قۇرئانغا ۋە جەدى بۇزۇكۋارىمغا تاپشۇردۇم. بىزنى كۆيدۈرگەن ئوت ئۇنى تېخىمۇ زىيادە كۆيدۈر»^① دەپ ئۆزىگە ئۆزى تەسەللى بەردى.

ئۇلار بىرنەچچە قېتىم «ئەمدى نېمە قىلىشىمىز كېرەك؟» دېگەن مەسىلە ئۈستىدە كېڭىشىپ، ئاخىر «بىزنىڭ نۆۋىتىمىز ئۆتتى، ئۇلارنىڭ نۆۋىتى كەلدى. تەخت - سەلتەنەتنى تاشلاپ

① مۇھىمەد سادىق كاشغەرىي: «تەزكىرەئى خوجىگان» دىن ئېلىندى.

بۇ يەردىن كېتەيلى» دېگەن قارارغا كەلدى - دە، كېچىلەپ «مەسقىرە» دەرۋازىسىدىن چىقىپ قاغىلىق يولىغا چۈشتى. ياقۇپ خوجىلارنىڭ شەھەرنى تاشلاپ كەتكىنىدىن خەۋەر تاپقان غازى بەگ شادىيانە ناغرىلىرىنى چېلىشقا بۇيرۇق بەردى، ئاندىن ئوغلىنى بۇرھانىدىن خوجىغا ئەۋەتىپ: «مەن بۇ خوجىلارنىڭ لەشكەرلىرىگە زەربە بېرىپ، ئۈرۈكۈپ شەھەردىن چىقاردىم. دەرھال ئۇلارنىڭ ئارقىسىدىن لەشكەر ئەۋەتىپ، ئالدۇرۇپ كەلگەيسىزلىرى. ئۇلاردىن بىرسى قۇتۇلۇپ كەتسە، بۇ شەھەردە ئامان ئولتۇرغىلى بولماس»^① دېگەن خەتنى يازدى. بۇ خەتنى ئوقۇغان بۇرھانىدىن خوجا راخمانقۇلى بەگ دېگەن كىشىنى بەش يۈز لەشكەر بىلەن قاچقان خوجىلارنى تۇتۇپ كېلىشكە بۇيرۇدى.

شۇ كۈنى كەچتە ئوردا ئىچىگە نەزەرەند قىلىنغان ئىشكىئاغا نىياز بەگ قىزى ئايشەم ئاغىچا بىلەن ھەرەمخانىغا كېلىپ، ئۇ يەردىكى جاھاز - مۈلۈكلەرنى ئۆيىگە توشۇش بىلەن بولدى.

مۇشۇ ۋەقەلەرنى بايان قىلغان شۇ دەۋرنىڭ تارىخچىسى مۇھەممەد سادىق كاشغەرىي دېگەن ئادەم «تەزكىرەئى خوجىگان (ئەزىزان)» دېگەن ئەسىرىنىڭ خاتىمىسىدە مۇنداق شېئىرنى يېزىپتۇ:

كەلتۈر ساقىي ماڭا جامىڭنى پاتراق،
كى بۇنداق سۆزدىن بېھوش - مەستلىكىم ياخشىراق.
قالغان سۆزلەرنى يېزىشقا تاقىتىم يوقتۇر،
بايان قىلىشقا كېكەچتۈرمەن، تىلىم يوقتۇر.

① مۇھەممەد سادىق كاشغەرىي: «تەزكىرەئى خوجىگان» دىن ئېلىندى.

مۇئەللىپتىن

ھۆرمەتلىك ئوقۇرمەنلەر، «ئېغىر تىنىقلار» رومانىنىڭ بىرىنچى كىتابى سىلەر بىلەن يۈز كۆرۈشكىنىگە خېلى يىللار بولدى. بۇ جەرياندا بەزى كىشىلەرنىڭ ماختاشلىرىنىمۇ، دادلاشلىرىنىمۇ ئاڭلاشقا توغرا كەلدى. بۇ يازغۇچى ئۈچۈن تەبىئىي ھالدۇر. چۈنكى، ھەرقانداق ئەسەر ھەممە ئادەمگە ماقۇل كېلىۋەرمەيدۇ. بۇنىڭ سەۋەبى — ئەسەردە تەسۋىرلەنگەن ۋەقەلەر بەزىلەرگە ياقسا، بەزىلەرگە ياقماي قېلىشى مۇمكىن.

مەن بىلىمىمنىڭ چەكلىك بولغىنىغا، تارىخىي ھۆججەتلەرنىڭ ئازلىقىغا قارىماي، ئۇزاق يىللاردىن بېرى يىغىپ توپلاپ كەلگەن، بولۇپمۇ ئۈرۈمچى، ئاقسۇ، قەشقەر، يەكەن، خوتەنگە ئوخشاش شەھەرلەردە نەشر قىلىنغان ماقالىلەردىن، شۇنىڭدەك تارىخشۇناسلار تەرىپىدىن ھەرقايسى دەۋرلەردە يېزىلغان تارىخىي كىتاب، رىسالە ۋە تەزكىرىلەردىن پايدىلىنىپ «ئېغىر تىنىقلار» رومانىنىڭ ئىككىنچى كىتابىنى يېزىشقا جۈرئەت قىلدىم. ئەسەرنى سەۋەنلىكلەردىن خالىي دەپ ئېيتالمايمەن. شۇڭا، قەلەم ئەھلىلىرىنىڭ مەن مۇراجىئەت قىلغان بۇ تېمىنىڭ كەم يەرلىرىنى تولدۇرۇپ، قاراڭغۇ يەرلىرىنى يورۇتىدىغان ئەسەرلەرنى يېزىشقا تىلەكداشلىق بىلدۈرمىەن.

ئەڭ ئاخىرىدا مەزكۇر روماننىڭ بىرىنچى، ئىككىنچى كىتابلىرىنى نەشرگە تەييارلاش ۋە تەھرىرلەشكە قاتناشقان يولداشلارغا چىن كۆڭلۈمدىن رەھمەت ئېيتىمەن.

ئېغىر تىنىقلار (2)

ئاپتورى: يۈسۈپ ئىلياس (قازاقىستان)
نەشرگە تەييارلىغۇچى: ئابدۇرۇسۇل ئۆمەر
مەسئۇل مۇھەررىرى: ئازات ئالماس
مەسئۇل كوررېكتورى: سەنەۋەر، زەمىرە
تەكلىپلىك كوررېكتورى: ۋەلى زەيدۇن
مۇقاۋىسىنى لايىھەلىگۈچى: مەمەت نەۋبەت
نەشر قىلىپ تارقاتقۇچى: شىنجاڭ خەلق نەشرىياتى
تېلېفون: 0991-2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001

باسقۇچى: شىنجاڭ شىنخۇا باسما زاۋۇتى
سائقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر 1/32

باسما تاۋىقى: 23.375

نەشرى: 2010 - يىلى 8 - ئاي 1 - نەشرى

باسمىسى: 2010 - يىلى 8 - ئاي 1 - بېسىلىشى


تراژى: 1 — 5000

كىتاب نومۇرى: 1 - 13501 - 7 - 978 ISBN

باھاسى: 62.00 يۈەن

مۇقاۋىسىنى لايىھەلىگۈچى: مەمەت ئەۋەت

ISBN 978-7-228-13501-1



9 787228 135011 >

定价: 62.00 元